

8123







# **THE COMPLETE WORKS**

**OF**

**RAO BAHADUR K. VEERESALINGAM PANTULU.**

**VOL. X-TELUGU POETS, PART 1.**

**2ND EDITION.**



**PRINTED BY P. PRAKASA RAO & BROS.,  
AT THEIR  
SREE RAMA PRESS, RAJAHMUNDRY.**

**1937**

రా. సు. పీఠాస్థానము

విష్ణుశిష్య ప్రకాశరావు అండ్ సన్స్ వర్కస్

శ్రీరామమద్రాస్ శాలయందు

ముద్రింపబడియె.



SRI RAJAH  
RAVU VENKATA KUMARA MAHIPATHI SURYARAO  
BAHADUR GARU,  
MAHARAJAH OF PITHAFURAM



To

*Sri Rajah Ravi*

*Venkata Kumara Mahipathi Surya Rao*

*Bahadur Garu,*

*Maharajah of Pithapuram,*

*This book is most respectfully dedicated  
by the author.*

---

గీ. ఏను శ్రీపీఠికాపురాధీశ్వరునకు  
నాంధ్రకవులచరిత్రంబు సతిశయాను  
రాగమున సంకిత మొనర్తు రావు శ్రీకు  
మారమహిపతిసూర్యరాణ్మనుజపతికి.

---



## విషయ సూచిక.

---

కవులు.				పుట.
1. నన్నయభట్టు.	...	...	...	1.
2. తిక్కనసోమయాజి.	...	...	...	85.
3. ఎఱ్ఱాప్రగడ.	...	...	...	158.
4. పావులూరిమల్లన.	...	...	...	177.
5. నన్నెచోడుడు.	...	...	...	183.
6. ప్రతాపరుద్రుడు.	...	...	...	217.
7. పాలనరికిసోమనాథుడు.	...	...	...	220.
8. రంగనాథుడు.	...	...	...	226.
9. కేతన.	...	...	...	233.
10. బద్దెన.	...	...	...	241.
11. మంచన.	...	...	...	249.
12. అధర్వాణాచార్యుడు.	...	...	...	256.
13. కాచవిభుడు విగ్నేశరాజు.	...	...	...	275.
14. మారన.	...	...	...	278.
15. విన్నకోటపెద్దన్న.	...	...	...	284.
16. చిమ్మపూడియమరేశ్వరుడు.	...	...	...	289.
17. హుళక్కిభాస్కరుడు.	...	...	...	300.
18. నాచనసోముడు.	...	...	..	320.
19. వేములవాడభీమకవి.	...	...	...	339.
20. మడికిసింగన్న.	...	...	...	374.



కవులు.	పుట.
జక్కయ్య.	882.
అనంతమాత్యుఁడు	390.
రావిపాటితిప్పన్న.	399.
వినుకొండవల్లభ రాయఁడు.	408.
శ్రీనాథుఁడు.	416.
బమ్మెగపోతరాజు.	551.
నిశ్శంకకొమ్మన్న.	587.
శౌరసమంత్రి.	593.
దగ్గుపల్లిదుగ్గయ్య.	608.
శ్లో రవకవి.	614.
పిల్లలమ్మపిసవీరన్న.	620.
నందిమల్లియ్య ఘంటసంగయ్య.	638.
దూబగుంటనారాయణకవి.	651.
వెన్నెలకవిశిష్యాదులు.	656.
శాశిభట్ట.	667.
మనుమఁదిభట్ట.	674.
కేశసమంత్రి.	681.
కవిభట్లయ్యఁడు.	683.
కవిరాక్షసుఁడు.	684.

## పీఠిక.

నే నీకవులచరిత్రమును వ్రాసి ప్రకటించి యిప్పటికి ముప్పది సంవత్సరములు దాటిపోయినది. నే నప్పటికి దొరకినసాధనకీలావముతో కవులకాలనిర్ణయాదూలను జేయుచు నేదో యొకరీతిని గ్రంథము సంతముచేసితిని. ఇప్పటివలె నప్పుడు గ్రంథాలయములులేవు; ఇప్పుడు ముద్రింపఁబడి యెల్లవారికిని సుసాధ్యము లయి యున్నగ్రంథములలో నూలులకొలది కాకపోయినను పదులకొలది యైనను తెలుఁగుగ్రంథము లప్పు డముద్రితము లయి తాళపత్రైకశరణ్యములయి దుస్సాధ్యము లయి యుండెను; ఇప్పుడు ప్రకటింపఁబడియున్న శిలాతామ్ర శాసనాదులలో ననేకము లప్పుడు ప్రకటింపఁబడ కుండెను. ఇట్టిస్థితిలో కవులచరిత్రమును వ్రాయుట యప్పు డెంతకష్టకార్యముగా నుండునో నేను చెప్పనక్కఱ లేకయే బుద్ధిమంతు లూహించుకోవచ్చును. అయినను నేను వ్యయప్రయాసములకు వెనుకదీయక పుస్తకసంపాదనమున కయి చెన్నపురి తంజావూరి మొదలయినదూరప్రదేశములకు సహితమరిగి యిచ్చినవారియొద్దనుండి తాళపత్రపుస్తకములను సంపాదించియుఁ గొన్నిటికి మాతృకలకు పుత్రికలు వ్రాయించియు నియ్యనివారికడ జీర్ణతాళపత్రపుస్తకముల నెరవుగాఁ గొని చదివి వానినుండి కావలసిన చరిత్రాంశములను వ్రాసికొనియు నెలలకొలది చెన్నపట్టణములో నుండి యచ్చటి ప్రాచ్యలిఖితపుస్తకభాండాగారమున కనుదినమును బోయి యందలిపుస్తకముల నెల్లఁ బరిశోధించి వానిలోనుండి యావశ్యకభాగములను వ్రాసికొనియు శక్తివంచనలేక పాటుపడి నా కప్పటికి లభించిన పరికరసాహాయ్యమున నాంధ్రకవులను గూర్చి యేదో తోచినదానిని వ్రాసి ప్రకటించి కవులచరిత్రమనిపించితిని. కొంతగా వూనుకొని

పనిచేయుట కష్టము; చేసినదానిలో తప్పులు వట్టుట సులభము. నేను  
 వ్రాసినదానిలో తప్పులు కుప్పలు గాఁ గల వని నే నెఱుఁగుదును; బహు  
 స్థలములయందు మార్పులు చేయుట యావశ్యకమనియు నే నెఱుఁగని  
 వాఁడను గాను. అయినను నాకంతకంతకు వృద్ధత్వమునకు తోడు వ్యాధి  
 బాధలును శరీరదౌర్బల్యములునుగూడ హెచ్చుచు వచ్చుటచేత నేమి  
 చేయుటకును శక్తిఁడను గాక పోయితిని. అందుచేత నేను పుస్తకమును  
 మరలముద్రింపవలసివచ్చినప్పుడు మార్పులు చేయుటమాటయటుండఁ  
 గా ప్రాపులు దిద్దుటకు సహితము సమర్థుఁడను గాక సమస్తమునకును  
 ముద్రాశాలలవారినేనమ్మి పుస్తకము నున్న దాని నున్నట్లుగానే పలు  
 తడవలు ముద్రింపింపవలసినవాఁడ నయితిని ఇక నేను పుస్తకమును  
 సవరింపఁగలుగుదు నన్నయా ను చిరకాలముక్రిందటనే వదలుకొని  
 నిరాశతో నాయొద్ద నప్పటి కుండినవాఁతపుస్తకములను సహితము  
 వారు మంచియుపయోగమునకుఁ దెచ్చు రన్న యుద్దేశముతో నితరుల  
 కిచ్చి వేసితిని; కవులను గొందఱిని గూర్చి తరువాతివా రప్పుడప్పుడు  
 పత్రికలలో వ్రాయుచు వచ్చినవానిని జాగ్రత్త చేసి యుంచక చది  
 వినవాని నెప్పటి కప్పుడే యొకనూల పాఠశాల చి యశ్రద్ధచేసి వాని  
 వలనిలాభమును బోగొట్టుకొంటిని. ఇట్లుండఁ గా నీనడుము నొక  
 రిద్దఱుభాషాభిమాను లొకానొకయాంధ్రకవిని గూర్చి పత్రికాలో  
 వ్రాయుచు తత్కవులను గూర్చి నేను పడినప్రమాదములను నాపుస్త  
 కమునందలిలోపములను సుహృద్భావముతో వ్యక్తికరింపఁబ్రయత్నిం  
 పక శాము వ్రాసినవ్యాసములలో నాయజ్ఞతను గూర్చి యిగుచుక  
 నిందాగర్భముగా వ్రాయఁజొచ్చిరి. నే నట్టినిందకు సంగ్రహార్హుఁడనే  
 యయినను నాకు మహాపాపకారము లయినవారిదూషణభాషణములు  
 ప్రకృతిదౌర్బల్యదోషమునుబట్టి నాకుఁ గొంతరోషమును పుటించి

ప్రకటింపవలె నన్నబుద్ధిని నాహృదయములో సంకురింపఁ జేసినవి. ఈబుద్ధి పుట్టుటచేత నావఱకే కొంతకాలమునుండి పునర్మద్రణము సపేక్షించి యున్నకవులచరిత్రము నీసారి దిట్టి మఱి ప్రకటింపవలె నని నిశ్చయము చేసికొంటిని. ఇట్లు నిశ్చయము చేసికొన్నదినముననే యీశ్వరమహిమ యేమోకాని కారణము లేకయే యాకస్మికముగా నాయూరోగ్యములో మంచికి మార్పు కలుగబడెను. ఈయూరోగ్యాభి వృద్ధివలనఁ గొంతయుత్సాహపూతుడ నయి నే నీపనికిఁ బూనుట యీశ్వరేచ్ఛ యన్నవిశ్వాసమును బొందినవాడ నయి శక్యాశక్య విచారము చేయక “అలఁచుకొన్నప్పుడే తాత పుట్టి” యన్నట్లు దినముననే పని కువశ్చమిలచితిని. ఇట్లు జరగుట కడచినఫాల్గుణమా సారంభమున. నా కప్పటి కలువదితొమ్మిదేండ్లు నిండవచ్చు చుండి నవి. ఈపనిలో మిత్రులును భాషాభిమానులును నాకు తోడ్పడక మాన రన్నవిశ్వాసముతో నాంధ్రభాషావిషయమునఁ బనిచేయు చున్నయైదాఱుగురుమిత్రులకు లేఖలను వ్రాసి మార్చినెలనడుమను వార్తాపత్రికలలో నొకచిన్నవిన్నపమును ప్రకటించితిని. ఈవిజ్ఞాప నమునకు కొరాపుట్టనుండి భాస్కరరావుగా రొక్కరు మాత్రమే స్వా భిప్రాయము నిచ్చుచు బదులు వ్రాసిరి. నేను లేఖలను వ్రాసినప్పు యలలో నొక రీత్రైకూర్పులో నాంధ్రభాషావాఙ్మయచరిత్ర గూడఁ జేర్పవలసినదని వ్రాసిరి; ఇంకొకరు ప్రబంధములకంటె కములే జనసామాన్యములో నెక్కువగా వ్యాపించియుండుటచేత కములను జేసినకవులను గూర్చికూడ నిందొక ప్రకరణమును జేర్పవల సిన దని వ్రాసిరి. చేయుట చెప్పినంతసులభము కాక పోవుటచేత నే నీడెబ్బదవయేట నీదేహదౌర్బల్యముతో మిత్రులు కోరినంతచేయఁ గలనో లేనో కాని చేత నైనంతవఱకుఁ జేయఁ బ్రయత్నించెదను. వృద్ధత్వదోషముచేత నాయవయవపటుతఃసములో విశేషభాగము నగి

పోయినను నాబుద్ధిబల మింకను పూర్ణముగా తగ్గిపోలే దని ఈ నీప్ర  
యత్నమువలనఁ దలసికొనుచున్నాఁడను. ప్రాయశఃపుడు నాచేతులు  
వడఁకుచున్నవి; కన్నులు మండుచున్నవి. అయినను కలము చేతఁ  
బుచ్చుకొన్నప్పుడు మునువటివలెనే చిత్తక్లబ్ధిలేకనే ప్రాయఁగలు  
గుచున్నాను. ఈ ప్రథమభాగ మేమో యొకవిధముగా నిప్పటికీ ము  
గింపఁబడెను గదా! దీనియందు దీనిని కితరు లెఱుంగని నూతనవిష  
యములును చరిత్రాంశములును విశేషముగా లేకపోయినను పుస్తక  
పరిమాణముమాత్ర మేలాగుననో మూడురెల్లకంటె సధికముగా పె  
రిగి యాయొక్కభాగమే యొక్క ప్రత్యేకసంపుటముగాఁ జేయఁబడ  
వలసినదయ్యెను.

ఈపనిలో నాకుఁ దోడ్పడినవారిలో మిత్రులును విజ్ఞాన  
చంద్రికాసంస్థాపకులును నయిన శ్రీకొమఱ్ఱాజు వేంకటలక్ష్మణరావుగా  
రగ్రగణ్యు లని చెప్పవలసియున్నది. వారు గ్రంథసంస్కారమును  
గూర్చి యనేకసూచనలు చేయుటయే కాక నేను కోరినశాసనము  
లను గ్రంథభాగములను వ్రాసినవెంటనే పంపి నాకృతజ్ఞత నిత్యంత  
పాత్రు లయి యున్నారు. ఆంధ్రపరిషత్సంస్థాపకులును పరిషత్పత్రికా  
సంపాదకులు నయినమన్నియ్యలు జయంతి రామయ్యపంతులుగారు  
యుద్ధమల్లునిశాసనములోనిపద్యములను వ్రాసి పంపియు తాము ప్రక  
టించుచుండినకవిజనాశ్రయఛందస్సుయొక్కపీఠికను ముద్రింపఁబడక  
ముందేనాకుఁజేరునట్లు చేసియు నాకు సాయము చేసిరి. ఆంధ్రపరిషత్ప  
త్రికాకార్యనిర్వాహకు లైన క్రొత్తపల్లి సూర్యారావుగారును, చెన్న  
పురి ప్రాచ్యలిఖితపుస్తకభాండాగార కార్యస్థానమునందు పండితులుగా  
నున్న వేటూరి ప్రభాకరశాస్త్రిగారును, పంచాంగుల దక్షిణామూర్తి  
శాస్త్రిగారును, తమ గ్రంథాలయములలో నున్నపుస్తకభాగములను  
పద్యములను నేను కోరినవానిని వ్రాసి పంపి నాకంతో తోడుపడిరి.

పితాపురములోని యాంధ్రపుస్తకపరిశోధకమండలివారి గ్రంథాలయ  
 కార్యనిర్వాహకాలయిన వంగూరి సుబ్బారావుగారు తమ గ్రంథాలయము  
 లోని పుస్తకములను నేనుకోరినవానినిదెచ్చి యిచ్చియు కవులనుగూర్చి  
 తాము వ్రాసిన సేకరించినయంశములను దెలిపియు నాకు సాహాయ్యము  
 చేసిరి. వారి కందఱికి నిందుమూలమున నాకృతజ్ఞతాపూర్వకములైన  
 వందనములను సమర్పించుచున్నాను. వారు చేయవలసిన సాయ మింత  
 తక్కువో తీరిపోలేదు. ఇప్పు డన్నిటిలో చిన్న దయిన ప్రథమభాగ  
 మొక్కటిమాత్రమే ముగిసి యింకను పెద్దభాగములు రెండును మిగి  
 లియే యున్నందున వారు చేయవలసినసాయ మంతయు నించుమించుగా  
 ముందే యున్నదని చెప్పవచ్చును. మధ్యకవులలోను, ఆధునికకవుల  
 లోను, క్రొత్తగా చేరవలసినవారిపేరులను చరిత్రములను దెలుపవలెను;  
 ఉన్నవానిలో తాముమాటుగాఁ బడియున్నవానిని జూపుటయే కాక  
 యందలిలోపములను గనఁబఱుపవలెను. ఇంకను బహువిధములఁ జేయ  
 వలసినమార్పులను సూచింపవలెను. పైనిపేర్కొనఁబడినవారు గాక  
 గిడుగు రామమూర్తి పంతులుగారును బుక్కా శేషగిరిరావుపంతులుగారును  
 గూడఁదమకుఁ దోచినయభివృద్ధిమార్గములను నాకుపదేశించి నాకృతజ్ఞత  
 కర్తులయిరి. అందఱికంటె నెక్కువగా నాకు చిరకాలమిత్రులును,  
 ఆంధ్రభాషావాఙ్మయము నందు విశేషకృషిచేసినవారును, దేశాటనము  
 చేసి యపూర్వపుస్తకసంపాదనము చేసినవారును, నైన శ్రీమానవల్లి  
 రామకృష్ణకవిగారు నాకెంతోసాయపడుదురని కొండంతయాశ పెట్టుకొం  
 టినిగాని వారిసాయమును బొందుభాగ్యము నాకింకను లభింపనందునకుఁ  
 జింతిల్లుచున్నాను. కడచినమార్చినెలలో మిత్రుల కై చాటుగురికిని  
 వ్రాసినప్పుడే వీరికిని వ్రాయఁగా జూకనెలవఱకును తాము సాయము  
 చేయుటకు పనులతోందరిచేత సవకాశ ముండ దని వారప్పు డుత్తర  
 మిచ్చిరి. ఒకపనినిచేయవలె నని సంకల్పించుకొన్నతరువాత దాని నారం

భించి ముగించువఱకును నాకు నిద్రపట్టదు. కాల మమూల్య మయి  
 నది. నేడు వ్యర్థముగాఁ బోగొట్టఁబడినకాలము నేపు కలిసిరాదు.  
 చేయఁదలఁచుకొన్న పనిని టేపటి కని నిలిపి యుంచక నేడన్నదినముననే  
 చేయవలెనని తొందరపడుస్వభావముగిలవారిలో జేరినవాడనునేను.  
 బ్రతు కిస్థిరమగుటచేత జీవించినము మన దగునో కాదో యన్న  
 సందేహముతో వారు పెట్టినవిషయ వచ్చువఱకు నేను వేచియుండక  
 తోడనే కవిచరిత్రమును సవరింప నారంభించి సవరించినభాగము నెప్పటి  
 కప్పుడె ముక్తంపింపఁ దొడిగితిని. అందుచేత నేను పుస్తకముయొక్క  
 సవరణము ముగించునప్పటికే పుస్తకముయొక్కముద్రణము సహిత  
 మించుమించుగా ముగిసెను. ఇంతలోపల నేను చెన్నపురిమీఁదుగా కడ  
 చినయేప్రిల్ నెలలో బెంగుళూరికిఁ బోవుచుఁ ద్రోవలో నీచనిమీఁదనే  
 చెన్నపట్టణము లో రెండుదినములు నిలిచి ప్రాచ్యలిఖితపుస్తకభాండా  
 గారమునకిఁ బోయినప్పుడు వారిపను లనుకొన్నదానికంటె శీఘ్రము  
 గానే తీటిశ్రీరామకృష్ణకవిగారు చెన్నపట్టణముచేరఁగలిగినందున వారి  
 నక్కడఁ దలవనితలంపుగాఁ జూడఁదట్టింపెను. ఆవఱకు లేఖా  
 మూలమునఁ జేసిన ప్రార్థనమునే నే నప్పుడు వారిని న్వయముగాఁ  
 గూడఁజేసితిని. నేను బెంగుళూరు చేరి పనిచేయుచు నేప్రిల్ నెలకడపట  
 వారివాగ్దానమును జ్ఞప్తికిఁ దెచ్చుచు వారి కుత్తరములు వ్రాసితిని.  
 నాయుత్తరములకుఁ బ్రత్యుత్తరముగా వారు తాము జూన్ నెలతరు  
 వాతనే సాయము చేయఁగలుగుదు మని వాగ్దానము చేసితి మనియు,  
 తమకార్యస్థానపుపని సామాన్యముగా నుండుదానికంటె నత్యధిక  
 ముగా నుండిన దనియు, తమపుస్తకము లన్నియు వనపర్తిలోనే విడిచి  
 పెట్టఁబడిన వనియు, అయినను దమశక్తిలో నున్నంతవఱకు నేను  
 గోరినసమాచారమును మఱునాఁటిటపాలోఁ బంపెద మనియు, నేను  
 వేగరపాటుతో పని నడపుచున్నందులకు చింతిల్లుచున్నా మనియు,

మొదటిభాగములోఁ జేయఁబడిన ప్రాతనిర్దేశము లనేకములు మార్పఁ బడవలసి యున్నవనియు, నూఱుగురు నవకవులు మొదటిభాగములోఁ జేర్పఁబడవలసి యున్నారనియు, తెలుపుచు మెయినెల రెండవతేదిని వారు నాపేర వ్రాసిరి. నేను వానిని పాపుడని కోరినవానిలో విక్రమ సేనము, విజయసేనము, అధర్వభారతిము, అధర్వచ్ఛందస్సు మొదలయినవాని యవతారికలు చేరి యున్నవి. వారు మఱునాఁడే పంపెద మన్నసమాచార మేహేతువుచేతనో నా కీవఱకును జేరనే లేదు. అట్లు చేరక పోవుట ప్రోషణకార్యస్థానభటులలోపమువలన నయియుండును. క్రొత్తగా నేను భోజరాజీయమును వరాహపురాణమును ముద్రింపఁ బూనినప్పుడు వాని ప్రత్యుత్తరములను గద్యాలసంస్థానమున సంపాదించి తెచ్చి నాకిచ్చి ౧-౦౮ వ సంవత్సరమునకుఁ బూర్వమునందే నాకృతజ్ఞతకుఁ బాపులైనవరమమిత్రులు శ్రీమానవల్లి రామకృష్ణయ్యగారు నేను కోరినపుస్తకము లప్పుడు తమయొద్దలేనందుటచేతనే పంప లేకపోయి యుందురు గాని నామీఁదియనాదరముచేతఁ బంపక యుండియుండరు. వారు నాకియ్యవలఁచుకొన్న కవులనుగూర్చిన సమాచారము నిప్పు డిచ్చినను నేను దానిని కృతజ్ఞతాపూర్వకముగా నంగీకరించి దీని కను బంధముగాఁ బ్రచురించెదను. ఆ పరిషత్పుస్తకభాండాగారములోని యనమగ్రమైన యుదాహరణపుస్తకమును నేను ప్రాయించి తెప్పించుట చేత నా కనేకపూర్వకవులనామములును వారిగ్రంథనామములును దెలిసినవి. శ్రీరామకృష్ణకవిగారియొద్ద నున్న జగ్గనకృతమైన ప్రబంధ రత్నాకరముకూడ లభించి యుండినయెడల నింకను నెక్కువగాఁ బూర్వ కవులపేరులును వారిగ్రంథములపేరులును నాకుఁ దెలిసియుండును. ఆపుస్తకమునకుఁ బుత్రిక నైనను ప్రాయించి తెప్పించుకొనుట కయి నేను బహుప్రయత్నములు చేసియు సఫలమనోరథుడను గాలేక పోయితిని. దానిని ముద్రింపించు చుండినట్లు కొన్నిమాసములక్రిందట



శ్రీవేటూరి ప్రభాకరశాస్త్రిగారు కృష్ణావత్రికలోఁ బ్రకటించిరి గాని గ్రంథముద్రణము పరిసమాప్త మయి కొనఁగోరువారికది లభ్యమయినట్లొంతవఱకును గానఁబడదు. ఇటువంటిపుస్తకములను గలవారు తాము వానిని తమయొద్దనే యడఁచిపెట్టుకొని యుంచక మాతృక నియ్యకపోయినను పుత్రికల నైనను వ్రాయించి ప్రాచ్యలిఖితపుస్తకభాండాగారములవంటిప్రసిద్ధపుస్తకాలయములయందుంచినచో వానిని జదువఁగోరెడునావంటివారి కవి సుసంపాద్యములగును.

ఉదాహరణగ్రంథాదులవలన నాకిప్పుడు పూర్వకవులగ్రంథములపేరులును వానిలోనిపద్యములును పెక్కులు తెలిసినను, ఆకవులు నేను చేసికొన్న సంకేతమునుబట్టి పూర్వకవులలోఁ జేర్పఁదగినవారో మధ్యకవులలోఁ జేర్పఁదగినవారో యిప్పుడు స్పష్టముగా తెలియరానందున వాని నీప్రథమభాగమునందుఁ జేర్చక తెలిసినవా రాకవులకాల నిర్ణయాదులు చేసి యిటుపుడు రన్నయపేక్షతో వారిలోఁ గొందఱి నీ పీఠికలోఁ దెలుపుచున్నాను—

1. పెదపాటి సోమనాథుఁడు— ఈతనినే కవిలోకబ్రహ్మ యందురు.

ఇతఁ డరుణాచలపురాణము, శివశ్లాసదీపిక, కేదారఖండము మొదలగు గ్రంథములను జేసెను.

అరుణాచలపురాణములో “వాక్పత్తోషితదక్షవాటిమహాస్థాన భీము వేములవాడభీము”

అని భీమకవిని స్తుతించియుంటచేత నాతనితరువాత నుండిన వాఁడు.

ఉ. రాజులు నిక్రమోక్రమ్యగరాజులు విశ్రుతదివ్యకాంతిరే

రాజులు రూపరేఖ రతిరాజులు మానగుణంబునందు రా

రాజులు దానశక్తి ధనరాజులు వైభవభోగవృద్ధి స్వా

రాజు లసంగ నొప్పుమరు రాజితేజులు తత్పురంబునన్—

అరుణాచలపురాణము.

ఉ. కన్నియయాపు గోరుఁ గనకంబును గోరును దల్లి బుద్ధినం  
 పన్నతఁ గోరుఁ దండ్రి, కలభవ్యత గోరును బంధుకోటి వ  
 కావన్న ఫలాదిభక్షణము లన్యులు గోతుదు రిట్లు లిన్ని యుం  
 బన్నుగ నొక్కచో నొదవె భాగ్యము చేసితిఁ గన్య నిచ్చెదన్.—  
 కేదారఖండము.

2. సూరన్న—ఇతఁడు ననమాలీవిలాసము, ఉదయనోదయము, అను  
 గ్రంథములను రచించెను—

ఉ. ఆతటి రాజమంచవిషహంచలవీధుల కేగుదెంచున  
 బాతడళాక్షిఁ బల్కె నటుచంద్రనిభానన దాదిపట్టి వి  
 జ్ఞాతసమస్తభూరమణజాతగుణాన్వయ వేత్రదండమున్  
 జేతఁ చెమల్చి మోపు జనసింధురవం బెడలించె వేడ్కతోన్..వన.

చ. సరభసలీలఁ గీళిసితసౌధము లొక్కట నిర్గమించి చ  
 ల్లిరి సరనాధుమీఁదఁ బులకేనులు లాజలు వోయిలించి చె  
 చ్చెర శరవంబునాహములు చించి బయల్పడుచంచలాలతల్  
 సరిమితవృష్టిబిందువులఁ బర్వతరాజముఁ గప్పునాకృతిన్—  
 ఉదయనోదయము.

3. పొన్నాడపెద్దన్న—ఇతఁడు స్రుమ్యమ్మ చరిత్రమును రచించెను—

క. పురగోపురగోపురంబుల  
 గిర మరుజు పద్మరాగకలశము లమరున్  
 జరమాచరిమామ్రలపి  
 సరిపున్నమఁ పోచుసూర్యచంద్రులభంగిన్.

4. పెదపాటియోజ్జ్వలప్రగడ—ఇతఁడు కుమారనైషధము, మల్లీశ  
 చరిత్రము, లక్ష్మీపరిణయము చేసెను.

సీ. అలరెడుతెప్ప లల్పనయందాఁక

యసిమిషకన్య కాదనఁగ వశమె?

యమృతంబు చిలుక మాటాడినయందాఁకఁ

గనకంపుఁ బ్రతిమ కా దనఁగ వశమే?—

కుమారనైషధము.

సీ. కువలయకమలాభినవమనోజ్ఞం బయ్యుఁ

బంకజీవనపర్వము గాక

ఘనసారిపున్నాగకమనీయ మయ్యును

గితవమష్క-భితసరియుతము గాక-మల్లాణచరిత్రము.

5. బైతరాజుముమ్మయ్య—ఇతఁడు విష్ణుకథానిధానము చేసెను.

చ. వల పెటువంటిదో ముసలినాఁ డనవచ్చునె? యద్విరయ్య! ప  
ల్కులజవరాలు దాఁ జెప్పబోన జపబులబోనఁ బాయ ద  
గ్గలముగ నెల్ల ప్రోద్దును మొగఁబునఁ గట్టినయట్ల యుండు నా  
నలువకు న చుఁ గాముకలు నెల్లవిధాత శుభంబు నీవుతఁ—

[విష్ణుకథానిధానము.

6. కమానిగంగాధరుఁడు—ఇతఁడు భాలభారతము చేసెను.

కల్జావతి ధౌమునంపున శిఖి న్నాలోపలాలిపె  
నోలిఁ వేల్చినలాజగాజున నుప్రోధా విరాళిపే  
చీలోలోద్ధతివిప్రచూటవి నధిక్షేపించుకట్టాణిము  
త్పాలో నాఁ గనుపట్టె నట్టియెడ సంసద్రాజహంసంబుగాఁ—

[భాలభారతము.

7. రాయసముగణపయ్య—ఇతఁడు సౌగంధికాపహరణము చేసెను.

శా. అంతంతం గబళింపఁగాఁ గడఁగె బాలార్కుఁ ఫలభ్రాంతి వే  
శంతోల్లంఘనకేళి దాటెను నరస్వంతుఁ మహాదానవా  
క్రాంతారామమహీరుహంబుల నుదగ్రక్రిడఁ ద్రుంచెఁ హనూ  
మంతుండుం గపి యన్యము ల్లిపులె సామాన్యాటవీచారముల్—

[సౌగంధికాపహరణము.

8. పోతరాజువీరయ్య—ఇతఁడు త్రిపురవిజయము చేసెను.

సీ. తమ్ముల బెదరించుతఱుచు వెన్నెలసోగ

ఁ న్నెగేదఁగిరేకు గారివింప

పదినూలుపడిగలఁ బరపై నపదకంబు

ననడిముత్త్యపుఁబన్నసరముఁ బ్రోవ—త్రిపురవి.

9. వాసిరాజురామయ్య—ఇతఁడు బృహన్నారదీయమును జేసెను.

సీ. మల్లికానవసముత్కుచ్చపాటలఘుష్టు

వల్లడీసోరధృవాసితఁడు

కాసారినీరజవ్యాసస్కమధుకీ

యౌంకాఁ ముఖరతాశాముఖంబు—బృహన్నార.

10. గంగరాజుచౌడప్ప—ఇతఁడు నందచరిత్రమును జేసెను.

చ. ముదిమికి మందు వాగ్మిసోమ ముగలిజిన్నా తపఃఫలంబు న

మ్మదమునవాస మింపుగఁ మారవికాగము ప్రోది కామినీ

వదనపభూషణంబు జనవృష్టిము హాస్యరస్యాన్ధ్ర లాస్యసం

కముదరస్థలంబు మధుపా ముఖంబు జగత్త్రయంబునక—

[నందచరిత్ర

ఈ ప్రకారముగా సంగీతిగ్రంథము లక్షణగ్రంథములఁ

బేర్కొనఁబడినవారు జినేంద్రపురమున రచించినపద్మకవి (ప్ర

చంద్రుఁడు), ముద్రామూర్త్యము రచించినశివదేవయ్య, ప్రద్యుమ్న

విజయము రచించినభణిధపుఁడు, జలపాలిమహాత్వము రచించినవడి

వాసిమల్లుభట్టు, పద్మినీవల్లభము శంకిరనిజయము మంగళగిరివిలాసము

రచించినబొడ్డపాటిపేరయ్య, వాసవకన్యోపాఖ్యానము శేవతీపరిణయము

రచించినమద్దికాయలమల్లయ్య, ఆటపురాణము రచించినసర్వదేవయ్య,

కుశలవోపాఖ్యానము విగావతచరిత్రము రచించిన చిరుమూరిగంగా

ధరుఁడు, పద్మావతీకళ్యాణము రచించినముత్తరాజు, పరమభాగవత

చరిత్రము రచించినయప్పన్న, మొదలైనవారు పలువురున్నారు. ఇటు  
వంటివారికాలము చరిత్రము తెలిసినవారు సకారణముగాఁ దెలిపి  
నాయుద్యమమునకుఁ దోడ్పడుదురు గాక!

వెనుకటికూర్పులలో నెల్ల ౧౮౫౦ వ సంవత్సరమువఱకు నుండిన  
కవులను మాత్రమే పూర్వకవులలోఁ జేర్చెను, ఈకూర్పునా దిప్పుడు  
కొంచెము మార్చి ౧౮౫౦ వ సంవత్సరము మొదలుకొని ౧౮౫౦ వ సం  
వత్సరమువఱకును నుండినకవులను గూడ నీ ప్రథమభాగమునందుఁ జేర్చి  
పూర్వకవులనుగాఁ జెప్పియున్నాను. అందుచేత నింతవఱకును మధ్యకవు  
లుగా పరిగణింపఁబడి ద్వితీయభాగములోఁ జేర్పఁబడి యుండినవారు  
నలుగురై దుగు దిప్పుడు పూర్వకవులుగా నీ ప్రథమభాగమునోసికఁ దీసి  
కొనఁబడిరి. ఇట్టి మార్పుచేయుటకుఁ గల కారణమును గూర్చి విశేష  
ముగాఁ జెప్పవలసినపని లేదు. ౧౮౫౦ వ సంవత్సరప్రాంతమువఱకును  
గలకాలము పురాణయుగ మని కాని భాషాంతరీకరణకాల మని కాని  
చెప్పఁబడఁదగినదిగానున్నది. ౧౮౫౦ వ సంవత్సరమునందు రాజ్యము  
వకు వచ్చి తెలుఁగుకవిత్వమునకు నూతనజీవనమును గలిగించి యాంధ్ర  
భాషఁ దని పేరొందినకృష్ణదేవరాయని కాలమునుండియు నాంధ్రవాఙ్మ  
యమున కొకనూతనశక మారంభమైనది. కేవలభాషాంతరీకరణములు  
గాక రాజాదరమువలన నూతనకల్పనలతో ప్రబంధరాజములు పుట్టి  
నారంభ మయిన యీకాలమును ప్రబంధయుగ మని చెప్పవచ్చును.  
ఈనూతనప్రబంధసిగ్మాణమునకు మార్గదర్శి యయినవాఁడు కృష్ణదేవ  
రాయలయాస్థానకవి యయి మనుచరిత్రమును రచియించి యాంధ్రకవి  
తాపితామహుఁ డని బిరుదొందిన యల్లసాని పెద్దన్న. పెద్దనయే యన  
గేల? విష్ణుచిత్తీయ మనునామాంతరము గలయాముక్తిమాల్యద యనిడి  
మహాప్రబంధమును రచించి కృష్ణదేవరాయలే మార్గదర్శి యయ్యె నని  
చెప్పినను చెప్పవచ్చును. ఆంధ్ర సారస్వతము నందలి యీనూతనశకారం  
భమునకుఁ బూర్వమునం దుండినవారిని పూర్వకవు లనియు, ఆకాలము

నకు నిప్పటికాలమునకు మధ్యకాలమునం దుండినవారిని మధ్యకపు  
లనియు, విభాగముచేయుట యుక్తిసహము కాక పోదు.

కవులచరిత్రమును సంస్కరింప వలె నన్నబుద్ధి పుట్టినమార్చి  
నెలలోనే పనికి. బూని మార్పుట కారంభించి యెప్పుడు మార్చినదాని  
నప్పుడే ముద్రణమున కిచ్చుచు వచ్చితి నని యీవఱకే చెప్పి యుం  
టేని గదా? మార్పుట కారంభించింప్పుడు పుస్తకమునంతను మరల  
వ్రాయఁ గలుగుదు నన్నైర్వయ్య లేనివాఁడ నయి ప్రాతబొంతకు  
క్రొత్తయతుకులు వేసిన ట్లర్కడక్కడ నచ్చుపుస్తకములోనే క్రిం  
దను మీఁదను ప్రక్కలను హంసపాదములతో క్రొత్తముక్కల నతి  
కించుచు గ్రంథమును సాగింప నారంభించితిని. అందుచేతఁ గొన్ని  
చోట్ల నీక్రొత్తముక్కలు పూర్వోత్తరసంవర్ధమున కనుకూలమగు  
స్థల చక్కఁగా నతుకక కొందఱిచరిత్రములు కొంతవఱ కతుకుల  
బొంతలు గానే యుండుట తటస్థించెను. తరువాతచరిత్రములను మా  
ర్పుట కయి గ్రంథపరిశోధనము చేయుచు వచ్చినప్పుడు కొన్నిచోట్ల  
వెనుకటివారిచరిత్రములలో వేసినయతుకులలోఁ గొన్ని తిసివేసి  
క్రొత్తమాసికలు వేయవలసినయావశ్యకము కనఁబడుచు వచ్చెను  
గాని ముద్రిత మయినదానిని మొదలంటఁ దీసివేయక యట్టిపని  
సాధ్యము కానందున నొక్కొక్కచోట నెం దేని పూర్వాపరవిరుద్ధాం  
శములు సహిత మిందు పడి యున్నవి. అట్టి వేవేని కనఁబడినపక్షమున  
మొదటఁ జెప్పఁబడినదానికంటెఁ దరువాతఁ జెప్పఁబడినది యధిక  
ప్రమాణ మని చదువరులు గ్రహింతురు గాక! ఈప్రకారముగా  
చిన్నవో పెద్దవో యతుకులు వేయుచు బెంగుఘారిలో గ్రంథమును  
శ్రీనాథునివఱకు నెట్లో యీడ్చుకొని వచ్చితిని గాని యక్కడకు  
వచ్చు నప్పటి కెంతపెద్దయతుకులు వేసినను గుమరక క్రొత్తయల్లిక  
విశేషముగా కావలసి వచ్చెను. అందుచేత శ్రీనాథునిచరిత్రములో  
ముప్పాతికమువీసము క్రొత్తగావ్రాయవలసినవాఁడ నైతిని. ఈప్రకా

రముగానే యీ భాగమునందు మున్ను లేని వయి యిప్పుడు క్రొత్తగాఁ  
 జేర్పఁబడిననన్నె చోడుఁడు మొదలై నవారించరిత్రము లన్నియు నూత  
 నముగానే వ్రాయఁబడినవి. ఇవి యన్నియు బెంగుళూరిలోనే వ్రాయఁ  
 బడిన వగుటచేత నచ్చటఁ గన్గూటకకవిచరిత్రాదులను జదివి వానివలని  
 లాభమును గొంతవఱకుఁ బొందుట తటస్థించెను. నన్నె చోడునిచరి  
 త్రమునందును భీమకవిచరిత్రమునందు నథిర్వేశాచార్యునిచరిత్రమునం  
 దును నేనచ్చటఁ బొందినయీ భాగము కొంతవఱకు తేటపడ వచ్చును.  
 శ్రేయాంసి బహువిఘ్నాని యన్నట్లు బెంగుళూరిలో నహితము నా  
 పని నిర్విఘ్నముగా సాగినది కాదు. అక్కడ నావెంట వచ్చినయొక  
 చిన్నదానికి స్ఫోటకము వచ్చెను. ఈయఁటురోగమునకు భయబడి  
 మే మక్కడ కుదుర్చుకొన్న బాలసేవకుఁడును పనికిత్తెయుఁ గూడ  
 నొక్కసారిగా మమ్మువిడిచి పోయిరి. వారినానమున క్రొత్త సేవకులు  
 దొరక రైరి. అందుచేత నసహాయుల మయి నేనును నావెంట నాసం  
 రక్షణమునికొంతయు వచ్చినలోకానుభవము చాలసియుచిత్రమణియు  
 సదా రోగిని కనిపెట్టుకొని యుండి యుపచారములను చికిత్సలను  
 జేయవలసినవాఁ డయితిమి. ఈశ్వరానుగ్రహమువలన రోగి స్వస్థ  
 పడెను గాఁ వనోగ్యానిలతచేతను రాత్రులు నిద్రలేకపోవుచు వేతను  
 నేను జ్ఞానమునకు ముప్పలుండ నయి రాజమహేంద్రవరమునకు  
 వచ్చినతరువాతసహాయము నెలదినములకంటె నెక్కువకాలము నేనే  
 మియు పనిచేయ లేక పోతిని. అయిన నాయెడల నీశ్వరానుగ్రహము  
 పూర్ణముగా నుండినందున నేను మరల స్వస్థపడి విఘ్నమృగములబా  
 రికి తప్పి బైలపకి యీ ప్రధమభాగము నొకవిధముగా ముగింప  
 శక్తుఁడ నయితిని. నాయెడలఁ జూపినయాయసాధారణానుగ్రహమున  
 కై నే నీశ్వరునకు భక్తిపూర్వకము లైనవందనసహస్రములను సమ  
 ర్పించుచున్నాను. మిగిలినరెండుభాగములను గూడ సంస్కరించి ప్రక  
 టించుశక్తిని మానసోత్సాహమును భక్తాభీష్టప్రదాయకుఁ డైనవర

మేల్వారుడు నాకు ప్రసాదించును గాక! జరాభారమువలనను రోగ  
భారమువలనను పూవును తిన్నగా దిద్దలేకపోవుటవలన ననివా  
ర్యముగా పడినయచ్చపొరపాటులను సరకుగొనక చదువరులు నన్ను  
మన్నింతురు గాక!

నేను బెంగుభూరిని విడుచుటకు రెండుమూడుదినములు  
ముందు శ్రీనాథునిచరిత్రసంబంధమున సర్వజ్ఞబిరుదాంచితుఁడైన  
శ్రీరావుసింగభూపాలునికాలనిష్ఠయును గూర్చి యాలోచించు  
చుండినప్పుడు నా కాకస్మికముగా తద్వంశజులును ప్రస్తుతపీఠికాపురా  
ధీశ్వరులును సాధారణముగా నమస్తాత్కార్యాభివృద్ధులకొఱకును  
విశేషముగా నాంధ్రభాషాభివృద్ధికొఱకును సహజనిరంతరాదరౌదా  
ర్యములను జూపుచున్నవారును నైనమహారాజశ్రీశ్రీరాజారావువేం  
కటకుమారిమహిపతిగారి క్యాగ్రావుబహుమదుగాను నాకుస్మరణకు వచ్చి  
యీకవులచరిత్రమును వారి కింకితము చేయునలె నన్నబుద్ధి పుట్టి  
నది. అది యీశ్వరాదేశ మని భావించి యీకవిచరిత్రమును వారికిఁ  
గృతి యిచ్చుట కప్పుడే నిశ్చయము చేసికొంటిని. వారిసుగూఢవంశ  
దను గూర్చి యిందుచెప్పుట ప్రత్యక్షముగాఁ గనఁబడ వచ్చును.  
గాన నిం దింతింటె సాధికముగా వ్రాయను. లోకరక్షకుఁడైనయీశ్వ  
రుడు లోకోపకారార్థముగా వారికి దీప్తాయురారోగ్యైశ్వర్యములను  
ప్రసాదించును గాక!

నే నీకవులచరిత్రమును శీఘ్రకాలములోఁ బ్రచురింపవలె నని  
కోరఁగా ప్రతిదిసయును రెండేసిఫారములచొప్పున నచ్చుగూర్చియిచ్చి  
పుస్తక మింతశీఘ్రముగా వెలువడుటకు హేతుభూతులైనశ్రీమనో  
రమాముద్రాక్షరశాలాధికారులకు వందనములు చేయుచున్నాను.

రాజమహేంద్రవరము.  
౧౧ వ అక్టోబరు ౧౯౧౭ సం॥

} కందుకూరి-వీరేశలింగము.



## రెండవకూర్పునకుఁ బీరిక.

ఆధునికాంధ్రసారస్వత పితామహుఁడును, శతాధిక గ్రంథకర్త యునాంధ్రవచనరచనాచక్రవర్తియైన రావుబహదూర్ కందుకూరి వీరేశలింగముపంతులుగారు, చిరకాలము క్రిందట నాంధ్రకవులచరిత్రము మూడుభాగములుగారచియించి, యామూడుభాగముల నొక సంపుటముగానే మొదట ప్రకటించిరి. పిమ్మట మొదటిభాగములోని కవులనుగురించి నూతనాంశములు పెక్కులు లభించుటచే బ్రథమభాగమును విపులముగాఁజేసి దాని నొక ప్రత్యేకసంపుటముగాఁ బ్రకటించిరి. ఆసంపుటము పండితులయొక్కయు, భాషాభిమానులయొక్కయు, నాదరణముఁబడయుటచే నప్పుడు ప్రచురించిన గ్రంథములన్నియు విక్రయింపఁబడియెను. అందుచేత మూడుసంవత్సరముల క్రిందటనే యీ సంపుటము పునర్ముద్రణము కావలసియుండెను. ఈ గ్రంథమునుఁ బంపుమని యాంధ్రదేశమునందలి నానాభాగములనుండి పలువురు వ్రాయుచున్నారు. ఆకారణమున నిప్పుడీ గ్రంథము రెండవసారి ముద్రింపఁబడి హితకారిణీసమాజమువారిచేతఁ బ్రకటింపఁబడినది.

జగమొలుంగుబ్రాహ్మణునకు జందెమెందుకన్నట్లు శ్రీ వీరేశలింగం పంతులుగారి గ్రంథముయొక్క గుణములు వర్ణింపనక్కరలేదు. అవి పాఠకమహాశయులకే స్వయంవ్యక్తములుగదా?

రాజమహేంద్రవరము, }  
20—1—1937. }

చిలకమర్తి లక్ష్మీనరసింహం,

హితకారిణీసమాజోపాధ్యక్షుఁడు.

పెద్దాడ నుందరశివరావు,

హితకారిణీసమాజగౌరవకార్యదర్శి.

# ఆంధ్రకవులచేత్రము

పూర్వకవులు.

## నన్నయభట్టు

నన్నయభట్టు రక్షణకు సామ్యతభారతమును దెనిగింప నారంభించినకవి. ఇతడు ముద్గలగోత్రజాతుఁ డగు నైదికబ్రాహ్మణుఁడు. ఒకానొక రీతఁడు నైదికబ్రాహ్మణుఁడు కాఁడనియు, తెలుఁగు కవిత్వమునకు మొదటినుండియు నియోగులే సిద్ధు లయియుండుటచేత నీతఁడును నియోగియేయయియుండుననియు, భట్టశబ్దధారణమాత్రము చేత నీతఁడు నైదికియని భ్రమింపఁగూడదనియు, నియోగియైన శ్రీనాథ కవిగూడ తనకాశీఖండములోని “చిన్నానిపాన్నారి చిలుతకూఁకటి నాఁడు” అనుపద్యములోఁ దన్నుఁగూర్చి “శ్రీనాథభట్టసుకవి”యని చెప్పికొనియెననియు, వ్రాసియున్నారు. నన్నయభట్టు రక్షణికాలము నాటికి కేయూర్, సామ్య, బ్రాహ్మణులలో నైదికి నియోగి భేద మేర్పడి యుండినను, నియోగియైనైదికిల కరువురక్షిను సమాసముగానే “భట్ట” శబ్దము చెల్లుచుండినను, నన్నయభట్టు తాను రాజయొక్క కులబ్రాహ్మణుఁడయిన్ట్ట “తనకులబ్రాహ్మణు సనురక్తు సవిరళజపహోమ తత్పరు .. .. నన్నపార్య జూచి పరమధర్మవిదుఁడు వరచతు క్యాన్వయభరణుఁ డిట్లు లనియెఁ గరుణతోడ”నని యాదిపర్వములోఁ జెప్పకొని యుండుటచేత నన్నయ ్కుదికిఁగిహామణి యనియే నిశ్చయింప వలసియున్నది. కులబ్రాహ్మణులయి వంశపరంపరగా రాజపురోహితత్వమునిర్వర్తించుచుండుట నైదికి లలోనేకాని నియోగులలోలేదు. ఇంకొకరు చాళుక్యులు పశ్చిమమునుండి వచ్చినవా రగుటచేత నన్నయ

భట్టు మహారాష్ట్ర దేశ ప్రాంతములనుండి రాజరాజనరేంద్రునిపూర్వ  
వెంటవచ్చిన మహారాష్ట్ర బ్రాహ్మణులసంతతివాఁ డయి యుండు న  
వ్రాసియున్నాడు. అనియు విశ్వసనీయము కాదు. నన్నయ వేఁగినాఁ  
బ్రాహ్మణుఁ డని యూహించుటకుఁ దగినదిదర్శనములు నన్నయార  
విరచితమైన భారతభాగములోనే కనుపట్టుచున్నవి. ఇతఁ డర్జునునితీర్చి  
యాత్రలను వివరించుటలో నీ క్రిందివర్ణనము నాదిపర్వమునందుఁ జేసె  
యున్నాఁడు—

“సీ. వక్షేణగింగ నాఁ డస్థయు నొప్పిన గోదానాయు జగదాని యైఁ  
భీమేశ్వరంబును బెడఁగిగుంచున్న శ్రీపర్వతంబును జూచి యుర్విలోఁ  
ససభుఁడు బిష్ణుగ్రహారభూయిష్టునా భరణీసురోత్తమాధ్వరవిధాఁ  
ఘాణ్యసమృద్ధుఁడు పాలుమివేగి దేశవిభి వంబుఁజూచుచువిభుఁడునీ కీ  
గీ. శాంబుగాదితీరంబున కరిగి మరిత

హరియైన కావేరీమహాసముద్ర

సంగమంబున భూసురేశ్వరుల కిభిమ

తార్థదానంబుఁ జేసి కృతార్థుఁ డగుచు.”

స్వదేశమునం దభిమాన మెల్లవారికిని సహజమయి యుండున  
గదా ! ఈతఁడు వేఁగినాటివాఁ డగుటచేతనే మూలగ్రంథమైన స  
స్కృతమహాభారతములో లేని వేఁగిదేశ మహత్త్వవర్ణనము నుత్తమ  
విశేషణములతోఁ దెలుఁగుభారతమునఁ జొప్పించి తనయనూనదేశాభి  
మానమును గనఁబఱచియున్నాఁడు.

నన్నయవేదాధ్యయన సంపన్నుఁడు. ఇతఁడు సంస్కృతాంధ్ర  
భాషలయందసమానపాండిత్యము కలవాఁడయి, ఉభయభాషలయం  
దును గవిత్వముచెప్పుటకు సమర్థుఁడయి యుండెను. తక్కిన తెలుఁగు  
గ్రంథములయందువలెఁ గాక యితఁ డాంధ్రభారతాదియందు దేవతా  
స్తుతి నిట్లు సంస్కృతశ్లోకముతోఁ జేసి యున్నాడు.—

శ్లో. శ్రీవాణీగిరిజా శ్చిరాయ దధతో వక్షోముఖాంగేషు యే  
లోకానాం స్థితి మానహ స్త్వవిహతాం స్త్రీపుంసయోగోద్భవామ్  
తే వేదత్రయమూర్తయ స్త్రీపురుషా స్సంపూజితా వ స్సర్వై  
ర్భూయాసుః పురుషోత్తమాంబుజభవశ్శక్తకంధరా శ్శేషయసే.

ఇతః ఉపతారికిలో షష్ట్యంతపద్యములు నేయలేదు. భాస్కరరామా  
యణ మీషేషయమున నీసని బోలి యున్నది. స్వస్మి కేళిని షష్ట్యంత  
ములను మొట్టమొదటఁ జేర్చినవాఁడు తిక్కన నామయీ నమోయో. అతనిని  
జూచి యిందుమించుచుగాఁ దరువాతికిపు లందఱును దమకు స్వస్మములో  
సిష్టదేవతా సాక్షాత్కారమును షష్ట్యంతపద్యములను ఏమ గ్రంథము  
లలో వెల్లిగా నేటివఱకును వేసికొనుచున్నారు; నన్నయభట్టారకుఁడు  
భారతములోఁ దన్నుగూర్చి యీయొక్త పద్యమును మాత్రము వేసి  
కొన్నాఁడు.—

సీ. తనకుల బ్రహ్మణు సనురక్తు సవిరళ  
జపహోమతత్పరు విపులశిఖ  
శాసను సంహితాభ్యాసు బ్రహ్మాండాది  
నానాపురాణవిజ్ఞాననిరతుఁ  
బాతు నాపస్తంబసూతు ముద్గలగోత్ర  
జాతు సద్వినుతావదాతచరితు  
లోకజ్ఞ నుభయభాషాకావ్యరచనాభి  
శోభితు సత్ప్రతిభాభియోగ్యు

గీ. నిత్యసత్యవచను మత్యమరాధిపా  
చార్య సుజను నన్నపార్యఁ జూచి  
పరమధర్మవిదుఁడు వరచతుక్యాన్వయా  
భరణుఁ డిట్టులనియెఁ గిరుణతోడ.

ఈ భారతమును దేనిగించుటచో నచకు నారాయణభట్టు\* సహాయ  
 ముగా నున్నట్లు కవిచే చెప్పకొనుచున్నాడు. సన్నయ వేగిదేశవ  
 సకు రాజయినరాజసక్తేంద్రుని యాస్థానపండితుడు. పూర్వ మాం  
 దేశమునకు గొంతికాలము వేగిదేశ మని వ్యవహారము కలదు. ని  
 మ్మొస వేగిదేశము (వేగినాడు) లంఠం చదరపుమైళ్ళ నైశాల్యవ  
 కిలదియి పడమటను తూర్పుకినుమలకును, తూర్పున సముద్రమునకున  
 ఉత్తరమున గోదావరీనదికిని, దక్షిణమున గృష్ణానదికిని మధ్యస్థములు  
 తెలుగుదేశము. మొట్టమొదట నీ వేగిదేశమునకు వేగి యనుప  
 ణము రాజధానిగానుండెను. ఆవేగిపురము హేలంపుర మనబడె  
 యేలూరున కుత్తిరమున చేడుమయిళ్ళదూరమున నున్నది. ఇ  
 పూర్వము రెండుక్రైశముల పొడిపును నెడిల్పును గలగొప్పపట్ట  
 మయి యుండియు, మహమ్మదీయులు దండెత్తి వచ్చి నాశనమ  
 చేయుటచేతనో మఱియేహేతువుచేతనో యిప్పుడు బొత్తిగా పొడి  
 పడిపోయి పూర్వపట్టణముయొక్క రెండుకోనలయందును వరుసగా  
 పెదవేగి చినవేగి యనుపల్లెలను మాత్రము కలిగి యున్నది. ఇక్క  
 నిప్పటికిని పాడుపడిపోయిన దేవాలయము లేబదికంటె సధికముగా  
 నున్నవి. ఇక్కడదేవాలయములను పడగొట్టి మహమ్మదీయు లాజ్ఞ  
 శ్చతో నేలూరునం దొకకోటను గట్టెరి. ఈ పెదవేగి రాజమహేంద్ర  
 వరమునకు దక్షిణమున నలువదియైదు మైళ్ళదూరమున నున్నది. పె  
 వేగి కైదుమైళ్ళదూరములో నున్న దెందులూరివఱకునుగూడ ప

\* ఈ పాఠానికి పాక శాసనక భారతభూమిని అందునందు నా

రాయణునట్లు, తానును ధరామరదంశవిభాషణుండు నా

రాయణుట్లు వార్తయగుంధుడుం దినకట్టుడు స్వహా

న్యాయుడు నైసహా దళిమతంబుగిండ్లము నిస్సహింపగన్||అదిపర్చ

పోయినదేవాలయాదుల చిహ్నములు కొన్ని కనబడుచున్నవి. వేగీ  
రాజ్యము నిజమైన వేగినాటనుమాత్రమేకాక డక్షిణమునఁ గాంచి  
పురము రాజధానిగాఁగల పల్లవవంశజులదైన చోళమండలమువఱకును,  
నుత్తరమున గంగావంశజుల దయిన కిరింగరాజ్యమువఱకును, వ్యాపించి  
యుండెను. రాజ్యమునకు మధ్యగా నుండునిమిత్తమయి రాజధాని  
వేగీపురమునుండి రాజమహేంద్రపురమునకు రాజమహేంద్రపురము  
బిరుదునామము వహించిన యమ్మరాజకాలములో మార్పబడిన దని  
చెప్పుదురు. ఈపట్టణమునకు రాజమహేంద్రపుర మన్నపే రీతనిని  
బట్టియే వచ్చిన దనియుఁ జెప్పుచున్నారు. “వేగీదేశంబునకు నాయక  
రత్నంబునుంబొని రాజమహేంద్రపురంబునందు” అని భారతము  
సందుఁ జెప్పబడుటచేతనే చాళుక్యరాజులచేఁ బాలింపబడుచుండిన  
వేగీరాజ్యములో రాజమహేంద్రపురము మధ్యభాగమున నున్నట్లు  
స్పష్ట మగుచున్నది. ఆకాలమునందు వేగీదేశమున కధీశ్వరుఁడును  
చాళుక్యవంశసంభవుఁడును విమలాదిత్యునిపుత్రుఁడును నగు రాజనరేం  
ద్రుఁడు రాజమహేంద్రపురము తనకు రాజధానిగా విష్ణువర్ధనుఁ డను  
బిరుదు పేరితోఁ జిరకాలము రాజ్యము చేసెను. ఈపట్టణమునందలి  
కోటను కట్టినవాఁ డితఁడే. ఇతఁడు విమలాదిత్యునిపుత్రుఁ డయినట్లును  
చాళుక్యవంశజుఁ డయినట్లును భారతములోని యీక్రందిపద్యముచెప్పు  
చున్నది.—

క. విమలాదిత్యతనూజుఁడు,

విమలవిచారుఁడు సుమారవిద్యాధరుఁ డు

త్తమచాళుక్యుఁడు వివిధా

గమవిహితశ్రముఁడు తుహినకరుఁ డురుకాంతి.

ఈరాజమహేంద్రుడు శివభక్తుడును జంద్రవంశ్యుడును నయినట్లు  
కవిసిగూర్చి యతడు పలికినరీతిగా నదిపర్వమునఁ జెప్పబడిన యీ  
పద్యములవలనఁ జెలియవచ్చు చున్నది. —

మ. ఇవి యేనుక సతతంబు నాయెడఁ గరం బిష్టంబులై యుండుఁ బా  
యపు భూదేవని లాభితర్పణమనగాఁక సత్యయుక్ భారత  
శ్రీవరాహస్థయుఁ బార్వతీపతిపదాబ్జధ్యాసపూజామహో  
త్సవముక సంతతిదానశీలతయు శివైశ్వత్సాధుసాంగత్యముక.

చ. హిమకరుఁడొట్టి పూరు భరతేశ కురుస్రభు పాండుభూపతుల్  
క్రమమున వంశకర్త లనఁగా మఱి నొప్పినయస్మదీయవం  
శమునఁ బ్రసిద్ధులై విమలసద్గుణోభితు లై నపాండవో  
త్తములచరిత్ర నాకు సతతంబు విసంగ నభీష్ట మెంతయుక.

ఆపస్తంబసూత్రుడును భారద్వాజశ్రోత్రుడును నయినచీదమార్యుఁ  
డనుబ్రాహ్మణునకు రాజరాజనరేంద్రుడు చంద్రగ్రహణపుణ్యకాల  
మునందు గోదావరీమండలములోని కోరుమిల్లి యగ్రహారము నిచ్చి  
నప్పటి తామ్రదానశాసనమునుబట్టి మాడఁగా రాజరాజనరేంద్రుడు  
సింహాసనమునకు వచ్చినకాలము మొదలగునవి తేటపడుచున్నవి.  
ఆశాసనమందు రాజరాజనరేంద్రుని పూర్వుఁడైన విజయాదిత్యుఁ  
డయోధ్యానగరమునుండి దక్షిణదేశముమీఁద దండెత్తివచ్చి యీదే  
శమును పాలించుచుండిన త్రిలోచనప్లవృనితో యుద్ధము చేసి గణని  
హతుఁ డయినట్లును, భర్తవెంట వచ్చినయాతనిభార్య గర్భవతియై  
యుండియు నాయాపత్నమయములోఁ బురోహితునిని గొందఱుపరిచారి

కలను వెంటఁగొని ముదివేము & గ్రహారమునకుఁ దప్పించుకొని పాటి  
పోగా విష్ణుభట్టసోమయాజి యనుబ్రాహ్మణుఁ డామె నాదరించి తన  
యింటఁ బెట్టుకొని తానుగన్న కొమార్తెనువలెఁ జూచి యామె  
గర్భమున జనించిన పురుషశిశువునకు రాజోచితము లయిన జాతకర్తాది  
సంస్కారములు నడిపి విష్ణువర్ధనుఁ డని పేరుపెట్టి పెంచినట్టును, ఆతఁడు  
తనతల్లివలన సర్వవృత్తాంతమును విని చతుక్యపర్వతమునకుఁ బోయి  
తపస్సుచేసి తనతండ్రిరాజ్యమును వహించి కదంబులను గాంగులను  
జయించి సర్మద మొదలుకొని నేతువువఱకునున్న యేడుకోట్లయేబది  
లక్షల గ్రామములు గలదేశమునంతను పాలించినట్టును, చెప్పఁబడి  
యున్నది. అప్పటినుండియు నాతనివంశమువారికి విష్ణువర్ధనుఁ డను  
పేరుదు పేరు పరంపరగా వచ్చుచున్నది. ఈచతుక్యవంశపురాజులు  
రెండుశాఖలవా రయి యొక శాఖవారు కళ్యాణపురమునందును  
రెండవశాఖవారు రాజమహేంద్రవరమునందును రాజ్యము చేయు  
చుండిరి. వీరిలోఁ గళ్యాణపురము రాజధానిగాఁగల పడమటిచాళుక్యులు  
కుంతలరాజులనియు, రాజమహేంద్రవరము రాజధానిగాఁ గలతూర్పు  
చాళుక్యులు వేంగిరాజు లనియు, వ్యవహరింపఁబడుచువచ్చిరి. ఈ  
విష్ణువర్ధనునిమున్నునుమఁడయిన కర్ణవిష్ణువర్ధనుఁడు క్రీస్తుశకము ౬౦౫ వ  
సంవత్సరమునందు వేంగిదేశమునను మొదటఁ దనయన్నయైన సత్యాశ్ర  
యునిచేఁ గాలకుఁడుగా నియమింపఁబడి పిమ్మటఁ దానే రాజయ్యెను.  
అతని కిరువదియేడవతరమువాఁడయిన విమలాదత్యుఁడు ౧౦౧౫ వ సంవ  
త్సరమున సింహాసనమునకు వచ్చి యేడుసంవత్సరములు రాజ్యముచేసి  
మృతినొందఁగాఁ దెలుఁగుభారతమును గృతినొందిన యాతనికొడుకు విష్ణు  
వర్ధనుఁ డను రాజనరేంద్రుఁడు శాలివాహనశకము ౯౪౪ వ సంవత్స  
రము శ్రావణబహుళ ద్వితీయాగురువారమునాఁ దుర్నరభాద్రాదానక్షత.



మున \*సింహాసన మెక్కినట్టు చెప్పఁబడి యున్నది. లెక్కవేసిచూడఁగా

\*స్రగ్ధర. తస్మాచ్ఛాశుక్యచూడామణి రథ విమలాదిత్యదేవా న్నహీశా  
 చోడత్యూపాలలత్యౌ ఇవ రచితతనోః కూండవాయాశ్చ దేవ్యా  
 జాత శ్రీరాజరాజో రజనికరకులశ్రీమదంభోధిరాజో  
 రాజద్రాజన్యసేవ్యా మభృత భుజబలా ద్రాజ్యలక్ష్మీం పృథివ్యాః.

వసంతతిలక. యో రక్షితుం పసుమతీమ్ శకవత్సరేషు

వేదాంబురాశి నిధిపర్తిషు సింహగేశే-  
 కృష్ణద్వితీయదివసోత్తరభాద్రికాయాం  
 వారే గురో ర్వణిజలగ్న వరేభిషక్తః.

శ్లో. యస్యోత్తమాంగం పట్టేన సమబంధి మహీయసా  
 భర్తుం విశ్వంభరాభారం జనై రాగోపితం చిగమ్.

\* \* \* \*

శా. పిత్రో ర్వంశగురూ బభూవతు రలం యస్య స్ఫురత్తేజసా  
 సూర్యాచంద్రమసా నాస్తతిమసా జేషా జగచ్ఛుషీ  
 పంష్ట్రకోటిసముద్భృతాభిలమహీచక్రం మహాత్మీవ గూ  
 ణిష్ఠో రాజిరంహూప మధిక ద్యచ్ఛాసినే లాంగవహః.

స్రగ్ధర. ఆద్యంతాత్యంతమారాగో సమజని జగతాం స్యోతిగో జన్మహేషు  
 ర్బ్రహ్మ గామప్రజానా మభవ దధ తతః కాశ్యపో నామవేగా  
 భారద్వాజ స్తతో భూష్కని గర్భితప స్తస్య గోత్రే పవిత్రే  
 త త్రాపస్తంబసూత్రే ప్రతిని ధిరుడ గా చ్చీదమార్యక్ర మేణ.

గద్య.....సంకలమునిగణమతాపస్తంబసూత్రాయ తత్ర సంగీత  
 భారద్వాజగోత్రాయ.....గారాక రణాగ్రహరీకృత కోరుమ్మ  
 నామాగ్రామ ఇందూపరాగేద్యో మనూచంద్రతారకం హితిష్టేత.

\* \* \* \*

నీకాలము క్రీస్తుశకము ౧౦౨౨ వ సంవత్సరము జూలయినెల పందొమ్మిదవతేదితో సరియగును. రాజనరేంద్రునిముమ్మనుమఁ డైనరెండవ కులోత్తుంగచోళదేవుఁడు గోదావరీమండలములోని కోరంగికి సమీపముననుండు చెల్లూరుగ్రామమును కొలనికాటమనాయకుని కిచ్చినట్టియు, కాలేరగ్రహారమును దాక్షారామపీఠికాపురసత్రములను జరుపుటకయి ముద్దలగోత్రుఁడును పోతనార్యపుత్రుఁడును నయిన మేడమార్యుఁడను బ్రాహ్మణున కిచ్చినట్టియు, దానశాసనములనుబట్టి రాజరాజనరేంద్రుని పుత్రుఁ డైన ప్రథమ కులోత్తుంగచోళదేవుఁడు శాలివాహనశకము ౯౮౬ వ సంవత్సర మనఁగా క్రీస్తుశకము ౧౦౬౩ వ సంవత్సరమున రాజ్యమునకు వచ్చినట్లు చెప్పబడి యున్నది. ఇందువలన రాజరాజనరేంద్రుఁడు ౧౦౨౨ వ సంవత్సరము మొదలుకొని ౧౦౬౩ వ సంవత్సరమువఱకు ౪౧ సంవత్సరములు రాజ్యపాలనము చేసినట్లు సిద్ధాంతమేర్పడుచున్నది. కనుక, \* తదాస్థానపండితుఁ డయిన నన్నయభట్టారకుఁడును ౧౦౨౨ వ సంవత్సరస్మ్రాంతము మొదలుకొని యున్నవాఁడనుట స్పష్టము. కాఁబట్టి నన్నయభట్టుకాల మిప్పటికి ౮౬౦ సంవత్సరము లయి యున్నది. భారతరచనమునందు నన్నయభట్టున కత్యంత సహాయుఁడుగా నుండిన నారాయణభట్టునకు రాజరాజనరేంద్రుఁడు తన రాజ్యపరిపాలనముయొక్క ముప్పదిరెండవ సంవత్సరమునందు నందమపూడి యనుగ్రామము నగ్రహారముగా నిచ్చెను. ఈగ్రామము గౌతమీనై నతేయనదుల మధ్యమున నప్పుడు రెండేరులవాడివిషయమనఁబడెడి యిప్పటియమలాపురముతాలూకాలో నున్నది. “ద్వాత్రింశత్తమే విజయరాజ్యవన్తే వర్ధమానే కృత మిదంశాసనమ్” అని ముప్పది

\* తదనుసో విమలాచిత్య స్సప్త, తత్పుత్రో రాజరాజదేవ ఏకచత్వారింశత్. తత్పుత్రశ్శ్రీకులోత్తుంగచోడదేవ ఏకోనసంచాళత్..... రాజ్యంప్రశాసతి.

రెండవయేట ననియు, “సోమగ్రహణనిమిత్తే.....దత్తమ్” అని చంద్రగ్రహణసమయమునం దనియు, దాసశాసనమునందుఁ జెప్పఁబడి యుండుటచేత దానకాలము శాలివాహనశకము ౯౭౫ వ సంవత్సరము మార్తశీర్ష శుద్ధపూర్ణిమాభానువార మనఁగా క్రీస్తుశకము ౧౦౫౩ వ సంవత్సరము నవంబరునాఁడు ౨౭ వ తేది యగుచున్నది. ఈశాసనమునందు నారాయణభట్టాంధ్రసంస్కృతమున బడి యున్నాఁడు.—

“ప. య సంస్కృతకర్ణాటప్రాకృతపై శాచికాంధ్రభాషాసు  
కవిరాజశేఖర ఇతి సమీధిత స్సుకవిత్వవిభవేన.

ప. కవీ స్మనీషాలవదుర్విదగ్ధాః మనోహరాభి ర్నిజసూక్తిభి ర్యః  
కుర్వన్లుగర్వా స్పృశభి ర్భిభ కవీభవజ్రాంకుశనామసార్థమ్.

గ. తస్మై సకలజగదిభిరుతగుణశాలినే సరస్వతీకర్ణావతంసా యాష్టా  
దశావధానచక్రవర్తినేనన్ని నారాయణాయ భవద్విషయే నంనమ  
పూజినామగ్రమోగ్రహరీకృత్య సోమగ్రహణనిమిత్తే ధారాపూ  
ర్వక మస్మాభి స్సర్వకరపరిహారేణ దత్త మితి విదిత మస్తు వః.”

ఇతఁడు సుకవిత్వవిభవముచేత సంస్కృతకర్ణాటప్రాకృతపై శాచికాంధ్ర, భాషాకవిశేఖరుఁ డనియు, మనీషాలవదుర్విదగ్ధు లయిన కవులను మనోహరము లైననిజసూక్తిలచేత గర్విభంగము నొందినవారినిగాఁ జేసి కవీభవజ్రాంకుశబిరుదమును సార్థకము చేసికొన్నవాఁ డనియు, అష్టాదశావధానచక్రవర్తి యనియు, పయివాక్యములు తెలుపుచున్నవి. ఇతఁడు హరీతగోత్రుఁడును ఆపస్తంబసూత్రుఁడును పురోఽశాసవిత్త్రవక్త్రుఁడును సగుకాంచనసోమమాజి ప్రపౌత్రుఁడును, కంచనార్యుని పౌత్రుఁడును శౌచాంజనేయసామికాంబలపుత్రుఁడును, అయినట్లు పైశాసనమే చెప్పుచున్నది. ఈనారాయణభట్టాంధ్రసంస్కృతముల యందుమాత్రమే కాక కన్నడమునందును మహాకవి యయియుండెను.

చాఢిశ్యులు కర్ణాటదేశమునకును వేగిదేశమునకునుగూడ పరిపాలకులయి యుండుటచేత రాజాస్థానములయం దుండినయాకాలపువిద్వాంసులు సాధారణముగా కర్ణాటాంధ్రభాషాపండితులయి కన్నడమునందును తెనుగునందును గివిత్వము చెప్పగలనా రయి యుండిరి. కర్ణాటకభాషయందు సుప్రసిద్ధకవి యైననాగివర్మ తన ఛందోంబుధిలోఁ దనజన్మస్థలము వేగిదేశ మని చెప్పకొనెను. బహుభాషలయం దనమానపాండిత్యము గలనారాయణభట్టు భారతాంధ్రీకరణమునందు నన్నయభట్టునకు భారతరణమునం దర్జునునికి శ్రీకృష్ణుఁడు సహాయుఁడయినట్టి విశేషసహాయుఁడయియుండును. భారతాంధ్రీకరణమునందు సాహాయ్యుఁడు చుండినహేతువుచేతఁ గూడ రాజరాజనరేంద్రుఁడొనారాయణభట్టున కీదానము చేసియుండవచ్చును. ఈదానశాసనమును రచించినవాఁడు నన్నయభట్టు; రాగితేకులమీఁదజెక్కినవాఁడు గండాచార్యుఁడు. “కావ్యానాం కర్తా నన్నియభట్టు” లేఖకొగండాచార్యః” అని శాసనముయొక్క కడపటిభాగమునం దున్నది. దీనివలన రాజనరేంద్రునిపరిపాలనమునందు ముప్పదిరెం డేండ్లపిఱకును నన్నయభట్టారకుఁడు జీవించియుండుటనిశ్చయము. ఇతఁడిప్పటికే భారతాంధ్రీకరణము నారంభించి యుండును. ఈతనిమరణముచేతనో కొందఱు చెప్పినట్టు మతిభ్రమణముచేతనో రాజనరేంద్రుని జీవితకాలములోనే యాంధ్రభారతరచనము నిలిచిపోయి యుండును. ఈవిషయమయి చెప్పఁబడెడుకథ లన్నియు విశ్వాస్సార్థములుకాకపోయినను, తరువాత రాజరాజనరేంద్రుఁడు తెనుగుభారతమును బూర్తిచేయింపఁ బ్రయత్నించె నన్నకథను స్థాపించుచున్నవి. మరణమునకుఁ గాని మతిభ్రమణమునకుఁ గాని మనవారు కథలలోఁ జెప్పినకారణములు గాక వేఱుకారణము లుండవచ్చును. మరణము గాని మతిభ్రమణముగాని

కవి యొకపర్వమును సాంతముగా విరచించువఱకును నిలిచియుండవు. అవి కవిని సగము చేయుచుండఁగానే నడుమ నెప్పుడో వాత వేసికొన వచ్చును. ఆశ్వాసమధ్యమున “శారదరాత్న” లన్నపద్యమునురచించు నప్పటికే మృత్యువాసన్న మయి నన్నయభట్టారకుని క్రిందరచనమున కసమర్థునిఁ జేసి యుండును. ఈశాసనానంతరమున రాజనరేంద్రుఁడు సహితము చిరకాలము జీవింపక తొమ్మిదిసంవత్సరములలోనే మృత్యు ముఖగతుఁ డయ్యెను. రాజనరేంద్రుఁడు నారాయణభట్టునకు నందము పూడి యగ్రహారమును, పావులూరి మల్లిన్నకు నవఖండవాడ యగ్రహారమును, ఇచ్చినను నన్నయభట్టున కగ్రహారాదు లేవియు నిచ్చి నట్లు కానఁబడదు. భారతాంధ్రకరణసమాప్తి యైసతరువాత నియ్యఁ దలఁచె నేమో ! ఇట్టియ్యకపోవుట రాజుకాలములోనే నన్నయభట్టాంధ్రభారతరచనమధ్యమున లోకాంతరగతుఁ డగుటను సూచించు చున్నది. తిక్కనసోమయాజి విరాటపర్వము నందు

ఉ. ఆదరణీయసారివివిధార్థగతిస్ఫురణంబు గల్గి య

ష్టాదశపర్వనిర్వహణసంభృత మై పెనుపొంది యుండ నం

దాదిఁ దొడంగి మూడుకృతు లాంధ్రకవిత్వవిశారదుండు వి

ద్యాదయితుం డొనర్చె మహితాత్ముఁడు నన్నయభట్టు దక్షతన్.

అనిచెప్పుట నాధారము చేసికొని యిప్పటివారు కొందఱు నన్నయభట్టారణ్యపర్వమునంతను సంపూర్ణముగానే చేసె ననియు, అందు చేతనే తిక్కన విరాటపర్వముతో నారంభించె ననియుఁ దిక్కన కాలమునాటి కారణ్యపర్వాంతమువఱకు నుండినను దరువాత నేకారణముచేతనో యది నశింపఁగా, ఎఱ్ఱాప్రెగడ నన్నయభట్టునందలి గౌరవముచేత నాతనిపేరనే పూరించె ననియు, మున్నెవ్వరు కనని వినని క్రొత్తవాదము నొకదానిని నారంభించిరి. ఈవాద మపూర్వ

మయినదే. నన్నయభట్టుమరణానంతరమున నిన్నూఱుసంవత్సరముల కుండిన తిక్కనసోమయాజివఱకును నారణ్యపర్వము సంపూర్ణముగానే యుండిన దట! అట్లయినచో వీరి వాదానుసారముగా

ఉ. సారకథానుధారస మజస్రము నాగళపూరితంబుగా  
నారఁగఁ గ్రోలుచుఁ జనులు హర్షరసాంబుధిఁ దేలునట్లుగా  
భారతసంహితఁ మును త్రిపర్వము లెవ్వఁ డొనర్చె నట్టివి  
ద్యారమణీయు సంధ్రకవితాగురు నన్నయభట్టుఁ గొల్చెదన్.

అని మారస తన మార్కండేయపురాణములో నన్నయభట్టును స్తుతించుచు నతఁడు త్రిపర్వము లొనర్చెనని చెప్పి యుండుటచేత, ౧౩౨౩ వ సంవత్సరమువఱకును రాజ్యము చేసిన ప్రతాపరుద్రుని దండనాథుఁ డైననాగనగన్నదండనాథున కంకితము చేయఁబడిన మార్కండేయపురాణ గ్రంథకర్తకాలమువఱకు ననగా ౧౩౨౩ వ సంవత్సర ప్రాంతమువఱకు నన్నయభట్టుకృతారణ్యపర్వము పూర్ణముగ నుండెనని చెప్పవలెను. ఎఱ్ఱాప్రెగడవలన హరివంశమును గృతి గొన్నపోలయవేమారెడ్డి ౧౩౪౯ వ సంవత్సరమువఱకు రాజ్యపాలనము చేసినవాఁడు. వీరివాదమును బట్టి తిక్కనసోమయాజి తరువాత నేఁబదిసంవత్సరముల కుండిన యెఱ్ఱాప్రెగడకాలమునాటికిఁ దిక్కన భారతము పదునేనుపర్వములు నశింపకుండఁగా, గతించిన యిన్నూట యేఁబదిసంవత్సరములనుండి నన్నయభారతములోని రెండుపర్వముల మూడాశ్వాసములు నశింపకుండఁగా, నిరువది ముప్పదిసంవత్సరముల లోపల నారణ్యపర్వము నాలవయాశ్వాసములోని “శారదరాత్రి” లన్నపద్యమునుండి మాత్రము కారణము లేకయే యొక్కసారిగా నాంధ్రదేశములో నున్నయన్ని ప్రతులలోను మాయ మయ్యె నట! ఇది వివేకులు నమ్మఁదగినమాట గాదు. నన్నయభట్టు మూడవ

పర్వమునఁ గూడ మూఁడాశ్వాసములు పైఁగా రచించి యుండుట  
చేతఁ దిక్కనసోమయాజి రెండుఃపర్వములమూఁడాశ్వాసముల ౧౪౨  
పద్యము లని విశేషముగాఁ జెప్పఁక సామాన్యముగా మూఁడుకృతు  
లని చెప్పినవాఁడు. అంతే కాని వేటేమియు లేదు. లోకవ్యహారము  
నందు సహిత మొకసభకు వచ్చిన జనులు లెక్కకుసరిగా ౮౩౬ గురే  
యున్నను మనము సామాన్యముగా వేయిమంది వచ్చి రనియే చెప్పు  
దుము. మిగిలినభాగమును రచించినయెఱ్ఱాప్రెగడ,

క. ధీరవిచారుఁడు తత్కవి

తారీతియుఁ గొంత దోఁపఁ దద్రచనయకా

నారణ్యపర్వశేషము

పూరించెఁ గవీంద్రకర్ణపుటపేయముగాన్.

అని తా నారణ్యపర్వశేషమును బూరించితిని చెప్పెను. శేష మనఁగా  
మిగిలినది యని యర్థముగదా! నన్నయభట్టారకుఁడు రచింపఁగా మిగి  
లిన దనక పోయినయెడల నిచ్చట శేషశబ్దమున కర్థ మే మగును?  
ఎఱ్ఱాప్రెగడ సహితము నన్నయభట్టారణ్యపర్వమును గొంత చేసె  
ననియు, చేయఁగా మిగిలినదానిని దాను జేసితి ననియు, తెలుపుట  
కొఱకే శేషశబ్దమును ప్రయోగించెను.

జి. ఆదిని శబ్దశాసనమహాకవి చెప్పినభారతంబులో

నేది వచింపఁగాఁబడియె నెందును దానినె కాని సూత్రసం

పాదన లేమిచేఁ దెలుఁగుబల్కు మ టొక్కటి గూర్చి చెప్పఁగా

రా దని దాక్షవాటికవిరాక్షసుఁ డీనియమంబు చేసినన్.

క. ఆమూఁడుపర్వములలో

నామాన్యుఁడు నుడువుతెనుఁగు లరసికొని

తాము రచించిరి తిక్కను

ధీమణి మొదలై నతొంటిలైలుగుకవీంద్రుల్.

అని యెఱ్ఱాప్రెగడ యారణ్యపర్వశేషమును రచించినతరువాత నున్న యప్పకవి మొదలై నవారు సహితము మూడుపర్వము లని సామాన్యముగాఁ జెప్పుచున్నారే కాని మూడుపర్వములు పూర్తిగా నని చెప్పుట వారియద్దేశ మెంతమాత్రమును గాదు. పూర్వకాలము నుండియు లిఖింపఁబడుచు వచ్చిన భారతతాళపత్రపుస్తకము లన్నిటిలోను “స్ఫురదరుణాంశురాగరుచి” యన్న పద్యమునకు ముందు “ఇక్కడనుండి యెఱ్ఱాప్రెగడ కవిత్వము” అని వ్రాయఁబడుచువచ్చుట చేత నన్నయభట్టంతవఱకు మాత్రమే చేసె నని తెల్లమగుచున్నది. కలియుగాదిని భారతము తెనిగింపఁబడె నని కాకునూర్యప్పకవి వ్రాసి యున్నాడు; కాని యావ్రాత కాధారము లేవియుఁ గనఁబడవు.

ఆంధ్ర భారతరచనారంభకాలమునం దాంధ్రదేశమునకుఁ బ్రభువుగా నుండినరాజనరేంద్రునియొక్క పూర్వులరాజ్యక్రమము నిందు సంక్షిప్తముగాఁ దెలుపుట యనావశ్యకము కాదు. విష్ణుశర్మచేత సంరక్షింపఁబడి చళుక్యపర్వతమున గొరినిగూర్చి తపస్సుచేసి సేనలను గూర్చుకొనివచ్చి దక్షిణహిందూస్థానము నంతను జయించిన (విజయాదిత్యపుత్రుఁడగు) విష్ణువర్ధనుఁడు తాను పొందినజయములను బట్టి జయసింహుఁ డనుబిరుదనామమును బొందినట్లు కనఁబడుచున్నది. ఈవిజయములు నాలవశతాబ్దాంతమున జరిగి యుండును. ఇతఁడు కాంచీపురము రాజధానిగాఁ గల పల్లవరాజుకొమార్తెను వివాహ మాడి, యామెవలన విజయాదిత్యుఁ డనుకు మారునిగనెను. ఈవిజయాదిత్యునికి రణరాగుఁ డనుబిరుదనామము కల దట. విజయాదిత్యునికుమారుఁడు



పులికేశివల్లభుఁడు. ఈ పులికేశివల్లభుని జ్యేష్ఠపుత్రుఁడు కీర్తివర్మ సృధివీవల్లభుఁడు. ఇతఁడు క్రీస్తుశకము ౫౬౭ వ సంవత్సరమువఱకును రాజ్యము చేసెను. కీర్తివర్మయొక్క ప్రథమపుత్రుఁ డగుసత్యాశ్రయుఁ డన్నబిరుదనామము గల (రెండవ)పులికేశివల్లభుఁడు తన పినతండ్రి యైన మంగళేశుని తరువాత ౬౧౦ వ సంవత్సరమున రాజ్యమునకు వచ్చెను. ఈసత్యాశ్రయుఁడు మిగుల బలవంతుఁ డయి బహుదేశములను జయించి, యాకాలమునందు పిష్ఠపుర మనఁబడెడిపీఠికాపురము నందలి దుస్సాధ్య మయినదుర్గమును బట్టుకొనెను. ఈయుద్ధముల యం దీతనికిఁ దమ్ముఁడును యువరాజు నయినకుబ్జవిష్ణువర్ధనుఁడు మిక్కిలి సహాయుఁ డయి యుండెను. కీర్తివర్మయొక్క ద్వితీయపుత్రుఁ డయినకుబ్జవిష్ణువర్ధనుఁడు ౬౧౫ వ సంవత్సరమునందు వేఁగిదేశమును బాలించుట కయి యన్నగా రయినసత్యాశ్రయునిచే నియమింపఁ బడెను. కాని యతఁడు కొంతకాలములోనే స్వతంత్రుఁ డయి తూర్పుచాళుక్యరాజులకు మూలపురుషుఁ డయి పూర్వచాళుక్యరాజ్య స్థాపకుఁ డయ్యెను. వేఁగిదేశము పౌద్ధమతస్థు లగుసాలంకాయనరాజులనుండి కై కొనబడిన దగుటచే, ఈకుబ్జవిష్ణువర్ధనునిరాజ్యము తోనే యాంధ్రదేశమునందు పౌద్ధమతమునకు క్షీణత్వమును బ్రాహ్మణ మతమునకుఁ బ్రాబల్యమును ప్రారంభ మయ్యెను. ఈచాళుక్య రాజులు శైవు లగుబ్రాహ్మణమతస్థులు; మానవ్యగోత్రులు.

౧. కుబ్జవిష్ణువర్ధనుఁడు—ఇతఁడు పై నిజెప్పినట్లు ౬౧౫ వ సంవత్సరమున చైత్రశుద్ధపూర్ణిమతరువాత రాజ్యమునకువచ్చి ౬౩౩ వ సంవత్సరమువఱకును బదునెనిమిదిసంవత్సరములు రాజ్యము చేసెను. ఇతఁడు మొదటి విష్ణువర్ధనుఁడు. ఈవిష్ణువర్ధనుఁడు దిమిలిసీమలోని కలవకొండ గ్రామమును దనరాజ్యకాలముయొక్క పదునెనిమిదవసంవ

త్సరమున శాలివాహనశకము ౫౫౫ శ్రావణశుద్ధ పూర్ణిమనాటి (క్రీస్తుశకము ౬౩౨ వ సంవత్సరము జూలయినెల యేడవతేది) చంద్ర గ్రహణసమయమునందు విష్ణుశర్మ మాధవశర్మ యను బ్రాహ్మణులకు దానము చేసిన ట్లున్నదానశాసనమునుబట్టి యీతనిరాజ్యము విశాఖ పట్టణమండలములోని సర్వసిద్ధితాలూకాలోని దిమిలినీమ పై వఱకును వ్యాపించి యుండినట్లు స్పష్టమగుచున్నది. (కుబ్జవిష్ణువర్ధనునకును తత్పూర్వులకును రణాధిదేవత యయి షాణ్మాతురుఁ డయినకార్తికేయుఁడు (కుమారస్వామి)ను, ఆదిశక్తులైన మాతృకలును, కులదైవతము లయినట్టును తత్కులమువారు వారిచే రక్షింపఁబడుచుండునట్టును ౬౧౬ వ సంవత్సరమునందుఁ జేయఁబడిన సతారాదానశాసనము చెప్పుచున్నది. బ్రాహ్మి, మాహేశ్వరి, కౌమారి, వైష్ణవి, వారాహి, ఇంద్రాణి, చాముండ—సప్తమాతృకలు.)

౨. జయసింహుఁడు—విష్ణువర్ధనుని జ్యేష్ఠపుత్రుఁ డయిన (మొదటి) జయసింహుఁడు ౬౩౩ వ సంవత్సరము మొదలుకొని ౬౬౩ వ సంవత్సరమువఱకును ముప్పదియేండ్లు రాజ్యము చేసెను. ఇతనికి సర్వసిద్ధి యను బిరుదనామము కలదు. ఇతఁడు గుడివాడతాలూకాలో పెణుకపట్టణము నొక బ్రాహ్మణుని కిచ్చినట్లు దానశాసన మున్నందున, ఇతనిరాజ్యము నెల్లూరిమండలమువఱకును వ్యాపించియుండెను.

౩. ఇంద్రభట్టారకుఁడు—ఇతఁడు కుబ్జవిష్ణువర్ధనుని ద్వితీయ పుత్రుఁడు; జయసింహునితమ్ముఁడు. ఈయింద్రరాజు ౬౬౩ వ సంవత్సరములో నేడుదినములుమాత్రమే రాజ్యము చేసి మృతుఁ డయ్యెను.

౪. విష్ణువర్ధనుఁడు—ఇతఁ డింద్రభట్టారకునికొడుకు. ఇతనికి సర్వలోకాశ్రయుఁ డనియు విషమసిద్ధి యనియు బిరుదుపేర్లుగలవు. ఇతఁడు ౬౬౩ వ సంవత్సరము మొదలుకొని ౬౭౨ వ సంవత్సరము

వఱకును తొమ్మిదినంవత్సరములు రాజ్యము చేసెను. ఇతఁడు చేసిన యొకదానశాసనమునందు “ఆత్మనో విజయరాజ్యపంచమే సంవత్సరే ఘల్లునమాసే అమావాస్యాయాం సూర్యగ్రహణనిమిత్తం” అని శక సంవత్సరము ౫౯౦ ఘల్లునబహు భామావాస్యకు సరియైన ౬౬౮ వ సంవత్సరము ఫిబ్రవరినెల ౧౭ వ తేది యితనిరాజ్యములో నై దవయే డని చెప్పబడి యుండుటచేత, ఈతనిరాజ్యము ౬౬౩ వ సంవత్సరము ఘల్లునబహుళములో నారంభ మయినట్లు తోచుచున్నది.

౫. మంగియువరాజు—ఇతఁడు రెండవవిష్ణువర్ధనునిపుత్రుఁడు. సర్వలోకాశ్రయుఁ డనియు విజయస్థి యనియు బిరుదనామములు గలవాఁడు. ఇతఁడు ౬౭౨ వ సంవత్సరము మొదలుకొని ౬౯౬ వ సంవత్సరమువఱకును, ఇరువదియైదుసంవత్సరములు రాజ్యపరిపాలనము చేసెను.

౬. జయసింహుఁడు—ఇతఁడు మంగియువరాజునకు ప్రథమ పుత్రుఁడు; మొదటి జయసింహుని పౌత్రుఁడు. ఈ రెండవజయసింహుఁడు ౬౯౬ మొదలుకొని ౭౦౯ వఱకును పదుమూడుసంవత్సరములు రాజ్యపాలనము చేసెను.

౭. కొక్కిలిరాజు—ఇతఁ డీరెండవజయసింహునిసనతి తమ్ముఁడు. మంగియువరాజునకు ద్వితీయకళత్రమువలనఁ బుట్టిన రెండవకొడుకు; ఇతఁడు ౭౦౯ వ సంవత్సరములో తొమ్మిదినెలలు మాత్రము ప్రజా పాలనము చేసెను.

౮. విష్ణువర్ధనుఁడు—ఇతఁడు కొక్కిలికి జ్యేష్ఠభ్రాత. సవతి యన్నయగు జయసింహునిమరణానంతరమున రాజ్యము నక్రమముగా నాక్రమించుకొన్న కొక్కిలిరాజును సింహాసనవిహీనుని జేసి, ౭౦౯

మొదలుకొని ౭౪౬ వఱకును ముప్పదియేడుసంవత్సరములు దేశము నేలెను. ఇతఁడు మూడవవిష్ణువర్ధనుఁడు.

౯. విజయాదిత్యుఁడు—ఇతఁడు మూడవవిష్ణువర్ధనుని కొడుకు. విక్రమరాముఁ డనియు విజయసిద్ధి యనియు బిరుదములు గలవాఁడు. ౭౪౬ మొదలుకొని ౭౬౪ వఱకును పదునెనిమిదేండ్లు భూపరిపాలనము చేసెను. ఇతఁడు విజయాదిత్యనామముగల వారిలో మొదటివాఁడు.

౧౦. విష్ణువర్ధనుఁడు—ఇతఁడు విజయాదిత్యుని కుమారుఁడు. ౭౬౪ మొదలు ౭౯౯ వఱకు ముప్పదియాఱుసంవత్సరములు రాజ్య భారము వహించెను. ఇతఁడు నాలవవిష్ణువర్ధనుఁడు.

౧౧. విజయాదిత్యుఁడు—ఇతఁడు నాలవవిష్ణువర్ధనుని కొడుకు; విజయాదిత్యుని మనుమఁడు. ఈ రెండవవిజయాదిత్యుఁడు సరేంద్ర మృగరాజనియు, సమస్తభువనాశ్రయుఁడనియు, చాళుక్యార్జునుఁ డనియు బిరుదుపేరులు వహించి, ౭౯౯ మొదలు ౮౪౩ వఱకును నలువదినాలుగుసంవత్సరములు రాజ్యపాలనము చేసెను. ఇతఁడు గాంగులతోను రాష్ట్రకూటులతోను బహుయుద్ధములు చేసి వారిని జయించి, తన రాష్ట్రమునందు నూటయెనిమిది శివాలయములను గట్టించెను.

౧౨. విష్ణువర్ధనుఁడు—ఈయైదవ విష్ణువర్ధనుఁడు విజయాదిత్యునికొడుకు. సర్వలోకాశ్రయుఁడు, విషమసిద్ధి యను బిరుదాంకములను గలవాఁడు. ఇతఁడు ౮౪౩ మొదలు ౮౪౪ వఱకు పదునెనిమిది నెలలు రాజ్యము చేసెను. ఈతనికాలమునఁ బుట్టిన శాసనములలోఁ గొంతభాగము తెలుఁగు భాషలో నున్నది.

౧౩. విజయాదిత్యుఁడు—ఈమూడవ విజయాదిత్యుఁడు (ఐదవ) విష్ణువర్ధనుని పెద్దకొడుకు. ఇతఁడు గణితశాస్త్రమునందు పండితుఁ

డగుటచేత గణకవిజయాదిత్యుఁడని పిలువఁబడుచు వచ్చెను. ఇతఁడు రాష్ట్రకూటులను జయించి, మంగిరాజు శిరస్సు ఖండించి, ౮౪౪ మొదలు ౮౮౮ వఱకు నలువదినాలుగుసంవత్సరములు ప్రజాపరిపాలనము చేసెను. ఈతనికి యువరాజవిక్రమాదిత్యుఁ డనియు, యుద్ధమల్లుఁ డనియు, నిర్దలుతమ్ము లుండిరి.

౧౪. చాళుక్యభీముఁడు—ఇతఁడు యువరాజవిక్రమాదిత్యుని కొమారుఁడు. ఇతఁడు తనపెద్దతండ్రియైన విజయాదిత్యుని పిమ్మట రాజ్యమునకు వచ్చి, రాష్ట్రకూటరా జయిన రెండవకృష్ణుని జయించి యావఱ కన్యాక్రాంతమైన వేఁగిదేశముయొక్క భాగమును మరల నాక్రమించుకొని, ౮౮౮ మొదలు ౯౧౮ వఱకు ముప్పదినంవత్సరములు నేల యేలెను.

౧౫. విజయాదిత్యుఁడు—చాళుక్యభీముని జ్యేష్ఠపుత్రుఁ డైన యీనాలవవిజయాదిత్యుఁడు కళింగులను జయించి, ౯౧౮ వ సంవత్సరములో నాఱుమాసములు రాజ్యముచేసి దేహవియోగము నొందెను. ఈతఁడు కొల్లభిగండవిజయాదిత్యుఁ డని పిలువఁబడుచుండెను.

౧౬. అమ్మరాజ విష్ణువర్ధనుఁడు—ఇతఁడు నాలవవిజయాదిత్యుని పెద్దకుమారుఁడు. ఈతఁడు రాజమహేంద్రుఁ డన్నబిరుదనామము గలవాఁడు. ఈతనికాలములోనే రాజధాని వేఁగీపురమునుండి రాజమహేంద్రవరమునకు మార్పఁబడెననియు, ఈతనిపేరనే యాపట్టణమున కాపేరు కలిగిన దనియు, చెప్పుదురు. ఆఱవవిష్ణువర్ధనుఁ డైన యాయమ్మరాజు ౯౧౮ మొదలు ౯౨౫ వఱకు నేడేండ్లు భూపరిపాలనము చేసెను.

౧౭. విజయాదిత్యుఁడు—ఈయెదవ విజయాదిత్యునికి బేటరాజుని నామాంతరము గలదు. ఇతఁ డమ్మరాజయొక్క జ్యేష్ఠపుత్రుఁడు.

౯౨౫ వ సంవత్సరములో పదునేనుదినములు రాజ్యము చేసిన తరువాత నీతనిని యుద్ధమల్లునికొడు కైన తాళరాజు రాజ్యపదభ్రష్టునిజేసి చెఱ సాలయందుఁబెట్టి రాజ్యమును గైకొనెను.

౧౮. తాళరాజు—యుద్ధమల్లునికొడు కైన యీతాళరాజు రాజ్య మాక్రమించుకొని ౯౨౫ వ సంవత్సరములో నెలదినములు రాజ్యపాలనము చేసినతరువాత చాళుక్యభీమునిద్వితీయపుత్రుఁడును నాలవవిజయాదిత్యుని యనుజుఁడు నైన విక్రమాదిత్యుఁ డీతనిని జంపి రాజ్యమును గైకొనెను.

౧౯. విక్రమాదిత్యుఁడు—చాళుక్యభీమునికొడు కైన యీ రెండవవిక్రమాదిత్యుఁడు వేఁగి త్రికళింగదేశములను ౯౨౫-౨౬ సంవత్సరములలో పదునొక్కమాసములు పాలించినతరువాత అమ్మరాజ విష్ణువర్ధనుని కొడుకగు భీముఁ డీతనిని సింహాసనవిహీనునిజేసి రాజ్యముఁ గైకొనెను.

౨౦. భీముఁడు—అమ్మరాజవిష్ణువర్ధనునికొడుకును నయిదవ విజయాదిత్యునితమ్ముఁడును నైన యీమూడవభీముఁడు విక్రమాదిత్యుని జయించి ౯౨౬-౨౭ సంవత్సరములలో నెనిమిదిమాసములు రాజ్యము చేసినతరువాత, తాళరాజుకొడు కైన యుద్ధమల్లుఁ డీతనిని జంపి రాజ్యమును జేకొనెను.

౨౧. యుద్ధమల్లుఁడు—ఈరెండవయుద్ధమల్లుఁడు తాళరాజు కొడుకు. ఇతఁడు ౯౨౭ మొదలుకొని ౯౩౪ వఱకు నేడుసంవత్సరములు రాజ్యము చేసినతరువాత నాలవవిజయాదిత్యుని ద్వితీయపుత్రుఁడైన చాళుక్యభీమునిచే జయింపఁబడి రాజ్యపదభ్రష్టుఁ డయ్యెను. ఈతనికాలపు బెజవాడశాసనములో తెలుఁగుపద్యము లున్నవి.

౨౨. చాళుక్యభీమవిష్ణువర్ధనుడు—రెండవ చాళుక్యభీముడును నేడవవిష్ణువర్ధనుడు నైన యితడు నాలవవిజయాదిత్యుని రెండవ భార్యకొడుకు; అమ్మరాజు విష్ణువర్ధనుని సవతితమ్ముడు. ఇతడు గండమహేంద్రుడు, గాజమార్తాండుడు, అనుబిరుదులు గలవాడై, చోళరాజైన లోవభిక్కి, రాష్ట్రకూటప్రభువైన యైదవగోవిందరాజు మొనలైనవారిని జయించి, ౯౩౮ మొదలు ౯౪౫ వఱకు పండ్రెండు సంవత్సరములు రాజ్యపాలనము చేసెను.

౨౩. అమ్మరాజువిజయాదిత్యుడు — రెండవయమ్మరాజును నాలవవిజయాదిత్యుడును నైన యితడు రెండవచాళుక్యభీమునిచిన్న కొడుకు. ఈతనికాలమునందలి యొకదానశాసనములో నితడు శాలివాహనశకము ౮౮౮ వ సంవత్సరము మార్గశీర్షబహుళత్రయోదశీ శుక్రవారమునాఁడనఁగా క్రీస్తుశకము ౯౪౫ వ సంవత్సరము డిసెంబరు నెల ౫ వ తేదిని పట్టాభిషిక్తుఁడయినట్లు చెప్పబడి యున్నది. ఇతడు రాజపరమేశ్వర త్రిభువనాకు శాదిబిరుదాంకములను గలవాడై ౯౪౫ మొదలు ౯౭౦ వఱకు నిరువదియైదు సంవత్సరములు భూపరిపాలన మొనర్చెను.

౨౪. దానార్ణవుడు—ఇతడు రెండవ చాళుక్యభీముని జ్యేష్ఠ పుత్రుడు; అమ్మరాజు విజయాదిత్యుని సవతియన్న. ఇతడు ౯౭౦ మొదలు ౯౭౩ వఱకును మూడుసంవత్సరములు రాజ్యము చేసెను. ఒకశాసనములో నితడు ముప్పదిసంవత్సరములు రాజ్యము చేసినట్లున్నదిగాని ౯౭౩ మొదలు ౧౦౦౩ వఱకు ముప్పదిసంవత్సరములు దేశమరాజకమైయున్నట్లు బహుశాసనములవలనఁ దెలియ వచ్చుచున్నది. ఈకాలములో చోళు లీదేశమునకు దండెత్తివచ్చి గెలిచినట్లును, కొంతకాలము వేగిదేశమును పాలించినట్లును, కనఁబడుచున్నది.

౨౫. శక్తివర్మ—ఇతఁడు దానార్ణవుని పెద్దకొడుకు. చాళుక్య చంద్రుఁ డన్నబిరుదుపేరు గలవాఁడు. ఇతఁడు ౧౦౦౩ మొదలు ౧౦౧౫ వఱకు పండ్రెండేండ్లు గౌరతనము చేసెను. ఈతని బంగారు నాణెములు ఆరకానుదేశమునందును సయాము దేశమునందును గనఁబడినవి.

౨౬. విమలాదిత్యుఁడు—ఇతఁడు శక్తివర్మతమ్ముఁడు; దానార్ణవుని రెండవకొడుకు. ఇతఁడు రాజేంద్రచోడుని చెల్లెలును గంగి కొండయి రాజరాజ రాజకేశరివర్మ కూతురును నగుకుండవాంబా దేవి యనుచోడరాజకన్యను వివాహమాడి యామెవలన నాంధ్రభారత కృతిపతి యగురాజనరేంద్రుని గనెను. ఈరాజనరేంద్రునిది మాతా మహునిపేరు. విమలాదిత్యుఁడు ౧౦౧౫ మొదలు ౧౦౨౨ వఱకు నేడుసంవత్సరములు ప్రభుత్వము చేసెను.

౨౭. రాజరాజవిష్ణువర్ధనుఁడు—ఇతఁడే భారతకృతిపతి. విమలాదిత్యునిపుత్రుఁడైన యితఁడు రాజరాజులనఁబడెడువారిలో మొదటి వాఁడును, విష్ణువర్ధనులలో నిమిదవవాఁడును, అయియుండెను. “విష్ణువర్ధనుండు వంశవర్ధనుండు” అని యాంధ్రభారతములో సహిత మీరాజనరేంద్రునకు విష్ణువర్ధననామ మున్నట్లు చెప్పఁబడియున్నది. ఇతఁడు తనమేనమామ యగు రాజేంద్రచోళునికూతు రయిన యమ్మంగదేవిని వివాహ మాడెను. ఈరాజరాజు శకసంవత్సరము ౯౮౮ భాద్రపదబహుళ ద్వితీయ గురువారము ఉత్తరాభాద్రపదనక్షత్రమున ననఁగా క్రీస్తుశకము ౧౦౨౨వ సంవత్సరము ఆగష్టునెల ౧౬వ తేదిని పట్టాభిషిక్తుఁ డయ్యెను. ఇతని తమ్ముఁడు విజయాదిత్యుఁడు. ఈయేడవవిజయాదిత్యుఁడు కులోత్తుంగచోడదేవునికాలములో ౧౦౬౩ వ సంవత్సరము మొదలుకొని ౧౦౭౭ వ సంవత్సరము వఱకును



వేగిదేశమునకు పాలకుడుగా నుండెను. ఈరాజనరేంద్రుడు ౧౦౨౨ మొదలు ౧౦౬౩ వఱకు నలువదియొక్క సంవత్సరములు రాజ్యపాలనము చేసెను. ఈతని పేరుగల యీతనిరాజ్యకాలపు బంగారునాణెము లీనడుమను ఆరకాను సయాము దేశములలోఁ గనిపెట్టబడినవి.

౨౮. కులోత్తుంగ చోడదేవుడు—ఇతఁడు రాజనరేంద్రుని ప్రథమపుత్రుడు. ఇతఁడే రాజేంద్రచోడుడు. ఇతని మొదటిపేరిదియే యైనను, ఇతఁడు వేగిదేశరాజ్యభారమును వహించిన మొదటి సంవత్సరములోనే చోళదేశమునకు దండెత్తి దానిని జయించి స్వాధీనపఱచుకొన్నతరువాత కులోత్తుంగచోడదేవుఁ డనబడుచు వచ్చెను. ఇతనికి రాజనారాయణుడని బిరుదుపేరు. ఈతనిని కరికాలచోళుడనియు వాడుచువచ్చిరి. మూడుతరములనుండి చోళరాజులకూఁతులను వివాహ మాడుచువచ్చుటచేత తమతల్లులనుబట్టియు భార్యలనుబట్టియు చాళుక్యుల కంతకంతకు వేగిదేశమునకంటె చోళదేశముమీఁద నభిమాన మెక్కువగుచువచ్చెను. విమలాదిత్యుడు రాజరాజకూఁతురైన కుండవాంబాదేవిని వివాహ మాడి తనకుమారునకు రాజరాజని పేరు పెట్టెను; రాజరాజు తనమేనమాయయైన రాజేంద్రచోళుని కూతురైన అమ్మంగదేవిని పెండ్లియాడి తనపుత్రునకు రాజేంద్రచోడుడనియే నామకరణముచేసెను. తరువాత రాజేంద్రచోడుడును రాజేంద్రచోడునికూతురైన మధురాంతక దేవిని పరిణయము చేసికొని, చోళదేశముమీఁదనే యధికారము గలవాడయి తానాదేశమును జయించినతోడనే తనరాజధానిని చోళదేశమునకు మార్చుకొని, వేగిదేశమును పాలించుటకయి పాలకులను నియమించి రాజ్యాధికారమును వారికి విడిచిపెట్టెను. ౧౦౬౩ వ సంవత్సరమునందు వేగిదేశమును పాలించుట కయి కులోత్తుంగ చోడదేవుడు తన పినతండ్రియైన విజ

యాదిత్యుని నియమింపఁగా నతఁడు పదునేనుసంవత్సరములు రాజ్య పాలనము చేసి వార్ధకదశలో ౧౦౭౭ వ సంవత్సరమునందుఁ జోడదేశ మునకుఁబోయి చేరెను; అటుతరువాత ౧౦౭౭ వ సంవత్సరములోనే వేఁగిదేశపరిపాలనము నిమిత్తము తనరెండవకొడు కైన రాజరాజును బంపి యతఁ డక్కడ నుండ నొల్లక మరుసటిసంవత్సరములోనే తల్లి దండ్రులవద్దకు లేచి రాఁగా, ౧౦౭౮ వ సంవత్సరమునందు శ్రావణ మాసములో తనమూడవకొడు కైన వీర-చోడదేవుని వేఁగిదేశపాలకునిగాఁ బంపెను. ఈవీర-చోడదేవుఁడు (తొమ్మిదవ) విష్ణువర్ధనుఁ డను బిరుదు పేరితో ౧౧౦౦ సంవత్సరము వఱకును వేఁగిదేశాధిపుఁడుగా నుండెను. కులోత్తుంగ-చోడదేవునికి విక్రమ-చోడుఁడు, రాజరాజు, వీర-చోడ దేవుఁడు మొదలుగాఁ గలకొడుకులును, రాజసుందరి యను కూతురును గలిగిరి. ఈరాజసుందరి కళింగరా జయినరాజరాజునకు భార్య యయ్యెను. కులోత్తుంగ-చోడదేవుఁడు ౧౦౬౩ మొదలు ౧౧౧౨ వఱ కును నలువదితొమ్మిది సంవత్సరములు రాజ్యపాలనము చేసెను. చాళు క్యులు తాము చంద్రవంశజుల మనియు, చోళులు తాము సూర్యవంశ జుల మనియు, చెప్పకొను చుండినవా రయినను, తండ్రివంశమున శుద్ధ చాళుక్యుఁ డయి చోళమండలమును జయించి చోళరాజ్యమును పాలిం చుచు చోళరా జనఁబరఁగినకొకకాల-చోడుఁ డను కులోత్తుంగ-చోడుని సంతతివారు తాము సూర్యవంశ్యుల మని చెప్పకొనసాగిరి. ఆకాలము నందు చరిత్రాంశములను దెలిపెడుపుస్తకములు రెండుపుట్టినవి. అం దొకటి జయనకొండనిచే నటవములోఁ జేయఁబడిన “కళింగట్టుపరణి”; మఱియొకటి బిల్లణునిచే సంస్కృతమునఁ జేయఁబడిన “విక్రమాంక దేవచరిత్ర.” ఇందు మొదటిది ౧౦౬౩ **తెలుఁగుభిష్యసాహిత్యము** వత్సరమువఱకును చోళదేశమును పరిపాలించిన **గుఱ్ఱాజు** చోడదేవుని

విజయములను దెలుపుచున్నది. రెండవది ౧౦౭౬ మొదలుకొని ౧౧౨౬వ సంవత్సరము వఱకును కుంతలదేశమును పాలించిన పశ్చిమచాళుక్యరాజుల (యాళవ) విక్రమాదిత్యునివిజయములను దెలుపుచున్నది. ఈ రాజులిద్దఱును జిరకాలము సమకాలీనులుగా నుండుటయే కాక ౧౦౭౬ మొదలుకొని ౧౧౧౨ వఱకును ౩౬ సంవత్సరములు సమకాలిక ప్రజాపాలకులుగాఁగూడ నుండిరి. “కళింగవిజయ” మనునర్థ మిచ్చెడి పూర్వోక్తమయిన యటవకావ్యములో రెండుసంవత్సరములు కళింగరాజు కప్పము కట్టుట మానివేయఁగాఁ గులోత్తుంగ-చోడదేవుఁ డతనిని దండించుటకయి తనదండనాథులలో నొకఁ డయినకరుణాకరపల్లవుని సైన్యముతో దండయాత్ర పంపిన ట్టాక-చోటఁ జెప్పఁబడినది. చోళరాజ్యవిషయమున విక్రమాదిత్యునకును గులోత్తుంగ-చోడునికిని పలుమాఱు యుద్ధములు జరుగుచువచ్చి జయాపజయములు పర్యాయమున మాఱుచువచ్చెను. తండ్రి యైన ప్రథమసోమేశ్వరుఁడు రాజ్యపాలనము చేయుచుండఁగానే యన్న యయినద్వితీయసోమేశ్వరుఁడు యువరాజుగా నుండఁగానే యీవిక్రమాదిత్యుఁడు చోళదేశముమీఁదికి జనకునిచే విజయయాత్రకుఁ బంపఁబడినట్లు విక్రమాంకదేవచరిత్రము చెప్పుచున్నది. మఱియొకసారి యితఁడు చోళులపై దండయాత్ర వెడలి నప్పుడు చోళమండలాధీశ్వరుఁ డీతనిధాటికి భయపడి తనకూఁతు నాతనికిచ్చి వివాహము చేసి సంధిచేసికొన్నట్లు చెప్పఁబడియున్నది. ఇటీవల నత్యల్పకాలములోనే దేశవిప్లవము సంభవించి చోళరాజు మరణము నొంది దేశమరాజకముకాఁగా వెంటనే విక్రమాదిత్యుఁడు కాంచీనగరమునకు సేనలతో వచ్చి రాజద్రోహులను పాఱఁద్రోలి తనభార్య సోదరుని చోళసింహాసనమునందు నిలిపి కంచీలోఁ దాను నెలదినములుండి సారాజనీమ యెన తుంగభద్రాతీరమునకుఁ బోయెను. అతఁ డట్లుగాను


తీయఁగానే కొన్నిదినములలోపలనే మరల నూతనదేశవిప్లవ మొకటి తటస్థించి యందు రా జయిన తనశ్యాలకుఁడు ప్రాణములు గోలుపోయె ననియు, వేఁగిదేశాధీశుఁ డయిన రాజేంద్ర-చోడుఁడు కాంచీపురరాజ్య మాక్రమించుకొనియె ననియు, వార్త యాతనిచెవిసోఁకెను. ఇది ౧౦౬౩ వ సంవత్సరమున ననుటకు సందేహము లేదు. ఈసారి శత్రుఁ డల్పుఁడు కాకుండుట తలపోసి మహాప్రయత్నముచేసి విక్రమాదిత్యుఁడు వెంటనే తనయన్నయైన ద్వితీయసోమేశ్వరునితోఁ గలిసి రాజేంద్ర-చోడుఁ డనఁబడెడు కులోత్తుంగ-చోడదేవునిమీఁదికి దండెత్తివచ్చెను. ఇరువురు రాజులకును ఘోరసంగ్రామము జరిగినమీఁదట తాత్కాలికజయము విక్రమాదిత్యునకే కలిగి రాజేంద్ర-చోడుఁడు పలాయనము నొంద వలసినవాఁ డయ్యెను గాని సోమేశ్వరుఁడు ప్రతిపక్షిచేతిలోఁ జిక్కి కారాబద్ధుఁడుగాఁ జేయఁబడెను. ఇటీవల చోళులకును చాళుక్యులకు ననఁగా పూర్వచాళుక్యులకును పశ్చిమచాళుక్యులకును చోళరాజ్యసంబంధమున యుద్ధములు సలుమాలు జరగుచు వచ్చెను. ఈయుద్ధములు చోళదేశముతో నిలువక వేఁగీదేశమువఱకును గూడ వ్యాపించి నట్లు కనఁబడుచున్నవి. ఈయుద్ధములలో నొకసారి విక్రమాదిత్యుఁడు వేఁగీదేశమునుసహితము స్వాధీనము చేసికొన్నట్లు చెప్పఁబడినది. గోదావరీ మండలములోని దాక్షారామములోఁ గల శాలివాహనశకము ౧౦౪౫, ౧౦౫౨ సంవత్సరములనాఁటి విక్రమాదిత్యుని శాసనము లీవిషయమును గొంత స్థిరపఱుచుచున్నవి. సాధారణముగా “కళింగట్టుపరణి” కులోత్తుంగ-చోడుని విజయములను, “విక్రమాంక దేవచరిత్ర” విక్రమాదిత్యుని విజయములను, పొగడుచుండును.


౨౯. విక్రమ-చోడుఁడు— ఇతఁడు కులోత్తుంగ-చోడు డనఁ బడెడు రాజేంద్ర-చోడుని జ్యేష్ఠకుమారుఁడు. ఇతఁడు కొంతకాలము

వేగిదేశపాలకుఁడుగా నుండెను. ఇతఁడు తండ్రియొక్క మరణానంతరమున వేగిదేశము విడిచి చోళరాజ్యమును వహించుటకుఁ బోయెనని యొకశాసనమున నున్నది. ఈతఁడు ౧౧౧౨ మొదలు ౧౧౨౭ వఱకు పదునేనుసంవత్సరములు రాజ్యము చేసెను.

౩౦. కులోత్తుంగ చోడదేవుఁడు—ఈరెండవ కులోత్తుంగుఁడు విక్రమచోడునికొడుకు. ఇతఁడు ౧౧౨౭ వ సంవత్సరమున రాజ్యమునకు వచ్చెను. ఇతఁడు చోళరాజ్యమును ౧౧౫౮ వ సంవత్సరము వఱకును పాలించెను. ఇతనికొడుకు రాజేంద్రచోడుఁడు పండ్రెండవ శతాబ్దాంతము వఱకును, రాజేంద్రచోడునికొడుకు రాజరాజచోడుఁడు ౧౨౩౨ వ సంవత్సరము వఱకును, చోడరాజ్యమును పాలించినట్లు కనఁబడుచున్నది. ఈరెండవ కులోత్తుంగచోడదేవునికాలములోనే వేగిదేశ మితరచాళుక్యుల యధీన మయినట్లు స్పష్టముగాఁ గనఁబడుచున్నది. ౧౨౦౨ వ సంవత్సరమునందు మల్లవిష్ణువర్ధనుఁడు వేగిదేశ ప్రభువుగా నుండిన ట్టాకశాసనమునం దున్నది. ఆశాసనమునందే యాతనితండ్రి విజయాదిత్యుఁడు చిరకాలము వేగిదేశమును బాలించినట్లును జెప్పఁబడియున్నది. దీనినిబట్టి చూడఁగా రెండవకులోత్తుంగ చోడదేవునికాలములోనే విజయాదిత్యుఁడు వేగిదేశరాజ్యమును వహించినట్లు తోచుచున్నది. ఈవిజయాదిత్యుఁడు పైని వివరింపఁబడిన పదునేడవ తూర్పుచాళుక్యకరా జగు బేటవిజయాదిత్యుని కాటవతరమువాఁడు బేటవిజయాదిత్యుని కొడుకు సత్యాశ్రయుఁడు; సత్యాశ్రయునికొడుకు విజయాదిత్యుఁడు; విజయాదిత్యునికొడుకు విష్ణువర్ధనుఁడు; విష్ణువర్ధనుని కొడుకు మల్లప్పదేవుఁడు; మల్లప్పదేవునికొడుకు వేగిదేశప్రభు వైన విజయాదిత్యుఁడు. ౧౨౨౮ వ సంవత్సరమునందు కృష్ణాగోదావరీ మధ్యమునందున్న వేగిదేశ మంతయు గణపతిరాజుల యధీన మైనది.

కులోత్తుంగ-చోడదేవుని కాలమునుండియు చాళుక్య-చోడు లందఱును తాము వేగిదేశమును విడిచి చోళులబిరుదావళులను వహించి తాము చోళులుగానే పరిగణింపఁబడుచువచ్చుటచేతవారినిగూర్చి యిందు వివరించుట యనావశ్యకము. చాళుక్యులు చంద్రవంశపురాజులు; చోళులు సూర్యవంశపురాజులు. ఈ క్రిందిది చాళుక్యవంశవృక్షము.





ఈనన్నయభట్టాగకుఁడు భారతమునందలియాదిపర్వమును సభా పర్వమును ఆరణ్యపర్వములోని నాలవయాశ్వాసము మూడవవంతు వఱకును రాజనరేంద్రున కంకితముగా తెనిఁగించెను. ఈతఁడురచించిన దానిలో,

ఉ. శారదరాత్రు లుడ్జ్వలలన త్తరతారక హారపంక్తులన్  
జారుతరంబులయ్యె వికసన్నవక్తై రవగంధబంధురో  
దారసమీరసౌరభము దాల్చి సుధాంశువికీర్యమాణక  
గూరపరాగపాండురుచిపూరము లంబరపూరితంబు లై .

అనునది కడపటిపద్యము. ఈపద్యమునందలి నాలవచరణము లోని “రుచిపూరము లంబరపూరితంబులై” యని యున్నచోట “రుచి పూరములు + అంబరపూరితంబులై” యనుటకు మాఱుగా “రుచిపూర ములం + బరపూరితంబులై” యని పదవిభాగము చేసి యక్కడనుండి పయిపద్యము లన్నియు నన్నయవి గాక పరపూరితము లన్న యర్థము స్ఫురించు చున్న దని యొకానొకరు చమత్కారముగా వ్రాసి యున్నారు. ఈతనిది మృదువయిన సులభశైలి: కవిత్వము ద్రాక్షా పాకమయి మిక్కిలి రసవంతముగా నుండును. ఈయనకవనమం దించుమించుగా రెండువంతులు సంస్కృతపదములును, ఒకవంతు తెలుఁగుపదములును నుండును. ఈయంశము లీయనకవిత్వధోరణిని జూపుటకయి యిందు క్రింద నుదాహరింపఁబడిన పద్యములవలనఁ జెలి సిగోవచ్చుచు.

క. అడవులు నేఱులు నవి నీ

పడసినయవి యెట్లు పుణ్యభాగీరథి యి

ప్పుడమిఁ గలవారి కెల్లను

నెడపక సేవ్యంబకాక యిది నీయదియే, ఆది, అ ఁ.



ఉ. వీరుఁడు వీఁడు పాండవుఁడు వృష్ణికులోత్తము లై నసీరిదై  
త్యారు లెఱుంగ కుండఁగ మహారథుఁడై తరుణిన్ సుభద్ర నం  
భోరుమానేత్రఁ దోడ్కొనుచుఁబోయెడు నీతనిఁబోవ నిచ్చినక  
ధీరుఁడు మాధవుండు బలదేవుఁడు నల్లుదురంచు నడ్డమై.

ఆదిపర్వము. ఆ ౮.

మ. కురువృద్ధ ట్లురువృద్ధబాంధవు లనేకు ల్పాచు చుండ న్మదో  
ద్ధరుఁడై ద్రౌపది నట్లు చేసినఖిలున్ దుశ్శాసనున్ లోకభీ  
కరలీలన్ వధియించి తద్విపులవక్షశ్చై స్థలరక్తాఘని  
ర్ఘుర ముర్వీపతి చూచుచుండ నని నాస్వాదింతు నుగ్రాకృతిన్.

సభాప. ఆ ౨.

ఈయనకవిత్వమంతయు మొత్తముమీఁద రసపుష్టి కలదిగానేయున్నను,  
ఆరణ్యపర్వమునందలికొన్ని భాగములుమాత్రము నిస్సారములుగా  
గనఁబడుచున్నవి. అవసానకాలమునకు ముందు రోగబాధచేతనో  
చిత్తవై కల్యముచేతనో బుద్ధిబలము తగ్గి యున్నప్పు డవి చేయఁబడి  
యుండ వచ్చును. కవిత్వనై పుణి యెట్లున్నను కథమాత్రము మూల  
గ్రంథ మగువ్యాసవిరచితసంస్కృతభారతమునకు సరియైన భాషాం  
తరము కాదు. ఈకవి యొక్కఁడు మాత్రమేగాక సంస్కృతపురాణ  
ములను తెనిగించినయాంధ్రకవు లందఱునుగూడ తమయిష్టానుసా  
రముగాఁ గొన్నిచోట్ల మూలగ్రంథములోనికథలను సంగ్రహపటి  
చియు కొన్నిచోట్ల పెంచియు కొన్నిచోట్ల కథలనుమార్చి వేఱుకథ  
లను చేర్చియు కొన్నిచోట్ల కథలు తాఱుమాఱు చేసియు కొన్నిచోట్ల  
నూతనకథలను గల్పించియు కొన్నిచోట్ల మునుపున్నవానిని బొత్తిగా  
తీసివేసియు యథేచ్ఛము లయినవర్ణనలు పెట్టి ప్రధానకథాం  
శమునుమాత్రమువధలక నానావిధముల మూలగ్రంథములకంటె తమ

గ్రంథములు భిన్నములుగా నుండునట్లు చేసిరి. ఈ హేతువుచేతనే సంస్కృతమున లక్షయిలువదియైదువేలు గలభారతము తెనుఁగున నేఁబదివేల గ్రంథమునకు దిగినది. ప్రతిపదార్థభావప్రధానము లైన కావ్యనాటకములందు మాత్రమే భాషాంతరము సరిగా మూలానుసారముగా నుండవలెను గాని కేవలకథామాత్రప్రధానములైన పురాణేతిహాసములయందు దట్లు గాక వినువారిపీనుల కింపుగా నుండునట్లు కథను యధేచ్ఛముగా వ్రాయుటయే సముచిత మని కొందఱును చున్నారు. అట్లే కావచ్చును. నన్నయభట్టాదిపర్వమునందు సంస్కృతమున శకుంతలకథతరువాత నున్న యయాతిచరిత్రమును శకుంతలోపాఖ్యానమునకు ముందుంచుటయు, ధృతరాష్ట్రునకు కణికుఁడు చెప్పినట్లున్న జంబుకాదులకథ మొదలయినవానిని తెనిఁగింపక విడిచి వేయుటయు, పయివానికి దృష్టాంతములుగా గ్రహింపవచ్చును. తిక్కనసోమయాజినిగూర్చి వ్రాయునపు డీవిషయము కొంత వివరింపఁబడును. దుష్యంతునికంటె యయాతి యెంతోపూర్వఁ డగుటచేత ముందుగా యయాతిచరిత్రమును జెప్పుటయే సమంజసము కావచ్చును. నన్నయకాలపుభారతప్రతులలోఁ గూడ నొకవేళ పాఠమట్లే యుండిన నుండ వచ్చును. ఈకవులు సంస్కృతశ్లోకములను తెలిఁగించెడురీతిని తెలుపుటకయి రెఁడుమూడు శ్లోకములును వానికి సమములయిన పద్యములును మాత్రమిక్కడ నుదాహరింపఁబడుచున్నవి.—

సంస్కృతసభాపర్వము.

శ్లో. కనళీదండపద్యశం సర్వలక్షణసంయుతమ్

గజహస్తప్రతీకాశం వజ్రప్రతిమగౌరవమ్.

అభ్యుత్థయిత్వా రాధేయమ్ భీమ మాధర్మయన్నివ

ద్రౌపద్యాః ప్రేక్షమాణాయా స్సవ్యమూరు మధర్మయత్

భీమసేన స్తమాలోక్య నేత్రే ఉత్సాహ్య లోహితే  
ప్రోవాచ్య రాజమధ్యే తం సభాం విశ్రావయన్నివ.  
పితృభి స్సహసాలోక్యం మా స్మ గచ్ఛే ద్వ్యకోదరః  
యద్యేతమూరుం గదయా న భేద్యాంతే మహాహవే.

తెలుఁగుసభాపర్వము.

ఉ. అమ్ముదిత నివభీతహరిణాక్షిఁ గలాపవిభాసికేశభా  
రమ్మున నొప్పుదానిఁ దనరమ్యపృథూరుతలంబు నెక్కఁగా  
రమ్ముని సన్న చేసె ధృతరాష్ట్రసుతాగ్రజుఁ డట్లు దాని దూ  
రమ్మునఁ జూచి కౌరవకురంగమృగేంద్రుఁడు భీముఁ డల్కతోన్.

క. లయసమయదండధరని|

ర్దయుఁడై ధరణీశు లెల్లఁ దనపలుకులు వి  
స్మయసంభ్రమసంభృతులై |  
భయమున వినుచుండ నాసభం దగఁ బలికెన్.

ఉ. భారుణి రాజ్యసంపదమదఁబునఁ గోమలిఁ గృష్ణఁ జూచి రం  
భోరు నిజోరుదేశమున నుండఁగఁ బిల్చినయిద్దురాత్ము దు  
ర్వార మదీయనాహుపరివర్తితచండగదాభిఘాతభ  
గ్నోరుతరోరుజేయుదు సుయోధనునుగ్రరణాంతరఁబునన్.

సంస్కృతమున మొదటిశ్లోకమునందుఁ గదలీస్తంభసదృశమని  
యు సర్వలక్షణసంయుత మనియు గజహస్తప్రతీకాశ మనియు వజ్ర  
ప్రతిమగౌరవమనియు దుర్యోధనునితోడ వర్ణింపబడినది. దానితెనుఁగు  
నందో రమ్యపృథూరుతలం బని మాత్రము చెప్పఁబడినది. చూచు  
చున్న ద్రాపదికని సంస్కృతమున నుండఁగా తెనుఁగున ద్రాపదికి విభీత  
హరిణాక్షి యనియు కలాపవిభాసికేశభారమున నొప్పుదాని ననియు

క్రొత్తవిశేషణములు చేర్పఁబడినవి. రెండవశ్లోకముయొక్క పూర్వార్థము లోని రాధేయున కుబ్బుపుట్టించి భీమునకుఁ దిరస్కారము కలుగునట్లుగా నన్నమాటలు బొత్తిగా వదలివేయఁబడినవి. మూడవశ్లోకములోని భీమ సేనుఁడు కన్నులెఱ్ఱచేసి దానిని తేటిపాటఁ జూచి యన్నవాక్యము ‘దానిదూరమ్మునఁ జూచి కౌరవకురంగమృగేంద్రుఁడు భీముఁ డల్కతో’ నని తెనిఁగింపఁబడి మూలములో లేని ‘కౌరవకురంగమృగేంద్రుఁ’ డను విశేషణమధికముఁగా జేర్పఁబడినది. అటుతరువాత సభవారు విను నట్లుగా రాజమధ్యమునం దిట్లు పలికె నని యున్నశ్లోకముయొక్క యుత్త రార్థమునకు ‘‘లయసమయదండధరనిర్దయుఁ డయి, ధరణీశు లెల్ల దన పలుకులు విస్మయసంభ్రమసంభృతులై భయమున వినుచుండ నాసభకా దగఁబలికె’’నని తెనుఁగుచేయఁబడినది. ఈవాక్యములో ‘లయసమయ దండధరనిర్దయుఁ డయి’ యనియు ‘విస్మయసంభ్రమసంభృతులయి’ యనియు మూలములో లేనిమాటలు కవిచేఁ గల్పింపఁబడినవి. నీయీ తొడనుగదచేత మహాయుద్ధమునందు విఱుగఁగొట్టనియెడల వృకో దరుఁడు పితృపితామహులతోడి సాలోక్యమునకుఁ దప్పినవాఁ డగు నన్నకడపటిశ్లోకమును ‘ధారుణి రాజ్యసంపదమదంబున’ నన్నపద్య మునుగాఁ దెనిఁగించుచో ‘‘ధారుణి రాజ్యసంపద మదంబునఁ గోమలిఁ గృష్ణఁ జూచి రంభోరునిజోరుదేశమున నుండఁగఁ బిల్చినయిద్దరాత్ము’’ నన్నంతవఱకు క్రొత్తగాఁ జేర్పఁబడినది. గదతోనని మూలములో నున్న దానికి ‘‘దుర్వారమదీయబాహుపరివర్తిత చండగదాభిఘాత’’ముచేత నని పెంచిచెప్పఁబడినది. పితృపితామహులలోకమునకుఁ దప్పినవాఁడ నగుదు నన్నమూలములోని వాక్యము విడువఁబడినది. పరిశీలించి చూచిన పక్షమున భాషాంతరమంతయు నిదేప్రకారముగా నుండునుగాని సరిగా మూలము ననుసరించియుండదు. మూలముతో సరిపోల్పక ప్రత్యేక ముగాఁ జూచునప్పుడు మాత్ర మాంధ్రభారతము మనోహరముగా

నుండుననుటకు సందేహములేదు. కొన్నిచోట్ల మూలమునకంటెను హృదయతరముగానుండి రసాతిశయము పుట్టించుననుటయు నిర్వివాదాంశమే.

నన్నయభట్లారకుఁడు తాను రచియింప నారంభించిన శ్రీమహాభారతమును సంపూర్ణముగా నాంధ్రీకరింపలేకపోవుటకుఁ గారణములు పలువురు పలువిధములుగాఁ జెప్పుదురు. కొందఱు వేములవాడభీమకవిశాపముచేతఁ గలిగినమరణము కారణ మందురు. మఱికొందఱు అధర్వాణాచార్యులు - తెలిగించుచుండిన భారతమును తగులఁబెట్టించుట చేతఁ గలిగినచిత్తచాంచల్యము కారణ మందురు. ఈరెండు కారణములలో నేదినిజమైనను, ఈకవి పరోత్కర్షమును సహింపఁజాలని దుస్స్వభావము కలవాఁడయిన ట్టూహింపఁ దగియున్నది. ఈయనతోడిసమకాలికుఁ డైన వేములవాడభీమకవి రాఘవపాండవీయమును కవిజనాశ్రయములోఁ జేర్చి యొకవ్యాకరణమును జేసి రాజసన్మానమును బొందుటకయి రాజమహేంద్రపురమునకుఁ దెచ్చి విష్ణువర్ధనునియాస్థానపండితుఁడయి యున్న నన్నయభట్టునకుఁ జూపఁగా నతఁ డాతనికవిత్వము మిక్కిలి శ్లాఘాపాత్రముగా నుండుట చూచి యోర్వలేక యాపుస్తకములు లోకములో వ్యాపించినయెడలఁ దనపుస్తకములకుఁ బ్రసిద్ధిరానేరదనియెంచి వానిని తగులఁబెట్టించినట్లును, అటుమీఁదట నతఁడింట లేనప్పుడు భీమకవి వచ్చి యాతనిభార్యను నీభర్త యేమి చేయుచున్నాఁడని యడిగి యామె తనభర్త రహస్యస్థలమున నుండి యరణ్యపర్వము రచించుచున్నాఁడని చెప్పినమీఁదట నతఁ డింకను సరణ్యములోనే యున్నాఁడా యట్లే యుండునుగాక యిని శపించి తనపుస్తకముల నడఁగఁద్రొక్క నన్నకోపముచేత నన్నయభట్టు రచించిన ఛందస్సును హృదయతరముగా భార్య నడిగి పుచ్చుకొని పోని చించి గోదావరిలోఁ

గలిపివేసి తాను చిరకాలము కష్టపడి చేసిన గ్రంథములు పోయినవన్న  
దుఃఖముచేత బెంగపెట్టుకొని కాలధర్మము నొందినట్లును, అతని  
శాపము తగిలి నన్నయభట్టు వనములో మృతినొందినట్లును, అట్లు  
నశించినవ్యాకరణము సిద్ధులలోఁ గలిసిన సారంగధరుఁడు తాను చిన్న  
తనములో నేర్చుకొనియుండుటచేత మరల బాలసరస్వతి యను బ్రాహ్మ  
ణునకుఁ జెప్పినట్లును, లోకప్రవాదము కలిగియున్నది. దీని కుపబల  
ముగా నప్పకవీయమునందు

“గీ. ఆంధ్రశబ్దచింతామణి వ్యాకరణము  
ముందు రచించి తత్సూత్రములఁ దెనుంగు  
బాసచేఁ జెప్పె నన్నయభట్టు తొల్లి  
పర్వములుమూడు శ్రీమహాభారతమున.

గీ. భారతముఁ దెనిఁగించుచుఁ దా రచించి  
నట్టిరాఘవపాండవీయము నడంచె  
ఛందము నడంప నీఫక్కి సంగ్రహించె  
ననుచు భీమన యెంతయు నడఁచె దాని.

గీ. రాజరాజనరేంద్రతనూజుఁ డార్య  
సఖుఁడు సారంగధరుఁడు శై శవమునందు  
నన్నయ రచించునెడఁ బఠనం బొనర్చె  
సన్మ్య లెవ్వ రెఱుంగ రీయాంధ్రఫక్కి.

క. ఆలోకనుతుఁడు మొన్నటి  
కీలకనమ నామతంగగిరికడ నొనఁగెన్  
బాలసరస్వతులకు నతఁ  
డొలిఁ జెనుఁగుటిక దాని కొప్పుగఁ జేసెన్.

క. ఆదిని భీమకవీంద్రుడు

గోదావరిలోనఁ గలిపెఁ గుత్తితమున నా

మీఁదట రాజనరేంద్ర

త్మాదయితునిపట్టి దాని మఃహి వెలయించెన్”

అనుపద్యములు కనఁబడుచున్నవి. అంతేకాక పింగళిసూరకవి విరచిత మైన రాఘవపాండవీయమునందును దత్తకృతిపతి యగు వేంకటాద్రి రాజు కవి నుద్దేశించి,

“శా. రెండర్థంబులపద్య మొక్కటియు నిర్మంపంగ శక్యంబు గా కుండుం దద్గతిఁ గావ్య మెల్ల సగునే నోహో యనం జేయదే పాండిత్యం బిఁక నందునుం దెనుఁగుకబ్బం బద్భుతం బంద్రు ద ట్టుం డెవ్వఁ డిల రామభారతకథ ల్లోడింప భాషాకృతిన్.

ఉ. భీమన తొల్లి చెప్పె ననుపెద్దలమాటయెకాని యందు నొం డేమియు నేయెడ న్నిలుచు తెవ్వరుఁ గాన రటుండ నిమ్ము నా నామహితప్రబంధరచనాఘననిశ్చుతి నీకుఁ గల్గుటన్ నామదిఁ దద్వయార్థకృతినై పుణ్యయుం గల దంచు నెంచెదన్.”

అని యన్నట్లు చెప్పఁబడి యున్నది. ఈరెండు పుస్తకములలోను వ్రాయఁబడినదానినిబట్టి చూడఁగా భీమకవి రాఘవపాండవీయమును రచించినట్లును, అది యేహేతువుచేతనో నశించినట్లును స్పష్ట మగు చున్నది. ఆపుస్తకము నశించుట కప్పకవిచెప్పినదానినిబట్టి యొక వేళ నన్నయభట్టు కారకుఁ డయిన నయియుండు ననుకొన వచ్చును గాని యీయిరువురు కవులును సమకాలీనులు కాకపోవుటచేత నీ యూహ కవకాశము లేశమును లేదు.

ఈ ప్రకారముగానే యధర్వాణాచార్యుని భారతమును గూడ నన్నయభట్టుడఁగఁద్రొక్కినట్లు లోకప్రతీతికలదు. అధర్వాణాచార్యుఁడు

భారతమును దెనిగించి దానికి రాజనరేంద్రుని కృతిభర్తనుగాఁ జేసి  
 బహుమానము పొంద వలయు నని రాజమహేంద్రవరమునకు వచ్చి  
 నన్నయభట్టనకు గ్రంథమును జూపి తనకు రాజసందర్శనము చేయింపు  
 మని వేడె ననియు, ఆ గ్రంథము సర్వోత్కృష్టముగా నున్నందున  
 దానిని ప్రకటనపఱచినయెడల స్వగ్రంథప్రాశస్త్యము చెడు నని యతఁ  
 డాలాగుననేయనిచెప్పి త్రిప్పుచు నొకనాఁ డధర్వణాచార్యుఁడింట లేని  
 సమయమునం దతఁడు బసచేసియున్న యింటివారికి లంచ మిచ్చి యావు  
 స్తకమును గాల్పించెననియు, ఇట్లువిడిచిపోవునప్పు డధర్వణాచార్యుఁ  
 డెవ్వరికో చూపుటకయి తనతోఁగూడఁ దీసికొనిపోయిన విరాటపర్వ  
 మొక్కటి మాత్రము నశింపక మిగిలె ననియు, ఈదుర్మయము  
 నన్నయభట్టవలన జరగిన దని తెలిసికొని యధర్వణాచార్యుఁ డాతనిని  
 శపించుచు దుఃఖముతో లేచిపోయె ననియు, సాధుపురుషునకు నిష్కా  
 రణముగ ద్రోహము చేసినచింతచేత నన్నయభట్ట మతిచెడి వెఱ్ఱి  
 వాడయి గ్రంథరచనకు సమర్థుఁడు కాకపోయె ననియు, చెప్పుదురు.  
 కాని యీకథ యెంతమాత్రము విశ్వాసార్హ మయినది కాదు. అధ  
 ర్వణాచార్యుఁడును నన్నయభట్టను సమకాలీను లని నిర్ణయించుటకుఁ  
 దగిననిదర్శనము లేవి యుఁ గాన రావు. అధర్వణాచార్యకృత  
 మయిన వికృతివివేక మను వ్యాకరణకారికావళిని నన్నయభట్టవिरచిత  
 మనెడియాంధ్రశబ్దచింతామణిని విమర్శించి చూడఁగా నధర్వణాచా  
 ర్యుఁడు నన్నయభట్టనకుఁ దరుఁబాతివాఁ డని యూహింపఁ దగియు  
 న్నది. అయినను, ఈయూహను వేటువిధముగాఁగూడ చేయవచ్చును.  
 నన్నయభట్టారకుఁడు భారతము నారణ్యపర్వమువఱకును దెనిగి  
 గించి కాలధర్మము నొందినతఁడనెవతె తిక్కనసోమయాజి పూరింపఁ  
 భూనుకొనకమునుపో పూనుకొన్నసంగతి యెఱుంగకమునుపో మిగిలిన



భాగమును తా నాంధ్రీకరింపఁ బూని విరాటపర్వమునుమాత్రమే చేసి యధర్వణాచార్యుఁడు తక్కినభాగమును ముగింపకయే లోకాంత రగతుఁ డయి యుండ వచ్చును.

నన్నయభట్టారచియించిన వన్న యితరగ్రంథములు లక్షణసార మను తెలుఁగుఛంద స్సౌకటియు, ఆంధ్రశబ్దచింతామణి యనఁబడు తెలుఁగువ్యాకరణ మొకటియు. ఇంద్రవిజయ మనుగ్రంథము నొకదానినిఁగూడ నన్నయ రచియించినట్లైనదరంగరాట్టచందములో నుదాహరింపఁబడినయొకపద్యమువలనఁ దెలియవచ్చుచున్నది. భీమన నశింపఁజేయుటచేతఁ గాకపోయినను మఱియే హేతువుచేతనో నన్నయ భట్టకృత మైనఛందస్సిప్పు డెక్కడను కానబడదు. నన్నయభట్ట విరచిత మైనలక్షణసార మిప్పుడున్నదనియు, దానిలో నితరలాక్షణికు లుదాహరించినపద్యము లన్నియు నున్న వనియు తిక్కనకృతమైన కవివాగ్భంధనమునందువలెనే దీనియందును విశేషవిషయము లేవియు లేవనియు శ్రీవేటూరి ప్రభాకరశాస్త్రిలవారు వ్రాయుచున్నారు. లక్షణసారమును, ఇంద్రవిజయమును, నన్నయభట్టవిరచితములుగాక యన్నయభట్టవిరచితము లని మఱియొకమిత్రులు నాపేర వ్రాయు చున్నారు. వేటొకరు నన్నయభట్టారాఘవాభ్యుదయములోని దని యొక పద్యము నుదాహరించి యున్నారు. (ఆంధ్రశబ్దచింతామణికి ప్రక్రియాకౌముది యని మఱియొకపేరు కలదు) దీనిని రచించుట చేతనే నన్నయభట్టనకు వాగనుశాసనుఁ డనుబిరుదుపేరు కలిగిన దందురు గాని యీయంశము విశ్వసనీయము కాదు. ఈ తెలుఁగు వ్యాకరణము సంస్కృతభాషలో నెనుబడిరెం డార్యావృత్తములలో రచియింప బడినది. దీనిని నన్నయభట్టియ మని సాధారణముగా జనులు వాడుదురు. ఈయాంధ్ర వ్యాకరణమున కెలకూచి బాలసరస్వతి

యనుపండితుఁడు మొట్టమొదట తెలుఁగున టీక యొకటి వ్రాసెను. దానికి బాలసరస్వతీయ మని పేరు. అటుతరువాత వాసుదేవుఁ డను మఱియొకపండితుఁ డీవ్యాకరణమునకు వార్తిక మొక్కటి వ్రాసెను. దానిని వాసుదేవవృత్తి యని వ్యవహరింతురు. తదనంతరము కాకు నూర్యప్పకవి యీవ్యాకరణమును దెనిఁగింపఁ బూని సంజ్ఞా సంధిపరిచ్ఛేదములను మాత్రము తెనుఁగున నయిదాశ్వాసములు గల పద్యకావ్యమునుగా రచించెను. ఈతనియనంతర మహోబలపం డితుఁ డాంధ్రశబ్దచింతామణికి సంస్కృతభాషలో నొకవ్యాఖ్యానము చేసి దానికిఁ గవిశిరోభూషణ మని పేరుపెట్టెను. దానినిప్పు డహోబల పండితీయ మని పిలుతురు. పిమ్మట నృసింహపండితుఁ డనునతఁడు కూడ నన్నయభట్టియమున కొకవ్యాఖ్యానము చేసెను. దానికి నృసింహ పండితీయ మని నామము.

ఆంధ్రశబ్దచింతామణి నన్నయభట్టారకవిరచితముకా దనుటకుఁ గల హేతువులనుగూర్చి యిచ్చటఁ గొంత విమర్శింతము. అప్పక వీయము పంచమాశ్వాసమునందు శబ్దానుశాసనమూలసూత్ర మని “ను మ్మాతో హల్యధ్వరణాచార్యమతాత్” అనియొకసూత్ర ముదా హరింపఁబడి యున్నది. ఇది నిజముగా నన్నయభట్టియసూత్రమే య యినయెడల, అధర్వణాచార్యుడు నన్నయభట్టునకుఁ బూర్వకాలికుఁ డనియే చెప్పవలెను. అదియే నిజమయినపక్షమున, “అప్రయుక్త త్వదోష స్తు నవిరుద్ధో హాతే ర్మతే” యని యధర్వణకారికలలోఁ జెప్పఁబడి యుండుటచేత హరికారికలును నన్నయభట్టియమునకుఁ బూర్వపువే యయి యుండవలెను. ఇప్పుడు శిష్టు కృష్ణమూర్తిగారిచేత వ్యాఖ్యానము చేయఁబడి చిన్నయసూరిగారిబాలవ్యాకరణములోని సర్వాంశములను గలిగియున్న హరికారికలే నిజమయినహరికారికలయి

యీహరికారికలును అధర్వణకారికలునుగూడ నన్నయభట్టియవ్యాకరణమునకుఁ బూర్వపువయినపక్షమున నన్నయభట్టియమున కంతప్రసిద్ధి వచ్చుటకుఁ గాని విశేషాంశములతో నిండియున్న యటువంటి యుత్తమ కారికావర్ణులుండగా నల్పాంశములను మాత్రమే కలిగి వాని ముందర నిష్ప్రయోజకమని చెప్పఁదగిన యాంధ్రశబ్దచింతామణి నన్నయభట్టు రచించుటకుఁ గాని హేతు వుండదు. శబ్దానుశాసనమూల సూత్రమని యప్పకవీయములోఁ బేర్కొనబడిన పయిసూత్రమునుమరి కొన్నిసూత్రములును ప్రత్యేకముగా నున్నయిప్పటియాంధ్రశబ్దచింతామణియందుఁ గానఁబడకపోవుటచేత నప్పకవి యుదాహరించినయా సూత్రములు ప్రక్షిప్తములనికొందఱు చెప్పుచున్నారు. ఈసూత్రము మాత్రమే కాక గ్రంథ మంతయు ప్రక్షిప్తమగుట మరింత యుక్తముగానుండును. ఈప్రకారముగాచే శిష్టకృష్ణమూర్తిగారును బాలవ్యాకరణము రచియింపఁబడిన తరువాతనే హరికారికలని పేరుపెట్టి తానాగ్రంథమును రచించి వ్యాఖ్యానము చేసెననియు, అట్లు కానియెడల కేతన, తాతంభట్టు, ముద్దరాజు రామన్న, అప్పకవి, కూచిమంచి తిమ్మకవి, మొదలయిన లక్షణగ్రంథకర్త లొక్కరయిన నీహరికారికలమాట యయిసఁ దలపెట్టకపోరనియు, ఇప్పటివారు కొందఱు అనుచున్నారు. ఇది యట్లుండఁగా మఱికొందఱు ఆంధ్రశబ్దచింతామణి నన్నయభట్టు విరచితము కాదనియు, అతఁడుచేసిన దైనపక్షమున కేతనాదికవుల కది తెలియక పోవుటయు కేతన తనయాంధ్రభాషాభూషణమునందు

క. మున్ను తెలుఁగునకు లక్షణ

మెన్నఁడు నెవ్వరును జెప్ప రేఁ జెప్పెద వి

దృష్టికరము మది మెచ్చఁగ

నన్నయభట్టాదికవిజనంబులకరుణా.

గీ. సంస్కృతప్రాకృతాదిలక్షణము చెప్పి  
తెలుఁగునకు లక్షణము మున్నుదెలుప కునికి  
కవిజనంబులనేరమి గాదు నన్ను  
ధన్యుఁ గావింపఁ దలఁచినతలఁపు గాని.

అని చెప్పట తటస్థింప దనియు, అప్పకవి చెప్పినట్లుగా భీమన  
యాంధ్రశబ్దచింతామణిని గోదావరిలోఁ గలిపినయెడల నాలుగయిదు  
వందలసంవత్సరములవఱకు నడఁగి యుండి యిప్పటికి మూడు నాలుగు  
వందల సంవత్సరముల క్రిందట బయలఁబడుట సంభవింప నేరదనియు,  
శాలసరస్వతులో మరియెవ్వరో దీనిని రచించి తమగ్రంథప్రసిద్ధికై  
కర్తృత్వమును నన్నయభట్టనం దారోపించి సారంగధరుఁడు తమ  
కిచ్చె నన్నకథ కల్పించిరనియు, అభిప్రాయపడుచున్నారు. ఇది సత్య  
మనియే తోచుచున్నది. కానియెడల, “నుమ్మాతో” ఇత్యాదిసూత్ర  
మాంధ్రశబ్దచింతామణియందుఁ జొచ్చుటకు హేతువులేదు. ఈయనం  
దర్భము నాలోచించియే యిటీవలివా రీసూత్రమును పుస్తకమునుండి  
తొలఁగించి యుండ వచ్చును.

మొట్టమొదట రాజరాజనరేంద్రునకు సారంగధరుఁ డన్న  
కొడు కుండె నన్నమాటయే సంశయింప వలసి యున్నది. రాజనరేం  
ద్రునిశాసనములలోఁ గాని యాతని సంతితివాఁశాసనములలోఁ గాని  
రాజనరేంద్రునకు రత్నాంగి యనుభార్య కాని సారంగధరుఁ డను  
పుత్రుఁడుగాని యుండినట్లేచ్చటను జెప్పఁబడి యుండలేదు. అందుచేత  
సారంగధరనామముగల రాజరాజపుత్రుఁడే లేడనియు, ఇటీవలికవులు  
చమత్కారార్థముగా సారంగధర చరిత్రమును సారంగధరుని గూడఁ  
గల్పించిరనియు, చెప్పవలసియున్నది. మొదట సారంగధరుఁడేలేనప్పుడు

వ్యాకరణము నతఁడు పఠించుటయు బాలసరస్వతి కిచ్చుటయు కల్లలే యగును. వేములవాడభీమకవి నన్నయభట్టు కాలమునకుఁ దరువాత బహుసంవత్సరములకుఁగాని యుండినవాఁడు కాకపోవుటచేత నాతఁడా వ్యాకరణమును గోదావరిలోఁ గలిపెననుటయు పెద్దకల్లయే.

నన్నయభట్టు క్రీ. శ. ౧౦౨౩ వ సంవత్సర ప్రాంతములయందున్నవాఁడు. ఆకాలమునం దాంధ్రశబ్దచింతామణి రచియింపఁబడ్డ టైవ్వరు నెఱిగినట్టు నిదర్శనము కానరాదు. తరువాత రెండువందల సంవత్సరములకుఁ బిమ్మటఁ దిక్కనసోమయాజి కాలములో నున్న యభినవదండి యావఱ కెవ్వరును దెనుఁగునకు శబ్దలక్షణమును (వ్యాకరణమును) జెప్పలేదు గనుకఁ దా నాంధ్రభాషాభూషణంబును రచియించెదననుటచేతఁ దిక్కనాదుల కాలమునందును నన్నయభట్టియ వ్యాకరణము లేదు. శ్రీనాథాదులకాలమువఱకునుఆంధ్రభాషాభూషణమే లక్షణగ్రంథముగా వాడఁబడుచుండఁగా కేతనకు రెండువందల సంవత్సరముల తరువాత వెల్లంకితాతంభట్టు కవిచింతామణి యను లక్షణగ్రంథమును వ్రాసెను. అప్పటికిని నన్నయభట్టియము యొక్క యునికి యెవ్వరికిని దెలియదు. తరువాత నూఱు సంవత్సరములకు రాఘవపాఁడవీయమునకు వ్యాఖ్యానముచేసిన ముద్దరాజు రామన్న కాలమునందుఁగూడ కవిచింతామణియు నాంధ్రభాషాభూషణంబును దప్ప తెలుఁగునకు వేఱులక్షణగ్రంథములు లేవు. ముద్దరాజురామన కవిలోకసంజీవని యనులక్షణమును రచియించెను. తరువాత నేఁబది సంవత్సరముల కుద్భవించిన బాలసరస్వతులకాలమునం దనఁగా నన్నయభట్టారకుని గురణానంతరమున దాదాపుగా నూఱువందల సంవత్సరముల కాంధ్రశబ్దచింతామణి బయలఁబడినది. అది బాల సరస్వతులకు లభించిన దన్నవిధముకూడ మిక్కిలి యాశ్చర్యకరముగా

నున్నది. అప్పకవీయములోని యీక్రిందిపద్యములనుబట్టి నన్నయ భట్టిగ్రంథమును రచించుట యొక్క సారంగధరుఁడు తప్ప మఱి యెవ్వరు నెఱుంగరఁట. అతఁడు తండ్రిచేతఁ గాళ్ళుచేతులు నఱికివేయఁ బడి సిద్ధులలోఁ గలిసినయైదువందలయేఁబదిసంవత్సరములకుఁ దరువాత నెల్లూరిమండలములోని మతంగగిరియొద్దకు వచ్చి పుస్తకము రచింపఁ బడునప్పుడు తాను జిన్ననాఁడు పఠించినజ్ఞప్తినిబట్టి దానిని బాలసరస్వ తుల కేకరువు పెట్టెనఁట. నిపుణముగాఁ బఠశీలించినచో నింతకంటె విరుద్ధ మైనకథ మఱియొకటి యుండదు. అప్పకవీయములోనిపద్యము లను జూడుఁడు—

గీ. రాజరాజనరేంద్రతనూజఁ డార్య  
సఖుఁడు సారంగధరుఁడు శైశవమునందు  
నన్నయ రచించునెడఁ బఠనం బొనర్చె  
సన్మ్య లెవ్వ రెఱుంగ రీయాంధ్రఫక్కి.

క. ఆలోకనుతుఁడు మొన్నటి  
కీలకనమ నామతంగగిరికడ నొసఁగెన్  
బాలసరస్వతులకు నతఁ  
డోలిఁ దెలుఁగుటీక దాని కొప్పుగఁ జేసెన్.

దీనినిబట్టిచూడఁగా నాంధ్రభాషాభూషణాదులను సధర్వణ కారికావళిని సహాయపఱుచుకొని బాలసరస్వతియే యాంధ్రశబ్దచింతా మణిని జేసి దానికి గౌరవము కలుగుటకయి నన్నయభట్టారకునిపేరు పెట్టినట్లు నిశ్చయింపవలసియున్నది. అప్పకవి యాంధ్రశబ్దచింతామణి వ్యాఖ్యానము నారంభించినది శాలివాహనశకవర్షములు ౧౫౭౮ మన్మథ సంవత్సర మనఁగా హూణశకము ౧౬౫౬ వ సంవత్సరము. బాలసర స్వతికిఁ బుస్తకము దొరకినదన్న కీలకసంవత్సరము హూణశకము

౧౬౦౮ వ సంవత్సరమగును. ఆంధ్రశబ్దచింతామణి నన్నయభట్టప్రణీతము కాదనుట కాపుస్తకములోనే నిదర్శనము లున్నవి. అప్పకవికాలమునం దాపుస్తకములో “నుమ్మాతోహల్యధర్వణాచార్యమతాత్” అను సూత్ర ముండుటచేతను, దాని నప్పకవి

గీ. సమసనమున నామాంతశృంగముల కెల్ల  
హల్లు గదియ స్వార్థంబునఁ బొల్లు ద్రుతము  
వికృతి నాగమమై ద్రుతప్రకృతిపగిది  
గాంచు సంధి నధర్వణకవిమతిమున.

అని తెనిగించుటచేతను నన్నయభట్టారకుని తరువాతికాలపు వాఁడైన యధర్వణాచార్యునిపే రాంధ్రశబ్దచింతామణియందుండుట యొక్కటియే యది నన్నయభట్టవిరచితము కాదని స్థాపించు చున్నది. ఈబాధకమును తొలగించుట కై తరువాతివారు పయిసూత్రములోని “యధర్వణాచార్యమతా” త్తనుభాగమును దీసివేసినారు. భారతమును జదివినబాలురకు సహితము తెలుగున పదాదియందు యకారములేదని నన్నయభట్టమత మగుట కరతలామలక మగును. అట్లయ్యు నాంధ్రశబ్దచింతామణియందు “ఆద్యః క్రియాసు భూతార్థ ద్యోతి నమాద్యగం వినా సర్వః” అను సూత్రములోఁ బదాదిని యకారమున్నట్లు చెప్పఁబడినది.

“సర్వత్రాజ్వ త్కార్యం జ్ఞేయం యస్య ద్రుతప్రకృతికేభ్యః”

అని యీ యాంధ్రశబ్దచింతామణిసూత్రము ద్రుతప్రకృతికములకంటెఁ బర మయిన యకారమున కంతట నచ్చువలెఁ గార్యమగుటని చెప్పుచున్నది. ఇది భారతప్రయోగముల కెల్ల విరుద్ధమయిన దని యెల్లవారికిని దెలియును. కాబట్టి యీరెండుసూత్రములును నన్నయభట్ట వయి యుండవు.

“నిత్య మనుత్తమపురుష క్రియా స్వితః”

అనెడి యీయాంధ్ర శబ్దచింతామణిసూత్రము ప్రథమ మధ్యమ పురుష క్రియాపదములయం దికారమున కచ్చు పర మగునప్పుడు సంధి నిత్య మని చెప్పు చున్నది. ప్రథమపురుష క్రియాపదముల యికారమునకు సంధి వైకల్పిక మయినట్లు భారతమునందలి నన్నయ భట్టారకుని ప్రయోగములే చెప్పుచున్నవి. ఆ ప్రయోగములకు విరుద్ధముగా నున్నయిది నన్నయభట్టుసూత్రము కానేరదు. ఆరణ్యపర్వము లోని యీ క్రిందిపద్యభాగమును జూడఁడు.

“అతః గొంద అధికహాస్యంబు చేసిరి  
యడవి నేమి రోసె దనిరి కొంద  
అవ్వ సీవు వేల్పు వా దని కొందఱు  
మోడ్పుఁ గేలితోడ మ్రొక్కి రంత”

సమస్త భాషలయందును క్రియలలో ననుబంధ మక్కఱలేకయే వర్తమానార్థకమును దెలిపెడిరూప ముండును. “పలికెడును” అనునది వర్తమానార్థకరూపముగాను, “పలుకును” అనునది భవిష్యదర్థక రూపముగాను, ఉన్నట్లు భారతాది గ్రంథములలోని ప్రయోగములు తెలుపుచున్నవి.

క. అటపొటడు కఱుచచేతులు

నొటవశరీరంబు గలిగి యొరులకుఁ జూడం

గొఱ గాకుండియు మన్నభు

నొటపులఁ బడియెడు నితండు యువతీప్రియుఁ డై.

ఆరణ్యపర్వము, ఆ . ౨.

క. నాయొద్ద నుండు దేనియుఁ

జేయు రథాశ్వములగతులు చిత్రంబులుగా



నీయెడ నావుడు నట్టుల

చేయుదు నని నలుఁడు వాని సేవించెఁ దగఁ.

ఆరణ్యపర్వము, ఆ. ౨.

అని నన్నయభట్టారకుఁ డారణ్యపర్వమునందు వర్తమానార్థకమున “పడియెడు” ననియు భవిష్యదర్థకమున “చేయుదు” ననియు, వాడి యున్నాఁడు. ఈ ప్రకారముగానే సభాపర్వమునందును చ. ఇదీయుచితంబుగాదనకయిక్కురుముఖ్యుఁడు చూచుచుండ దుర్మదుఁడయి వీఁడు నన్ననవమానితఁ “జేసెడి” సర్వధర్మసంవిదు లన నున్నయీభరతవీరులవంశము నేఁ డధర్మసంపద నతినింద్య మయ్యె నని భామిని కృష్ణు దలంచె భీతయై.

ఆ. ౨.

అని వర్తమానార్థమునఁ “జేసెడి” ననియు,

మ. కురువృద్ధు ల్గురువృద్ధబాంధవు లనేకుల్ చూచుచుండ న్మదోద్ధరుఁడై ద్రాపది నట్లుచేసినఖలున్ దుశ్శాసనున్ లోకభీకరలీల న్విధియించి తద్విపులవక్షశ్శైలరక్తాఘని ర్ఘరముర్వీపతి చూచుచుండ నని నాస్వాదింతు నుగ్రాకృతిన్.

ఆ. ౨

అని భవిష్యదర్థమున “నాస్వాదింతు” ననియు, ప్రయోగించెను. ఈరీతినే యాదిపర్వమునందును

చ. అమితజగద్భయంకరవిషాగ్నియు నప్రతిహన్యమానవీర్యముఁ గలయట్టిసర్పముల కాజనమేజయుచేయుసర్పయాగమున నుదగ్రపావకశిఖాతతులం దొరఁగంగఁ గారణంబమలచరిత్ర యేమిచెపుమయ్య వినం గడువేడ్కయయ్యెడఁ.

ఆ. ౧,

అని వర్తమానార్థకమున “నయ్యెడు” ననియు  
క. తననతి కపకారము చే

సినపాముల కలిగి బాధ చేయుదు నని చి

క్కనిదండము గొని పాములఁ.

గనినప్పుడ యడువఁ దొడఁగె గహనములోనన్.

ఆ. ౧.

అని భవిష్యదర్శమున “చేయుదు” ననియు, నన్నయభట్టు  
ప్రయోగించెను. శబ్దశాసను కవిత్వములోనుండి వర్తమానార్థకమున  
కున్నానుబంధము గాని, భవిష్యదర్శమునకు కలానుబంధము గాని,  
వచ్చినరూపము నొక్కదానినై నను జూపఁ గలరా? ఇదియొక్కటియే  
యాంధ్రశబ్దచింతామణి నన్నయభట్టవిరచితము కాదని స్థాపించుటకుఁ  
జాలినంత ప్రబలప్రమాణము కాదా?

“ఉ. ఆదిని శబ్దశాసనమహాకవి చెప్పినభారతంబులో

నేది వచింపఁగాఁబడియె నెందును దానినెకాని సూత్రసం

పాదనలేమిచేఁ దెలుఁగుపల్కు మఱొక్కటి గూర్చి చెప్పఁగా

రాదని దాక్షవాటికవిరాక్షసుఁ డే నియమంబు చేసినన్.”

క. ఆమూఁడుపర్వములలో

నామాన్యుఁడు నుడువు తెలుఁగు లరసికొని కృతుల్

దాము రచించిరి తిక్కసు

ధీమణి మొద లై నతొంటి తెలుగుకవీంద్రుల్.

అనునట్లు తెలుఁగువ్యాకరణము లేకపోవుటచేత నన్నయభట్టా  
రకుఁడు చేసినప్రయోగానుసారముగానే కాని వేఱువిధముగా పద  
ప్రయోగము చేయఁ గూడ దని కవిరాక్షసుఁడు చేసిననియమమును  
బట్టి తన్మతానుసారముగానే తిక్కనాదులు తెలుఁగుకావ్యములు  
రచించి రనుటయు,

“శ్లో. ఆధర్వాణాని కాణ్వాని బార్హస్పత్యాని సంవిదన్  
కౌముదీ మాంధ్రశబ్దానాం సూత్రాణిచ కరోమ్యహమ్.

అని యాంధ్రకౌముది కర్తయు,

“శ్లో. బార్హస్పత్యాని సర్వాణి కాణ్వుం వ్యాకరణం విదన్  
కరో మ్యాధర్వణం శబ్దం సర్వలక్షణలక్షితం.”

అని త్రిలింగశబ్దానుశాసనకర్తయు, లక్షణగ్రంథకర్త లై  
యితరాంధ్రలాక్షణికులును పూర్వాంధ్రవ్యాకరణకర్తలపేరు లుద  
హరించి బాలసరస్వతికాలము వఱకు నెవ్వరును నన్నయభట్టుపే రెత్త  
పోవుటయు, ఇప్పటియాంధ్రశబ్దచింతామణి నన్నయకృతము కాద  
సహస్రముఖముల ఘోషించుచున్నవి. పై శ్లోకములలో నుదాహరింప  
బడిన బృహస్పతి శారదాదర్పణగ్రంథకర్త యని చెప్పు చున్నారు.

తిక్కనసోమయాజికాలమునం దివియే వర్తమానభవిష్యదర్థః  
రూపములుగాఁ బరిగణింపఁబడుచున్నట్లు కేతనకృత మైనయాంధ్ర  
భాషాభూషణ మీక్రిందిపద్యములతో ఘోషించుచున్నది.

క. డును, దరు, లొరులకు; నెదిరికిఁ

. దనరంగా దు, దవు, దరులు; తనకుఁ దను, దముల్;

చను నేకబహువచనముల

మనుసన్నిభ! క్రియల వర్తమానార్థములన్.

క. అడిగెడు నడిగెద రనఁగా

నడిగె దడిగెదవు ధనంబు నడిగెద రనఁగా

నడిగెద నడిగెద మనఁ బొ

ల్పడరంగా వరునతో నుదాహరణంబుల్.

క. ఉను, దురు, లొరులకుఁ జెప్పను;

దనరంగ దువు, దురు, లెదిరికిఁ; దనకు దును, దుముల్;

తనరంగ నివి యేకబహువ

చనము లగు భవిష్యదర్థసంసూచకముల్.

క. పలుకును బలుకుదు రనఁగాఁ

బలుకుదువు పలుకుదు రనఁగఁ బలుకుదు నర్థికో

బలుకుదు మనఁగా నిన్నియు

నలఘుమతీ ! వరుసతో నుదాహరణంబుల్.

ఈ ప్రకారముగానే విన్నకోట పెద్దన తనకావ్యాలంకార చూడామణియందు

“వ. ప్రథమపురుషంబునకు వర్తమానార్థమునందు నేకవచన బహువచనంబులకు నెడినెదరులును మధ్యమపురుషంబునకు నెదవెదరులును నుత్తమపురుషంబునకు నెదనెదములును గ్రమంబున నాదేశంబు లయ్యెఁ దన్నిరూపణం బెఱింగింతు.

క. అరిగెడి నరిగెద రనఁగా

నరిగెద వరిగెద రనంగ నధిపతిపురికై

యరిగెద నరిగెద మనఁగాఁ

బరువడి నిది వర్తమానఫణితార్థ మగున్.

వ. ప్రథమపురుషంబునకు భవిష్యదర్థంబునందు నేకవచన బహువచనంబులకు నుదురులును మధ్యమపురుషంబునకు దుదావుదురులును నుత్తమపురుషంబునకు నునుదుములును వరుస నాదేశంబు లయ్యెఁ దన్నిరూపణంబు లెట్లనిన

క. చేయును జేయుదు రనఁగాఁ

జేయుదు చేయుదువు మీరు చేయుదు రనఁగాఁ

జేయుదుఁ జేయుదు మనఁగా

సాయనముగ నిది భవిష్యదర్థం బయ్యెన్.

అని చెప్పియున్నాడు.

ఇది యిట్లుండఁగా నాంధ్రశబ్దచింతామణియందు

“వసతి రనుబంధక సాన్య ద్యుత్ర లడ్డర్థో వివక్షిత స్త్రుత”  
అని క్రియాపదంబునకు వర్తమానార్థము వివక్షిత మగునప్పుడు ‘వస’  
ధాత్యర్థమైన “యున్న” యనుబంధక మగు ననియు,

“అస్తి రనుబంధక సాన్య ద్యుత్ర లృడ్డర్థో వివక్షితో ధాతోః”

అని క్రియాపదంబునకు భవిష్యదర్థము వివక్షిత మగునప్పుడు ‘అస’  
ధాత్యర్థమైన “కల” యనుబంధక మగుననియు, చెప్పఁబడి యున్నవి.  
అనుబంధము లేక వర్తమానభవిష్యదర్థకరూపము లున్నట్లు చెప్ప  
నట్టియు భవిష్యదర్థమునం దెప్పుడోగాని రానికలజ్యనుబంధమును నిత్య  
ముగా విధించునట్టియు నివి నన్నయసూత్రము లయి యుండవు.

“కవిభల్లటైః క్రియాణాం నామ్నాం చోల్లోప ఇష్యతే

హ్యేషు ప్రథమైకవచనమాత్రేవికృతో నాంతాదయోపిక ధ్యనే”

అనెడి యాంధ్రశబ్దచింతామణిసూత్రము (చూడర్జనులు, విల్పాని,  
ఇత్యాదిస్థలములలో) క్రియాపదములయొక్కయు నామపదముల  
యొక్కయు ఊకారము లోపించు నని కవిభల్లటులచేత విధింపఁబడినట్లు  
చెప్పుచున్నది. నన్నయభట్టునకుఁ బూర్వమునందే యిట్టిసూక్ష్మాంశము  
లను నహితము దెలుపుతెలుఁగువ్యాకరణము లుండినయెడల నాంధ్ర  
శబ్దచింతామణితోఁ బ్రయోజనమే యుండదు. కవి భల్లటుఁడు నన్నయ  
భట్టునకుఁ దరువాతివాఁ డయినట్టు తెలియ వచ్చుచున్నది. ఈకవి విక్ర  
మార్కచరితమును రచించి యున్నాఁడు. ఇట్లాంధ్రశబ్దచింతామణితో  
నిటీవలివారిపేరు లుండుట యది నన్నయభట్టవిరచితము కాదని నిర్వి  
శాదముగా స్థాపించుచున్నది.

ఇవి యన్నియు నాంధ్రశబ్దచింతామణి నన్నయకృతము కాదని యూహించుటకుఁ దోడుపడు చున్నవి. బాలసరస్వతికిఁ బూర్వమునందుండినకవులు కొందఱు నన్నయభట్టారకుని “శబ్దశాసన” పదముతోను తదర్థబోధకము లయిన “వాగనుశాస” నాదిపదములతోను వ్యవహరించుచు వచ్చినందున నాంధ్రశబ్దచింతామణియొక్కయునికి వారికిఁ దెలియునని కొందఱు భ్రమపడు చున్నారు. వ్యాకరణమును జేయుటచే నీవిరు దాతనికి వచ్చినట్లు దేనివలనను గనఁబడదు. భాష ననుశాసించి సలక్షణ మయినయాంధ్రకవిత్వమునకు దారి చూపుట చేతనే యీబిరుదము నతఁడు వహించి యుండవచ్చును. జక్కనకవి తనవిక్రమార్కచరిత్రమునందు నన్నయభట్టు నీక్రిందిపద్యముతో స్తుతించి యున్నాఁడు.—

ఉ. వేయివిధంబులందుఁ బదివేపురుపెద్దలు సుప్రబంధముల్  
పాయక చెప్పి రట్లు రసబంధురభావభవాభిరామధౌ  
రేయులు శబ్దశాసనవరేణ్యులు నాఁగఁ బ్రశస్తి కెక్కిరే  
యేయెడ నన్నపార్యుగతి నిద్ధర నట్టిమహాత్ముఁ గొల్చెదన్.

ఈకవి నన్నయభట్టును స్తుతించినపయిపద్యములో సుప్రబంధములు చేసినవారు పదివేపు రుండఁగా వారెవ్వరునుగాక యతఁ డొక్కఁడే శబ్దశాసనవరేణ్యుఁ డయ్యె నని వర్ణించుటచేతఁ గొందఱు అనుకొనునట్లాతనికి శబ్దశాసనబిరుదము వ్యాకరణరచనచేత రాలేదనియు సలక్షణమైన ప్రాథకవిత్వరచనచేతనే వచ్చినదనియు స్పష్టపడు చున్నది. తాను విపులశబ్దశాసనుఁడ నని భారతములోనే నన్నయభట్టారకుఁడు చెప్పికొని యున్నాఁడు. ఈపదప్రయోగమునుబట్టియే యాతని కితర కవులు వాగనుశాసనాది విశేషణములు చేర్చియున్నారు. ఇటీవల నాంధ్రశబ్దచింతామణిని రచియించినవారును “విపులశబ్దశాసను”

నన్న ప్రయోగము నాధారపఱచుకొనియే యది నన్నయభట్టకృతమని లోకమును మోహపెట్టి యున్నారు. “విపులశబ్దశాసన” బిరుదము వ్యాకరణరచనచేతనే వచ్చిన దనెడుపక్షమున, ఆంధ్రశబ్దచింతామణి లోని “ఇతి శ్రీ సకలభాషావాగనుశాసన నన్నయభట్టవిరచితాంధ్ర శబ్దచింతామణి” అను పరిచ్ఛేదాంతగద్యమునుబట్టి యతఁడు సకల భాషలకును వ్యాకరణములు చేసెనని చెప్పవలసివచ్చునుగదా? అట్ల తఁడు చేసి యుండకపోవుట స్పష్టము. అతఁడు తనకుఁ గలపాండిత్య విశేషాదులను భారతములోనే తెలుపుకొని యుండుటచేతఁ దద్విరుద్ధ ముగా నున్న “సకలభాషావాగనుశాసన” పదప్రయోగమువలననే యాపుస్తకము నన్నయభట్టవిరచితము గాక తదన్యకల్పితమనియు, పుస్తకమున కౌత్కృష్ట్యమును కలిగించుటకయి గ్రంథకర్త లీవిశేషణ మును నన్నయభట్టనకుఁ జేర్చిరనియు, గ్రంథము నన్నయభట్టకృతమే యయినపక్షమున, నిట్టివిశేషణ ముండదనియు, దీనినిబట్టి సులభముగాఁ దెలిసికొనవచ్చును. ఆంధ్రశబ్దచింతామణి నన్నయభట్టవిరచిత మని తమస్వప్నదీర్ఘనవృత్తాంతమునుబట్టి మొట్టమొదటఁ జెప్పినవాడుకూడ నేతద్గ్రంథరచనము నొక్కసారంగదఁడు తక్క నన్య లెవ్వరు నెఱుఁగ రనియు దాని నతఁ డొక్కబాలసరస్వతి కిచ్చెననియునేకదా చెప్పుచున్నారు. వారిమాటలను విశ్వసించినను, నన్నయభట్టాంధ్ర శబ్దచింతామణిని రచించిన ట్లాతనితరువాతికవుల కెవ్వరికిని దెలిసి యుండనట్లు స్పష్ట మగు చున్నది. ఇది యిట్లుండఁ గా నప్ప కవికిఁ దరువాత నాంధ్రశబ్దచింతామణికి సంస్కృతవ్యాఖ్య చేసిన యహోబలపండితుఁడు “నుమ్మోలో” ఇత్యాదినూత్రమునందుఁ గల “హల్యధర్వణాచార్యమతాత్” అను భాగమును వదలివేసి (హల్యధర్వణాచార్యమత ఇత్యప్సకవిపుస్తకపాఠస్తున్నై తత్పాఠసామంజస్యం

లభ్యత ఇత్యుపేక్షితః) హల్లధర్వణమతప్రకారముగా లభించిన దన్ను  
 యప్పకవిపాఠ మీపాఠముతో కరిపోవనందున నుపేక్షింపఁబడిన దని  
 ప్రాసి యున్నాఁడు. అంతయల్పకాలములో నిన్నిపాఠభేదము లెల్లు  
 గలిగెనో దురూహ్యముగా నున్నది. అప్పకవి మతానుసారముగా  
 సారంగధరునియనుగ్రహమువలన బాలసరస్వతి కొక్కపుస్తకము  
 మాత్రమే లభించి యతఁడు చేసినతెలుఁగుటీకతో నతని కది స్వప్న  
 ములో సాక్షాత్కరించిన గోపాలకృష్ణుని యనుగ్రహమువలన నొక  
 బ్రాహ్మణునిచే లభించినది. అప్పటికిఁ బాఠభేదములు లేవు. అంతటి  
 యల్పకాలములో బహుపాఠభేదములు కలుగుట కవకాశము సహితము  
 లేదు. ఇఁక నహోబలపండితునిమతానుసారముగా (పాఠభేదాస్తు బహవో  
 దృశ్యంతే పుస్తకద్వయే మయాప్రాయస్సరస్వత్యాఃపుస్తకం గృహ్యతే)  
 పాఠభేదము లనేకములు కనఁబడఁచుండఁగా నందు బాలసరస్వతిపాఠమే  
 యతనిచేఁ దఱుచుగా గ్రహింపఁబడుచు వచ్చినది. ఈరెండు మతము  
 లలో నప్పకవిచెప్పినట్లు సారంగధరుఁడొక్కపాఠము. నొకబాలసరస్వతి  
 కిచ్చినమాట నిజమో ! అహోబలపండితుఁడు చెప్పినట్లు పెక్కుపాఠ  
 భేదములుండి యందు బాలసరస్వతి దొక్కటి యగుట నిజమో ! ఏది  
 యెట్టిదయినను బాలసరస్వతిచేతనో మఱియెవ్వరిచేతనో యాంధ్రశబ్ద  
 చింతామణి యాకాలమునందే రచియింపఁబడుట మాత్రమునిజము.  
 అందుఁ గనఁబడుచువచ్చినదోషముల నప్పుడప్పుడు వారువారు తమకుఁ  
 దోఁచినట్లుగా దిద్దుచు వచ్చుటచేత నేర్పడినవే యీపాఠభేదము లయి  
 యుండును. “అద్యః క్రియాసు భూతార్థ ద్యోతినమాద్యగం వినా  
 సర్వః” అనుదానిలోనిదోషమును గనిపెట్టి యప్పకవి దానిని “అద్యః  
 క్రియాసుభూతాద్యర్థసముద్యోతినం సర్వః” అని సంస్కరించినాఁడు.  
 అట్లే యహోబలపండితుఁడును షుణ్ణియొకదోషమును గనిపెట్టి “హల్వ  
 ధర్వణాచార్యమతాత్” అన్న దానిని వదలివేసి యింకోకసంస్కారమును



జేసినాఁడు. కలవన్నపాతభేదము లన్నియునిట్టివే. ఈపాతభేదములను గూర్చి యిం దింతకంటె నధికముగా చర్చించుట యనావశ్యకము. ఆంధ్రశబ్దచింతామణి నన్నయకృతము కాదని చూపుట కింతయే చాలి యుండును. ఇది యిట్లుండఁ గా నీనడుమ ననంతపురమండలపండితు లిరువురు తమకుఁగ్రాంతగా నన్నయభట్టీయ ముద్రాపకులు మొదలైన వారి కెవ్వరికిని దొరకని బాలసరస్వతికృతటీకాసహితాంధ్రశబ్దచింతా మణిలభించినదనియు, తన్మూలమున నప్పకవి మొదలైనవారికథ లబద్ధములయి సత్యము తేటపడినదనియు, ఆంధ్రమును జూచి యుండిన యెడల నేను నాకవులచరిత్రములో నట్లు వ్రాసియుండననియు, నుడువుచు బాలసరస్వతి కాంధ్రము లభించిన మార్గమునుగూర్చి యప్పకవ్యాదు లు చెప్పినదానికంటెను నెక్కువయసంగతముగానున్న కథతోఁగూడిన యీక్రిందియవతారిక నుదాహరించుచు నాంధ్రసాహిత్యపరిషత్పత్రిక కొక వ్యాసము వ్రాసియున్నారు.—

“ఉ. ఏమి మహాద్భుతం బది! హరీహరి! యెక్కడిమాంధ్రశబ్దచింతామణిఫక్కి? యెక్కడిమతంగనగంబు? యుగాదిసంభవుం డై మని చన్ననన్నసమహాకవి యెవ్వడు? సిద్ధుఁ డెవ్వ డా హా! మహావ్యాఖ్యానమునీ ప్రతి మహాకవిగా నె యిన్నియున్.

మ. ఇలఁ బ్రజ్ఞానిధు లొకపు ల్మునుపు లేరే? వారువ్యాఖ్యాన కర్తలుగానోపరె? పెక్కువత్సరము లంతహృత్ మై యున్నయీ తెలుఁగువ్యాకరణంబు నాకొనఁగె బ్రీతిం డీక గావింపుమం చలసిద్ధుండు మదిష్టదేవత విమాపాక్షుండు నిక్కంబుగన్.



వ. ఆంధ్రశబ్దచింతామణిఁ దెనిఁగించెద నిది తొల్లి సకలకవిలాప్తవర్త  
కుం డగుశబ్దశాసనుండు సకలకవిహితంబుగా యథోచితసూత్రగర్భి  
తంబు లగునార్యావృత్తంబుల బంచపరిచ్ఛేదంబుగా సమకట్టె. నేను  
నానేర్చుకొలఁదిఁ దత్సూత్రవిభాగంబును, దత్ప్రమేయవివరణం  
బును, దదుదాహరణస్వరూపంబులును సంధ్రమయగద్యపద్యంబుల  
నేర్పరించి నాయాత్మదేవత యగునంబాదేవి కర్పించువాఁడ.”

పయివాక్యము లఁదుండినవో లేవో కాని బాలసరస్వతీయము మాత్రము  
వా రనుకొన్నట్లుగాక యెల్లవారికిని నెల్లచోటులను లభ్యమగుచునే  
యున్నది. బాలసరస్వతీయము చెన్నపురి ప్రాచ్యలిఖితపుస్తకభాండా  
గారమునం దున్నది. పూర్వ మాంధ్రశబ్దచింతామణిని చెన్నపట్టణ  
ములో ముద్రించినవారు పుస్తకముఖపత్రమునందు

“ఆంధ్రభాషను సలక్షణముగా నభ్యసించుటకు  
ముఖ్యసాధనముగా నుండెడు నన్నయభట్టప్రణీ  
తాంధ్రశబ్దచింతామణి యను

నాంధ్రవ్యాకరణగ్రంథము

ఎలకూచి బాలసరస్వతి యనునొత్త మపండితునిచే  
నాంధ్రంబున రచియింపం బడినబాలసరస్వతీయ

మనుటీకతోఁ జేర్చి

పురాణం హయగ్రీవశాస్త్రులుగారిచే

లేఖక ప్రమాదజనితదోషంబులవల్లం బరిష్కరింపంబడి

ప్లవంగసంవత్సరాశ్వయుజ శుద్ధాష్టమియందు

వివేకాదర్శ మనుస్వకీయముద్రాక్షరశాలలో

అచ్చు వేయింపంబడెను.

దీనిమూల్యము అణాలు ౧.౨.”

అనియు, పుస్తకాంతమునందు

“బాలసరస్వతీయ టీకాసహితాంధ్రశబ్ద  
చింతామణి గ్రంథము సంపూర్ణము.”

అనియు, ముద్రించి యున్నారు. అది య టుండనిండు.

అప్పకవియు నహోబలపండితుఁడును చెప్పినప్రకారముగా నన్నయభట్టు రచించినప్పుడు పఠించినసారంగధరుఁడే సిద్ధులలోఁ గలిసి తనకు ముఖ్యమయి స్వాధీనములో నుండినపుస్తకమును దెచ్చి మతంగగిరికడ బాలసరస్వతుల కిచ్చెను; ఈపుస్తకపీఠికనుబట్టి పుస్తకముతో సంబంధ మేమియు లేనిసిద్ధుఁ డొకఁడు తిక్కనకేతనాది సుప్రసిద్ధాంధ్రకవులకును పెద్దనాదిలక్షణవేత్తలకును నెవ్వరికిని బహుశతసంవత్సరములనుండి పేరైనను దెలియకుండిన తెలుఁగువ్యాకరణసూత్రములను దెచ్చి టీక చేయు మని మతంగగిరికడనే తా నావట కెఱుఁగని బాలసరస్వతుల కిచ్చెను. దేశాటనము చేయుచుండినసిద్ధుఁ డీయపూర్వాంధ్రవ్యాకరణమును మోక్షదాయక మైనయోగసిద్ధాంతగ్రంథమని సంపాదించి తెచ్చి యిచ్చెనా? తనకుఁ గలయసామాన్యాంధ్రభాషాభిమానమునుబట్టి వెదకి తెచ్చి యిచ్చెనా? మఱి యేహేతువు చేత తెచ్చి యిచ్చెను? నిజ మారయఁగా బాలసరస్వతియే తాను దీనిని రచియించి గ్రంథప్రామాణ్యసంసిద్ధి కయి సిద్ధునికథను గల్పించి యుండును. గ్రంథప్రాశస్త్యార్థ మైనయెడల, కర్తృత్వమును తానే వహించి యాకీర్తిని తానే పొందక నన్నయభట్టున కేల యారోపింపవలయు ననియు, ఆరోపింపఁ దలఁచినయెడలఁ దనవంశములోనివాఁడైననన్నయ కారోపింపక నన్నయభట్టునకే యేల యారోపింపవలయు ననియు, మనమిత్రులడుగు చున్నారు. పుస్తకమునకుఁ గలిగినప్రమాణత్వ మంతయు నన్నయభట్టుయొక్కగొప్పతనమువలన వచ్చినదేకాని

స్వయోగ్యతవలన వచ్చినది కాదు. దీనినే బాలసరస్వతికృతమనికాని తత్ప్రపితామహకృతమనికాని చెప్పినచో నెవ్వరు ప్రామాణికబుద్ధితో నాదరించి దానిని బహూకరింతురు? గ్రంథముయొక్క యర్హతను బట్టియే చూచెడుపక్షమున, అధర్వణకారికావళి దీనికంటె శతగుణము లధికగౌరవార్హ మయినదిగా నుండును. నే నీపుస్తకము నన్నయకృతము కా దన్నది పుస్తకములోని యంతస్సాక్ష్యమునుబట్టి గాని బీతికలోఁ జెప్పఁబడిన దానినిబట్టి కాదు. ఇకఁ బీతికలోనివిషయ విచారమునకు వత్తము.

మొదటిపద్యములో “యుగాదిసంభవుండై మని చన్ననన్నన మహాకవి యెవ్వఁడు?” అని యున్నది. అప్పటి కయిదాఱునూఱుల సంవత్సరముల క్రిందట నుండిననన్నయ్యయెక్కడ? యుగాదియెక్కడ? ఈతఁడు కలిగించినభ్రమలోనే పడి యప్పకవి కలియుగమున కాదిని నన్నయ రాజమహేంద్రవరములో నుండెనని చెప్పెను. రెండవపద్యములో “పెక్కువత్సరము లంతర్భూతమై యున్న యీతెలుఁగువ్యాకరణంబు నాకొనఁగె” నని యున్నది. పెక్కుసంవత్సరము లనఁగా నిచ్చట పెక్కువందల సంవత్సరము లని యేమో! రచియింప బడిన తరువాత గ్రంథము నిజముగానే పెక్కుసంవత్సరము లంతర్భూతమై యుండె నేమో! తెలుఁగువ్యాకరణ మనుచో మొదటి దేగణము? గువర్ణ మెట్లు గురువగును? కడపటివచనములో “సకలకవితాప్రవర్తకుండగు శబ్దశాసనుం” డనుట ఆంధ్రశబ్దచింతామణి గద్యములో నున్న “సకలభాషావాగనుశాసన” యనుదాని కనుకూలముగానుండుట కొఱకా? మఱి యెందుకొఱకు? “తత్సూత్రవిభాగంబును..... దదుదాహరణ స్వరూపంబును సంధ్రమయగద్యపద్యంబుల నేర్పరించి” యని యున్నది గదా? ఇది సత్యమా యసత్యమా? సూత్రవిభాగ

ములు మొదలయినవి యెన్ని పద్యములుగా నున్నవి? పుస్తకములోని  
యంతస్సాక్ష్యమును నిరాకరించి యీపీఠికలోఁ జెప్పఁబడినదానినే  
వేదవాక్యముగా నంగీకరించుట యీకల్లపలుకులను నమ్మియా?

నన్నయభట్టారకుఁడు భీమకవియొక్క రాఘవపాండవీయము  
నడఁచుటచే నతఁడు నన్నయభట్టయమును గోదావరిలోఁ గలిపె నన్న  
యప్పకవికథ కల్పిత మనుటను గూర్చి యీసందర్భమున నిఁకఁ  
గొంచెము చెప్పవలసి యున్నది. ఈ క్రిందిశ్లోకములతో . నప్పకవికథనే  
యహోబలపండితుఁడును జెప్పి యున్నాఁడు—

శ్లో. సోయంకృతి ర్యేములవాడభీమప్రబంధకర్తా హితమత్సరేణ  
గోదాజలే నాశ మవాపితాభూ దిశ్శుద్ధతాసీ ద్భువి కింవదంతి

\* \* \* \*

రాజరాజతనూజాతః సారంగధరబాలకః  
సకృతః పాణిపాదేన రహితో జనిహేతునా,  
మత్స్యేంద్రనామసిద్ధేంద్ర మహిమ్నా సిద్ధతాంగతః  
జగ్రాహ వ్యాకృతిం తస్మా త్కవిబాలనరస్వతీ.  
ఎలకూచికులాంభోధిశరద్రాకానిశాకరః  
సమస్తకవితా దక్షోవత్సరే కీలకాహ్వయే.

ఈకథ యబద్ధమని చూపుటకు భీమకవికృత మైనకవిజనాశ్రయ  
ఛంద మొకటి కనఁబడు చున్నది. ఈఛందస్సు మల్లయరేచఁ డను  
కోమటిపేరఁ భీమకవిచే రచియింపఁబడినది. ఈకవిజనాశ్రయములో

క. పరఁగినవిమలయశోభా

సురచరితుఁడు భీమనాగ్రసుతుఁ డఖిలకళా

పరిణతుఁ డయ్యెను భూసుర

వరప్రసాదోదితధ్రువశ్రీయుతుఁడై .

క. అసమానదానరవితన

యసమానోన్నతుఁడు వాచకాభరణుఁడు ప్రా  
ణసమానమిత్రుఁ డీకృతి  
కి సహాయుఁడుగా నుదాత్తకీర్తిప్రీతిన్.

క. అనవద్యకావ్యలక్షణ

మొనరంగాఁ గవిజనాశ్రయఁడు మల్లయరే  
చనసుకవి కవిజనాశ్రయ  
మనుభందముఁ దెలుగుబాస నరుదుగఁ జెప్పెన్.

అని భీమనాగ్రసుతునితోఁజ్ఞాటుతో గ్రంథమును మల్లయరేచన  
రచించినట్లు చెప్పఁబడినది. భీమనాగ్రసుతుఁ డనుచో “దాక్షారామ  
భీమేశనందనుఁడన్” అని కవి చెప్పుకొన్నట్లు భీమేశ్వరపుత్రుఁ డగు  
భీమకవి యనియే యర్థము చేయవలెనుగాని భీమకవిపుత్రుఁ డనిచేయఁ  
గూడదు. భీమకవిపుత్రుఁ డని యర్థము చేసెడుపక్షమునఁ గవిజనాశ్ర  
యము భీమకవికృతమని

గీ. వికటకవులు కొన్నివితలు కల్పించి

కవిజనాశ్రయమునఁ గలిపినారు  
వానిఁ గైకొనంగ వల దప్రయుక్తంబు  
నేల చెప్పు భీముఁ డెఱిగి యెఱిగి.

ఇట్లప్పకవి లోనగువారు చెప్పినవచనము లన్నియు నిరర్థకము లగును  
గదా? ఇందలి గద్యమునందు “ఇతి శ్రీ వాగీంద్రచూడామణి చరణ  
సరసీరుహ మధుకరాయమాన శ్రావకాభరణాంకవిరచితం బయిన  
కవిజనాశ్రయంబున” నని యున్నది. కవిజనాశ్రయములో భీమన  
కొన్ని చోట్ల

క. విత్రస్తాఘ పవిత్రచ  
 రిత్రత్రిదశవర వరధరిత్రీసురస  
 స్మిత్రాంబుజమిత్ర గుణా  
 మాత్ర యనుప్రాస మిదియు మల్లయరేచా.

అని యిట్లు మల్లయరేచని సంబోధించియు, కొన్ని చోట్ల

సీ. వివిధచతుష్పష్టివిద్యల నజః డని  
 విమలనయోపాయవిమలబుద్ధి  
 నమరేంద్రగురుః డని యధికతేజంబున  
 నాదిత్యుః డని సుందరాంగయుక్తి  
 నంగజం డని యీఁగి నంగాధిరా జని  
 యలవున నభిమన్యుః డని సమస్త  
 జనులు ముదంబున శ్రవకాభరణాంకు  
 సత్కవికవిజనాశ్రయగుణాంకుః  
 బాగడుచుండుదు రని యిట్లు పూర్వరచన  
 నలరఁ జెప్పిన వడి సీస మయ్యె దీని  
 పశ్చిమార్థంబు వడి యొండుపాట నిలుప  
 నదియె యంకిలివడిసీస మయ్యెఁ గృతుల.

అని యిట్లు రేచనను బాగడియు, కొన్ని చోట్ల

సీ. ప్రాసంబు నాలుగుపాదంబులందును  
 బన్ను గా నిడి పెఱపాదములను  
 ప్రాసంబు లిడక తత్పాదంబులం దెల్లఁ  
 బన్ను గా వడు లిట్లు పరఁగ నిలిపి  
 తెలిసి తెలుంగునఁ దియ్యనినుడువులఁ  
 దెల్లంబుగా నర్థదృష్టి దెలుపఁ

బ్రాససీనము దీనిపళ్ళిమార్గంబునఁ  
 బ్రాసంబు వేటొకప్రాస మైన  
 శ్రీనమేశుఁడైన శ్రీపాదపంకజ  
 వాసమధుకగుండు వాసవప్ర  
 హాసభాసి రేచఁ డనుపండితుం డిట్లు  
 ప్రాససీన మరసి పరఁగఁ జెప్పె.

అనిరేచఁడు రచించినట్లు చెప్పియు, నానావిధపద్యములను జేర్చి  
 యున్నాఁడు. ఇట్టి భీమనకృత మైనకవిజనాశ్రయములోని యతిచ్ఛం  
 దోధికారమునందు

క. ద్వీపమునకు నాకమునకు

నాపై శాస్త్రోక్తి నచ్చు లాదేశసమా

సాపత్తి గలుగుటయు వళు

లాపాదింపుదురు కొందఱు చచ్చును హల్లుక్.

౮౬.

అనులక్షణమునుజెప్పిలక్ష్యములనుగఁ గావ్యాలంకారచూడామణినుండి

ఉ. ద్వీపులఁ ద్రుంచి విశ్వజగతీఃతి యుత్తమశక్తి జాంబవ  
 ద్వీపమునందు గోవులకు నిష్కాగఁ జేయుటకుం బ్రసన్నయై  
 గోపతిథేను వర్విభునకుం దనవై భవ మిచ్చెఁ గాక యే  
 భూపతు లీవదాన్యగుణబద్ధుల నిట్లు వహించి రుర్వరక్.

క. నీకరవాలముపాలై

నాకంబున కరిగి రాజనారాయణ యా

భూకాంతు లెంతచనువో

నాకవిత్తోత్తముల దూల నడఁతురు కడిమిక్ \*

౮౭

\* ఈలక్ష్యములు కొన్ని ప్రతులలో లేవనియు, తరువాత నెవ్వరో కవిజనా  
 శ్రయములోఁ గలిపివారనియు, ఒకరు వ్రాయుచున్నారు.



అనుపద్యములను కవి యుదాహరించి యున్నాడు. దీనినిబట్టి వేముల వాడభీమకవి కావ్యాలంకారచూడామణిని కృతినందిన విశ్వేశ్వరరాజు కాలములోనో తరువాతనో యుండి యుండవలెను. విశ్వేశ్వరరాజు రాజనరేంద్రున కేడవమనుమఁ డగుటచేత, రాజరాజనరేంద్రుని కాలములో నున్న నన్నయభట్టాచారములతరువాతఁ బుట్టిన విశ్వేశ్వరరాజు కాలములో నుండిన భీమకవి చేసిన రాఘవపాండ వీయము నడఁచుట సంభవింప నేరదు. కాఁబట్టి తన రాఘవపాండ వీయము నడఁచినపగ మనసులోఁ బెట్టుకొని భీమకవి నన్నయభట్టార కునియాంధ్రశబ్దచింతామణిని గోదావరిలోఁ గలిపెననుటయు దానిని సారంగధరుఁడు మరల నుద్ధరించె ననుటయు నిరాధారము లయిన యసత్యకల్పనము లనుటకు లేశమాత్రమును సందేహము లేదు. (కవి జనాశ్రయములోని యీ పద్యములు భీమకవి నన్నయభట్టాచారములతర్వాత ననఁగా నించుమించుగా నిన్నూఱు సంవత్సరముల తరువాత నున్నట్లు నిరాక్షేపముగా స్థాపించుచున్నవి. భీమకవియు నధర్వణాచార్యుఁడును గూడ నన్నయభట్టారకునికిఁ దరువాతికాలము వారని యేర్పడుటచేత నీర్వాగ్రస్తుఁ డని జను లన్యాయముగా నారో పించిన నిందనుండి విముక్తు డయి నన్నయభట్టారకుఁ డనింద్యచరిత్రుఁ డగుచున్నాఁడు)

నన్నయభట్ట యాదికవి యైనట్లు గా నిటీవలి తెలుఁగుకవుల చేతఁ గొనియాడఁబడుచు వచ్చినను, వాగనుశాసనునకుఁ బూర్వము నందుఁ దెలుఁగుకవులు లేకపో లేదు. అయినను పూర్వపుకవులు చేసిన గ్రంథములు మాత్ర మిప్పు డేవి యు నేత్రగోచరములు కాకున్నవి. ఏహేతువుచేతనో యాకాలపుపుస్తకము లన్నియు నశించి యుండును. ఆంధ్రదేశమంతయు నొకసారి సరరాష్ట్రాధిపతులచేత

దగ్ధము చేయఁబడినట్టును, అందుచేతనే యీదేశమునకు దగ్ధరాష్ట్ర మని యు వేగిదేశ మని యు నామములు కలిగినట్టును చెప్పఁబడి యున్నది. ఆమహాదహనసమయమునం దావటకున్నపుస్తకములన్నియు తగులఁబడిపోయి యుండవచ్చును. అట్లుగాక యావటకేమియుఁ బుస్తక ములే లేక యుండినపక్షమున నన్నికట్టుదిట్టములతో నంతనిర్దుష్టముగా నూతనము గా గ్రంథరచన చేయుట నన్నయభట్టునకుఁ గాని మరియెవ్వరికిఁ గాని సాధ్యమై యుండదు. అయినను మనవారు కొందఱు భారత మునకుఁ బూర్వము తెనుఁగుకవిత్వమే లేదనియు, నన్నయభట్టే భారత రచనచేత నాంధ్రకవనమును బుట్టించె ననియు, పట్టుదలతో వాదించు చున్నారు. భారతరచనారంభమునకు ముందే రాజనరేంద్రుఁ “దుభయ భాషాకావ్యరచనాభిశోభితుఁ”డని తన్నుఁగూర్చిభావించినట్లు నన్నయ భట్టే చెప్పుకొనియుండుటచేత నప్పటికే సంస్కృతకవిత్వమువలెనే తెనుఁగుకవిత్వము కూడ నున్నట్లు స్పష్టమగుచున్నది. ఇదిగాక నన్నయ కాలమునందే గణితమును రచించిన పావులూరి మల్లన్నయు, ఆంధ్ర భారతరచనకు తోడుపడిననారాయణభట్టును, తెలుఁగుకవు లుండి యున్నారు. కుమారసంభవమును రచించిన నన్నెచోడుఁడు తనపుస్తక మునందుఁ బ్రథమాశ్వాసములో

/ “క. మును మార్గకవిత లోకం  
బున వెలయఁగ దేశికవితఁ బుట్టించి తెనుం  
గు నిలిపి రంధ్రవిషయమున  
జనసత్యాశ్రయని చొట్టిచాళుక్యనృపుల్.”

అను ౨౩ వ పద్యమున సత్యాశ్రయాదు లైనచాళుక్యరాజులు తెలుఁగుకవిత్వమును బుట్టించి వెలయఁ జేసి రని చెప్పి యున్నాఁడు. ఇక్కడ మార్గకవిత యనఁగా సంస్కృతకవిత్వ మని యర్థము.

శ్లో. మార్గదేశవిభాగేన సంగీతం ద్వివిధం మతమ్ ।

ద్రుహిణేన యదుద్దిష్టం యదుక్తం భరతేన చ॥

తద్దేశీహి యయారీత్యా యత్సాస్య ల్లోకానురంజనమ్ ।

దేశేదేశేనుసంగీతం శద్దేశీ త్యభిధీయతే॥

అని సంగీతదర్పణమునం దుదాహరింపఁబడినది. బ్రహ్మచేతను భరతునిచేతను సంస్కృతమున విధింపఁబడినది మార్గకవిత యనియు, కర్ణాటాదిదేశములయందు నాయాదేశభాషలలో నేర్పఱుపఁబడినది. దేశి కవిత యని యు, పయిదానితాత్పర్యము ఈసత్యాశ్రయుఁడు పూర్వ చాళుక్యరాజ్యమును స్థాపించిన కుబ్జవిష్ణువర్ధనునియన్న యేయైనచో నన్నయభట్టునకుఁ బూర్వ మాఱునూఱుసంవత్సరముల క్రిందటనే తెలుఁగు కవిత్వమారంభమయినట్లు తెలియవచ్చుచున్నది. కుబ్జవిష్ణు వర్ధనుఁడు వేఁగీదేశమునకుఁ బరిపాలకుఁడుగా నియమింపఁబడుటకు ముందు సత్యాశ్రయుఁడు కర్ణాటవేఁగీదేశములకు రెంటికిని నేకచ్ఛ త్రాధిపతియై, తనరాజ్యకాలములో కర్ణాటాంధ్రభాషలను రెంటిని బ్రోత్సహపఱిచెను. ఈతనితరువాతివారైన కుబ్జవిష్ణువర్ధనాదిచాళుక్య రాజులు సహితమట్లే చేయుచువచ్చినందున, వారియాస్థానములయం దలి విద్వాంసులు సామాన్యముగ సంస్కృతకర్ణాటాంధ్రభాషావేత్త లగు చుండిరి. నాగాయణభట్టువలెనే నన్నయభట్టును తెలుఁగునందు మాత్రమే కాక కన్నడమునందును పాండిత్యము కలవాఁ డయి యుం డెను. కర్ణాటకభాషాసంపర్కముచేతనే యాకాలమునందలి తెలుఁగు కవిత్వములో నక్కరలు మొదలైనవి విశేషముగా వాడఁబడు చుండెను. రాజనరేంద్రునకుఁ బూర్వము నూఱుసంవత్సరముల క్రిందట బేటవిజయాదిత్యునికుమారుఁ డైన వేటొకసత్యాశ్రయుఁ డుండెను గాని యతఁడు రాజు గాక కేవలమాండలికపరిపాలకుఁ డై యుండుట

చేతఁ గుమారసంభవమునందుఁ బేర్కొనఁబడినసత్యాశ్రయుఁ డీతఁ డయి యుండడు. క్రీస్తుశకము ౯౨౭ మొదలుకొని ౯౩౪ వ సంవత్సరమువఱకు ననఁగా రాజరాజనరేంద్రునికంటె నూఱుసంవత్సరములు ముందుగా రాజ్యము చేసినయుద్ధమల్లుని దానశాసనములలో నొక దానియందు

మ ధ్యా క్క-ర లు.

1. స్వస్తి నృపాంకుశాత్యంతవత్సల సత్యత్రిణైత్ర  
విస్తరశ్రీయుద్ధమల్లు డనవద్యవిఖ్యాతకీర్తి  
ప్రస్తుతరాజాశ్రయుండు త్రిభువనభరణుండు సకల  
వస్తుసమేతుండు రాజసల్కిభూవల్లభుం డర్థి.
2. పరగంగ బెజవాడ కొమరుస్వామికి భక్తుడై గుడియు  
నిరుపమమతి నృపధాము డెత్తిచ్చె నెగిదీర్చె మఠము  
గొరగ ల్లా కొరులిందు విడిసి బృందంబు గొనియుండువారు  
పరిగాక యబ్బరనాసి వచ్చిన పాపంబు గొండు.
3. వెలయంగ నియ్యొట్టు డస్సి మలినురై విడిసిన బ్రోల  
గలతానపతులును రాజు పట్టముం గట్టినపతియు  
నలయం బయ్యారల వెల్వరించిన నశ్వమేధంబు  
ఫల ముపేక్షించి నాలింగబడసిన పాపంబు దమకు.
4. జననుత చేబ్రోలనుండి బెజవాడజాత్రకు వచ్చి  
త్రిణయణసుతుఁ డొందుచోటు మెచ్చక తివిరి యిన్నెలవ  
యనఘుండు చేకొని యిందు ప్రత్యక్షమైయున్న నచ్చ  
గని మల్ల డెత్తించె గుడియు మఠమును గార్తికేయునకు.

X X X X X

5. రమణతో బెజవాడ కెల్ల బెడగును రక్షయుం గాను  
దమతాత మల్లపరాజు వేర్వేలు దాను గట్టించె  
గ్రమమున దానిక కలశ మిడ్లుగా మొగమాడు  
వమరంగ శ్రీ యుద్ధమల్లు డె త్తించె నమితతేజుండు.

మొదలుగాఁ గలపద్యము లున్నవి. ఇత్యాదినిదర్శనములనుబట్టి నన్న  
యభట్టాదీకవి కాక పోవుట నిశ్చయము. అయినను శ్లాఘ్య మయిన  
యాంధ్రమహాకావ్యరచనమునం దితఁ డాదికవియే. నన్నయభట్ట  
కృతము లయినలక్షణసారములోనిదియు సింద్రవిజయములోనిదియు  
నని రంగరాట్టండమునం దుదాహరింపబడిన పద్యములలో నొక్కొక్క  
దాని నిం దుదాహరించుచున్నాను:—

గీ. అచ్చు హల్లును లాపశబ్దాదివర్ణ  
మునకుఁ జెప్పిన ఘక్ యతి యనఁగఁ దనరు  
నంబురుహగేహిని సమనులాప యనఁగ  
లక్ష్మీ వాగ్జితకోకిలాలాప యనఁగ. — లక్షణసారము.

చ. ఒకపలు వాతఁ గొన్నకీటియున్ దల లో నిడుకూర్మభర్త నా  
లిక లిరుగొన్న సీదరపుతేఁడుఁ బయోధరధారఁ బొట్ట పెం  
చుకులనగాళి యీడు ప్రతి జోడని మొంచఁగఁ గూడ దేరి కె  
న్నికగ యయాతియందె ధరణీభర ముంచి చెలంగుదానికీ. —

ఇంద్రవిజయము.

ముందు చెప్పినట్లు నన్నయభట్టు రాఘవాభ్యుదయ మనునొకగ్రంథ  
మును జేసినట్టు వ్రాసి యాగ్రంథములోని దని యీక్రిందిపద్యము  
నొకానొక రుదాహరించి యున్నారు.

క. వికలుని ఖగదూషణముఖ

పదములు గానిగాని పదములుగాని

ప్పుకకుప్పుకు మూఁగెడుమిడు

తుకపిండువితాన బాఁతి తోచెడుబుద్ధి.

ఈపద్యము నన్నయభట్టారకునికవిత్వమును బోలి యుండక పోవుటచేత నీతఁ డానామము గలమఱియొకయప్రధకవి యయి యుండవచ్చును.

నన్నయభట్టవిరచిత మైన “చాముండికావిలాస” మనుపద్య కావ్య మొకటి నూతనముగా లభించిన ట్టినడుమ నాంధ్రప్రత్రికయందుఁ బ్రకటింపఁబడినది. దుర్మతినామసఁవత్సరమునం దనఁగా నిప్పటి కేఁబడియైదుసంవత్సరముల క్రిందట పూర్వపుమాతృకను జూచి దొర్ని పేరయ్య యను నాతనిచే వ్రాయఁబడినపుత్రికను దెప్పించి సావధాన ముగా నే నామూలాగ్రముగాఁ జదివితని. చదివినకొలఁదిని నా కది నన్నయభట్టకృతము కా దన్నయభిప్రాయము బలపడ సాగినది. చాముం డికయనగాఁ గౌరీదేవి చాళుక్యవంశజులకు తరములనుండి వచ్చిన కుల దై వత మగుటచేతను, గద్యమునందు నన్నయభట్టవిరచిత మని యుండుటచేతను, రాజనరేంద్రుని ప్రీతికయి నన్నయభట్టాకవేళ భార తాంధ్రీకరణారంభమునకు ముందు దీనిని రచియించి యుండు నేమో యని యూహింపవలసి యున్నను కవిత్వవిధమునుబట్టి యాలోచింపఁగా నాయూహ కవకాశము కలుగ కున్నది. ఈగ్రంథమును రచించినకవి వేటొక నన్నయభట్టనుకొనుటకును వీలు లేకుండఁ బ్రథమాశ్వాసారంభమున నున్న యీక్రింది సీసపద్యము బొధించు చున్నది—

సీ. వ్యాసాదిఋషులకు వందన మొనరించి

కవిమల్లులను జాల ఘనత నెంచి

గుకవీశ్వరుల నెల్ల సొంపుగా వినుతించి

గురుపాదయుగ్మము ల్పరవిఁ గొలిచి

యిష్టదేవాళి సంతుష్టత సేవించి

‘మంత్రాధిదేవత’మదిఁ దలంచి

సర్వజనాళికి సంతోష మొనరించి

పార్థివసభల వై భవము గాంచి

యాంధ్రవాక్యానుశాసనం బతిశయిల్లఁ

జేసి లోకోపకారార్థసిద్ధిఁ జేసి

ఘనత రాజనరేంద్రునికరుణఁ బడసి

నట్టివాఁడను నన్నయభట్ట నేను.

రాజనరేంద్రునికరుణను బడసిన యీకవి యీపుక్తకమును రాజనరేంద్రున కేల యంకిత మొనర్పలేదో! చాముండికావిలాసము శ్రీరామున కంకితము జేయఁబడినది. ఇందలి మొదటిపద్యము “శా. శ్రీవాణీ గిరిజాసమన్వితుల..... సేవింతు న్మది నా త్రిమూర్తులను నాచిత్తంబులో నెప్పుడు.” అని యించుమించుగా నాదిపర్వము మొదటి “శ్రీవాణీ గిరిజా శ్చిరాయ” యనుశ్లోకమునకు భాషాంతరమువలె నున్నది. రెండవపద్యమునందు కవి “యిందిరను వాణిని బార్వతిని” తలంచెను. మూడవపద్యమునందు “విఘ్న దేవుడు”ను నాలవపద్యమునందా “నాంజనేయుడు”ను, స్తుతింపఁ బడిరి. పయిసీసపద్య మయిదవది. “ఆజనకసుతావిభు”నకు మొదలుగాఁ గల నాలుగుకందపద్యములును (౬, ౭, ౮, ౯) రాముని గూర్చినషష్ఠ్యంతములు. ఆరంభపద్యమునందు రామునిఁ బేర్కొనక, తాను నన్నయభట్ట నని చెప్పుకొన్న వెంబడినే రాముని గూర్చినషష్ఠ్యంతములువేయుట వింతగాఁ గనఁబడుచున్నది. ఈ గ్రంథము నన్నయభట్టకృతము గాదని తలఁచుటకు నాకుఁ గలకారణముల నిందుక్రింద సంగ్రహముగా దెలుపుచున్నాను.

(౧) నన్నయభట్టకాలము మొదలుకొని యింనుమించుగా తిక్కనకాలము వఱకును గలకవులు తమగ్రంథమున కాదియం దొక సంస్కృతశ్లోకమును వేసి తరువాత తెలుగుసద్యములను వేయుట యాచార మయి యున్నది. నన్నయభట్టాదిపర్వముమొదట

“శ్రీవాణీగిరిజా శ్చిరాయ దధతో వక్షోముఖాంగేషు యే

X X X X

భూయాసుః పురుషోత్తమాంబుజభవశ్రీకంధరా శ్చేయసే.” అనుశ్లోకమును వేసెను. ఆకాలములోనే యున్న పావులూరి మల్లన్న తనగణితశాస్త్రమునందు మొదట

“శ్రీకంఠం సగుణం సమస్తజగతాకర్తార మీశం గురుమ్  
భూతో యానలచంద్రసూర్యపవనవోమౌత్తమామూర్తిం విభుమ్  
నిత్యానాందమయోపయోః రిజయా సార్థం ప్రజావృద్ధయే  
మాయాయోగ ముపైతి తం శివకరం వందే శివం శ్రేయసే”

అనుశ్లోకమును వేసెను. కావ్యాలంకారచూడామణిని రచించిన విన్నకోటపెద్దన్న తనపుస్తకముమొదట

“శ్రీవాగాస్పదయోః పరస్పరమజోః శ్రుత్యుత్సనశ్లాఘయోః  
రాగాలాపనిరూఢయో ర్యతిగణవ్యాపారపారీణయోః  
సారస్యజ్ఞిరిజేశయో రివ సదా సంగీతసాహిత్యయో  
ర్విద్వద్విశ్రమహేతుకం విరహతాం చాళుక్యవిశ్వప్రభా.”

అనుశ్లోకమును వేసెను. తిక్కన తననిర్వచనోత్తరామాయణము మొదట

శ్రీరాస్తాం మనుమక్షితీశ్వరభుజాస్తంభే జగన్మండల  
ప్రాసాదస్థిరభారభాజి దధతీ నాసాలభంజీ శియమ్



శుండాలో తమగండభిత్తిషు మడివ్యాసంగవశ్యాత్మనాం  
యాముత్తేజయ తేతరాం మధులిహా మానందసాంద్రాస్థితిః”

అనుశ్లోకమును వేసెను. ఇట్లుండగా చాముండికావిలాసమునఁ దాదిని  
సంస్కృతశ్లోకము లేకుండుటచే నది నన్నయకాలపుది కా దనుట  
స్పష్టము.

(౨) నన్నయభట్టకాలమునం దాచారములో లేనిషష్ఠ్యంత  
పద్యము లిందుండుట.

(3) నన్నయభట్టకాలమునందు విశేషముగా వాడఁబడు  
చుండినమధ్యాక్కర మొదలగుపద్యము లిందు లేక పోవుట.

(౪) నన్నయ సీసపద్యములకంటె భిన్నవిధ మైనసీసపద్యము  
లిందుండుట. నన్నయ సాధారణముగా తన సీసపద్యమును వడితో  
నారంభించినపక్షమునఁ దుదవఱకును వడులనే పెట్టియు, ప్రాసముతో  
(ప్రాసయతితో) నారంభించినపక్షమునఁ దుద వఱకును ప్రాసములనే  
పెట్టియు, ఉన్నారు. దీని కొక్కొక్కవిశేషమును జూపెదను—

వడిసీసము.

సీ. అడవిలో నేకాంత మతిఘోరతపముమై  
నున్నమాగురులపై నురగశవము  
వై చుట విని యల్లి వారితనూజుండు  
శృంగి యన్వాఁడు కార్చిచ్చువంటి  
శాపంబు నీకిచ్చె సత్తాహములలోన  
నాపరిక్షితుఁడు నాయలుకఁజేసి  
తక్షకువిషమున ద్ధగ్ధఁ డయ్యెడు మని  
దానికి గురులు సంతాప మంది

భూతలేశ నన్నుఁ బుత్రైందిరిప్పుడు  
తద్భయంబు లెల్లఁ దలఁగునట్టి  
మంత్రతంత్రవిధు లమర్చి యేమట కుండు  
నది నిరంతరంబు ననియుఁ గఱవ.

### ప్రాససీసము

సీ. పాండుకుమారులు పాండుభూపతిపరో

క్షంబున హస్తి పురంబునందు  
ధృతరాష్ట్రనొద్దఁ దత్సుతులతో నొక్కటఁ  
బెరుఁగుచు భూసురవరులవలన  
వేదంబులును ధనుర్వేదాది విద్యలుఁ  
గఱచుచుఁ గడలేనియెఱుకఁ దనరు  
చున్నఁ దద్విపులగుణోన్నతి సై పఁక  
దుర్యోధనుండు దుష్కార్య మెత్తి  
దుర్ణయమున శకునికర్ణ దుశ్శాసనుఁ  
గఱపఁ బాండవులకు నటయచేయఁ  
గడఁగెఁ బాండవులును గడుభార్మికులు గానఁ  
బొరయ రైరి వారిదురితవిధుల.

పయిరెండుసీసపద్యములును జదివినచో నాదిపర్వము ద్వితీ  
యాశ్వాసములోని మొదటిపానియందు మొదటినుండి కడవఱకును  
వడులే యుండుటయు, తృతీయాశ్వాసములోని రెండవపానియందు  
మొదటినుండి కడవఱకును ప్రాసములే యుండుటయు, మీరు కనిపెట్టి  
యుందురు. నన్నయభట్టారకుని సీసపద్యము లిట్లుండఁగా, చాముండికా  
విలాసములోని సీసపద్యములు వడిప్రాససంకరము లయి యుండునట్లు  
మీ రీ క్రిందిసీసపాదములవలనఁ దెలిసికో వచ్చును.

బుధవినుత సర్వవిద్యావిచక్షణ నన్నయభట్ట విరచితం బైన చాముండికా విలాసం బను మహాప్రబంధంబునందుఁ ద్వితీయాశ్వాసము” అనియు, ఆశ్వాసాంతగద్యములు వేఱువేఱు విధముగా నున్నవి. పయిని జెప్పఁ బడిన హేతువులనుబట్టి విచారింపఁగా నీచండికావిలాసమును నూఱుసంవత్సరముల క్రిందట దత్తమండలములలోని నందవరీకు లెవ్వరో నన్నయభట్టపేరు పెట్టి రచించినట్టు నాకుఁ దోచు చున్నది. కర్నూలులోని చంద్రమాళేశ్వర ముద్రాయంత్రములో ౧౯౧౩ వ సంవత్సరమునందు ముద్రింపఁబడిన “చౌడేశ్వరీవిలాస” మను పుస్తకమును నేను గొన్ని దినముల క్రిందటఁజూడఁ దటస్థించినది. | ఈచౌడేశ్వరవిలాసము సరిగా చాముండికావిలాసమే; చాముండికావిలాసమని యున్నచోట్లనెల్ల చౌడేశ్వరీవిలాసమని మార్పఁబడి యుండుట తప్ప భేదమేదియులేదు. వ్రాత పుస్తకమునందువలెనే యచ్చుపుస్తకమునందును తప్పులు కుప్పలుగా నున్నవి. ఇది నన్నయభట్టుకవిత్వ మగునో కాదో తామేనిర్ణయించుకొనఁగలుగుట కనుకూలముగా నుండు నని యీరెండుపుస్తకములను బట్టి సవరించి/నందవరచరిత్రము నిందు క్రిందఁబొందుపఱుచుచున్నాను.

“.....సోమవంశసంభవుం డైననందచక్రవర్తి  
య న్మహారాజ శ్రేష్ఠుండు నందవరపురంబున సకలధర్మాభిజ్ఞుండై సర్వ  
వేదవేదాంగపురాణేతిహాసార్థజ్ఞ కౌశలమనీషావిరాజితమహాయశుం బై  
యొక్కనాఁడు విబుధకవిగాయకపాఠకమాగధవందిబృందసమేతంబుగాఁ  
జేరొలగం బున్న సమయంబున.

26.

సీ. వెన్నెల నదలించి విట్టవీఁగువిభూతి

పూత శృంగార మై పొల్పు మాఱ

దేవునియొద్దండక మండలంబులు హస్త

పశ్చులనునూఁధిఁ బరిధవిల్ల

మేఘంబులో నుండు మెఱుపుఁదీగలరీతిఁ  
 బరఁగుచుండెడుజటాపఁక్తి మెఱయ  
 సిద్ధావధంబులఁ జెలువొందుకంధయుఁ  
 గాషాయవస్త్రము ల్గరిమఁ జెలఁగఁ

గీ. జూపగులు నద్భుతంబుగఁ జూచు చుండ  
 నాకసంబుననుండి తా నతిముదమున  
 వచ్చుతపసునిభంఁ సభాస్థలంబుఁ  
 జేర వచ్చెను నపు డొక్కసిద్ధయోగి.

27

వ. వచ్చిన నాశ్చర్యానందభయభక్తిసమేతుండై దిగ్గనలేచి  
 యెదుర్కొని జాంబూనదరత్నమయసింహాసనమున సుఖాసీనుండేసి  
 యర్ఘ్యపాద్యంబు లొసంగి తత్పాదోదకంబు శిరగంబున నిడుకొని పుణ్య  
 శరీరుండ నైతి దేవా మీరు వేంచేయుటకు నిమిత్తం బెయ్యది యది  
 సవిస్తరంబు గా నానతీయుం డని విజ్ఞాపనపూర్వకంబుగాఁ బలికిన  
 నమ్మహాసిద్ధలోకేశ్వరుం డిట్లనియె.

28

మ. కమనీయాత్మలఁ జూచి తెంతయును నేఁ గాళింగకాంభోజమ  
 శ్శ్యమహారాష్ట్రపుళిందహూణశకవంగాంగాదిభూమిశీలన్  
 ఊమలో వారలు నిన్ను వంటిసుగుణాస్థైర్యాధికు ల్గారు నిన్  
 గొమ రొప్పన్మరి గంటి నంతసిలి నీగోష్ఠంతయుం జూచితిన్.

29

వ. నీవు పుణ్యాత్ముండ వగుటంజేసి నీకు రేవటినుండి వారణాసి  
 యందు విష్ణుపాదోద్భవ యైనగంగాసున్నానంబు చేకూరఁగలది యని  
 యభిమంత్రితగంబు లైనపాదుకల రెంటి నొసంగి నీ వర్ధరాత్రంబున  
 మేల్కొని యాచమనంబు చేసి దృఢభక్తి నొక్కసారి యామంత్రంబు  
 పఠియించి మనస్సున గంగాతీరంబునఁబుణ్యస్థలంబున నుండ వలయు

మంత్రాధిదై వతంబాయవిధ్యానంబుఁజేర్చి నేత్రంబులుమోడ్చిక్షణమా  
త్రధ్యానంబుచేసి నమస్కరించి ముహూర్తమాత్రంబునకుఁ గన్నులు  
విచ్చి చూచిన నంతఁ గాళియందు నీమనస్సంకేతితపుణ్యస్థలంబునందుఁ  
బ్రవేశంనై యమ్మహాగంగాప్రవాహినియందు సుస్నాతుండ పై  
యచ్చటి వేదవేదాంగశాస్త్రపురాణసారంగతు లయినభూసురోత్త  
ముల కనేకస్వర్ణము ద్రిక లొసంగి వారలచే నాశీర్వాచనంబులఁ బుచ్చు  
కొని మగుడ నీపురంబునకు వచ్చి నిత్యంబీరీతినొకండవె పోయివచ్చుచు  
నకలధర్మంబు లాచరించుచు విక్రమములకు పోడశదానంబులు  
చేయుచు బుణ్యాత్ముండవై యుండు మిందులకన్మతంబుగా దీవాక్యం  
బమోఘం బని యవి యొసంగి యతండు తిరోహితుండయ్యె నంతట. 30

మ. అతఁ డాశ్చర్యముతోడదారు మయమాన ప్పాదుకాద్వంద్వ మా  
తతభక్తిం గయికొంగుఁ బూర్వకృతవిస్తారప్రపుణ్యంబు నం  
చిత మై కన్పదురీతి నీతఁ డెవఁడో సిద్ధేంద్రుఁడత్యంత స  
మ్మతితో న న్లరుణించి యిచ్చె నవి నమ్మన్వచ్చుఁ జిత్తంబులోక.

వ. అని మనంబున వితర్కించుకొని యేనిమేటిమత్రంబు పఠి  
యించిన నిదర్శనంబు గనిపించెనేని సులభంబున గంగాస్నానఫలంబు  
లభియించునని విచారం బొనర్చుకొని యున్నయంత మధ్యాహ్నంబున  
గగనమధ్యంబున దినమణి ప్రకాశమానుం డయ్యెనట్టియెడ సమీపస్థితు  
లై నవారలు దేవా స్నానంబునకు వేంచేయవలయునని విన్నవించిన  
లేచి సకలసామంతకవిగాయకాది సభాస్థితులై నవారలనుగృహంబులకుఁ  
బొండ్లని యనుజ్ఞయొసంగి తానును గృహంతరంబునకు వచ్చి జలంబు  
లాడి ధౌతవస్త్రధరుండై వేఱొకసద్మంబున నూర్ధ్వపుంత్రిలంకృతుండై  
మధ్యాహ్న విహితసంధ్యాతర్పణాది కాలోచితకృత్యంబులు నిర్వ

ర్తించి యనంతరంబ. భోజనశాలకు నేగి పత్నీకరపచనంబై మద్రసోపే  
తంబై సర్వశాకపరివృంతం బైనఁచున్నంబారగించిలేచి ప్రత్యుళితవదనకర  
పదుం డై శతపదగమనాగమనంబొనర్చి యొక్క విహితస్థలంబునఁ  
గూర్చుండి జాంబూనదపూగఖండంబును స్వర్ణచ్ఛాయావికాసినాగ  
వల్లీదళంబును మాక్తికచూర్ణసమేతంబు నైనతాంబూలంబు మెసవి  
ముహూర్తమాత్రంబు వామభాగంబున శయనించి ముకుళితనేత్రుం  
డయి నిద్రించి మగుడి లేచి యాస్థానమంటపంబునఁ గూర్చుండి  
యిష్టాలాపంబులఁ బ్రొద్దు పుచ్చుచున్నయెడ నీరాజురాక నెఱింగించి  
వత్తము వేగఁ గాళికిరబోయి తత్తీరవాసులకని యేగెనోయనఁ బ్రద్యో  
తనుం డస్తగిరిశిఖరంబున నంతర్ధానంబునొందె సంధ్యారాగాక్రాంత  
విచిత్రం బైనగగనంబునందు నక్షత్రంబులుగననయ్యె నంతఁజంద్రుండు  
పూర్వదిగ్భాగంబున నుదితుం డయ్యె నాయెడ ధాత్రీధవుండు కొలువు  
చాలించి సదనంబునకేగి భోజనంబు చేసి యెప్పు డెప్పు డని తిమురుచు  
శయ్యపైఁ బవళించి భార్యపాదఘట్టనం బొనర్ప నీషన్ని ద్రాభరంబున  
నుండి మేల్కొంచి దిగ్గనలేచి ప్రభాతం బయ్యెనో యని తలంచి  
బహిరంగణంబునకువచ్చి నక్షత్రదర్శనంబు చేసి ప్రహరత్రయంబగుట  
నికాయంబునకుం బోయి నిష్కాదిద్రవ్యం బనేకంబు గ్రహించి యా  
సిద్ధోక్తక్రమకారంబుగా నాచమనీయంబొనర్చి యర్చినిమిలితలోచనుండై  
తన్మంత్రపఠనం బొనర్చిన విశ్వేశ్వరమాధవడుండిదండిపాణిభైరవ  
విరాజితం బైన వారణాసిం కేగి తద్గంగాతీరంబున సూర్యోదయం  
బగుటయు మదీయపూర్వపుణ్యఫలంబని యత్యంతాశ్చర్యంబు నొంది  
కృతస్నానుండై సంధ్యాద్యనుష్ఠానకృత్యంబులు నిర్వర్తించి తత్తీరస్థితు  
లైన మేదిసీనిర్జరులకు బహుసువర్ణము ద్రికలొసంగి వారివలన నాశీర్వచ  
నంబులు గైకొని మగుడి యొక్కరహస్యస్థలంబునకు వచ్చి పావలు

మెట్టి కన్నులు మొగిడ్చి మంత్రపఠనం బొనర్చి తనపురంబునకు వచ్చి  
యథాప్రకారంబున నొరులకుఁ దేటపడ కుండ వర్తింపుచు నిట్లు  
బహుదినంబులు సంతోషంబున నుండె నొక్కదినంబున స్నానప్రయా  
ణంబు చేయుచున్నపతిం జూచి,

82

గీ. ఏకశయ్యయందు జోకతో శయనించు

భార్య గుఱు తెఱింగి పతికదేమి

మాయయో యటంచు మన్ననతోడ నా

తనికీ నిట్లు లనియె వినయమునను.

83

వ. నిరంతరం బరుగోదయపూర్వంబున నెక్కడ కేగెద నీ  
యాశ్చర్యం బేమి యిది సవిస్తరంబుగాఁ దెలియజెప్పుమనిన నతండు  
దరహాసితవదనుండై స్త్రీలకు గోప్యంబు తెఱిగింపఁ గూడ దనియును  
గామినులబుద్ధులు నమ్మ రా దనియును బెక్కు లై ననీతిమార్గంబులు  
చిత్తంబునఁ దలపోసి యేమియు ననక యూరకున్న నతనిభార్య యత్యం  
తానుకూలిని గావున నీతోడుతఁ బుణ్యపాపంబులకు బాధ్య నైన  
నన్ను నిర్దయ చేయుట ధర్మంబే ప్రాణవల్లభా యని బహువిన  
యోస్తలఁ బలికిన నతండు ప్రత్యుత్తరంబు తోచక యుండి యెట్లకేలకు  
నిట్లనియె,

84

గీ. ఎవ్వరికిఁ జెప్ప రాదు సుమీ రహస్య

మిది యు నీ కెఱిగించెద నిష్ఠమునను

సిద్ధవర్యుఁ డొక్కండు కాశీస్థలంబు

నందు స్నానం బొనర్చు మం చతిశయముగ.

85

వ. మంత్రంబు చెప్పి యిప్పావ లొసంగి చనియె నాటనుండియు  
గాళింకింబోయి గంగ నాడి వచ్చి సుఖంబుగా నుండినవాఁడ నిప్పుడును  
దత్తారాధిని పోయివచ్చెద ననిన నన్నెడఁబాసి పోవుట నీకు ధర్మం

బగునే యని బహుకథినోక్తులు పలికివచ్చెదననిన నతండుకూడదని పల్కి-  
వినక పోవ నేమగునో యని తలంచి యరుగోదయసమయం బగుటయు  
భార్యతోడన మంత్రపఠనం బొనర్చి నిమిషమాత్రంబున వారణాసీ  
స్థలంబుఁ జేరి జలంబులాడి విప్రులకు ననేక దానంబులొనర్చి శీఘ్రంబున  
మగిడి గమనంబు దలంచుచున్న సమయంబున.

86.

గీ. పొల్పుగాఁ దీరమున శుచిర్భూతయైన  
యతనినుందరి పుష్పిణి యై ప్రియుండు  
వినిన నే మనునో యని ప్రేమ దక్కి  
పిలిచినను బల్క కుండెను బ్రియునితోడ.

87.

వ. అదియెఱుంగక యారాజు సమీపంబునకు వచ్చి పోదము  
లెమ్మన్న నేను బుష్పవతి నైతి నని సదరహాసితభయంబుగఁ బలికిన విని  
గుండెజల్లన ధరిత్రీపతి రాజ్యంబు పరులొక్రమించుటకు సమయంబయ్యె  
నిక్కడ నాల్గుదినంబు లునికికి హేతువయ్యెంగదా యని చింతించుచున్న  
యతనిం జూచి యక్కడ నుండెడు బ్రాహ్మణు లిట్లనిరి.

88.

గీ. నీదుభార్య పుష్పిణి యైననిత్యదోష  
మెల్లఁ బరిహార మొనరించి యేము శీఘ్ర  
ముగను బరిశుద్ధఁ జేసెద మొగిని మాకు  
నేమి యొనఁగంగఁ గలవాఁడ వీవు చెపుము.

89.

వ. అనిన మీర లీదివసంబున నన్ను నాకాంతతోఁ గూడఁ  
బురంబు ప్రవేశింపఁ జేసితిరేని మీకు నారాజ్యంబులో నర్థంబు నొసంగి  
యుండఁ జేసెదననిన వారలు నట్ల కాక యని యమ్మహాస్థలంబున నదీ  
తీరంబుననుండెడు చాముండికయును నద్దేవాలయంబున నుండెడునర్జన  
మాలూరవృక్షంబులును సాక్షు లని ధర్మంబుగాఁ బలికి వారలు రాజ  
కాంతను గంగాతీరంబునఁ గూర్చుండ నియమించి చతుర్వేదంబుల



యందలి మహామంత్రంబులు పఠియించి తద్బామిని కుదకంబు దేహంబునఁ బ్రోక్షించి స్నానంబు లొనరించి యీమంత్రంబునఁ బరిశుద్ధంజేయ శుద్ధ యైనయత్తన్వి నతనికిం జూపి తోడ్కొని పురంబునకుం జను మనిన నతండు సంతృప్తాంతరంగుండై మునుపు వచ్చినయట్ల నిజపత్ని తోడఁ బురంబు ప్రవేశంబై నాటనుండియు నిది మోసం బని గంగా స్నానంబు విసర్జించి తచ్చింతాంతరంగమగ్నుండయి యుండఁ గొన్నినంవత్సరంబు లరగినఁ గాళియందు దుగ్భిక్షంబువచ్చిన బ్రాహ్మణుల కన్నవస్త్రంబులు లేక కఠినదినంబు లొదవినఁ బూర్వంబున నందవరంబుననుండి | నందచక్రవర్తి యనువిశ్వంభ రేశ్వరుండు' వచ్చి చిక్కుపడి యిచ్చిన మాట దలంచి తద్బామాదోషనివారకు లైనవార లార్యేలేనూటికి నాదేశంబునకుఁ బోద మాభూమిశుం డర్ధరాజ్యంబు నొసంగం గలవాఁ డని యన్యోన్యంబుగా ననుకొని యమ్మహాస్థలంబు వెడలి కఠిపయదినంబులకుఁ జేర వచ్చి యతనికిఁ దమరాక యెఱింగించిన నతండు విని దీనికి సాక్షులందోడ్కొనిరావలయు ననిన వారలు దురాత్మా చాముండికాసమీపంబున నీ వాడినమాట లే దనిన నమ్మహాశక్తి యధర్మంబు పల్కునే తోడితెచ్చెదము తదనంతరంబ యర్థదేశం బిత్తువు గాక యని కోపంబున మగిడిపోయి రండుఁ గొందఱు విప్రులు మనము పోవుట యెట్లు తచ్చక్తి వచ్చుట యేలాగున మే మార్యేలవార మీ దేశంబుననెయుండెదము మాయదృష్టం బుండునట్లు కాఁగలదని మగిడి వచ్చి దక్షిణదేశంబున వృత్తులు నుద్యోగంబులు ననుసరణపూర్వకంబుగా సంపాదించుకొనిరి తక్కిన యేనూఱుగురు విప్రులు నభిమానంబునఁ బోయి కాళిఁ బ్రవేశించి చాముండికాసమీపంబున బహుతపం బొనర్చిన నద్దేవి కరుణించి వరం బొసంగెద వేడుం డనిన వారలు దుష్టాత్మకుం డైనరాజు పూర్వంబున నీముందట నిచ్చినమాట మా

కొసంగఁ డయ్యె నట్లు గావున నీవు న్వన్వరూపంబున వచ్చి మాకర్థ  
రాజ్యం బొసంగునట్లుగాఁ జేయ వలయు ననిన నేను బహుదినంబుల  
నుండి యీపుణ్యస్థలంబున వసియించుదాన నెట్లు రావలతు నని  
చింతించి మీఘోరతపంబునకు మెచ్చితి నింకేమి చేయుదునై నఁ బోద  
ము లెండనవుడు వార లమ్మహాశక్తి నింద్ర ద్రుబిల్వవృక్షనహితంబుగాఁ  
దోడ్కొని వచ్చి నందపురంబునకు నర్ధక్రోశంబున నిల్విన  
నాశక్తి యాదుష్టుని దోడ్కొని రమ్మనిన వారలు వచ్చి పాపాత్మా  
శక్తినిన్ను రమ్మని నియమించె నీగ్రామసమీపంబునకు వచ్చినదనిన  
విని సంతసిల్లి యతిత్వరతోడ వచ్చి యాదేవికి సాష్టాంగదండప్రణా  
మంబు లాచరించి.

40

గీ. నేఁడు నానోము ఫలియించె నిక్కముగను

నేఁ గృతార్థుండ నైతి నిన్నిపుడు చూచి

నన్నఁ బ్రోవుము నాతల్లి నిన్ను భజన

చేయుచుండుదు నేవేళఁ జిత్తమునను.

41.

వ. అని బహుస్తోత్రంబు లొనర్చి మీరిందు వసియింపవలయు  
వీరల కర్ధరాజ్యం బొసంగెద గంగాస్నానంబునకు వచ్చి బహుప్రయా  
సంబునొందుట మీకుఁ దెలియుంగదా యని నాటనుండి రాకుండితిమి  
దర్శనం బపేక్షించి యీబ్రాహ్మణులతో ననృతంబు పలికి మిమ్ముం  
దోడ్కొని రం డనిన సమర్థులై నవార లగుటంజేసి మిమ్ముం దోడ్కొని  
వచ్చి రది కారణంబుగా మీర లీస్థలంబునన యనికి యొనర్ప వలయు  
నని బహుభంగులఁ బ్రార్థించినఁ బ్రసన్న యై యమ్మహాశక్తి యట్ల  
గాక యనియెఁ దత్క్షణంబున వారల కర్ధరాజ్యం బొసంగి నందపురంబు  
నొసంగి తాను దద్ద్రామంబునకు నిమిత్తమాత్రుండై చాముండికా  
దర్శనంబు నిరంతరంబును జేసికొనుచు సంతోషంబున నుండె నంత

(సవ్యిపులు నందవరం బగ్రహారంబుగా వరించుట నందవరీకులను  
సంజ్ఞ గలవారలైరి మున్ను వారివెంబడిం బోక నిల్చినవార లార్వేల  
వారనం దగిరి.)”

42

పయి నుదాహరింపఁబడిన పుస్తకభాగమును బట్టి యొక్కొక్క  
చిన్నపద్యమును పద్యమునకుఁ దరువాత బెద్దవచనమును నుండుచు  
వచ్చినట్లు చదువరులు తెలిసికొని యుండురు. ఈప్రకారముగానే  
పుస్తక మంతయు సత్యల్పపద్యభాగముతోడను సత్యధికపద్యభాగము  
తోడను గూడి యున్నది.

వన్నయభట్టారకునిగూర్చి

“ శ్లో. వాచా మాంధ్రమయీనాం యః

ప్రవక్తా ప్రథ మోభవత్  
ఆచార్యం తం కవీంద్రాణాం  
వందే వాగనుశాసనమ్. ”

అనుశ్లోకము పండితులలో పరంపరగా వాడఁబడుచున్నది.

## తిక్కనసోమయాజి .

! తిక్కనసోమయాజి యనియెడి యీకవి యించుమించు గా  
నన్నయభట్టారకునికి రెండువందలసంవత్సరముల తరువాత నున్నట్లు  
కనఁబడుచున్నాఁడు. ! తిక్కనసోమయాజి నన్నయభట్టారకోడి సమకా  
లికుఁ డని జనులు వాడుకొనుచు, ఆవిషయమయి పెక్కుకథలు చెప్పు  
కొనుచున్నారు కాని యవి యవిచారమూలకము లగుటచేత మనము  
విశ్వసింపఁ దగినవి కావు. ! ఈకవి తన నిర్వచనోత్తరరామాయణము  
నంకితము చేసినమనుమభూపాలుఁడు పదుమూడవ శతాబ్దమధ్యమున  
నున్నట్లు కొన్ని శిలాశాసనములవలనఁ దెలియవచ్చుచున్నది ! ఈమనుమ  
రాజుతాతయును సిద్ధిరా జని సామాన్యముగాఁ బిలువఁబడువాఁడును  
నయినమనుమసిద్ధి పండ్రెండవశతాబ్దమునం దుండుట నిశ్చయము.  
అది గాక కృష్ణామండలములో నందిగామ సీమలోని అనమంచిపల్లె  
గ్రామమునందలి శివాలయముయొక్క గర్భాలయముముందటి రాతి  
పలకమీఁది నాలిగింటిలో నొక శిలాశాసనమునందు శాలివాహన  
శకము ౧౧౮౨ వ సంవత్సరము దనఁగా క్రీస్తుశకము ౧౨౬౦ వ  
సంవత్సరమునందు “ మన్మథూపతి ” యున్నట్లు వ్రాయఁబడి  
యున్నది. మఱియును కృష్ణామండలములోని నూజవీడు సంస్థానములోని  
కొండనాయనివర గ్రామములోని చెఱువుగట్టుమీఁద నున్న దేవాలయ  
సమీపమునందలి యొకరాతిమీఁద చెక్కఁబడిన దానశాసనములో  
శాలివాహనశకము ౧౧౭౯ వ సంవత్సరమునం దనఁగా క్రీస్తుశకము  
౧౨౫౬ వ సంవత్సరమునందు “ మనుమరాజు ” భూదానము చేసి

నట్లు చెప్పఁబడి యున్నది. పై విగాక మనుమసిద్ధిరాజయొక్క శాసనములు కందుకూరిసీమలోని పెంట్లగ్రామములో ౧౨౫౭ వ సంవత్సరము మొదలుకొని ౧౨౬౦ వ సంవత్సరమువఱకును నున్నవి కానిపించు చున్నవి. ౧౨౫౭ వ సంవత్సరములోని నందలూరు శాసనములో మనుమసిద్ధి కోడూరుగ్రామము నొక బ్రాహ్మణునకు దానము చేసి నట్లును కాకతీయగణపతిదేవునికరుణను కాంక్షించు చుండినట్లును చెప్పఁబడి యున్నది. వీనిని బట్టిచూడఁగా గణపతిదేవుడు ౧౨౫౭ వ సంవత్సరమువఱకును మనుమసిద్ధికి సాయముచూపినట్లు కానఁబడదు. చూపినచో ౧౨౫౭ వ సంవత్సరమునకును ౧౨౬౦ వ సంవత్సరమునకును నడుమచూపియుండవలెను. ౧౨౬౨ వ సంవత్సరమునకుఁ బయిని మను మసిద్ధిశాసనము లెందును గాన రావు. అందుచేత నాతఁ డాతరువాత నల్పకాలములోనే కాలధర్మము నొందియుండును. అంతేకాక కృష్ణా మండలచరిత్రసంగ్రహమునందు యట్టగడ్డ రాజయిన కాటమరాజును పల్నాడుప్రభువైన పద్మనాయకుఁడును గలిసి సశువులమేతబీళ్ళవిషయ మయి పదుమూడవశతాబ్దమునందు నెల్లూరిప్రభువైన సిద్ధిరాజుతో యుద్ధము చేసినట్లును, సిద్ధిరాజుసేనలు కవితిక్కనితమ్మునికుమారుఁ డైన తిక్కనమంత్రిచే నడుపఁబడినట్లును, చెప్పఁబడి యున్నది. కవి తిక్కనతమ్ముఁడనుటకుఁ దమ్మునికుమారుఁ డని పొరపాటునఁ బడి యుండవచ్చును. ఈరణతిక్కన్న మనతిక్కన్నకు సాక్షాత్సహోదరుఁడు కాక పెదతండ్రికొడు కయి యున్నాఁడు! ఇవి యన్నియు నిటుండఁగా తిక్కనసోమయాజిశిష్యుఁ డయినమారన తాను తెనిగించిన మార్కండేయపురాణమును ప్రతాపరుద్రదేవునిమంత్రులలో నొకఁ డయిన నాగయగన్నమంత్రి కంకితము చేసిన ప్లాపురాణములోని యాశ్రీందవద్యమువలనఁ దేటపడుచున్నది. —

సీ. తననముజ్జ్వలమూర్తి జనలోచనాంభోజ

ములకు మారాండుని మూర్తి గాఁగ

తననయోపార్జితధనమున కృష్ణదో

స్థలులు నిక్షేపణస్థలులుగాఁగ

తనభూరితరతేజ మనుపమఃపజవంశ

భవనంబునకుఁ బ్రదీపంబుగాఁగ

తనవినిర్మలయశంబునకు దిశాతటం

బులు దృఢశాసనశీలలుగాఁగ

ప్రకటగుణగణసంపదఁ బరఁగుచున్న

ధన్యుఁ డధిగతవృషుఁడు ప్రతాపరుద్ర

దేవసామ్రాజ్యవర్ధనస్థిరవిస్తీర్ణ

కరణకుశలుఁడు నాగయగన్నవిభుఁడు.

మార్కండేయపురాణ గడ్యమునందు మారన “శ్రీమధు  
భయకవిమిత్ర తిక్కనసోమయాజి ప్రసాదలబ్ధసరస్వతీపాత్ర తిక్కనా  
మాత్యపుత్ర” యని వ్రాసికొని యుండుటచేత నతఁడు తిక్కన  
సోమయాజిశిష్యుఁ డగుటకు సంభేహము లేదు మారనతండ్రి యైన  
తిక్కనామాత్యుఁడు కవితిక్కన్న గాక వేఱొక్కతిక్కన్న యయి  
యున్నాఁడు.

ప్రతాపరుద్రదేవుఁడు ౧౨౯౫ వ సంవత్సరము మొదలుకొని  
౧౩౨౩ వ సంవత్సరమువఱకును రాజ్యము చేయుటయు, ఈకడపటి  
సంవత్సరమునం దతఁడు ఢిల్లీచక్రవర్తి యైనజిల్లాలుద్దీనుమేనల్లుఁడును  
అయోధ్య నబాబు నయిన అల్లాఉద్దీన్చేత పట్టుకొఁబడి ఢిల్లీనగర  
మునకుఁ దీసికొనిపోఁబడుటయు, సుప్రసిద్ధములు. ఈపయినదర్శనముల  
నన్నిటిని పరిశీలించి చూడఁగా తిక్కనసోమయాజిపదుమూడవశతాబ్ద

మధ్యమున నుండె ననియు, ఈకవికిని నన్నయభట్టారకునికిని మధ్య  
రెండువందలసంవత్సరములెడఁచున్నదనియు, నిశ్చయింపవలసియున్నది.  
కాబట్టి తిక్కనసోమయాజి యిప్పటి కాఱువందలయేఁబదిసంవత్సర  
ములక్రిందట నుండి యున్నాఁడు.

తిక్కనసోమయాజి నన్నయభట్టుకాలములోనివాఁడు కానట్లును  
హూణశకము పదుమూడవశతాబ్దమునందే యుండినట్లును స్థాపించుట  
కయి మరొకొన్నినిదర్శనములు కూడఁ గనఁబడు చున్నవి. మొకాంజీ  
దొరగారు సంపాదించి చెన్నపురిరాజకీయ ప్రాచ్యలిఖితపుస్తకనిలయ  
మునం దుంచినవ్రాతప్రతులలో నొకదానియందుఁ దిక్కనసోమ  
యాజి శాలివాహనశకము ౧౧౨౦ వ సంవత్సరమునం దనఁగా హూణ  
శకము ౧౧౮౦ వ సంవత్సరమునందు మృతినొందెనని చూపెడి  
యీక్రిందిపద్య మొకటి కానఁబడుచున్నది.

క. అంబర రవి శశిశాకా

బంబులు చనఁ గాళయుక్తి భాద్రపదపుమా

సంబున నంబరమణిబిం

బం బనఁదగు తిక్కయజ్వ బ్రహ్మముఁ జేరెన్. \*

ఈకవి కాకతీయగణపతిదేవునికాలములో నుండినట్లు ప్రబల  
నిదర్శనము లున్నందునను, గణపతిదేవుఁడు పదుమూడవశతాబ్ద

---

\* విల్సనుదొరి వారు తమపుస్తకవివిరణపట్టికలో నీపద్యము నే యుదాహరించి  
“ అంకానాం వామతోగతిః ” అనియున్న న్యాయమునుబట్టి పండ్రెండని యర్థ  
మిచ్చెడు రవిశబ్దము తెలిపెడి ౧౨ అంకలను కుడినుండి యెడమకు ౨౧ గాఁ బెట్టి  
౧౨౧౦ శాలివాహనశకమునుగాఁ జేసిరి. అప్పు డది కీ॥ శ. ౧౨౮౦ అయి యిందు  
మించుగా తిక్కనమరణకాలము సరిపో నచ్చును గాని కాళయుక్తి సంవత్స  
రము కాదు.

మధ్యమువఱకు రాజ్యము చేసినందునను, ఈపద్య మంతగా విశ్వాసార్హ మయినది కాదు. ) ఈపద్యముయొక్క సత్యమెట్టి దయినను, మన్నరాజును దిక్కనసోమయాజియుఁ గాకతీయప్రభు వైన గణపతిదేవుని కాలమునం దుండుట నిశ్చయము. గణపతిదేవుఁడు ౧౨౬౦వ సంవత్సరమువఱకును రాజ్యము చేసిచ్చును, ఆసంవత్సరము మొదలుకొని యాతనికొమారిత యగురుద్రమదేవి పరిపాలనము చేసినట్లును, చరిత్రమును శిలాశాసనాదులును తెలుపుచు చేయుచున్నవి. అక్కన బయ్యన లనువారు మన్నరాజును రాజ్యవిహీనునిగాఁ జేయఁగాఁ దన ప్రభువుపక్షమునఁ దిక్కనసోమయాజి గణపతిదేవునిసభకుఁ బోయినట్లు (సిద్ధేశ్వరచరిత్ర మనునామాంతరము గల ప్రతాపచరిత్ర) మను శైవ గ్రంథమునందు వ్రాయఁబడి యున్నది. ఈయంశమే యిటీవల నిప్పటికి నూటయేఁబదిసంవత్సరములకు లోపలఁ గూచిమంచి జగ్గకవి రచించిన సోమదేవరాజీయమునందును జెప్పఁబడి యున్నది. ఏతదంశమును దేటపఱచెడి యాగ్రంథభాగముల నిం దుదాహరించుచున్నాను.

( సిద్ధేశ్వరచరిత్ర, ద్వీపదకావ్యము. )

సారెసారెకుఁ గేరి సన్నతుల్ చేయ

సారపారావారసరసగంభీర

సారుఁడై కీర్తివిస్తారుఁడై యలరు

నారీతి గణపతి నటు చూచువేడ్కఁ

దిక్కనసోమయా జక్కన కొకట

\* \* \* \*

దిక్కుదిక్కులనుండి తెరలి విద్యార్థు

లక్కడక్కడను గావ్యముల శ్లోకార్థ



మొక్కొక్కవిధమున నొగి వినిపింపఁ  
 జక్కన వినుచును నొక్కయందలము  
 నెక్కి తిక్కనసోముఁ డక్క. డేతెంచె  
 నారీతిగా సోమయాజులరాక  
 వారకచని ఫణిహారులు దెల్పు

\* \* \* \*

అట్టిమహాత్ముని నాసోమయాజి  
 నెట్టన నెదు రేగి నేర్పుతో రాజు  
 తెచ్చి యర్హాసనస్థితునిఁగా జేసి  
 మెచ్చి తాంబూలాదు లెచ్చుగా నిచ్చి

\* \* \* \*

అగుభారతాఖ్యాన మావీరవరులు  
 తగఁ జేసినట్టియుద్ధప్రకారములు  
 వినియు సంతోషించెఁ గనినట్లు చెప్ప

\* \* \* \*

అంతఁ దిక్కనసోమయాజిని మెచ్చి  
 వింతవస్త్రంబులు వివిధభూషణము  
 లత్యంతభక్తితో నప్పు డిచ్చుచును  
 నత్యసంధుండును సభ్యవర్తనుఁడు  
 నగుసోమయాజి తా నారాజు కనియెఁ  
 దగుమాట విను మొక్కధర్మకార్యంబు  
 సూర్యవంశంబున సొబగొందునట్టి -  
 యార్యపూజితవర్మఁ జామన్మసిద్ధి  
 రాజు దా నెల్లూరు రమణతో నేల

\* \* \* \*

అక్కన బయ్యన లధికబలిష్ఠు  
 లక్కట సిద్ధిరాయనిఁ బాఱఁదోలి  
 దక్కనరాజ్యంబు తామె యేలుచును  
 నొక్కకా సైనను జక్కఁగ నీరు  
 వారల దండించి వారనెల్లూరు  
 వార కిప్పింపు మవారణఁ (బ్రీ)తి  
 ననిన గణపతిరా జట్ల కా కనుచు  
 \* \* \* \*

వెడలి గణపతియు విజయంబునకును  
 గుడియెడమల సేన కొలిచి యేతేర  
 వెలనాడు చేరియు వీ డెల్లఁ గాల్చి  
 వెలనాటిరాజును వెస గెల్చి వాని  
 యప్పనంబులు గొని యటఁ జని రాజు  
 గుప్పున నెల్లూరు కూడ నేతెంచి  
 యక్క-న బయ్యన నచట సాధించి  
 \* \* \* \*

నెల్లూరి ప్రజలకు నేర్పు వాటిల్లఁ  
 జెల్లించె మన్మనసిద్ధిరాజునకు  
 నెల్లూరుపట్టంబు నేర్పుతోఁ గట్టి  
 సల్లలితాదృతి సమదుర్గములను  
 నలువ దెనిమిదియు నగుపట్టణముల  
 నరు దొంద సాధించి యామన్మసిద్ధి  
 రాజు కిచ్చియుఁ దనతేజంబు దిశలఁ

బూజ కెక్కఁగ ఘనరాజితయశుఁడు  
 ఘనతటాకంబుఁ దాఁ గట్టించె నచటఁ  
 గొనకొని నెల్లూరఁ గొన్నెల లుండి  
 మనుమసిద్ధికి రాజ్యమహిమలు దెల్పె.

ఈ గ్రంథము కొంతపురాతన మైనను దీనియందు లక్షణదోషము లనేకములు కానవచ్చుచున్నవి. సంగతులు సత్యములే యైనను, ఇందుఁ జెప్పిన సంవత్సరములుమాత్రము చాలవఱకు సరియైనవి కావు. ఈపుస్తకము గణపతిదేవునికాలములోఁ గాక నూఱునూట యేఁబదిసంవత్సరములకుఁ దరువాత విన్నకథలనుబట్టి వ్రాయఁబడిన దగుటచేత నిందుఁ జెప్పఁబడినవిషయములు సహితము కొన్ని వ్యత్యస్తములుగా నున్నవి. తిక్కన గణపతిదేవునియొద్దకుఁ బోవునప్పటికి యజ్ఞముచేసి యుండలేదు. భారతమును రచించి యుండలేదు. ఈపుస్తకము చేయునప్పటికి తిక్కనసోమయాజి యజ్ఞము చేసి భారతము రచించి యుండుట కవి విని యెఱిగినవాఁ డగుటచేత కాలభేదమును నిర్ణయింపలేనివాఁ డయి వెనుక జరిగినదానిని ముందు జరిగినట్టు వ్రాసియుండును. సోమదేవరాజీయమునందుఁ జెప్పిన సంవత్సరములును దీని ననుసరించియే వ్రాయఁబడినవి.

(సోమదేవరాజీయము)

గీ. చేయఁ దక్కనయైన దేవాయతనము  
 లపుడు పూర్తిగఁ గట్టించి యలరుచున్న  
 చోట నొకనాఁడు తిక్కనసోమయాజి  
 వచ్చె నెల్లూరినుండి భూవరునికడకు.

సీ. వచ్చినయయ్యార్యవద్య నెమర్కొని  
 వినయసంభ్రమభక్తు లినుమడింప

నతిథిపూజ లొనర్చి యతనిచే భారతా  
 ర్థమును దైవితాదైవిత తత్త్వములును  
 విస్మృతచిదచిద్వివేకలక్షణములుఁ

బ్రకటధర్మాధర్మపద్ధతాలును  
 రాజనీతిప్రకారంబును భారత  
 వీరులమహిమంబు వినుచు నుండి

యనుమకొండనివాసు లై నట్టిబౌద్ధ  
 జనుల రావించి వారిఁ దక్కనమనీసి  
 తోడ వాదింపఁ జేసినఁ దొడరి వారిఁ  
 జాలకఁగా సోమయాజులు గెలుచుటయును.

వ. అప్పుడు బౌద్ధదేవాలయంబులు గూలం ద్రోయించి గణ  
 పతిదేవరాజు సోమయాజులపటువాక్యశక్తికి మెచ్చి యతనిన్ బహు  
 ప్రకారంబుల ఘోషించి యెనిమిదిగ్రామంబు లొసంగి యతఁడు వచ్చిన  
 కార్యం బడిగిన నాభూవరునకుఁ గవివరుం డిట్లనియె.

గీ. ఇనకులోద్భవుఁ డై నట్టి మనుమసిద్ధి  
 రాజు నెల్లూరు పాలించుచోఁ జెలంగి  
 యతనిదాయాదు లతని నుక్కఱఁగఁ బట్టి  
 యునిచి రాజ్యంబుఁ దమ రేలుచున్నవారు.

క. కావున మీ రిపు డచటికి  
 వేవేగం దరలి వచ్చి విడకుండఁగ నా  
 భూవరుఁ బునరభిషిక్తునిఁ  
 గావింపఁగ వలయు ననిన గణపతివిభుఁడున్.

గీ. అట్ల కాక యనుచు నాపని కొడఁబడి  
 యత్యుదారగుణసమగ్రుఁ డగుచుఁ

దవిలి యప్పు డొక్కనవలక్షణమును  
యజ్ఞ కుండలములు నతని కీచ్చె.

క. పనుచునెడఁ దిక్కమఱి యా  
జనవరుసింహాసనమున సచివాగ్రణి యై  
తనరెడుశివదేవయ్య౯  
గనుఁగొని యారాజుతోడఁ గడఁకం బలికె.

గీ. వసుమతీనాథ యీతఁ డీశ్వరుఁడు గాని  
మనుజమాత్రుఁడు గాఁడు పల్మాలు నితని  
యనుమతంబున నీవు రాజ్యంబు నెమ్మి  
నేఁది మని చెప్పి యాఘనుఁ డేగుటయును.

నీ. గణపతిదేవుఁ డాఘనుసనుమతిఁ గాంచి  
యతినత్వరమునఁ బ్రయాణభేరి  
వేయించి చతురంగపృథనాసమేతుఁ డై  
తరలి మున్వెలనాటిధరణిపతుల  
గెలిచి వారలచేత లిల నప్పనముఁ గొని  
వారి నందఱఁ దనవశము చేసి  
కొని చని నెల్లూరు గొబ్బునఁ జొచ్చి య  
క్కనయు బయ్యనయు నక్షులులఁ దఱిమి  
మనుమసిద్ధిరాజుఁ బునరభిషిక్తుఁ గా  
వించి మించి రెండువేలు నైదు  
నూఱుగ్రామములు మనోవృత్తి కతనికి  
నిచ్చి కడమఁ దాను బుచ్చుకొనియె.

ఈపుస్తకమునందుఁ గణపతిదేవుఁడు రెండువేల యేనూఱుగ్రామ  
ములు మనుమసిద్ధి కిచ్చినట్లు గొప్పగాఁ జెప్పినను, ప్రతాపచరిత్ర

మునుబట్టి యటువదెనిమిది గ్రామములను మాత్రమే యాతని కుంచి నట్లు స్పష్టమగుచున్నది. దీనినిబట్టిచూడఁగా మన్మసిద్ధియొక్కయుఁ దిక్కనయొక్కయు కాలము నిర్ధారణ మగుటయే కాక సిద్ధిరాజొక్కచిన్నసంస్థానాధిపతి యైనట్లు కూడఁ దేటపడుచున్నది. అటు పయినిగూడ మనుమసిద్ధికి నెల్లూరురాజ్యము స్థిరపడినదికాదు. గణపతి దేవునిమరణానంతరము సిద్ధిరాజునకును పల్నాటిప్రభు వైనకాటమ రాజునకును బసులమేపుబీళ్లనిమిత్తమయి వివాదము వచ్చి జరగిన పోరాటములో సిద్ధిరాజును కాటమరాజునుగూడఁ బ్రాణములు గోలు పోయినట్లు కాటమరాజుకథవలనఁ దెలియ వచ్చుచున్నది. ఈయుద్ధములోఁ దిక్కనసోమయాజికి (పెదతండ్రి సిద్ధనకుమారుఁడు) సహోదరుఁడైన ఖడ్గతిక్కన సేనాని యై యుంకి సేనలను నడిపినట్లును, ఆయుద్ధములో నతఁడు ప్రాణములు గోలుపోయినట్లును ఖడ్గతిక్కన చరిత్రము వలన విదిత మగుచున్నది. మొదట సీరణతిక్కన శత్రువుల కోడిపాటి వచ్చినట్లును, అప్పు డాతనితల్లి యాతనిని జూచి కోపపడి కోడలితో నీవును నీభర్తయు నేనును మనయింట ముగ్గు రాఁడువార మయితి మని హేళనముగాఁ బలికినట్లును, నందుపయి నాతనికి రోషము వచ్చి మరల యుద్ధమునకుఁ బోయి వీరమరణము నొందినట్లును, పయిచరిత్రమునందే చెప్పఁబడి యున్నది. ఆపుస్తకమునందలి కొన్నిపద్యములు నిందుదాహరించుచున్నాను:—

సీ. వీరనికాయంబు వేదనినాదంబుఁ

బాయక యేప్రాస్త్ర మ్రోయుచుండు

భూసురప్రకరంబు సేనలు చల్లంగఁ

బాయ కెన్నియొ కుటుంబములు బ్రదుకు

బ్రాహ్మణావళికి ధారలు పోసినజలంబు  
 సతతంబు ముంగిట చాలువాఱు ,  
 రిపుల కొనఁగినపత్రికలపుష్పికలను  
 బాయక కరణముల్ వ్రాయుచుండు  
 మానఘను డై నతిక్కనమంత్రియింట  
 మదనసముఁ డై నతిక్కనమంత్రియింట  
 మహితయశుఁ డై నతిక్కనమంత్రియింట  
 మంత్రిమణి యైనతిక్కనమంత్రియింట.

క. పగఱకు వెన్నిచ్చినచో  
 నగరే నిను మగతనంపునాయకులందున్  
 ముగు రాఁడువార మైతిమి  
 వగ పేటికి జలక మాడ వచ్చినచోటన్.\*  
 క. అసదృశముగ నరివీరుఁడు  
 మసి పోవఁగ విటిగి వచ్చె మగపందక్రియన్  
 గనవున్ మేయఁగఁ బోయిన  
 పసుల న్వలిఁ ద్రొబ్బి తిక్కపాలుఁడు దిరుగన్.†

---

\* రణతిక్కన స్నానమునకు వచ్చినప్పుడు భార్య స్త్రీలకుపెట్టినట్లుగా రహస్య స్థలమున నీళ్ళబిందె యుంచి దానికి నులకమంచము చాటుపెట్టి దానిమీఁద పసుపుముద్ద యుంచె ననియు, అది చూచి యతఁడు వ్యసనపడుచుండఁగ భార్య యీమాట లనియె ననియు, చెప్పుదురు.

† క. అసదృశముగ నరివీరులఁ బసమీఱఁగ గెలువలేక పందక్రియ న్ని పసివైచి విటిగివచ్చినఁ బనులు నివ్వటిగినవి, తిక్క! పాలు నివ్వటిగెన్.—  
 అని పాఠాంతరము. అన్నములలో బోయినప్పుడు పాలు విటిగిపోఁగా తల్లి యతనితో పరిహాసముగా నీవాక్క మన్నదంగురు.

చ. పదటున వాజి రాహుతులపై దుమికింపుచుఁ దిక్కఁ దార్చినకా  
బెదరి పరిభ్రమించి కడుఁ బిమ్మట వీరులు భీతచిత్తు లై  
యదె యిదె డాలు వాలెఱుఁగు లల్లదె యల్లదె యాతఁ డం చనకా  
గొడుకక యాజిఁ జేసె రిపుకోటుల కందఱ కన్నిరూపులై .

\* \* \* \*

ఉ. చిక్కక మన్మసిద్ధివిభుచే మును గొన్నఋణంబుఁ దీర్చి మా  
తిక్కనమంత్రి సోమశిలదేవర సాక్షిగఁ బెన్న సాక్షిగా  
నెక్కినవాజి సాక్షిగ మహి న్నుతికెక్కినకీర్తి సాక్షిగా  
సుక్రక మాఱుకొన్నరణశూరులు సాక్షిగఁ గొండసాక్షిగన్.

\* \* \* \*

సీ. ధైర్యంబు నీమేనఁ దగిలి యుండుటఁజేసి  
చలియించి మందరాచలము తిరిగె  
గాంభీర్య మెల్ల నీకడన యుండుటఁజేసి  
కాకుస్థుచే వార్ధి కట్టువడియె  
జయలక్ష్మి నీయురస్థులినె యుండుటఁజేసి  
హరి పోయి బలి దాన మడుగుకొనియె  
నాకార మెల్ల నీయందె యుండుటఁజేసి  
మరుఁడు చిచ్చునఁ బడి మడిసి చనియెఁ  
దిక్కదండనాథ దేవేంద్రపురికి నీ  
వరుగు టెఱిఁగి నగము తిరుగు టుడుగు  
నబ్ధి కట్టువిడుచు నచ్యుతుకొద మాను  
మరుఁడు మరలఁ గలుగు మగలరాజ.

సీ. నందిని బుత్తెంచె నిందు శేఖరుఁడు నీ  
వన్న యేతెమ్ము తారాద్రికడకు



గరుడుని బుజ్జెంచె నరహరి రావయ్య  
 వడి సిద్ధతిక్క కై వల్యమునకు  
 హంసను బుజ్జెంచె నజుడు నీకడకును  
 భయకులమిత్ర రా బ్రహ్మసభకు  
 నై రావతముఁ బంపె నమరేంగుఁ డిప్పుడు  
 దివమున కేతెమ్ము తిక్కయోధ

యనుచు వేళువేళ న్నతోఁ బిలువంగ  
 వారు వీరుఁ గూడ వచ్చివచ్చి  
 దిన్యయోగి యైనతిక్కనామాత్యుండు  
 సూర్యమండలంబుఁ జొచ్చి పోయె.

బ్రహ్మశ్రీ గురుజూడ శ్రీరామమూర్తిపంతులుగారు తిక్కన  
 సోమయాజి కాలనిర్ణయమునుగూర్చి యీపైని నేను వ్రాసినది స్థిర  
 మార్గము కాదని నిర్ణయించి తిక్కన నన్నయభట్టతోడి సమకాలికుఁ  
 డని సిద్ధాంతము చేయుట కయి యే మేమో వ్రాసియున్నారు. అందలి  
 ముఖ్యాంశముల నిం దించుక చర్చితము. తిక్కన తననిర్వచనోత్తర  
 రామాయణము సంకతము చేసిన మనుమసిద్ధిరాజు క్రీస్తుశకము  
 ౧౨౫౬ వ సంవత్సరమున భూదానము చేసినట్లున్న శిలాశాసనమును  
 గూర్చియు, ౧౨౬౦ వ సంవత్సరమునందు రాజ్యము చేయుచుండిన  
 ట్లున్న శిలాశాసనమునుగూర్చియు, సూర్యుల్ దొరవారి ప్రాచీనశాసన  
 పట్టికనుండి నే నుదాహరించిన చరిత్రాంశములమాట తలపెట్టక వాని  
 నుపాయముగా జాణివిడిచి, వా రటు తరువాత “కృష్ణామండల చరిత్ర  
 సంగ్రహమునం దెట్లుగడ్డరా జయినకాటమరాజును పల్నాడుప్రభు వైన  
 పద్మనాయకుఁడును గలిసి పశువులమేఁతబీళ్ళవిషయ మయి పదుమూ  
 డవశతాబ్దమున నెల్లూరు రాజయిన సిద్ధిరాజుతో యుద్ధము చేసినట్లును,

సిద్ధిరాజుసేనలు కవితిక్కన తమ్మునికుమారుఁ డై నతిక్కనమంత్రిచే నడుపఁబడినట్లును, చెప్పఁబడి యున్నది.” అని నేను వ్రాసినవాక్యము నింతవఱకు మాత్రమే గ్రహించి, “కవితిక్కనతమ్ముఁ డనుటకుఁ దమ్మునికొమారుఁ డని పొరపాటునఁ బడి యుండవచ్చు?” నన్న తరువాతివాక్యమును బుద్ధిపూర్వకముగా నుపేక్ష చేసి రణతిక్కన తిక్కన సోమయాజికి పితృవ్యభిషేకముఁ దయింపఁజేసి యెఱిఁగి యుండియు\* తమ్మునికొడు కని సిద్ధాంతముచేసి, ఒకమూడవశతాబ్దము ౧౨౦౦ లు మొదలుకొని ౧౩౦౦ ల సంవత్సరమువఱకు నుండవచ్చును; గాన రణ తిక్కన ౧౨౦౦ వ సంవత్సరమున యుద్ధములోఁ జచ్చి ౧౩౦౦ లోనో ౧౩౦౧ లోనో ౧౩౧౦ లోనో తనతండ్రి కలువదన పదిలోనో యెప్పుడో పుట్టియుండవచ్చు ననియు, ఆముసలితండ్రికంటె నలువదియేండ్ల పెద్ద వాఁడయినసవతియన్న యైనచోఁ దిక్కన తనతమ్మునికుమారునికంటె నూ తేండ్లుపెద్దవాఁడు కావచ్చు ననియు, అందుచేతఁ దిక్కన ౧౦౩౦ వ సంవత్సర ప్రాంతమున నన్నయభిష్ట కాలములో నుండవచ్చు ననియు, ఊహలమీదియూహలతో బయలఁ బందిరి వేసిరి. రణతిక్కన కవితి క్కనతమ్మునికుమారుఁడు కాక పోవుటచే నిది యంతయు నేల విడిచి సాముచేయుటగాని వేలుకాదు.

ఉ. ఏమితపంబు చేసి పరమేశ్వరు నేమిటఁ బూజ చేసిరో  
రామునితల్లియుం బరశరామునితల్లియు భీముతల్లియున్  
గామునికన్నతల్లియును గంజదళాక్షుననుంగుదల్లియున్  
శ్రీమహితప్రతాపుఁ డగుసిద్ధనతిక్కనఁ గన్నతల్లియున్.

\* మఱి యిరువదిపంక్తులతరువాతనే రణతిక్కన “తండ్రి సిద్ధము. ఈసిద్ధము సోమయాజికి మూడవపెత్తండ్రి” అని వ్రాసియున్నారు.

అనేడి (ఖడ్గతిక్కన యనఁబడు) రణతిక్కనచరిత్రములోని యీపద్యమునుబట్టి రణతిక్కన సోమయాజికి (కేవలసహోదరుఁడు గాక) మూడవ పెద్దతండ్రి యైనసిద్ధనకొడు కయినట్లు స్పష్టమగుచున్నది. కవితిక్కనకును రణతిక్కనకును గల యీబంధుత్వమే కాటమరాజచరిత్రమునందును జెప్పఁబడి యున్నది.

తిక్కనసోమయాజికి శిష్యుఁడై నమారన్న క్రీస్తుశకము ౧౨౯౫ వ సంవత్సరము మొదలుకొని ౧౩౨౩ వ సంవత్సరము వఱకును రాజ్యము చేసిన ప్రతాపరుద్రుని దండనాథుఁడయిన నాగయగన్నమంత్రికిఁ దన మార్కండేయపురాణము శంకితము చేసినందునఁ దిక్కనసోమయాజి పదుమూడవశతాబ్దమధ్యమునం దున్న వాఁ డని నేను వ్రాసినదానికి ప్రతాపరుద్రులనేకు లున్నందున వారిలో నెవ్వరి మంత్రి యైననాగయగన్నయకుఁ గవి కృతి యిచ్చెనో యని శంక తెచ్చుకొని దానినిబట్టి తిక్కనకాలసిర్ణయము చేయ వలనుపడ దనిరి. మార్కండేయపురాణమునందుఁ బేర్కొనఁబడిన ప్రతాపరుద్రుఁడు కాకతీయగణపతిదేవునకు చౌహిత్రుఁ డయిన రెండవ ప్రతాపరుద్రుఁడు. మొదటి కాకతీయ ప్రతాపరుద్రుఁడు తిక్కనకాలమునం దుండిన గణపతిదేవునితండ్రి. మార్కండేయపురాణములోఁ గృతిపతియొక్క వంశానువర్ణనము చేయుచో—

క. కులరత్నాకరచంద్రు

డలఘుఁడు నాగాంకుఁ డన్వయస్థితికొఱకున్

గులశీలరూపగుణములు

గలకన్నియఁ బెండ్లియాడఁగా దలఁచి మదిన్.

సీ. ఏరాజు రాజుల నెల్ల జయించి ము

న్వట్టియ గొనియె దోర్విక్రమమున

నేరాజు . నేతునీహారా ద్రిమధ్యోర్వి  
 నేకపట్టణముగ నేలె వాసి  
 నేరాజు నిజకీర్తి యెన్నిదిదిశల ను  
 ల్లాసంబు నొంద నలంకరించె  
 నేరాజునవతేజ మీజగంబునకు న  
 ఖండకదీపంబు గా నొనర్చె

నట్టి శ్రీరుద్రగణపతిత్మాధినాథు  
 ననుఁగుదలవరి ధర్మాత్ముఁ డధికపుణ్యుఁ  
 డయిన మేచకనాయక ప్రియతనూజ  
 నతులశుభలక్షణస్ఫురితామలాంగి.

చ. శివుఁ డగజాత, రాఘవుఁడు సీతఁ, గిరీటి సుభద్రఁ బెంపు సాం  
 పు వెలయఁ బ్రీతిఁ బెండ్లి యగుపోలిక నాగచమూవిభుండు భూ  
 రివిభవ ముల్లసిల్లఁ గ వరించె సమంచితరూపకాంతిభా  
 గ్యవిభవగౌర వాదిసుగుణానుకృతాంబిక మల్లమాంబికన్.

శా. ఆమల్లాంబకు నాగశౌరికి విశిష్టాచారు లుద్యద్గుణ  
 స్తోమాకల్పు లనల్పకీర్తిపరు లస్తోకస్థిర శ్రీయుతుల్  
 ధీమంతు ల్సుతులుద్భవించి రొగిఁగౌంతేయ ప్రతాపోన్నతుల్  
 రామప్రఖ్యలు వహిం తేజులు జగత్ప్రఖ్యాతశౌర్యోజ్జ్వలుల్.

వ. అం దగ్రజుండు.

సీ. తననుందరాకృతిఁ గని మది వెఱ గంది  
 వనిత లంగజనొప్పు వక్రపలుసఁ  
 జనకభావిశదత్వమున కద్భుతము నొంది  
 బుధులు భోజనిసేర్పు పొల్లు సేయఁ

దననయాభిజ్ఞత వినినప్రాజ్ఞులు దివి  
 జేశునితద్జ్ఞత యేపు డింపఁ  
 దన యాశ్రయంబున మనుబంధుమిత్రువ  
 ర్గిము కల్పతరువునాశ్రమము దెగడ  
 నెగడె నెంతయు జగమునఁ బొగడు వడిసి  
 కాకతిహ్మతలాధీశుకలకపాలుఁ  
 డతులసితకర్తృధనలోలుఁ డప్పయ్యాబ్జ  
 పండదిసవల్లభుఁడు గంగ సైన్యవిభుఁడు.

చ. ఎలమిఁ ప్రతాపరుద్రునునుజేగ పురిచేఁ బడసెం బ్రవీణుఁ డై  
 కొలిచి యు శౌర్యశీల రిపుకొటి రణావని గీటడంచి యున్  
 బలరపుతుల్యవిక్రముఁడు నాగయగన్నవిధుండు తేజమున్  
 విలసితిగాజచిహ్నములు విశ్రేతలక్ష్యయు నాయకత్వమున్.

అనుపద్యములయందుఁ గవి కృతిపతియొక్క మాతామహుఁ డైన  
 మేచనాయకుఁడు కాకతీయగణపతియొక్కతలవరి యైనట్టును కృతి  
 పతి యగు గన్నదండనాథుఁడు కాకతీయప్రతాపరుద్రుని దళవాయి  
 యయినట్టును, స్పష్టముగాఁ జెప్పి యున్నాఁడు. తిక్కనసోమయాజి  
 శిష్యుఁ డయినమారనచలన మార్కండేయపురాణమును గృతి నందిన  
 గన్నమంత్రియొక్కప్రభువగు ప్రతాపరుద్రుఁ డీతఁడనియు, ఆప్రతాప  
 రుద్రునికాల మిది యనియు, స్పష్టపడినప్పుడు తిక్కన కాలమును నిశ్చ  
 యముగా తెలిసినట్టే. గణపతిదేవుని కూతు రయినరుద్రమదేవి  
 యనంతరమునందు రాజ్యమునకు వచ్చిన యాయోరుగంటిప్రతాప  
 రుద్రుఁడు ౧౨౯౫ వ సంవత్సరము మొదలుకొని ౧౩౨౩ వ సంవత్స  
 రము వఱకును రాజ్యపాలనము చేయుటయు, ౧౩౦౯ వ సంవత్సరము  
 నందు మహమ్మదీయు లేకశిలానగర మనఁబడెడియోరుగంటిమీఁదికి

దండెత్తి వచ్చి మొట్టమొదటఁ బ్రతాపరుద్రునిచే నోడఁగొట్టఁబడి,  
పలాయితు లయ్యును రెండవ యుద్ధమునం దాతనిని జయించి ఢిల్లీ  
పాదుషాకుఁ గప్పము కట్టునట్లు చేయుటయు తరువాత నతఁడు దేవ  
గిరిరాజును దనకు సహాయునిగాఁ జేకొని మహమ్మదీయులకుఁ గప్పము  
కట్టుట మానివేయఁగా నప్పటి టోగ్లాకు చక్రవర్తి ప్రతాపరుద్రుని  
శిక్షించుట కయి ౧౩౨౧ వ సంవత్సరమునందుఁ దనకొడు కగు ఉలగ్  
ఖానును సేనలతోఁబంపినప్పు డతఁడు వచ్చి కోటను ముట్టడించి కడపటఁ  
బరాజితుఁ డయి చెల్లాచెద రయిన తనసేనలతోఁ బాటిపోవుటయు  
ఈయవమానమును దీర్చుకొనుట కయి మహమ్మదీయులు ౧౩౨౩ వ  
సంవత్సరమునందు మరల దండెత్తి వచ్చి ప్రతాపరుద్రుని నోడించి  
కారాబద్ధునిగాఁ జేసి ఢిల్లీనగరమునకుఁ గొనిపోవుటయు, సుప్రసిద్ధము  
లైన చరిత్రాంశములు. ప్రతాపరుద్రునికిఁ బూర్వమునం దాతనితల్లి  
తల్లియైన రుద్రమదేవి తనతండ్రి మరణానంతరమున క్రీస్తుశకము  
౧౨౬౦ వ సంవత్సరము మొదలుకొని ౧౨౯౫ వ సంవత్సరమువఱ  
కును ముప్పదియైదు సంవత్సరములు రాజ్యపాలనము చేసినట్లు దాన  
శాసనములవలనను చరిత్రకారులు వ్రాసిన దానివలనను స్పష్టముగాఁ  
గెలియవచ్చుచున్నది. సోమదేవరాజీయమునందును రుద్రమదేవి  
ముప్పదియైదిసంవత్సరములు రాజ్యపాలనము చేసిన క్రీ. క్రి. ౧౨౬౦ వ సంవత్సరమునఁ జెప్పఁబడినది—

సీ. తదనంతరమునఁ బ్రతాపరుద్రక్షమా

జాని సింహాసనాసీనుఁ జేయఁ

దలఁచి రుద్రమదేవి తా శివదేవయ్య

గారిని రావించి కడఁక నతని

పాదంబులకు నాన్యపాలుచే మ్రొక్కించి  
యాయయ్యచే భూ) నతనినొసలఁ

బెట్టించి ధరణికిఁ బట్టాభిషిక్తుఁ  
గావించి యారుద్రదేవనృపుని

నాయనకు నప్పగించి యయ్యమ్మ యట్లు  
బుధజనంబులుఁ బ్రజలును బొగడ నవని  
ముప్పదియునెన్నిదేడులు మోద మొదవ  
నేలి కై లాసశిఖరికి నేగుటయును.

కాఁబట్టి యీమెతండ్రి మైన గణపతిదేవుఁడు ౧౨౬౦ వఱకును రాజ్య భారము వహించి యుండవలెను. “గణపతిదేవమహారాజచంద్రుఁడేఁబదియెనిమిది హయనంబులు మహామహిమతోడ రాజ్యంబు పాలించె” నని సోమదేవరాజీయము ద్వితీయాశ్వాసమునఁ జెప్పఁబడి యుండుటచేత గణపతిదేవుఁడు పదుమూడవ శతాబ్దారంభమునుండియు భూపరిపాలనము చేసి యుండవలెను. ఇప్పుడు దొరకినంతవఱ క్కాతని దానశాసనము లన్నియు ౧౨౦౧ వ సంవత్సరమునకును ౧౨౬౦ వ సంవత్సరమునకును నడిమివిగా నున్నవి. తిక్కనసోమయాజి తన ప్రభునికార్యమునిమిత్త మై గణపతిదేవునియాస్థానమునకుఁ బోయి యుండుట నిర్వివాదాంశ మగుటచేత నాతఁడు ౧౨౦౦ లకును ౧౨౬౦ కును మధ్య నెప్పుడో యోరుగంటికిఁ బోయి యుండవలెను. ౧౨౫౭, ౧౨౬౦ సంవత్సరములకు మధ్య పోయినట్లు కనఁబడుచున్నది. ఈకాల మునం దుండిన తిక్కనసోమయాజి యింతకుఁ బూర్వమునం దిన్నాఱు సంవత్సరములక్రిందట నుండిన నన్నయభట్టారకునితో సమకాలికుఁడని సాధించుట యేతర్కముచేతను సాధ్యము కానేరదు. దానశాసనాదులవలె సంతవిశ్వాసార్హము లైనవి కాకపోయినను, కాకతీయు

వంశమునుగూర్చి యిటీవలివారు వ్రాసిన గ్రంథములనుబట్టి చూచినను దిక్కనసోమయాజి నన్నయభట్టుకాలమునం దున్నట్లు చూపుట యసాధ్యమే. సర్వస్వచేత రచియింపఁబడిన ద్విపద సిద్ధేశ్వరచరిత్రము లోను, మల్లపరాజపుత్రుఁ డైన వీరనార్యునిచే రచియింపఁబడిన ప్రతాపచరిత్రములోను, జగ్గకవికృత మైన సోమదేవరాజీయములోను, కాకతిప్రళయుఁ డోరుగంటికోటను గట్టి రాజధానిని అనమకొండనుండి యోరుగంటికి శాలివాహనశకము ౯౯౦ కి సరియైన క్రీస్తుశకము ౧౦౬౮ వ సంవత్సరమునందు మార్చుకొన్న ట్లైకకంఠ్యముతోఁ జెప్పఁ బడి యున్నది. ఈవిషయమును గూర్చిన సోమదేవరాజీయములోని పద్యము నిం దుదాహరించుచున్నాను—

సీ. అవనిపై శాలివాహనశకాబ్దంబులు

తొమ్మిది నూలులతోఁబదియగు .

వరశుభకృన్నామవత్సరంబునను గా

ర్తికశుక్లపంచమితిథిని దివిజ

గురువాసరంబునఁ గరమొప్పురోహిణి

నక్షత్రమున నాఘనప్రభుండు

మానుగా నేకశిలానగరంబుఁ గ

ట్టించె నెంతేనియు తీవి మెఱయ

నప్పురమె యోరుగల్లని చుండ్రుకొండ

అచటిమహిమ గణింప శక్యంబు గాదు

నలువ కై నను వేనోళ్ళచిలువ కై నఁ

జెలువములప్రోక యగుపల్కుఁజెలికనై న.

ఈమువ్వురిలోఁ బ్రతాపచరిత్రమునందు వీరనార్యుఁడు కాకతిప్రళ యుఁడు ౭౫ సంవత్సరములును, ప్రతాపరుద్రనాథపుఁడు ౭౩ సంవ



త్సరములును, మహాదేవుడు ౨౫ సంవత్సరములును, రాజ్యపాలనము చేసినతరువాత గణపతిదేవుడు సింహాసన మెక్కినట్లు చెప్పియున్నాడు. దీనినిబట్టి కాకతిప్రళయుఁ డేకశిలానగరమును కట్టిన యేటనే రాజ్యము నకు వచ్చిన పక్షమున గణపతిదేవుడు శాలివాహనశకము ౧౧౬౩ వ సంవత్సరమునం దనఁగా క్రీస్తుశకము ౧౨౨౦ వ సంవత్సరమునంగు రాజ్యమునకు వచ్చిన ట్టగుచున్నది. ఇది సరికాకపోవుటచేత కాకతి ప్రళయుఁ డావటకు నలువదిసంవత్సరము లనమకొండలో రాజ్యము చేసిన ట్లూహింపవలెను. అప్పుడు గణపతిదేవుని రాజ్యారంభము ౧౨౦౦ వ సంవత్సరమునం దగును.

కాకతీయరాజుల రాజ్యకాలపరిమాణము సిద్ధేశ్వరచరిత్రము నం దున్నప్రకారముగానే సోమదేవరాజేయమునందును జెప్పఁబడి యున్నది. కాకతిరాజు శాలివాహనశకము ౯౯౦ వ సంవత్సరమునం దేకశిలానగరమును కట్టిన ట్టున్న సోమదేవరాజేయ ప్రథమాశ్వాసము లోనిపద్య మీవటకే యుదాహరింపఁబడి యున్నది. ద్వితీయాశ్వా సారంభమునందుఁ “గాకతిరాజేంద్రుండు డెబ్బదిరెండువర్షంబులు రాజ్యంబు మహామహిమతోఁ బాలించి” నట్లు చెప్పఁబడినందున, పైనిజెప్పఁబడిన ౯౯౦ వ సంవత్సరమే రాజ్యారంభకాల మైనపక్ష మున రాజ్యావసానకాలము ౧౦౬౨ వ సంవత్సర మగును. రుద్ర దేవ రా జనఁబడెడి మొదటి ప్రతాపరుద్రుఁ డాసంవత్సరమునందు రాజ్య మునకు వచ్చి యలువది సంవత్సరములు రాజ్యపాలనము చేసినట్లు ద్వితీయాశ్వాసములోని యీక్రిందిపద్యమునఁ జెప్పఁబడినది.

సీ. అంతటిఁ బాండ్యదేశాధీశ్వరునిమీఁద

దండెత్తి పానిమల్ల సకము దునిమ్మ

తత్తనూభవుని నందముగఁ బట్టము గట్టి  
 వానిచేఁ గోటిసువర్ణ నిష్క-  
 ములు పన్ను గొని రయంబున సేతుబంధరా  
 మేశ్వరంబున కేగి యెలమితో ధ  
 నుఝోటిలోనఁ గొందుగఁ దీర్థమాడి యె  
 న్నిదితులాపురుషము ల్గొదుక కచటఁ  
 డూఁగి క్రమ్మట నిజపురి కేగి కీవి  
 వటల నెమ్మది నలువదివత్సరములు  
 రాజు లెన్నంగ నమ్మహారాజమాళి  
 లీల మెఱయంగ ధాత్రిఁ బాలించె నంత.

పయిసద్యప్రకారము కాకతిప్రళయనిపుత్రుఁ డయిన యీమొదటి  
 ప్రతాపరుద్రరాజ్యకాలము శాలివాహనశకవత్సరములు ౧౦౬౨  
 మొదలు ౧౧౨౨ వఱకును అగును. ప్రతాపరుద్రనియనంతరము  
 నందే యాశనిపుత్రుఁ డయిన గణపతిదేవుఁడు రాజ్యమునకు వచ్చినం  
 దున, ఈతనిరాజ్యారంభకాలము శాలివాహనశకము ౧౧౨౨ వ సం  
 వత్సర మనఁగా క్రీస్తుశకము ౧౮౯౯ వ సంవత్సర మగును. పయిని  
 చెప్పిన ట్లితఁ డేబదియెనిమిది సంవత్సరములు రాజ్యము చేసినందున,  
 సోమదేవరాజేయమునుబట్టి సహితము గణపతిదేవుఁడు ౧౮౯౯ వ  
 సంవత్సరము మొదలుకొని ౧౨౫౭ వ సంవత్సరమువఱకును రాజ్యము  
 చేసినట్లే యేర్పడు చున్నది. ఈకాలము శాసనములవలనఁ దెలియ  
 వచ్చెడుకాలముతో నించుమించుగా సరిపోవుచున్నది. గణపతిదేవుని  
 రాజ్యకాలములోఁ దిక్కనసోమయాజి తనప్రభు వగు సిద్ధిరాజుపని  
 మీఁద నాతనియాస్థానమునకుఁ బోయియుండినందునఁ దిక్కనతప్పక  
 ౧౨౦౦-౧౨౫౭ సంవత్సరములమధ్యమున జీవించి యుండ వలెను. సత్య

మి ట్లుండఁగా శ్రీరామమూర్తి పంతులుగారు రామాయణకర్త యగు భాస్కరునికాలనిర్ణయము చేయుటలో సోమదేవరాజీయమును బట్టి కాకతిరాజు శా॥ శ॥ ౯౦౯ వ సంవత్సరములో రాజ్యమునకువచ్చినట్లు వ్రాసి యున్నారు. నాయొద్దనున్న సోమదేవరాజీయము వ్రాతప్రతి లోను, శ్రీరామమూర్తి గారియొద్దనుసారముగా ముద్రింపఁబడిన యచ్చప్రతిలోను గూడ తొమ్మిదివందలతొంబది యని యున్నదిగాని వారు వ్రాసినట్లు తొమ్మిదివందలతొమ్మిది యని లేదు. తమవద్ద నున్న పుస్తకానుసారముగా ముద్రింపఁబడినతరువాత, ౯౦౯ ఉన్న ప్రత్యంత రము వారి కెక్కడ లభించినదో !

తిక్కన నన్నయభట్టకాలములోనివాఁడు కాఁడని నేను జూపిన గ్రంథనిదర్శనముల నీ ప్రకారముగా ఖండించి పంతులువారు తిక్కన సోమయాజి నన్నయభట్టారకునికాలములోనివాఁడే యని కొన్నియమ్మత మార్గములచేత సిద్ధాంతము చేసి యున్నారు. అందు మొదటిమార్గము వాసిష్ఠరామాయణగ్రంథకర్త యగు సింగనకవి తనతండ్రి తిక్కనసోమ యాజులమనుమరాలికొడు కనియు, అతఁడు (తనతండ్రి) శా॥ శ॥ ౧౨౨౨ మొదలు ౧౨౫౧ వఱకును రాజ్యము చేసిన తొమ్మిది యన పోతభూపాలునిమంత్రి యనియు, వ్రాసినందున తల్లిపితామహుఁ డగు తిక్కనసోమయాజి యతనికంటె నూటయేబదిసంవత్సరములు పూర్వము నం దుండవలె నని. ఒకఁడు డెబ్బదిసంవత్సరములు బ్రతికినట్టయిన దన కాలములోనే మనుమరాలిబిడ్డలను జూడ వచ్చును. హిందువులలో నొకయువతి బిడ్డను గనునప్పటి కామెతాత నూటయేబదిసంవత్సరముల క్రిందట మృతుఁ డగుట యెప్పుడును సంభవింపదు. శ్రీరామమూర్తి గారు చెప్పిన ప్రకారముగానే తొమ్మిది యనపోతరెడ్డి రాజ్యకాలము క్రీస్తుశకము ౧౨౯౯ మొదలు ౧౩౨౫ వఱకు నగుచున్నది. అతని

మంత్రియు నాకాలములోనివాడెకదా? ఆయయ్యలమంత్రియొక్క మాతామహునితండ్రి యగు తిక్కనసోమయాజి యయ్యలమంత్రి కంటె నూతేండ్లుముందే పరమపదము నొందె ననుకొన్నను, తిక్కన సోమయాజి ౧౨౨౮ వ సంవత్సరమువఱ కై న జీవించి యుండవలెను. పంతులవారు చూపిన యీమార్గమువలనఁగూడ నే నేర్పఱచినకాలమే సిద్ధాంత మగుచున్నది కాని తిక్కనసోమయాజిని మఱియిన్నూఱుసంవత్సరములు వెనుకకు నన్నయభట్టుకాలమునకుఁ దీసికొని పో నెంచినవారి కోరిక సఫలము కాకన్నది.

వారు చూపినరెండవమార్గము దాక్షా రామదేవాలయముమీఁది యొకశిలాశాసనములోగణపతిదేవునియట్లుఁడు ౧౧౭౫ వ సంవత్సరములో దానము చేసినట్లున్నందున గణపతిదేవుఁ డాకాలమునకు ముప్పదిసంవత్సరములు పూర్వమున నుండి యుండవలె ననియుఁ దిక్కనసోమయాజియు నాకాలములోనివాడే యనియు, ఈయూహలలెక్కప్రకార మయినను దిక్కన సోమయాజికంటె నన్నయభట్టు నూఱుసంవత్సరములు పూర్వపువాడే యగునుగాని వారియభీష్ట మందువలనను సిద్ధింపలేదు. పయిశాసనముయొక్కకాలము సరియైనదికాదు. ఈశాసనమును శ్రీ రామమూర్తిపంతులుగారు సూర్యుల్దొరగారి పూర్వశాసనముల పట్టిక రెండవ సంపుటము ౧౧౫ వ పుటనుండి గ్రహించినారు. ఈ శాసనములపయిని సూర్యుల్దొరగారు తాము వానిలోనికాలమును శోధింప లే దనియు, అందుచేత “చరిత్రకార్యముల కయి యీక్రింది సంవత్సరముల నాధారపఱచుకొనఁగూడదు” అనియు శీర్షికగా వ్రాసి యున్నారు. మఱియు నాక్రిందనే ౧౨౦౧ వ సంవత్సరము మొదలు కొని ౧౨౫౮ వ సంవత్సరము వఱకును గల గణపతిదేవునికాలములోని శాసనము లనేకము లుదాహరింపఁబడియున్నవి. ఇట్లు పత్తక్షముగా

గణపతిదేవునికాలమును దెలుపుశాసనము లనేకము లుండఁగా వానిని గై కొనక వాని కన్నిఁటికిని విరుద్ధముగా నున్న మఱియొకరినిగూర్చిన యీతప్పుశాసనము నొక్కదానిని మాత్రము సత్యమునుగా స్వీకరించి దానిపై ని వింతయూహల నేలయల్లవలయునో తెలియరాకున్నది.

పంతులవారు చూపిన మూడవమార్గము కాకతీయగణపతి రాజు మంత్రులలో నొకఁ డగుగన్నమంత్రి వసిష్ఠరామాయణకృతి కర్త యగుసింగనకవివలనఁ బద్మపురాణోత్తరఖండమును గృతినందిన కందనమంత్రి కాటవపురుషుఁ డయినందున, గణపతిదేవునికాలములో నుండిన తిక్కనసోమయాజి మిక్కిలి పూర్వుఁ డని. కందనమంత్రికిని గన్నమంత్రికిని నడుమను ముగ్గురు పురుషులే యున్నారు; కాని వా రన్నట్లాలుగురులేరు. కందనమంత్రి ౧౩౫౦ వ సంవత్సరప్రాంతములయందుండినవాఁ డయినందున, అతనితాతతాతయగు గన్నమంత్రి యతనికంటె నూఱుసంవత్సరములు ముందనఁగా ౧౨౫౦ వ సంవత్సరప్రాంతములయందుండి యుండవలెను. గన్నమంత్రి గణపతిదేవులమంత్రులలో నొకఁడయినందున నిది యీతనికాలముతో సరిపోవుచున్నది. దీనినిబట్టి విచారించినను గణపతిదేవునికాలములోనున్న తిక్కనసోమయాజి ౧౨౫౦ సంవత్సరప్రాంతములందే యున్నట్టు స్థిరపడుచున్నది. తిక్కనసోమయాజుల ప్రార్థనమీఁద గణపతిదేవుఁడు సేనలతో దండయాత్ర బైలుదేఱి వేలనాఁటిరాజులను జయించి నల్లూరుపోయి మనుమసిద్ధికి మరల రాజ్యమిచ్చినట్లు సోమదేవరాజీయమునందుఁ జెప్పఁబడి యున్నదిగదా? కృష్ణామండలములోని యినమళ్ళగ్రామమునందలి శాసనమువలన ౧౫౫౪ వ సంవత్సరమున గణపతిదేవుఁడు చోళులను జయించినట్లు తెలియపచ్చుచున్నది. అప్పుడు జయింపఁబడిన చోళు

లక్కన బయ్యన లేమో! అయినపక్షమున సోమయాజులు ౧౨౫౩ వ సంవత్సరమున నోరుగంటికి గణపతిదేవుని దగ్గింపఁ బోయినట్లు కనఁబడుచున్నది. కాని యతఁడు గణపతిదేవుని దగ్గింపఁబోయిన కాలము ౧౨౫౪ వ సంవత్సరమునకుఁ దరువాత.

వారుచూపిన కడపటి దగునాలవమార్గము నే నువాహించిన “అంబరరవిశశిశాకాబ్దంబు” లన్నపద్యమునుబట్టి తిక్కనకాలమున నిర్ణయించుట. ఈపద్యమునుబట్టి తిక్కనమరణకాలము శాలివాహన శకము ౧౧౨౦ వ సంవత్సరము కాఁగా, తిక్కన నూజేండ్లు బ్రతికె ననుకొన్నచో నాతని జన్మకాలము శాలివాహనశకము ౧౦౨౦ అనఁగా క్రీస్తుశకము ౧౦౯౭ వ సంవత్సర మగునట! నిజముగా నట్లయినను దిక్కనసోమయాజి నన్నయభట్టు కాలములోనివాఁ డనువారివాదమున కిది సరిపడక నన్నయమరణానంతరమున నేఁబదినంవత్సరములకుఁ గాని తిక్కన పుట్టినే లేదని చూపుచున్నది. ఈపద్యము విశ్వాసార్హమయినది కా దని యీవఱకే చెప్పియున్నాను. మెకంజిదొరవారి లిఖిత పుస్తకములపట్టికయం దీపద్యమునే యుదాహరించి విల్సన్దొరగారు దీనినిబట్టి శాలివాహనశకము ౧౨౧౦ వ సంవత్సరమునం దనఁగా హూణశకము ౧౨౮౮ వ సంవత్సరమునఁ దిక్కనసోమయాజిమృతుఁ డయినట్లు వ్రాసి యున్నారు. మరణమునుగూర్చిన యీపద్యమును వలెనే యొకానొకరు జన్మమును గూర్చికూడఁ జెప్పి సోమయాజిగారు శాలివాహనశకము ౧౦౮౨ వ శార్వరీసంవత్సర ఫాల్గునబహుళదశమీ కుజవాసరంబున జనన మొంది రని వ్రాసి యున్నారు. మరణమును గూర్చిన యీపద్య మెంతనిజమో జననమునుగూర్చిన యీపద్యము నంతే నిజ మయి యుండును.

ఇవి గాక నిర్వచనోత్తరరామాయణమునుబట్టి కూడఁ దిక్కన కాలనిర్ణయమును జేయవచ్చును.

మ. కమలాప్తస్రతిమానమూర్తి యగు రాకర్ణాటసోమేశుడు  
ర్దమదోర్ధ్వమురూపు మాపి నిజదర్పంబుం బ్రతిష్ఠించి లీ  
ల మెయిం జోభుని భూమిపై నిలిపి చోళస్థాపనాచార్యనా  
మము దక్కం గొని తిక్కభూవిభుఁడు సామర్థ్యంబు చెల్లింపఁడే.

అనుపద్యమునుబట్టి మనుమరాజుయొక్క తండ్రి యైన తిక్కనృపాలుఁడు కర్ణాటసోమేశుని జయించినట్లు కనఁబడుచున్నది. ఈజయింపఁబడిన సోమేశుఁడు పశ్చిమచాళుక్యుఁ డయిన నాలవసోమేశుఁ డయియుండును. అయియుండినపక్షమున ఈయుద్ధము ౧౧౮౯ వ సంవత్సరప్రాంతముల యందు జరిగి యుండవలెను. దీనినిబట్టి తిక్కనృపాలుఁడు ౧౨౦౦ వ సంవత్సరప్రాంతమువఱ కయినను రాజ్యము చేసి యుండును. దీనిని బట్టి యీతిక్కనృపాలునిపుత్రుఁడును నిర్వచనోత్తరరామాయణకృతి పతియు నగుమనుమరాజు ౧౨౫౦ వ సంవత్సరప్రాంతములయందు రాజ్యము కోలుపోవుటలో వింత యేమియు లేదు. మనుమరాజుకాల ములోనివాఁ డయినతిక్కన ౧౩ వ శతాబ్దారంభముననుండి యుండి యుండవలెను. ఈసందర్భమున శ్రీచిలుకూరి వీరభద్రరావుగారు తమ యాంధ్రులచరిత్రము ద్వితీయభాగమున నిట్లు వ్రాసియున్నారు.

“ఈపై పద్యములలో నితఁడు .....చోడునిసింహాస నముపై నుంచి చోడస్థాపనాచార్యబిరుదమును గైకొనియె ననియుఁ జెప్పఁబడియున్నది. ఈపద్యములలోఁ జెప్పఁబడినవిషయములన్నియు సత్యము లనుటకు సందియము లేదు. మూడవకులోత్తుంగచోడ చక్రవర్తికి వెనుక రాజ్యపదవిని వహించిన మూడవ రాజరాజ చోడుఁడు సమర్థుఁడు గాక మిక్కిలి బలహీనుఁ డగుటవలనను గృహ

కలహములవలనను, మధ్యఁ గొంతకాలము రాజ్యమును బోఁగొట్టుకొన వలసినవాఁడయ్యెను. ఇతనికాలమున మారవర్మ సుందరపాండ్యమహా రాజువలనను, కర్ణాటక వీరసోమేశ్వరునివలనను, పల్లవుల డైన కొప్పరింజంగదేవుఁ డనుమహామండలేశ్వరుని వలనను, రాజ్యమున కుపద్రవము సంభవించెను. మహామండలేశ్వరుఁ డైన యీతిక్క భూపాలుఁడు పాండ్యులను, కర్ణాటక వీరసోమేశ్వరుని జయించి, రాజ రాజువోడుని సింహాసనమున నిలిపి చోళస్థాపనాచార్యుఁ డనుబిరుద మును వహించెను. గాంగవాండిదేశమును బరిపాలించుచుండిన హోసలరా జయినవీరసోమేశ్వరునిశాసనములు క్రీ. శ. ౧౨౩౪ మొదలుకొని ౧౨౫౩ వఱకును గానంబడుచుండుటచేతను, అతనితోఁ దిక్కభూపతి సమకాలికుం డని చెప్పఁబడి యుండుటచేతను, తిక్క రాజుకాలము మనకు స్పష్టముగాఁ దెలియుచున్నది. వీరసోమేశ్వరుఁడు గూడ చోళుని సింహాసనమునఁ గూర్చుండఁ బెట్టె ననియు, అతఁడును తిక్కభూపాలుఁడు నొండొరులతోఁ బోరాడుచుండి రనియును, దెలియు చుండుటచేత, నిరువురును చోళసింహాసనమునకై పోరాడువారిలోఁ జెరియొక ప్రక్కనుజేరి యుద్ధము చేసి రని యూహింపనగు.”

నేను మొదట చెప్పినదిగాక ౧౨౩౪ నకు తరువాత నని పైనిఁ జెప్పఁబడినకాలమే యెక్కువ సరియైన దని నమ్ముచున్నాను. ఏలయన ౧౨౩౪ వ సంవత్సరమునం దీతిక్కభూపాలునిపేర కాంచీనగరము నందలి యొకదేవాలయములో దానశాసన మొకటి కలదు. తిక్కన నిర్వచనోత్తరరామాయణములోనే యీతిక్కనరపాలుఁడు తనశైశ వమునందే పృథ్వీశరాజుతల చెండాడె నని యీక్రింది పద్యమునఁ జెప్పఁబడినది.



“ఉ. కేశవసన్నిభుండు పరిగీతయశోనిధి చోళతిక్కభా  
 త్రీశుండు కేవలుండె నృపు లెవ్వరి కాచరితంబు కల్లునే  
 శై శవలీలనాడె పటుశౌర్యధురంధరబాహుఁ డైనప్ప  
 ద్వీశనరేంద్రమస్తకము నేడ్తాఁ గంనుక కేళి నల్పఁడే.”

ఈపృథ్వీశరాజు పండ్రెండవ శతాబ్దాంతమునం దుండిన వేల  
 నాటిచోడసామంతరాజు. ఈతనిశాసనములు ౧౧౮౦ వఱకును గానఁ  
 బడుచున్నవి. ఇతఁడు తరువాతఁ గూడ బహుసంవత్సరములు జీవించి  
 యుండినట్లు నిదర్శనములు కనఁబడుచున్నవి. అందుచేత నీతిక్క  
 నృపతి తనయావనారంభదశలో ౧౧౯౦ సంవత్సరస్రాంతముల రణ  
 రంగమునందు పృథ్వీశరాజుతలఁ మనిమి యుండును. ఇవి యన్నియుఁ  
 దిక్కనసోమయాజి ౧౨౫౦ సంవత్సరస్రాంతమునం దుండెనని స్థాపించు  
 చున్నవి. తిక్కనసోమయాజికాలము నింకను బహువిధములచేత నిర్ణ  
 యింప వచ్చును. భోజరాజీయాదికావ్యరత్నములను రచించినయనంత  
 కవి తనప్రపితామహుఁ డైనబయ్యనమంత్రిని గూర్చి వ్రాయుచు  
 నతఁడు తిక్కనసోమయాజిచేత భవ్యభారతి యని పేరు గాంచినట్లు  
 భోజరాజీయములో నీక్రిందిపద్యమునఁ జెప్పి యున్నాఁడు.

“చ. క్షీతిఁ గ్రతుకర్తనా వినుతి చేకొని పంచమవేద మైనభా  
 రతముఁ దెనుంగుబాస నభిరామముగా రచియించినట్టయు  
 న్నతచరితుండు తిక్కకవినాయకుఁ డాదట మెచ్చి భవ్యభా  
 రతి యనఁ బేరుగన్నకవిరత్నము బయ్యనమంత్రి యల్పుఁడే.”

ఈబయ్యన్న మంత్రికొడుకు ముమ్మఁడన్న; ముమ్మఁ డన్నకొడుకు తిక్కన;  
 తిక్కనకొడుకు భోజరాజీయాదిగ్రంథకర్త యైనయనంతకవి. ఈయనంత  
 కవి తనరసాభరణమునందు తా నాగ్రంథమును రచించినకాలము

శాలివాహనశకము ౧౩౫౬ వ సంవత్సరమునఁగా క్రీస్తుశకము ౧౮౩౮ వ సంవత్సర మైన ట్లీ క్రిందిపద్యమునఁ జెప్పి యున్నాఁడు.—

“శా. జా నొందన్ శకవర్షముల్ ఋతుశరజ్వాలేందులై యొప్పు న  
య్యానందదాబ్దమునందు మాఘమునఁ గృష్ణకాదశీ భామయు  
క్తానామామృతవేళ నీకృతి యనంతాఖ్యుండు సమ్యగ్రస  
శ్రీ నిండఁ ధ్రువపట్టణాధిపున కిచ్చెన్ భక్తపూర్వంబుగన్.”

ఈకవికిని తిక్కనసోమయాజికిని నడుమ ముగ్గురు పురుషులుమాత్రమే యున్నారు. ఒక్కొక్కపురుషాంతరమునకు నలువదియైదేసి సంవత్సరములు చూచినను సోమయాజులు ౧౩౦౦ సంవత్సరప్రాంతమువఱకును జీవించి యుండెనని తేలుచున్నది. తిక్కనసోమయాజులు ౭౮ సంవత్సరములు జీవించెనని ప్రసిద్ధిగలదు. అదియే నిజమైనపక్షమున నతఁడు ౧౨౨౦ వ సంవత్సరప్రాంతమున జనన మొంది ౧౩౦౦ సంవత్సరప్రాంతమువఱకును జీవించి యుండవలెను. అప్పు డతఁడు ముప్పది నలువది యేండ్లప్రాయమున మనుమసిద్ధివీతికాలములో నిర్వచనోత్తరరామాయణమును రచించినట్లును, భారతమును మనుమరాజు మరణానంతరముననే రచించినట్లును, ఏర్పడుచున్నది. తిక్కనసోమయాజితన నిర్వచనోత్తరరామాయణమునందు కృతిపతి యైన మనుమసిద్ధి యొక్క పరాక్రమమును వర్ణించుచు మహారాష్ట్రసారంగునిఁ దోలి తురంగమును గొనిన ట్లీ క్రిందిపద్యమునఁ జెప్పి యున్నాఁడు.—

“శా. శృంగారంబు నలంగ దేమియును బ్రస్వేదాంకురశ్రేణి లే  
దంగంబుల్ మెఱుఁగేద వించుకయు మాహారాష్ట్రసామంతుసా  
రంగుం దోలి తురంగముం గొనిన సంగ్రామంబునం దృప్త న  
ప్రాంగస్ఫారయశుండు మన్మథిభువంపై చన్న సైన్యంబునన్.”

ఇందు బేర్కొనఁబడిన మహారాష్ట్రసారంగుఁ డదంకిసీమకుఁ గూలకుఁ

దుగా నుండి కాకతీయగణపతిదేవునికి లోబడియుండిన సామంతరాజు. పయిపద్యమునందు మనుమసిద్ధి మహారాష్ట్రసామంతుడైన సారంగుని దోలి తురంగముగొనినప్పుడు శృంగారంబు చెడలేదనియు దేహమునఁ జెమ్మట పట్టలేదనియు నంగములు మెఱుఁగు విడువలేదనియుఁ జెప్పినే కాని సారంగుని గెలిచి రాజ్యమును గైకొన్నట్లుగాని యాతనిని పట్టుకొన్నట్లుగాని చెప్పలేదు. ఈపోరాటమునందు సంపూర్ణవిజయము నొందకయే యాతనితోడ సంధి చేసికొన్న గణపతిదేవుని యనుగ్రహమునకు పాశ్రుఁడయ్యెనని తోచుచున్నది. ఈమనుమసిద్ధి మొదటి నుండియు స్వతంత్రరాజు గాక మొదట కాంచీపుర-చోడచక్రవర్తులకును కడపట కాకతీయగణపతికిని లోబడిన సామంతరాజుగానుండెను. మహారాష్ట్రసామంతునితోడి యాయుధము ౧౨౫౭ వ సంవత్సర ప్రాంతమునందు దయి యుండును. ఈమనుమరాజు పలుమాఱుశత్రువుల కోటువడి రాజ్యమును పోగొట్టుకొనుచు వచ్చెను. కడపట దాయాదులచేత రాజ్యపదభ్రష్టుఁ డయినప్పుడు ౧౨౬౦ వ సంవత్సరము లోపలనే తిక్కనప్రార్థనపై ని గణపతిదేవుఁ డీతనికి తోడుపడి శత్రువుల నడఁచి రాజ్యమునందు మరల నిలిపి యుండును. ౧౨౫౭ వ సంవత్సరము వఱకును జరిగినవృత్తాంతము లుత్తరరామాయణమునందు పేర్కొనఁబడి యుండుటచేత నాపుస్తక మాకాలమునందే రచియింపఁబడియుండును. పసులమేతబీళ్ళపుల్లరివిషయమున జరిగిన జగడములో కాటమరాజువలెనే మనుమసిద్ధియు ౧౨౬౩ వ సంవత్సరప్రాంతమున రణనిహతుఁ డయ్యెను. అంతటితో సీతనిరాజ్య మంతరించెను. అప్పటికి భారతము రచింపఁబడ లేదు. అందు చేత సోమదేవరాజీయాదుల యందుఁ జెప్పఁబడినభారతశ్రవణకథ కవికల్పిత మనుటకు సందేహము లేదు.

కవియొక్క కాలనిర్ణయమునుగూర్చి యింకొక చిన్నయాధారమును మాత్రము చూపి యివిషయము నింతటితో విడిచిపెట్టెదను. పద్మపురాణోత్తరఖండము మొదలైన బహుకావ్యములను రచించిన మఱిక సింగన్న తన పితామహుఁడైన యల్లాడమంత్రికి తిక్కన సోమయాజితోఁ గలబంధుత్వమును తనవాసిష్ఠరామాఁరణములో నీ క్రిందిపద్యమునఁ దెలిపి యున్నాఁడు.

సీ. అతఁడు తిక్కనసోమయాజులపుత్రుఁడై  
కొమరారుగుంటూరికొమ్మవిభుని

పుత్రిచిట్టాంబిక బుధలోకకల్పక  
వల్ల వివాహ మై వైభవమున

భూసార మగుకోట భూమిఁ గృష్ణానది  
దక్షిణతటమున ధన్యలీల

నలరురావెల యనునగ్రహారము తన  
కేకభోగంబు గా నేలుచుండి

యందుఁ గోవెల గట్టి గోవిందు నన్న  
గోపినాథుఁ బ్రతిష్ఠయుఁ గోరి చేసి  
యఖిలభువనంబులందును నతిశయిల్లె  
మనుజమందాఁడుఁ డల్లాడమంత్రివిభుఁడు.

ఈయల్లాడమంత్రి తిక్కనసోమయాజిమనుమరాలిభర్త; కవి సింగన్న యల్లాడమంత్రి మనుమడు. తిక్కనసోమయాజిపుత్రుఁడు కొమ్మన; కొమ్మనకూతురు చిట్టాంబ కల్లాడమంత్రివలనఁ గలిగిన పుత్రుఁ డయ్యలమంత్రి; అయ్యలమంత్రిపుత్రుఁడు గ్రంథకర్త యైన సింగన్న. ఈకవి తాను పదోత్తరఖండమును రచించినకాలము 44

వర్ణము ౧౩౪౪ అయిన ట్లా పురాణమునం దీక్రిందిపద్యమునఁ జెప్పి యున్నాఁడు.

మంగళమహా శ్రీవృత్తము.

“ఆకరయుగానలమృగాంకశకవత్సరము లై పరఁగుశార్వరిని బుణ్యా  
ప్రాకటితమార్గశిరపంచమిని బొల్పునుడుపాలసుతవాసరమునందున్  
శ్రీకరముగా మడికిసింగన తెనుంగున రచించెఁ దగఁ బద్మపురాణం  
బాకమలమిత్రశిశిరాంశువుగఁ గందసచివాగ్రణికి మంగళమహా శ్రీ.”

ఈపుస్తకము శాలివాహనశకము ౧౩౪౪ శార్వరి సంవత్సర  
మార్గశిర పంచమి బుధవారమునం దనఁగా క్రీస్తుశకము ౧౪౨౨ వ  
సంవత్సరమునందు ముగింపఁబడెను. ఈకవికిని తిక్కనసోమయాజికిని  
నడుమను మూఁడుతరములుమాత్రము చెల్లినవి. ఒక్కొక్కతరమున  
కంతరము నలుబదేసి సంవత్సరములచొప్పునఁ జూచినను తిక్కనసోమ  
యాజి ౧౩౦౦ సంవత్సరప్రాంతమున నుండి యుండవలెను. పయిపద్య  
ములలో మొదటిదానియందు “తిక్కనసోమయాజులపౌత్రుఁడై కొమ  
రారుగుంటూరికొమ్మవిభుని” అనుపాఠము కొన్ని ప్రతులలోఁ గానఁబడు  
చున్నది. అది ప్రమాదజనిత మైనయపపాఠము. కొమ్మన్న సోమ  
యాజులపుత్రుఁడు గాని పౌత్రుఁడు గాఁడు. సోమయాజులవంశజులలో  
నిప్పుడు జీవించియున్న పాటూరి శరభ రాజుగారిచే నియ్యఁబడిన వంశాను  
క్రమణిక యావిధముగా నున్నది.—

సీ. భారతపర్వము ల్పదియేను వరుసగాఁ

దెనిఁగించె గుంటూరితిక్కయజ్ఞ

యామహాత్మునిపుత్రుఁ డొకొమ్మనఘనుండు

కల్పించె బాటూరికరిణికంబు

నాకొమ్మనకుఁ గల్గె హరిహరామాత్యుండు  
 నమ్మి తో నరనికిఁ గొమ్మఘనుఁడు  
 రహిమిట నతనికి రామన తిప్పన  
 యారామనకు సోను మాహ్వయుఁడు  
 ఆఘనునకు వీరనానూత్యుఁ డతనికి  
 సోమలింగమంత్రి యామహాత్ము  
 నకును సోమరాజనాముఁడుఁ జిటివీర  
 ఘనుఁ డనంగ సుతులు గలిగి రందు.

సీ. సోమమంత్రికిఁ గల్గె సుతుఁడు పాపనమంత్రి  
 యతనికి వీరన యాఘనునకుఁ  
 గూరిమితనయులు గోపాలభద్రార్య  
 నరసింహమంత్రు లనంగ ముగురు  
 వారిలో నరసింహవరునకు శరభార్యుఁ  
 డును భాస్కరామాత్యుఁడు నరసింహ  
 ఘనుఁ డనఁ బుత్రులు గలిగిరి మువ్వరు  
 వారిలో శరభార్యవర్యునకును  
 వీరఘనుఁడు గలిగె వేడ్క నా మంత్రికి  
 శరభమంత్రివరుఁడు జనన మొంది  
 ప్రబలి యున్నవాఁడు పాటూరిలోఁదన  
 కులము వర్ధిలంగఁ గొమరుమీటి.

శివద్యములు రెంటిలో మొదటిది పూర్వరచిత మని చెప్పి శరభరాజు  
 రిచ్చినది; రెండవది శరభరాజుగా రిచ్చినవంశానుక్రమణికను బట్టి  
 హ్రీ శతఘంటము వేంకటరంగశాస్త్రిగారిచే రచియింపఁబడినది.  
 పూదున్న శరభరాజుగారికిని తిక్కనసోమయాజిగారికిని నడుమ ౧౩ తర

ములు చెల్లినవి. ఆద్యంతములయం దున్న వీరి నుభయులనుగూడఁ గలుపుకొని తరమొకటికి నలువదేసి సంవత్సరములచొప్పున పదునేను తరముల కాటునూటుసంవత్సరములు లెక్క వేసినను తిక్కనసోమ యాజికాలము ౧౩౦౦ ల సంవత్సరము కంటె వెనుకకు పోదు.

కవితిక్కన నియోగిబ్రాహ్మణుఁడు. ఈతనిపూర్వులనివాస స్థలము మొట్టమొదట కృష్ణామండలములోని వెల్లటూరు గ్రామ మనియు, ఉద్యోగధర్మముచేత వా రీతనితాతకాలమున గుంటూరు నకు వచ్చి రనియు, తరువాత నెల్లూరిరా జగుమనుమసిద్ధి యీతని కుటుంబము నాదరించి నెల్లూరికిఁ దీసికొనివచ్చి పూర్వము హరిహర దేవాలయముండిన యిప్పటి రంగనాయకస్వామి యాలయసమీపమున గృహము కట్టించి యిచ్చి తిక్కనసోమయాజులనం దుంచె ననియు, మనుమసిద్ధిమరణముతో నారాజవంశ మంతరింపఁగా సోమయాజుల కొడుకు కొమ్మన్న పాటూరి కరిణికము సంపాదించి నెల్లూరు విడిచి యందు వసించె ననియు, చెప్పుచున్నారు. ఈపాటూరిగ్రామము నెల్లూరికి పడమట రెండుమూడు క్రొసులదూరమున నుత్తరపినాకినీతీర మునం దున్నది. ఈకవియొక్క పితృపితామహులది గుంటూరు గుట చేత నీతనియింటిపేరు గుంటూరివా రని చెప్పుదురు. నాకిటీవల లభించిన కేతనకృత మైన దశకుమారచరిత్రమునుబట్టి చూడఁగాఁ దిక్కనసోమ యాజియింటిపేరు కొట్టరువువా రయినట్లు తెలియవచ్చినది. తిక్కన సోమయాజి కంఠితము చేయఁబడిన యీ గ్రంథమునం దీతనివంశావళి సమగ్రముగావర్ణింపఁబడినది. దశకుమారచరిత్రమునందు సోమయాజి తాత యైన మంత్రి భాస్కరుఁ డిట్లు వర్ణింపఁబడెను.—

శా. శ్యాపానుగ్రహశక్తియుక్తుఁ డమలాచారుండు సాహిత్యవి  
ద్యాపారీణుఁడు ధర్మమార్గపథికుం డర్థార్థిలోకావన

వ్యాపారవ్రతుఁ డంచుఁ జెప్పునుజనవ్రాతంబు గారీపతి  
శ్రీపాదప్రవణాంతరంగు విబుధశ్రేయస్కరున్ భాస్కరున్.

కృతికర్త యీభాస్కరమంత్రి గ్రంథరచన చేసినట్లు చెప్పకపోయినను  
“శాపానుగ్రహశక్తియుక్తుఁడు” అనియు, “సాహిత్యవిద్యాపారీ  
ణుఁడు” అనియు చెప్పుటచేతనే యాతఁడు కవి యైన ట్లుహచేయ  
వచ్చును.

కవి యటుతరువాత భాస్కరునికి నలుగురుపుత్రు లయిన ట్లీ  
క్రిందిపద్యములలోఁ జెప్పెను.—

ఉ. ధీనిధిభాస్కరాఝ్యనకు ధీరగుణాన్వితకొమ్మమాంబకున్  
మానవకోటిలోపల సమస్తగుణమ్ముల వాఁడు పెద్ద నా  
వానికి వాఁడు పెద్ద యన వానికి వానికి వాఁడు పెద్ద నా  
వానికి వార లందఱకు వాఁ డధికుం డనఁ బుట్టి రాత్మజుల్.

సీ. వివిధవిద్యా కేళిభ వనభావంబున

జలజజుముఖచతుష్టయముఁ బోలి

విబుధవిప్రతిపత్తి విదళన క్షీడమై

జలశాయిభుజచతుష్టయముఁ బోలి

ధర్మమార్గక్రియాదర్శకత్వంబున

సన్నుతాగమచతుష్టయముఁ బోలి

పృథుతరప్రథితగాంభీర్యగుణంబున

శంబరాకరచతుష్టయముఁ బోలి

సుతచతుష్టయంబు నుతి కెక్కె గుణనిధి

కేతనయును బారిజాతనిభుఁడు

మల్లనయును మంత్రిమణి సిద్ధనయు రూప

కుసుమమార్గణుండు కొమ్మనయును.



తిక్కనసోమయాజియొక్క పెద్దతండ్రులలో మొదటివాఁడును రెండవ వాఁడును నయిన కేతనను మల్లనను వారితనయులను వర్ణించినతరువాత, సోమయాజికి మూడవపెదతండ్రి యు మన్మథూపాలునితండ్రి యైన తిక్కరాజుమంత్రి యు నైన సిద్ధనామాత్యునిని, ఆతనియగ్రపుత్రుఁ డయినరణతిక్కనను, ఇట్లు వర్ణించెను—

ఉ. స్థాపితసూర్యవంశవసుధాపతి నాఁ బరతత్వధూతవా  
ణీపతి నా నుదా త్తస్యపనీతిబృహస్పతి నా గృహస్థగౌ  
రీపతి నాఁ గృపారససరిత్పతి నాఁ బాగ డొందె సిద్ధిసే  
నాపతి ప్రోడ తిక్కజననాథశిఖామణి కాప్తమంత్రియై.

క. సామాద్యుపాయపారగుఁ  
డాముష్యాయణుఁడు సిద్ధనామాత్యునకున్  
గామితవనువిశ్రాణన  
భూమిజనితకల్పవల్లి ప్రోలాంబికకున్.

సీ. విపులనిర్మలయశోవిసరగర్భీకృత  
దిక్కుండు నాఁ దగుతిక్కనయును  
దర్పితక్రూరశాస్త్రవసముత్కరతమో  
భాస్కరుం డనఁ దగుభాస్కరుండు  
నస్రతిమానరూపాధరీకృతమీన  
కేతనుం డనఁ దగుకేతనయును  
నిజభుజాబలగర్వనిర్జితోగ్రప్రతి  
మలుండు నాఁ దగుమల్లనయును  
శ్రీయుతుండు చౌహత్రనారాయణుండు  
మల్లనయు నీతివిక్రమఘండనుండు

పిన్నభాస్కరుండును బుధప్రీతికరుఁడు  
పెమ్మనయు నుదయించిరి పెంపు వెలయ.

వ. అం దగ్రసంభవుండు.

సీ. వేడిన నర్థార్థ వృథ పుచ్చ నేరని  
దానంబు తనకు భాంధవుఁడు గాఁగ  
నెదిరిన జమునై న బ్రదికి పోవఁగనీని  
శౌర్యంబు తన కిష్టసఖుఁడు గాఁగ  
శరణు చొచ్చినశత్రువరునై న రక్షించు  
కరుణయె తనకు సంగాతి గాఁగఁ  
బలికినఁ బాండవప్రభునై న మెచ్చని  
సత్యంబు తనకు రక్షకుఁడు గాఁగ  
జగతి నుతి కెక్కె రాయవేశ్యాభుజంగ  
రాజ్యరత్నాకరస్ఫూర్తి రాజమూర్తి  
గంధవారణబిరుదవిఖ్యాతకీర్తి  
దినపతేజుండు సిద్ధయతిక్కశౌరి.

అఃపిమ్మట గృతికర్త యయినయభినవదండి సోమయాజులతల్లి  
దండ్రుల నిట్లు వర్ణించెను—

సీ. స్వాగాజ్యపూజ్యుండో! కౌరవాధీశుండో  
నాఁగ భోగమున మానమున నెగడె  
రతినాఁథుండో దినరాజతనూజుండో  
నాఁగ రూపమున దానమున నెగడె  
ధరణీధరేంద్రుండో ధర్మసంజాతుండో  
యనఁగ ధైర్యమున సత్యమున నెగడె

గంగాత్మజన్ముఁడో గాండీవధన్వుఁడో  
 యనఁగ శౌచమున శౌర్యమున నెగడె  
 సూర్యవంశకభూపాలసుచిరరాజ్య  
 వనవనఁతుండు బుధలోకవత్సలుండు  
 గౌతమాన్వయాంభోనిధిశీతకరుఁడు  
 కులనిధానంబు కొట్టరుకొమ్మ శౌరి.

క. అతఁడు రతిఁ జిత్తసంభవు  
 గతి రోహిణిఁ జంద్రనూడ్కిఁ, గమలావాసక  
 శతదశలోచనుక్రియ, న  
 ప్రతిమాకృతి నన్నమాంబఁ బరిణయ మయ్యెన్.

సీ. పతిభక్తి నలయరుంధతి పోలె నేనియు  
 సౌభాగ్యమహిమ నీసతికి నెనయె  
 సౌభాగ్యమున రతి సరియయ్యె నేని భా  
 గ్యంబున నీయంబుజాక్షి కెనయె  
 భాగ్యంబునందు శ్రీ ప్రతియయ్యె నేనియుఁ  
 దాలిమి నీలతాతన్వి కెనయె  
 తాలిమి భూదేవి తగుపాటి యగునేని  
 నేర్పున నీపద్మనేత్ర కెనయె  
 యని యనేకవిధంబుల నఖిలజనులు  
 పొగడ నెగడఁ గృపాపరిపూరితాంత  
 రంగ కొమ్మనామాత్యునర్థాంగలక్ష్మి  
 యఖిలగుణగణాలంకృత యన్నమాంబ.

ఇట్లు వంశాభివర్ణనము చేసినతరువాతఁ గేతనకవి తిక్కనజన్మాదికమును  
 జెప్పి య తని నిట్లు వర్ణించెను—

వ.                   \*                   \*                   \*                   అతండు జాతకర్మ  
ప్రముఖసంస్కారానంతరంబున వేదాది సమస్తవిద్యాభ్యాసి  
యగుచు ననుదినప్రవర్ధనంబుఁ జెంది తుహినభానుండునుం  
బోలె బహుకళాసంపన్నుండును గార్తి కేయుండునుం బోలె  
నసాధారణశక్తియుక్తుండును నధరీకృతమయూరుండును నై  
పరమేశ్వరుండునుం బోలె లీలావినిర్జితకుసుమసాయకుండును  
నకలంకవిభూత్యలంకృతుండును నై నారాయణుండునుం బోలె  
ననంతభోగసంశ్లేషశోభితగాత్రుండును శ్రీమత్పురుషోత్తమత్వ  
ప్రసిద్ధుండును లక్ష్మీసమాలింగితవక్రుండును నై వెలసె నా  
తిక్కనామాత్యుగుణవిశేషంబు లెట్టి వనిన.

సీ. సుకవీంద్రబృందరక్షకుఁ డెవ్వఁ డనిన వీఁ  
                    డనునాలుకకుఁ దొడ వై నవాఁడు  
చిత్తనిత్యస్థితశివుఁ డెవ్వఁ డనిన వీఁ  
                    డనుశబ్దమున కర్థ మైనవాఁడు  
దళదిశావిశ్రాంతయశుఁ డెవ్వఁ డనిన వీఁ  
                    డని చెప్పుటకుఁ బాత్ర మైనవాఁడు  
సకలవిద్యాకళాచణుఁ డెవ్వఁ డనిన వీఁ  
                    డని చూపుటకు గుటి యైనవాఁడు  
మనుమసిద్ధిమహీశసమస్త రాజ్య  
భారధారేయుఁ డభిరూపభావభవుఁడు  
కొట్టరువుకొమ్మనామాత్యుకూర్మిసుతుఁడు  
దీనజనతానిధానంబు తిక్కశౌరి.

క. అగు ననఁ గొమ్మయతిక్కఁడు  
జగతి నపూర్వార్థ శబ్దచారుకవితమై

నెగడిన బాణోచ్ఛ్వాసం

జగత్త్రయం బనినపలుకు సఫలం బయ్యెన్.

క. కృతులు రచియింప సుకవుల

కృతు లొప్పఁ గొనంగ నొరునికిం దీరునె వా

కృతినీభుఁడు వితరణశ్రీ

యుతుఁ డన్నమసుతుఁడు తిక్కఁ డొకనికిఁ దక్కన్.

క. అభినుతుఁడు మనుమభూవిభు

సభఁ దెనుఁగున సంస్కృతమునఁ జతురుం డై తా

నుభయకవిమిత్ర నామము

త్రిభువనముల నెగడ మంత్రితిక్కఁడు దాల్చెన్.

సీ. సరసకవీంద్రులనత్ప్రబంధము లొప్పఁ

గొను నను టధికకీర్తనకుఁ దెరువు

లలితనానాకావ్యములు చెప్పు నుభయ భా

షలయందు ననుట ప్రశంసత్రోవ

యర్థిమైఁ బెక్కుళ్ళ నగ్రహారంబుల

గా నిచ్చు ననుట పొగడ్త పొలము

మహితదక్షిణ లై నబహువిధయాగంబు

లొనరించు ననుట వర్ణనముదారి

పరుని కొక్కని కిన్నియుఁ బ్రకటవృత్తి

నిజములై పెంపు సొంపారి నెగడునట్టి

కొమ్మనామాత్యుతిక్కనకొలఁదినచివు

లింక నొక్కరుఁ డెన్నంగ నెందుఁ గలఁడు?

ఈపద్యములలో స్పష్టముగాఁ జెప్పకపోయినను దిక్కన రామాయణాది  
గ్రంథములను జేసినట్టును కృతువులు చేసినట్టును గవి సూచించి

యున్నాఁడు. దశకుమారచరిత్రమును కృతి నందునప్పటికి తిక్కన భారతరచన మారంభించి యుండఁడు; కేతన యొక్కడను తిక్కన్నను సోమయాజి యని చెప్పి యుండకపోవుటచేత నతఁ డప్పటికి యజ్ఞము సహితము చేసి యుండఁడు. ఆధానమునుజేసి యుండు నేమో! (తిక్కన్న మనుమసిద్ధిమంత్రిగా నుండి సంపదలతోఁ దులఁదూగుచున్న కాలము ననే కేతన యాతనికి దశకుమారచరిత్రము సంకీర్తము చేసెను. మరియు నీతనివంశాభివర్ణనమునుబట్టి ముగ్గురుతిక్కనులు లే రనియుఁ గవితిక్క నయే మంత్రితిక్కన యనియు రణతిక్కన యనియు ఖడ్గతిక్కన యనియుఁ జెప్పఁబడునతఁడు కవితిక్కనకుఁ బితృవ్యపుత్రుడనియు స్పష్టపడినది.)

కొమ్మన్ననుండి యాతనిసంతతివారు పాటూరివా రయినారు. ఈతిక్కనకవి గౌతమగోత్రుఁడు. ఈతనితండ్రి కొమ్మన; తల్లి అన్నమ్మ; కేతన, మల్లన, సిద్ధన, అనువా రీతనిపెదతండ్రులు. \* ఈ కవిగ్రామణియొక్కతండ్రి తాతలు రాజాస్థానములయందు గొప్ప

\* సీ. మజ్జనకుండు సన్మాన్యగౌతమగోత్ర  
మహితుండు భాస్కరమంత్రితనయుఁ  
డన్నమాంబాపతి యనఘులు కేతన  
మల్లన సిద్ధనామాత్యవరుల  
కూరిమితమ్ముండు గుంటూరివిభుఁడు కొ  
మ్మనడండనాథుఁడు మధుఁకీర్తి  
విస్తరస్ఫూరుఁ డాపస్తంబనూత్రప  
విత్రకీలుఁడు సాంగవేదవేది  
యార్థిఁ గల వచ్చి వాత్సల్య మతిశయిల్ల  
నస్మదీయప్రణామంబు భాదరించి

కొలుపులు చేసి ప్రభునమ్మానము పొంది మిక్కిలి ప్రసిద్ధి కెక్కివచ్చారు కవితండి యైనకొమ్మనమంత్రి కృష్ణామండలములోని గుంటూరునకు దండనాథుఁ డయి యుండెను. తాత యైన భాస్కరుఁడు గుంటూరి కథివతిగా నుండి విద్యలయం దనమానుఁ డయి మంత్రిభాస్కరుం డని విఖ్యాతి కెక్కినను. మొట్టమొదట రామాయణమును పద్యకావ్యమును గా తెనిఁగించిన మహాకవి యితఁడే యని చెప్పుదురు. ఆగ్రంథ మీ యనపేరనే భాస్కరరామాయణ మని నేటివఱకును ప్రసిద్ధి చెందు చున్న దనియుఁ జెప్పుదురు. ఇప్పుడున్న భాస్కరరామాయణమున కా పేరు హుళిక్కిభాస్కరునివలననే కలిగినదిగాని మంత్రిభాస్కరునివలనఁ గలిగినదిగా కనఁబడదు.

రామాయణ మంతకుముందు రచియింపఁబడి యుండుటచేతనే తిక్కనసోమయాజి రామాయణముయొక్క యుత్తరకాండమును తెనిఁ గింప నారంభించె ననియు పోతరాజకృతభాగవతములోని కొన్ని భాగము లాతని యనంతరమున నుత్పన్నము లయి పోగా పోయినభాగములను వెలిగందలనారాయణాదులు పూరించినట్లే భాస్కరవిరచితరామా యణముసహిత మొక్కయారణ్యకాండము తక్క తక్కినభాగములు కొంతకాలమున కుత్పన్నములుకాఁగా మిగిలినకాండములను హుళిక్కి భాస్కరాదులు పూరించి రనియు కొందఁ జెప్పుదురు. కాని యీయంశ

తుష్టి దీవించి కరుణార్ద్రదృష్టిఁ జూచి

యెలమి నిట్లు యానతి యిచ్చె నాకు. — విరాటపర్వము.

మ. అచటోదాత్తమనీష సే నుభయకావ్యప్రాధిఁ బాటించు?

ల్పమునం బారకుండం గళావిదుండ నాపస్తంబనూత్రుండ గౌ

తమగోత్రుండ మహేశ్వరాంఘ్రికమలధ్యాసై కశిలుండ న

న్నమకుం గొమ్మనమంత్రికి నుతుండఁ దిక్కాంకుండ సన్మాన్యుండన్.

నిర్వచనోత్తర రామాయణము. —

మును స్థాపించుటకు నిర్బాధకము లై నయాధారము లేవియుఁ గానరావు. ఈమంత్రి భాస్కరుఁడు రామాయణమును రచియించియుండినయెడల, తిక్కన తననిర్వచనోత్తర రామాయణమునం దామాట నేలచెప్పి యుండఁడు? ఇది యింకను విమర్శనీయ మయిన వివాదాంశము. తిక్కన తాను రచియించిననిర్వచనోత్తర రామాయణమునందు

గీ. సారకవితాభిరామ గుంటూరివిభుని

మంత్రి భాస్కరు మత్పితామహునిఁ దలఁచి

యైన మన్ననమెయి లోక మాదరించు

వేట నాకృతిగుణములు వేయు నేల?

అని తనకావ్యము స్వగుణముచేతఁ గాకపోయినను తనతాత యైన మంత్రి భాస్కరునిసారకవితృమహిమచేత నయినను లోకాదరణమునకు పాత్ర మగు నని చెప్పి యున్నాఁడు. (మంత్రి భాస్కరునివితరణాదులను గుఱించి కవులు పెక్కండు పెక్కుపద్యములను జెప్పి యున్నారు. వితరణమును గూర్చి ప్రసిద్ధుఁ డయినమంత్రి భాస్కరుఁడు రాయన భాస్కరుఁడు. ఈ క్రిందిచాటువు రామయామాత్యభాస్కరునిప్రఖ్యాతిని జెప్పు నదియై యైనను మనోహరముగా నుండుటచే నిందుఁ జేర్పఁ బడినది.

మ. సరి బేసై రిపు డేల భాస్కరులు భాషానాథిపుత్రా !, నసుం

ధరయందొక్కఁడుమంత్రి, యయ్యెనినుకొండన్, రామయామాత్యభాస్కరుఁడో, యశా, నయినన్ సహస్రకరశాఖి ప్లే, వవే యున్నవే తిర్మమై దానము చేయువో రిపుల పేంతి నేవ్వియువో న్రాయువోన్.  
రావిపాటి తిప్పరాజు.)

ఈకవిపూర్వులు తొకేకాధికారిధూర్వహు లగుటయే కాక యీతనిది పంజీరనంగ మనియు నింగువల్ల తేటపడుచున్నది. ఈయన



తండ్రి యయినకొమ్మన్న శివలీలావిలాస మనుగ్రంథమును రచించి నట్లు చెప్పుచున్నారు. శివలీలావిలాసమును రచియించినకొమ్మన్న తిక్కనసోమయాజులతండ్రి, కాక శ్రీనాథునికాలములో రాజమహేంద్ర వరమును పాలించుచుండిన వీరభద్రా రెడ్డియొక్కతమ్ముడైన దొడ్డ భూపతికిఁ దనపుష్పకము చంకిత మొనర్చిన ని శృంగకొమ్మనామాత్యుఁ డని యిటీవల లభించిన యాపుష్పకమునుబట్టి తెలియుచున్నది. (నెల్లూరికి రాజయినమనుమపుత్రుని యాఘానకివీర్వరుఁడు గా నుండినయీతఁడు కవితిక్కన యనియు, ఆ రాజుకిడ ముక్తిగా నుండిన యీతని పెద తండ్రి పెద్దగి మారుఁడు కార్యతిక్కన యనియు, సేనానాయకుఁడుగా నుండిన యీతనితమ్ముఁడు ఖడ్గతిక్కన యనియు, ప్రసిద్ధిచెందినట్లు చెప్పుదురుగాని పూర్వోదాహృతపద్యములనుబట్టి తిక్కన లిరువురే యొకటై స్పష్టపడుచున్నది.) తిక్కనసోమయాజుకొమారుఁడు కొమ్మన్న. తిక్కన సోమయాజి సూర్యవంశపురా నెల్లూరిమండలమున కధినాథుఁడుగా నుండినమనుమసిద్దికిడి నాన్నానకవిగా నుండినను, ఆరాజున కాశ్రితుని వలె నుండక యీతనిచే సమానుఁడుగాఁ జూడఁబడి గౌరవింపఁబడుచుండెను. రాజునకు ను కివికిని మామనరుస. ఈకవీయుఁడు రచియించిన నిర్వచనోత్తరరామాయణము కృతి సంపదమనుమహాపాలుడు

క. ఏ నిన్ను మామ యనియెడు

దీనికిఁ దగ నిమ్ము భారతీకన్యక నా

కే నర్హుడ వగు దనినను

భూనాయకుపలుకు చిత్తమున కిం పగుడున్.

నిన్ను మామా యని పిలుచుచున్నందునకై భారతీకన్యను తన కిమ్మని యడిగినట్లు చెప్పఁబడి యున్నది. తిక్కన నిర్వచనోత్తరరామాయణ

మునందు నన్నపార్థుని పూర్వకవిని గా వర్ణింపలేదు; అనంతరమున రచియించిన భారతమునం దై నను,

ఉ. ఆదరణీయసారవివిధార్థగతిస్ఫురణంబు గల్గి య  
ష్టాదశపర్వనిర్వహణసంభృత మై పెనుపొంది యుండు నం  
దాద దొడంగి మూడుకృతు లాంధ్రకవిత్వవిశారదుండు వి  
ద్యాదయితుం డొనర్చెమిహి కాత్ముండు నన్నయభూదక్షితన్.

ఆంధ్రకవితావిశారదుం డైన నన్నయభూ మొదటిమూడుపర్వములను తెనిగించెనని చెప్పినేకాని యాతని నాదికవీనిగాఁ జెప్పి స్తుతింపలేదు. అందుచేతఁ దిక్కన నన్నయభూతారకుని నూత్నకవినిగాఁ బరిగణించి న్నట్లు స్పష్టమగుచున్నది. ఇది యిట్లుండఁగా నిర్వచనోత్తరరామాయణమునందు

చ. హరిహరపద్మగర్భులను నాదికవీంద్రుల నూత్నసత్కవీ  
శ్వరులను భక్తిఁ గొల్చి మఱి వారికృపన్ గవితావిలాసవి  
స్తరమహనీయుఁ డై ననను సర్వగుణోత్తరమూర్తి మన్మథా  
వగుండు తగంగ హః బనిచి వారనిమన్నన నాదరించుచున్.

అని యాదికవీంద్రులను నూత్నకవీంద్రులను స్తుతించుటచేత నన్న యాదులకుఁ బూర్వమునందుఁగూడ నాంధ్రకవీంద్రు లనేకు లున్నట్లు స్పష్టపడుచున్నది.

తిక్కన రచియించిన తెనుఁగుకావ్యముల రెండు అందు మొదటిది నిర్వచనోత్తరరామాయణము. ఈ గ్రంథము రచించు నప్పటి కీతఁడు యక్షము చేయలేదు. తక్కిన తెనుఁగుపుస్తకములవలెఁ గాక రఘువంశాదిసంస్కృతకావ్యముల వలె దీని నీకవి నడుమ నడుమ వచనము లుంచక సర్వమును పద్యములుగానే రచించెను. ఈతఁడు రచించిన భారతమువలె నీయుత్తరరామాయణ మంత రస

వంతముగాను ప్రాణముగాను లేకపోయినను, పద వాక్య సౌష్ఠవము కలిగి మొత్తముమీఁద సరసముగానే యున్నది. ఇది బాల్యమునందు రచియింపఁబడిన దగుటచే నిట్లుండి యుండును. ఈ గ్రంథమునందు పదకాఠిన్య మంతగా లేకపోయినను, బహుస్థలములయం దన్వయ కాఠిన్యము గలదు. ఇందలికథ సంస్కృతమునో నున్నంత లేక మిక్కిలి సంగ్రహపలుపఁబడినది. శైలి పలువోలె నారికేళపాక మనియే చెప్ప నచ్చును. అందుచేతనే యీ గ్రంథము భారతమువలె సర్వస్వ వ్యాపింప కున్నది. ఇందు పదయాశ్వాసముల గ్రంథమును న్రాసినను పుస్తకమును మార్చి ము ముగింపలేదు. రామనిర్యాణకథను చెప్పుట కష్టము లేక గ్రంథపూర్త చేయలే దని పెద్దలు చెప్పుదురు. రామనిర్యాణకథను జెప్పుటకు భీల్లి దాసిని వదలిపెట్టినయెడల, తిక్కన భారతమునందు స్త్రీపర్వకథయు కృష్ణనిర్యాణమును జెప్పుట కేల భయపడ లే దని యొకరు ప్రశ్న వేయుచున్నారు? ప్రతిమరణ కథకును భయపడి దాసిని విడుచుచు వచ్చినచో భారతమును రచింపకయే యుండి యుండవలెను. మరణమును జెప్పుట కష్టము లేకుండుటయు భయపడుటయు కొందఱివిషయముననే యుండును. ఏదియు లేకపోయినయెడల భారతమును రచించునంతటి దీర్ఘ కాలము జీవించి యుండియు తిక్కన దాని నేల ముగించి యుండఁడు? తిక్కన సంపూర్ణముగానే రచించెననియు తరువాత నా భాగ ముత్సన్న మయ్యెననియు నొకరు చెప్పుచున్నారు. ఈ యుత్సన్నకథ మనవారికి ప్రతివిషయము నందును చక్కఁగా తోడు పడుచున్నది. తరువాతఁ గొంతకాలము నకు మిగిలినభాగము నేకాశ్వాసముగా రచియించిన జయంతిరామ భట్టు తిక్కన సోమయాజి మనుమరాజున కిచ్చినట్టుగా నరాంకీతము చేయక తాను జేసినకడపటియాశ్వాసమును శ్రీ భద్రాద్రిరామున

కంకితము చేసెను. తాను రచించిన యేకాదశాశ్వాసమున రామభ  
ట్టిక్రందిపద్యమును జెప్పి యున్నాడు—

ఉ. తిక్కనసోమయాజి మును తెల్లన నుత్తరకాండ చెప్పి యం  
దొక్కటి చెప్పఁ డయ్యెఁ గడు నొద్దిక నే రచియింప వేడ్క-చే  
నిక్కము సంస్కృతంబు విని నెమ్మది భక్తిని నే రచించితీర్  
జక్కనిదేవళంబుతుద స్వర్ణఘటం బిడుపోల్కి దోఁపఁగన్.

నిర్వచనోత్తరరామాయణము మొక్క శ్లో లిని గనఁ బఱచుట కయి  
రెండుపద్యము లింను క్రందఁ బొందుపఱచు చున్నాను:—

శా. మాలిం జంపిన మాల్యవంతుఁ డుదతామర్షప్రకర్షంబునం  
గాలాగ్నిప్రతిమానుఁ డై నిజభుజాగర్వంబుమై లీల ను  
స్మీలజ్జ్వలకరాళశక్తిఁ గొని మే మే దాఁకి వక్షస్థలిన్  
గీలించెన్ జలదంబుపై మెఱుఁగుమాడ్కిన్ శౌరికింజెన్నుగాన్.

ఆ. 3.

చ. ఎఱుఁగవు గాక భోగముల కెల్లను నెచ్చెలి జవ్వనంబ యి  
త్తటి నుడి వోవకుండ నుచితంబుగ జక్కవదోయిఁబోని క్రి  
క్కిటిసినచిన్ని చన్నుఁగవ యిం పెస లారఁగ నాదువక్ష మ  
న్వఱలుసరోవరంబున నవారణఁ గేళి యొనర్పు కోమలీ!

ఆశ్వాసము. ౫.

ఈకవి రచించినరెండవ గ్రంథము భారతశేషము. అరణ్య  
పర్వమువఱకును నన్నయభట్టు తెనిగించి మృతి నొందఁగా తరువాత  
సీమహాకవి యారణ్యపర్వశేషమును మాత్రము విడిచిపెట్టి విరాట  
పర్వము మొదలుకొని తక్కినపదియేనుపర్వములను తెనిగించెను.  
అరణ్యపర్వము నాంధ్రీకరించుటచేతనే నన్నయభట్టు మతిభ్రమణము  
కలిగి మృతి నొందె నని తలఁచుకొని తాను దానిని తెలిగించినచో

తనగతియు నట్లే యగు నన్నభీతిచేత నితఁడు దానిని తెనిఁగింపఁ  
డయ్యెను. అందుచేత తెనుఁగుభారతము కొంతకాలము పూర్ణ  
ముగా లేక కొంత పడి యుండెను. ఆకాలమునందు వ్రాయఁబడిన  
తాళపత్రగ్రంథములు కొన్ని యిప్పటికిని వనపర్వశేషము లేకయే  
కానఁబడు చున్నవి. తిక్కన భయపడి యరణ్యపర్వశేషమును  
తెనిఁగింపక విడిచి పెట్ట లే దనియు, ఆతనికాలము నాటికి నన్నయ  
భట్టుచేత రచియింపఁబడి యారణ్యపర్వము పూర్ణముగా నుండుట  
చేతనే యతఁడు విరాటపర్వ మార్భిఁచి చేసె ననియు, తరువాత  
నారణ్యపర్వశేషము శంభుదాసునికాలమునాటి కుత్సన్నము కాఁగా  
దాని నతఁడు పూరించె ననియు, బుద్ధిమంతులొకరు వ్రాయుచున్నారు.  
ఈయుత్సన్నసిద్ధాంత కథ యిప్పుడు ప్రతిపూర్వగ్రంథవిషయములోను  
మనవారిచేతిలో నమూల్యసాధన మయి నిలిచి తోడుపడు చున్నది.  
శంభుదాసుఁడు తిక్కనసోమయాజికి తరువాత నేఁబదిసంవత్సరముల  
లోపలనే యుండినవాఁడు. నన్నయభట్ట నిజముగా నారణ్యపర్వ  
మును పూర్ణముగాఁ దెలిఁగించి యుండినచో నిన్నూఱుసంవత్సర  
ములు తిక్కనకాలమువఱకు చెడక యుండి నిలిచిన యాభాగము తరు  
వాత నేఁబదిసంవత్సరములకు శంభుదాసునికాలమునకు దేశములోని  
యన్నిప్రతులలో నొక్కసారిగా నశించుట సంభవించి యుండదు.  
నన్నయ దానిని చేయనే లే దనుటయే యుక్తియుక్త మయి విశ్వా  
సార్హ మయినపక్షము. తిక్కన తా నెంతటిపండితుఁ డయినను తన  
కాలపువిశ్వాసములను భయములను లేనివాఁ డగుట సాధారణముగా  
సంభవింప నేరదు. ఈ కవిని బట్టినభీతియే తరువాత నారణ్యపర్వ  
శేషమును జేసిన యెఱ్ఱాప్రెగడకును పట్టి తనపేరిట గ్రంథరచన  
చేయక రాజనరేంద్రున కంకితముగా నన్నయభట్టుపేరు పెట్టియే దానిని

రచించెను. అంతేకాక భారతమును చమ్రువారు సహితము నేటి వఱకును ఆరణ్యపర్వములోనికొంతభాగము వదలియే మఱి గ్రంథ పఠనము చేయుచున్నారు.

నన్నయభట్టు పోవుంప్పటికిని పోయినతరువాత గాజరాజనరేంద్రుడున్నప్పుడు తిక్కననుకూడా యున్నాడని చెప్పెడుకథలు నమ్మదగినవి కాకపోయినను వినుటకు మౌనము సొంపుగా నుండును. గనుక వానిలో నొకకథ నిందుఁ బెప్పుచున్నాను. తన కంకితముగా నాంధ్రీకరింప నారంభించినభారతమును పఠిసమాప్తి నొందింపకయే నన్నయభట్టు మృతి నొందినందుకు చింతాక్రాంతుఁడయి రాజనరేంద్రుఁడు దానిని తా నెట్లయిన సాంతము చేయింపవలె నని బహుప్రయత్నములు చేసి బహుపండితులను కావించి చూపఁగా వారెవ్వరును తన్మహాకార్యమునకు సమర్థులు కాఁగరట. నిర్వచనోత్తర గామాయణమును జేసి ప్రసిద్ధి నొందినయొకయాంధ్రకవీంద్రుఁడు నెల్లూరియం దుండె ననియు, అతనివలన గ్రంథపఠిసమాప్తి కాఁగలదనియు, విని పండితులయనుమతిమీఁద సభాపర్వములోని

మ. మనమాతంగితురంగి కాంచనలసన్మాణిక్యగాణిక్యసం

పద లోలిం గొని తెచ్చి యిచ్చి ముద మొప్పం గాంచి సేవించి ర

య్యదయాస్థాచలసేతుసీతనగమధ్యోర్వీపతు ల్సంతతా

భ్యుదయన్ ధర్మజుఁ దత్సభాస్థిత జగత్పూర్వప్రతాపోదయన్.

అనుపద్యమును తాటాకులమీఁద ప్రతులు వ్రాసి దానితో సమానమయిన పద్యమును వ్రాయఁ డని తిక్కనరాజాస్థానములయందలి పండితులకును సిద్ధిరాజుసభయం దున్న తిక్కనకును గూడఁ బంపి నట్లును, మిగిలినవా రందఱును తమ తమకు తోచినపద్యములను వ్రాసి పంపఁగా తిక్కనమూత్ర మట్లు చేయక తా నాపద్యమునే

మరల మఱియొక తాటాకుమీఁద వ్రాసి దానికీ వర్ణము వేసి పంపి నట్లును, రాజరాజనరేంద్రుఁడు మిగిలినకవుల పద్యముల నన్నిఁటిని జదివి వానిలో నేదియు నన్నయపద్యముతో సరి రాకపోయినందున వానిని నిరాకరించి తాను రచింపఁ బోయెడు గ్రంథము నన్నయభట్టార కునికవిత్వమువలెనే యుండినను తన దంతకంటె మెఱుఁగుగా నుండునని సూచించుట కయి తిక్కన యట్లు చేసెనని గ్రహించి యాతనిని పిలిపించినట్లును, గ్రంథరచనకుఁ బూర్వమునం దాతనిచేత గౌతమీ తీరమున యజ్ఞము చేయించి భారతము సంపూర్ణము చేయించినట్లును, చెప్పుదురు. మఱికొందఁ జూచు పంపినపద్య మాదిపర్వములోని

ఉ. నిండుమనంబు నవ్యనవనీతసమానము, పల్కు దారుణ

ఖండలశస్త్రతుల్యము, జగన్నుత! విప్రులయందు; నిక్క మీ

రెండును రాజులందు విపరీతము, గావున విప్రుఁ డోపు, నో

పం డతిశాంతుఁ డయ్యు నరపాలుఁడు శాపముఁ గ్రమ్మఱింపఁగన్

అనునది యనియు, రాజనరేంద్రుఁడు తిక్కనయభిప్రాయమును దెలిసికొన్నమీఁదట తనవద్దె కాకవీంద్రునిఁ బంపుమని సిద్ధిరాజు నకు విజ్ఞాపనపత్రమును పంపఁగా నతఁ డాప్రకారము చేసెద నని వాగ్దానము చేసె ననియు, పిమ్మటఁ దిక్కనను రప్పించి రాజనరేంద్రు నికిఁ దాను జేసినవాగ్దానమును జెప్పి నెల్లారినుండి . రాజమహేంద్ర వరమునకుఁ బోవఁ బ్రార్థించె ననియు, ఆరా జెన్నివిధముల జెప్పి నను వినక తిక్కన రాజమహేంద్రపురము పో నని మూర్ఖపుష్టు పట్టఁగా తనమాటకు భంగమువచ్చునని యోపించి రా జాతనితో నీవు నాయాజ్ఞప్రకారము పోనిపక్షమున నీమీసములు గొఱిగించి వాద్య ములతో నగరివీధులవెంబడిని ద్రిప్పి యూరిబయలు వేసిన

తాటాకులపాకలోఁ జెట్టి నీచేత మాంసము తినిపించెదనని బెదరించె  
ననియు, ఆ గ్రహవేశముచేతఁ బలికిన యారాజుత్వనభర్జనములకు భయ  
పడక తిక్కన తనపట్టును వదలక స్థైర్యముతో నుండఁగా రాజనరేంద్రుఁ  
డాసంగతి తెలిసికొని యెట్లయిన భారతమును తెనిగించినఁజాలునని  
నెల్లూరిరాజయిన మనుమస్థికి వర్తమానము పంపెననియు, తరువాత  
సిద్ధిరాజు తిక్కనను బతిమాలుకొని తాఁ జేసిన ప్రతిజ్ఞ బొంకు గాకుండు  
నట్లుగా, యజ్ఞదీక్షకుముందు విధివిహిత మయినక్షురకర్మ చేయించి  
తిక్కనను వాద్యములతో నూరేగించి యూరివెలుపటవేయించిన యజ్ఞ  
శాలయందు ప్రవేశపెట్టి యాతనిచేతను యజ్ఞముచేయించి పురోడాశము  
తినిపించెననియు, అట్లు చేసినను రాజుమీఁది కోపము పూర్ణముగా  
తీఱక తిక్కన తనభారతము నారాజునకుఁ గృతియియ్యక నెల్లూరియం  
దున్న హరిహరనాథదేవున కంకితము చేసెననియు, చెప్పదురు. హరి  
హరనాథునిగుడి నెల్లూరియం దిప్పుడు శిథిలమయిపోయినదట. పయి  
కథ యెట్టి దయినను, తిక్కన నిర్వచనోత్తరరామాయణము చేయునప్ప  
టికి యజ్ఞము చేయకుండుటయు భారతమును రచించునప్పటికి యజ్ఞము  
చేసియుండుటయు మాత్రము సత్యము. దీనిసత్యమును “బుధారాధన  
విధేయ తిక్కననామధేయప్రణీతంబైన” యను నిర్వచనోత్తరరామా  
యణమునందలి గద్యమునుబట్టియు “బుధారాధనవిరాజి తిక్కనసోమ  
యాజిప్రణీతం బయిన” యను భారతమునందలి గద్యమునుబట్టియు  
స్థాపింపవచ్చును. మిగిలిన యీకథాంశమునం దేమాత్రము సత్య  
మున్నను తిక్కనసోమయాజి విరాటపర్వముయొక్క వీరికయందే వ్రాసి  
యుండును. ఆవీరికయందు రాజనరేంద్రుని పేరైన నెత్తఁబడి యుండక  
పోవుటయే తిక్కన రాజనరేంద్రుని కాలమువాఁడు కాఁ డనుటను



సిద్ధాంతీకరించుచున్నది. తిక్కనసోమయాజి యీ భారతమును జెప్పు నప్పుడు దీనిని వ్రాయుటకయి నిర్ణంపఁబడినవాఁడు \* కుమ్మరగురునాథుఁ డని చెప్పుదురు. అతనికి చెప్పినదానిని మరల నడుగక వ్రాయఁగలశక్తి యున్నదట. దీనిని బట్టిచూడఁగాఁ బూర్వకాలమునందు బ్రాహ్మణేతరులలో సహితము చక్కఁగా చదువుకొన్నవా రుండియున్నట్లు విదితమగుచున్నది. ఈ భారతమును రచించినప్పుడు తిక్కనసోమయాజి తడవుకొనకుండ కవిత్వమును జెప్పెదననియు తా నొక్కసారి చెప్పినదానిని మరలఁ జెప్పననియు చెప్పినదాని నెప్పుడును మరల మార్పుకొనననియు ప్రతిజ్ఞ చేసినట్లును, చెప్పినమాటను మరల నడుగక గురునాథుఁడు వ్రాయుచుండఁగా శల్యపర్వములో ప్రథమాశ్వాసము కడపట సహదేవుఁడు శకునిని చంపినతరువాత దుర్యోధనుఁడు తోలఁగిపోయెనని ధృతరాష్ట్రునితో సంజయుఁడు చెప్పుభాగమున,

---

\* ఈ కుమ్మరగురునాథుఁడు తిక్కనసోమయాజితండ్రియైన కొమ్మనామాత్యునకే పుట్టెననియు, కొమ్మనామాత్యుఁడు గర్భాధానార్థము మంచిముహూర్తము పెట్టుకొని తనయత్తివారింటికిఁ బోవుచుండఁగా నాకస్మికముగా పెన్నపొంగి నదిదాటుటకు శక్యము గాక పడుగుపాడచుగ్రామపరీపమున నిలచిపోవలసి వచ్చెననియు, అప్పు డాగ్రామమునం దున్నకుంభకారుఁ డొకఁ డాతనినిప్రార్థించి తనయింటికిఁ గొనిపోయి యాదరించి యాసుముహూర్తమునంచు సంపూర్ణయాసనవతియు ఋతుస్నాతయు నయి యున్న తనకొమార్తెను పుత్రదానము చేయవలెనని వేడుకొనెననియు, అతఁడు వానిప్రార్థనను త్రోచివేయలేక యంగీకరించి యారాత్రి యాకులాలయవతితో సంభోగింపఁగా గురునాథుఁ డనుపుత్రుఁడు కలిగెననియు, ఒకకథ చెప్పుదురు. అది యెంతవఱకు నమ్మఁదగియుండునో దీనిని జదివెడువారే నిశ్చయించుకొనవలెను.

క. పలపలనిమూఁకలోఁ గా

ల్నిలువక గుఱ్ఱంబు డిగ్గి నీకొడుకు గదా

కలితభుజఁ డగుచు నొక్కఁడుఁ

దొలఁగి చనియె—

అన్నంతవఱకు పద్యమునుచెప్పి తరువాత నేమియు తోచక తిక్కన  
“యేమిచెప్పుదు న్గురునాథా” యని కుమ్మరగురునాథు నడిగినట్లును,  
అతఁ డది తన్నడిగినప్రశ్నగా భావింపక పద్యముతోఁ జేర్చి

“తొలఁగి చనియె నేమిచెప్పుదు న్గురునాథా”

యని వ్రాసినట్లును, అప్పుడు తిక్కనసోమయాజి తనప్రతిజ్ఞకు భంగము  
వచ్చెనని చింతించుచుండఁగా “నేమిచెప్పుదు న్గురునాథా” యని కవి  
తేఖకునిగూర్చి యుద్దేశించినది “కురునాథా” యని ధృతరాష్ట్రుని  
కన్వయించి యాప్రశ్నయే పద్యపూరణమున కనుకూలించెనని గురు  
నాథుఁ డాతని నూరార్చినట్లును, ఒకకథను జెప్పుదురు. శ్రీమహాభార  
తము నాంధ్రీకరించినయీమహాకవి కీచిఱుపద్యములోనియల్పభాగము  
తోచకపోయె నని సాధించుట కీకథ పనికిరాదు గాని తిక్కనకవి  
యాశుధారగా కవిత్వము చెప్పఁగలవాఁడని స్థాపించుటకయి యీకథ  
కల్పింపఁబడె ననిమాత్ర మూహింపఁ దగి యున్నది.

ఈతెలుఁగుభారతము కష్టపడి సావకాశము గా నాలోచించి  
చక్కఁగాఁజేయఁబడిన గ్రంథమేకాని జను లనుకొనునట్లు మూలగ్రం  
థమును ముట్టక తెరలోఁగూర్చుండి నోరికివచ్చినట్లును చేయఁబడి  
నది కాదు. తిక్కనసోమయాజి పూర్వోత్తరసందర్భములు చెడ కుం  
డుటకయి తాను వెనుక రచించినదానిని మరల మరలఁ జూచు  
కొనుచు, సమానవర్ణనలు గలిగినభాగములను రచియింప వలసినచో  
పూర్వము వ్రాసినదానిని జూచి తదనుగుణముగాను కొన్నిచోట్ల

పూర్వము రచించినపద్యములనేకొంత మార్చియు మార్పకయు మరల వేసికొనుచు వచ్చెను. ఈ ప్రకారముగాఁ జూచుకొనుచు వచ్చినది భారతములోనియు త్తరపర్వములను రచించునప్పుడు పూర్వపర్వములను మాత్రమే కాక భారతమును రచించునప్పుడు తత్పూర్వరచితమైన నిర్వచనోత్తర రామాయణమును గూడఁ జూచుచు వచ్చెను. ఇట్లు చేసినందున కిందుఁ గొన్నియదాహరణము లిచ్చెదను—

౧. శ్రీకృష్ణుని కౌరవులయొద్దకుఁ బంపునప్పుడు భీముఁడు చెప్పిన యుద్యోగపర్వములోని

గీ. “అన్నదమ్ముల మై యుండి యకట మసకు  
నొరులు తలయెత్తి చూడ నొండొరులతోడఁ  
బెనఁగ నేటికి నీనేల పెద్దవారి  
బుద్ధి విని పంచి కుడుచుట పోల దొక్కొక్క”

అనుపద్యమే పుత్రమరణదుఃఖార్త యైన గాంధారికి కోపశాంతి కలుగునట్లుగా భీముఁడు చెప్పినట్లు స్త్రీపర్వమున వేయఁ బడినది.

౨. విరాటుఁడు తనకూతురై నయుత్తరను నాట్యవిద్యాభ్యాసార్థము బృహన్నల కప్పగించుటకు రప్పించునప్పుడామెను వర్ణించిన విరాటపర్వములోని

సీ. అల్లదనంబున ననువుమైకొనఁ జూచు  
సడపుకాంతికి వింత తొడవు గా గ  
వెడవెడనూగారి వింతయై యేర్పడఁ  
దారనివభులలో నారు నిగుడ  
నిట్టలు ద్రోచుచు నెలవులు కలమేర  
లెల్లను జిగియెక్కి యేర్పడంగఁ

దెలుపును గప్పును వెలయంగ మెఱుంగెక్కు  
తారకంబులఁ గల్కితనము తొడరఁ  
జరణములును నడుముఁ జన్నులుఁ గిన్నులు  
జవ్వనంబు చెన్ను నివ్వటిల్లు  
“చునికఁ దెలుపుచుండ నుత్తర చనుదెంచె  
నలరుమరువిపుప్పుటమ్ముఁ బోలె.”

అనుపద్యమే సృంజయరాజపుత్రిని నారదుఁడు మోహించినకథా  
సందర్భమున గీతపద్యమునందలిమూడునాల్గుచరణములుమాత్రము  
“ఉనికఁ దెల్పు సృంజయువిపుత్రి, మెలఁగు విధంబు నారదునకుఁ దగు  
లొనర్చె” నని మార్పఁబడి శాంతిపర్వమున వేయఁబడినది.

3. దేవదానవయుద్ధసంబంధమున నుత్తరరామాయణములో  
నున్న

మ. పటువేగంబున శాతభల్లచయసంపాతంబున న్నింట మి  
ఘటమై పర్వ ధగద్ధగీయ మగుచుం గోపంబు రూపంబులై  
చటులక్రిడఁ జరించున ట్లిరువురున్ శౌర్యోన్నతిం బోరి రు  
త్కటదర్పోద్ధతులై పరస్పరజయాకాంక్షౌ ప్రచండంబుగన్.

అనుపద్యమే “పర్వ ధగద్ధగీయ మగుచున్” అనియున్నపదములు  
“మంట ధగద్ధగద్ధగ యనన్” అనియు, “పరస్పరజయాకాంక్షౌ ప్రచం  
డంబుగన్” అనుపదము “పరస్పరజయాకాంక్షం బ్రచండంబుగన్”  
అనియుమార్పఁబడి, వేయఁబడి యున్నది.

౪. నిర్వచనోత్తరరామాయణములో రావణకుబేరయుద్ధవర్ణ  
నమునందున్న

శా. శ్రావ్యంబై చెలఁగన్ గభీరమధురజ్యూనాద ముద్దామవీ  
రవ్యాపారనిరూఢతం బ్రతిశరారంభంబు మర్దించుచున్

సవ్యప్రథి దృఢాపనవ్యతిగ నాశ్చర్యంబుగా నేయచున్  
దివ్యాస్త్రంబులఁ బోరి రిద్దఱును సాదృశ్యం బదృశ్యంబుగన్.

అనుపద్యము మార్చేమియు లేకయే విరాటపర్వమున నుత్తరగోగ్రహ  
ణమునందు ద్రోణాచార్యయుద్ధవర్ణనములో వేయఁబడెను.

తిక్కన మొదట రచియించినపర్వములను జూచి వానియందు  
విశేషవృత్తములు లేకపోగా పండితు లాతఁడు సామాన్యవృత్తము  
లతో కాలము గడుపుచున్నాడేకాని యపూర్వవృత్తరచనాకుశలుఁడు  
కాడని యాక్షేపించినమీఁదట నతఁడు స్త్రీపర్వమునందు బహువిధ  
వృత్తములను రచియించె నన్నవాడుక కూడ తిక్కనసోమయాజులు  
తాను రచియించుచు వచ్చినగ్రంథమును పండితులకుఁ జూపుచు వచ్చె  
ననుటను స్థాపించుచున్నది. తిక్కనసోమయాజి రచియించిన పదు  
నేను పర్వములలోను నలువదియూ తాత్పర్యములకంటె నెక్కువగ్రంథ  
ము లేదు. ఒక్కొక్కయాశ్వాసమునకు నాలుగువందల యేఁబడేసి  
పద్యముల చొప్పున లెక్కచూచినను శ్రీమహాభారతములో తిక్కన  
సోమయాజి రచియించినభాగ మంతలోను నించుమించుగా నిరువది  
వేల పద్యములకంటె నధిక ముండవు. దినమునకు పదిపద్యముల  
చొప్పున రచియించినను, ఇంతగ్రంథము నయిదాటునంపత్సరము  
లలో రచియింపవచ్చును. కాఁబట్టి యిట్టిగ్రంథరచన యొకయసాధ్య  
ములోనిది కాదు. కాని తిక్కన సోమయాజిశైలితో సమానముగా  
వ్రాయుట మాత్ర మెవ్వరికిని సాధ్యము కాదు. తెలుఁగుభాషయం  
దెన్నో గ్రంథములున్నను, తిక్కనసోమయాజికవిత్వముతో సమాన  
ముగాఁగాని దానిని మించునట్లుగాఁగాని కవిత్వము చెప్పఁగలిగినవారు  
నేటివఱ కొక్కఁడును కనఁబడలేదు. తిక్కనకవిత్వము ద్రాక్షాపాక  
ముయి మిక్కిలి తనవంతముగా నుండును; ఈతనికవిత్వమునందు చాద

పూరణమున కయి తెచ్చిపెట్టి కొనెడు వ్యర్థపదము లంతగా నుండవు; పదములకూర్పుమాత్రమేకాక యర్థసందర్భమును మిక్కిలి పొందికగా నుండును; ఏవిషయము చెప్పినను యుక్తియుక్తముగాను ప్రాధముగాను నుండును; ఎక్కడ నేవిశేషణము లుంచి యేరీతి నేపదములు ప్రయోగించి రసము పుష్పించుచునో యీకవికిఁ దెలిసినట్లు మఱి యొకరికిఁ తెలియదు; ఈయన కవిత్వము లోకోత్తలతోఁ గూడి జాతీయముగా నుండును; ఈయన పదలాలిత్యమును, యుక్తిబాహుళ్యమును, అర్థగౌరవమును, రచనాచమత్కృతియు, శయ్యావిశేషమును, సందర్భశుద్ధియు, కల్పనాకౌశలమును, అన్యులకు రావు; ఈకవిశిఖామణియొక్క కవిత్వముచం దొకవంతు సంస్కృతపదములును రెండువంతులు తెలుఁగు పదములునుండును. ఇటీవలి యాంధ్రకవులు కొందఱు తాము రచియించెడివి తెలుఁగు పుస్తకము లన్నమాట మఱచియో తమపాండిత్యమును కనఁబఱుపవలె ననియో తమగ్రంథములను సాంస్కృతికదీర్ఘసమాసములతోను, కఠినము లయినసంస్కృతపదములతోను నింపివేసిరి. నన్నయభట్టవలెనే యీకవియుఁ దనగ్రంథమును మూలమునకు సరిగాఁ దెనిఁగింపలేదు. విరాటపర్వమునందుమాత్రము కథ తగ్గింపక కొంత పెంచినను, తక్కినపర్వములయందు కథను మిక్కిలి సంగ్రహపఱిచెను; ఉద్యోగపర్వమునందలి సనత్కుమారోపదేశమును మూలములో పది పంక్తిలకుపత్రము లున్నదానిని తెనుఁగున రెండుమూడుపద్యములతో సరి పెట్టెను; భగవద్గీతలు, ఉత్తరగీతలు, మొదలయినవానిని తెలిఁగింపనే లేదు. భగవద్గీతలు తెలిఁగింపలేదనుట సరిగాదనియు, కొన్నిపద్యములలో దానిని సంగ్రహపఱిచె ననియు, విమర్శకు లొకరు వ్రాయుచున్నారు. పదునెనిమిదధ్యాయములమహాగ్రంథములో

శ్లో॥ ధర్మక్షేత్రే కురుక్షేత్రే నమవేతాయుయుత్సవః ।  
మామకాఃపాండవాశ్చైవకీచిర్వతసంజయః॥

అను ప్రథమశ్లోకమును

క. మానుగ ధర్మక్షేత్రం  
బైనకురుక్షేత్రమున మహాహవమునకు  
బూని మనబలముఁ బాండవ  
సేనయు నిటు పన్ని యేమి చేసెం జెపుమా.

అనియు,

శ్లో॥ యత్రయోగేశ్వరః కృష్ణో యత్రపాన్థో ధనుర్ధరః ।  
తత్రశ్రీర్విజయోభూతి ర్ధ్రువానీతిర్మతిర్మమ॥

అను సంత్యశ్లోకమును

గీ. అధిపయోగేశ్వరేశ్వరుండు నకృష్ణుఁ  
డును ధనుర్ధరవర్యుఁ డర్జునుఁడు నెచట  
నిలిచి రచ్చట విజయంబు నీతి సిరియు  
భూతి నిత్యంబు లగు నిది నాతలంపు.

అని యు, తెలిగించి నడుమ నాలుగయిదుపద్యములు వేయుట గ్రంథమును భాషాంతరీకరించుట కానేరదు. ఇది గుహ్యమైనయోగ శాస్త్ర మనియో, యుద్ధమధ్యమున శత్రువు లెదుట నుండఁగా పదు నెనిమిదియధ్యాయములు గలమహాగ్రంథమును గృష్ణుఁ డర్జునునకుఁ జెప్పిననుట విశ్వాసయోగ్యముగా నుండదని భావించియో, తిక్కన భగవద్గీతలను దెలిగింపఁ డయ్యెను.

ఈయన సంస్కృతమును తెలిగించినరీతిని దెలుపుటకయి మూలగ్రంథములోని కొన్నిశ్లోకములను వానియర్థమును దెలుపుపద్యములను కొన్నిటిని క్రింద వివరించుచున్నాను—

విరాటపర్వము శ్లోకము.

శ్లో. ఆలోకయసి కిం వృక్షం సూద దారుకృతేనవై  
యది తే దారుభిః కృత్యం బహిర్వృక్షాన్నిగృహ్యతామ్.

పద్యము.

మ. వలలుం డెక్కడఁ జూచె? నొండెడ నసేవ్యత్మాజముల్ పుట్టవే?  
ఫలితంబై వరశాఖ లొప్పఁగ ననల్పప్రీతి సంధించుచున్  
విలసచ్ఛాయ నుపాశ్రితప్రతతికి న్విశ్రాంతిఁ గావింపఁగాఁ  
గలయీభూజము వంటకట్టియలకై ఖండింపఁగా నేటికిన్?

శ్లోకములు.

శ్లో. సా సభాద్వార మాసాద్య రుదతీ మతస్య మబ్రవీత్  
అవేక్షమాణా సుశ్రోణీ పతీం స్తాన్ దీనచేతనః.  
ఆకార మభిరక్షంతీ ప్రతిజ్ఞాం ధర్మసంహితాం  
దహ్యామానేవ రాద్రేణ చక్షుషా ద్రుపదాత్మజా.

సీ. ఎలఁదీఁగఁ గప్పిన లలితపరాగంబు

క్రియ మేన మేదినీ నేణు వొప్ప

చంపకంబున నవసౌరభం బెసఁగెడు

కరణి నాసిక వేడిగాడ్పు నిగుడ

తోయజదళములతుది మంచు దొరిఁగెడు

గతిఁ గన్నుఁగవ నశ్రుకణము లురుల

నిందుబింబముమీఁది కందు చందంబునఁ

గురులు నెమ్మొగమున నెరసియుండ

సర్వజనవంద్య యైనపాంచాలి సింహ

బలునిచే నివ్వధంబున భంగపాటు



తనకు వచ్చిన నంతయు దేన్య మొంది  
యవ్వారాటుని నేళ్ల జేర నరిగి నిలిచి.

ఉ. పంబినకోపము స్సమయభంగభయంబును నగ్గలించి యు  
ల్లంబు పెనంగొనంగఁ బతులం దగునభ్యులఁ జూచుమాడ్కి నూ  
క్షంబగుచూడ్కి నామ్రపదుకన్నియ చూచి సభాజనప్రతా  
నంబును మత్స్యనాథుఁడు వినంగ నెలుంగు చలింప నిట్లనున్.

ఈశ్లోకములను పద్యములను జూచువారి కెల్లను సీసపద్యముయొక్క  
దీర్ఘపాదములయందలివర్ణనఁ గ్రొత్తగాఁ గల్పించుటయేకాక తక్కిన  
భాగమును గూడ కవి యెట్లు పెంచెనో విశద మగును.

శ్లోకము.

శ్లో. తాం వేళాం నర్తనాగారం పాంచాలీసంగమాశయా  
మన్యమాన స్ససంకేత మగారం ప్రవిశ త్తతః.

పద్యము.

శా. సింగం బున్నగుహానికేతమునకున్ శీఘ్రంబున న్వచ్చుమా  
తంగంబుం బురుడించుచున్ బవనపుత్రస్వీకృతం బైన యా  
రంగాగారము చేరవచ్చి మదిలో రాగంబు ఘూర్ణిల్ల నిం  
తిం గాముండిటఁ దేఁడెయింతకనియుద్వృత్తాంగజోన్మాదుఁడై.

ఇఁక సీకవియొక్కకవిత్వశైలిని గనఁబఱచెడి యెదాటు పద్యములు  
మాత్రము వ్రాసి “కవిబ్రహ్మ” యని మహాకవులచేఁ గొనియాడఁ  
బడిన యీతని చరిత్రము నింతటితో ముగించెదను—

ఉ. అక్కట మోసపోయి యడియానలఁ జావకయున్నదాన ము  
న్నొక్కడనే దురంతదురితోత్కటబాధలఁబెట్టి యున్న నా

కెక్కడి దుఃఖశాంతి గరమేమట యెమ్మెయిఁ గల్గనేర్చు మీ  
ముక్కున నూర్పుగల్గ నొకమూర్తిచేఁ బడితి న్సభాస్థలిన్.

విరాట. ఆ. 2.

శా. సింగం బాఁకటితో గుహాంతరమునం జేట్పట్టుమైనుండి మా  
తంగసూర్పిత్తయూధదర్శనసముద్యత్తోధమై వచ్చు నో  
జం గాంతారనివాసఖిన్నమతి నస్మత్సేనపై వీడ్చి వ  
చ్చెం గుంతీసుతమధ్యముండు సమరస్థేమాభిరామాకృతిన్.

విరాట. ఆ. ౪.

క. కాలుఁడు ప్రేరేపఁగ నిలు

ప్రేలినయంతటనె నిన్నుఁ బెద్దఁగఁ దలఁపన్

బోలునె మాకును నుడుగుము

చాలుదు వీ వెల్లపనులు సాధింపంగన్.

ఉ. ౨

శా. ఏమీ! పార్థుఁడు నీవు దండిమగలై యీవచ్చుకొరవ్యసం  
గ్రామక్షోభము బాహుదర్పమునఁ దీర్పం బెద్దమి ట్టెక్కి మీ  
మ్మే మెల్ల న్వేఱఁగంది చూచెదముగా కీసారికిం బోయిరా  
భీముం డిత్తటి రిత్తమాటలకుఁ గోపింపండు సూ పెంపటన్.

ఉద్యో. ఆ. 3.

ఉ. ఏమిర కర్ణ! భీము నటు లేటికిఁ దిట్టి తతండు దోల సి  
గ్గేమియులేక పాటునెడ నెవ్వరు తిట్టిరి నిన్ను? గెల్పు నం  
గ్రామములోనఁ దప్పిదము గల్గినయంతనె యింతగర్వ మే  
లా? మును నిన్నెఱుంగమె? చలంబున సాత్యకి యిప్పు గెల్వఁడే?

ద్రోణ. ౫.

గీ. అంధులకు నూతకోలగా నకట! యొకని

నైన నిలుపక నూర్వర నదయవృత్తి

మింగి తం దెవ్వఁ డేనియు మీకు నెగ్గు  
లాచరింపనివాఁడు లేఁ డయ్యె నయ్య?—స్త్రీప. ఆ. ౧.

ఈపయినిజెప్పిన రెండుకావ్యములనుగాక యీకవి కవివాగ్భం  
ధన మనెడిలక్షణగ్రంథము నొకదానిని గూడ రచించెను గాని  
దానియందు విశేషాంశము లేవియు లేవు. అందలికడపటిపద్యము  
నిం దుదాహరించుచున్నాను:—

కం. తనరం గవివాగ్భంధన

మనుచందం బవని వెలయ హర్షిముగ్ధుఁ డి

కన్యసోమయాజి చెప్పెను

జను లెల్లనుతింప బుధుల సమ్మతిగాఁగన్—కవివాగ్భంధనము.

ఇతఁడు కృష్ణశతక మొకటి చెప్పె నని వేంకటరంగకవి యీ  
పద్యము నుదాహరించుచున్నాఁడు—

మ. అరయన్ శంతనపుత్రుపై విదురుపై నక్రూరుపైఁ గుబ్జపై  
నరుపై ద్రౌపదిపైఁ గుచేలునిపయిన్ నందవ్రజ శ్రేణిపైఁ  
బరఁగంగల్గుభవత్కృపారసము నాపైఁ గొంత రానిమ్ము నీ  
చరణాబ్జంబులు నమ్మినాను జగదీశా కృష్ణభక్తప్రియా.

(తిక్కనసోమయాజి “విజయసేన” మనుగ్రంథమును గూడ రచించె  
నని కొందఱు వ్రాయుచున్నారు) నే నాగ్రంథమును జూడకపోవుట  
చేత తిక్కనయే దానినిరచించెనో, తిక్కనయే గ్రంథకర్తయైనచో  
నతఁ డేతిక్కనయో, నేనిప్పుడు చెప్పఁజాలను. “విజయసేన” మను  
పూర్వగ్రంథ మొకటి యున్నది. దానినుండి యప్పకవి యీక్రింది  
పద్యము నుదాహరించియున్నాఁడు—

ఉ. వల్లభుఁడేగు దుర్లభుఁడు వానిదెసం దగులూది యుమ్మెయిన్  
దల్లడ మందెడేల యుచితస్థితికి న్నునుఁ బాపఁజూచినన్

దల్లియు బంధులోకమును దండ్రీయు నేమనువా రెఱింగిరే  
నుల్లమ యిట్లు నీకుఁదగునో ఁగదో పరికించి చూడుమా.

చిలుకూరి వీరభద్రరావుగా రాంధ్రులచరిత్రమునం దీపద్యముల  
నుదాహరించియున్నారు—

సీ. ఘనసార కస్తూరి కాగంధముల నన్య  
గంధబంధంబులు గఱపి కఱపి  
కుసుమితవల్లికాలసితవీధులఁ జొచ్చి  
గని సరోగృహముల మునిఁగి మునిఁగి  
సమధికాహార్యాంగ సంగీతములతోన  
కన్నతీఁగల కాట కఱపి కఱపి  
కుముద కుట్టలకుటీ కోరకంబులు దూఱి  
యలిదంపతుల నిద్రఁ దెలిపి తెలిపి  
యనుదినమ్ము నప్పురాంతికమ్మున గట్టు  
వాలు వోలె విప్రవరుఁడు వోలె  
నట్టువోలెఁ దాను నచ్చినచేఁ) వోలె  
మలయు చుండు మందమూఁడ తంబు.

సీ. మదనవశీకారమంత్రదేవత దృష్టి  
గోచరమూర్తి గై కొనియె నొక్కొక్క  
సితకరబింబనిస్సతసుధాధార ని  
తంబినీరూపంబు గొల్చె నొక్కొక్క  
విధికామినీ శ్రేష్ఠవిజ్ఞానపరసీమ  
విధి గండరింపంగ వెలసె నొక్కొక్క  
శృంగారనవరసశ్రీవిలాసోన్నత  
సురీదరాకారంబు నొందె నొక్కొక్క .

కాక యొకవధూటికడుపునఁ బుట్టిన  
భామ కేల నిట్టిరామణీయ  
కంబు గలుగు ననుచుఁ గన్నియవై మహి  
పాలసుతుఁడు వృష్టి పఱపె నన్ది.

ఉ. పల్లవపుష్పసంపదలఁ బొచి వసంతుఁడు కాపురాకకై  
యెల్లవనంబు సంకటము లేదఁగఁ దా రొడికంబు మీఱ న  
టల్లన క్రోలి క్రోలి మలయానిలుఁ డందుఁ బురాణపత్రముల్  
డుల్లఁగఁజేసె సత్కియఁ బటుత్వము కాముఁడు పిచ్చలింపఁగన్.

పయివానిలో “మదనవశీకారమంత్రదేవత” యను సీసపద్యమును  
కుమారసంభవటిప్పణములో విజయసేనము ద్వితీయాశ్వాసములోనిదని  
మానవిల్లి రామకృష్ణకవిగా రుదాహరించి యున్నారు.

నన్నయభట్టారకుఁడును తిక్కనసోమయాజియు నాంధ్రకవు  
లలోఁ బ్రామాణికాగ్రగణ్యులే యయినను మనము వారిపుస్తకములోని  
సామాన్యప్రయోగములను మాత్రమే యనుసరింపవలయును గాని  
యతులకొఱకును ప్రాసములకొఱకును వారు వేసికొనవలసివచ్చిన  
యసామాన్యప్రయోగములను మనమునుసరించుట యుచితము కాదని  
నేను దలఁచుచున్నాను. ఎట్లన నన్నయభట్టు సామాన్యముగా నంద  
ఱనియే ప్రయోగించుచు వచ్చినను నొకటిరెండుస్థలములయందు యతి  
స్థలమున

గీ. గురులలోనఁ బరమగురువు తల్లియ యట్టి  
తల్లివచనమును విధాతకృతియు  
నన్యధాకరింప నలవియే యనిన నం  
బొఱకు నిట్లు లనియె ద్రుపదవిభుఁడు.

అందొ అని వాడియున్నాడు. ఈప్రకారముగానే తిక్కనసోమయాజి సామాన్యముగా నొక్కడనియే ప్రయోగించుచును వచ్చిన యతి స్థానమునం దొక-చోట

క. పాండవులవలనఁ గీడొ

కొండును లే దధిప నీదుకొడుకులు ధరణి

మండల మంతయు మ్రింగిరి

పాండున్యపతిభాగమునకుఁ బాపిరి వారిన్.

ఒక్కొక్కడని వాడియున్నాడు. నన్నయతిక్కనాదుల ప్రయోగములను మనము శిరసావహించి గ్రహింపవలసినదే యయినను మనగ్రంథముల యందు “అందొలు” “ఒక్కొక్కడు” మొదలయిన విశేషగూఢములను వాడక “అందలు” “ఒక్కడు” మొదలయినసామాన్యరూపములను వాడుటయే మంచి దని నే ననుకొనియెదను.

తిక్కనసోమయాజులు మనుమసిద్ధిరాజ్య మంతరించిన తరువాత చిరకాలము జీవించి యున్నవాడయి సర్వజనులచే గౌరవింపఁబడుచు నుండినవాడే యయినను మరణకాలమునకు విశేషవిత్తవంతుఁడుగా నుండినట్లు కనఁబడఁడు. అందుచేతనే యాతనికుమారుఁడు కొమ్మన్న పాటూరికరిణికమును సంపాదించి పలసినవాఁ డయ్యెను.

రక్కసగరిగరనదేవమహారాజు రాజ్యమేలుచుండఁగా ౧౧౬౯ శాలివాహనశకము స్లవంగసంవత్సర జ్యేష్ఠశుద్ధ త్రయోదశీ శనివార. మినఁగా క్రీస్తుశకము ౧౨౪౭ వ సంవత్సరములో చెంటిరామనాయ

కుఁడు కడపమండలములోని సిద్ధః టముతాలూకా జ్యోతి గ్రామమునందలి జ్యోతినాథదేవాలయమునకు గో పురము కట్టించినట్లు దాని యావరణములో తాతిమీదఁ (No. 563) శాసన మొకటి చెక్కబడియున్నది. నిర్వచనోత్తరరామాయణములో “రంగదుదారకీర్తియగు రక్కెన గంగని” యన్నపద్యముండుటచేఁ , ఈ శిలాశాసనమునుబట్టి ౧౨౪౭ వ సంవత్సరమునకు పెక్కిండ్లుతర్వాతనే నిర్వచనోత్తరరామాయణము రచియింపఁబడినట్లు స్పష్ట మగుచున్నది.



## ఎఱ్ఱా ప్రెగడ

ఎఱ్ఱా ప్రెగడ యనుకవి నియోగిబ్రాహ్మణుఁడు. ఈతనియింటి పేరు చెదలవాడవారు; నివాసస్థలము నెల్లూరిమండలమునందలి కందు కూరితాలూకాలోని గుడ్లూరుగ్రామము; తండ్రి సూరన్న; తల్లి పోతమ్మ; ఈతనిది శ్రీవత్సగోత్రము. ఇతఁడు తిక్కనసోమయాజి తరువాత నించుమించుగ్గా నేఁబదిసంవత్సరముల కాలమున నుండినవాఁడు. ఇతఁడు తిక్కనసోమయాజి కవిత్వమునం దత్యంతగౌరవము కలవాఁడయి యాతనివలెనే కవిత్వము చెప్పఁ బ్రయత్నించినవాఁడు. డగుటచేత విరాటపర్వములోఁ దిక్కనసోమయాజి తనతండ్రి కలలో వచ్చి గ్రంథ రచన చేయవలసినదని చెప్పినట్టి, తనతాత తనభావమునందు తోచి చెప్పినట్లు నృసింహపురాణమున నిట్లు వ్రాసియున్నాఁడు—

సీ. ప్రజ్ఞాపవిత్రఁ డాపస్తంబసూత్రుండు  
శ్రీవత్సగోత్రఁ డూర్జితచరిత్రఁ  
డగుబొల్లనకుఁ బ్రోలమాంబకుఁ బుత్రుండు  
వెలనాటిచోడునివలన మిగుల  
మన్ననగన్న భీమనమంత్రిపౌత్రుండు  
ప్రేకమాంబామనఃస్రియుఁడు పోత  
మాంబికావిభు సూరనార్య మజ్జనకుని  
బొల్లధీనిధికిని ప్రోలనకును  
జన్ననకు ననుజన్మునిఁ గన్నతండ్రి  
వేఁగినాట గరాపర్తివృత్తిమంతుఁ



డనఘుఁ డెఱపోతసూరి కంసారిచరణ  
కమలమధుకరపతి సారవిమలయశుఁడు.

వ. మదీయభావంబున నావిర్భావంబు నొంది సదయానంద  
మధురవాక్యంబుల నన్ను నిట్లని యనుగ్రహించె.

ఉ. ఉన్నతసంస్కృతాదిచతురోక్తి పదంబులఁ గావ్యకర్తనై  
యెన్నికమైఁ బ్రబంధపరమేశుఁ డనంగ నరణ్యపర్వ శే  
షోన్నయ మంధ్రభాష సుజనోత్సవ మొప్పఁగ నిర్వహించి తౌ  
నన్నయభట్ట తిక్కకవినాథుల కెక్కినభక్తి పెంపునన్.

క. గిరిశపదభక్తిరసత

త్పరభావముకలిమి శంభుదాసుఁ డనంగఁ  
బరఁగినగోవిందగుణా

దరసంభృత సౌమనస్యధన్యుఁడ వెందున్.

ఈతనికాలమువఱకును నన్నయభట్ట విడిచినయారణ్యపర్వశేషము తెనిఁ  
గింపఁబడక భారతము కొఱతపఱియుండుట చూచి యితఁడు తాను  
దానిని తెనిఁగింప నెంచియు తనపేరిట నాంధ్రీకరించినచో నన్నయ  
భట్టారకునికిఁబోలెఁ దనకు నేదో కీడుమూడు నని భయపడి మిగిలిన  
భాగమును రాజరాజచరేంద్రున కంకితముగా నన్నయభట్ట పేరితోనే  
రచియించెను. భారతములో నీతఁడు రచియించినభాగములోని మొదటి  
పద్యము

చ. స్ఫురదరుణాంశురాగరుచిఁ బొంపిరివోయి నిరస్తనీరదా  
వరణములై దళత్కమలవై భవజృంభణ ముల్లసిల్ల ను  
ద్ధురతరహంససారసమధువ్రతనిస్వనము ల్చెలంగఁగాఁ  
గరము వెలింగె వాసరముఖంబులు శారదవేళఁ జూడఁగన్.

అనునది. కాఁబట్టి యీకవి రచించిన దారణ్యపర్వములో సగము కంటె నధికముగానుండును. ఎఱ్ఱాప్రెగడకవిత్వము మృదువును మధురమునయి, కదలీపాకమై, చాలవఱకు సోమయాజులకవిత్వమును పోలియుండును. ఇతఁడు రచించిన భారతభాగమునం దించుమించుగా సంస్కృతపదములును తెలుఁగుపదములును సమానముగానుండును. ఇతని భాషాంతరమును పయి యిరువుర దానినలె నే మూలమైన సంస్కృతగ్రంథానుసారముగా నుండదు. ఈ క్రిందిశ్లోకములును పద్యములును కొంతవఱ కీయంశమును తేటపఱుపవచ్చును.

సంస్కృతారణ్యపర్వము.

శ్లో. తవ వశ్యాహి సతతం పాండవాః ప్రియదర్శినే  
ముఖప్రేక్షా శ్చతే సర్వే తత్త్వమేత ద్భ్రవీహి మే.  
వ్రతచర్యా తపోవాస్తి స్నానమంత్రోషధానివా  
విద్యావీర్యం మూలవీర్యం జపహోమాగదాస్తదా.

తెలుఁగు.

సీ. నీప్రియభర్తల నిర్మలవృత్తులఁ  
బ్రకటతేజుల లోకపాలనిభులఁ  
బౌద్ధుల నీ వొకభంగిన వదలక  
చెలువ యెభంగి భజింతు దగిలి  
యొక్కఁ డొక్కనికంటె నువిద నీ కెక్కుడు  
ననురక్తు లగుట యత్యద్భుతంబు  
నగుమొగంబులకాని నాతి నీదెన నెప్పు  
బతులకుఁ గిన్న యెప్పట లేదు  
వ్రతముపెంపొ మంత్రోషధవై భవంబొ  
నరనన్ పథ్యకర్మకౌశలమొ చతుర

విభ్రమోల్లాసరేఖయై వెలఁది నీవి  
శేషసౌభాగ్యహేతువుఁ జెపుము నాకు.

ఇందలి సీసపాదముల నాలిగింటను మూలములో లేని నిర్మలవృత్తులఁ  
బ్రకటతేజుల మొదలయిన విశేషణాదులచేత గ్రంథము విస్తారముగాఁ  
బెంపఁబడినను గీతపాదములయందు మూలమునందలి తపస్సు స్నానము  
జపము హోమము మొదలై నమాటలు విడిచిపెట్టఁబడినవి.

సంస్కృతము.

శ్లో. యదైవ భర్తా జానీయా స్మంత్రమూలపరాం స్త్రియమ్  
ఉద్విజేత తదైవాస్యాః సేర్ష ద్వేష్మగతా దివ  
ఉద్విగ్నస్య కుత శ్శాంతి రసాంతస్య కుత సుఖం  
నజాతు వశగో భర్త స్త్రియాః స్యాన్మంత్రకర్మణా  
అమితప్రహితాంశ్చాపి గదా పరమదారుణా  
మూలప్రచారైర్హివిషం ప్రయచ్ఛంతి జిహ్వాంసవః.  
జిహ్వాయా యాని పురుష స్త్వచావా ప్యుపసేవతే  
తత్ర చూర్ణాని దత్తాని హన్యః క్షిప్ర మసంశయః.  
జలోదరసమాయుక్తాః శ్వేత్రిణః పలితా స్తథా.  
అపుమాం సః కృతా స్త్రిభిః జఙాంధబధిగా స్తథా  
పాపానుగాస్తు పాపాస్తాః పతీ నుపసృజం త్యుత  
నజాతు విప్రియం భర్తుః స్త్రియా కార్యం కథంచన.

తెలుఁగు.

చ. అలయక మంత్రతంత్రవివిధౌషధభంగులఁ జేసి యెంతయున్  
వలతురు నాథు లంట మగునా కడుబేలతనంబు దానమున్  
గలిగిన ప్రేమయుం బొలియుఁ గాని యొకంటను సిద్ధిఁ బొంద ద  
పొలఁతులతోడిమన్ని యహిపొత్తుగఁ జూచు విభుం డెఱింగినన్.

చ. మగువ యొనర్చువశ్యవిధిమందులు మాయలు నొండుచందమై  
మృగనికీఁ దెచ్చు రోగములు మానక మూకజడాదిభావముల్  
మొగి నొనరించునద్దురితముల్ తన చేసినచేతలై తుదిన్  
జగమున కెక్కి నిందయును సద్గతిహానియు వచ్చు నింతికిన్.

వీనిని చదువుటవలననే మూలగ్రంథములోని కొంతభాగము వదలి  
వేయఁబడినట్లు స్పష్ట మగును గనుక సత్యాద్రాపదీసంవాదము  
నందలిపద్యములలో నొక్కదానినిమాత్రము వ్రాసి యింక నీవిష  
యము విడిచిపెట్టదను.

### శ్లోకము

ఏత జ్ఞానా మ్యహం కర్తుం భర్తృసంవననం మహత్  
అసత్ స్త్రీణాం సమాచారం నాహం కుర్యాం నకామయే.

### పద్యము.

గీ. ఇట్టివర్తనముల నెపుడుఁ బాండవులకుఁ  
దగిలి ప్రియము సేయ దగితిఁ గాని  
మగువ నీవు చెప్పుమందులు మాకులు  
నింద్రజాలములును నే నెఱుంగ.

ఈకవియొక్కకవిత్వశైలి తెలియుట కయి యీపద్యము లే చాలి  
యున్నను, మఱియొకభాగములోని పద్యములను రెంటిని కూడ నిందు  
వ్రాసెదను.

ఉ. నారలు కట్టి కూర లశనంబుగ నుగ్రవనంబులో విప  
దభారము నొంది వందురినఫల్లును నుజ్జ్వలరాజ్యవై భవో  
దారుల మై కనుంగొని ముదంబును బొందఁగఁ గాంచుకంటెనిం  
పారఁగ నొండుగల్గునె కృతార్థత మొందును గౌరవేశ్వరా.

ఉ. శాతనఖాగ్రఖండితలనన్నదకుంజరకుంభముక్తము  
 క్తాతత్తశైలకందరగుహాంతరసుప్తమృగేంద్రకేసర  
 వ్రాతము వేష్క నాచికోన వారక చేరుట గాదె క్రోధని  
 ధ్వాతమహోగ్ర భీముఁ జెనకం దలపోయుట నీకు నెమ్మొయిన్.

ఆర. ఆ. ౬.

భారతమును రచించిన యీముగ్గురుకవులును ప్రామాణికాగ్ర  
 గణ్యులు. సర్వవిధములచేతను వీరికవిత్వము మిక్కిలి శ్లాఘ్యమైనది.  
 వీరిని కవిత్వయమందురు. కవిత్వయవిరచిత మయినయాంధ్రభారత  
 మారంభింపఁబడిన మూడువందలసంవత్సరములకు సంపూర్ణమైనది.  
 కవిత్వయము ప్రయోగించిన పదములనే కాని వేఱుపదములను కవులు  
 ప్రయోగింపఁ గూడ దని వీరికివెనుక నొకకవిరాక్షసుఁ డనునతఁడు  
 తాను రచించినకవిరాక్షసీయ మనులక్షణగ్రంథమునందు నియ  
 మము చేసినాఁడట. అయినను తరువాతికవులు మాత్ర మీనియ  
 మము నంతగా పాటింపలేదు. ఎఱ్ఱాప్రెగడకు శివభక్తుఁడగుటచేత  
 శంభుదాసుఁ డనియు, ప్రబంధధోరణిని భారతారణ్యపర్వశేషమును  
 చమత్కారబంధురముగా రచించుటచేత ప్రబంధపరమేశ్వరుఁ డనియు,  
 బిరుదనామములు గలవు. ఈతఁడు చేసినయితరగ్రంథములు రామా  
 యణము, హరివంశము, లక్ష్మీనృసింహపురాణము. ఇందలి కడపటి  
 పుస్తకమున కహోబలమాహాత్మ్య మని నామాంతరము. హరివంశ  
 మీకవి కొండవీటిప్రభువైన పోలయవేమారెడ్డి కంకితము చేసెను. అన  
 వేమారెడ్డితండ్రియైన యీపోలయవేమారెడ్డి ప్రతాపరుద్రునిప్రభుత్వ  
 దినములలో నొక సేనానాయకుఁడుగా నుండి, ౧౩౨౩ వ సంవత్స  
 రమున ప్రతాపరుద్రుఁడు తురుష్కులచేత కారాబద్ధుడుగాఁ జేయఁ  
 బడిన కొన్నిసంవత్సరముల కనఁగా ౧౩౨౮ వ సంవత్సరమునందు

స్వతంత్రుఁ డయి వినుకొండ రాజ్యము నాక్రమించుకొని ౧౩౪౯ వ సంవత్సరమువఱకును రాజ్యముచేసినని చెప్పఁబడియున్నది. కాని యీతని శాసనములు ౧౩౨౦ వ సంవత్సరమునుండి యే కానఁబడు చున్నందున నిఁతఁ డాసంవత్సరమునందే రాజ్యపాలన మారంభించి యుండును. అందుచేత పోలయవేమారెడ్డి ౧౩౨౦ వ సంవత్సరము మొదలుకొని ౧౩౪౯ వ సంవత్సరమువఱకును రాజ్యపాలనము చేసి యుండవలెను. ఇతఁడు మొదట సామంతుఁ డయి కాకతీయ రాజ్యావ సానదశయందు స్వతంత్రరాజయి యుండును. ఈతని ప్రథమపుత్రుఁడు అనపోతారెడ్డి ౧౩౫౦ వ సంవత్సరము మొదలుకొని ౧౩౬౧ వ సంవత్సరమువఱకును, ద్వితీయపుత్రుఁడు సుప్రసిద్ధుఁ డైనయనవేమారెడ్డి ౧౩౬౨ మొదలుకొని ౧౩౮౦ వఱకును రాజ్యముచేసిరి. ఈయనవేమారెడ్డి రాజమహేంద్రవరమువఱకును తెలుఁగుదేశమును జయించి ప్రసిద్ధికెక్కుటయే కాక, సంస్కృతాంధ్రములయం దసమానపాండిత్యముకలవాఁ డయి యమరుకకావ్యమునకు సంస్కృతవ్యాఖ్య వ్రాసి ప్రఖ్యాతి కెక్కినాడు. పోలయవేమారెడ్డి ౧౩౨౦ వ సంవత్సరము మొదలుకొని ౧౩౪౯ వ సంవత్సరమువఱకును రాజ్యముచేసినందున, ఇతని యాస్థానకవీశ్వరుఁడయిన యెఱ్ఱాప్రెగడ యిప్పటి కయిదువందలయేఁబది సంవత్సరములక్రిందట నున్నట్లు నిశ్చయింపవలసి యున్నది. పోలయవేమారెడ్డిపూర్వు లంత పేరుపడినవారు కారు గనుకనే యెఱ్ఱాప్రెగడ హరివంశమునందు పోలయపయివారి నెవ్వరిని వంశవర్ణనయం దుదాహరింపలేదు. పోలయవేమారెడ్డి కద్దంకి రాజధాని యయినట్లు హరివంశములోని యీక్రిందిపద్యమువలన విశేష మగుచున్నది—

గీ. తనకు నద్దంకి తగు రాజధానిగాఁ బ

రాక్రమంబున భహుభూము లాక్రమించి

యనుజతనుజగ్గాంధవమిత్రజనుల కిచ్చె  
నెదురె యెవ్వారు వేమమహీశ్వరునకు.

ఎఱ్ఱాపైగడ హరివంశమునం దీక్రిందిపద్యములచేత నన్నయ తిక్కన  
సోమయాజుల నిద్దటినిమాత్రమే పూర్వకవులనుగా స్తుతించినాఁడు.

ఉ. ఉన్నతగోత్రసంభవము నూర్జితసత్వము భద్రజాతिसం  
పన్నము నుద్ధతాన్యపరిభావిమదోక్కిటము న్న రేంద్రపూ  
జోన్నయనోచితంబు నయి యొప్పెడు నన్నయభట్లకుంజరం  
బెన్న నిరంకుశోక్తిగతి నెందును గ్రాలుటఁ బ్రస్తుతించెదన్.

మ. తనకావించినస్పృష్టి తక్కుదులచేతం గాదు నా నే ముఖం  
బునఁ దాఁబల్కినఁ బల్కు లాగమములై పొల్పొందు నా వాణి న  
త్తను నీతం డొకరుండునాఁ జనుమహల్త్వాప్తిం గవిబ్రహ్మనా  
వినుతింతుం గవితిక్కయజ్వ నఖలోర్వదేవతాభ్యర్చితున్.

ఇతఁడు హరివంశమును రచించుచుటకుముందే రామాయణమును  
రచించినట్లు వేమారెడ్డి కవినుద్దేశించి యన్నట్లు చెప్పఁబడిన యీక్రింది  
పద్యమువలనఁ దెలియవచ్చుచున్నది.

శా. నాతమ్ముండు ఘనుండు మల్లరధినీనాథుండు ని న్నాతత  
శ్రీతోడ న్నముపేతుఁ జేసి యెలమిం జేపట్టి మా కిచ్చుటం  
జేతోమోద మెలర్ప రామకథ మున్ జెప్పించి యత్యుత్తమ  
భ్యాతిం బొందితి నింకనుం దనియ నేఁ గావ్యామృతాస్వాదనన్.

హరివంశములోని మొదటిపద్యమునందలి “యన్నమవేమభూవిభున”  
కన్నదాని “నన్నయవేమభూవిభున” కని భ్రమపడి యీకవి తనహరి

వంశమును అనవేమభూపాలున కంకిత మొనర్చినట్లు చెప్పఁబడెనుగాని  
యది సరికాదు. ఎఱ్ఱా పెగడ యనవేమారెడ్డి నెఱుఁగునో యెఱుఁగఁడో  
యని సందేహింపవలసి యున్నది. మనకవి యీ క్రిందిపద్యమునందు  
శా. వేమత్తాధిపుకూర్మిపుత్రుఁడు దయావిభ్రాజి యవ్యాజతే  
జోమార్తాండుఁడు కీర్తనీయసుగుణస్తోమంబులం దేమియు  
రామస్ఫూర్తికి లొచ్చుగాక సరియై రాజిలై రాజార్చితం  
డాముష్యాయణుఁ డెందుఁ బోతయచమూపాగ్రేసరుం డిమ్మహిఁ.

ప్రోలయవేముని జ్యేష్ఠపుత్రుఁడైన యనపోతారెడ్డిని, ఈ క్రింది  
పద్యమునందు

క. దానంబునఁ గర్ణుని సరి  
మానంబునపేర్మి ననుపమానుఁడు బుధన  
న్మానచతురుండు మాచయ  
సూనుఁడు కోమటి సమస్తసులభుఁడు కరుణన్.

ప్రోలయవేమునియన్నకుమారుఁ డైనకోమటిరెడ్డిని, వర్ణించినను హరి  
వంశమునం దెక్కడను అనవేమునిపేరైన నెత్తలేదు. అందుచేత  
హరివంశరచనకాలమునాటి కనవేముఁడు పుట్టెనోలేదో, పుట్టినను  
మిక్కిలి పసివాఁడుగా నుండెనో, యని యూహింపవలసియున్నది. పయి  
పద్యములో “మాచయసూనుఁ” డన్నచోటఁ గొన్ని ప్రతులలో  
“ప్రోలయసూను” డని యున్నది. మాచయసూనుఁ డన్నపాఠమే సరి  
యయినది.

క. శ్రీసంభావితవత్సో  
భాసురమణిహారకిరణపరిచయచతురో  
ల్లాసమృదుహాసయవిరత  
భూసురగృహరచిత హేమ ప్రోలయవేమా,



అని పూర్వభాగము షష్ఠాశ్వాసప్రారంభమునందును,

క. శ్రీనందనసమసౌంద

ర్యానందితయువతిహృదయ యధికాభ్యుదయా  
యానతజనహృద్యదయా  
భూనుతజయశక్తి భీమ పోలయవేమా.

అని యుత్తరభాగ మష్టమాశ్వాసప్రారంభమునందును, కవి కృతిపతిని  
“పోలయవేమా” యని సంబోధించుటచేతను,

చ. కులజలరాశిచంద్రః డగుకోమటిపోలనయున్ నితంబినీ

తిలకము పుణ్యురాలు పతిదేవత యన్న మయుం గృతార్థతా  
కలితులు ధీరు వేమవిభుఁ గానఁగఁ గాంచినపుణ్య మెద్ది యే  
కొలఁదుల నెన్నిజన్మములఁ గూర్చిగొ నాఁ బొదలున్ జనస్తుతుల్.


అని కృత్యాదియందు వేమనను గన్నవారు పోలనయు నన్నమయునని  
స్పష్టముగాఁ జెప్పుటచేతను, హరివంశమును గృతినందినవాఁడు పోలయ  
వేమారెడ్డియే యనుట నిశ్చయము. అంతేకాక కృత్యాదియందు  
నెఱ్ఱనయే కృతిపతితో నిట్లనియెను—

క. కావునఁ జెప్పెదఁ గళ్యా

ణావహమహనీయరచన హరివంశము స  
ద్భావమున నవధరింపుము  
భూవినుతగుణాభిరామ పోలయవేమా.

ఇంతవఱకును బయల్పడినశాసనాదులనుబట్టి రెడ్లప్రభుత్వకాలమును  
సంబంధమును తేటపడుటకయి వారివంశవృక్షము నిచ్చట నిచ్చు  
చున్నాను—

దేవటి పోలయ (భార్య అన్నమ్మ)



1, 2, 3, 4, 5, 6 సంఖ్యలువేసినవారు వరుసగా రాజ్యమునకు వచ్చిన రెడ్డిరాజులు. వారు రాజ్యము చేసినకాలము వారిక్రింద వేయఁబడినది. ఇందు వేయఁబడినకాల మిప్పటివఱకు దొరకినశాసనములను బట్టి నిర్ణయింపఁబడినది. ముందు లభింపఁబోయెడు శాసనములను బట్టియెనను వీరికాల మంతగా మాటక రెండుమూడుసంవత్సరము లెక్కువతక్కువగా సరిపోవును గాని యంతకంటె నెక్కువవ్యత్యాసముండదు. మూడవవాఁడైన యనవేమారెడ్డి రాజధానిని అద్దంకినుండి కొండవీటికి మార్చెను. నాలవవాఁడయిన కుమారగిరిరెడ్డి రాజమహేంద్రవరరాజ్యమును తనచెల్లె లయినమల్లాంబ కరణముగా నిచ్చినందున నామెభర్తయు మేనత్తకొడుకు నయినకాటయవేముఁడా రాజ్యమును 1386 మొదలుకొని 1400 వ సంవత్సరమువఱకును పాలించెను. కాటయవేమునితండ్రికాటయ. కుమారగిరితండ్రిచెల్లె లయిన దొడ్డాంబను వివాహమాడెను. అనవేమునిమనుమరా లయిన వేమాంబి కను వివాహమాడిన యల్లాడరెడ్డి కాటయవేముని దండనాథుఁడుగా నుండి రాజ్యము నాక్రమించుకొని 1416 వ సంవత్సరము మొదలుకొని 1426 వఱకును తన పేరనే రాజ్యము చేయ నారంభించెనుగాని టిమ్మట కాటయవేమునిపుత్రుక యైనయనితల్లిని తనద్వితీయపుత్రుఁడైన వీరభద్రరెడ్డికిఁ బెండ్లిచేసి రాజ్యము వారి కిచ్చివేసెను. కొందఱు కాటయవేమునికి కొమరగిరి యను పుత్రుఁడు పసివాఁడని తల్లి తమ్ముఁడొకఁడుండెననియు, ఆతనిబాల్యములో తాను మంత్రిగానుండి యల్లాడరెడ్డి శత్రుభయము లేకుండఁ గాపాడి యాతని పక్షమున రాజ్యము చేసెననియు, అతఁడు మృతినొందఁగా రాజ్య మనితల్లి వశము చేసెననియు, చెప్పు చున్నారు. స్థానికచరిత్రములలో రెడ్ల రాజ్యకాలపరిమితినిగూర్చి యీక్రిందిపద్యము కానఁబడుచున్నది.

సీ. పోలయవేమన్న పాలుపారఁ బండ్రెండు  
 వత్సరంబులు గాచె వసుధయెల్ల  
 అటువెన్క ముప్పది యనపోతవేమన్న  
 వన్నెవాసికి నెక్కివసుధ యేలె  
 ధగ్మాత్ముఁ డనవేమధరణీకళత్రుండు  
 పదియునేనిట భూమి పదిలపటిచె  
 ప్రజల కుబ్బసముగఁ బదునాలు గేడులు  
 కొమరగి రేలెను సమయుదాఁక  
 నేలఁ గోమటివేమన యిరువదేండ్లు  
 రాచవేమన్న నాల్గు వర్లంబు లేలె  
 మించి కట్టిరి గృహరాజుమేడ కొండ  
 వీట నూతేండ్లు రెడ్లు భూ విదితయశులు.

ఈపద్యమెంతవఱకు విశ్వసింపఁదగినదో చదువరులే యోచిం  
 చుకో వచ్చును.) రెడ్లచరిత్రము నింతట విడిచి యింక మనకవిచరిత్ర  
 మునకు వత్తము.

కవియింటిపేరు చెదలువాడవారు. ఈనంగతి యెఱ్ఱాప్రెగడ  
 వంశజుఁ డయినచెదలువాడ మల్లన రచించినవిప్రనారాయణచరిత్ర  
 ములోనియీ క్రిందిపద్యమువలన స్పష్టపడుచున్నది.

సీ. ప్రతిభతో నారణ్యపర్వశేషముఁ జెప్పె  
 గవులకుఁ జెవులపండువులుగాఁగ  
 వల్మీకభవువచోవై ఖరి రామాయ  
 ణంబు నాంధ్రప్రబంధంబుఁ జేసె  
 నారసింహునిపురాణమొనర్చె హరి మెచ్చి  
 నన్ను నెన్నఁడు చూచినాఁడ వనఁగఁ

బ్రాహ్మిమై హరివంశభాగముల్ రెండును  
 రచియించె సభలందుఁ బ్రాజ్ఞు లెన్న  
 దురితహారుఁ బ్రబంధపరమేశ్వరునిఁ జెడ  
 ల్వాడనిలయు నామవంశకర్త  
 ధన్యమూర్తి శంభుదాసు నెఱ్ఱాప్రెగ్గ  
 డను నుతింప బ్రహ్మకును దరంబె.

కవియింటిపే రేఱ్ఱూరివారని పడుట యెట్టున లనేకులుండుటచేతను,

సీ. భవ్యచరిత్రుఁ డాపస్తంబసూత్రుండు  
 శ్రీవత్సగోత్రుండు శివపదాబ్జ  
 సంతతధ్యానసంసక్తచిత్తుఁడు సూర  
 నార్యునకును బోతమాంబికకును  
 నందనుం డిలఁ బాకనాటిలో నీలకం  
 తేశ్వరస్థానమై యెనఁక మెనఁగు  
 గుడ్లూరినెలవున గుణగరిష్ఠత నొప్పు  
 ధన్యుఁ డదైవతై కతత్పరాత్ముఁ  
 డెఱ్ఱనార్యుండు సకలకవీంద్రవినుతుఁ  
 డై ననన్నయభట్లమహాకవీంద్రు  
 సరససారస్వతాంశస్రశస్తి తన్నుఁ  
 జెందుటయు సాధుహర్షణసిద్ధిఁ గోరి.

అను భారతారణ్యపర్వశేషములోనిపద్యమునందుఁ గాని,

సీ. ప్రజ్ఞాపవిత్రుఁ డాపస్తంబసూత్రుండు  
 శ్రీవత్సగోత్రుఁ డూర్జితచరిత్రుఁ  
 డగుబొల్లనకుఁ బోలమాంబకుఁ బుత్రుండు  
 వెలనాటిచోడనివలన మిగుల

మన్నన గన్నభీమనమంత్ర పాత్రుండు  
 ప్రేకమాంబామనఃప్రియఁడు పోత  
 మాంబికావిభు సూరనార్య మజ్జనకుని  
 బొల్లగీనిధిని బ్రోలనకును  
 జన్ననకు ననుజచ్చుచిఁ గన్నతండ్రి  
 వేఁగినాట గరాపర్తివృత్తిమంతుఁ  
 డనఘుఁ డెఱపోతసూరి కంసారిచరణ  
 కమలమధుకరపతి సారవిమలయశుఁడు.

అనున్మసింహపురాణములోనిపద్యమునందుఁ గాని, తనగృహనామమును  
 జెప్పక తా నాపస్తంబసూత్రుఁడ ననియు శ్రీవత్సగోత్రుఁడ ననియు  
 శివపదాబ్జసంతతధ్యానసంసక్తచిత్తుఁడ ననియు మాత్ర మెఱ్ఱన చెప్పు  
 కొనుటచేతను,


సీ. శ్రీవత్సగోత్రుండు శివభక్తియుక్తుఁ డా  
 పస్తంబసూత్రుఁ డపారగుణుఁడు  
 నేర్పూరిశాసనుం డెఱ్ఱనప్రెగ్గడ  
 పుత్రుండు వీరనపుణ్యమూర్తి  
 కాత్మజుఁ డైనగాదామాత్యునకుఁ బ్రోల  
 మాంబకు నందను లమితగుణులు  
 కసువనామాత్యుండు ఘనుఁడు వీరనమంత్ర  
 సింగధీమణియు సంచితచరిత్రు  
 లుద్భవించిరి త్రేతాగ్నులో యనంగ  
 సారిది మూర్తిత్రయం బన శుద్ధకీర్తి  
 బరఁగి రందులఁ గసువనప్రభువునకును  
 ఘుమ్మడ మ్మనుసాధ్వీ యిమ్ములను వెలసె.

అనుపద్యములో భాగవతషష్ఠస్కంధమును రచించిన సింగయ శ్రీ  
వత్సగోత్రుడును శివభక్తియుక్తుడును నాపస్తంబసూత్రుడు నగు  
(నేర్పూరియెట్టన ప్రెగడ) నొక్కనిని దనపూర్వునిఁ జెప్పియుండుటఁ  
జూచి సూక్ష్మముగా విచారింపక స్థూలదృష్టిచేత నీయెట్టనప్రెగడయే  
యాయెట్టనప్రెగడ యని భ్రనుపడుటవలనఁ గలిగినది. (ఈయెట్టన  
లిరువురును గాక మఱియొకయెట్టనకవి గూడఁ గలఁడని కొక్కొకము  
నందు గ్రంథకర్త తన్నుఁగూర్చి చెప్పుకొన్న యీక్రిందిపద్యము  
వలనఁ దెలియుచున్నది.)

సీ. శ్రీవత్సగోత్రపసిద్ధసంభూతి నా  
పస్తంబసూత్రప్రశస్తఘనుఁడ  
గురుదయానిధి యైనకూచనమంత్రికి  
నంగనామణి ముత్తమాంబికకును  
దనయుండ సత్కవీంద్రసుమాన్యచరితుండ  
శివకృపాసుజ్ఞానశేఖరుండ  
నారూఢవిద్యాచలానందయోగీంద్ర  
శిష్టప్రచారవిశిష్టఘనుఁడ  
నెట్టనామాత్యుఁడను సత్కవీంద్రహితుఁడఁ  
గవిత వాక్రృధిఁ గొక్కొకకవివరుండఁ  
జతురమతితోడ రతికళాశాస్త్ర మిదియుఁ  
దెనుఁగు గావించు రసికులు వినుతి చేయ)

ఇఁకను మనము చెదలువాడయెట్టాప్రెగడకాలమునుగూర్చి యిండుక  
విచారింప వలసియున్నది. ఇతఁడు తాను రచించినరామాయణమును  
హరివంశమును పోలయవేమునకంకితము చేసియుండుటచేతను, పోలయ  
వేముఁడు ౧౩౨౦ మొదలుకొని (కొంధ అనునట్లు ౧౩౨౪ మొదలు

కొని) ౧౩౪౯ వ సంవత్సరమువఱకును సామంతాదుగానో, స్వతంత్రాదుగానో ప్రజాపాలనము చేసి యుండుటచేతను, ఇతఁ డాకాలమున నుండె ననుటకు సందేహము లేదు. ఇతఁడు తిక్కనసోమయాజి తరువాత నిరువదిముప్పదిసంవత్సరములలోపలనే యుండియున్నట్లు కనఁబడుచున్నాఁడు. “ప్రజ్ఞాపవిత్రుఁ”డన్న నృసింహపురాణపద్యమునుబట్టి చూడఁగా నీతనివంశవృక్ష మీవిధముగా నున్నది.



వెలనాటిచోడునికాలములో నున్న భీమనమంత్రికొడుకు బొల్లన; బొల్లనకొడు కెఱిపోతన; ఎఱిపోతనయొక్కకొడుకు సూరన; సూరన కొడు కెఱ్ఱాప్రెగడ. వెలనాటిచోడునికాలమునం దుండినభీమన మంత్రికిని కవియైన యెఱ్ఱాప్రెగడకును నడుమ ముగ్గురు పురుషులున్నారు. ఒక్కొక్కపురుషునికీఁ గలయంతరము నలువవేసిసంవత్సరములచొప్పున గణించినను భీమనమంత్రి తరువాత నెఱ్ఱాప్రెగడ నూటయిరువదినంవత్సరములకు పుట్టియుండవలెను. వెలనాటిచోడుఁడు ౧౧౫౬ మొదలుకొని ౧౧౬౩ వ సంవత్సరమువఱకును భూపరిపాలనము చేసెను. అతనిచేత మన్ననగన్న భీమనయు నాకాలమునందుండ



వలెను; ఒక్కొక్కఁడు తండ్రికి నలుబదేసి సంవత్సరముల యీడునఁ బుట్టుచు వచ్చినచో భీమనకొడుకు బొల్లన ౧౧౯౬ వ సంవత్సరమున బుట్టి యుండవలెను; తరువాత నాతనికొడు కెఱపోతన ౧౨౩౬ వ సంవత్సరమునఁ బుట్టియుండవలెను; అటుపిమ్మట నాతనికొడుకు సూరన ౧౨౭౬ వ సంవత్సరమునందుఁ బుట్టియుండవలెను; పిదప సూరన కొడుకు మనకవి యెఱ్ఱాప్రగడ ౧౩౧౬ వ సంవత్సరమునందుఁ బుట్టి యుండవలెను. వెలనాటిచోడునివలన మిగుల మన్ననఁ బొందిన భీమన మంత్రి వెలనాటిచోడునికాలమునాటికే ముప్పది నలువది యేండ్ల ప్రాయముగలవాఁడయియుండును గాన నాతనిపుత్రుని జననమునకటుతరు వాత నలువదియేండ్లు వేయుట న్యాయముకాదు. అందుచేత నిరువదేసి సంవత్సరములు తగ్గించుచు వచ్చినచో మనకవి జననకాలము ౧౨౯౬ వ సంవత్సరప్రాంతములకు బోవును. కులోత్తుంగరాజేంద్ర చోడుఁడే యిందుఁ బేర్కొనఁబడిన వెలనాటిచోడుఁడు. ఈయంశమును నిర్ణయిం చుటకు మంచనకవివిరచితమైన కేయూరబాహు చరిత్రము మనకు కొంత తోడుపడుచున్నది. వెలనాటి గొంకరాజుమంత్రి నండూరి గోవిందామాత్యుఁడు; గొంకరాజుపుత్రుడైన వెలనాటిచోడుఁ డనఁ బడెడు కులోత్తుంగరాజేంద్ర చోడునిమంత్రి గోవిందామాత్యుని కుమారుఁడైన కొమ్మనప్రధానుఁడు. కేయూరబాహుచరిత్రము ప్రథమా శ్వాసములోని యీక్రిందపద్యములను జూడుఁడు.

మ. విహితాస్థానములందుఁ జూపుఁ దగ గోవిందాభిధానప్రభుం

డహితోర్వీధరవజ్ర గొంకవిభురాజ్యాధిప్తి యై సంధిని

గ్రహముభ్యోచితకార్యసంఘటన వాక్రౌఢత్వముఁ బాధన

భూహనోదగ్రరిపుక్షిత్తికబహుపై న్యధ్వంసనాటోపముఁ.

22.

కం. ధీరుం డాగోవిందన

కూరిమిసంధనుఁడు వెలసెఁ గొమ్మన గొంక

తొరమున కుదయించిన

వీరుడు రాశేంద్రచోడవిభుప్రగ్గడ యై.

23

సీ. నవకోటిపరిమితద్రవిణ మేఘాపాలు

భాండారమున నెప్పు బాయకుండు

నేకోనశతదంతు లేరాజునగరిలో

నీలమేఘంబులలీలఁ గ్రాలు

బలవేగరేఖ నల్వదివేలతురగంబు

లేనరేంద్రనిపాగ నెపుడుఁ దిరుగుఁ

బ్రతివాసరంబు డెబ్బదియేనుపుట్ల నే

యేవిభుమందల నెపుడుఁ గల్గు

నట్టియధికవిభవుఁ డగుకులోత్తుంగరా

శేంద్రచోడనృపతి కిష్టసచివ

తంత్రమ ఋఘ్నఁ డనుఁగుమంత్రి గోవిందనం

దనుఁడు కొమ్మనప్రధానుఁ డొప్పు.

24

ఉ. ఇల వెలనాటిచోడమనుశేంద్రనమాత్యత యానవాలుగాఁ

గులతిలకంబుగా మనినకొమ్మనప్రగ్గడకీర్తి మాటలం

దెలుపఁగ నేల తత్త్రియఁ బ్రతిష్ఠితమైనతటాక దేవతా

నిలయమహాగ్రహారతతి నేటికి నెల్లెడఁ దాన చెప్పఁగన్ 25.

అకాలమునందు నియోగులు రాజులకడ మంత్రులుగా నుండుటయే.

కాక ఖడ్గతిక్కనవలె దండనాథులుగా కూడ నుండి శత్రురాజులతో

యుద్ధములు సహితము చేయుచుండిరి. ఈకొమ్మనామాత్యునిగూర్చి

కేళూరబాహుచరిత్రములో వ్రాయఁబడినదానిని చూడుడు—

మ. అరుదందన్ వెలనాటిచోడమనుశేంద్రాజ్ఞాపనం బూని మ

స్తరశక్తిం జని యేకవింశతినహస్రగ్రామసంఖ్యాకమై

ధరణిం బేర్చినపాకనాడు నిజదోర్దండ్లై కలగ్నంబుగాఁ  
బరిపాలించె నమాత్యకొమ్మన జగత్ప్రఖ్యాతచారిత్రుఁడై. 27

క. చలముమెయిఁ గటకసామం

తులు కరిహయబహుళసేనతో నేతేజఁ

దలపడియెఁ గొమ్మనచివుఁడు

బలియుండై క్రొత్తచెర్లపరిసరభూమిఁ. 28

సీ. సెలకట్టవాటినఁ జెలఁగి రెంటిని మూటిఁ

గూడ గుట్టంబులు గుదులు గ్రుచ్చు

బ్రతిమొగం బగునరపతులక త్తళమునఁ

గడిమిమై వీపులు వెడలఁ బొడుచు

బందంపుగొటియాలపగిది నేనుంగుల

ధారశుద్ధిగ నసిధారఁ దునుముఁ

జిదియించుఁ బగిలించుఁ జేతులతీట వో

వడిఁ గాండ మేసి మావతులతలలు

తల పుడికివేసి మావంతులలు శత్రు

రాజశిరములు ద్రొక్కించు రాఁగెఁ దిరుగ

వాగె నుబ్బెడుతనవారువంబుచేత

మహితశౌర్యుండు కొమ్మనామాత్యవరుఁడు. 29

ఈకొమ్మనామాత్యునికుమారుఁ డై నకేతన వెలనాటి-వోడునికుమారుఁ

డై నపృథ్వీశరాజునకు మంత్రిగా నుండెను. పృథ్వీశరాజు 1168

మొదలుకొని 1187 వ సంవత్సరమువఱకును రాజ్యపాలనము చేసెను.

మందన వీరి నిట్లు వర్ణించెను.

క. ఆకొమ్మన ప్రెగ్గడసుతుఁ

డై కేశన చోడభూవరాత్మజఁ డై డై

ర్యాకరుఁ డగుపృథ్వీశమ

హీకాంతునిమంత్రి యయ్యె నెంతయుఁ బేర్చిన్.

81

ఉ. కాళికగోత్రభూసురశిఖామణి కేతన భూవరుండు పృ  
థ్వీశనరేంద్రమంత్రి యయి యెల్లెడఁ జాలఁ బొగడ్త కెక్కె నా  
కాశనదీమరాళశివకాశనురాశనతారకేశనీ

కాశతరాధిరోచిరవకాశవికాసయశోవిశాలుఁ డై.

82

ఈపృథ్వీశరాజు మనుమసిద్ధితండ్రి యైనతిక్కనృపాలునిచే రణరంగమున  
సంహరింపఁబడినట్లు నిర్వచనోత్తరరామాయణములోని యీక్రింది  
పద్యము చెప్పుచున్నది.

ఉ. కేశవనన్నిభుండు పరగీతయశోనిధి వోడతిక్కధా

త్రీశుఁడు కేవలుండె నృపు లెవ్వరి కాచరితంబు గల్గునే

శైశవలీలనాఁడు పటుశౌర్యధురంధరబాహుఁ డై నప్ప

థ్వీశనరేంద్రమస్తకము నేడైఱఁ గందుక కేళి సల్పఁడే.

ఇది 1187 వ సంవత్సరమునందు జరిగి యుండును. అప్పటికి మనుమ  
సిద్ధితండ్రి యైనతిక్కరా జిరువదియేండ్లలోపలివయస్సువాఁ డయి  
యుండును.

ఎఱ్ఱాప్రెగడ ౧౨౦౦ వ సంవత్సరప్రాంతములయందు జనన  
మొంది ౧౩౫౦ వ సంవత్సరప్రాంతమువఱకును జీవించి యుండును.  
ప్రౌలయవేమునియనంతరమున నీతఁడు జీవించి యుండినపక్షమున వేముసి  
పుత్రుఁ డై నయనపోతనయాస్థానమున నీతఁడు కవిగా నుండక యాశుర్య  
లాస్థానకవులుగా నుండుట తటస్థింపదు. అనపోతనయాస్థానమునందు  
వెన్నెలకంటివారు కవులుగా నుండి యాతనికిఁ బ్రబంధము లొసంగినట్లు  
విష్ణుపురాణములో నీక్రిందిపద్యమునఁ జెప్పఁబడినది.

ఉ. ఈనిఖిలంబు మెచ్చ నమరేశ్వరదేవుఁడు చూడఁ గృష్ణవే

ణీనది సాక్షిగా ననికి నిల్చినరావుతుఁ గేసభూవిభుం

గానకుఁ దోలి వెన్నడిచి కాచినవేఁపనయన్నపోతభూ  
జానికి సత్ప్రబంధము లొసంగినవెన్నెలగంటివారిలోన్.

అనపోతారెడ్డికి ప్రబంధముల నొసంగినయాతఁడు వెన్నెలగంటి  
సూర్యుఁడు. ఈసూర్యకవి యనపోతనమాస్థానమునం దుండి ప్రబంధ  
ములు చేయుటయేకాక యనపోతనతండ్రి యైనవేమారెడ్డిచేత సగ్రహ  
రములు పడసినట్లు జక్కనవిక్రమార్కచరిత్రములోని యీక్రింది  
పద్యము తెలుపుచున్నది.

ఉ. వెన్నెలకంటిసూర్యుఁడు వివేకగుణాఢ్యుఁడు వేదశాస్త్రసం  
పన్నుఁడు రెడ్డివేమనరపాలకుచేత మహాగ్రహారమః ౨  
గొన్నకవీంద్రకుంజరుఁ డకుంతితతేజుఁడు పెద్దతండ్రిగా  
సన్నుతి గన్నసిద్ధనకు సంతతదానకళావినోదికిన్.

పోలయవేమారెడ్డియవసానదినములయందు వెన్నెలగంటిసూర్యుఁడు  
తపాస్థానకవిగా నుండి యగ్రహారములను బొందుట మొదలయిన  
వానిని బట్టి విచారింపఁగా నెఱ్ఱాపైగడ వేమారెడ్డికాలములోనే  
పరమపదమునొందెనేమో యని యాహాకలుగుచున్నది. ఎఱ్ఱాపైగడ  
యనవేమారెడ్డి నెఱుంగకపోవుటకూడ నీయూహను బలపఱచు  
చున్నది. ఎఱ్ఱాపైగడకు ముఖ్యాశ్రయుఁడును, అన్న యైనవేమారెడ్డి  
కీకవి నిచ్చినవాఁడును, అయిన మల్లడండనాథుఁడు గూడ వేమారెడ్డి  
కాలములోనే లోకాంతరగతుఁ డయ్యెను. తమ్మునిమరణానంతరమున  
వేమారెడ్డి తనప్రియానుజన్ముఁడైనమల్లారెడ్డికి పుణ్యముగా నమరా  
వతీపట్టణములోనియమరేశ్వరాలయశిఖరమున స్వర్ణకలశముల నెత్తిం  
చెను. ఎఱ్ఱాపైగడజననమరణకాలములనుగూర్చి పైని వ్రాయఁబడి  
నవి సంభాష్యము లైనయూహలే కాని సరిగా నిర్ధారితము లైనపదము  
నిదాంతములు కావు.

ఈకవి రచించినభారతవ్యము లీవఱకే యుదాహరింపఁబడి యున్నందున, తక్కిన పుస్తకములపై లిఖాడఁ దెలియుట కయి వాని నుండి కూడ రెండేసిపద్యముల న దాహరించుచున్నాను.

ఎఱ్ఱాప్రెగడ రామాయణము.

మ. చెఱుకుందోటఁలఁ బెంచి శాలిమయసుక్షేత్రస్థలు ల్నించి య  
క్కఱ లేకుండఁగ బూగ నాఁ లతికాకాంతారము ల్రోచి యే  
డైఱ నంతం గుముదోత్పలాళీ వనవాటీకోటిఁ బాటించి పె  
డైఱువు ల్వాల్చెఁ బురంబునదైసలఁ బ్రసీధితాంబుపూర్ణస్థితిన్.

ఉ. కోటలు నుగ్గు నుగ్గుయినక్రూరఘణేంద్రుగతిం దరంగమున్  
మాటినభూరివారిధిక్రమంబున్ రాహుకరాళవక్త్రమున్  
దూటినతీవ్రభానుక్రియ దుర్బలసైన్యతఁ బుత్రహీనతన్  
గీటి పరాభవాధిగతిఁ గీడ్పడి భూపతి నెమ్మనంబునన్.

హరివంశము.

ఉ. ఏనిటు ప్రాణరక్ష కయి యెంతయుఁ గౌపము చేసి గర్భసం  
తానవిఘాతి నై నిను నుదంచితశోకపయోధి ముంచితిం  
బూనినమత్కృతం బఖిలమున్ వృథ యయ్యె విధాతచెయ్యు లె  
వ్వానికి మాన్పఁగా నకట వచ్చునె మానుషతుచ్ఛయత్నతన్.

పూర్వ. ఆ. ౫

శా. పాపాత్ముం డగుదైత్యుచేఁ బడినమీపాటంతయుం జెప్పఁగాఁ  
గోపం బుత్కటమై మనంబునను సంక్షోభంబు ప్రాపించె మ  
ద్రాపం బొ డొకభంగి మీకు నిటులై తోఁచెన్ భవన్మంజులా  
లాపంబుల్ ప్రకృతిస్థుఁ జేసె నను నుల్లాసంబుతోఁ గ్రమ్మఱన్.

ఉ. ఆ. ౪

నృసింహపురాణము.

చ. సురుచిరచానపాత్రమున సుందరి యొక్కతె కేల నిండుచం  
ధురుఁడు ప్రకంపితాంగకముతోఁ దిలకించెఁ దదాననాంబుజ

స్ఫురితవికాసవై భవము సొంపు లడంకువ మ్రుచ్చలింపఁ జె  
చ్చెరఁ జనుదెంచి పట్టువడి చేడ్పడి భీతి వడంకుచాడ్పునన్.

చ. ఇదె చనుదెంచెఁ జై త్రుఁడని యెల్లవనంబులకుం బ్రమోదముల్  
పొదలఁగ మేలివార్త గొని బోరన వచ్చినదాడికాఁ డనన్  
మృదువన దేవతామఃఖఁమీర మెదుర్కొన నుల్లసిల్లె నిం  
పొదవఁగ దక్షిణానిల మనూనమనోహరఫేలనంబునన్.

ఈనృసింహపురాణము మాత్రము నరాంకితము చేయక యెఱ్ఱాప్రెగడ  
యహోబలస్వామి కంకితము చేసి యున్నాఁడు. ఈక్రింది దా పురా  
ణములోని మొదటిపద్యము—

ఉ. శ్రీకి నిరంతరంబు కడుఁ జెన్నెసలారెడు రాగలీల ను  
తేకముఁ బొంది యొప్పుతనచిత్త ము చూపెడుమాడ్కి నిత్యర  
మ్యాకృతి యైనకౌస్తుభము నక్కుపయిం బచరించునుత్తమ  
శ్లోకుఁ డహోబలేశుఁ డతిలోకుఁడు లోకముఁ గాచుఁగావుతన్.

భారతమును తెనిగించినకవుల నిట్లు వరుసగాఁ జెప్పుటచేత నన్నయ  
భట్టారకునికిని ఎఱ్ఱాప్రెగడకును మధ్యకాలమునందు తెలుఁగుకవు  
లెవ్వరును లేరని భ్రమింపఁగూడదు. అధర్వణాచార్యుఁడు, భీమకవి,  
రంగనాథుఁడు, భాస్కరుఁడు, కేతన, మారన, పెద్దన మొదలయినవా  
రీమధ్యకాలములో ననేకు లున్నారు. వారిని గుఱించికూడ సంగ్రహ  
ముగా నిఁకమీఁద వ్రాయుచున్నాను.

ఎఱ్ఱాప్రెగడ తననృసింహపురాణమునందు సహితము నన్నయతిక్కనలనే  
పూర్వకవులనుగాఁ జెప్పి యున్నాఁడు—

ఉ. భానురభార తార్థమలభంగుల నిక్క మెఱుంగ నేరమిన్  
గాసట బీసలే చదివి గాధలఁ ద్రవ్వతెనుంగువారికిన్  
వ్యాసమునిప్రణీతపరమార్థము తెల్లఁగఁ జేసినట్టియ  
బ్బాసనకల్పలం ధలఁతు నాడుర్లల నన్నయతిక్కనాధ్యులన్.

## పావులూరి—మల్లన

ఇతఁడు తెనుఁగున గణితశాస్త్రమును రచించినమహాకవి.  
ఇతఁడు నియోగి బ్రాహ్మణుఁడు; శివ్వన్నపుత్రుఁడు; ఆపస్తంబ  
సూత్రుఁడు; గార్గ్యగోత్రుఁడు; గోదావరిమండలములోని పావులూరి  
గ్రామమునకు కరణము. గద్యములోని “పావులూరి మల్లనామాత్య  
విరచితంబై నదశగణితశాస్త్రంబునందు” అన్నవాక్య మితఁడు నియోగి  
యని తెలుపుచున్నది. తక్కినయంశము లనేకము లీతనిగణితములో  
సీపద్యమునఁ జెప్పఁబడినవి—

క. ఇలఁ గమ్మనాటిలోపల

విలసిల్లినపావులూరివిభుఁడను సూత్రా

కలితాపస్తంబద్విజ

కులతిలకుఁడ వినుతగార్గ్యగోత్రోద్భవుఁడ౯.

ఈపావులూరిగణితము మహావీరాచార్యులవారి సంస్కృతగణితసార  
సంగ్రహమునకు భాషాంతరీకరణము. ఇందలిపద్ధతులు మాత్రమే  
పయిగ్రంథమునుండి తెలిఁగింపఁబడినవిగాని లెక్కలన్నియు మల్ల  
నార్యునిచేత స్వతంత్రముగాఁ గల్పింపఁబడినవే. (ఈపావులూరిగణితము  
గాక ప్రతాపరుద్రునికాలములో రచియింపఁబడినసూత్రగణిత మొక  
టియు, అచ్యుతదేవరాయనికాలములో వల్లభామాత్యకవిచేఁ దెలిఁ  
గింపఁబడిన లీలావతిగణితమును, వేంకటేశగణితమును, ఎలుగంటి పెద్ద  
నార్యుని ప్రకీర్ణగణితమును, తెలుఁగునందుఁ గలవు.)

పావులూరిమల్లన్న తనగ్రంథమునఁ బూర్వకపుల నెవ్వరిని  
సుతించి యుండలేదు. ఈకవి నన్నయభట్లుతోడి సమకాలికుఁ డయి



నటులు కనఁబడుచున్నాఁడు. ఈకవి తనకు రాజనరేంద్రుఁడు పితాపుర సమీపమున నున్ననవఖండవాడ యను గ్రామము నిచ్చినట్లుగా నీక్రింది పద్యములయందుఁ జెప్పకొన్నాఁడు—

ఉ. శ్రీనిలయుండు శివ్వనను జిమ్మనను న్మఱి సూర్యదేవునిన్  
ధీనిధిఁ బోలయూర్యునిని దేజమునన్ రవితుల్యు లై నయా  
నూనుల నల్వరం బడసె సూరిజనస్తుతసత్యభారతీ  
జ్ఞానులఁ బద్మగర్భవదనంబులు నాలుగుఁబోల వారిలోన్.

ఉ. శ్రీలలనేశుఁ డాంధ్రనృపశేఖరుఁ డై చను రాజరాజభూ  
పాలకుచేతఁ బీటపురిపార్శ్వమునన్ నవఖండవాడ యన్  
ప్రోలు విభూతితోఁ బడసి భూరిజనస్తుతుఁ డై ననత్కళా  
శీలుఁడ రాజపూజితుఁడ శివ్వనపుత్రుఁడ మల్లనాఖ్యుఁడన్.

ఇందలి మొదటిపద్యము నప్పకవి తద్భవవ్యాజవిశ్రమమున కుదాహరణముగాఁ గైకొని యున్నాఁడు. దీనినిబట్టియే యితఁడు లాక్షణికకవి యని వేఱుగఁ జెప్ప నక్కఱలేకయే తెలిసికోవచ్చును. రాజనరేంద్రునికాలములోనే నన్నయభట్టు గాక యిట్టికవిత్వమును జెప్పఁగలకవు లితరు లుండుటచేత నాంధ్రకవిత్వమునకు నన్నయ భట్టారకుఁడు మొదటివాఁడు కాఁడనియు, అతనికాలమునందును నంతకుఁ బూర్వమునందును తెలుఁగుకవు లుండి రనియు, వా రట్టి కవిత్వమును జెప్పుటకుఁ గావలసినలక్షణ గ్రంథము లావఱకే యుండిన వనియు, స్పష్ట మగుచున్నది. ఆకాలమునందును దత్పూర్వమునందును నుండిన తెలుఁగుకవులలోఁ దమగ్రంథములందు మొట్టమొదట దేవతాస్తుతి నొక్కసంస్కృతశ్లోకములోఁ జేసి తరువాతఁ దెనుఁగు పద్యముల నారంభించుట యాచారముగా నున్నట్లు కనఁబడుచున్నది.

ఆకాలమున గ్రంథములోఁ గవిస్తుతిని జేయుట లేదు; కృతిపతిని గూర్చి షష్ఠ్యంతపద్యములను జెప్పుట లేదు. ఈయాచారము తిక్కనకాలము వఱకును వచ్చినది. తిక్కన తననిర్వచనోత్తరరామాయణములోఁ బూర్వలపద్ధతినే యనుసరించినను, భారతమున నూతనమార్గమును ద్రొక్కి గ్రంథాదిని తెలుఁగుపద్యమునే వేసి కవిస్తుతియు స్వప్న గాథయు షష్ఠ్యంతపద్యములును జేర్చినాఁడు. గతానుగతికు లయి కవు లందఱును బిమ్మటఁ దిక్కనచూపినశ్రోవనే నడచుచున్నారు. పావు లూరిగణితమునందు మొదట నీ క్రిందిశ్లోకమును పద్యములును నున్నవి—

శ్లో. శ్రీకంఠం సగుణం సమస్తజగతాం కర్తార మీశం గురుమ్  
భూతోయానలచంద్రసూర్యపవనవ్యోమాత్మమూర్తిం విభుమ్  
నిత్యానందమయోపయో గిరిజయా సార్థం ప్రజావృద్ధయే  
మాయాయోగ ముపైతి తం శివకరం వందే శివం శ్రేయసే.

క. ప్రణమిల్లి శివుని కీక్రియ

నణిమాదిగుణాస్పదునకు నభినవసంఖ్యా

మణిదీప్తిసారసంగ్రహ

గణితసముద్రంబుఁ దఱియఁ గడఁగితిఁ బ్రీతిగా.

శ్లో. అర్కాదిగ్రహపంచక గ్రహాణకాలాన్వేషణోపాయముగా

దర్కవ్యాకరణాగమాదిబహుశాస్త్రప్రోక్తసానార్థసం

పర్కాదివ్యవహారముగా భువనరూపదీప్తిపవిస్తారముగా

దర్శింపగా గణితప్రవృత్తి వెలిగాఁ దార్కుం దెఱింగించునే?

క. కావున గణితముఁ దెనుఁగునఁ

గావింపఁగఁ గణఁగితి న్సుకవిమల్లుఁడ గా

రీవల్లభచరణసరో

జావాసితచిత్తమధుక రాత్ముఁడ జగతిగా.

ఈ ప్రకారముగా మొదట శ్లోకముతోఁ జేయఁబడినపూర్వ గ్రంథము లిప్పటికి నన్నయకృతభారతమును, భాస్కరరామాయణమును, నిర్వచనోత్తరరామాయణమును, ఈపావులూరిగణితమును గనఁబడుచున్నవి. ఈపుస్తకమునుండి శైలిని జూపుట కొకపద్యము నుదాహరించుట దక్కఁ గవిని గూర్చి వ్రాయఁదగిన దేదియు గనుపట్టదు.—

చ. చెలికి షడంశమున్ బ్రయకు శేషములోపలఁ బగచమాంశమున్  
బొలుపుగ దానిశేషమున బోదకు నాలవపాలు నిచ్చి యం  
దులఁ దనపాలు దాఁ గొనియెఁ దొమ్మిదిజేనలు రాజహంస మీ  
నలినమృణాల మెంత నుజనస్తుత మా కెఱుఁగంగఁజెప్పుమా.

నే నీకవిచరిత్రమును వ్రాసి ప్రచురించినతరువాత కొందఱు (రాజరాజనరేంద్రుఁడు నవఖండవాడ యిచ్చినదొగణితము చేసినమల్లనకుఁ) గా దనియు నాతనితాత యైనమల్లన కనియు వార్తాపత్రికలలో వ్రాసి యున్నారు. అందుచే నే నీసంవత్సరమునందు బెంగుళూరికిఁ బోవు నపు యొకదినము చెన్నపురిలో నిలిచి ప్రాచ్యలిఖితపుస్తకభాండాగారము నకును నాంధ్రసాహిత్య పరిషత్తుస్తక భాండాగారమునకును బోయి యం దున్నపావులూరిగణితములను జదివితిని. ఆంధ్రసాహిత్య పరిషత్తుస్తకభాండాగారములోని ప్రతులలో నొకదానియందు

ఉ. శ్రీలలనేశుఁ డాంధ్రనృపశేఖరుఁ డై చరురాజరాజభూ  
పాలకుచేతఁ బీఠపురపార్శ్వమున న్నవఖండవాడ యన్  
ప్రోలు విభూతితోఁ బడసె భూరిజనస్తుతుఁ డై నసత్కథా  
శీలుఁడు రాజపూజితుఁడు శివ్వనపుత్రుఁడు మల్లఁ దున్నతిగా.

క. గోత్రపవిత్రుఁడు సద్గుణ  
పాత్రుం డగుశివ్వనకును బతిహితశుభచా

రిత్రారుంధతి గౌరవ

ధాత్రీసతి కీరుపురకును దనయుడ జగతిన్.

అనియు, నింకొక ప్రతియందు

ఉ. శ్రీలలనేశుఁ డంద్రనృపశేఖరుడై

.సివ్వనపుత్రుఁడు మల్లఁడున్నతిన్.

ఉ. శ్రీనిలయుండు సివ్వనయుఁ జిమ్మనయుం గుణసూర్యదేవుఁడున్

ధీనిధి ప్రోలనార్యుఁడును దేవమున స్రవితుల్యు లై నయీ

సూనుల నల్వరం బడసె సూరిజనస్తుతు లై న సత్యవి

జ్ఞానులు పద్మగర్భవదనంబులు నాలుగుఁబోలువారిలోన్.

క. గోత్రపవిత్రుఁడు సద్గుణ

పాత్రుఁడు సివ్వనకు మిగులఁ బతిహితశుభచా

రిత్రారుంధతిగౌరవ

ధాత్రీసతి యిద్దఱికిని దనయుడ జగతిన్.

అనియు నున్నది. ఇందు మొదటిప్రతిలోని పాఠమునుబట్టి (రాజన రేంద్రునిచే నగ్రహారమును బడసినవాఁడు గణితశాస్త్రకర్త యైన పావులూరి మల్లనయే యని స్పష్టముగాఁ గానవచ్చుచున్నది.) రెండవ ప్రతిలోనిపాఠమునుబట్టి గణితశాస్త్రకర్త యైన మల్లనతాత యగ్ర హారమును బడసినట్టు కనబడుచున్నది. ఈ రెండు పాఠములలో మొదటిపాఠమే సరియైన దని నాయభిప్రాయము. గణితశాస్త్రవేత్తయు లాక్షణిక కవియు నైన మల్లనకే రాజరాజనరేంద్రుఁ డగ్రహారము నిచ్చియుండును గాని ప్రసిద్ధుఁడు గానిమల్లన కూరక యిచ్చి యుండుడు. ప్రాచ్యలిఖితపుస్తకభాండాగారములో నున్నప్రతులలోని పాఠము రెండవప్రతిలో నున్నట్లే యున్నది. ఎక్కువ ప్రతులలో నిల్లుండుటచేత గణితమును రచియించినకవి యగ్రహారమును సంపా

దిగచిన మల్లనమనుమఁడే యనుకొన్నను, అగ్రహారమిచ్చినది గంకెంఁ  
సంవత్సర ప్రాంత మయినపక్షమున నటుతరువాత ముప్పది నలువది  
సంవత్సరముల కనఁగాగంకెం-20 సంవత్సర ప్రాంతములయందు గణిం  
శాస్త్రకర్త యయినపావులూరిమల్లన యుండి యుండును.

'ఈ పావులూరిమల్లన భద్రాద్రిరామశతకమును కూడ రచి  
యించినట్లు చెప్పుదురు గాని తండ్రులు వేఱగుటచేత భద్రాద్రి  
రామశతకమును రచియించినపావులూరిమల్లన వేఱఁకఁ డని తోచ  
చున్నది/ ఈ మల్లనతండ్రిపేరు సివ్వన్న; రెండవపావులూరిమల్లన్న  
తండ్రిపేరురామన్న యనిశతకములోని యీక్రిందిపద్యమునం దున్నది

క. శ్రీమహితపావులూరిసు

ధాముఁడ రామన్నమంత్రితనయుఁడఁ గవిసు

త్రాముఁడ మల్లనసచివుఁడ

శ్రీమద్భద్రాద్రిధామశ్రీరఘురామా.

# న న్నె చో డ క వి

నన్నె-చోడదేవుఁ డనెడియీకవి తెలుఁగున కుమారసంభవ మనెడు పండ్రెండ్రాశ్వాసముల కావ్యమును రచియించెను. ఈ గ్రంథము లోని మొదటి యేడాశ్వాసములను ౧౯౦౯ వ సంవత్సరమునందు బ్రహ్మశ్రీ మానవల్లి రామకృష్ణకవిగారు మొదటిభాగమును గాఁ బ్రకటించి యాంధ్రప్రపంచమునకు మహోపకారము చేసిరి. వా రా పుస్తకముయొక్క పీఠికలో నీకవి కవిత్వప్రాధిమ్యమును బట్టి కవిరాజ శిఖామణి యనియు, దిగ్విజయమును బట్టి టేంకణాదిత్యుఁ డనియు, బిరుదములు గలవాఁ డయ్యె ననియు, కావేరీతీరమున నొరయూరను పట్టణము రాజధానిగా గోదావరీసింహాశమధ్యదేశము నేలె ననియు, క్రీ. శ. ౯౦౦ లోఁ బాశ్చాత్యచాళుక్యులతో యుద్ధము చేసి రణరంగమున నిహతుఁ డయ్యె ననియు, వ్రాసిరి. ఈకవి కవిరాజశిఖామణియన్న పేరును తానే పెట్టుకొనెను. గ్రంథాదియందే యవతారికలో నున్న యీపద్యమును జూడుఁడు.—

చ. రవికుల శేఖరుండు కవిరాజశిఖామణి కావ్యకర్త స  
 త్కవి భువి నన్నె-చోడుఁ డఁటె కావ్యము దివ్యకథం గుమారసం  
 భవ మఁటె సత్కథాధిపతి భవ్యుఁడు జంగమమల్లికార్జునుం  
 డవిచలితార్థయోగధరుఁ డట్టె వినం గొనియాడఁ జాలదే?

ఇతఁ డాత్మస్తుతియందు కొంచె మిష్టము గలవాఁడు. సూర్య వంశపురాజు తె నభగీరథుఁడు రాఘవుఁడు మొదలయిన పూర్వులతోఁ

డానునమానుడ నని యీకవి తనకుమారసంభవములో నీక్రిందిపద్యమునఁ జెప్పుకొని యున్నాఁడు—

సీ. కుతలంబు నడుకొనఁ గొలకొండగా నిల్చి  
శరనిధి గ్రొచ్చిరి సగరసుతులు  
మిన్నులపైఁ బాటుచున్నయే తీలఁ జెచ్చి  
వారాళి నించె భగీరథుండు  
గోత్రాచలము లెత్తికొని వచ్చి కడచన్న  
రత్నాకరము గట్టె రాఘవుండు  
జలధి మహీసతి మొలనూలుగాఁ జుట్టి  
పాలించెఁ గరిగరి కాలచోడు

గీ. వరుస నిట్లు సూర్యవంశాధిపతు లంబు  
నిధి య మేర గాఁగ నిఖిలజగము  
నేలి చనినవారి కెనవచ్చు సుశ్లాఘ  
ధనుడ నన్నె చోడజనవిభుండ.

దీనిక్రిందిపద్యములోనే తనతండ్రియైనచోడబల్లి పాకనాటియం దిరువదియొక్కవేయిటి కధీశుఁ డని కవియే చెప్పి యుండుటచేత నాతనికొడు కయిననన్నె చోడుఁడును పాకనాటిలోఁ గొంతభాగమునకు ప్రభు వగుట స్పష్టము.

చ. అఱిసరపాలమాళిదళితాంఘ్రియుగుం డయి పాకనాటియం  
దిరువదియొక్కవేయిటి కధీశుఁడు నాఁ జనుచోడబల్లికిం  
జిరతరకీర్తి కగ్రమహిషీతిలకం బన హైహయాన్వయాం  
బరశశిరేఖ యైనగుణభాసిని శ్రీసతికిం దనూజుడన్.

ఈపద్యముతరువాత నున్న యీక్రిందిపద్యములోనే కవి తా  
నొరయూరిపురాధిపుఁ డన్నకథను జెప్పుకొని యున్నాఁడు—

క. కలుపొన్నవిరులు పెరుగం

గలుకోడిరవంబు దిశలఁ గలయఁగఁ జెలఁగఁ

బొలుచు నొరయూరి కధిపతి

నలఘుపరాక్రముఁడఁ డెంకణాదిత్యుండఁ.

ఈపద్యము మొదటినుండియు నద్భుతకల్పనముగాఁ గనఁబడుచున్నది. ఆయూరిలో రాతిపొన్న చెల్లు పువ్వులతోఁ బెరుగుచున్నవఁట! రాతికోళ్ళు దిశలు మాటుమ్రోయునట్లుగా కూయుచుండునఁట! ఆహా! ఏమి యాయూరిమాహాత్మ్యము!

పూర్వము చోళరాజు లెవ్వరో కావేరీతీరమున తిరుచునాపల్లికి సమీపమునం దున్నయొరయూరు రాజధానిగా రాజ్యపాలనము చేసినందునఁ దరువాతి చోళరాజశాఖలలోనివా రందఱు నొరయూరిపురాధీశ్వరుల మని చెప్పుకొనుట యాచార మయి యున్నది. ఈయాచారము ననుసరించియే నన్నె చోడుఁడును నొరయూరి కధిపతి నని చెప్పుకొనెను. రాజ్యపరిమితిని గూర్చి పుస్తకములో నింతవఱ కాధారములున్నవి. అంతకంటె నెక్కువగాఁ జెప్పినచో దానికి బలవత్ప్రమాణములున్నఁ గాని విశ్వాసార్హము కాదు. ఈకవి గోదావరీసింహాశమధ్యదేశము నేలె ననువారు తమవాక్యమున కాధారము లైనప్రమాణములను జూపి ఋజువు చేయవలెను. మన కిప్పటికిఁ దెలిసినంతవఱ కా కథనము నిరాధార మయి యవిశ్వసనీయ మైనదిగాఁ గనుపట్టుచున్నది. ఈతని దిగ్విజయములును గోదావరీసింహాశ మధ్యదేశపాలనము వంటివే. ఇఁక నీకవియొక్క కాలనిర్ణయము చేయవలసియున్నది. ఈకాలనిర్ణయమునకు సాధారణముగా పుస్తకములలో మూడునాలు గాధారములుండును. అం దొకటి కవివంశానువర్ణనము. అది యీపుస్తకమునందు లేదు. కవి చోడబల్లి యని తనతండ్రి నొక్కనిని జెప్పటయే కాని



తత్పూర్వం నెవ్వరినిఁ జేర్కొనలేదు. చోళులచరిత్రమునందు చోడ బల్లు లెందఱో కనఁబడుచున్నారు. వారిలో నీతనితండ్రి యెవ్వరో పుస్తకమువలనఁ దెలియదు. రెండవది కృతిపతివంశవర్ణనము. అదియు నీపుస్తకమునందు లేదు. జంగమమల్లికార్జునుని నొక్కనిని మాత్రమే కృతిపతినిగా జెప్పెను గాని కవి తత్పూర్వం నెవ్వరిని వర్ణించియుండ లేదు. బల్లిచోడులవలెనే మల్లికార్జునులును ననేకులున్నారు. వారిలో కృతిపతి యేమల్లికార్జునుఁడో చెప్పట నులభసాధ్యము కాదు. గ్రంథ సంపాదకు లైనగామకృష్ణకవిగారు తమపీఠికలో ముగ్గురు జంగమమల్లికార్జునులను పేర్కొని వారిలో భృంగిరిటియవతార మగుపండితారాధ్య మల్లికార్జునుఁడు కాఁ డనియు, శైవాచారగురుపరంపరలో వానప్రస్థా శ్రమవర్తి యగుయోగిమల్లికార్జునుఁడు కా డనియు, మొదటియిద్దఱిని నిరాకరించి మూడవవా డయిన కాలాముఖమల్లికార్జునుఁడు కావచ్చునని యంగీకరించిరి. మూడవది పూర్వకవిప్రశంస ఈపుస్తకమునందడియుఁ గానఁబడదు. కవి వాల్మీకి, వ్యాసుఁడు, కాళిదాసుఁడు, భారవి, భాణుఁడు మొదలయిన సంస్కృతకవులను కొందఱిని ప్రశంసించి తెలుఁగుకవులను విడిచిపెట్టెను. అయినను సంస్కృతకవులను జేర్కొన్నతరువాత

క. మును మార్కకవిత లోకం

బున వెలయఁగ దేశికవితఁ బుట్టించి తెనుం

గు నిలిపి రంధ్రవిషయమున

జనసత్యాశ్రయుని తొట్టిచాళుక్యనృపుల్.

అనుపద్యమును, దానితరువాత

చ. సురవరులం గ్రమంబున వ చోమణినంహతిఁ బూజ చేసి మ  
ద్గురుచరణారవిందములకుం దగ సమ్మతిఁ జేసి కొల్చి వి

స్తరమతులం బురాణకవినంఘము నుత్తమమార్గసత్కవి  
శ్వరులను దేశసత్కవుల సంస్తుతిఁ జేసి మనోముదంబునకా.

అనుపద్యమును, పుస్తకములోఁ గానఁబడుచున్నవి. ఈపద్యములోఁ  
గవి చెప్పినదేవతాస్తుతియు, గురువందనమును, పురాణకవిప్రశంసయు,  
సంస్కృతసత్కవీశ్వరస్తోత్రమును పుస్తకములోఁ గానఁబడుచున్నవి  
కాని దేశసత్కవులసంస్తుతిమాత్రము కనఁబడకున్నది. దేశసత్కవులను  
స్తుతింపనిది స్తుతించితి నని కవి యబద్ధము వ్రాసి యుండఁడు. అందు  
చేత “మును మార్గకవిత” అనుపద్యమునకును “సురవరులకా”  
అనుపద్యమునకును నడుమను తెలుఁగుకవులను స్తుతించినపద్య మొకటి  
యుండి యుండవలెను. మాతృకను జూచి పుత్రికను వ్రాసిన లేఖకుని  
ప్రమాదమువలననో మాతృకను లిఖించినవాని లోపమువలననో  
యాపద్యము విడిచిపెట్టఁబడి యుండును. ఆపద్యమే యుండియుండిన  
యెడలఁ గవికాలము కొంతవఱకుఁ దెలిసి యుండును. ఈకుమార  
సంభవమునందే దశమాశ్వాసమున పుత్రోత్సవసందర్భమున బృహస్పతి  
శివుని స్తుతించి చెప్పినదారిద్ర్యవిద్రావణపద్యదశకములోని మొదటి  
దై న యీపద్యమునందు రామేశ్వరకవి యొకఁడు పేర్కొనఁబడి  
యున్నాఁడు—

శా. శ్రీరామేశకవీశ్వరాదు లెద నీశ్రీపాదము ల్భక్తితో  
నారాధించి సమస్త లోకసముదాయాధీశులై రన్నసం  
సారుల్ దుఃఖనివారణార్థ మభవున్ సర్వేశు లోకత్రయా  
ధారున్ నిన్ మదిఁ గొల్వ కున్ని యుటవే దారిద్ర్యవిద్రావణా.

(ఈరామేశకవీశ్వరుఁడు కవికాలమునాటికి బ్రసిద్ధుఁ డయి యుండిన  
శివభక్తుఁ డై నయాంధ్రకవి యయి యుండును.) పయిపద్యములోఁ  
బ్రథమపాదమున కవీశ్వరాదు లెద యనుచోటు “కవీశ్వరాదు లెడ్డ”

యని వేసి సంపాదకులు డకారమును దేలఁ బలుకవలయు నని పుట  
యడుగున నొకటిప్పణము వ్రాసిరి. గణభంగము కలుగకుండ సాధా  
రణ మైన యెడ యనురూపమును వేయక గ్రంథము పురాతన మైన  
దని చూపుటకుఁ దక్క- నసాధారణమైన యెడ్డయనురూపమును వేసి  
యెడ్డలోని యెకారము లఘు వగు నని చూపుట కేల ప్రయాసపడ  
వలెను?

“మును మార్గకవిత” యనుపద్యములో మార్గకవిత యనఁగా  
సంస్కృతకవిత్యమనియు, దేశికవిత యనఁగా దేశభాషాకవిత్య మనియు,  
అర్థము. సంగీతరత్నాకరములోని యీక్రిందిశ్లోకము లీయర్థమును  
స్పష్టపఱచుచున్నవి—

శ్లో॥ గీతం వాద్యం తథా నృత్తం త్రయం సంగీత ముచ్యతే  
మార్గో దేశీతి త ద్వేధా తత్ర మార్గ స్స ఉచ్యతే.  
యో మార్గతో విరించాద్యైః ప్రయుక్తో భరతాదిభిః  
దేవస్య పురత శృంభోః నియతోభ్యుదయప్రదః  
దేశేదేశే జనానాం య ద్రుచ్యా హృదయరంజకం  
గీతం చ వాదనం నృత్తం తద్దేశీ త్యభిధీయతే.

౧౯౧౨ వ సంవత్సరమునందుఁ బ్రకటింపఁబడిన తమయాంధ్రులచరి  
త్రముయొక్క ద్వితీయభాగములో శ్రీచిలుకూరి వీరభద్రరావుగారు  
నన్నెచోడునిగూర్చి వ్రాయుచు “౧౨౫-రం సంవత్సరప్రాంతమున నున్న  
యాసత్యాశ్రయుని నన్నెచోడమహాకవి తనకుమాతసంభవకావ్యమున  
నీక్రిందిపద్యములోఁ బేర్కొని యున్నాఁడు:

క. మును మార్గకవిత లోకం

బున వెలయఁగ దేశికవితఁ బుట్టించి తెనుం

గు నిలిపి రంధ్రవిషయమున

జనసత్యాశ్రయునిఁ దొట్టిచాళుక్యనృపుల్.

దీనిం బట్టి నన్నయభట్టారకునకు నూతేండ్లకుఁ బూర్వమే యాంధ్ర కవితాసతి వర్ధిల్లుచున్న దని స్పష్ట మగుచున్నది. ఈపై పద్యమునందుఁ జెప్పబడిన సత్యాశ్రయునకుఁ దరువాతనే నన్నె-చోడుఁ డున్న వాఁడని నిస్సంశయముగాఁ జెప్పవచ్చును.” అని వ్రాసిరి. ఈసత్యాశ్రయకథన మువలన నన్నె-చోడుఁడు ౯౦౦ వ సంవత్సరమునందు రణనిహతుఁ డయ్యె నన్న రామకృష్ణకవిగారిసిద్ధాంతము పూర్వపక్ష మయి పోయి నది. అయినను రామకృష్ణకవిగారి కీటీవల లభించిననన్నె-చోడుని కుమారసంభ వముయొక్క ప్రత్యంతరములో పాఠభేదము కనఁబడి వారిసిద్ధాంతమును గొంతవఱకు మరల నిలువఁ బెట్టినది. రామకృష్ణకవి గారు ౧౯౧౮ వ సంవత్సరమునందుఁ బ్రకటించిన నన్నె-చోడునికుమార సంభవముయొక్క ద్వితీయభాగములో నీపద్యపాఠాంతరమును “రంధ్ర విషయంబునఁ జనఁ జాళుక్యరాజు మొదలుగఁ బలువుర్.” అని చూపిరి ఈపాఠభేదమును బట్టి పద్య మీవిధముగా మాలుచున్నది.——

క. మును మార్గకవిత లోకం

బున వెలయఁగ దేశికవితఁ బుట్టించి తెనుం

గును నిలిపి రంధ్రవిషయం

బునఁ జనఁ జాళుక్యరాజు మొదలుగఁ బలువుర్.

ఈపాఠాంతరము సత్యాశ్రయునిబాధను తొలఁగించినను ఆంధ్రపత్రిక యొక్క ౧౯౧౧ వ సంవత్సరపు సంవత్సరాదిసంచికలో బుజ్జా శేషగిరి రావుపంతులుగారు వ్రాసినయాక్రందియంశమును గొంత పోషించు చున్నది.——

“సత్యాశ్రయుని తొట్టిచాళుక్యనృపులు ఆంధ్రవిషయమున తెలుగుఁ దేశికవిత నిలిపి రని కవి వ్రాయుచున్నాఁడు. పైనుదాహరించినశాసన నిదర్శనములప్రకార మిందుఁ జెప్పబడినసత్యాశ్రయుఁడు భారతమును

రచించుటకు నన్నయను బ్రోత్సాహపఱచినరాజరాజనరేంద్రుఁ డని యూహింపఁ దగు. భారతమందు సత్యాశ్రయకులతీలక యని రాజ రాజవిషయమున వాడఁబడి యున్నది. ”

మొదటిపాఠమునుబట్టి సత్యాశ్రయకులతీలకుఁ డైన రాజరాజ నరేంద్రుఁడు సత్యాశ్రయుఁడు కాకపోవచ్చును గాని యీపాఠమును బట్టి చాళుక్యరాజు నిర్బాధకము గా రాజరాజనరేంద్రుఁడు కా వచ్చును. అట్లయినచో నన్నె-చోడుఁడు నన్నయభట్టునకుఁ దరువాతి వాఁ డయి యుండవలెను.

నాలవది కవికాలమును నిశ్చయించుటకై ప్రధానసాధనము కవి గ్రంథమునారంభించినసంవత్సరమునో పూర్తిచేసినసంవత్సరమునో పుస్తకమున వ్రాసికొనుట. ఈకవి యదియుఁ జేసి యుండలేడు. అందుచేత మనము పుస్తకములోనిసాధనసామగ్రి ననుసరించి యితరా ధారములచేతనే కవికాలనిర్ణయమును జేయ వలసి యున్నది.

బుట్టాశేషగిరిరావుగారు త్రిభువనమల్ల-చోడదేవునికొడుకే నన్న-చోడుఁ డని వ్రాయఁగా తమయాంధ్రులచరిత్రము ద్వితీయభాగము యొక్కయవతారికలో చిలుకూరి వీరభద్రరావుగారు

“శ్రీబుట్టాశేషగిరిరావు ఎం.ఎ గారు వండ్రెండవశతాబ్దము మధ్య నున్న త్రిభువనమల్ల-చోడదేవుని -చోడబల్లిగా భావించి యతని శ్యేషపుత్రుఁ డైననన్నె-చోడుఁడే నన్న-చోడకవి యని సిద్ధాంతము చేసినారు; కాని త్రిభువనమల్లుఁడు చోడబల్లి కాఁజాలఁడు. అదియును గాక త్రిభువనమల్లునికొడు కైననన్నె-చోడునితల్లి మాబలదేవి యని శాసనములం గన్పట్టుచున్నది. కుమారసంభవమునఁ దనతల్లి శ్రీసతి యని నన్నె-చోడకవి చెప్పుకొని యున్నాఁడు. ”

అని వ్రాసిరి. తమయాంధ్రులచరిత్రమునందు శాసనములు బల్లయ-చోడదేవుని కొడుకుకామచోడుఁ డని స్పష్టముగా పూరించు చుండఁ గా దానికి ప్రత్యక్షవిరోధము గా చోడబల్లికిఁ జెక్కండ్రుగారు భార్యలు గల రనియు, నన్నె-చోడుఁడు పెద్దభార్యకొడు కనియు, కామచోడుఁడు మఱియొక భార్యయొక్కతనయుఁ డనియు, మనమూ హింప వచ్చు నని నిరాధారము లైనయూహలపై నూహలను పన్ని నన్నె-చోడుఁడు క్రీ. శ. ౧౧౦౬-౭ వ సంవత్సరములోని శాసనములోఁ జేర్కొనఁబడిన బల్లయచోడదేవమహారాజుకొడు కని సిద్ధాంతము చేయ సాహసింపఁ గలిగిన వీరభద్రరావుగారు త్రిభువనమల్ల-చోడునే బల్లె-చోడునిగా భావించి యాతనిపుత్రుఁడైన నన్నె-చోడునే నన్నె-చోడ కవినిగాఁ జెప్పిన శేషగిరిరావుగాఁ సిద్ధాంతము నేల నిరాకరింపవలెను? స్త్రీసతి మాబలదేవినామాంతరము కాఁగూడదా? శాసనములలో నొక్కచోడ-చోడపల్లి, -చోడబల్లి, -చోడమల్లి; బల్లిచోడుఁడు, బల్లయ-చోడుఁడు, మొదలైన నామములతో వ్యవహరించుచుండుట మనము చూచుచుండ లేదా?

డి-48 సంఖ్యగల ౧౧౦౫-౦౬ సంవత్సరపు నెల్లూరిశాసనములో

“స్వస్తి చరణసరోరుహవిహితలోచన త్రిలోచనప్రముఖాఖిల  
పృథివీశ్వర కారిత కావేరీతీర కరికాలకులరత్నప్రదీపాహితకుమా  
రాంకుశ శ్రీమన్మహామండలేశ్వర బల్లి-చోడమహారాజులు”

అని బల్లి-చోడునిశాసనములోనున్నది. ఓ-19 సంఖ్యగల ౧౧౫౩-  
౫౪ వ సంవత్సరపు నెల్లూరిశాసనములో నెనిమిదేండ్లకుఁ దడవత

“స్వస్తి చరణసరోరుహవిహితవిలోచన త్రిలోచనప్రముఖాఖిల  
పృథివీశ్వర కారితకావేరీతీరకరికాలకులరత్నప్రదీపాహితకుమా  
రాంకుశశ్రీమన్మహామండలేశ్వర త్రిభువనమల్ల దేవ-చోడమహా  
రాజులు.....”

అని త్రిభువనమల్లచోడదేవుని శాసనములో నున్నది; డి-49 సంఖ్య గల ౧౧౬౬-౬౭ వ సంవత్సరపు స్థానికశాసనములో మఱి పదు మూడేండ్లకుఁ దరువాత

“స్వస్తి చరణసరోరుహవిహితవిలోచన త్రిలోచన ప్రముఖాఖిల  
వృధివీశ్వరకారితకావేరీతీరకలికాలకులరత్న ప్రదీపాహితకుమా  
రాంకుశ శ్రీమన్మహామండలేశ్వరబల్లిచోడమహారాజులు .”

అని మరల బల్లిచోడునిశాసనములో నున్నది. ౧౧౮౫ వ సంవత్సరములోను, ౧౧౬౬ వ సంవత్సరములోను బల్లిచోడుడు రాజ్యము చేయుచుండఁగా నడుమను ౧౧౫౩ వ సంవత్సరమునందు త్రిభువనమల్లదేవుఁడు మఱియొకఁడు రాజ్యము చేయుట సాధారణముగా సంభవింపదు గావునను, ఒక్కయక్షర మైనను హెచ్చు తగ్గు లేక మూడడుశాసనములలోను బిరుదావళి యొక్కటిగానే యున్నదిగావునను, (ఈశాసనములలోఁ బేర్కొనఁబడినబల్లిచోడుఁడును త్రిభువనమల్లచోడుఁడును ఏకపురుషుఁ డనుకొనుట సముచితముగాఁ గనఁబడుచున్నది)

మైసూరుచోడశాసనములలో మల్లిదేవచోడుని శిలాశాసనములు రెండు కానఁబడుచున్నవి. వానిలో చళ్ళకెరెతాలూకాలోని మహాదేవపురమంసలి వీరభద్రాలయముయొక్క తూర్పుగోడమీఁద నున్నది 48 సంఖ్యగల 1108 వ సంవత్సరపుది; ఓబలపురసిద్ధరామేశ్వరదేవాలయములో దక్షిణమున శిలమీఁద నున్నది 21 వ సంఖ్యగల 1147 వ సంవత్సరపుది. ఈరెండుశాసనములును ఒక్కరిపేరివే యైనను మొదటిదానియందు శ్రీమన్మహామండలేశ్వర త్రిభువనమల్లమల్లిదేవచోళమహారాజనియు, రెండవదానియందు శ్రీమన్మహామండలేశ్వర జగదేకమల్ల మల్లిదేవ చోళమహారాజనియు ఉన్నది.

కారణాంతరములచేత శాసనములలో నొక్కరికే వేటువేటు పేరు లుండ వచ్చుననియు, ఈ ప్రకారముగానే త్రిభువనబల్లి-చోడమహారాజును బల్లి-చోడమహారాజును నొక్కరే యగుట విరుద్ధము కాఁ జాల దనియు, చూపుటకొఱకు మాత్రమే యీ శాసనముల నుదాహరించితిని గాని వేటుప్రయోజన ముద్దేశించి కాదు. అయినను కాలసామ్యమును నామసామ్యమును బట్టి చూడఁగా నా త్రిభువనబల్లి-చోడమహారాజును నీ త్రిభువనమల్లి-చోడమహారాజును నొక్క రే యయి యుండవచ్చు నేమో యని సందేహము కలుగుచున్నది. ఉభయులును సూర్యవంశజులు; కాశ్యపగోత్రజులు; కరికాల-చోళకులాభరణులు. ఈయూహ నిజమే యయి త్రిభువనబల్లి-చోడమహారాజునకు మహిసూరులో కూడ కొంతరాజ్య ముండియుండినపక్షమునను, మననన్నె-చోడకవిరాజశిఖామణి త్రిభువనబల్లి-చోడమహారాజు పుత్రుఁడే యయిన పక్షమునను, నన్నె-చోడునికిఁ గన్నడభాషలో విశేషపాండిత్య ముండె ననుటకుఁ దగినకారణ మున్నది. పూర్వోక్తములైన రెండుశాసనములలో ౪౩ వ సంఖ్యగలదానిలో క్రీ. శ. ౧౦౭౪ మొదలుకొని ౧౧౨౬ వఱకును రాజ్యపాలనముచేసిన త్రిభువనమల్లచక్రవర్తియొక్క బిరుదావళి 'సమస్తభువనాశ్రయం...రాజాధిరాజపరమేశ్వరం.....సత్యాశ్రయకులతీలకం' మొదలయిన విశేషణములతోఁ జెప్పఁబడినతరువాత చోడబల్లిని గూర్చి "ఒరయూరపురవరాధీశ్వర, కరికాల-చోళకులాంబరద్యుమణి, కాశ్యపగోత్రోద్భవ" మొదలైన విశేషణములు చెప్పఁబడినవి. ఈ ప్రకారముగానే ౨౧ వ సంఖ్యగలదానిలో 1143 మొదలు 1154 వఱకు రాజ్యము చేసిన జగదేకమల్లిచక్రవర్తి బిరుదులు సమస్తభువనేశ్వరాదివాక్యములతోఁ జేర్కొనఁబడిన పిమ్మట చోడబల్లి యొరయూరపురవరా



భీష్మరాదిబిరుదులతోఁ జెప్పఁబడెను. ఒకశాసనము త్రిభువనమల్లుని కాలములోను రెండవశాసనము జగదేకమల్లునికాలములోను వ్రాయఁ బడుటయే చోడబల్లియొక్క నామవ్యత్యాసమునకుఁ గారణము.

నన్నెచోడుని కాలమునుసరిగా నిర్ధారణము చేయుట కా కాలములో జంగమమల్లికార్జునుఁ డుండుటయు, తండ్రి బల్లిచోడుఁడగుటయు, తల్లి శ్రీదేవి యగుటయు, ముఖ్యముగా మూఁడు కావలెను. ఈవిషయమును నిర్ణయించుటకు 1915-16 వ సంవత్సరపు దక్షిణమండల శాసనకార్యనివేదనపత్రిక (Epigraphical Report of the Southern Circle for the year 1915-16) మనకు కొంతతోడు వడుచున్నది. నర్సారావుపేటతాలూకాలోని కొప్పరపుగ్రామమునందలి కోదండరామస్వామి దేవాలయముముం దున్న నాగస్తంభముమీది 3.92 వ సంఖ్యగల శిలాశాసనములో చోడబల్లియు మల్లికార్జునయోగియుఁ జెప్పఁబడియున్నారు. శాలివాహనశకము ౧౦౩౭ అనఁగా క్రీ. శ. ౧౧౧౫ భయసంవత్సర చైత్రబహుళ అమావాస్యనాఁడు సూర్యగ్రహణసమయమునందుఁ జేయఁబడినదానములను గూర్చి యీ శాసనము చెప్పుచున్నది. అప్పుడు త్రిభువనమల్లచోడుని జ్యేష్ఠపుత్రుఁడైన కన్నరచోడదేవుఁడు రాజ్యముచేయుచుండెను. త్రిభువనమల్లచోడుని ముగ్గురుపుత్రులలో నన్నెచోడునిజ్యేష్ఠునిగాఁ గొన్నిశాసనములు చెప్పుచున్నను మఱికొన్ని శాసనములు నన్నెచోడుని కనిష్ఠపుత్రునిగాను కన్నరచోడునిజ్యేష్ఠపుత్రునిగాను జెప్పుచున్నవి. ఈశాసనమునందు రాజయొక్క వంశపరంపరాగతమంత్రియు నీశ్వరనాయకపుత్రుఁడును నయిన మారన రెండుగొప్పచెఱువులు త్రవ్వించి కొప్పరగ్రామములో సోమేశ్వరాలయము కట్టించి యొకతటాకము నిర్మించినట్టును, రాజు తమ్ముఁడైన చోడబల్లి కొప్పరము సమీపమున నున్న బైడిపల్లిని దానము

చేసినట్టును, ఈదానములను మారనప్రార్థనముమీఁద విష్ణువర్ధనుని క్రిందియధికారి యైనమహామండలేశ్వరకడియరాజు స్థిరపఱచినట్టును, సోమేశ్వరాలయము పాలూరు నందలికాలాముఖసన్యాసి మల్లికార్జునుని పాలనమునం దుంచఁబడినట్లును, చెప్పఁబడి యున్నది. ఈశాసనమును బట్టిచూడఁగా బల్లి-చోడుఁడు మొదలైనవారు సర్వస్వతంత్రులు గాక పేరున కైనను చాళుక్యచక్రవర్తులకు లోఁబడినమహామండలేశ్వరులనియు తేటపడు చున్నది. ఈశాసనమును బట్టిచూడఁగా నన్నె-చోడుని సోదరునికాలములో కాలాముఖమల్లికార్జునయోగియుండినట్లును, నన్నె-చోడునితండ్రి చోడబల్లియన బడెడు త్రిభువనబల్లిచోడుఁ డయినట్లును రెండంశములు స్థాపింపఁబడినవి. ఈచోడబల్లికిఁ ద్రిభువనమల్ల-చోడబల్లియని పేరు వచ్చుట కతఁడు త్రిభువనమల్లచాళుక్యచక్రవర్తి పాలన కాలములో నుండుట కారణ మని మనము సులభముగాఁ దెలిసికొన వచ్చును. ఈబల్లి-చోడునికిఁ గామ-చోడబల్లియనియు నామము గలదు. ఇఁక తల్లినిగూర్చినమూఁడవయంశము స్థాపింపఁబడవలెను. ఈనన్నె-చోడునితల్లి మాబలదేవి యనిశాసనము చెప్పుచున్నది. శ్రీనతికి మాబలదేవి మాఱుపేరు కాఁ గూడదా? కావచ్చును.

ఈసంబంధమున 1915-16 వ సంవత్సరపు కార్యనివేదనపత్రిక లోనే పేర్కొనఁబడిన . 368 వ సంఖ్య గల నన్నె-చోడునిశాసనమునే విచారించుము. ఈశాసనము శకసంవత్సరము ౧౦౭౫ అనగా క్రీస్తు శకము ౧౧౫౩ వ సంవత్సరము విష్ణువత్సంక్రాంతినాఁడు సోమేశ్వరాలయమునకుఁ జేసినభూదానములను గూర్చినది. ఈకాలమునందు రాజ్య మేలుచుండినవాఁడు మహామండలేశ్వర త్రిభువనమల్లదేవమహారాజు త్మజఁ డైననన్నె-చోడుఁడు. ఈశాసనము నరసారావుపేటతాలూకా లోని చెన్నుపల్లియగ్రహారమునందలి పరశువేదీశ్వరాలయముయొక్క

యెదుట నున్ననందిస్తంభముమీఁద చెక్కఁబడి యున్నది. ఈశాసనములో నన్నె-చోడునికి కన్నర-చోడుఁడు సోదరుఁడయినట్టును మాచలదేవి తల్లియైనట్టును చెప్పఁబడినది. ప్రథమశాసనమునందు చెప్పఁబడినట్టు నన్నె-చోడునికి మాబలదేవి తల్లియగుట సత్యమా? ఈద్వితీయశాసనమునందు జెప్పఁబడినట్టు మాచలదేవి తల్లియగుట సత్యమా? రెండును సత్యములే. రెంటికిని శ్రీసతి యనియే యర్థము. గాలినరసయ్య శాస్త్రి తనయింటిపేరై నగాలికి ప్రభంజన మనియు, నరసయ్య కహ్లాబలుఁ డనియు, పర్యాయపదములు వేసికొన్నట్లే కవులు పేరులకు పర్యాయపదములు వేయుట మనలో నాచార మయి యున్నది.

మా + అబల-మా = శ్రీ (లక్ష్మి,) అబల = సతి (స్త్రీ) మాబల = శ్రీసతి.

మా + ఆచల-మా = శ్రీ, ఆచలదేవి = (పర్వతపుత్రి) సతి, మాచలదేవి = శ్రీసతి.

‘మాబల’ యనిగాని ‘మాచల’ యనిగాని పద్యములో వేయవలసినచో దానితుదను దేవీపదము చేర్పవలసియుండును. కవి తానురచించిన చంపకమాలలో గణసౌలభ్యార్థము మాబలార్థబోధక మయిన శ్రీసతి పదమును ప్రయోగించియుండును. ఇది తృప్తికరమైన సమాధానము కాకపోయినను, ఇంతకంటె మంచియూహారము దొరకనప్పుడు దీనినే సరిపఱచుకొనవలెను. ఇప్పటికి దొరకిన యీయూహారములనుబట్టి నన్నె-చోడుఁడు ౧౧౫౦ కిఁ దరువాతనున్న వాఁడని యేర్పడుచున్నది. ఆకాలమందలి మండలేశ్వరులందఱును రాజ్యకాంక్షచేత నొండొరులతోఁ బోరాడుచు జయాపజయములను బొందుచు నుండెడివారు. ఈయల్పయుద్ధములలో నొక్కదానియందు శూరం వ సంవత్సరమునందు కాకపోయినను నన్నె-చోడుఁడు తరువాత నిన్నూటనలువది సంవత్సరములకయినను నిజాతుఁడయ్యుండఁడు. మూఢవిశ్వాసము లధికముగాఁ గల యా

కాలమునం దాతని మృతిని శుభాశుభగణవిధిజ్ఞు లయినలక్షణజ్ఞులు  
మగణము తరువాత రగణము వేయుట కారోపించుటయు సామాన్య  
జన్మ లానూటలనువిశ్వసించుటయుఁ దటస్థించెను. అందుచేత నన్నె  
చోడునకుఁ దరువాత గొంతకాలమున కున్నయధర్వణాచార్యుఁడు తన  
భందస్సులో నీక్రిందిపద్యమును వేసెను—

క. మగణమ్ముఁ గదియ రగణము

వగవక కృతిమొదట నిలుపువానికి మరణం

బగు నిక్కమండు మడియఁడె

యగు నని యిడితొల్లి టేంకణాదిత్యుఁ డనిన్.

ఈపద్యమునుబట్టి నన్నెచోడుఁడు శుభాశుభగణపరిజ్ఞానములేనివాఁడని  
యధర్వణునియభిప్రాయ మయినట్టు తేలుచున్నది. నన్నెచోడుఁడు  
తనకుమారసంభవమునందు స్రగ్ధరావృత్తమును ప్రథమపద్యము  
నుగా వేసెను. స్రగ్ధరావృత్తములో మగణముతరువాత రగణముం  
డియే తీటవలెను. ఈనన్నెచోడకవి నన్నయభట్టారకునకును తిక్కన  
సోమయాజికిని నడిమికాలమునం దున్నవాఁడు. ఇతఁడు తనపుస్తకము  
నందు సుకవిస్తుతియు కుకవినిందయు షష్ఠ్యంతపద్యములును వేసియు  
న్నాఁడు. వీనినివేయుటలో మొదటివాఁడని యింతవఱకును తిక్కన  
సోమయాజికి వచ్చినప్రతిష్ఠ యిప్పు డాతనినుండి తొలఁగి యాతనిని  
జేరుచున్నది. కుమారసంభవములో నితఁడు చేసినకుకవినింద యిది—

గీ. చెనసి గుణమైన దోషంబు సేయ నేర్పుఁ

గుకవి కృతులందు దోషంబు గుణము సేయ

నేరఁ డది యట్ల దొంతులు చేరి నాయి

దోర్బ నేర్పుఁ గా తది మేమి చేర్చనేర్పుఁ

ఈపద్యమునం దితఁడనావశ్యముగా కుక్కయనుటకుమాటుగా 'నాయి' యను నన్యభాషాపదమును ప్రయోగించి యున్నాఁడు. ద్రవిడభాష లోను కన్నడభాషలోను కుక్కను నాయి యందురు. ఇట్లు తఱచుగా కన్నడపదముల నుపయోగించుటయు గ్రాంథికభాషలోను వ్యావహారికభాషలోనుగూడ లేని యప్రతీతపదములను వాడుటయు స్వచ్ఛమయిన యీతనికవిత్వమునకుఁ గొంతకళంకమును దెచ్చుచున్నవి. దీనిని మనస్సునఁ దుంచుకొని యీకవి నుద్దేశించియే కాఁబోలును తిక్కన సోమయాజి తననిర్వచనోత్తర రామాయణమునందుఁ గుకవిదూషణముగా నీక్రిందిపద్యమును వేసి యున్నాఁడు—

చ. పలుకులపొందు లేక రసభంగము చేయుచుఁ బ్రాతపడ్డ మా  
టలఁ దమనేర్పు 'చూపియొకట' హృదయం బలరింప లేక యే  
పొలమును గానియట్టి క్రమముం దగ మెచ్చుగలోక మెల్ల న  
వ్వులఁబొరయం జరించుకుకవుల్ ధర దుర్విటులట్ల చూడఁగన్.

ఈపద్యమునందు దుష్కవులు దుర్విటులతోఁ బోల్పఁబడి యున్నారు. కొందఱు పొగడినంత యత్యుత్తమమయినది కాకపోయినచు, నన్నెచోడునికవిత్వ మన్యభాషాపదదూషితము కానియెడల నుత్తమమయినదనియే చెప్పవచ్చును. ఇతఁడు సంస్కృతగ్రంథములను మాత్రమే కాక కన్నడగ్రంథములనునహితము విశేషముగాఁ జదివి యుండుట చేత నాగ్రంథములయందలిభావములను పదములను గొంత చేకొని యున్నాఁడు. ఈయంశమును స్థాపించుటకై పుస్తకసంపాదకులు చూపినవానినిమాత్రమే యొకటి రెంటి నిం దుదాహరించు చున్నాను.

క. ముదమున సత్కవి కావ్యము

నదరక విలుకానిపట్టినమ్మును బరహృ

ద్భిదమై తల యూపింపని

యది కావ్యమి వానిపట్టినదియుం గరమే.

అనెడు ప్రథమాశ్వాసములోని యీనలువదియొకటవపద్యము

శ్లో. కిం కవే స్తస్య కావ్యేన కిం కాండేన ధనుష్మతః  
పరస్య హృదయే లగ్నం న ఘూర్ణయతి యచ్ఛిరః.

అను సంస్కృతశ్లోకమునకు తెలుఁగు. పయిపద్యము పీఠికలో నున్నట్లు చేకొనఁబడినది. గ్రంథములో “నదరక” యన్నచోట “నదరఁగ” ననియు, “వానిపట్టినది” యనుచోట “మరిపట్టినది” యనియుఁ బాఠభేదములు గల దయి యున్నది.

మహాస్థర. హరహసాకాశగంగాత్యమలజలమరాభాజ్జ నీహారధాత్రీ  
ధరకర్పూరేందుకాకోదరవరపతిద్విగంతిపక్షీరసీగా  
కరముక్తాహారకుందోత్కర రజతశరత్కృముదీద్యోతకీర్తి  
శ్వరునాత్మారామువాణీవరువరగురుసర్వజ్ఞానజ్ఞానదూరుక.

చతుర్థాశ్వాసాంతమందలి యీ ౪౭ వ పద్యము

హరహసాకాశగంగాజలజలరుహనీహారనీహారధాత్రీ  
ధరనీహారాంశుతారావనిధరశరదంభోధరక్షీరసీగా  
కరతారాభారతీద్విగ్రదనిరదనపీయూషడిండిరముక్తా  
కరకుందేంద్రేభహంసోజ్వలవిశదయశోవల్లభం శాంతినాథమ్.

అనుకాలాముఖమరమునకుఁ బ్రక్కనుండు జై నమరములోని త్రైలోక్య మల్లుని క్రీ. శ. ౧౧౨౭ శాసనశ్లోకమును జూచి వ్రాయఁబడినది. జై నులు శబ్దార్థచౌర్యమునకు వెనుదీయ రని సంపాదకులు వ్రాసినను పయిశ్లోకమును రచియించిన జై నసంస్కృతకవి ముందు చేయఁబోయెడి తెలుఁగు గ్రంథమునుండి తనశ్లోకమును ధొంగిలించి యుండఁజాలఁడు,

సీ. కరలత లందంద కామపాశంబుల

నదిమి బంధించుచున్నట్లు విగియ  
నొదవఁ బేర్చిందులఁ బదనై నపూఁతే లం  
గమునకు వజ్రలేపములు గాఁగఁ  
బులక లొండొరులమేనుల నుచ్చిపోయి డ  
గ్గఱ మొల లిచ్చినకరణిగాఁగఁ  
గనకంపుఁబ్రతిమలు గాఁచి యంటించిన  
ట్లొడఁగూడి తనువు లొండొంటిఁ గదియ

గీ. దగఁగ నొక్కతలకు మొగములు రెండై న  
పగిదిఁ దలలు మాటుమొగము పడఁగ  
గీటిమేనుమేను దూఱ గాఢాలింగ  
నంబు చేసి రంగనయుఁ బ్రియుండు.

అనుకుమారసంభవనవమాశ్వాసములోని యీ 3౪౪ వ పద్యములోని  
“యొక్కతలకు రెండుమొగములో యనునుత్పేక్షతక్కఁ దక్కిన  
భావము లన్నియుఁ గల” వని సంపాదకులు కన్నడజగన్నాథవిజయము  
లోని యీ క్రిందిపద్యమును పూర్ణముగా నుదాహరించి యున్నారు.

మ. ఉరదింపెర్మొలెబెంగెమూడె చెమర్గళ్ బల్వజ్రలేపంబొ లా  
గిరె, కీల్లొట్ట బెడంగనీయె పులకం, తోళ్తోళ్లే గంటిక్కిదం  
తిరె, మెమ్మెయ్యొళడంగు వంతమరె, గాఢాలింగనంగెయ్దున  
ల్లరదేనిర్దరొకాసిబెచ్చ తెఱదింశ్రీసత్యభామాచ్యుతర్.

జగన్నాథవిజయము నన్నెచోడునిసమకాలీనుఁ డైనరుద్రభట్టచే  
రచియింపఁబడినది. “నన్నెచోఁతునియత్యపూర్వభావములు మల్లినాథపు  
రాణజగన్నాథవిజయాదికర్ణాటకకావ్యములలో మార్పులేకయున్నవి”  
అని సంపాదకులు వ్రాయుచున్నారు. ఇందుఁ భేర్కోనఁబడినమల్లినా

భవురాణము 1105 వ సంవత్సరప్రాంతములం దున్న నాగచంద్రునిచే రచియింపఁబడినది. కుమారసంభవములోని భాగములు తద్గ్రంథకర్త యగునన్నెచోడునితో సమకాలికులును పూర్వకాలికులును నగు తెలుఁగురానికన్నడకవులచేఁ జేకొనఁబడిన వని చెప్పుటే యుచితమో, ఆకవుల కాలపువాఁడును తరువాతి కాలపువాఁడును నై కన్నడము వచ్చిన నన్నెచోడుఁడే వారికర్ణాటక కావ్యములనుండి కై కొనియె నని చెప్పుటయే యుచితమో, చదువరులే తెలిసికోఁగలరు. ఇతఁడు కర్ణాటక కావ్యములలో నుండి తనకుమారసంభవమునందు సంగ్రహించిన కన్నడ పదబృందములోని కొన్నిపదముల నిండుఁ జూపుచున్నాను.

సీసపాదము. అనులేపనములు మండనములు లేకయు

భాసురాంగములింతదేసియగునె. ఆ. ౬. పద్య. 20౯...

ఇందలి దేసి పదము సుందరమైనయనునర్థ మిచ్చెడు కర్ణాటకపదము.

క. దోస మనెగుణదవో లు

దాభిసిసికన్నడదళొల్లుపూర్వాచార్యర్

దేసియనె నితీసిఖండ

ప్రాసమనతిశయమదెందుయతియం మిక్కర్.

(కవిరాజమార్గము.)

ఈకవిరాజమార్గకర్త 814-887 వ సంవత్సరములమధ్యమున నున్న నృపతుంగుఁడు.

వెంచలు.

చ. ఎలమిన పూరి మేసి సెలయేలుల నీరులు ద్రాగి మేలి వెం

చుల నెలమావిజొంపములఁ జల్లనినీడల నిల్చి పొల్చి మం



దలు గొని నందిపోతులునుఁ దారునుఁ బేయలు నమ్మదంబునకొ  
గలసి రమించుధేనువులఁ గాంచిరి తద్విహితంతరంబునన్.

ఆ. ౬. పద్య. ౭౦౭.

వెంచ లనఁగా కన్నడమున సరస్సులు.

క. వికచనరసీరుహం కో

కకులవ్యాభాసిపూగొళం తానిరెయుం

బకనికరలులితకలు షో

దకవిడిశదొళంచె వెంచెయ్యెల్ వసియికుమే. — గుణవర్మ. ఈ

ఈగుణవర్మ 1050 వ సంవత్సరప్రాంతములం దుండినవాఁడు.

కొలవేళ్ళు.

సీసపాదము. — మోసులవీజనంబులు సేయుఁ కొలవేళ్ళు

లిరవుగాఁ గూర్చి చామెరలు చేయు. —

ఆ. ౮. పద్య. ౬౧౮ వ.

కొలవేళ్ళు లనఁగా కన్నడమున వట్టివేళ్ళు.

చ. 'తరుణియరావిలాసకుసుమాస్త్రననీక్షి సెకామతాపదిం

తరుణమృణాలమంతెగెదుపూగొళదిం పొట గిక్కిదండదిం

కొరగి మృణాళనాళికెగెచందనదణ్ణెగెతిఱ్ఱుల్లెత

గ్గొరగదసూసునీ ర్గ్గొలవేల్ గొడలంగుటియాగెమాడువర్.' —

(మల్లినాథపు.)

మల్లినాథపురాణకర్త యైన నాగచంద్రుఁడు 1105 వ సంవత్సరప్రాంత  
ములం దున్నవాఁడు.

కండవడము.

చ. బెదరుచు నంతరంగమున భీతికఁ గండవడంబు నుట్టి ప.

లెక్కదు పొరపొచ్చెముక బెటప్పుఁ గేనముఁ జెయ్యులకోలినత్తువె

ఓదు వడిమోవియుం గరువటిలైదు నీమది నింతతల్లడం  
బొదవు డిదేమికారణము యుగ్మలి నా కెఱిగింపు మేర్పడక.

ఆ. ర. పద్య. ౪౦౫.

కండవడ మనఁగా కన్నడమునందు తెఱ.

క. తళిర్గళకండవడంగళ

తళిర్గళపానుగళెతలిర్గళోవరిగళెకెం

దలిర్గళెళసిపెళవిటిల్లళె

విలాసమంమెఱెదరల్లికెలరబలెయరోళ్ .?—ఆదిపురాణ.

ఈ యాదిపురాణమును రచించినయాదిపంపఁడు క్రీ. శ. 940 వ సంవత్సరప్రాంతమునం దుండినవాఁడు. ఈయదాహరణములను బట్టి చూడఁగా నన్నెచోడుఁడు తనకాలపువియుఁ దనపూర్వకాలపువియు నైనకన్నడగ్రంథములను బాగుగాఁ జదివినవాఁ డయినట్టు కనఁబడుచున్నాఁడు. ఈతఁడు వాడినకన్నడపదము లన్నియు పూర్వకాలము నందు కర్ణాటకాంధ్రభాషలకు రెంటికిని సామాన్యము లని మన వారు చెప్పవత్తురు. అవి పూర్వము రెండుభాషలకును సామాన్యము లని యెట్లు తెలిసికోవచ్చును? ఏపూర్వకపులు వీనిని బ్రయోగించిరి? నన్నయభట్టారకాదులు ప్రయోగింపలేదు. “బెదరుచు” నన్న పయి పద్యమునం దింకొకవిశేషప్రయోగముకూడఁ గానఁబడుచున్నది. “ఒదవుడిదేమి?” యనుటకు మాఱుగా “ఒదవు డిదేమి?” యను రూపము వాడఁబడినది. ఈపుస్తకమును వ్రాసినతంజావూరిలోని యఱివ వాండ్రకు ట డ భేదము చక్కఁగాఁ దెలియకపోవుటచేత వ్రాతలో నిట్టిరూపములు పడి యుండవచ్చును. అట్టివి పూర్వకాలపురూపము లని భ్రాంతి చెంది ముద్రాపకులు వాని నట్టె యుంచి యుందురు. ఇట్టి రూపము లీపుస్తకమునం దిరువది ముప్పదిచోట్ల వేయఁబడి వాని కింధ

“ఒదవుడు=ఒదవుట” యనునట్లు టిప్పణములు వ్రాయఁబడినవి. డకారమున్న-చోట్ల టకారము వేసిన నీయాయాస మంతయు తప్పిపోయియుండును. ఈయన్నిస్థలములలో డకారమును టకారమునుగా మార్పఁగూడనిస్థల మొక్కటియు లేదు. అపూర్వరూపములను వేసినంత మాత్రముచేత క్రొత్తకవి ప్రాతకవి కానేరఁడు. ఈకవి భావార్థకమునందు టకారము వాడె ననుట కొక్కయుదాహరణమును కుమార సంభవమునుండి చూపెదను—

క. దొవఁగోలఁ గోలవేగం

బున నరిగొల్పుటయుఁ దిరుపుఁ బొరిఁబొరి విడుపుం

జనుటయు దనుజులఁ గొనుటయు

ననిమిషులకు నై నఁ గాంచు డరుదయ్యె ననిన్.—ఆ. ౧౨.

అరిగొల్పుట, చనుట, కొనుట, అనిమొదట మూఁడు-చోట్ల టకారము వేసినవారు కడపటకూడ ‘కాంచుట’ యని టకారమును వేయక కాంచు డని డకార మేల వేయవలెనో మరూహ్యముగా నున్నది. కాంచు డరు దయ్యె ననుటకు మాఱుగా “కాంచు టరు దయ్యె” నన్న-చో యతిభంగము వచ్చునా? ప్రాసభంగము వచ్చునా? గణభంగము వచ్చునా? ఏదియును గాదు. ఈప్రకారముగానే యేకాదశాశ్వాసములోని ౬౨౨ వదయిన యీపద్యమునందును

ఉ. ఆయము లిచ్చు డాజిమొన కాయము వెంచుట పెక్కుమన్ననల్

సేయుట పోరికి నొనసి చేయుట గా మది నిశ్చయించుచుక

నాయకు కోర్కెదీర్చినని నా యెడ్డనూఱడినట్లు తొమ్మునం

జే యిడి నిద్ర వోయిరి నిశీథి భటుల్ సమరంబు కోరుచుక.

‘పెంచుట, చేయుట, చేయుట, యని వరుసగా మూఁడు-చోట్ల టకారము వేసి మొదట నొక్క-చోటమాత్ర మిచ్చు డని డకార మేల వేయ

వలసివచ్చెను ? ఇచ్చట యన్న ఛందోలక్షణభంగము లేమైన వచ్చునా? ఇచ్చట యన్న దే పూర్వకాలరూపముగాని యిచ్చు డన్నది. కాదు. “అంతకంతకు మాపట్టణములో త్రాగుడు హెచ్చుచున్నది” అను విధమున నిప్పుడిప్పుడు త్రాగుట యనుటకు త్రాగు డని వాడుకలోనికి వచ్చినది. ఈపుస్తకములో నిప్పు డున్నట్లు “నాయెడ్డ” యని యుంచినచో గణభంగము కలుగుచున్నది. ఎడద, ఎద, ఎడ, ఎడ్డ, యనినాలుగురూపము లుండఁగా నిర్బాధక మైననడిమి రెండు రూపములలో నొకదానిని వేయక సబాధక మైన “యెడ్డ” యను రూపమును వేసి దానిక్రింద “ఇందు డకారమును దేలఁ బలుకవలయును” అని టిప్పణ మేల వ్రాయవలెను? ‘నాయెడ నూఱడి’ యని వేసిన నేమిదోషము? ఇట్టియసాధారణరూపములను వేసినంతమాత్రముచేత నిది యత్యంతపురాతనగ్రంథము కాఁగలుగునా? ఈపుస్తకము యొక్క ౧౦,౧౧ వ యాశ్వాసములలోనే యిటువంటి యెడ్డలైదు గణభంగము కలుగునట్లుగా వేయఁబడి క్రిందను “ఇందు” “డకారమును దేల నుచ్చరింపవలయు” లోనగుటిప్పణములు వ్రాయఁబడినవి.

పయిపద్యమునందలి ‘ఊమ్మునం జేయిడి నిద్ర వోయిరి’ యన్నభాగ మీకవి నన్నయభట్టారకునిభారతమును చదివి యుండెనని తెలుపుడు చేయుచున్నది.

క. ‘వినుతధనుర్విద్యావిదు

ఘనుఁ గర్ణ సహాయుఁ బడసి కౌరవవిభుఁ డ

రునువలనిభయము చెడితొ

మ్మునఁ జేయిడి నిద్ర వోయె ముదితాత్ముండై .’

అనునాదిపర్వములోనిపద్యమును జూడుఁడు. నన్నచోడుఁడు నన్నయ

భట్టపుస్తకమును జదివె నని స్థిరపఱుచుట కయి యిచ్చుట మఱి  
రెండుదాహరణములను గూడ నిచ్చుట చాలి యుండవచ్చును

నన్నయభట్టారణ్యపర్వమున ద్వితీయాశ్వాసమునందు

క. “అటపొటడు” కుఱుచచేతులు

నొటన శరీరంబు గలిగి యొరులకుఁ జూడం

గొటగాకుం డియు మన్మథు

నొటపులఁ బడియెడు నితండు యవతీప్రియుడై.”

అటపొట డన్నయసాధారణపదమును వాడెను. దానినే నన్నె-  
చోడుఁడును కుమారసంభవములోని ౬౯౮ పద్యములో

సీసపాదము. కందుఁబండ్లుఁ బటిగిగడ్డంబులును నట

పొటడు లనంటు రూపులును గుఱుచ.

పయియట్లు ప్రయోగించెను. ఒకకవి యింకొకకవియొక్క గ్రంథమును  
జదివి యం దుండి యే మయిన గ్రహించినట్లు తెలిసికొనుటకు మొదటి  
కవియొక్క విశేషప్రయోగములనుబట్టి తెలిసికొనవలెనే కాని సర్వకవి  
జనసామాన్యము లై నప్రయోగములను బట్టి నిశ్చయించుటకు వలను  
పడదు. నన్నయభట్టారణ్యపర్వమునందు

చ. పొలుపుగఁ బూసి కట్టి తొడి భూరివిభూతి ప్రకాశితంబుగాఁ

గలయఁగఁ దత్పరీజనులు కాంస్యమృదంగక శంఖ భేరి కా

హళ పటహధ్వనుల్ చెలఁగ నాటలుఁ బాటలు నొప్పనెల్లవా

రలు చని చేసి రర్చనలు రై వతకాద్రికి నుత్సవంబుతోక.

అనెడియష్టమాశ్వాసములోనిపద్యములో “తొడిగి” యని యుండ  
వలసినసామాన్యరూపములోని “గి” వర్ణకమును దీసివేసి “తొడి”  
యని విశేషప్రయోగమును జేసెను. దీనిని జదివియే నన్నెచోడుఁడు  
భనకుభూభసంభవముచతుర్థాశ్వాసములో

‘శేసరరాజేవ శేయూరములు తొడి

రాజేవకర్ణపూరము లమర్చి—’ పద్యము రఱఱ.

అను నీనపాదమునందు “తొడి” యని ప్రయోగించి యున్నాఁడు.

ఉ. వీండె ఖలుంచు దక్షుఁ డనువీటిఁడిపాటుఁడు వీఁడు సర్వవ

ధ్యుం డెడసేయ కుంచు శివదూషకునాలుక గోసి యుప్పు నిం

పుండు త్రపుద్రవమైడలఁ బూయుఁడు లోహముకాచి నోరఁ బో

యుండు దురాత్ము చర్మపట మొల్పుఁడు కన్నులు మీఁటుఁ

దుక్కఱఁ—ఆ. ౨.

ఇత్యాదిస్థలములయందు దీర్ఘముమీఁదియరసున్నలను నిండుసున్న

లనుగాఁ బ్రయోగించి యుండుటయే యీకవియొక్క ప్రాచీనతను

దెలుపుచున్నదని కొందఁ అనుచున్నారు.

ఉ. ఎంచినప్రేమ నీపదక మీ మృని రుక్మిణి మున్నువేడుడుం

బూంచినపూవు దక్కఁ బలుసోకలఁబోవుచు నుండు దేవుఁడు

డాంచినసొమ్ము చేరె నకటా మదిఁ గోరనిసత్యభామకు

నోంచినవారిసొమ్ము లవి నోమనివారికి వచ్చునే యిలఁ.

అని పదునాల్గవశతాబ్దియం దున్న నాచనసోముఁడు సహితము దీర్ఘము

మీఁది యర్థబిందువులను పూర్ణబిందువులనుగాఁ బ్రయోగించి

యుండుటచేత నిది ప్రాచీనత కొకగుఱుతు కాదు.

క్రొంచపదము.

చంచుల నాస్వాదించుచు లేదూండ్లకరువు ప్రియలకు నలఁదుచు మైరో

మాంచము లోలిం గంచుకితంబై పొడమఁగ నలరుచుఁ బులిసములంగ్రీ

డించుచుసంభాషించుచుఁ బ్రీతింబొలుచుచుఁజెలఁగుచుబొలయు సముద్య

క్రొంచగతుల్ వీక్షించుచు భాస్వజ్జ్వలనుఁడు శరవణ సరసికివచ్చెఁ.

ఆ. ౧౦.

అను దశమశాస్త్రములోని 3౯౫ వది యగు క్రౌంచపదవృత్తము నుదాహరించి, “ఇందుఁ గందసీసములవలెఁ బ్రతిపాదము రెండుభాగ మ్ములుగా విభజింపఁ బడి కందమువలెఁ బూర్వార్థమునఁ బ్రాసమును ద్వితీయార్థమున విశ్రమము మాత్రమే కూర్పఁబడియె. ద్వితీయప్రాస యతిమాత్రము నన్నయ తిక్కన కవిజనాశ్రయ కారాది ప్రాచీనులు పాటించిరి కాని యప్పకవి తన్మర్మము తెలియక వదలెను. ....

..... నన్నయకాలమునకే క్రౌంచపదము వృత్తము కావునఁ బ్రథమాక్షరవిరతి ముఖ్య మని ప్రాస మున్నను రెండువిరమస్థానములు ప్రయోగించిరి. ఇది నన్నె-చోడుని ప్రాచీనత కొకగొప్పకారణము.” అని సంపాదకు లైన రామకృష్ణకవిగారు ద్వితీయభాగపీఠికయందు వ్రాసిరి. నాబుద్ధి కిది నన్నె-చోడుని ప్రాచీనతకుఁ గారణముగాఁ గానఁబడదు గాని యాతనికిఁ గలకర్ణాటక భాషాపక్షపాతిత్వమునకు గారణముగాఁ గానఁబడున్నది. నన్నయ కాలమునకే క్రౌంచపదము వృత్తమయ్యె నట! అయినపక్షమున యతిస్థానము లన్నియు మొదటియక్షరముతో మైత్రికలవయియుండుట యాంధ్రభాషాకవిత్వమర్యాద. ఈమర్యాదను వదలి కర్ణాటకభాషా కవిత్వమర్యాద నవలంబించుట తెలుఁగుసంప్రదాయమునకు విరోధము. నన్నయభట్టైక్కడను దాను రచించినభారతభాగమునందు క్రౌంచపదవృత్తమును వాడియే యుండలేదు. అందుచేత నాతని కాలమున క్రౌంచపదవృత్తము వాడుకలో లే దనుట స్పష్టము. అతని కాలమునందును తత్పూర్వమునందును అక్కరలు మొదలై నవి యెక్కువ వాడుకలో నున్నవి. నన్నయభారతమునం దక్కరలు మిక్కిలిగా నుండుటయేకాక నన్నయకు నూఱుసంవత్సరములు పూర్వమం దుండినయుద్ధమల్లునిశాసనములో నన్నియు మధ్యాక్కరలే

యున్నవి. ఇటీవల నక్కరలు వాడుకలో నుండి తొలఁగుటయు క్రొంచ పదవృత్తము వాడుకలోనికి వచ్చుటయుఁ దటస్థించినది. వన్నెచోడుని కుమారసంభవమునం దక్కరలు లేకపోవుటయుఁ క్రొంచపదవృత్త ముండుటయు నతఁడు నన్నయకు మిక్కిలి తరువాతివాఁ డని స్థాపించు టకు గొప్పకారణముగా నున్నది. కవిజనాశ్రయమునఁ జెప్పఁబడిన క్రొంచపదలక్షణ మిది—

“పంచశరాభా! సంచితపుణ్యా! భమసభననయపరిమిత మైనన్  
క్రొంచపదాఖ్యంబంచితమయ్యెన్ గ్రమయతిదశవసుకలితముగాఁగన్.”  
మననన్నెచోడకవి యీతెలుఁగులక్షణమును పాటింపక విశ్రమవిషయమున

“శ్రీతకరోర్వీవాతశశాంకర్ యుగమితసురపురనివహదకడెయోళ్  
భూతగణేశం భూతశరాశాగజదొళె యతిగళుమెసెదిరె పెసరిం  
నీతియుతేకేళ్ నాతిశయోక్తిక్రమదొళెనగల్గుదిదతిశయరచనో  
పేతమశేషోర్వీతశకం క్రొంచపద మిదతిశయపదరచనగళిం”

అను కన్నడలక్షణము ననుసరించెను. ఇది నాగవర్మఁచందోంబుధిలోని క్రొంచపదలక్షణము. ఈనాగవర్మ సుమారు ౯౯౦ వ సంవత్సరము నాటివాఁడు. తెలుఁగులక్షణములోని కడపటియగణమునకు బదులుగా కన్నడలక్షణములో నగ మున్నది. కడపటినగణములోని తుది రెండు లఘువుల నొకగురువునుగాఁ జేసినయెడల నది తెలుఁగులక్షణముతో సరిపోవును. సుప్రసిద్ధకర్ణాటకలక్షణకర్త యయిన యీనాగవర్మ తాను వేఁగిదేశపువాఁడ నని తనఁచందోంబుధియం దీక్రిందిపద్యములలోఁ జెప్పుకొని యున్నాఁడు—

క. జగదొళగిదొందుమిగిలెనె

నగళిరుదువేంగివిషయమావిషయదొళా  
T ౧౫



శ్రగణితమనెనప్తగా

మగళోళమావేంగిపథుకరంసాగయినగుం. . . . - ౪.

క. ఆవేంగిపథువినోల్విభు

దేవసమానంవిదగ్ధవంబుజభవనం

తావగమొల్లుణనిధియం

తీవనుధేయెళిసివెణ్ణమయ్యంనగల్గం. . . . - ౫.

క. వేదదొళనుగతరెనిసువ

వేదగళోళనిపుణనాగనగల్గంగంభీ

రోదోన్నతెపరివేష్టిత

మేదినియొల్ పెణ్ణమయనకలంకగుణం. . . . - ౬.

ఈనన్నెచోడకవి మనవా రనుకొన్నంతపూర్వోడు కాకపోయినను గొంతపూర్వోడే యుయి నన్నయభట్టనకును తిక్కనసోమయాజికిని నడిమికాలమునం దుండినవాఁ డయి నన్నయభట్టారకుఁడు బ్రాహ్మణ కవులలో నగ్రగణ్యుఁ డయినట్టే రాజకవులలో నగ్రగణ్యుఁ డయి యున్నాఁడు. ఇతఁడు ౧౧౫౦ వ సంవత్సరప్రాంతమునుండి దాదాపుగా ౧౧౬౦-౭౦ వ సంవత్సరప్రాంతములవఱకు నుండి యుండును. ఈతని కవిత్వము మొత్తముమీఁద రసవంత మయి యసాధారణధార కల దయి హృదయంగమ మయి యున్నది. ఇతఁడు నాచనసోమనాథాది మహాకవులతోఁ దులఁదూగఁదగిన వాఁడు గాని సాధారణుఁడు కాఁడు. ఈతనికవిత్వమునందు క్తార్థకసంధులు మొదలైన కొన్నియల్పదోషము లున్నవి కాని యవి రత్నాకరములోని నత్తగుల్లలవలె నంతగాఁ బాటింపఁదగినవి కావు. కన్నడభాషాపదనమ్మేళనము మాత్రము శ్లాఘ్యము గాదు.

సీ. పింఛాతపత్రముల్ పెనఁగి మరుద్వీధిఁ  
 గార్కొనునీలమేఘములు గాఁగ  
 వివిధభూషారత్నవివిధాంశుజాలముల్  
 సదమలాఖండల చాపములుగ  
 ఘనవీధిఁ బాలసాడుఖచరాంగనాపాంగ  
 తరళాక్షరుచులు సౌదామనులుగ  
 సింధురోన్నతకరశీక రాసారముల్  
 ధారుణిఁ గురియునాసారములుగ

ఆ. వె. సంచితంబులై న పంచమహాశబ్ద  
 రవము లులియ మేఘరవము లెసఁగ  
 హఠఁదూ వచ్చె రజతగిరి కుమాన్వితము గ్రొ  
 క్కారులీలఁ గరము గారవమున.

అనునవమాశ్వాసములోని యీపద్యమునందు “పాలసాచు” అనియు,

చ. నిజవదనామితాసితమణీక చనీలవిభాతివాహన  
 ద్విజవరబర్హి బర్హ వితతిం దొడరాడి సముల్లసిల్లన  
 త్యజితవిలాసలీల విజయధ్వజ మంబరవీధిఁ గుక్కుట  
 ధ్వజముఁ బెనంగఁ బొల్పెనఁగివచ్చెమహేశ్వరసూరిప్రీతితోగ.

అనుద్వాదశాశ్వాసములోని పయిపద్యమునందు “తొడరాడి”  
 అనియు, త్వార్థకసంధులు గానవచ్చుచున్నవి.

క. ఏసియు వై చియుఁబొడిచియు  
 వేసర కొండొరులఁ బట్టి విడువక శేళా  
 కేళిఁ పెనంగుచుఁ బోర మ  
 హాసురముగఁ బోరి రానురానురవీరుల్.

అనుద్వాదశాశ్వాసములోనిపద్యమునందు శనప్రాసము వేయఁబడినది.

చ. పుడమిపుడున్ ధనాధ్యుఁడునుభూరిబలుండునుశౌర్యవంతుఁడున్  
గడుదృఢపాణిపన్ముఁడును గాక యొడంబడ దశ్వమేధ మిం  
దడరఁగ జేయుఁ దన్మఖమునందులపుణ్యఫలంబు లందఁగా  
నడుగడుగశ్వమేధ మనునాజిమొనం జని చావు సేగియే.

అనెడియేకాదశాశ్వాసపద్యములో “పుడమిపుడున్” అని గ్రామ్యపద ప్రయోగము చేయఁబడినది.

చ. అరుణజలంబు లాడి తురగాజినవస్త్రము లర్థిఁ గట్టి భీ  
కరకరిదానకర్దమము కస్తురిగాఁగ నలంది వీరహృ  
త్సరసిరుహంబు లోలి నవతంసవిభూతిగఁ దాల్చి చాల న  
చ్చరువుఁ బిశాచకాంతలు పిశాచములందవిలించి రొప్పులన్.

ఆ. ౧౧

అనుపద్యములో నచ్చరు వని యుండవలసినదాని కచ్చరు వని యపశబ్దము వేయఁబడినది.

(ఈకవి చేసిన గ్రంథములు రెండు. అం దొకటి కుమారసంభ వము, రెండవది కళావిలాసము.) కాళిదాసుఁడు చేసినకుమారసంభ వము గాక యుద్భటుఁ డనుకవి సంస్కృతమున వేటొకకుమారసంభ వమును జేసినట్టు కవి యీ క్రిందిపద్యమునఁ జెప్పి యున్నాఁడు—

క. క్రమమున నుద్భటుఁడు గవి  
త్వము మొఱయఁ గుమారసంభవము సొలంకా  
రము గూఢవస్తుమయకా  
వ్యముగా హరులీల చెప్పి కారు మెప్పించెన్.

ఈరెండుకుమారసంభవములను జరిపి కావలసినచో పానినుండి కథను గైకొనుచు తనమనసు వచ్చినట్టు మార్చి పెంచి నురుచిర

వర్ణనాలంకారబంధురముగా నన్నెచోడుఁ డీయాంధ్రకుమారసంభవ  
మనుపండ్రిండాశ్వాసములకావ్యమును రచించెను. ఇందు పండ్రిం  
డాశ్వాసములు గలవు; ఈపండ్రిండాశ్వాసములలోను సుమారు  
రెండువేలపద్యము లున్నవి. ఇది తనపరమార్థవిద్యాగురు వై నజంగమ  
మల్లికార్జునయోగి కంకితము చేయఁబడినది. ఆశ్వాసాద్యంతపద్యము  
లలోఁ గొన్నిచోట్ల నతఁడు శివుని కభేదముగా వర్ణింపఁబడుటయే  
గాక గ్రంథమధ్యమునందు సహిత మీపద్యములలో నట్లే విరుద్ధముగా  
వర్ణింపఁబడెను. - - -

చ. కమలదళాక్షి చాలఁ దమకంబునఁ గూర్చునిజేశుతోడఁ జి  
త్తము దనివోవఁగా బహువిధంబులఁ గూడినహృద్గతానురా  
గము వెలిఁ జేర్చెనో యన నఖిలతచుంబనరంజితాంగవి  
భ్రమగతి వచ్చి చూచె నొకభామిని జంగమమల్లికార్జునున్.

గీ. మగువ జంగమమల్లయఁ దగిలి చూచి  
యంద కన్నులు మనమును నంటి యున్న  
నచలభావన నిల్చెఁ దా నట్ల పరము  
నభవుఁ గని జను లచలాత్ము లగుట యరుదె.

పురకాంతలు శివునిఁ జూడ వచ్చెననుటకు మాటుగా యోగియైన  
జంగమమల్లయను జూడ వచ్చి రనుట కొంతయసంగతముగా నున్న  
జేమో! ఈకవి శృంగారవర్ణనమునం దత్యాసక్తి కలవాఁడు. ఇతఁ  
డప్యమాశ్వాసములో విటాభిసారికాలంజికాదుల నేఁబదిపద్యముల  
కంటె నెక్కుడుగా వర్ణించెను. కవికవిత్వశైలి తెలియుటకై యీతని  
గ్రంథములగుండి కొన్నిపద్యముల నుదాహరించుచున్నాను. . . .

౧. కుమారసంభవము.

చ. అతనిశరాసనంబు కనకాచల, విశ్వుశరాసనంబు నీ,  
కతనికి నమ్ము పాశువత, మంటినఁ గండెడు పువ్వు టమ్ము నీ,  
కతఁడు పురావహారి, విరహతౌరపాంధజనాపహారి వీ,  
వతనికి నీకు హస్త మశ కాంతర మె మ్మెయి నెన్ని చూచినఁ . . .

ఆ. ౪.

సీ. బాల నీవేనలి కాలోరగంబని

మలయానిలంబు నీవలన రాదు

కమలాస్య నీకనుఁగవ చకోరము లని

వెన్నెల సారదు నీయున్నయెడకు

నబల నీయెలుఁగు పికారావ మని నీకుఁ

జూతమ్ము కొమ్ములు చూప వెఱచుఁ

జపలాక్షి నీముక్కు చంపక మనుభీతి

నలులు నీపొడ గని యలయఁ బాటు

వనిత నీకుఁ బ్రాణవల్లభుండై మది

నొలసె శివుఁడు పాయకుండఁ ననియె

పేదమరుశరములు నీదెన రా నోడు

వీని కేల నీవు వెఱచె దమ్ము. ఆ. ౫.

ఉ. గంధగజాసురారిఁ బుతకాయజకాలబలప్రహారి ను

గ్రాంధకహారిఁ దీవ్రగరళాయతవహ్నివిహారి దేవతా

సింధుజలఘాధారి సురసిద్ధమునీంద్రగోపకారి ను

ద్బంధవిదారి నోఁబలుక బ్రహ్మణనీవధికారివే మహిఁ. ఆ. ౬.

సీ. దుగ్ధాంబునిధి నిట్టఁ డోఁచెనో యని శేషుఁ

బాన్సుగా హరి నీటఁ బవ్వడింపఁ

నొదవి సుధారస ముప్పొంగెనో యవి  
 జేవరల్ దనివోపఁ ద్రావఁ దలఁపఁ  
 దొలఁకాదుమిన్నేలు వెలివిరిసెనో యని  
 లీల మరాంగన లోలలాడఁ  
 బాదరసం బుర్విఁ బరఁగెనో యనిసిద్ధ  
 నికరంబు కలశముల్ నించి కొనఁగఁ  
 బాండురాంగుండు విశ్వరూపంబుదాల్చి  
 యెలసెనో యని సద్భక్తు లెలమిఁ గొలువ  
 నఖిలజీవుల కానంద మతిశయిల్ల  
 నచ్చవెన్నెల విమలమై యలరి కాసె. - ఆ. ౮.

ఉ. బాలకుఁ బట్టియేనురలు బల్విడి నాపయి నెత్తి రింతయే  
 నేలిదమ్మెతినే తమకు నెన్నఁడు మద్భుజవిక్రమక్రమా  
 భీలకరాశఖడ్గవరభీషణవేషము చూచి నేలపైఁ  
 గా లిడి నిల్తురే యనికీఁ గ్రమ్మట వత్తురె వృత్తి సొత్తురే. - ఆ. ౧౦

౨. కళావిలాసము.\*

సీ. పృథులపిశ్వంభరారథమున కెదురుగాఁ  
 బూన్పించె నెవ్వఁడు పువ్వుఁదేరు  
 కాంచనాచలకాగ్ముకమునకు సాటిగాఁ  
 జేపట్టె నెవ్వఁడు చెఱకువిల్లు

\*ఈపద్యములు శ్రీరామకృష్ణకవిగారి కుమారసంభవపీఠికనుండి గ్రహింపఁ  
 బడినవి. లక్షణగ్రంథములయం దుదాహరింపఁబడిన కొన్నిపద్యములె కాని శుస్త  
 కము సమగ్రముగా నెవ్వరికిని లభింపలేదు. అందుచేత నీయాంధ్రకళావిలా  
 సము క్షేమేంద్రునిసంస్కృతకళావిలాసముతో నెంతవఱకు సంబంధించి యున్నదో  
 తెలిసికొనుట శక్యముకాదు.

నవిరళపాశ పతాశ్రుమ్మునకు వాఁడి  
 మిగిలించె నెవ్వఁడు చిగురుఁదూపు  
 నతులితామరదానవాదిబలంబుల  
 గెలిపించె నెవ్వఁ డయ్యళిబలంబు  
 నట్టిజగజెట్టి మన్మథుం డఖిలలోక  
 ములకు వెఱిగొంగ జీవులమూలకంద  
 మతనియిలుఁ జొచ్చి వెడలనియతఁడు గలఁడె  
 యతనియమ్ములఁ బడకున్నయదియుఁ గలదె.

చ. తొడవులు వెట్టు సంభ్రమముతోఁ దిలకించు మడుంగు గట్టుపైఁ  
 బడ దడ వోప దింపెఱిగి పట్టుదు నేర్పులు గట్టి పెట్టుఁ బ  
 ల్కెడు నెడఁదొట్టు పాటొదవుఁగింకకుఁ జేగిలుమన్సమర్పఁగాఁ  
 జిడుముడిఁ బొందుఁ గాంత పతిచేరినఁగూరిమి గల్గెనేనియున్.

## ప్రతాప రుద్రుడు

ఇతఁడు ౧౧౧౭ వ సంవత్సరము మొదలుకొని ౧౧౪౦ వ సంవత్సరమువఱకును రాజ్యపాలనము చేసినకాకతిప్రోలరాజుతండ్రి; సుప్రసిద్ధుఁ డయి తిక్కనసోమయాజికాలములో నుండి ౧౧౯౯ వ సంవత్సరమువఱకును స్రజాపాలనము చేసినగణపతిదేవుని పెదతండ్రి. ఓరుగంటి ప్రతాపరుద్రుఁడని సాధారణముగా పిలువఁబడెడువేటొక ప్రతాపరుద్రుఁడు రుద్రమదేవిమనుమఁడు ౧౨౯౫ మొదలుకొని ౧౩౨౧ వ సంవత్సరమువఱకును కాకతీయరాజ్యపరిపాలనము చేసినవాఁ డుండి నందున భేదము తెలియుట కయి చరిత్రకారు లీతనిని ప్రథమ ప్రతాపరుద్రుఁ డందురు. ఈ ప్రతాపరుద్రదేవమహారాజు ౧౧౪౦ వ సంవత్సరము మొదలుకొని ౧౧౯౬ వ సంవత్సరమువఱకును నేఁబదియైదుసంవత్సరము లవిచ్ఛిన్నముగా రాజ్యపరిపాలనముచేసెను. ఇతఁడనేకరాజులను జయించి తనరాజ్యమును నానాముఖముల వ్యాపింపఁజేసెను. ఇతఁడు పరాక్రమవంతుఁ డగుటయే కాక విద్యావంతుఁడు కూడ నయి తాను శైవమతస్థుఁ డగుటచేత ముఖ్యముగా శైవకవుల నాదరించుచు వచ్చెను. బసవపురాణాదివీరశైవగ్రంథములను రచించిన పాల్కురికి సోమనాథుఁ డీతనికాలములో నుండి యీతనివలన నగ్రహారాదులను బడసెను. ఈతఁడు కవులను బ్రోత్సహపఱుచుచు వచ్చుటయే కాక తాను గూడ కర్ణాటకాంధ్రసంస్కృతభాషలయందుఁ బాండిత్యము కలవాఁ డయి విద్యావిభూషణుఁ డని పేరు వడసి స్వయముగా కవిత్వము చేప్పుటయందు నమర్గు డయి యుండెను. ఇతఁడు సంస్కృతమున నీతిసార మనెడుగ్రంథమును రచించినట్లు బద్దెనకవి తననీతిశాస్త్రముక్తావళిలో నీక్రిందిపద్యమునఁ జెప్పెను. \*



చ. పరువడి నాంధ్రభాషఁగలబద్దెననీతియుసంస్కృతంబులోఁ  
 బరఁగ బ్రతాపరుద్రనరపాలునిచే రచియింపఁబడ్డయా  
 నరవరునీతిసారము వినం జదువం గడు మంచి దంచుఁ జె  
 చ్చెరఁ గవినీతిపద్ధతులు చేసె వినోదము బాలబోధకుఁ.

నీతిశాస్త్రముక్తావళినిముద్రించిన శ్రీయుతమానవల్లి రామకృష్ణ  
 కవిగారు ప్రతాపరుద్రుఁడు సంస్కృతముననే కాక తెనుఁగునఁ గూడ  
 నీతిసారమును రచించినట్లు చెప్పి దానిలో నుండి పెక్కుపద్యముల  
 నుదాహరించిరి. వానిలోనుండి కొన్నిపద్యముల నెత్తి యిందు క్రిందఁ  
 బొందుపఱచుచున్నాను.

క. ఆపదలఁ జెందుప్రజలను

భూపతి మొదలిచ్చి మగుడఁ బ్రోవఁగఁ జనుఁ దాఁ  
 జేపట్టి విడువవలవదు  
 భూపతికిఁ గుటుంబ మనఁగ భూమియ కాదే.

గీ. ఎంత పొదలియున్న నేరండములు జేలు

గులును దారుకృత్యములకు నగునె  
 యితరు లెందఱైన నేలిక కథికులై  
 చేయుపనులు పూని చేయఁగలరె ?

క. దూరము వ్యవసాయకులకు

భారంబు నమర్థులకును భాసురవిద్యా  
 పారగులకును విదేశము

వైరము ప్రియవాదులకును వసుమతిఁ గలదే ?

గీ. విమతుల వేటింగి వెఱ పేది తొడరుట  
మిడుత లగ్గిమీఁదఁ బడినయట్లు  
తోడు లేక యధికుఁ దొడరుట యంబుధిఁ  
గలము లేక యీఁదఁ గడఁగినట్లు.

ఉ. కొందఱ మేలమాడుటలుఁ గొందఱి వావులుదీర్చి పిల్చుటల్  
కొందఱముద్దుచేయుటయుఁగొందఱనెయ్యపుఁజూపుచూచుటల్  
కొందఱి నాత్మభావమునఁ గొందఱ మనస్సు భృత్యులందు ని  
ట్లందఱ నన్నిభంగుల నృపాగ్రణి వశ్యులఁ జేయఁగాఁ దగున్.

## పాలకురికి సోమనాథుడు.

పాల్కురికి సోమనాథకవి తాను భృంగిరిటగోత్రుడును, గురు లింగపుత్రుడును, అయినట్లు అనుభవసారములో నీ క్రిందిపద్యమునఁ జెప్పకొన్నాడు—

క. భృంగిరిటగోత్రుడును గురు  
లింగతనూజుండ శివక లీనుడ దుర్వాప్య  
సంగవివరితచరితుడ  
జంగమలింగప్రసాదసత్రాణుండఁ.

ఈకవిప్రతాపరుద్రునికాలమునందుండెను. ఈకవికాలమునం దుండినప్రతాపరుద్రుడు క్రీ. శ. ౧౨౯౫ వ సంవత్సరము మొదలు కొని ౧౩౨౧వ సంవత్సరము వఱకును రాజ్యము చేసినద్వితీయప్రతాప రుద్రుడు గాక ౧౧౮౦ సంవత్సరము మొదలుకొని ౧౧౯౬ వ సంవత్సరమువఱకును భూపరిపాలన మొనర్చిన ప్రథమప్రతాపరుద్రుడయి యున్నాడు. ఈకవి సంస్కృతాంధ్రగ్రంథములను మాత్రమే గాక విశేషముగా కన్నడగ్రంథములను గూడ రచించెను. ౧౨౨౨ వ సంవత్సరమునం దుండినకన్నడకవి యగుసోమరాజు తనయుద్భటకావ్యములో “సముదంచద్వ్యషభస్తవామరమహీజారామనం సోమనం” అని పాల్కురికిసోమనాథుని పూర్వకవిని గా స్తుతించి యుండుట చేతను, ౧౧౬౮ వ సంవత్సరమునందు మృతి నొందినబసవనకు సోమన శిష్యపుత్రుడగుటచేతను, ఈనడిమికాలమునం దుండిన పాల్కురికిసోమనాథుడు బసవనకు తరువాత ముప్పదేడ్ల కనఁగా ౧౧౯౫ వ సంవత్సరప్రాతమునం దుండినట్లు చెప్పవచ్చు నని కర్ణాటక కవిచరిత్రము చెప్పుచున్నది. ౧౧౯౬ వ సంవత్సరమువఱకును మహీ

పాలనము చేసి పరలోకగతుఁడై న ప్రతాపరుద్రునికాలములో నుండి యాతనిచేత నగ్రహారములు మొదలై నవి బహుమతులుగాఁ బడసెను గనుకను, తనకాలములోనే తనశిష్యపుత్రులు కూడ నుండవచ్చును గనుకను, సోమనాథుని మఱికొంతవెనుకకు జరపి ౧౧౮౦ వ సంవత్సర ప్రాంతములం దుండె నని నేను చెప్పుచున్నాను.

శ్లో. గురులింగార్యన్య దయాహస్తగర్భసముద్భవః

బసవేన్య తనయః బసవేశ్వరగోత్రకః॥

బసవేశభుజిష్యాత్మభవో బసనకింకరః।

శ్రీమత్పాల్కుర్కిసోమేశనామాహం సర్వనిత్యమః॥

పండితారాధ్యచరితాలంకృతాం కృషి మారభే।

తత శ్రుణు నతామాత్యసూరనామాత్యశేఖర॥

అని పండితారాధ్యచరిత్రమునందు సోమనాథుఁడు తన్నుఁ గూర్చి చెప్పుకొని యున్నాఁడు. దీనినిబట్టి సోమనాథుఁడు లింగార్యుని ఛాత్రుఁడయినట్టును బసవేశునిపుత్రుఁడయినట్టును గనఁబడుచున్నాఁడు. మనలో గురువులును జనకులుగానే భావింపఁబడుదురు గనుక ననుభవ సారమునం దాయర్థముననే చెప్పఁబడె నేమో. భారతమునందలి యీపద్యార్థమును జూడూఁడు—

మధ్యాక్కర.

తనర జనకుండు నన్ను ప్రదాతయును భయత్రాత

యును ననఁగ నింతులకు మువ్వ రొగి నయిరి గురువు

లనఘ యుపనేత మఱియు నిరంతరాధ్యాపకుండు

ననఁగఁ బురుషున కియ్యేవు రి నయంటు గురువు తై రి.

కాఁబట్టి యితనికాల మిప్పటి కీడ వందలయిరువదిసంవత్సరము లని చెప్పవచ్చును. ఈతఁడు వీరశైవుఁడు; శైవమత గ్రంథముల వనేకము

లను రచించెను. ఈసోమనాథకవి రచించిన తెనుఁగుగ్రంథము లలో ద్వీపదరూపమున నున్న పండితారాధ్యచరితమును బసవపురాణ మును ప్రధానములు. వీరిలోఁ బండితారాధ్యచరితమును శ్రీనాథుఁ డును బసవపురాణమును పిడుపర్తి సోమనాథ్యుఁడును, పద్యకావ్యము లనుగాఁ జేసిరి. ఒకనాఁడు ప్రతాపరుద్రుఁ డోరుగల్లుపురమున శివా లయమునకుఁ బోయినప్పుడు శైవులు మంటపముమీఁదఁ గూరుచుండి పాల్కురికిసోమనారాధ్యకృత మయిన బసవపురాణమును వినుచుండిరి. వారినిజూచి రాజుది యేమని యడుగఁగా వెంట నున్న ధూర్జబ్రాహ్మణుఁ డొకఁడు “మొన్న నీనడుమను పాల్కురికి సోమపతితుఁడు మధ్యవల్లు పెట్టి యల్లిన యప్రమాణబసవద్వీపదపురాణపఠన” మని పలికెను. అందుమీఁద శివభక్తులు పోయి పొరుగుార నున్న సోమనారాధ్యున కావృత్తాంతమును దెలుపఁగాఁ బ్రతివాదులను జయించుట కయి బయలుదేటి యతఁ డోరుగల్లుపురమునకు శిష్యబృందముతో వచ్చెను. అతనిరాక యెఱిఁగి యేకశిలానగరమునందలి బ్రాహ్మణధూర్జు లాతని నవమానించుట కయి యాయూరనుండు మత్తు లయినమొండివాండ్రు మొదలయినవారికి విభూతిరుద్రాక్షౌదులు పెట్టి శిష్యబృందమునువలె వారి నెదురుగాఁ బంపిరి. తరువాత సోమనాథ్యుఁ డాపురిఁ బ్రవేశించి ప్రతిపక్షులతో వాదించి గెలిచి రాజానుగ్రహము సంపాదించి కొంత కాల మాయూరనుండి, ప్రతాపరుద్రనిమంత్రియు సోమనాథ్యుని శిష్యుఁడు నగు నిందుటూరి యన్నయామాత్యునిసాహాయ్యమున దొంకి పర్తి మొదలయిన కొన్ని గ్రామములను బడసి శిష్యుల కిచ్చి, తానా మ్మొదలు విడిచి కలికే మనుగ్రామమునకుఁ బోయి యున్నట శివ సోమనాథ్యమును పొందెను. ఈయంశములు. కొండవీటిచరిత్రము

వలనను, బసవపురాణపద్యకావ్యవీరికయందలి యీక్రిందిపద్యాదుల  
వలనను దెలిసికోవచ్చును—

సీ. ఒకనాఁడు శివభక్తు లోడుగంటను స్వయం  
భూదేవుమంటపమున వసించి

బసవపురాణంబు పాటించి వినువేళ

హరునిఁ గొల్వఁ బ్రతాపుఁ డచటి కేగి

యాసంభ్రమం జేమి యనుడు భక్తులు బస

వనిపురాణం బర్థి వినెద రనిన

విన నాపురాణంబువిధ మెట్లొకో యన్న

ధూర్తవిప్రుఁ డొకండు భర్తఁ జేరి

పాలకురికిసోమపతితుఁ డీనడుమను

పెనఁచె మధ్యవళ్ళు పెట్టి ద్విపద

యప్రమాణ మిది యనాద్యంబు పద మన్న

నరిగె రాజు భక్తు లది యెఱింగి.

ఉ. వారలు వచ్చురాక పరవాదు లెఱింగియు నేవ పుట్టి నా  
యూర వసించు మ్రుక్కడుల నున్మదవృత్తుల మొండివారలన్  
జేరఁగఁ బిల్చి చంద్రధరచిహ్నిత దేహులఁ జేసి యందఱన్  
బోరన మీ రెమర్కొనఁగఁ బొండని పంచిన దుండగంబునన్.

పాల్కురికి సోమనాథ్యుఁడు బసవపురాణము, పండితారాధ్యచరితము,  
అనుభవసారము, చతుర్వేదసారసూక్తులు, సోమనాథభాష్యము,  
రుద్రభాష్యము, బసవరగడ, గంగోత్పత్తిరగడ, సద్గురురగడ, చెన్న  
మల్లుసీసములు, నమస్కారగద్యము, వృషాధిపశతకము మొద

లయిన గ్రంథములు రచియించినట్లు బసవపురాణపద్యకావ్యమునం దీ  
క్రిందిపద్యమునఁ జెప్పఁబడినది—

సీ. బసవపురాణంబు పండితా గాధ్యుల

చరితంబు ననుభవసారమనుచ

తుర్వేదసారసూక్తులు సోమనాథభా

ష్యంబు శ్రీమద్రథాష్యంబు బసవ

రగడ గంగోత్పత్తిరగడ శ్రీబసవాధ్య

రగడయు సర్వరగడ చెన్న

మల్లుసీసములు నమస్కారగద్య వృ

షాధిపశతకంబు నక్షరాంక

గద్యపద్యము ల్పంచస్త్రకారగద్య

యష్టకము పంచకము నుగాహరణయుగ్మ

మాదియగుకృతు ల్భక్తిహితార్థబుద్ధిఁ

జెప్పె నవి భక్తసభలలోఁ జెల్లు చుండు.

ఈకవిగ్రంథములలో బసవపురాణము, పండితారాధ్యచరిత్రము,  
అనుభవసారము తెలుఁగు; అన్యవాదకోలాహలము, బసవనపంచగద్య,  
సోమనాథభాష్యము, సంస్కృతము; తక్కినవి కన్నడము.

సోమనాథకృత మయినబసవద్విపదను పద్యకావ్యమును గా  
రచింపు మని పిడుపర్తిసోమనాథకవితో నాతనితండ్రి బసవన్న చెప్పు  
సందర్భమున నిట్లనెను—

సీ. విరచించె జై మిని వేదపాదస్తవం

బొకపాదమునను వేదోక్తి నిలిపి

హరభక్తి వైదికం బనిశ్రుతు లిడి చెప్పెఁ

బ్రతిభ సోమేశుఁ డారాధ్యచరిత

నరవి శ్రీనాథుఁ డాచరిత పద్యప్రబం  
 ధము చేసె ద్విపదలు తఱుచు నిలిపి  
 యాతండు పద్యకావ్యము చేసె నైషధ  
 మంచితహర్షవాక్యములఁ బెట్టి  
 సోమగురువాక్యములఁ బెట్టి భీమసుకవి  
 గరిమ బసవపురాణంబు గణనఁ జేసె  
 గానఁ బూర్వకావ్యము చేరుగతి రచించు  
 వారి కాదికావ్యోక్తులు వచ్చి నెగడు.

ఈభీమకవిచేసిన బసవపురాణము కన్నడభాషలో పాల్కురికి సోమ  
 నాథవిరచిత మయినయనుభవసారమునుండి కొన్నిపద్యములఁజూపి,  
 తత్కృతము లయినబసవపురాణ పండితారాధ్యచరితములనుండి శైలిని  
 నూచించు చిన్న భాగముల నుదాహరించి, యీకవిచరితమును ముగించు  
 చున్నాను—

అనుభవసారము.

చ. ముదము వహింప హేతువులుముప్పదియైమదినొప్పుఁ బెంపునక  
 మృదుమధురోక్తు లింపడర మెచ్చులు దీటుకొనంగ నర్థసం  
 పద దళుకొత్త సాంగముగఁ బామరు లుల్లము పల్లవింప న  
 ట్లెదురుభజింప భక్తి వలదే శివభక్తి కథాప్రసంగతిన్.

చ. అవిరళలింగపూజయు నిరంతరసద్గురుభక్తియుక్తియుక  
 నవినయజంగమార్చనయు సత్యము శౌచము సచ్చరిత్రమున్  
 దవిలి ప్రసాదసేవయును దానొడఁగూర్పకవట్టిమాటలం  
 దవునె యుదాత్త భక్తి సుగుణాకర శ్రీకర దోషిభీకరా.

శా. దానానేకమహాతపోనిచయసద్ధర్మాఘతీర్థాఖిల  
 స్థానస్తోమజపవ్రత ప్రణయజ్ఞవ్రతమంత్రోక్తని



త్యానుష్ఠానవితానమున్ సలుపువుణ్యం బంతయుం గూడ నా  
ర్యానాథాంఘ్రులఁబూన్చువుష్పజసహస్రాంశంబునుంబోలునే.

ద్వి. అనుచు నవ్వించుచు నవిరళభక్తి  
జనితసుఖామృతవనధిఁ దేలుచును  
బసవండు జంగమప్రకరంబుఁ దాను  
నసలార నోలగంబై యుండె నంత  
పెద్దలఠేఁడు, పెన్నుద్దులమొదలు,  
బుద్దులప్రోక, విబుధనిధానంబు,  
అమితవఁచోరాశి, సుమనోనురాగుఁ,  
డమలినచిత్తుఁ, డుద్యద్గుణాన్వితుఁడు,  
సకలవీణాప్రవీణకలావిదుండు,  
అకలంకనాదవిద్యాపండితుండు. ఓరి., బసవపురాణము.

ద్వి. వేదవేదాంతాదివివిధపురాణ  
వాదితకేవలభక్తవర్ధనుఁడు  
పండితనతపాదపద్ముండు సుకవి  
మండలవిబుధసమాజపూజితుఁడు  
ఆదూఢకీర్తి కుండగుకోటిపల్లె  
యారాధ్యులందు లోకారాధ్యమూర్తి  
యసమతదీయలోకారాధ్యశిష్య  
విసరాగ్రగణ్యుండు వీరవ్రతుండు  
చనును “రుద్రోనాత్రసంశయ” యనఁగ  
జనియించినట్టిసాక్షాదుద్రమూర్తి. ఓరి., పండితారాధ్య  
చరిత్ర.

## రంగనాథుఁడు.

రంగనాథుఁడనునతఁడు రామాయణమును ద్విపదకావ్యమునుగా రచియించిన కవి. రంగనాథుఁడు తన్మగ్రంథమునం దాంధ్రకవుల నెవ్వరిని స్తుతింపక పోవుటచేత నీతఁడు నన్నయభట్టారకునికంటెను బూర్వఁడని కొందఱు చెప్పుదురుగాని తగిన నిదర్శనములేవియుఁ గానరావు. ద్విపదరామాయణము కృత్యాదిని “కవిలోక భోజండు” అని బుద్ధరాజున కొకవిశేషణము వాడఁబడినది. భోజరాజు శాలివాహనశకము ౧౦౨౧వ సంవత్సరమునం దనగా హుణశకము ౧౦౯౮వ సంవత్సరమునం దున్నట్లొకశిలాశాసనమువలనఁ దెలియవచ్చుచున్నది. పయివిశేషణమునుబట్టి భోజుఁడు కవీంద్రుల నాదరించువాఁడని దేశవిఖ్యాతి చెందిన తరువాతనే యీగ్రంథము రచియింపఁబడుట స్పష్టముగనుక, కవి యీరామాయణమును పండ్రెండవశతాబ్దమునందో తరువాతనో చేసి యుండవలెను. పదుమూడవశతాబ్దమునందు రచియింపఁబడిన ట్లొకకథ వలన నూహింపఁ దగియున్నది. ఆకథ భాస్కరునిచరిత్రమునందుఁ దెలుపఁబడును. ఇది కృష్ణామండలములోని మనుమూరిసంస్థానమునకు ప్రభువయియుండిన కోనవిఠ్ఠలరాజు కొమారుఁడైనబుద్ధరాజు పేరు పెట్టి యీకవిరచించినను, జనులు బుద్ధరాజరామాయణ మని పిలువక నేటివరకును దీనిని రంగనాథరామాయణమనియే వాడుచున్నారు. కవి బుద్ధరాజున కాశ్రితుఁడగుటయే కాక బంధు వనియుఁ జెప్పుదురు. అయినను దీనివాస్తవమును కనుఁగొనుట కాధారము లేవియు లేవు. ఒకవేళ రంగనాథుఁడారాజు నాస్థానవిద్వాంసుఁడగు బ్రహ్మణుఁడైన నైయుండవచ్చును. అటువేలనియోగి యైన కోపల గోపరాజు రంగ

నాథుని నియోగికవులలోఁ జేర్చి యీ క్రిందిపద్యమునఁ జెప్పియున్నాఁడు—  
 చ. అనఘుహుళక్కిభాస్కరు మహామతిఁ బిల్లలమట్టి పెద్దిరా  
 జును బినవీరరాజుఁ గవిసోమునిఁ దిక్కనసోమయాజిఁ గే  
 తనకవి రంగనాథు నుచితజ్ఞుని నెఱున నాచిరాజుసో  
 మన నమరేశ్వరుం దలఁతు నుత్కులచంద్రులసత్కవీంద్రులఁ.

పూర్వలాక్షణికులందఱును రంగనాథుని లాక్షణికకవినిగా నంగీకరించి  
 యున్నారు. ఇప్పుడు ముద్రిత మైన గ్రంథమునందుఁ గొన్ని ప్రక్షిప్త  
 భాగములు కూడ చేరియున్నందున, అక్కడక్కడఁ గొన్ని వ్యాకరణ  
 దోషములు కానవచ్చుచున్నవి కాని యవి కవివి కావనుట నిశ్చ  
 యము. పుస్తకమునం దెక్కడను కవి పేరై నను లేకపోవుటయే కాక  
 కాండముల యంతములయందుఁగూడ,

ద్వి. అని యాంధ్రభాష భాషాధీశనిభుఁడు  
 వినుతకావ్యాగమవిమలమానసుఁడు  
 పాలితాచారుఁ డపారధీశరథి  
 భూలోకనిధి కోనబుద్ధభూవిభుఁడు  
 . తమతండ్రి విఠలధరణీశుపేరఁ  
 గమనీయగుణధైర్యతనకాద్రిపేర  
 బనిపూని యరిగండభైరవుపేర  
 నాచంద్రతారార్కమై యొప్పుమీఱ  
 భూచక్రమున నతిపూజ్యమై వెలయు  
 ననమానలలితశబ్దార్ధసంగతుల  
 రసికమై చెలువొందురామాయణంబు  
 పరఁగ నలంకారభాషనల్నిండఁ  
 గరమర్థి.....కాండంబు సెప్పె.

అని కోనబుద్ధరాజు రచించినట్టే వ్రాయఁబడియున్నది. అయినను బుద్ధరాజు తన్నును దనకావ్యమును బాగదుకొన్నట్టున్నరీతిని బట్టి చూడఁగా పండితు లాత్మస్తుతిపరాయణులు కాఁజాలరుగనుక పుస్తకమును వేఱొకరు రచించిరనియే యూహింపవలసియున్నది. రంగనాథరామాయణ మిప్పటి కేడువందలసంవత్సరములక్రిందట రచింపఁబడినది. కొందఁ (తీకవి కోనబుద్ధారెడ్డికాలములో దూపాడుపరగణా కథికారిగా నుండెననియు) బుద్ధారెడ్డి ప్రతాపరుద్రునికి లోఁబడినసామంతరాజనియు, చెప్పుచున్నారు. ఆ ప్రతాపరుద్రుఁడు గణపతిదేవునితండ్రియైనపక్షమున, ఇప్పుడు చెప్పినకాలము సరిగానేయుండును. అట్లుగాక యా ప్రతాపరుద్రుఁడు గణపతిదేవుని మనుమఁ డనెడిపక్షమున, కవికాలము మఱి యఱువదేండ్లు తరువాత కావలసివచ్చును. అనేక హేతువులనుబట్టి యీ గ్రంథము మొదటిప్రతాపరుద్రుని కాలములోఁ జేయఁబడినదేయైనట్టు నిశ్చయింపఁదగియున్నది. ఈ మొదటిప్రతాపరుద్రుఁడు ౧౨౦౦ వ సంవత్సరప్రాంతమువఱకును రాజ్యపాలనము చేసెను. బుద్ధారెడ్డికూతుఁడైన కుప్పమాంబ తనచరణమయస్సులో నావఱకే మృతుఁడైనతనభర్తపేర బూదపూరిలో (కాకాబ్దే వసునందశంకరమితే శ్రీధాతృసంవత్సరే) శకసంవత్సరము ౧౧౮౮ కి సరియైన క్రీ. శ. ౧౨౭౬ ధాతృసంవత్సరమున లింగప్రతిష్ఠచేసి యనేకభూదానములు చేసి శాసనము వ్రాయించెను. (ఈకుప్పమాంబ కోనబుద్ధారెడ్డి కూతు రని) చూపుట కయి యాశాసనములోని యీ క్రిందిశ్లోకము నుదాహరించుచున్నాను—

శ్రీగోనవంశనిజ శేఖరబుద్ధయాభ్యువుత్ర  
మవిత్రచరితా శరితా గుణోమైః

శృంగారసారకరణిః కరణీయదతా  
కుస్పాంబికాజని చ తస్య సతీ కళత్రమ్.

రంగనాథరామాయణము రచియింపఁబడినకాలమున కీమె పుట్టెనో లేదో. ఎట్లయినను రంగనాథరామాయణము ౧౨౩౦-౪౦ వ సంవత్సర ప్రాంతములయందు రచియింపఁబడి యుండును. ఇది తిక్కన యుత్తర రామాయణరచనమున కిరువదిముప్పదియేండ్లుముందు. తిక్కనపితామహుఁడైనమంత్రిభాస్కరుఁడు రామాయణమును రచించుటవలనఁగాకపోయినను రంగనాథుఁడు రామాయణమును రచించుటవలన నైనను సోమయాజి- పూర్వగామాయణమును మాని యుత్తరరామాయణమును రచియించి యుండును. రంగనాథునికవిత్వము మృదుమధుర పదబంధయుత మయి శబ్దార్థాలంకారసంయుత మయియన్వయకాతిన్య విరహిత మయి మనోహరముగా నుండును. కవిశైలితెలియుట కయి కొన్ని వచనములను వ్రాసి యీతనిచరిత్రము నింతటితో ముగించుచున్నాను.

ద్వి. నదురాత్రి యరుదెంచె నరలోకనాథ  
కడు డస్సినాఁడవు కనుమోడ్తు గాక !  
చలియింపకున్నవి సకలవృక్షములు,  
మెలఁగవు వనభూమి మృగసమూహములు;  
సెటి వహంగంబులు నీడము లేర్పిరి  
మఱచియున్నవి తమమంజులధ్వనులు;—

బొలకొండము.

ద్వి. కోమలి కేకయకులమునఁ బుట్టి  
యీమాటలాడ నోడెట్లాడెనీకు?  
అడవులపాలుకమ్మని రాముఁడ్రోవ

నడవక తొల్లి నీ కగ్గేమిచేసె?  
కొనల్యకంటె నికా ఘనముగాఁ జూచు,  
నీసేవ లొనరించు నీపంపుచేయు;  
నెటువలెఁ బొమ్మగిటివే దయమాలి?—

అయోధ్యాకాండము.

ద్వి. వ్రతములఁ గడు డస్సి వనటలఁ గ్రుస్సి  
యతిదుఃఖములఁ గుంది యాత్మలోఁ గంది  
విపు లాశ్రవులఁ దోఁగి విరహాగ్నిఁ గ్రాఁగి  
కపటవృత్తులఁ జిక్కి కడముట్ట స్రుక్కి  
జీవంబుపై రోసి చెలువంబుఁ బాసి  
యావిధి మది దూటి యలసతమీఱి  
చెక్కిటఁ జెయి చేర్చి చింతల కోర్చి  
దిక్కు లేమిఁ దలంచి ధృతి దూర డించి  
యినరశ్మి వాడినయెలదీఁగపోలె  
ఘనధూమయుతదీపకళికయుఁ బోలె  
జలదమాలికలోనిశశికళవోలెఁ  
బలుమంచుపొదవినపద్మినివోలెఁ  
జెలఁగి పిల్లులలోనిచిలుకయుఁ బోలెఁ  
బులులలో నావును బోలె దుర్వార  
ఘోరరాక్షసవధూకోటిలో నున్న  
నారీశిరోమణి నలినాయతాక్షి—సుందర కాండము.

ద్వి. కృతకృత్యుఁ డగురాముకీర్తి పుష్పములు  
చతురత మై పెదచల్లినయట్లు  
కర మొప్పుఁ జక్కలు కాన్పించె నంతఁ

జిరకాలములసేమ శిశువులమామ  
 పాలుపొందుకలువలపోరానివిందు  
 కలసినజక్కవకవఁ బావుమందు  
 పాలవెల్లిని ద్రచ్చి పడసినవెన్న  
 శూలియాదలపువ్వు చుక్కలనవ్వు  
 నెరిచకోరములకు నెలనెలపంట  
 యురవేదివిరహుల నుడికించుమంట  
 గగనంబుతోడవు దొంగలగుండెదిగులు  
 నొగి నబ్ధిఁ బొంగించునూటపట్టి  
 హరిహరబ్రహ్మలయానందదృష్టి  
 సరసిజరిపుఁడైన చంద్రుండు పొడిచె. — యుద్ధకాండము.

---

## కే త న.

కేతన యనెడుకవి తిక్కనసోమయాజికాలమునం దున్నవాఁడు. ఈయంశ మీతని యాంధ్రభాషాభూషణమందలి యీక్రింది పద్యము వలనఁ దేటపడుచున్నది.

గీ. కవిత చెప్పి యుభయకవిమిత్ర మెప్పింప  
నరిది బ్రహ్మ కై న నతఁడు మెచ్చఁ  
బరఁగ దశకుమారచరితంబు చెప్పిన  
ప్రోడ నన్ను వేతె పొగడ నేల?

దీనివలన నితఁడు తిక్కనసోమయాజికాలమువాఁ డగుట స్పష్టపడి నందున, ఇతఁడు పదుమూడవశతాబ్దమధ్యమున ననఁగా నిప్పటికి రమారమి యాఱువందలనలువది సంవత్సరములక్రిందట నున్నాఁ డనుట నిశ్చయము. ఇతఁ డాంధ్రభాషాభూషణమును రచించుటకు ముందు తెలుఁగునకు వ్యాకరణ మేదియులేదనుట నన్నయభట్టారక చరితమునం దుదాహరింపఁబడిన పద్యమువలననే కాక యాంధ్రభాషా భూషణమునందలి యీక్రిందిపద్యమువలనను దేటపడుచున్నది—

ఉ. క్రొత్తగ నాంధ్రభాషకును గొంచక లక్షణ మిట్లు చెప్పునే  
యుత్తమబుద్ధి యీతఁ డని యోరలవోవక విన్నఁజాలు మీ  
రొత్తిన మీకు మాఱునకు నుత్తర మిచ్చుట చాలయెగ్గు మీ  
చిత్తమనందు న న్నెరవుసేయకుఁడి కవులార మ్రొక్కెదన్.

క. నేరములు కాళిదాస మ  
యూరాదులకై నఁ గలుగు నొదులకు లేవే  
సారమతు లై ననుకవుల  
కారుణ్యమె నేర్చుకలిమి కవిజనములకున్,



ఈతఁడు దండివిరచిత మయినదశకుమార చరిత్రమును తెనిఁగించుట చేతఁ బండితు లీతని నభినవదండియని పొగడిన ట్లీక్రింద నుదాహరింపఁ బడెడి యాంధ్రభాషాభూషణములోని పద్యములో కవియే చెప్పుచున్నాఁడు—

క. వివిధకళానిపుణుఁడ నభి

నవదండి యనంగ బుధజనంబులచేతన్

భువీ బేథు గొన్న వాఁడను

గవిజనమిత్రుఁడను మూలఘటికాన్వయుఁడన్.

ఈకవియింటిపేరు పైని పేర్కొనఁబడినట్లు మూలఘటికవారు; ఈతని తండ్రిపేరు మ్రానయ్య; \* ఇతఁడు శివభక్తుఁడు. ఇతఁ డాంధ్రభాషాభూషణమును, దశకుమారచరిత్రమును మాత్రమేకాక విజ్ఞానేశ్వరీయ

---

\* ఈతనితండ్రి మ్రానయ్యయైనట్లు విజ్ఞానేశ్వరమునందలి ప్రాయశ్చిత్తకాండములో కడపటనున్న యీక్రిందిపద్యమువలన నెఱుఁగవచ్చును.

(క. తజ్జాలకుఁ దెలియునట్లుగఁ

బ్రాజ్ఞులు మది మెచ్చఁ దెలుఁగుపద్యములను ద

త్వజ్ఞుఁడు మ్రానయకేతన

విజ్ఞానేశ్వరము జగతి వెలయఁగఁ జెప్పెన్.

ధర్మశాస్త్రములను కేతనయే మొట్టమొదట తెనిఁగింప నారంభించెను. ఇటీవలికవులు సహితము నుఱి యెవ్వరును ధర్మశాస్త్రముల నాంధ్రీకరింపఁ బూనుకోలేదు. కేతన యొక్క విజ్ఞానేశ్వరములోని మఱి రెండుపద్యముల నిం దుదాహరించుచున్నాను—

చ. ఒకనికిఁ గూతు నిచ్చి తగ నుంకువ గైకొని పెండ్లిసేయ ను

త్సుకమతి నున్నచోట గుణశోభితుఁ డొక్కఁడు వచ్చెనేనియున్

బ్రకటితదోషముల్ మొదటిభర్త పయిం గలవేని తండ్రి క

న్యక గుణవంతుఁ డైనపతి కచ్చుగ నిచ్చుటధర్మ మెమ్మొయిన్. ఆచారకాం.

మను యాజ్ఞవల్క్యధర్మశాస్త్రమును గూడ తెనిగించెను) అనేక  
లక్షణగ్రంథములు పుట్టియున్న యీ కాలమునం దాంధ్రభాషాభూషణ  
మంతగా నుపయుక్తము కాకపోవచ్చునుగాని యితరలక్షణగ్రంథములు  
లేని పూర్వకాలమునం దది పరమప్రయోజనకరముగా నుండిన దను  
టకు సందేహము లేదు. కేతనకవిత్వము తిక్కనాదులకవిత్వముతో  
సరిరాకపోయినను సలక్షణమయి మధురమయినదిగానున్నది. ఈతని  
కవిత్వశైలి తేటపడుట కయి యీతనిగ్రంథములనుండి కొన్నిపద్యము  
లుదాహరింపఁబడుచున్నవి:—

౧. ఆంధ్రభాషాభూషణము.

క. భాషావేదులు ననువిని

యాషణ్ముఖపాణినులకు నగు నీడని సం

తోషింప నాంధ్రభాషా

భూషణ మనుశబ్దశాస్త్రముం గావించున్.

క. పోడిగ బహువచనంబులు

వీఁ డనుటకు వీండ్లు వీరు వీరలు నయ్యెన్

కాఁడునకు కాండ్లు కాఱును

వాఁ డనుటకు వాండ్లు వారు వారలు నయ్యెన్.

౨. దశకుమారచరిత్రము.

క. మించి మదించినరిపుల హ

రించక నత్కిర్తి యీమహీతల మెల్లన్

---

ఉ. జాతర పెండ్లియుత్సవము జన్నము చేయఁ దోడంగియున్నచో

బాఁతిగ రాజమంతులు తపస్సులు వేల్పు లవశ్యకార్యమల్

శ్రీతి నొనర్చుచోఁ దఱిమి పిల్వఁగ నప్పును లెల్లఁ దీరఁగా

భూతలసాధుమద్ర గొనిపోయినభృత్యులు పారిఁ దేదగున్.—ప్రవహర.

నించక దీనుల దయఁ బో

పించక ప్రఖ్యాతి కలుగునే నరనాథా.

క. నుతకీర్తి వడసి జనవ

ర్ణితులై వర్ధిల్లి దుష్టనిగ్రహశిష్ట

ప్రతిపాలకులై త్రిజగ

ద్ధిత' ముగ నేలంగఁ దగు మహితల మెల్లన్.

ఉ. ఆమగధేశమాశవధరాధిపు లెక్కటెఁ బోరి రాజిలోఁ

గాముఁడు శంబరుండు శశిఖండధరుండు గజాసురేంద్రుఁడు

రాముఁడు రావణుండు సురరాజసుతుండును సింధునాథుఁడు

భీముఁడు దుస్ససేనుఁడు నువేంద్రుఁడుఁ గంసుఁడుఁబోరునాకృతిన్.

3. విజ్ఞానేశ్వరీయము.

మ. సుర సేవించిన వాతివాఁడి యయినన్ సొమ్మెల్లఁ బోనాడినన్

బురుషద్వేషిణియైన గొడ్డయిన నెప్పుం గూతులం గన్న మై

బరపొరోగము గల్గె నేనియును నబ్ధార్థం బెడంబాసి య

ప్పురుషుండొండొక పెండ్లియాడిననునొప్పుందప్పులేదేమియున్.—

ఆచార.

క. మాటలు నేరక పలికిన

నోటమిగాఁ గొనక కార్య మున్న నిజముఁ దాఁ

బాటించి నృపతి ధర్మం

బేటముగాఁ బాడి నిర్ణయింపఁగ వలయున్—వ్యవ.

ఉ. ప్రేకనిబండివానికిని విప్రునికిన్ బతికి నివ్వవాదికిన్

ప్రేకపుమోపువానికిని వృద్ధునికిన్ గడుఁజిన్నబిడ్డకున్

ప్రేకటియాడుమానిసికి వేడుఱువానికిఁ దెచ్చుగొంటుకున్

దేకువతోఁ దొలంగునది తెల్లముగా నెదు రేగుదెంచినన్.—

ప్రాయశ్చిత్త.

ఈకవి బాణభట్టవిరచిత మయినకాదంబరిని తెనిగించినట్లు కనఁబడుచున్నది. ) కేతనకృత మయినకాదంబరిలోనిదని రంగరాఢ్యుండ మునం దీపద్య ముదాహరింపఁబడియున్నది—

గీ. జనవరేణ్యఁ గాంచి సాష్టాంగ మెరఁగిన  
నావిభుండు వాని లేవనెత్తి  
కొఁగిలిపచి వానిఁ గనుఁగొని కేయూర  
కాభిధాన మొసఁగె గడుముదమున.

కాదంబరిలోని వని యుదాహరింపఁబడినపద్యములలో నొక దానియందు భాస్కరునికేతన యని యుండుటచేత కాదంబరిగ్రంథ కర్త యితఁడు గాక తిక్కనసోమయాజిపెదతండ్రి యైనకేతన యని తోఁచుచున్నది. ) అభినవదండి యనునామాంతరము గల యీ కేతన కవిచేత విరచిత మైన దశకుమారచరిత్రము పండ్రెండాళ్వానముల పద్యకావ్యము నా కేనడుమ లభించినది. ఆ గ్రంథములోని

ఉ. శ్రీరమణీగృహంగణము చెన్నువహింప నలంకరింపఁగాఁ  
దోరణముం బ్రదీపమును దోహలియై యొడఁగూర్చెనాఁదగం  
జేరి యురంబునంద తులసీవనమాలయుఁ గౌస్తుభంబు నొ  
ప్పారఁగ నుల్లసిల్లుహరి యన్నమతిక్కని ధన్యుఁ జేయుతక.

ఉ. హరికపర్దకాంచనమయాచలసానువునందు నిర్జర  
స్ఫారవిలాసముం గలుగు జాహ్నవిఁ దాల్చినశంకరుండఁ సీ  
హరికరావతంకుఁ డణిమాదిగుణ ప్రదవీక్షణుండు ది  
క్ష్వారితకీర్తిశాలి యగుకొమ్మయతిక్కనిఁ గాచుఁగావుతన.

అను మొదటి రెండుపద్యములవలనను దశకుమారచరిత్రము తిక్కన సోమయాజి కంకితము చేయఁబడినట్లు తెలిసికోవచ్చును. కవి యిష్ట జేవతావందనాదులు చేసినతరువాత

“ వ. అని యిష్టదేవతా ప్రార్థనంబును సుకవిచరణారవిందాభి  
వందనంబును జేసి నారచియింపంబూనినకృతి కధీశ్వరుం  
డైనకొట్టరువు తిక్కనామాత్యునకు నిజస్థానం బగువిక్రమ  
సింహపురం బభివర్ణించెద.”

అని యేతత్పురవర్ణమును తత్పురాధీశ్వరుఁ డగుచునుమసిద్ధివర్ణన  
మును జేసి

“ వ. ఇట్లుకీర్తిపాత్రం బైనమనుమసిద్ధిమహీవల్లభునకుఁ గరు  
ణారసపాత్రం బైన కొట్టరువు తిక్కనామాత్యుండు నిజ  
కులక్రమాగతం బగుమంత్రిపదంబున వర్తిల్లుచు.

గీ. అందలంబు గొడగు లడపంబు మేల్కట్టు  
చామరములు జమిలిశంఖములును  
గంబగట్లు భూమి కానికగాఁగఁ బెం  
పెనఁగు రాచపదవు లెల్లఁ బడసె.”

అనిచెప్పి తిక్కన తన్ను రావించుట లోనగువిషయముల నిట్లు  
చెప్పెను—

సీ. వేఁగివిషయమున వెట్టిరా లనుపేర  
నభిరామ మగున గ్రహారమునకు  
నగ్రణి యగువాని నభినవదండినాఁ  
బొలుపు మీఱినవానిఁ బ్రోలనాట్య  
ననుఁగుఁవమ్ముని సంస్కృతాదిభాషాకావ్య  
కర్తృత్వమున నుతి గన్నవానిఁ  
గొండిన్యగోత్రుని బండారుకేతదం  
డాధీశుమఱఁది నధ్యయనపరుని

మూలఘటికాన్వవాయనము ద్రవూర్ణ  
హిమమయూఖుని మారయ కమలకమల  
వదన యగుసంకమాంబగు వరతనూజః  
గేతనార్యుని నన్ను విఘ్నాతయశుని.

వ. అత్యాదరంబున రావించి యాననార్ఘ్యపాద్య తాంబూలాంబ  
రాభరణ దానాద్యుపచారంబులఁ బరితుష్టహృదయుంజేసి నీవు  
సంస్కృతాద్యనేకభాషాకావ్యరచనావిశారదుండ వగుట జగ  
త్ప్రసిద్ధంబు గావున నొక్కకావ్యము రచియించి నన్నుఁ గృతి  
పతిం జేయవలయు నని సగౌరవాబుగాఁ బ్రార్థించిన నేనును  
మత్కావ్యకన్యకకుఁ దగునరుండగు నతనిమనోరథంబు సఫ  
లంబు గావింపఁ దలంచి.

ఉ. కొమ్మయశౌరిసూనున కకుంతితకీర్తి విలాసమొందఁ గ  
ద్యమ్మున దండి చెప్పినకథాక్రమ మొప్పఁ దెనుంగుబాస గ  
ద్యమ్మును బద్యముం బెరయ నంచితభావరసోదయాభిరా  
మ మ్మగునట్లుగా దశకుమారచరిత్రము చెప్పఁబూనితిన్.

ఈదశకుమారచరిత్రకవిత్వము కవి చెప్పుకొన్నట్టు తిక్కన  
మెచ్చునంత రసవంతముగానే యున్నది. ఇందుండి కొన్ని పద్యము  
లిం దుదాహరింపఁబడుచున్నవి—

చ. పలికిన నుల్కిపాటు మదిఁ బట్టుకొనంగ నెలుంగుదిక్కు చూ  
డ్కులు పచరించి యాత్మపతి ఘోషముచందము కారణంబుగాఁ  
దలఁకక జాయఁబోయి విదితంబుగఁ గాంచె రథంబుమీఁద ని  
ర్మలమణిమండనద్యుతినిరాకృతహంసుని రాజహంసునిన్—ఆ. ౨.

ఉ. ఏవునఁ బోరుసేనలకు నెల్లను మీటి సముల్లసద్భుజా  
టోపము మెనరాతులఁ బటుప్రదరంబులఁ బొటఁ ద్రోలి యా

- భూపతి యగ్గమైన రథమున్ రథముం గదియించి లంఘన  
ప్రాప్తితతద్రథుండ నయి వట్టి వెనం దెగఁజూచి యార్చితిన్. ఆ. ౪.
- చ. కనుఁగొనునంత నామనసుఁ గన్నుల మన్మథుఁ డింతిపాలు చే  
సిన మెలఁగంగలేక గతచేష్టుఁడ నై యిదినిద్ర వోవుచో  
మనమున కింతపుట్టె గరిమం బగువిభ్రమ మంగకంబు నొం  
దినతఱిఁ జూచువారలకు ధీరత యెక్కడిదంచు లోలతన్—ఆ. ౬.
- ఉ. అల్లుఁడ వీవు రాజ్యమున కంతకు నర్హుఁడ వీవు భూమికిం  
దల్లివి తండ్రివిన్ బహువిధంబుల దాతవు నీవు మాకులం  
బెల్ల నముద్ధరింప నుదయించినపుణ్యుఁడ వీవు నీకు నే  
నెల్లి మదీయపుత్రిఁ బురమెల్ల నెఱుంగఁగఁ బెండ్లిచేసెదన్.—ఆ. ౮.
- ఉ. నీవలవోకఁజూచి తరుణీతిలకంబుమనంబు గూపమున్  
భావగతంబులై నఁ గడుఁ బ్రాథత చూపుట గోరి యచ్చుపా  
టై వఱలంగ నున్న తెఱఁ గంతయు వ్రాసితిఁగా తల్లంచెదన్  
దేవసమాన నాయెఱుక తెల్లమొ బొంకొ నిజంబు చెప్పుమా.—  
ఆ. ౧౦
- శా. సైన్యంబు ల్మద మెక్కి బాహుబలముల్ శౌర్యంబులుం జూపి ని  
ర్దైన్యస్ఫూర్తిఁ గడంగి ఘోరపటుశస్త్రప్రేక్షిమన్ నిష్ఠురా  
నన్యోన్యహవనోత్థితాగ్నికణరౌద్రాకారతన్ లోకసా  
మాన్యతీతమహోగ్రవిక్రమరణోన్మాదప్రకారంబు లై.—ఆ. ౧౨
- ఈదశకుమారచరిత్రములో భారతాంధ్రీకరణవిషయ మేమియుఁ జెప్పఁ  
బడి యుండకపోవుటచేతఁ దిక్కన యీగ్రంథరచననాటికి భారతము  
చేయ నారంభించి యుండఁడు.

## బద్దెనకవి.

ఆంధ్రచోడులలోనివాఁడై నయీబద్దెనృపాలుఁడు నీతిశాస్త్రముక్తానళి యను గ్రంథమును జేసెను. ఈ గ్రంథమును బ్రహ్మశ్రీ మానవల్లి రామకృష్ణకవిగారు ౧౯౧౦ వ సంవత్సరమునందు పెద్దవీతి కతోఁ బ్రచురించిరి. ఈబద్దెనవృషతి కృష్ణానదీతీరమునం దున్నదక్షిణ షట్సహస్రదేశమును పాలించిన యొకచిన్నసామంతరాజు. శ్రీరామకృష్ణకవిగా రీబద్దెనకవిని గూర్చి “కృష్ణవేణానదీతీరదక్షిణషట్సహస్ర విషయాధీశ్వరవీరమాహేశ్వరకీర్తిసుధాకరగుణరత్నాకర వేంగిచాళుక్య మూలస్తంభరిపుదళితకుంభికుంభ బలయాంగనాగృహతోరణ నన్నన గంధవారణనామాది ప్రశస్తి సహితం శ్రీమహామండలేశ్వరబద్దచోళ నరేంద్ర” మనుశాసనము నుదాహరించి, దానిని బట్టి యతఁడు క్రీస్తు శకము ౧౦౭౦ వ సంవత్సరములో నుండవచ్చు నని యూహించి, ఆశాసనము “చెన్నపట్టణపు లైబ్రరీలోనిచరిత్రములలోనిది గావున నమ్మఁదగినది కా” దని దానిని నిరాకరించి, ఇట్టిబిరుదులుగలవాఁడు కేవలసామంతరా జగునా యని సందేహించిరి. ఇట్లు సంశయపడవలసిన పని లేదు. మనలోనిసంస్థానాధిపతుల కనేకులకుఁ దమకుఁగలగ్రామములకంటె బిరుదనామములే యెక్కువగా నుండును. ఉన్నరాజ్యము చిన్నదేయైనను బిరుదావళిమాత్రము పెద్దదిగానున్న రాజు లనేకులు గలరు. ఈకవికాలవిషయమున రామకృష్ణకవిగారు చేసినయూహ సరియైనది కాదు. కవిశాలము నించుమించుగాఁ దెలిసికొనఁ దగిన యాధార మొకటి కవియొక్క నీతిశాస్త్రముక్తావళియందే కానఁబడుచున్నది.



సీ. రాజనీతియు ననద్రాజలక్షణమును  
 మంత్రిమార్గంబు దుర్మంత్రివిధము  
 నధికారవిధియుఁ గార్యవిచారము నుపాయ  
 గతియును రాజ్యరక్షాక్రమంబు  
 నిల నరాజకవృత్తి హితసేవకస్థితి  
 దుస్సేవకక్రియ దుష్టరాజ  
 సేవాబలము దానశీలతామహిమ వి  
 వేకసంగతియును లోకనీతి  
 పద్ధతులు చేసి భువి నతిప్రజ్ఞ వెలయ  
 బద్దెనీతియుఁ గోమటిపడుచునోర్ల  
 కతన దబ్బరిసాతంబు గదియఁ గవులు  
 తప్పు లెడలింప నెంతయు నొప్పు భువిని.

అను మొదటిపద్యముక్రిందనే యొకప్రతిలో గామకృష్ణకవిగారు 30 వ పుటలో నుదాహరించిన యీక్రిందిపద్య మున్నది—

చ. పరువడి నాంధ్రభాషఁ గలబద్దెననీతియు సంస్కృతంబులోఁ  
 బరఁగఁ బ్రతాపరుద్రనరపాలునిచే రచియింపఁబడ్డ యా  
 నరవరునీతిసారము వినం జదువం గడుమంచి దంచుఁ జె  
 చెప్పరఁ గవినీతిపద్ధతులు చేసె వినోదము బాలజోధకుఁ.

దీనినిబట్టి (బద్దెనకవి ప్రతాపరుద్రనితరువాతివాఁ డని స్పష్టముగాఁ  
 దెలియవచ్చుచున్నది.) పయిపద్యమునందుఁ బేర్కొనఁబడిన మొదటి  
 ప్రతాపరుద్రుఁడు ౧౧౮౦ మొదలుకొని ౧౧౯౬ వ సంవత్సరమువఱ  
 క్కును రాజ్యపాలనము చేసినవాఁ డగుటచేత బద్దెనరపాలుఁడు నిస్సం  
 శయముగా క్రీస్తుశకము ౧౧౯౬ వ సంవత్సరమునకుఁ దరువాతివాఁ  
 డయి యుండవలెను. ఈనడుమను బ్రహ్మశ్రీ జఘంతి రామయ్య

పంతులుగారు, రాక్షసనామసంవత్సర భాద్రపదమాసమునందు (సెప్టెంబరు ౧౯౧౬) ప్రచురింపఁబడిన యాంధ్రసాహిత్యపరిషత్పత్రిక నాలవసంపుటము ౭ వ సంచికలోఁ, బ్రకటించిన రెండుశాసనములను బట్టి కవికాలము ౧౨౬౧ వ సంవత్సరప్రాంత మని స్పష్టపడినది. ఈశాసనములు కృష్ణామండలములోని గన్నవరముతాలూకాలో కొండ నాయనివర మనుగ్రామమునందు బ్రహ్మేశ్వరస్వామియాలయములో నొకరాతిపలకమీఁదఁ జెక్కఁబడి యున్నవి. ఇందలి మొదటి శిలా శాసనము

“స్వస్తి సమస్తప్రశస్తిసహితం శ్రీమన్మహామండలేశ్వరవీర నారాయణచోడబద్దిగదేవరాజులు శకవర్షంబులు ౧౧౮౩ ల్లోగు నేంటి కర్కాటక సంక్రాంతినాండు .. .. .”  
అనునంతవఱకు నుండి తరువాత శిథిల మయినది. ఉత్తరపువ్వున పడమటివైపున నున్న రెండవశిలాశాసనము

“శ్లో. శ్రీనాథనాభినీరేజసంభూతబ్రహ్మణః పురా  
జాతా విశ్వగుణాక్షీణలక్ష్మీ రాజపరంపరా  
తస్యాం బద్దిగభూపోఽభూద్వీరనాగాయణాంకితః  
చోడదోరయ (భూపో) స్యపుత్రో భూః దస్య నందనః  
శ్రీశాకాబ్దే పురాష్టాదశశశిగణతే కర్కసంక్రాంతికా తే  
స ప్రాదా ద్దీప మిష్టప్రద మనవరతం చోడబద్దిక్షితిశః  
శ్రీమద్భ్రహ్మేశ్వరాయాశశి రవి విశదంగోంకనాంకన్య (లే?) తే  
స్తద్దీపార్థం చ వేలేటిజనపదమహీం వింశతిద్రోణసంఖ్యాం.”

అని పూర్తిగా నున్నది. ఇందుఁ జెప్పఁబడిన శాలివాహనశకము ౧౧౮౩ క్రీస్తుశకము ౧౨౬౧ లగుచున్నది. “ఈశాసనములు పుట్టినకాలము నందు కాకతీయరాజ్యము రుద్రమదేవి పాలించుచుండెను. ఆమె

క్రింద సామంతుఁడు గా నుండి బద్దెన కృష్ణాతీరమం దొకచిన్నరాజ్యమును బాలించుచుండినట్లు కనుపట్టుచున్నది.” అని రామయ్యపంతులు గారు వ్రాసియున్నారు.

బద్దెన తననీతిశాస్త్రముక్తావళితుడ నీ క్రిందిగద్యమును వేసికొని యున్నాఁడు—

గద్య. ఇది శ్రీలక్ష్మీవల్లభ శ్రీపాదపద్మారాధకకమలాప్తకుల పవిత్రనన్ననగంధవారణరాజరాజమనోజాంకబద్దెనాఖ్యప్రణీతం బైన రాజనీతిప్రకారం బన్నది సర్వము సంపూర్ణము.

ఈనీతిశాస్త్రముక్తావళి, రాజనీతిపద్ధతి, అసద్రాజపద్ధతి, మంత్రిపద్ధతి, దుర్మంత్రిపద్ధతి, అధికారపద్ధతి, నియోగపద్ధతి, కార్యవిచారపద్ధతి, ఉపాయపద్ధతి, రాజ్యరక్షాపద్ధతి, అరాజకపద్ధతి, హితసేవకపద్ధతి, కుప్తసేవకపద్ధతి, దుష్టరాజసేవనపద్ధతి, దానశీలతాపద్ధతి, లోకనీతి పద్ధతి, అని పదునైదుపద్ధతులుగా భాగింపఁబడినది. ఈపద్ధతులను ముగించి కడపటఁ గవి తనపుస్తకము నిట్లాశీర్వాదించుకొనెను.—

ఉ. శ్రీవిభుఁ డై నబద్దెనృపశేఖరుచేసిననీతిశాస్త్రము

క్తావళి శిష్టలోకహిత మయ్యెడుఁ గావుత నాఁడునాటి కిం  
దీవరగర్భుఁడు శశియుఁ దిగ్మమరీచియు/భూతధాత్రియు  
దేవగణంబులన్ బుధులు దిక్పతులుం గలయంతకాలముఁ.

కవి పద్యారంభములయందు వేమనవలెనే కీర్తినారాయణుఁడా, బద్దెనరేంద్రా, ఉదారవైరోచనుఁడా, నన్నచోడనరేంద్రా, దశదిశాభరణాంకా, నరేంద్రచతురాననుఁడా, పరభైరవా, నయతత్త్వనిధీ, రాజమనోజభూభుజా, రాజరాజమనోజా, కొమరురభీమా, భూపదిలీనా, సర్వజ్ఞనిధీ, నన్ననగంధవారణా, అనువివిధనామములతోఁ దన్నెనంబోధించుకొని యున్నాఁడు. ఈనామములలో నన్నచోడనరేంద్రుఁడు,

నన్నయగంధవారణుడు, ఇత్యాదినామములు గలచోడరాజులీతనికిఁ బూర్వులో సమకాలికులో యుండియున్నారు. వారిలోఁ గుమారసంభవమునురచించిన నన్నచోడుఁడొకఁడు విక్రమార్కచరిత్రమును కృతినందిన సిద్ధనమంత్రి తాతయైన సిద్ధనమంత్రిమంత్రిగాఁగల నన్నయగంధవారణుఁడొకఁడు. ఈపేరులు బద్దెన్మపాలునికిఁ గూడఁగలిగియున్నచో సిద్ధనమంత్రిని మంత్రినిగాఁ గలవాఁడయి యీక్రిందిపద్యమునందు విక్రమార్కచరిత్రములోఁ బేర్కొనఁబడిన నన్నయగంధవారణుఁడీబద్దెచోడుఁడే యయియుండును—

చ. వనరుహనాభు కుద్ధవుఁడు వజ్రకి జీవుఁడు వత్సభారుణీ  
శునకు యుగంధరుండు దితిసూతికి దై త్యగురుండు విక్రమా  
ర్కునకును భట్టి రీతి నధికుండగు నన్నయగంధవారణం  
బునకుఁ బ్రధానుఁడై నుతులఁబొందెను సిద్ధనమంత్రి యిద్ధరగా.

౧౧౫౬ వ సంవత్సరము మొదలుకొని ౧౧౬౩ వ సంవత్సరమువఱకును రాజ్యపాలనము చేసిన వెలనాటిచోడుఁ డనఁబడెడు రాజేంద్రచోడునిచే నగ్రహారాదికమును బడసిన నూరససోమయాజికి మనుమఁడగుటచే సిద్ధనమంత్రి ౧౨౦౦-౫౦ సంవత్సరప్రాంతములనుండి యుండవలెను. అప్పుడు సిద్ధనమంత్రి ప్రభువయిన నన్నయగంధవారణుఁడును నించు మించుగా నాకాలమునందే యుండును. ఈకాలము బద్దెన్మపాలుని శాసనకాలముతో దాదాపుగా సరిపోవును. కాఁబట్టి యీనన్నయగంధవారణుఁడే బద్దెన్మపతియేమో ! అట్లయినచో బద్దెనకు నన్నయ యను నామాంతరము కూడఁ గలిగియుండును. అప్పు డీతఁడు చోడుఁడు గనుక నన్న (నన్నయ) చోడుఁడనియుఁ బిలువఁబడవచ్చును. నీతికాస్త్రముక్తావళిని రచించుటకుఁ బూర్వము కవి సుమతిశతకమును రచించిన ట్రిక్రిందిపద్యమునఁ బేర్కొనెను—

క. శ్రీవిభుఁడ గర్వితారి

తూవరదళనోపలబ్ధజయలక్ష్మినం

భావితుఁడ నుమతిశతకము

గావించిన ప్రోడఁ గావ్యకమలాసనుఁడన్.

పైనిఁ జేర్కొనఁబడినవిరుదావళులు గాక యీపద్యమువలనఁ గవికి  
కావ్యబ్రహ్మ యన్నవిరుదవిశేష మొకటి కనఁబడుచున్నది. ఈతనికిఁ  
బూర్వమునందుఁ బ్రతాపరుద్రదేవుఁడు సంస్కృతమున నీతిసారమును  
రచియించినట్లు చెప్పఁబడెనుగదా ! దానిని ప్రతాపరుద్రదేవుఁడే తెలిఁ  
గించెనో మఱియెవ్వరు తెలిఁగించిరో కాని రామకృష్ణకవిగారు పోలిక  
పద్యము లని నీతిసారములోనిపద్యములను పదింటికంటె నెక్కువగా  
నుదాహరించి యున్నారు. వానిలోనిపద్యములను రెంటిని వానిని పోలి  
యున్నవన్న బద్దెనీతిలోనిపద్యములను రెంటిని నిచ్చట నుదాహరించు  
చున్నాను—

గీ. విమతులూ వెటింగి వెఱఁజేది తొడరుట

మిడుత లగ్గిమీఁదఁ బడినయట్లు

తోడులేక యధికుఁ దొడఁపట యంబుధిఁ

గలము లేక యీఁదఁ గడఁగినట్లు.——నీతిసారము.

ఉ. వారనియల్కఁ జేసి కడవం బలవంతుఁడు విగ్రహించినన్

దూరము పోవు టొండె వినతుఁ డయి వానిన చొచ్చు టొండె గా

కీరసమెత్తి కోల్మొత్తివిహీనత నేనుఁగుతోడ లావునన్

బోరగునెన్నుచంద మది బుద్ధిఁమె రాజమనోజభూభుజా.

నీతిశాస్త్రముక్తావళి.

క. ధూరము ద్యవసాయకులకి

భారంబు నమర్థులకును భాగ్యసూరనిచ్చా

పాఠకులకును విదేశము

వైరము ప్రియవాదులకును వసుమతిఁ గలదే.——నీతిసారము.

చ. అమరఁగ విద్యగల్గినమహాత్మున కెదైన వోయినన్ నృపే  
శమ కడవన్ సమర్థున కసాధ్యమయెద్ది కడంగి చేసినన్  
సమధురవాణియైన గుణశాలికి నెఱుఁగె యెవ్వరున్ బటు  
త్వముగలవానికిం గొలుపు తద్దకుఁగట బద్దెభూపతి!

నీతిశాస్త్రముక్తావళి.

ఈకడపటిపద్యములు రెండును

శ్లో. “ఓఁతిభార స్సమర్థానాం కిం దూరం వ్యవసాయినాం  
ఓఁ విదేశ నవిద్యానాం కః పరః ప్రియవాదినామ్.”

అను శ్లోకమునకుఁ దెనుఁగు.

బద్దెనకవి తిక్కనసోమయాజులకాలపువాఁడు. ఈతనికవిత్వము  
సులభమయి, మృదువయి మనోహరముగా నుండును. నీతిశాస్త్ర  
ముక్తావళిలోని రెండుపద్యముల నిండినఁ బొందుపఱచుచున్నాను—

ఉ. ఎత్తినకాలకాని సిరి కెన్నఁడు నిల్చినకాల నిల్వఁగాఁ  
జిత్తము లేదు గాన సిరిచెందిననాఁడ పరోపకారముల్  
హత్తి కడంగి చేయుఁ డెడరై నఁ బదంపడి వేఁడుకొందమన్  
చిత్తమె కాని యిత్త మనుచిత్తఁకు పుట్టునె యెట్టివారికిన్.

ఉ. వాన సమస్తజీవుల కవశ్యము ప్రాణము ప్రాణ మైనయ  
వ్వైనయుఁ బల్కఱుం గురియవచ్చిన దిట్టుదు రెల్లవారలున్  
హీనమృగస్కుఁ డై యెరులయిఁడ్లకుఁ బల్కఱుఁ బోవునేనియుం  
ఘానిసి కట్ల వచ్చు నవమాన విఘ్ననానము మానభంగమున్,

సుమతిశతకము.

క. ఎప్పుడు నంపద గలిగిన

నప్పుడు బంధువులు వత్తు రది యెట్లనిన

దెప్పలుగఁ జెఱువు నిండినఁ

గప్పులు పదివేలు చేరుఁ గదరా సుమతీ.

క. ఎప్పటి కెయ్యది ప్రస్తుత

మప్పటి కామాటలాడి యన్యులమనసుల్

నొప్పింపక తా నొవ్వక

తప్పించుకు తిరుగువాఁడు ధన్యుఁడు సుమతీ.

---

## మం చ న

ఈకవి కేయూరబాహుచరిత్ర మను నాలుగాశ్వాసముల గ్రంథమును రచించి నండువ గుండన్నమంత్రి కంకితముచేసెను. ఈగుండన్నమంత్రియొక్క తాతతాత యైనగోవిందామాత్యుఁడు వెలనాటిగొంకరాజుమంత్రి యైనట్టును, ముత్తాతయైన కొమ్మా మాత్యుఁడు గొంకరాజుకొడుకైన కులోత్తుంగరాజేంద్రచోళుఁ డను నామాంతరము గలవెలనాటిచోడునిమంత్రి యైనట్టును, కేయూర బాహుచరిత్రమునం దీపద్యములలోఁ జెప్పఁబడినది.—

శా. ప్రాగ్దేశాపరదక్షిణోత్త రదిశాభాగప్రసిద్ధక్షమా  
భుగ్ధర్పాంతకుఁ డేలె గొంకవిభుఁ డీభూచక్ర మక్రూరతన్  
వాగ్దేవీస్త నహారనిర్మలయశోవల్లభ్యసంసిద్ధితో  
దిగ్దంతి శ్రవణానిలోజ్జ్వలరటత్తిప్రప్రతాపాధ్యుఁడై.

క. ఆవిభునకుఁ బ్రెగ్గడయై  
భూవలయంబున యశోభిభూషణుఁ డయ్యెన్  
గోవిందనప్రధానుం  
డావాసము కౌశికాన్వయంబునఁ దనరెన్.

మ. విహితాస్థానమునందుఁ జూపుఁ దగ్గ గోవిందాభిధానప్రభుం  
డహితోర్వీధరవజ్ర గొంకవిభురాజ్ఞాధిష్ఠుఁడై సంధివి  
గ్రహముభ్యోచితకార్యసంఘటనతంత్రప్రౌఢియున్ బాధన  
న్నహనోదగ్రరిపుక్షితీశబహుసైన్యధ్వంసనాటోపమున్.

క. ధీరుఁడు తా గోవిందన  
కూరిమినందనుఁడు వెలసెఁ గొమ్మన గొంక



హ్మారమున కుదయించిన  
వీరుఁడు రాజేంద్రచోడవిభుప్రగ్గడయై.

సీ. నవకోటిపరిమితద్రవిణ మేభూపతి  
భండారమున నెప్పుఁ బాయకుండు  
నేకోనశతదంతు లేరాజుఘనశాల  
నీలవేఘంబులై నీలఁ గ్రాలు  
బలవేగరేఖ నల్వదివేలుతురగంబు  
లేనరేంద్రనిపాగ నెపుడు నిలుచుఁ  
బ్రతివాసరంబు డెబ్బదియేనుపుట్లనే  
యేవిభుమందల నెపుడుఁ గలుగు  
నట్లీసమధికవిభుఁ డగుకులోత్తుంగరా  
జేంద్రచోళవిభుని కిష్టనచివ  
తంత్రముఖ్యుఁ డగుచు మంత్రిగోవిందనం  
దనుఁడు కొమ్మనప్రధానుఁ డొప్పె.

చ. ఇల వెలనాటిచోడమనుజేంద్రనమాత్యత యానవాలుగాఁ  
గులతిలకంబుగా మనినకొమ్మనప్రగ్గడకీర్తి మాటలన్  
దెలుపఁగ నేల తత్కియఁ బ్రతిష్ఠిత మైనతటాకదేవతా  
నిలయమహాగ్రహారములు నేడును నెల్లడఁ దామ చెప్పఁగన్.

వెలనాటిచోడుఁ డనెడియీకులోత్తుంగరాజేంద్రచోడుని శాసనములు  
౧౧౫౮ వ సంవత్సరము మొదలుకొని ౧౧౮౦ వ సంవత్సరమువఱ  
కును గానఁబడుచున్నవి. ఈరాజేంద్రచోడుఁడే యుద్ధమునందు  
ఘోరకాణాదిత్యుఁ డైననన్నచోడుని సంహరించి పాకనాఁడును గై  
కొన్నట్లు కనఁబడుచున్నది. /నన్నచోడుఁడు కుమారసంభవములో

చ. అరినరపాలమాళిదళితాంఘ్రియుగుం డయి పాకనాటియం  
దిరువదియొక్కవేయిటి కధీశుఁడు నాఁ జనుచోడబల్లికిం  
జిరతరక్తీర్తి కగ్రమహిషీతిలకం బన హైహయాన్వయాం  
బరశశిరేఖ యైనగుణభాసిని శ్రీసతికిం దనూజుఁడన్.

అని తనతండ్రి యైనచోడబల్లి యిరువదియొక్కవేల యూళ్లుగల పాక  
నాటి కధీశుఁ డని చెప్పెను. మంచన కేయూరబాహుచరిత్రమునందు  
రాజేంద్రచోడునిమంత్రి యైనకొమ్మనామాత్యుని వర్ణించుచు

మ. అరుదందన్ వెలనాటిచోడమనుజేంద్రాజ్ఞాపనం బూని దు  
స్తరశక్తిం జని యేకవింశతినహస్రగ్రామసంఖ్యాక మై  
ధరణిం బేర్చినపాకనాఁడు నిజదోర్బండ్లై కలగ్నంబుగాఁ  
బలిపాలించె నమాత్యకొమ్మన జగత్ప్రఖ్యాతచారిత్రుఁడై.

అని రాజేంద్రచోడుఁ డనునామాంతరము గలవెలనాటిచోడమను  
జేశ్వరుని యాజ్ఞానుసారముగా నిరువదియొక్కవేలగ్రామములు గల  
పాకనాటి నమాత్యకొమ్మన పరిపాలించినట్లు చెప్పెను. ఈపాకనాటి  
రాజ్యమును క్రొత్తగా గెలిచి రాజేంద్రచోడుఁడు దానిపాలనమున  
కయి కొమ్మనామాత్యుని నియమించినట్లు కనుపట్టుచున్నది. ఈవిజ  
యము ౧౧౭౦ వ సంవత్సరప్రాంతములం దయి యుండును. ఈకొమ్మ  
నామాత్యుఁడు మంత్రియగుటయే గాక రణతిక్కనవలె దండనాథుఁ  
డయి మహాశౌర్యవంతుఁ డయి కటకసామంతులు మొదలై నవారిని  
రణరంగమున భంగించిన ట్లీక్రిందిపద్యములవలనఁ దెలియవచ్చు  
చున్నది—

క. చలము మెయిఁ గటకసామం

తులు కరిహయబహుళసేనతో నేతేఱన్

దలపడియెఁ గొమ్మనచివుఁడు  
బలియుం డై క్రొత్త చెర్ల పరిసరభూమిన్.

సీ. సెలకట్టెవాటునఁ జెలఁగి రెంటినిమూఁటిఁ  
గూడ గుఱ్ఱంబుల గుదులు గ్రుచ్చుఁ  
బ్రతిమొగంబగు నరపతులకత్త శమునఁ  
గడిమి మై వీఁపులు వెడలఁ బొడుచు  
బందంపుగొఱియలపగిది నేనుంగుల  
ధారశుద్ధిగ నసిధారఁ దునుముఁ  
జిదిలుంచుఁ బగలించుఁ జేతులతీఁట వో  
వడిఁ గాండ మేసి మావతులతలలు  
తలపుడికి వ్రేసి మావంతాతలలు శత్రు  
రాజశిరములుఁ ద్రొక్కించు గాఁగెఁ దిరుగ  
వాగె నుజ్జేడు తనవారువంబుచేత  
మహితశౌర్యుండు కొమ్మయామాత్యవరుఁడు.

చ. అరిగజకుంభపాటనవిహారము కొమ్మనమంత్రి సల్పుచో  
నురలినమాక్తిక వ్రజము లుర్విపయి బొలిచెం దదీయసం  
గరహతవీరదోర్లహణకౌతుకసంభ్రమభేచరీపర  
స్పరతనుమర్దనోద్గళితభాసురహారమణీచయం బనన్.

చోళరాజులు చాళుక్యచక్రవర్తులకు లోఁబడినసామంతమండలాధీశ్వరు  
లయ్యును రాజ్యకాంక్షచేత నొండొరులతోఁబోరాడి చంపుచుఁజచ్చుచు  
నుండిరి. ఈవెలనాటిచోడునిపుత్రుఁ డై నవృధ్వీశరాజును మనుమసిద్ధి  
తండ్రి యైనచోడతిక్కభూపాలుఁడు చంపెను. కృతిపతితాతయగు  
శీతనమంత్రి పృథ్వీశరాజునకు మంత్రిగా నుండెను. ఈపృథ్వీశరాజునే  
మనుమసిద్ధిరాజయొక్క తండ్రియైనతిక్కనృపాలుఁడు చంపినట్లు నిర్వ

చనోత్తరరామాయణమునం దీపద్యమునఁ జెప్పఁబడినది—

ఉ. కేశవసన్నిభుండు పరిగీతయశోనిధి గూడతిక్కధా

త్రీశుఁడు కేవలుండె నృపు లెవ్వరి కాచరితంబు గల్గునే

శైశవలీలనాఁడు పటుశౌర్యధురంధరబాహుఁ డైనప్ప

ధ్వీశనరేంద్రుమస్తకము నేడైఱఁ గందుకకేళి నల్పఁడే.

తిక్కధాత్రీశ్వరుఁడు శైశవదశయందే పృథ్వీశనరేంద్రునిఁ జంపుటచే నిది పదుమూడవశతాబ్దారంభమునందుజరిగి, తిక్కరాజు ౧౨౫౦ వ సంవత్సరప్రాంతమువఱకును రాజ్యము చేసియుండును. ఈచరిత్రాంశముకూడ తిక్కనరేంద్రుని పుత్రుఁడైన మనుమసిద్ధికాలములో నుండిన తిక్కనసోమయాజి ౧౨౫౦ న సంవత్సరమునకుఁ దరువాత నున్నాఁడన్న సత్యమును స్థాపించు చున్నది. పృథ్వీశరాజమంత్రి మనుమఁ డైనగుండనామాత్యునకుఁ గేయూరబాహుచరిత్ర మంకితము చేయఁబడి యుండుటచే నీకవి తిక్కనసోమయాజికాలములోనో కొన్నియేండ్లు తరువాతనో యుండవలెను. కాఁబట్టి యీమంచనామాత్యకవి ౧౩౦౦ వ సంవత్సరప్రాంతములయం దున్నాఁడని నిశ్చయము గాఁ జెప్పవచ్చును. ఇతఁడు రాజమహేంద్రపురనివాసుఁడు. పయిని జెప్పఁబడిన వెలనాటిచోడుఁడు లోనయినరాజులు చాళుక్యరాజప్రతినిధులుగా రాజమహేంద్రవరము రాజధానిగా వేఁగిజేశమును బాలించినవారే. కృతినాయకుఁడు తన్నుఁగూర్చి యన్నట్టుగా కవి యీ క్రిందిపద్యములను వ్రాసికొని యున్నాఁడు—

క. తనయిష్టసఖుని విద్య

జ్ఞనమాన్యుని నుభయకావ్యసరణిజ్ఞు ము

చననామధేయు నన్నుం

గనుఁగొని యిటనియె వినయకౌతుక మెసఁగన్.

క. స్థాయిరసము శృంగారం

బై యలవడఁ గథలు నీతులై యెడనెడ రాఁ

గేయూర బాహుచరిత్రము

చేయుము నీవంధ్ర వాక్యశిల్పము మెఱయన్.

ఈ కేయూరబాహుచరిత్రమునందు

ఉ. బాలరసాలసాలనవపల్లవకోమలకావ్యకన్యకన్

గూళల కిచ్చి యప్పుడుపుకూడు భుజించుటకంటె సత్కవుల్

హలికులై న నేమి మఱియంతకు నాయతిలేనినాఁడు కౌ

ద్దాలికులై న నేమి నిజదారసుతాద్యభిరక్షణార్థమై.

ఆనుపద్యము ప్రథమాశ్వాసమునఁ గానఁబడుచున్నది. ఇటీవలివారు దీనికర్తృత్వమును బమ్మెరపోతరాజున కారోపించి వాడుకలో నున్న యాకథను గల్పించియుందురు. కావ్యకన్యను కూళల కీయ్యఁగూడదు గాని మంచివారి కీయవచ్చునని కవి తాత్పర్యమైనట్లు దానిక్రిందనే యున్న యీపద్యము తెలుపుచున్నది.

క. అని తగనివానిదెస నా

మనసెప్పుడు రోయుఁగాన మతివజ్రనవ

ర్జనలకు మిగిలిననుగుణుని

నినుఁ బొంది మదీయకవిత నెగడుం బుడమిన్.

ఈ కేయూరబాహుచరిత్రకవిత్యము రసవంతముగానున్నది. ఇందుండి కొన్నిపద్యముల నిం దుదాహరించుచున్నాము.

చ. దలముగ నెల్లప్రాద్దును లతానివహంబుల కాలుపుప్పొడుల్  
పులినతలంబులై చెలువుపూనఁగ మీఁదటఁ జేలు కేతకీ  
దళములమొత్త మోడలవిధము నటింపఁగఁ బాటుఁ బెద్దలై  
ఫలరసవాహినుల్ పురియుసాంతవనంబులఁ గొన్నిచోటులన్.

ఆ. ౧.

ఉ. ఎప్పటియట్ల యింతిఁ గని యేడై మ్రొక్కిన దానివల్లభుం  
డప్పుడు దిగ్గన న్నెగసి యచ్చటఁ దోచిన వాఁడు దిట్టఁడై  
తప్పక యన్నిదిక్కులకుఁ దా వెన మ్రొక్కిప్రదక్షిణంబుతోఁ  
జప్పుడుగాఁగ మెచ్చుచును జంద్రమరీచికి మ్రొక్కెఁ బల్మఱున్.

ఆ. ౨.

మ. పగలెల్ల న్వలి నిల్చి రాతిరి రహాభంగిన్ న్వగేహంబున  
ట్టుగమీఁదన్ వసియించి భార్యపయి దృష్టుల్నిల్చి యుగడంగఁబ్రొ  
ద్దగుదున్ గంజిమడుంగుపేర రజకుం డత్యాస్థ నేతెంచినన్  
మృగశాబేక్షణ లోచనావరణము ల్మెల్లం దగ నివ్విచ్చుచున్.

ఆ. 3.

చ. పనిచినఁ బోయి చూడ్కులకుఁ బండు వనం దగునుత్సవంబు నిం  
పెనయఁగఁ జూచి మళ్ళి తనయిక్కువకుం బెడగాఁ బథాంతరం  
బున మన మూని యింటిదెసఁ బోవుట మాని విభుండు మున్నుచే  
సినయుపకారము ల్మఱచి చేడియ చింత యొనర్చె నాత్మలోన్.

ఆ. 3.

## అధర్వణాచార్యుఁడు.

అధర్వణాచార్యుని కాలమును నిర్ణయము చేయుటకుఁ గొన్ని యాధారములు కనఁబడుచున్నవి. దక్షిణహిందూస్థాన ప్రాచీనలిపి శాస్త్రమును రచించిన బర్నెల్ దొరవా రధర్వణకారికలలో నక్షరము లనుగూర్చి వ్రాయఁబడిన

శ్లో. పంచవర్గాదయో వర్ణా శ్శంఖశార్ఙ్గాదిసన్నిభాః

తిర్యగ్రేఖా యుజశ్చోర్ధ్వం దండరేఖాన్వితా అథః.

త ఏవ చ ద్వితీయా స్సుస్య గూర్ధ్వ రేఖాద్వికాన్వితాః

ప్రథమా స్తు ద్వితీయాస్సుస్య స్త్రీతీయాస్తే చతుర్థకాః.

రేఖాద్వయాధో దండేన యుక్తాస్సుస్య రనునాసికాః

మిశద్దండద్వయోపేతాః ప్రథమా లిపయ స్మృతా.

ఇత్యాదిశ్లోకముల నుదాహరించి, తెలుఁగక్షరములలోఁ బై నిఁ జెప్పఁ బడినమార్పులు పండ్రెండవశతాబ్దాంతమువఱకును గలుగనందున, అధర్వణాచార్యుఁడు పండ్రెండవశతాబ్దాంతమునకుఁగాని పదుమూడవ శతాబ్దారంభమునకుఁగాని పూర్వఁ డయియుండఁ జాలఁ డని వ్రాసి యున్నారు. ఆ గ్రంథములోనే దొరవా రింకొకచోట | అధర్వణాచార్యుఁడు తన త్రిలింగశబ్దానుశాసనములో | ప్రథమపరిచ్ఛేదము అయి దవశ్లోకములోను తృతీయపరిచ్ఛేదము | పదుమూడవశ్లోకములోను హేమచంద్రునిపే రుదాహరించినందున ౧౦౮౮ వ సంవత్సరమునఁ గాఁబోలును పుట్టి ౧౧౭౨ వ సంవత్సరమునందు మృతినొందిన హేమచంద్రుని తరువాతివాఁ డని వ్రాసినారు. (అధర్వణకారిక లనఁ

బడునవి యధర్వణాచార్యునిచే రచియింపఁబడినవి గాక మఱియొవ్వరి  
చేతనోయొక యాధుకునిచేత నాతనిపేరు పెట్టి యిటీవల రచియింపఁ  
బడినవయినట్లు కనఁబడుచున్నవి. కాబట్టి యాకారికావళినిబట్టి యా  
తనికాలమును నిర్ణయించుటకు వలనుపడదు. అతఁడు మొట్టమొదట  
నొకయాంధ్రవ్యాకరణమును జేసి యటుపై నింకొక యాంధ్రవ్యా  
కరణమును జేయుట తటస్థింపదు. అధర్వణకారిక లనఁబడెడు వికృతి  
వివేకము మిక్కిలి యాధునిక మని చూపుటకుఁ జాలినన్ని నిదర్శనము  
లాపుస్తకమునందే యున్నవి. పూర్వకపు లెవ్వరును శ్రీవాచక  
తత్సమపదముల కకాగాంతములకు సంధి కూర్చియుండలేదు. ఈనియ  
మమును మీఱి “గం గనుకాసె” “శ్రీరంగభ ర్తంచు” అని యా  
ముక్తమాల్యదయందు ౧౫౦౮ మొదలుకొని ౧౫౩౦ వ సంవత్సరము  
వఱకును కర్ణాటకసామ్రాజ్యము నేలినకృష్ణదేవరాయలకారాంత  
తత్సమములకు మొట్టమొదట సంధిని గూర్చినవాఁడు. అతనికిఁ  
బూర్వ మెన్నఁడును లేని యానూతనప్రయోగములకు “కుత్ర చి  
త్సం స్కృతీయోపి ప్రాణోప్యత్రచ్చుతా భవేత్” అని యధర్వణ  
కారికలయందు లక్షణము విధింపఁబడియున్నందున కారికలకర్త  
౧౫౩౦ వ సంవత్సరమునకుఁ దరువాతివాఁ డయి యుండవలెను.

తెలుఁగులో మొట్టమొదట ద్వ్యర్థకావ్యము లనఁగా శ్లేష  
కావ్యమును జేయ నారంభించినవాఁడు ౧౫౬౦ వ సంవత్సరప్రాంత  
ములయం దుండిన పింగళి సూర్యనార్యుఁడు. అతఁడు తన రాఘవ  
పాండవీయమునం దొకయర్థమున నర్థబిందు వుండునట్లుగాను మఱి  
యొకయర్థమునం దర్థబిందువులేకుండునట్లుగాను పదప్రయోగములను  
జేసియున్నాఁడు. ఈ ప్రయోగములకుగతి కల్పించుచు నధర్వణకారికా  
కారుఁడు “శ్లేషేసఖండ నిర్బిందు మేళనం కుత్ర చిన్మతమ్” అనిశ్లేష



యందు సఖండబిందు నిర్బిందు పదములకు యోగము కొందఱి కిష్టమని విధించి యున్నాఁడు. తనకాలమునం దిట్టిప్రయోగము లుండిన వానికి లక్షణములు వ్రాయునుగాని ముం దెప్పుడో యెవ్వరో సాధారణవిధులను మీఱి విశేషప్రయోగములను జేయుదు రని యెఱిగి యేవ్యాకరణకర్తయు ముందుగానే యపవాదసూత్రములను జేసి యుండఁ జాలఁడుగదా. ఇటువంటి ననేకములు చూపవచ్చును. ఎన్ని చూపినను, అవి యన్నియు' సంభావ్యములై న యూహలే కాని నిర్వివాదములై న సిద్ధాంతములు కావు. అట్టి వానిని విడిచిపెట్టి, వికృతి వివేకకర్త యాధునికుఁ డని నిరాక్షేపముగా స్థాపింపఁ దగిననిదర్శనము నొకదానిని పుస్తకమునుండియే చూపెదను.

కారికావళితుడను “ప్రమాణ మకలంకస్య పూజ్యపాదస్య లక్షణ” మని గ్రంథకర్త యకలంకభట్టు తన గురు వనియు నతఁడొకవ్యాకరణమును జేసెననియు నది పరమప్రమాణ మనియు జెప్పి యున్నాఁడు. ఈయకలంకుఁడు జై నపండితుఁడు. ఈతఁ డకలంకుఁ డనియు, అకలంకభట్టనియు, భట్టాకలంకుఁ డనియు, అకలంకదేవుఁ డనియు, గ్రంథములయందు వాడఁబడుచున్నాఁడు. ఇతఁడు సంస్కృత సూత్రములతో “శబ్దానుశాసన” మనుపేర కన్నడవ్యాకరణమును జేసి, దానికిఁ దానే “భాషామంజరి” యనువృత్తిని, “మంజరీమకరంద” మను వ్యాఖ్యానమును జేసి యున్నాఁడు. తాము చేసిన వ్యాకరణములకు శబ్దానుశాసనము లని పేరుపెట్టుటయు వానికిఁ దామే వృత్తులను వ్యాఖ్యానములను వ్రాయుటయు మొదటినుండియు జై న పండితులలో నాచార మయి యున్నది. మొట్టమొదట సంస్కృత వ్యాకరణమును జేసినశాకటాయనుఁ డనుజై నపండితుఁడు తన వ్యాకరణమునకు “శబ్దానుశాసన” మను పేరుపెట్టి దాని ‘కమోఘ

వృత్తి యను వృత్తిని జేసి యున్నాఁడు. తరువాత హేమచంద్రుఁడను జై నపండితుఁ డెనిమిది ప్రకరణములు గల 'శబ్దశాసనము'ను సంస్కృత సూత్రములతో ౧౧౭౦ వ సంవత్సరమునందుఁ జేసెను. దానిలోని యెని మిదవ ప్రకరణము ప్రాకృతమునుగూర్చి. దానినే మనవారు హేమ చంద్రఫక్కి యని చెప్పుదురు. సంస్కృత ప్రాకృతము లాంధ్ర భాషకు ప్రకృతులగుటచేత నొకవిధముగాఁ గొంతవఱకు సంస్కృత ప్రాకృత వ్యాకరణములను దెనుఁగులక్షణములనియుఁ జెప్పవచ్చును. శబ్దాను శాసన మనుపేరితో సంస్కృత సూత్రములతో వ్యాకరణమును జేసిన మూఁడవ జై నపండితుఁడు భట్టాకలంకుఁడు. ఈ కర్ణాటక శబ్దానుశాసనము నాలుగుపాదములను ఏనూటతొంబదిరెండు సూత్రములను గల దయి యున్నది. ఇందలి సూత్రము లాంధ్ర శబ్దచింతామణిలోని సూత్రము లను బోలి యుండును. వానిస్వరూపమును జూపుట కయి యొక్క సూత్రము నిందు వృత్తి వ్యాఖ్యానములతో నిచ్చుచున్నాను—

సూత్రము. ౨౪౯.—నవోల్పాలి.

వృత్తి—అకారాంతా చ్చబ్దా త్పరస్య సుపః శ్లుబ్ధు భవతి వోల్ ప్రత్యయే, వోల్ ప్రత్యయేచ పరే.

ప్రయోగః—ఇంద్ర నవోల్. ఇంద్ర నవోల్; చంద్ర నవోల్, చంద్ర నవోల్. వోల్పాలీతికిం. ఇంద్రంబోల్, చంద్రంబోల్.

వ్యాఖ్యా—తస్యతుల్యేవోల్పాలీత్వి తి షష్ఠ్యంతా దేతో ప్రత్య యా విధాన్యేతే తయోః పరయోః సుపః శ్లుబ్ధినిషి ధ్యతే. తత్రానకారాంతేవిభాషయా వక్ష్యమాణత్వాద

యమకారాంత్ర ఏననిషేధఃవర్యవస్యతీత్యాహలకారాం  
తా దిత్యాది-పూర్వేణ శ్లోప ప్రాప్తావయ మారంభః.

అకలంకుఁడు తనశబ్దానుశాసనము నీమంగళశ్లోకముతో  
ముగించెను—

శ్లో. మంగళం భగవానర్హృత్ మంగళం భగవాన్ జినః  
మంగళం ప్రథమాచార్యో మంగళం వృషభేశ్వరః.

అకలంకుని శబ్దానుశాసనమును గూర్చి యింతదూరమేమేమో చెప్పియు  
ముఖ్యముగాఁ జెప్పవలసినదానిని చెప్పకయే యుంటిమి. అతఁడు తన  
గ్రంథరచనకాలమును పుస్తకముతుద నిట్లు చెప్పెను—

శ్లో. శకవర్షే రస నేత్ర) బా. శశ సంఖ్యేభే తపోమాసి  
శోభకృతి శ్రీసితపంచమీ గురు దినే లగ్నే ఘట పౌష్ణే భే ।  
అకలంకాహ్వయ యోగిశిష్యతీలకో గ్రంథం సతాం  
మంజరీమకరందాఖ్యమిదమతంవ్యరచయంభట్టాకలంకోమునిః

ఈశ్లోకములో తాను మంజరీమకరందాఖ్యవ్యాఖ్యను శకవర్షములు  
౧౫౨౬ (అనఁగా క్రీ. శ. ౧౬౦౪) శోభకృతస్సంవత్సర మాఘశుద్ధ  
పంచమీ గురువార రేవతీనక్షత్ర కుంభలగ్నమున ముగించినట్లు భట్టా  
కలంకుఁడు చెప్పెను. అకలంకుఁడు కర్ణాటకశబ్దానుశాసనమును వ్యాఖ్య  
తోడఁగూడ ౧౬౨౪ వ సంవత్సరమునందు ముగించినందున దానిని  
చదివి తనకారికలను రచించిన వికృతివివేకకారుఁడు తరువాత నేఁబది  
యిటువది సంవత్సరముల కుండియుండును. ఈకాల మహాబల  
బండితునికాలముతో సరి పోవు చున్నది. ఈకారికలవార్త నహా  
బలునికిఁ బూర్వమునం దున్నవా రెవ్వరు నెఱుఁగరు. పూర్వముం  
డున్నవా రనుట యేమి యేకకాలమునందే యున్నయప్పకవి సహిత

మొఱుగఁడు. అప్పకవిమీఁది స్వర్థచేతఁ దన వ్యాఖ్యాన మనఁగా నహోబలపండితీయ మనఁబడెడుకవిశిరోభూషణ మప్పకవీయమున కంటె మిన్నగా నుండవలె నన్నయభిలాషతో నీకారికావళిని రచించి తనవ్యాఖ్యానములోఁ జేర్చి యధర్వణాచార్యుని వని లోకమును భ్రమపెట్టి నమ్మించి యుండె ననుటకు సందేహము లేదు. కారికల నధర్వుడే రచియించి యుండినయెడల

శ్రుతేపశబ్దే చోక్తే వాప్రమాదాత్ పాణినింస్మరేత్  
ప్రాకృతే షడ్విధేచాపి వాల్మీకిం వా మహేశ్వరం  
ధ్యాయే దత్రతు వగామేవ స్మరే త్పండిత సమ్మతః.

ప్రమాదముచేత సాస్కృతమున నపశబ్దము నుచ్చరించినచో పాణిని స్మరింపవలసినట్లే యాంధ్రమున నపశబ్దము నుచ్చరించినచోఁ దన్నే (యధర్వణునే) స్మరింప వలయు నని యింతయత్యధికముగా నాత్మ శ్లాఘనను జేసికొని యుండఁడు. ఈకారికావళిని తాను రచియించి యుండుటచేతనే యహోబలపండితుఁడు

“యస్సా రో ధర్వణే గ్రంథే సోపత్యైవ విధీయతే  
తేన తత్సక్తికాలోకలోలతా త్యజ్యతే బుద్ధైః .”

అధర్వణుని గ్రంథములో సారభూత మైన దంతయు నిండే చేర్పఁబడి యుండుటచేత పండితు లా గ్రంథమును జూడవలె నన్నయభిలాషను విడిచిపెట్టవలయునని వ్రాసియున్నాఁడు. గ్రంథ మంతయు నహోబల పండితీయములోనే యుండినప్పుడు వేఱుగా గ్రంథమునుజూడవలెనన్న కోరికగలవారికి గ్రంథము మఱియొక్కడ దొరకును? ఎక్కడ నైనను కారికావళి పుస్తకరూపమున నున్నను ప్రకటింపఁబడినను తత్కారిక లన్నియు కవిశిరోభూషణమునుండి యెత్తి వ్రాయఁబడినవే గాని వేఱు కావు. నన్నయభట్టునకుఁ బ్రథమాచార్యత్వమును, అధర్వణాచార్య

నకు ద్వితీయాచార్యత్వమును, మొట్టమొదట సృజించి యాంధ్రపండిత  
లోకమున వ్యాపింపఁజేసినవాఁ డహోబలపండితుఁడే యని తోచు  
చున్నది. ఈకారికలను రచించినవాఁడు నిజమయిన యధర్వణా  
చార్యుఁడు గాక పేరు మాఝుకొన్నకృత్రిమాధర్వణాచార్యుఁ డగుట  
చేత, పాడి వేంకటస్వామిగా రన్నట్లు మొదట గాలి నరసయ్యరూపము  
నుండి వాతూ లాహోబలరూపమునకు మాటి మరల “వాతూల వం  
శేవతార భూయశ్రీ నన్నవిద్వా నహ మేవ సోస్మి” అని తానే  
చెప్పుకొన్నట్లు విద్వాంసుఁడయి ప్రథమాచార్యుఁ డైన యానన్నయ  
భట్టారకుఁడె యీయభినవ నన్నయభట్టవతార మునద్వితీయాచార్యుఁ  
డయి వికృతివివేకకర్త యయి యుండును. కారికావళీకర్తకు ప్రథమా  
చార్యభావన యకలంకునిశబ్దానుశాసనమును నిపుణము గా చదు  
వుటచేత దానిలోనిమంగళశ్లోకమువలనఁ గలిగెను. వికృతివివేక  
కారుఁడు శబ్దానుశాసనకర్త యైనయకలంకునిశిష్యుఁ డైనను కాక  
పోయినను దనపుస్తకమునం దాతనిఁ బేర్కొనుటచేతనే ౧౬౦౮ వ  
సంవత్సరమునకుఁ దరువాతివాఁ డని నిరాక్షేపణీయసిద్ధాంత మేర్పడు  
చున్నది. అధర్వణునిచే రచింపఁబడినది త్రిలింగశబ్దానుశాసన  
మొక్కటియే కాని వికృతివివేకము కాదు. ఆంధ్రకౌముదీకారుఁడు  
తా నధర్వణవ్యాకరణమును జదివిన ట్లీక్రింది శ్లోకమునఁ జెప్పి  
యున్నాఁడు—

అధర్వణాని కాణాని భార్గస్పత్యాని నం విదన్

కౌముదీ మాంధ్రశబ్దానాం సూత్రాణి చ కరోమ్యహమ్.

దీనినిబట్టి యధర్వణాచార్యుఁడు పండ్రెండవశతాబ్దాంతము  
నందో పదుమూడవశతాబ్దాదిలో యున్నట్లు నిశ్చయముగాఁ జెలియ  
జచ్చుచున్నది. అహోబలపండితు లీతనిని ద్వితీయాచార్యుఁ డని

వాడుటయు, ఇతఁడు భారతమునందలివిరాటపర్వము మొదలుకొని  
తెనిఁగింపఁ బూనుటయు, కూడ నధర్వణాచార్యుఁడు నన్నయభట్టు  
నకుఁ దర్వాతను దాదాపుగా తిక్కనసోమయాజికాలములోను ఉన్నట్లు  
చూపుచున్నవి. ఈతని ఛందస్సులో

క. మగణమ్ముఁ గదియ రగణము

వగవక కృతిమొనట నిలుపువానికి మరణం

బగు నిక్క మంద్ర మడియఁడె

యగు నని యిడి తొల్లి టేంకణాదిత్యుఁ డనిన్.

అను సద్య ముండుటచేత నితఁడు నన్నె-చోడునికిఁ దరువాత బహు  
కాలమున కుండినవాఁ డని తెలియ వచ్చుచున్నది. కాఁబట్టి యితఁ  
డిప్పటి కాఱునూటయేఁబది సంవత్సరముల క్రిందట నుండెను. ప్రథ  
మాచార్యుఁ డనఁబడు నన్నయభట్టారకుని తరువాతనే యీతఁ డుండక  
పోయినయెడల, ఈతనిని ద్వితీయాచార్యుఁ డనుట యెట్లు తటస్థించును?  
నన్నయ భట్టారణ్యపర్వము వఱకును తెనిఁగించినతరువాతనే యీతఁడు  
భారత మాంధ్రీకరింపఁ బూని యుండనియెడల, విరాటపర్వము  
మొదలుకొనియే తెలిఁగించుటకుఁ గారణ మేమియు నగపడదు.  
నన్నయభట్టారకుఁడు తన గ్రంథప్రాశస్త్యమునకయి యధర్వణభారత  
మును కాల్చి వేసె నన్నకథ యెంతమాత్రము విశ్వాసార్హమైనది  
కాదు. అధర్వణాచార్యుఁడు తిక్కనకాలములో ననఁగా ౧౨౬౦ వ  
సంవత్సరప్రాంతములం దుండినవాఁడు. అధర్వుఁ డన్న పే రాంధ్రు  
లలో లేదనియు, ఇది కల్పితనామ మయి యుండు ననియు నొకరు  
వ్రాయుచున్నారు. అయిన నయి యుండవచ్చును. గాలి నరనయ్య  
శాస్త్రి తనపేరు బాగుగా లేదని ప్రభంజనాహోబలపండితుఁ  
డని పేరు పెట్టుకొన్నట్లుగానే తల్లిదండ్రులు నాలయ్యవంటి పేరేదో

పెట్టియుండఁగా నది గౌరవావహ మైనది కాదని నాలవ దధర్వవేద మయినందున పూజనీయ మయినయాపేరు పెట్టుకొని యుండనువచ్చును. లేదా యితఁడు జై నుఁడు గనుక సులలో నట్టిపే రుండిననుండను వచ్చును. అధర్వుణుఁ డాంధ్రమునందు తగినంతపాండిత్యముగల సంస్కృతవిద్వాంసుఁ డై న్న పండితుఁడు. ఇతఁడును దిక్కనసోమ యాజియు నించుమించుగా నేకకాలమునందే నన్నయభట్టు విడిచిన భారతభాగమును దెలిగింపఁ నారంభించి యుందురు. ఇతఁడు రెండు మూఁడుపర్వములను మాత్రమే తెలిగింపఁ గలిగెను; తిక్కన పదు నేనుపర్వములును జేసి ఆంధ్రము ముగింపఁగలిగెను. ఈతనికవిత్వము సంస్కృతసమానపదభూయిష్ట మయి సామాన్యులకు దురవగాహమయి యుండెను; తిక్కనకవిత్వ మాంధ్రపదభూయిష్ట మయి బహుజన సుఖావగాహ మయి యుండెను. ఈ హేతువుచేతనే తిక్కనభారతము సర్వజనాదరణపాత్ర మయి దేశమందంతటను వ్యాపింపఁగా, నధర్వ భారతము కతిపయపండితజనై కాదరణపాత్ర మయి సర్వజనీన వ్యాప్తి గాంచక యాంధ్రదేశమున మృగ్గ మయినది. అది యిప్పుడు కతిపయ పూర్వలక్షణ ఆంధ్రములయం దుదాహరింపఁబడిన పద్యరూపమున జీవించియుండుటయే కాని సంపూర్ణపుస్తకరూపమున నెందును గానఁ బడక నామమాత్రావశిష్ట మయి యున్నది.

తిక్కనసోమయాజి భారతరచనము చేయ నారంభించునప్పటి కధర్వణార్యుఁడు త్రిలింగశబ్దానుశాసనమును జేసి యుండలేదు. ఆకాల మునందు దశకమారచరిత్రమును దిక్కన కంకితముచేసిన కేతన కవి తనయాంధ్రభాషాభూషణవ్యాకరణమునందు

క. మున్ను తెలుఁగునకు లక్షణ

మొన్నఁడు నెవ్వరును జెప్ప రే జెప్పెద వి

దృష్టికరము మది మెచ్చఁగ

నన్నయభట్టాదికవిజనంబులకరుణా.

గీ. సంస్కృతప్రాకృతాదిలక్షణము చెప్పి

తెలుఁగునకు లక్షణము మున్ను దెలుప కునికి

కవిజనంబులనేరమి కాదు నన్ను

ధన్యుఁ గావింపఁ దలఁచినతలపు గాని.

అని యావఱ కెవ్వరును వ్యాకరణము చేసి యుండలేదని స్పష్టముగాఁ జెప్పెను. త్రిలింగశబ్దానుశాసనము మిక్కిలి పురాతన మయిన దనఁగా నన్నయభట్టభారతమునకంటెను బ్రాచీన మయిన దని చూపుట కయి పాడి వెంకటస్వామిగా రాంధ్రప్రతికయుగాదినంచికలోఁ దమ వ్యాసమునందు బెర్నలుగారు చెప్పిన హేమచంద్రునిబాధ తొలఁగు నట్లుగా “హేమచంద్రాది మునిభిః కథితం చాంద్రలక్షణం” ఇత్యాది శ్లోకములలో హేమచంద్రు డన్నది సోమచంద్రు డని యుండవలె నని చెప్పిరి. హేమచంద్రుఁ డెట్లాంధ్రవ్యాకరణకర్తగాఁడో యట్లే సోమచంద్రుఁడును నాంధ్రవ్యాకరణకర్త కాఁడు. ఈచూర్పు సహితము త్రిలింగశబ్దానుశాసన మత్యంతపురాతన మని సాధించుటకుఁ బనికి రాకపోవుటయే కాక యధర్వణాచార్యుఁడు మఱింత యగ్రాచీనుఁ డని చూపుటకే తోడుపడుచున్నది. జై నపండితుఁడయి సోమదేవుఁ డనఁబడెడి యీసోమచంద్రుఁడు ౧౨౦౫ వ సంవత్సరమునందు ‘శబ్దార్ణవ చంద్రిక’ యను సంస్కృతవ్యాకరణమును రచించెను. సోమచంద్రుఁ డన్న పాఠమునకంటె త్రిలింగశబ్దానుశాసనములో ననేక స్థలములయందున్న హేమచంద్రుఁ డన్నపాఠమే సరియైనది. త్రిలింగ శబ్దానుశాసనమునందు హేమచంద్రుఁడు మునిగా జెప్పఁబడినాఁడు అందు విశేష మేదియు లేదు. జైనులు తమవిద్వాంసులను మును



లనుగాఁ జెప్పుటయు విద్వాంసులే తమ్ము మునులనుగాఁ జెప్పుకొను  
టయు నాచార మయి యున్నది. కర్ణాటకశబ్దానుశాసనమును రచి  
యించినయకలంకభట్టు “భట్టాకలంకో మునిః” అని తన్నుఁగూర్చియే  
తన పుస్తకములోఁ జెప్పుకొనెను.

శ్లో. బార్హస్పత్యాని సర్వాణి | కాణ్వం వ్యాకరణం విదన్  
కరో మృధర్వణం శబ్దం | సర్వలక్షణలక్షితం.

అని బృహస్పతివ్యాకరణమును కణ్వవ్యాకరణమును సర్వమును జూచి  
తా నీవ్యాకరణమును రచియించిన ట్లారంభములోనే యధర్వణుఁడు  
చెప్పుచున్నాఁడు. ద్రావిడులు తమయఱవభాష కగస్త్యుఁడు వ్యాకర  
ణము చేసె నని చెప్పుకొనునట్లే తెలుఁగువ్యాకరణములు సహితము  
ఋషిప్రోక్తము లన్నచో భాషకుఁగౌరవము వచ్చునని, గొప్పకు చెప్పు  
కొన్నవే కాని యీవ్యాకరణము లన్నియుఁ గవీశ్వరులమానస  
సృష్టిలోనివేగాని యెప్పుడును వ్యవహారములో నుండినవికావు. ఆంధ్ర  
వ్యాకరణములు చేసినవా రొక్కదేవతలును ఋషులును మాత్రమే  
కారు. వారిలోఁ గవిరాక్షసునివంటి రాక్షసరాజులును గలరు. శ్రీరా  
ములకు శత్రువై సరావణుఁడుకూడఁ దెలుఁగుభాషకు శ్రేతాయుగము  
నందే వ్యాకరణము చేసెను.

“అనుక్తం సర్వశాస్త్రం తు | రావణీయే విలోకయేత్.”

త్రిలింగశబ్దానుశాసనములో లేని విషయముల నన్నిటిని రావణవ్యా  
కరణములోఁ జూచి తెలిసికోవలె నట! త్రిలింగశబ్దానుశాసన  
మన్నపేరు పెద్దదిగా నున్నను దానిలోఁ జెప్పఁబడినవిషయములు  
మాత్ర మత్యల్పములు. ఈకాలపు చిన్నవ్యాకరణములలో సాధా  
రణముగాఁ జెప్పఁబడు శబ్దలక్షణములు సహితము దానియందు లేవు.  
ఆరంభదశలోఁ జేయఁబడిన వ్యాకరణములలో దీనిలోను విశేషాంశము

లుండవు. ఆకాలములోనే చేయఁబడిన తిక్కన కవివాగ్భంధనము మొదలైన లక్షణగ్రంథములలో సహితము విశేషాంశములు లేవు. ఆంధ్రభాషయే యెఱిగినట్లు కనఁబడని బృహస్పత్యాదులు చేయని వ్యాకరణములను చేసినట్లు మనపండితులు చెప్పిరన్న విశ్వాసార్థముగా నుండునాయని మనవారు సందేహపడవచ్చును. ఎప్పటిపండితుల మాటయో యేటికి? మన యీకాలపు పండితులే యాంధ్రభాషా విషయమున “భౌతిక కళానిధి”లో నేమివ్రాసిరో చిత్తగింపుఁడు—

శ్లో. యుగభేదా దాంధ్రభాషాచార్యభేదః సక్రీర్త్యతే ।  
 కృతే సుధాయనః ప్రోక్త స్త్రేతాయాం శుకనాభకః॥ ౧.  
 దివోదాసశ్చ శల్యాతి రింద్రమిత్ర స్తద్దేవచ ।  
 భాషాచార్యా ద్వాపరే న్యు స్తి ష్యేభూన్నందివర్ధనః॥ ౨.  
 తతో దేవళరాయశ్చ తన్యశిష్యో నియోగికః ।  
 ఏతే క్రమా దాంధ్రభాషాచార్యాస్సప్త ప్రకీర్తితాః॥ ౩.  
 అథాంధ్రభాషాశామాని యుగభేదా త్ప్రచక్షతే ।  
 ఆంధ్ర మాంధ్రేయణంచైవ మల్లకో గుహ్యకస్తథ॥ ౪.  
 కోనలో ద్రామిశశ్చైవ క్రౌంచో హేరంబక స్తథ ।  
 గుహ్యకో పితకశ్చైవ కాళింగో రాద్ర మేవచ॥ ౫.

మనము ప్రథమాచార్యుఁడు ద్వితీయాచార్యుఁడు నన్నమాటలకే శంక పడుచుండఁగా, కృతయుగమునందు సుధాయనుఁడు త్రేతాయుగము నందు శుకనాభుఁడు ద్వాపరమునందు దివోదాసుఁడు శల్యాతి యింద్ర మిత్రుఁడు కలియుగమునందు నందివర్ధనుఁడు దేవళరాయఁడు నని యాంధ్రభాషాచార్యులు మీఁదుమిక్కిలి మఱియేడుగు రయినారు. ఆంధ్రము, ఆంధ్రేయణము, మల్లకము, గుహ్యకము, కోనలము, ద్రామిశము, క్రౌంచము, హేరంబకము, గుహ్యకము, పితకము, కాళిం

గము, రాద్రము, అని యాంధ్రభాషాభేదములు ద్వాదశాదిత్యుల  
వలెఁ బంజ్రం డయినవి.

శ్లో. తిష్యేద్వావితి యద్యుక్తం తచ్ఛృణుష్య సమాహితః  
కృష్ణాగోదావరీమధ్యదేశే పాపవివర్జితే॥ ౧.  
దివ్యే గోకుల్యపార్శ్వస్థభార్గవక్షేత్రసన్నిధౌ ।  
గోదావర్యాశోచిత్రస్థతట గంగాముఖే స్థితాం॥ ౨.  
యాం పురీం శాసతి విభు శ్శాతకర్ణి ర్మహాయశాః ।  
తస్యాం మాహేంద్రపుర్యాంతు విష్ణువర్ధనపు త్రకః॥ ౩.  
సర్వశాస్త్రవిసీతజ్ఞో వేదవేదాంగపారగః ।  
సర్వభాషారహస్యజ్ఞ శ్శాంతో దాంత స్సమాహితః॥ ౪.  
శాతకర్ణే ర్మహారాజ్ఞ స్సభాధ్యక్షః సుబుద్ధిమాన్  
నందివర్ధననామాభూత్ స్యశిష్యో నియోగికః॥ ౫.  
ఆంధ్రభాషారహస్యజ్ఞో నామ్నా దేవళరాయకః  
తావు భావాస్థానసభాప్రదీపా వితి వర్ణితౌ॥ ౬.  
రాజాజ్ఞాం శిరసాధృత్వా తావుభా పండితోత్తమా ।  
కతాయుగేష్టపంచాశోత్తర త్రిశతవత్సరే॥ ౭.  
కళింగాంధ్రించరాద్రాధ్రంస్థాపయామాసతుస్స్వయం॥ Etc.

పూర్వోక్తము లైన ద్వాదశాంధ్రభాషలలో కలియుగమునందు రెం  
డాంధ్రభాషలు ఖట్టినవి. పాపరహిత మైన కృష్ణాగోదావరీ మధ్య  
దేశమునందు దివ్యమయి గోకుల్యపార్శ్వస్థ మైన భార్గవక్షేత్రమున  
గోదావరియొక్క యత్తరతటమున గంగాముఖ మనుప్రదేశ ముం  
డెను. ఆ ప్రదేశమున మహాయశుఁ డైన శాతకర్ణి పాలించుచుండిన  
మాహేంద్రపురమునందు విష్ణువర్ధనుని పుత్రుఁడును సర్వశాస్త్రవిసీత  
జ్ఞుఁడును వేదవేదాంగపారగుఁడును సర్వభాషారహస్యజ్ఞుఁడును శాం

తుఁడును దాంతుఁడును శాతకర్ణిమహారాజయొక్క సభాధ్యక్షుఁడును  
సమాహితుఁడును బుద్ధిమంతుఁడునైన నందివర్ధన నామధేయుఁడుం  
డెను. ఆతనికి శిష్యుఁడయి నియోగియు నాంధ్రభాషారహస్యజ్ఞుఁడు  
నైన దేవళరాయఁడుండెను. వారుభయులును రాజాస్థానసభాప్ర  
దీపములుగా వర్ణింపఁబడుచుండిరి. పండితోత్తములైన వీరిద్దఱును  
రాజాజ్ఞను శిరసావహించి కలియుగమున మున్నూటయేఁబదియెనిమిది  
సంవత్సరమునందు స్వయముగా కళింగాంధ్రమును రౌద్రాంధ్రమును  
స్థాపించిరి. ఇది కలియుగాబ్దము ౫౦౦౮ యగుటచేత పూర్వోక్త  
మయిన వృత్తము నడచి యిప్పటికి నాలుగువేలయాఱునూట యఱు  
వది సంవత్సరము లయినది. ఇక పూర్వకాలాంధ్రభాషాకవనరీతిని  
గూడఁ గొంచెము చిత్తగింపుఁడు. కృతియుగమున సుధాయనుఁడు  
స్థాపించిన భాష కాంధ్ర మని పేరుగలుగుటకుఁ గారణమును విశ్వేశ్వర  
భట్టాచార్యులవారు భాషాముకుర మనునాంధ్రాంధ్రమునం దిట్లు  
వ్రాసియున్నారట—

సీ. భేచరకిరణాన్ని డగ్గిబోడరముచే

సత్యభాగుడియిండ్ల భాసముదర

అగ్నిమిత్రుడంధకత ఝడంగె డుమ్మిలో

కడిజ్జగ్గి భాస్కరుం మననమొంది

బొరవిన జెరణినిం గడగుడి గెరగించి

గుడగనోచి భాబిందు లడగదొడసె

అడుగనాభామణి నవభవకరమొండు

త్సలరించి వరుణకరగాగర్భ బవిడె

గుడువించుర్ముమ్మల గరిమమనడై

దిబ్బుభము లరలించు భోగరిండ్ల

భానమెరయ భానముబ్బరించె

వానికంశుగురుడు.

(అర్థము—భేచరకిరణాగ్నిడగ్గి బోడరముచే - సూర్యకిరణాగ్ని వలనఁ గలిగిన యెండపిడుగులచే, సత్యభాగుడియిండ్ల = కన్నులయొక్క, భానము=ప్రకాశము, ఉదర=నశింపఁగా, డుమ్మిలో=భూమియందు, అగ్నిమిత్రుఁడు=అగ్నిమిత్రుఁ డనెడువాఁడు, అంధకతరుడంగె=గ్రుడ్డి తనమునుబొందెను, కడి=అనంతరము, భాస్కరుం=సూర్యుని, జగ్గిచే= భ క్తచేత, మననమొంది=ధ్యానముచేసి, బొరవిన=కుంభకమార్గముచే, జెరణినిం=జీవాత్మను, గడిగుడిగెరగించి - సూర్యునియం దర్పించి, గుడగ నోచి=సూర్యప్రార్థనచేసి, భాబిందులడగదొడసె = కన్నులియ్యవేఁడు కొనెను, అడుగ=అడుగఁగా, ఆభామణి=ఆసూర్యుఁడు, నవభవకర మొండు=చంద్రకిరణములవలె, త్సలరించి=చల్లనిస్వభావముగలవాఁ డయి, వరుణకరగాగర్భబవిడె= సూర్యుని జలకిరణములచే గర్భము దాల్చిన మేఘమునుండి, గ్రుడవించుర్పుమ్ములగరిమమనుడై = చల్లగ గురియు వానచినుకులనుబోలు మనముగలవాఁడై దిబ్బుఖములరలించు, దశదిక్కుల వ్యాపించునట్లు, భోగరిండ్లభానమెరయ = దంతకాంతులు ప్రకాశించుచుండఁగా, అంశుగురుడు = సూర్యుఁడు, వానికి=అగ్ని మిత్రునకు, భానముబ్బరించె=భాషనుపదేశించెను.)

క. భాగురు భాషాబ్రాహ్మణ

భాగుడిబొమ్మిండ్లబిందు ల్భాసము నందె

భాబుష్పభాషవానాంధము

రాతీయ్యగనడి నాంధ్రమనుంచు బరువడినందె.

(అర్థము—భాగురుభాషాబ్రాహ్మణ=సూర్యునిచే ననుగ్రహింపఁబడిన భాషాప్రభావముచే, భాగుడిబొమ్మిండ్లబిందుల్ = అగ్నిమిత్రునినేత్ర

బిందువులు, భాసమునొందె=ప్రకాశమును బొందెను, భాబుష్ప  
భావ=సూర్యునిచేవచ్చినభావ, వాని=అగ్నిమిత్రుని, అంధము=  
గ్రుడ్డితనమును, రాతీయ్యగ=నాశనపఱుపఁగా, అది=ఆభావ, ఆంధ్ర  
మనుంచు=ఆంధ్రభాషయని, బరువడినందె=ప్రసిద్ధినిందెను.)

పయిపద్యముల తాత్పర్యము—పూర్వమొకప్పు డెండ యధిక  
మయి యగ్నిపిడుగులుపడి యగ్నిమిత్రుని కన్నులు పోయెను; అతఁడు  
తనకు కన్ను లియ్యవలసిన దని సూర్యుని ప్రార్థింపఁగా సూర్యు  
డతనిభక్తికిమెచ్చి యతని కొకభావ ననుగ,హించెను; ఆభాషాప్ర  
భావమువలనను సూర్యానుగ,హమువలను మరల నగ్నిమిత్రున కంధ  
త్వము పోయి కన్నులు వచ్చెను; ఆభావ యాతనియంధతను బోగొట్టి  
నందున దాని కాంధ్రభాష యని పేరు కలిగెను.

అధర్వణాచార్యుఁడు మొదట త్రిలింగశబ్దానుశాసన మను  
వ్యాకరణము నొకదానిని చేసి తరువాత వికృతివివేక మనువ్యాకరణ  
కారికావళిని రచించినాఁ డనువాడుక కలదు గాని యది సత్యము  
కాదు. ఈ కడపటిది యధర్వణకృతము కానేరదు. వికృతి వివేక  
మునం దాంధ్రశబ్దచింతామణిలో లేనిలక్షణము లనేకములు చెప్పఁ  
బడియున్నవి. ఈ గ్రంథము సంజ్ఞాపరిచ్ఛేదము, సంధిపరిచ్ఛేదము,  
అజంతపరిచ్ఛేదము, హలంతపరిచ్ఛేదము, క్రియాపరిచ్ఛేదము, అని  
యైదుభాగములుగా భాగింపఁబడి కారిక లనఁబడు మూడువందల  
శ్లోకములను గలిగి యున్నది. ఈకవి రచియించిన తెలుఁగుభారత  
మిప్పటికి మాకు దొరకనందున, కవి వంశాచులనుగూర్చి యేమియుఁ  
జెప్పఁజాలము. లక్షణగ్రంథములం దుదాహరింపఁబడిన పద్యములను  
బట్టి చూడఁగా నితఁడు విరాటోద్యోగభీష్మపర్వములను రచించిన  
ట్లును, కవిత్వము రసవంత మయి సంస్కృతపదబహుళముగా నుండు

నట్లును, తెలియవచ్చుచున్నది. అప్పకవి విరాటపర్వములోని యీ క్రిందిపద్యముల నుదాహరించియున్నాఁడు.—

గీ. ధర్మతనయ యుష్మదాజ్ఞానిగళవిసి  
బద్ధ మగుచుఁ జిక్కువడియెఁ గాక  
విజయమతగజము విడివడ్డ-వో నడ  
పాటుగలదె విష్టపత్రయమున.

క. శ్రీకంతుఁ డెమరునపుడు వ  
నౌకోధ్వజ మింద్రమకుట మర్జునతురగా  
నీకము దివ్యశతాంగము  
నాకవ్వడి కబ్బి యున్న నతఁ డేమగునో.

క. ఆకర్ణదురాలాపము  
లాకర్ణింపఁగ నసహ్యమై ద్రోణునితో  
నాకనదీనుతుఁ డనియె వ  
నౌకోధ్వజ మెఱుఁగ వచ్చునరుఁ జూపి తగన్.

కవించితామణియందు వెల్లంకి తాతంభట్టుచేత నుదాహరింపఁబడిన యీ క్రిందిపద్య ముద్యోగపర్వములోని దయి యుండవలెను.—

శా. తృష్ణాతంతానిబద్ధబుద్ధు లగురాధేయాదులం గూడి శ్రీ  
కృష్ణుం గేవలమర్తుఁగాఁ దలఁచి మ్స్తింపంగ నుత్సాహన  
రిష్ణుం డయ్యె సుయోధనుం డకట ! ధాత్రీనాథ యూహింపుమా  
యుష్ణీషంబునఁ గట్టవచ్చునె మదవృఘ్నోగ్రశుండాలమున్.

కూచిమంచి తిమ్మకవిచే సర్వలక్షణ సారసగ్రహమునం దుదాహరింపఁ బడిన యీ క్రిందిపద్యము భీష్మపర్వాది దగుట స్పష్టము:—

క. పదిదినము లయిదుప్రాద్దులు  
పదఁపడి రెణ్ణాళ్ళు నొక్కవగలున్ రేయున్

గదనంబుఁజేసి మడిసిరి

నదినుత గురు కర్ణ శల్య నాగపురీశుల్.\*

అధర్వణభారతములోని యీక్రిందిమూఁడపద్యములును నాంధ్ర  
సాహిత్యపరిషత్తు స్థకభాండారములో నున్న యుదాహరణపద్యగ్రం  
థమునుండి కై కొనఁబడినవి—

సీ. రాజమండలపూర్ణ రాజమండలవిధి

రత్నగర్భమలరత్నగర్భ

గంధర్వగంధర్వగంధర్వనగరంబు

నాగపున్నాగపున్నాగవనము

మార్గణమార్గణమార్గణపీఠ ము

త్తుంగభుజంగభుజంగభూమి

కాంతకాంతారాతికాంతమంతస్థలి

వీరకుమారకుమారనరసి

యనఁగఁ బొగడు కెక్కు నలకాపురంబు దే

వేంద్రపురము దానవేంద్రపురము

గ్రేణి సేయు లలితశోణాంశుమణిబద్ధ

గోపురంబు హస్సినాపురంబు.

\* ఈపద్య మల్పభేదముతో నన్నయభట్టారకుని యాదిపర్వమునందును  
గావఁ బడుచున్నది గాని యీయర్థమే వచ్చెడి యీక్రిందిపద్యము .దానివయినే  
యున్నది గాన నిది యధర్వణభారతములోనిదే యయి యుండవచ్చును—

తరల. పదిదినంబులు భీష్ముఁ డాహవభాగకుండు గురుండు పం

చదివసంబులు గర్జుండు న్నివసద్వయంబు దినార్థ మం

దుదితతేజుండు శల్యుఁ డత్యధికోగ్రవీరగదారణం

బది దినార్థముగాఁగ నిట్లు మహాభయంకరవృత్తితోఁ.



మ. నతనానావనినాథయోధమకుటన్యస్తాబ్జరాగోజ్జ్వల  
 ద్యుతివిభ్రాజితపాదపీఠ లలనాదోశ్చామరోద్ధూతమా  
 రుతలోలాళివిసీలకుంతలుఁ బ్రభారుగ్గాముఁ గేయూరశో  
 భితబాహుపరిఘున్ సువర్ణధరణీభృద్ధైర్య దుర్యోధనున్.

మ. ప్రణతాశేషవసుంధరాధిపశిరస్సగ్గంధలుబ్ధభ్రమ  
 క్వణదభ్రభ్రమకృద్ద్విరేఫగణరుంకారప్రదాబద్ధనం  
 స్రణవత్సృత్ప్రధితప్రవర్ధితసమస్తక్షత్రసూయాధ్వర  
 క్షణసింహాననభాసితున్ దృఢధనుశ్లాఘానుజున్ ధర్మజున్.

ఈకవి తెలుఁగున నొకఁచందస్సునుగూడ రచించియున్నాఁడు. దాని  
 కధర్వణఁచంద స్సని పేరు. దానియందలి రెండుపద్యముల నిందు  
 క్రింద నుదాహరించుచున్నాను—

క. అనిలానలనంయోగం  
 బనఘా కీలాకరాళ మగువహ్నిభయం  
 బొనరించుఁ గర్తృగృహమున  
 ననుమానము లేదు దీన నంధ్ర కవీంద్రుల్.

క. మునుకొని పద్యముఖింబున  
 ననిలగణం బిడిన నాయురారోగ్యంబుల్  
 కొనసాగు దానిముందట  
 ననలగణం బిడినఁ బతికి నలజడి సేయున్.

## | కాచవిభుఁడును విత్తలరాజును|

ఈకవు లిరువురును రంగనాథరామాయణమును రచియించినట్లు చెప్పఁబడియున్న బుద్ధరాజుయొక్క పుత్రులు. వీరు పదిమూఁడవ శతాబ్దమధ్యమున నుండియుందురు. వీ రిరువురును జేరి తమతండ్రి యాజ్ఞచొప్పున నుత్తరరామాయణమును ద్విపదకావ్యమునుగా రచియించినట్లు గ్రంథాదియం దున్న పీఠికవలనఁ దెలియవచ్చుచున్నది:—

ద్వి. కోనకులార్ణ వకువలయేశుండు

నా నొప్పుకోటగన్నక్షితీంద్రునకు

ననఘాత్మ యగుచున్నయన్నమాంబికకుఁ

దనయుండు బుద్ధాభిధానుండు పనుప

నారయ మత్స్యకూర్మాదిదివ్యావ

తారంబులం దెల్లఁ దలఁచి చూడంగ

రామావతారంబు రమణీయ మగుట

రాముపావనచరిత్రము దివ్యభాష

లోకానురంజనశ్లోకబంధములఁ

జేకొని వాల్మీకి చెప్పినజాడ

మాతండ్రి బుద్ధక్షమానాథుపేర .

నాతతన్మృపకై రవాప్తునిపేర

ఘనుఁడు మీసరగండకాచవిభుండు

వినుతశీలుఁడు పినవిఠలభూపతియు

నని జనుల్ మముఁ గొనియాడంగ మేము

వినుతనూతనపదద్విపదరూపమున

బ్రాకటంబుగ నాంధ్రభాషను జెప్పఁ  
గైకొన్నయుత్తరకథ యెట్టి దనిన.

ఈపుస్తకముయొక్కకవనధోరణి రంగనాథరామాయణమును  
పోలియున్నది. కాఁబట్టి యీయుత్తరకాండమునుగూడ రంగనాథుఁడే  
రచియించి పూర్వకాండములకు బుద్ధరాజును కృతికర్తనుగాఁ జేసినట్టే  
దీనికిఁ దత్పుత్రులను గృతికర్తలనుగాఁ జేసి యుండ వచ్చు నని  
యూహింపఁదగియున్నది. అయినను, ఇతరనిదర్శనములు లేక యిది  
యిట్లని నిశ్చయింప వలనుపడదు. ఈక్రిందియుదాహరణమువలనఁ  
బుస్తకముయొక్క కవిత్వశైలి కొంత తెలియవచ్చును:—

ద్వి. అంతట రంభయు సంభోజసరసి

దంతి చొచ్చినచొప్పు తనకుఁ బాటిలినఁ

జింతాపరంపర చిత్తంబులోన

సంతకంతకు దట్టమై కడ లొక్కనఁగఁ

దలఁకుచుఁ గొంకుచుఁ దనలోనఁ దానె

పలుకుచుఁ బులిబారిఁ బడి వడి చెడిన

హరిణిచందంబున నటఁ దొట్టుపడుచుఁ

బీరిగొన్నదురవస్థఁ బ్రియుపాలి కరిగి

యడుగులఁ బడి లేచి యందంద మేను

వడఁకంగ వదనంబు వంచి హారములు

పెనఁగొన గనయంబు ప్రిదులలోఁ జెరివి

కొనినపూవులు గండఁ గ్రొమ్ముడి వీడఁ

దొంగలితెప్పలఁ దోఁగుబాష్పములు

తుంగ స్తనంబులఁ దోరుఁగ నల్లున్న

గనుఁగొని యిది యేమి కాంత నీచంద

మనవుడు నాలేమ హస్తముల్ మొగిచి  
 నడుకుచు నాపల్కు నాల్కుకు రాక  
 కడుఁదూలి గద్గదకంఠయై పలికె  
 నేను నీయొద్దకు నేతేర నిందు  
 పై నెత్తిపోవుచుఁ బంక్తి కంధరుఁడు  
 నేనతోఁ గలఁదాతశిఖరిపై విడిసి  
 తా నందు ననుఁ గాంచి దర్పాంధుఁ డగుచు  
 నేనుఁ గోడల నన నితీయంగఁ బట్టి  
 నాన దూలఁగ బిట్టి నను గాసి చేసెఁ  
 గావున నీతప్పుఁ గావంగఁ దగదు  
 నావుడు నలిగి యానలకూబరుండు ఓఁ.



## మారన.

మారన యనుకవి తిక్కనసోమయాజులశిష్యుడు. ఇతఁడు మార్కండేయపురాణమును తెనిగించెను. నీతిబోధక మయి సర్వజన రంజక మయియున్న హరిశ్చంద్రోపాఖ్యానము కథయు, ప్రబంధరత్న మని కొనియాడఁబడు మనుచరిత్రముకథయు, మార్కండేయపురాణ మునుండి తీసికొనఁబడినవే. ఇతనికవిత్వము తిక్కనసోమయాజికవిత్వ మంత మధురముగా నుండదుగాని సలక్షణ మయినదిగాను మృదువు గాను, ఉండును. ఇతఁడు తన గ్రంథమును ప్రతాపరుద్రునిసేనానాయ కుఁడైన నాగయగన్నమంత్రికిఁ గృతి యిచ్చెను. కవి కృత్యాదిని కృతి నాయకుని వర్ణించుచు నాతనిని గూర్చి

చ. ఎలమిఁ బ్రతాపరుద్రమనుజేంద్రునిచేఁ బడసెం బ్రవీణుఁడై  
కొలిచియు శౌర్యలీల రిపుకోటి రణావనిఁ గీటడంచియున్  
బలరిపుతుల్యవిక్రముఁడు నాగయగన్నవిభుండు తేజమున్  
విలసితరాజ్యచిహ్నములు విశ్రుతలక్ష్మీయు నాయకత్వమున్.

అని చెప్పెను. ఈకృతిపతి కేలిక యైనప్రతాపరుద్రుఁడు కాకతీయ వంశభూషణుఁడై జగత్ప్రసిద్ధుఁ డయి యుండినవాఁడు. విద్యానాథ మహాకవి యీతనిపేరనే ప్రతాపరుద్రీయ మనెడియలంకారశాస్త్ర మును జెప్పెను. ప్రతాపరుద్రుఁడు తనమాతామహి యైనరుద్రమ్మ జేవియనంతరమున ౧౨౯౫ వ సంవత్సరమున రాజ్యమునకు వచ్చి ౧౩౨౩ వ సంవత్సరమువఱకును రాజ్యము చేసెను. ౧౩౨౧ వ సంవత్సరమునందు ఢిల్లీఘాదుషాయొక్కసేనలు ప్రతాపరుద్రునిరాజధాని యైనయోరుగల్లుమీఁదికి దండెత్తి వచ్చి యోడిపోయినందున ౧౩౨౩ వ సంవత్సరమునందు ఢిల్లీచక్రవర్తి మఱియొకగొప్పసేనను పంపఁగా

సేనాధిపతి ఘోరయుద్ధములో ప్రతాపరుద్రుని వట్టుకొని ఢిల్లీనగరము నకుఁ గొనిపోయెను. ప్రతాపరుద్రునిమంత్రి మైనయుగంధరుఁడు తన ప్రభువును వదలించి తెచ్చి నట్లొకవిచిత్ర మైనకథను చెప్పుదురు. తన ప్రభువును మహమ్మదీయులు కొనిపోయినతరువాత మంత్రియుగంధరుఁడు తానొకమనోహర మైనపడవను కట్టించి దానియందు రత్న ఖచితము లైనభూషణములు వేసికొని వాణిజ్యమునిమిత్తమై పోయి నట్లుగా గంగానదిమీఁదుగా పోయి ఢిల్లీనగరముచేరి యమ్మకము నిమిత్తమై యమూల్యము లైనరత్నములు తెచ్చితిమని తనమనుష్యుల చేత ఘాదుషాకు చెప్పి పంపి చూచుట కయి యొకదిన మేర్పఱిచెను. ఈ ప్రకారముగాఁ జేయవలసిన యేర్పాటుల నన్నిటిని చేసి తాను పడవ దిగి పట్టణమునందు పిచ్చివానివలె తిరుగుచు, నేటికిన్నిదినములకు ఢిల్లీ చక్రవర్తిని కారాబద్ధునిగాఁ గొనిపోయెద మని యొకచింపిచేటతో చాటుచు, రాత్రు లూరివేలుపల నున్నయొకమట్టిచెట్టుక్రింద శుచియై వంట చేసికొని భుజించుచు, మాటువేషముతో నటించు చుండెను. ఈరీతిగా ప్రతిదినమును పిచ్చిగా చాటుచుండుట రాజభటులు చూచి, రాత్రు లీతఁడు మట్టిచెట్టువంక పోవుచుండుట చారులవలనఁ దెలిసి కొని, ఒకనాఁడు పగలు గూఢముగా పోయి మట్టిచెట్టుమీఁద నెక్కి కూరుచుండి యుండిరి. అతఁడు పగ లంతయు నూరంతటను జాటి యథాప్రకారము రాత్రి మట్టిచెట్టుకడకు వచ్చి శుచియై వంట చేసి కొని తినుట కన్నము విస్తరిలో వడ్డించుకొన్నతరువాత నతనికావు లింత యొకటి వచ్చె నట! అప్పు డతఁడు వింతలేనిది యావులింత రా దనుకొని నిదానించి చూచి వెన్నెలలో చెట్టునీడనుబట్టి పయి నెవ్వరో మనుష్యు లున్నారని తెలిసికొని, పయివంకఁ జూచిన ననుమాన ఘడుదు రని యట్లుచేయక, వడ్డించుకొన్న యన్నముమీఁద వంటచేసివ

కుండను బోర్లించి విస్తరిచుట్టును ముమ్మారు ప్రదక్షిణములు చేసి,  
 ఢిల్లీచక్రవర్తిని పట్టుకొని తమయూరు కొనిపోదుమని పెద్దకేక వేసి,  
 తనచేతికట్టతో కుండను పగులఁగొట్టి యన్నము తినక లేచిపోయెను.  
 భటు లంతట నతఁడు పిచ్చివాఁడని నిశ్చయము చేసికొని వెడలిపోయి  
 చక్రవర్తి క్షావార్త తెలిపి తమతమపనులమీఁద నుండిరి. గడువుదిన  
 మున ప్రతాపరుద్రుని తనవెంట నుంచుకొని పరిమితపరివారముతో  
 చక్రవర్తి యోడవద్దికి పోవుటకు బయలుదేఱఁగా యుగంధరుఁడు  
 చక్రవర్తి నిప్పుడే పట్టుకొనిపోయెద మని చింపిచేటతో చాటుచు  
 వెంటఁబడెను. రాజభటు లాతనిని పిచ్చివానిఁగా భావించుటచేత  
 నాతనిమాటలను లక్ష్యముచేయక వెంట రానిచ్చిరి. అంతట నతఁడు  
 చక్రవర్తి పరిజనులు చూడకుండ పడవ నెక్కి పయిని కూర్చుండి చక్ర  
 వర్తిని పట్టుకొనిపోవుచున్నా మని చాట మొదలుపెట్టెనట! ఘాదుషా  
 లోపల నున్న సరకులను పరీక్షించుచుఁ గొంతనేపు లోపలనుండి  
 పయికి వచ్చి చూచునప్పటికి పడవ తమరేవున లేక బహుదూరము  
 వచ్చినట్లు కనఁబడఁగా, అది యంతయు శత్రువులకుతంత్రమువలన  
 నయిన దని తెలిసికొని చేయునది లేక ప్రతాపరుద్రునితో సమాధా  
 నము చేసికొని యాతనిరాజ్యమును మరల నిచ్చివేసి విడుదల పొంది  
 తాను తన రాజధానికి మరలి పోయెనట! ప్రతాపరుద్రునిమంత్ర  
 లలో యుగంధరుఁ డనువాఁ డెవ్వఁడును లేడు. యుగంధరుఁడు  
 మిక్కిలి పూర్వకాలమునందు అత్యంతప్రసిద్ధుఁ డయినయొకమంత్రి  
 శిఖామణి. శ్రీహర్షకవిచేత సంస్కృతమున రచియింపఁబడిన “రత్నా  
 వళి” నాటికయందే యుగంధరునినంతతివాఁడు (యశాగంధరాయ  
 నుఁడు) మంత్రిగాఁ జెప్పబడెను. మారనకవి నాగయగన్నని “నీతి  
 యుగంధరుఁ” డని చెప్పెను.

వయిక్త యెట్టి దయినను, నాగయగన్నఁడు ప్రతాపభద్రుని  
కాలములోనివాఁడు / గనుక మారనయు పదుమూడవశతాబ్దాంతము  
నందును పదునాల్గవశతాబ్దాదియందును నున్నవాఁడని తేలుచున్నది.  
కాబట్టి యతఁ డిప్పటి కాఱువందలనంవత్సరములక్రిందట నుండి  
యుండును. ఈగన్నయ్యతల్లి మల్లాంబ కాకతీయగణపతితలవరి యొక  
మేచయనాయకునికూఁతు రని యీ క్రిందిపద్యమునఁ జెప్పఁబడినది. —

సీ. ఏరాజు రాజుల నెల్ల జయించి ముక్  
వెట్టికిఁ బట్టె దోర్విక్రమమున  
నేరాజు సేతునీహారాది మధోర్వి  
నేకపట్టణలీల నేలి వ్రాతె  
నేరాజు నిజకీర్తి నెనిమిదిదిశల ను  
ల్లాసంబు నొంద నలంకరించె  
నేరాజు తనతేజ మీజగంబునకు న  
ఖండై కవిభవంబుగా నొనర్చె  
నట్టికాకతిగణపతిత్మాధినాథు  
ననుఁగుఁడలవరి ధర్మాత్ముఁ డధికపుణ్యుఁ  
డయినమేచయనాయకు ప్రయతనూజ  
నతులశుభలక్షణస్ఫురితామలాంగి.

(నాగచమూవరుండు...వరించె...మల్లమాంబిక.)

నాగయగన్నయ్య మార్కండేయపురాణమును గొంతపొగడి  
కవి నుద్దేశించి యీకోరికను కోరినట్లు గ్రంథమునఁ జెప్పఁబడియున్నది.

ఉ. కావునఁ దత్పురాణము ప్రకాశితసారకథామృతం బాగి  
ద్రావి జగజ్జనంబు లలరన్ రచియింపు తెనుంగున న్వచ  
I 36



శ్రీవిభవంబుపెంపు విలసిల్లఁగఁ గోవిదు లిచ్చ మెచ్చి నం  
భావన చేయఁ జారుగుణభాస్వర మారయనత్కవీశ్వరా.

మారన యాంధ్రకవులలో నన్నయతిక్కనలనుమాత్ర మీక్రింది  
పద్యములతో స్తుతించినాఁడు—

ఉ. సారకథాసుధారస మజస్రము నాగళపూరితంబుగా  
నారఁగఁ గ్రోలుచున్ జనులు హర్షరసాంబునిఁ దేలునట్లుగా  
భారతసంహిత న్మును త్రిపర్వము లెవ్వఁ డొనర్చె నట్టివి  
ద్యారమణీయు నంధ్రకవితాగురు నన్నయభట్టుఁ గొల్చెదన్.

చ. ఉభయకవిత్వతత్త్వవిభవోజ్జ్వలు సద్విహితాధ్వరక్రియా  
ప్రభు బుధబంధు భూరిగుణబంధురు భారతసంహితక్రియా  
జిభుఁ బరతత్త్వకోవిదు నవీనపరాశరసూను సంతత  
త్రిభువనకీర్తనీయయశుఁ దిక్కకవీశ్వరుఁ గొల్తు భక్తితోన్.

మారన తనయాశ్వాసాంతగద్యములయందు “ శ్రీమదుభయకవిమిత్ర  
తిక్కనసోమయాజిప్రసాదలబ్ధనరస్వతీపాత్ర తిక్కనామాత్యపుత్ర మా  
రయనామధేయప్రణీతం ” బని చెప్పెను. మారనశైలిని సూచిం  
చెడునయిదాటుపద్యములను మార్కండేయపురాణములోనివాని నిం  
దుదాహరించుచున్నాను—

చ. ఉరగముచేతఁ జచ్చినతనూభవునిం గని శోకవేదనా  
పరవశయు నివ్వకీర్ణకచభారయు నుద్గతబాష్పపూరయున్  
గరతలతాడితాస్యయును గద్గదికావికలార్తనాదయున్  
జరణవిపర్యయాపగతనత్వరయానయు నై పొరిం బొరిన్.—ఆ. ౧.

చ. కనుఁగొని యాతనోగ్రనరకస్థజనంబు లెలుంగు లెత్తియో  
ఘనుజవరేణ్న పుణ్ణగుణమండన తావకదేహదివఁగం

ధనిబిడమారుతంబు పరితాపభరం బడఁగించి మాకు నిం  
పొనరఁగఁ జేయుచున్నయదియొక్కముహూర్తమునిల్వవేదయన్.-

ఆ. ౨

ఉ. ధర్మమునన్ ధనంబు సతతంబు ప్రవృద్ధముగా ధనంబునన్  
ధర్మము తొంగలింప ధనధర్మవిరోధులు గానికామభో  
గోర్ముల నొప్పునంసృతినుభోదధిఁ దేలుచు నించుకేనియున్  
గర్మవిరక్తి లేక బహుకాల మలర్కుఁడు ప్రీతి నుండఁగన్.-ఆ. 3.

ఉ. వాయుపురజ్ఞ లేల మునివల్లభ వృద్ధుఁడ వొండఁ గావు లే  
బ్రాయపువాఁడ వద్రివనరమ్యము లై నయనేక దేశముల్  
ధీయుత యల్పకాలమునఁ ద్రిమ్మర శక్యమె నీకు నెమ్మెయిన్  
వేయును నేల నమ్మ నెద నీపలుకన్న మునీంద్రుఁడిట్లనున్.-ఆ. ౪.

ఉ. ఎక్కడనుండివచ్చె నతఁ డీతుహినాద్రికి వేడ్క నూని యే  
నక్కడ నక్కుమారురుచిరాకృతి యాదట నేల చూచితిన్  
మక్కువ నేల నాదుమది మన్మథుఁ డేచఁదొడంగె నా కయో  
ది క్కిఁక నెవ్వ రిచ్చట మదీయు లటంచు దురాశ యేటికిన్.-ఆ. ౫.

చ. తనరుచు నాకమోక్షసుఖదం బగుదారపరిగ్రహంబు చే  
యనికత మేమి బంధమున కాన్పదమా యది యంద సంతతం  
బును మునిదేవపితృతిథిపూజ లొనర్చుచుఁ బుణ్యలోకముల్  
గను గృహమేధి సర్వసుఖకారిణి.వత్స గృహస్థవృత్తి చాన్.-ఆ. 6.

చ. నిరుపమసచ్చరిత్రుఁడు ఖనిత్రుఁడు సర్వజనై కమిత్రుఁ డి  
ద్ధరణిలో గ్రశత్రుఁ డతిదాంతుఁడు శాంతుఁడు సత్యవంతుఁ డా  
దరనయధర్మవంతుఁడు వదాన్యుఁడు మాన్యుఁడు ధన్యుఁ డంతరం  
గరహితమన్యుఁ డై కరము గారవమారఁగ నేలయేలుచున్.-ఆ. ౭.

## విన్నకోట - పెద్దన్న.

విన్నకోట పెద్దన్న యనెడికవి కావ్యాలంకారచూడామణి  
యనులక్షణగ్రంథమును రచించినవాఁడు. ఇతఁడు నియోగిబ్రాహ్మ  
ణుఁడు; గోవిందరాజపుత్రుఁడు; కౌశికగోత్రుఁడు. ఈతనివానస్థానము  
రాజమహేంద్రవరము. కావ్యాలంకారచూడామణిలో నితఁడు పుర  
వర్ణనమున కుదాహరణముగా రాజమహేంద్రవరము నిట్లు వర్ణించి  
యున్నాఁడు—

సీ. గంభీరపరిఘ నాగస్త్రీల కశ్రాంత  
కేళివిహారదీర్ఘి క యనంగ  
నుత్తాలసాల మన్యుల కుబ్బి దివిఁ బ్రాకఁ  
జేసినదీర్ఘనిశ్రేణి యనఁగఁ  
జతురచాతుర్వర్ణ్యసంఘ మద్ధులపాలి  
రాజితకల్పకారామ మనఁగఁ  
భ్రాంతసుస్థిత మైనభవజూటవాహిని  
భుక్తిముక్తి ప్రదసూఫ్ఫరి యనఁగ  
సెప్పుడును నొప్పురాజమహేంద్రవరము  
ధరణిఁ గల్పించె నేరాజ తనదుపేర  
నట్టిరాజమహేంద్రునియనుఁగుమనుమఁ  
దెనఁగుఁ జాభుక్త్యవిశ్వనరేశ్వరుఁడు.

ఇతఁడు రాజు రచించినయలంకారశాస్త్రమును రాజమహేంద్ర  
పురాధీశ్వరుఁడనఁ జాభుక్త్యవంశసంభవుఁడును నయినవిశ్వేశ్వరమహా  
రాజున కంకితము చేసెను. విశ్వేశ్వరునికాలమును సరిగా నిర్ణయిం  
చుటఁ జాలరాదు. దానికడఁగలదు.

మున నున్న ట్లూహించుట కవకాశము కలిగియున్నది. | విశ్వేశ్వర రాజు విశాఖపట్టణమండలములోని నర్వసిద్ధి కీశాన్యమూలను మూడు క్రోసులదూరములో నున్న పంచధారలవద్ద ధర్మలింగేశ్వరస్వామి కొక మండపమును కట్టించినాడు. ధర్మలింగేశ్వరస్వామివారి యాలయము లోని శిలాశాసనములో మండపము కట్టిన సంవత్సరము తెలుపబడక పోయినను, అతని వంశవృక్ష మీ ప్రకారముగా లిఖింపబడినది. భీమేశ్వరుని కొడుకు విమలాదిత్యుడు, విమలాదిత్యుని పుత్రుడు రాజనరేంద్రుడు, రాజనరేంద్రుని సుతుడు కులోత్తుంగచోళుడు, కులోత్తుంగచోళుని తనయుడు విమలాదిత్యుడు, విమలాదిత్యుని యాత్మజుడు మల్లప్పదేవుడు, మల్లప్ప దేవుని సూనుడు పేంద్రుడు, పేంద్రుని నందనుడు కొప్పభూపుడు, కొప్పభూపుని తనూజుడు మనమోపేంద్రుడు, మనమోపేంద్రుని కుమారుడు విశ్వేశ్వరభూపుడు. దీనిని బట్టి చూడగా విశ్వేశ్వరరాజు రాజనరేంద్రున కేడవ మనుమ డైనట్లు తెలియవచ్చుచున్నది. | రాజనరేంద్రుడు ౧౦౬౪ వ సంవత్సరము వఱకును రాజ్యము చేసినట్లు మనకుఁ దెలియును. తక్కిన విశ్వేశ్వరుని పూర్వ లాటుగురును ఒక్కొక్కరు నలువదేసి సంవత్సరములు రాజ్యము చేసి రనుకొన్నను | విశ్వేశ్వరుని కాలము (పదుమూడువందల నాలుగు) ౧౩౮౪ వ సంవత్సరమునకంటె దిరువాల నారంభముకాదు | కావ్యాలంకారచూడామణియందీ రాజవంశము పూర్ణముగా తెలుపబడకపోయినను తెలుపబడినంతవఱకు పయివంశవృక్షముతో నేకీభవించిననుట నాపుస్తకములోని యీ క్రిందిపద్యమువలనఁ దెలిసికొవచ్చును.

సీ. శ్రీకంఠచూడాగ్ర శృంగారకరణ మే

రాజున కన్వయారంభగురుఁడు

చాళుక్యవంశభూషణము శ్రీవిష్ణువ

గమన జనుకీశులతలకుఁ బోత,

భృతకుమారారామభీముండు చాళుక్య  
 భీముఁ డేన్మవకులాబ్ధికి విధుండు  
 రాజమహేంద్రవరస్థాత రాజన  
 రేంద్రుఁ డెక్కువతాత యేవిభునకు  
 నంద్రదళదానవోపేంద్రుఁ డగునుపేంద్ర  
 ధరణివల్లభుఁ డేరాజుతండ్రి తాత  
 ఘనుఁ డుపేంద్రాఖ్యుఁ డెవ్వనికన్నతండ్రి  
 యతఁడు విశ్వేశ్వరుఁడు లక్కమాంబసుతుఁడు.

విశ్వేశ్వరరాజకుమారుఁ డయినయుపేంద్రునిపుత్రుఁడు నృసింహ  
 భూపుఁడు శాలివాహనశకము ౧౩౨౫ వ సంవత్సరమునం దనఁగా  
 క్రీస్తుశకము ౧౮౦౩ వ సంవత్సరమునందు పంచతీర్థమునందలి ధర్మ  
 లింగేశ్వరస్వామిగుడికి గోపురము కట్టించిన ట్లాకళిలాళాసనమందా  
 దేవాలయములో వ్రాయఁబడి యున్నది. తాతకును మనుమనికిని  
 డెబ్బదినసంవత్సరముల వ్యత్యాస ముండవచ్చును గనుక నృసింహ  
 భూపతితాత యైనవిశ్వేశ్వరభూపుఁ డించుమించుగా ౧౩౩౦ వ సంవత్స  
 రమువఱకు నుండియుండును. కాఁబట్టి యీవిశ్వభూపుని యాస్థానకవి  
 యైన విన్నకోట పెద్దన్న| యిప్పటి కయిదువందలయేఁబది సంవత్సర  
 ములక్రిందట ననఁగా నెఱ్ఱాప్రగడకంటె కొంచెముముందుగానో  
 యీతనికాలములోనో యున్నాఁడని నిశ్చయింపవలసియున్నది. ఈకవి  
 గ్రంథములోని రెండుపద్యములనుమాత్ర మిప్పు డుదాహరించి  
 యీతనిచరిత్రము నింతటితో విరమించెదను.

ఉ. వేడుక విశ్వనాథపృథివీవరసుందరు బిట్టుచూచి తో

డోడన సిగ్గు డగ్గులుడుఁ డొంగలితెప్పలకప్పులోనఁ జ

ట్టాడెడు చూడ్కు లొప్పెఁగునుమాయుధతూణముఖింబునంనునూ  
టాడెడుపువ్వుఁదూపు లన నంగనకుం దరశంపుఁజాయలన్.

శా. శ్రీ నిండారఁగ లోకరక్షకొఱకై సిద్ధించుటంజేసి ల  
క్షీనాథుం డగునయ్యుపేంద్రుఁ డిపు డేచెంగాన నీనూతన  
త్మానాథుం డగువిశ్వనాథునకు శృంగారాధినాథత్వ మి  
ట్లీనోపుం బ్రణుతింప నంచుఁ గవు లుత్పేక్షింతు రెల్లప్పుడున్.

ఈవిన్నకోట పెద్దన్న ప్రద్యుమ్నచరిత్రమును రచించె నని శ్రీమాన  
వల్లి రామకృష్ణకవిగారు వ్రాసి, కుమారసంభవము టిప్పణములో  
నీక్రిందిపద్యముల నుదాహరించిరి—

నీ. మించినగతులు సాధించి యింద్రునికి మా  
రొక్కనియున్న కాల్లలకొండ లనఁగఁ  
జేతనత్వంబులు చేకొని రవికిఁ గొ  
మ్ములు చూపుచీకటిమొన లనంగఁ  
జే కల్గి యలుల కనేకదానము లిడ  
మెలఁగుతమాలభూమిజము లనఁగఁ  
జిత్రవధోద్ధతసిద్ధులై గాడ్పుతో  
మోహరించినకారుమొగుభు లనఁగ  
నెల్లచందంబులను గడు నెనఁకమెనఁగి  
పొగడు నెగడును బడసి యప్పురిఁ జరించు  
తమ్ముఁ జూచిన మెఱయుఁ బుణ్యమ్మునొనఁగఁ  
దావలం బైనభద్రదంతావళములు.

నీ. గజయాన మెలఁగినగతి యైనఁ బైఁ బడ  
గద్దించి తర్కించి కలఁత నొండు

మానిని యల్లివమాడ్కిఁ దోఁచినఁ జేర్ప  
 నూకించి భావించి యొత్తలింఁచుఁ  
 జపలాక్షీ కమ్మోవి చవిగొన్నయట్లైనఁ  
 జెమరించి చర్చించి చిన్నఁబోవు  
 మదవతికొఁగిలి గదిసినయట్లైనఁ  
 బులకించి తేటి సంచలత నొందుఁ  
 దన్ను మెఱసినకోర్కులు తగులు కొలుపు  
 నోలిఁ దవలోన నలి నరపాలసుతుఁడు  
 మాన మూటాడ గంభీరమహిమ నడల  
 లజ్జ గడివోవ ధైర్యంబు లావు దిగఁగ.

పెద్దన ప్రద్యుమ్నచరిత్రములోని వని యేదో యుదాహరణగ్రంథ  
 మునం దుదాహరింపఁబడిన యీపద్యములను జూచి పెద్దన విన్నకోట  
 పెద్దన్న యని కవిగారు భ్రమపడిరేమో! ప్రద్యుమ్నచరిత్రము  
 పొన్నాడ పెద్దిరాజు దని యాగ్రంథములోని రెండుపద్యము లీక్రిందివి  
 రెండుచోట్ల నాంధ్రసాహిత్యపరిషత్తువారియొద్ద నున్నయుదాహరణ  
 పుస్తకములో నుదాహరింపఁబడినవి—

గీ. రాయుచున్నఘనపయోధరములఁ గలిగి  
 నడుము లొకకొంత బయలయి బెడఁగు మిగిలి  
 చూడ నొప్పారురేఖల సొంపు మెఱసి  
 కోటకొమ్మ లమరు వీటికొమ్మలట్ల.

క. పురగోపురశిఖరంబులఁ  
 గర మరుదై పద్మరాగకలశము లమరున్  
 జరమాచరమాద్రులపై  
 సరివున్నఘోఁషుమూర్ఖచంద్రులభంగ్గ.

## చిమ్మపూడి-అమరేశ్వరూఁడు.

ఇతఁడు సుప్రసిద్ధుఁ డైన యాంధ్రమహాకవి. ఈకవిని గూర్చి యిరువది యేండ్లక్రిందట నాయాంధ్రకవులచరిత్రములో నిట్లు వ్రాసితిని. “అమరేశ్వరుని గొప్పకవినిగా పూర్వకపు లనేకులు స్తుతించి యున్నారు. ఈతఁడు చేసిన గ్రంథము లేవియో తెలియరావు గాని కూచిమంచి తిమ్మకవి తనసర్వలక్షణసారసంగ్రహమునందుఁ జిమ్మపూడి యమరేశ్వరునివిక్రమసేనములోని దని యీక్రిందిపద్యము నుదాహరించి యున్నాఁడు.

గీ. నీర నగ్గి యునికి యారయ విస్మయం  
బనుచు బాడబాగ్నికడలి యప్పు  
రంబుఁ జొచ్చెనొక్కొక్కరత్నాకరముమణు  
లనఁగఁ జెలువ మమరు నాపణములు.”

ఈకవిని ప్రశంసించిన పూర్వకపుల పుస్తకములలోని పద్యములఁ గొన్నిటి నిం దుదాహరించుచున్నాను.

ఉ. నన్నయభట్టుఁ దిక్కకవినాయకు భాస్కరు రంగనాథుఁ బే  
రెన్నిక కెక్కినట్టియమరేశ్వరు నెట్టనమంత్రి నాదిగాఁ  
జన్నకవీంద్రుల న్నవరసన్నుటవాణు లనంగ ధాత్రిలో  
నున్నకవీంద్రులం దలఁతు నుల్ల మెలర్పఁగ వాగ్విభూతికిఁ—  
అనంతామాత్యుఁడు.

ఉ. వన్నయభట్టుఁ దిక్కకవి నాచనసోముని భీమనార్యుఁ బే  
రెన్నికఁ జిమ్మపూడి యమరేశ్వరు భాస్కరు శంభుదాసుని



నన్నుతి చేసి వాక్యసరసత్వము వీనుల కింపు మీఱ న  
త్యున్నతిగా నొనర్తు నెఱయోధులు మేలనఁ గావ్య మిమ్ములన్.

ప్రథకవి మల్లన్న.

చ. అలఘుని శబ్దశాసనపదాంగితుఁ దిక్కనసోమయాజి ని  
శ్చలమతి శంభుదాసు బుధనన్నతు నాచనసోమనార్యుఁ జె  
న్నలరిన చిమ్మపూడి యమరాధిపు భాస్కరు రంగనాథునిం  
దలఁతు నపూర్వదివ్యకవితామహనీయనమగ్రచిత్తులన్.

నూతనకవి సూరన్న.

ఉ. ఇద్ధగుఱుం బ్రబుధపరమేశ్వరు నెఱ్ఱనప్రెగ్గడన్ మనః  
పద్ధతి నిల్పి సూక్తిరుచిభాస్కరుఁ డైనహుళక్కిభాస్కరున్  
బుద్ధి ఘటించి సంతతము పూని భజించి వచఃప్రసాదనం  
సిద్ధునిఁ జిమ్మపూడి కులశేఖరు నయ్యమరేశసత్కవిన్.

అంగర నృసింహకవి.

ఇట్లు పదునేనవశతాబ్దారంభమునుండియు నున్న మహాకవి  
శ్వరు లీతనిని సత్కవీంద్రునినిగాఁ బొగడుచు వచ్చుటచేతఁ జిమ్మ  
పూడి యమరేశ్వరుఁడు పదునాల్గవశతాబ్దారంభమునం దనఁగా నెఱ్ఱ  
ప్రెగడ కాలమునందో కొంచె మీవలనో యున్నట్లు నిశ్చయింపవచ్చు  
ను. విక్రమసేనమును సంపాదించవలెనని నేను జిరకాలమునుండి కృషి  
చేయుచుంటిని గాని నాకృషి యింతవఱకును సఫలమయినది కాదు.  
ఇట్లుండఁగా ౧౯౦౯ వ సంవత్సరము ఏప్రిల్ నెలలో నామిత్రు లయిన  
మానవల్లి రామకృష్ణకవిగారు తాము ప్రకటించిన క్రీడాభిరామము  
యొక్కయాచ్ఛాదనపత్రముపై ని చిమ్మపూడి యమరేశ్వరునివిక్రమ  
సేన మచ్చులో నున్న దని ప్రచురించుటఁ జూచి యామహాగ్రంథము  
శీఘ్రకాలములోనే నాకరస్థము కాఁగలదు గదా యని యపరిమిత

నందము నొందితిని. వా రాసంవత్సరమునందే డిసెంబరునెలలో ప్రక  
టించిన నన్నెచోడుని కుమారసంభవప్రథమభాగాచ్చాదనపత్రము  
మీఁద సహితము విక్రమసేన మచ్చులో నున్నట్టే ముద్రింపఁబడినది.  
ఆపుస్తకమును సంపాదించుటకయి నేను బహులేఖలను వ్రాసితినిగాని  
నేను త్వరపడినకొలఁదిని పుస్తకప్రకటన మాలస్యము కాఁజొచ్చెను.  
అందుచేత నేను ముద్రితప్రతిని శీఘ్రముగాఁ బొందగాంతు నన్న  
యాశను విడిచిపెట్టి నాకవిచరిత్రమున కనుకూలముగా నుండుట కయి  
విక్రమసేనముయొక్కయవతారికను గ్రంథములోని గొన్నిపద్యములను  
వ్రాసి పంపవలసిన దని కవిగారిని వేడితిని. కవిగారు తమయొద్దనున్న  
పుస్తకములో నవతారికభాగము లేదనియుఁ గొన్నిపద్యములను వ్రాసి  
పంపెద మనియు నాకుఁ బ్రత్యుత్తరమిచ్చిరి. శ్రీరామకృష్ణకవిగా  
రీసంవత్సరము మెయి నెల ౧౦ వ తేదిని చెన్నపురిలో “అపూర్వ  
వాఙ్మయపరిశోధనము”ను గూర్చి యొనర్చిన యుపన్యాసములో జగ్గన్న  
ప్రబంధరత్నాకరములో నుదాహరింపఁబడిన గ్రంథములఁబేర్కొనుచు  
వానిలో విక్రమసేన మొకటిగాఁ జెప్పి వానిలోఁ గొన్నిటిలోఁ గొన్ని  
భాగములు మాత్రమే తమకు లభించిన వని చెప్పుటచేత విక్రమ  
సేనముయొక్క యవతారికమాత్రమే కాక గ్రంథమంతయు వారికి  
లభింపలేదనియుఁ బ్రబంధరత్నాకరములో నుదాహరింపఁబడినపద్య  
ములుమాత్రమే వారికి లభించియుండు ననియు నే నూహించుచున్నాను.  
నాయూహ సత్యము కాకపోవచ్చును. గ్రంథావతారికగాక తక్కిన  
పుస్తకభాగ మంతయు వారియొద్ద నుండినపక్షమునఁ జిరకాలమిత్రు  
లయినకవిగారు నా ప్రార్థనము చెల్లింపకుండి యుండరు. విక్రమసేనము  
లోని పద్యములు ముప్పదికంటె నెక్కువగా నాంధ్రసాహిత్యపరిషత్సం  
థాలయమువారి యుదాహరణపుస్తకములోనియ్యఁబడినవి. అందుచే

హరింపఁబడినపద్యములను గొన్నిటి నింను క్రిందఁబొందుపఱచుచున్నాను.

సీ. పారథి శతవృద్ధు చక్రంబు లొవఁగూడి  
జరగవు రథమున సంఘటించి  
యుదకంబుసోఁకున కోర్వనియరదంబు  
చేతికి బిడుసైన రాతివిల్లు  
గరితాఁకు కోర్వక గడగడ వడఁకుచు  
మువ్వంకఁజోయెడిఁ జివ్వనారి  
మేపు నీడును లేక మెదలాడ నోపక  
వర్ణహీనము లై వవారువములు  
ఇట్టిసాధనములు నీకు న్బట్టలొదవె  
త్రిపురముల న్బట్లు గెలిచితి దేవదేవ  
యనుచు నగజాతచెలు లాడ నలరుళివుఁడు  
చిత్త మిగురొత్త మమ్ము రక్షించుఁ గాత !

సీ. భట్టనారాయణభాషామహాదేవి  
లబ్ధవర్ణుల కర్థలబ్ధిఁ జేయు  
బాణవాగ్భామినీప్రసవమంజరి విళా  
రదుల కలంకారరమను జేయు  
రాజశేఖరభారతీజహ్నుకన్యక  
సుకవీంద్రులకు భావశుద్ధిఁ జేయు  
మాఘవాణీశీతమారుతగతి సార  
మతులకు రోమోద్గమంబుఁ జేయు  
నని యెఱింగి వారియడుగులు దలఁచి న  
కుస్కరించి దండి మోమురాళి

వామనుని గుణాధ్యు డేమేంద్రు నిల నలం  
కారవిదులఁ దలఁచి గారవమున.

సీ. ప్రత్యగ్రచనాతిభానురప్రాసాద  
నిర్జితగోత్రావసీధరంబు  
ప్రాకారశిఖరాగ్రబంధురమణిగణ  
ద్విగుణితతారకావిభ్రమంబు  
పరిఘాజలాంతరప్రతిబింబితద్రుమ  
స్మరితపాతాళభూరుహంబు  
వరపుష్పసారభావర్జితమధుపశూ  
న్యీకృతాశావారణేంద్రగండ  
మస్సరస్స్పృహణీయలీలాతిశయవి  
లాసిసీజననేత్రవిలాసజనిత  
కుసుమశరబాణవైహార్త్య మనదృశార్థ  
నిర్జితాలక యుజ్జయిసీపురంబు.

గీ. ఇట్టి పాపయి లుక్కుండేల్లు మట్టి యనుచు  
జనులు కనుకని పల్కెడు చండమావ  
నడిమిమచ్చకు నెఱిఁగి పేరిడఁగ నేర్తు  
రప్పురమున మేడలపయి నాడునతులు.

సీ. చూపులకట్టు పూఁదూపులచేపట్టు  
నబలలచూడ్కుల యాయుధములు  
తాయంబునకుఁ గండుఁగోయిలఁ గూయుంచు  
బాలలపలుకులు మూలమంత్ర  
మెదిరికిఁ దేటుల నెడయాట లాడించు  
నబలలయలకల యా పలులము

సవరణలకుఁ జంద్రుఁ జాలించుమగువల  
 మొగముల సేనకుఁ దగినమొగము  
 భావభవునకు నటుగాక బలమె బలము  
 గాఁగఁ దిరిగెనె పెట్లచే గాసిఁబడఁడె  
 యనఁగ సౌందర్యసంపద లభినవముగ  
 వఱలుదురు తత్పురంబున వారసతులు.

క. తరుణవయస్కుల యశావన  
 పరిపాకుల వృద్ధజనుల భటులను నిజసో  
 దరులను గురులనుగాఁ జూ  
 తురు పురముపతివ్రతాసతులు పుణ్యవతుల్.

ఉ. పూవులప్రోవులై చిలుకబోదలు కోయిలపిండుమందలై  
 తావుల ప్రోవులై యలివితానముగానము తానకంబులై  
 కావను బండఁ జాలుటఁ ద్రికాలముఁ గల్గ వరంబుఁ గన్నయ  
 లై వనరాజి పొల్పుగుఁ బురాంతికభూముల నెల్లఁ జూడఁగన్.

చ. మరలఁగఁ బోదు రిండ్లకును మా పవునంతకుఁ జేలలోపలం  
 దిరిగి యొకింతవంత వడదేతెడుమోములఁ జెన్నునేయుచుం  
 మీగొని క్రాంత్యుగ్రచులపెల్లనఁ జేకటి నెల్లఁ బాచినం  
 దెరువరు లర్థిఁ గూడఁ బఱతేరఁగఁ బామరభామినీజనుల్.

ఈ. దానానేకపబ్బంహితస్వనము గంధర్వావళి హేషిత  
 భావసంబుగ మృదువేదనాదమును గాంతానూపురారావమున్  
 గానానూనరవంబుఁ దూర్యబహుశంఖస్ఫారశబ్దంబుఁ బె  
 ల్లె నీరాకరఘోషమో యనఁగ నిత్యంబుం జేలంగుం బురిన్.

గీ. నూలుక్రతువులు చేయనిసాటుటిల్లు  
 కోటిపడగలు లేనికిరాటగృహము

జాతిరత్నంబు గానిపాపాణకులము

వెదకి చూపిన వీటఁ బన్నిదము గలదు.

మ. కులశైలంబులలో నువర్ణగిరి దిక్కుంభీంద్రవర్ణంబులో  
బలభిన్నాగము లోకపాలకులలోఁ బర్జన్యఁ డుగ్రోరగం  
బులలో శేషుఁడు బెంపుగన్నకరణిం బూజ్యాధిపశ్రేణిలో  
వెలసెన్ విక్రమసేనభూవిభుఁడు దోర్వీర్యప్రకాశోన్నతిన్.

చ. అదె కైలాసము దిగ్విలాసము విహాయశ్చారిణీనమ్మ ద  
ప్రదవిన్యాస ముద్దగ్రభాసము మరుద్భామానదాధ్యాస మ  
భ్యుదయన్యాస మనన్నిరాసము మయూరోదారనిధ్యాసబి  
భ్యుదహివ్రాతకృతప్రవాసము త్రినేత్రావాస ముర్వీశ్వరా.

సీ. అరుణపుష్పావళి నగ్నిగా నంధించి

యలుల నల్లెలుగాఁగ నావహించి

దందడి వీతెంచుదక్షిణపవనంబు

భస్మానిలంబుగాఁ బరిధవించి

చిలుకలుఁ బికములుఁ జేదోడు సేయఁగ

మాధవుఁ డనడికమ్మరి కడంగి

యంగజుం డనుపతియానతిఁ బనిపూని

మొగడల న్ములుకులమొనలు చఱచు

కొలిమి యొక్కొక్క యనఁగఁ గురియుపరాగంబు

విస్ఫులింగములుగ విరహు లులుక

నేచి పూచి యున్నయీయశోకమహీరు

హంబుఁ గంట మాళవాధినాథ.

శా. ముత్తా కేకుజము ల్పడల్చె మొగడ ల్మున్నేమహీజంబులం

దెత్తెం బువ్వులు నిండఁగాఁ బెరిగె నేయుర్విజముల్ పూవలన్

మొత్తంబై విలసిల్లె నేధరణిజంబుల్ కాయలం బండులన్  
జిత్తానందముఁ జేర్చె నేక్షితిజము ల్చెల్వొందఁగాఁ జెప్పుమా.

సీ. పాంథులహృదయముల్ పల్లటంబులు సేయ  
దర్శకుపనిచినదం డనంగ  
విరహిమ్మగంబుల మరిగింపఁ దివిరెడు  
కాయనంభవునిమొక్కల మనంగఁ  
గడు నల్లి చైత్రునగారంబు ముద్రింప  
మవసిజుపనిచినయనుఁగు లనఁగ  
సహచరుం డగుగంధవహుఁ గానఁగా మీవ  
కేతనుపంచినమాత లనఁగ  
నభినవాకారసౌందర్యసుభగలీ  
లతిశయంబుగ మెలఁగుచు ననమబాణు  
పుష్పలావికాజనములు పోలె నెఱసి  
కోమలాంగులు పువ్వులు గోసి రెలమి.

సీ. దక్షిణపవనంబు తమగంధమును బూని  
మలయాచలముమీఁదిమరులు మాన  
తివిచి పట్టినలత చివులులచాయకుఁ  
గరతలంబులకాంతి వరము లొనఁగ  
కుసుమము ల్లోయచో గోళమెఱుంగులు  
తనిమొగ్గలకు గవిసెన లొనర్ప  
పిలువంగఁ జెలఁగెడుపలుకులు రాజకీ  
రములకు నొజ్జతనములు సేయఁ  
గురులు పలులపిండు బెరయఁగ వనమయూ  
దన్లులగతులతోడ గమనలీల

ననఁగి పెనఁగి ప్రీతి వనకేళి పలిపిరి  
వనజముఖులు వేడ్క పనుపు చేయ.

మ. పరపై యొప్పెనలారుమానికవుసోపానంబులం బ్రజ్వల  
ద్వారవజ్రోవలసై కతంబులను సౌవర్ణారవిందంబులన్  
హరిసీలాసితవారిజంబులను జక్రాంగాదివాఃపక్షివి  
స్ఫురణం గల్గుసరోవరంబు గనియెన్ భూవల్లభుం డయ్యెడన్.

క. మొగములు విరిదమ్ములఁ గుచ  
యుగములు కోకములఁ జూడ్కు లుత్పలముల మం  
దగతులు హంసలఁ దోల న  
రుగుగతిఁ జొచ్చిరి సతుల్ సరోవర మెలమిన్.

గీ. బలిమి రావల సుధాంశుబింబంబు వెఱచి  
పాటఁ గడుడాసి వెనుకొనుపగిది నొక్క  
యెడ నఖిలఁ గూడి చెలరేఁగి యీఁదుచోట  
నీలవేణియు మొగమును నెలఁత కొప్పె.

నీ. కలయంగ నలఁదినకస్తూరి పెల్లుగ  
జలమున కెల్లను గలుగఁజేసి  
కుచమఁడలంబులకుంకుమచర్చల  
నీరెల్ల జేవురునీరు చేసి  
తనులిప్తసురభిచందనకర్దమంబు న  
వారి నెల్లఁ బునుఁగువండు చేసి  
మూలలనవపుష్పమాలికావితతుల  
వన మెల్లఁ దెట్టువ గొనఁగఁజేసి  
యలక లలికవీధి నంటఁ గన్గవలఁ గెం  
పెలయఁ గామచిహ్నలెల్లఁ జెలయ



నెలరువాతు లమర జలకేళి చాలించి

కొలను వెడలి రింతు లలనగతుల.

గీ. కమలినీకాంత యెంతయుఁ గంది వంద

వారుణీసక్తుఁ డై వసువ్యయము చేసి

యరిగినట్లు సరాగి యై యంబరంబు

దొఱఁగి పశ్చిమజలధిలో నుటకెఁ దరణి.

గీ. వామనానేకపము చక్రవాళకుధర

ధాతుతటము గోరాడుచో దరులు విటిగి

గూలుటయు మింటి కెగసినధూళి వోలెఁ

బర్వె నెఱసంజ పడమరఁ బట్టుకొనుచు.

సీ. ధర వియోగుల నెల్లఁ బరిమార్పఁ బూని హృ

ద్భవుఁడు గట్టినవీరపట్ట మనఁగ

విరహులపై దండు వెడలచో మదనున

కెత్తినకెంజివురెల్లి యనఁగ

నలిఁ బ్రోషితులమీఁదఁ గొలిపెడుమరుకరి

ఘనసృణవంకాంకితకుంభ మనఁగఁ

జొత్తిల్లఁ బధికులనెత్తుట దోఁగిన

శంబరద్విషుచేతిచక్ర మనఁగఁ

దూర్వుకొండతుట్టతుదిమ్రాఁకునను వ్రేలు

గొమ్మవలుదపూవుగొలక వోలెఁ

గిందు బెరసి రాగకాంతి దలిర్పంగ

మవ్వ మొప్పఁ జందమామ వొడిచె.

చ. అలరులసాన్పులం దలిరుటాకులసెజ్జల హర్మ్యవేదికా

తలములఁ దీవెయిండగ్గ సికతాశయనంబుల ము నివ్వయుక్తి మె

నలదురి వందుకందువుల నప్పటి కప్పటి కింపుఁ బెంపఁ గో  
రూలు తనివారి వేడ్కపడఁ గూడిరి వేడుకతోడ దంపతుల్.

చ. పలుచనిచంద్రికారనము ప్రన్ననినున్ననితేటక్రొమ్మెఱుం  
గులతుదలం దలిర్చునెలగొమ్మలకాంతి పసిండినిగ్గుతోఁ  
గలిపి యలంతివన్నె యిడి కాయజనిల్పినరత్నపుత్రికఁ  
నలువ సజీవిఁ జేసెనొకొ నాఁ దగు నాతివిభూతిచూడ్కికిఁ.

చ. చనువున రెండువక్త్రములు చన్నులపాల్గుడువంగ నొక్కమో  
ము నగఁగఁ నొక్కయాననము ముద్దునటింపఁగ నొక్కయాస్య ము  
గ్గనఁగ నిదేమి పల్క దని యాలపనంబునఁ జెక్కిలించును  
బ్బున నగుషణ్ముఖుం డెలమిఁ బొంది త్రిశక్తులు మాకు నీవుతఁ.

క. హరగిరి సురగిరి రోహణ

గిరు లీనినకొదమ లనఁగ గృహములు పురి న

చ్చెరు వగు నకుప్యరత్న

స్ఫురణల విలసిల్లి తగినపొడవులతోడఁ.

పయిపద్యములం బట్టి చూడఁగా విక్రమసేనము మాళవదేశము  
నందలి యుజ్జయినీనగరమున కధిపతి యయినవిక్రమసేనునికథ యై  
సమస్తవర్ణనలతోను నిండియున్నశృంగారకావ్య మయినట్లు కనుపట్టు  
చున్నది. |

## హుళక్కిభాస్కరుడు.

భాస్కరుఁ డనెడియీకవి రామాయణము పద్యకావ్యముగాఁ దెనిఁగింపఁబడుటకు ముఖ్యకారకుఁడు. తిక్కనసోమయాజుల పితామహుఁడును గుంటూరిసీమకు పాలకుఁడు నగుమంత్రిభాస్కరునిచే రామాయణ మంతయు తెనిఁగింపఁబడిన దనియు, అది యేహేతువు చేతనో యొక్కయారణ్యపర్వముతప్పఁ దక్కినభాగ మంతయు నుత్పన్నము కాఁగా పిమ్మట హుళక్కిభాస్కరుఁడు మొదలయినవారు తక్కిన కాండములను మరల రచించి గ్రంథపూర్తిచేసిరనియు ఒక ప్రతీతికలదు. ఈరామాయణమునకు భాస్కరరామాయణ మన్న పేరు మంత్రిభాస్కరునిచేత నయినను హుళక్కిభాస్కరునిచేత నైనను రావచ్చును గాని, ఆరణ్యకాండము తక్కినకాండములవలెఁ గాక యాశ్వాసములను కలిగియుండుటనుబట్టియు దానిశైలినిబట్టియు విచారింపఁగా చూడఁగా భాస్కరరామాయణములోని యారణ్యకాండము మంత్రిభాస్కరునిచేతనే రచియింపఁబడినదేమో యని సందేహము కలుగుచున్నది. యుద్ధకాండములోని ౧౧౩౪ పద్యములను హుళక్కిభాస్కరుఁడు రచియించినను దాని నాశ్వాసములఁగా విభాగింపకుండుటయు, ఆరణ్యకాండ మంతటిలోను ౭౩౦ పద్యములకంటె నెక్కువ తేకపోయినను వాని రెండు శాశ్వాసములుగా భాగించుటయు, విచారింపఁగా నీరెండుకాండములను రచియించినవా రొక్కరు కారనియు నేఱువేఱు భాస్కరులనియు సూహింపఁ దగి యున్నది. యుద్ధకాండము

నువ్వ మొదలుకొని వేదగిరి  
యనింగాం ప్రేరణమువల నయ్యలార్చునిచే రచియింపఁబడినట్లు  
ప్రాచీనకాళవత్త సంపుటములలోఁ గొన్నిటిలో ప్రాయఃబడియున్నది.

ఓక్కయారణ్యకాండమునం దక్క మఱి యేకాండములోను నాశ్వాన విభాగము చేయఁబడ లేదు. అంతేకాక యారణ్యకాండమునందలి ప్రథమ ద్వితీయాశ్వాసాంతపద్యములు కృతిపతినిగూర్చిన సంబోధన ములు గాక

శా. పుణ్యం డూర్జితశౌర్యధైర్యమహిమస్ఫూర్తిస్ఫురదైవభవా  
గణ్యం డార్యజ్ఞానానురంజితమహాకారుణ్యఁడున్ శ్లాఘ్యసా  
గుణ్యం డన్వయవార్ధిచంద్రుఁడు రిపుక్షోణీశ్వరస్థాపితా  
రణ్యం డార్తశరణ్యఁ డుజ్జ్వలయశోరమ్యండుసౌమ్యండిలన్.

అనియు,

శా. వైరిక్షౌతలనాథపర్వతమహావజ్రాయుధున్ ఘోరదు  
ర్వారాంహః ప్రధితారిదుస్సహతమిస్రప్రస్ఫురద్భాను గం  
భీరాంభోనిధి ధీరతానిమిషభూభృన్నాథు నత్యంతవి  
స్తారోదారగుణ ప్రసిద్ధినవరాధాపుత్రు సన్నిత్రునిన్.

అనియు, వరుసగాఁ బ్రథమద్వితీయాంతములుగా నుండుటచేతను దిక్కనకవికృత మయిననిర్వచనోత్తరరామాయణమునందలి యాశ్వాసాంతపద్యములుకూడ నీవిధముగానే వివిధవిభక్త్యంతములుగానుండుటచేతను వనకాండమును భాస్కరమంత్రి రచించె ననియుఁ బితామహునియందలి గౌరవముచేతఁ దిక్కనయుఁ దనయాశ్వాసాంతపద్యముల నాతఁడు చూపినదారినే రచియించె ననియు నూహించు చున్నారు. ఎంతసయుక్తికముగా నున్నను, ఇవి యూహలేకాని సిద్ధాంతములు కా నేరవు. ఆరణ్యకాండము సాహిణిమారని కంకిత మైనర్చుట యీయూహలను బాధించు చున్నది. పండ్రెండవ శతాబ్దాంతమునం దుండినమంత్రి భాస్కరుఁడు పదుమూడవశతాబ్దాంతమునను పదునాల్గవశతాబ్దాదియందును ప్రజాపాలనము చేసిన ప్రతాపరుద్రుని

కాలములో నున్నసాహిణి మారని కంకితము చేసె ననుట పొసఁగి యుండనేరదు. కాఁబట్టి యారణ్యకాండమునుగూడ హుళక్కిభాస్కరుఁడే రచియించియుండును. తిక్కనసోమయాజిగాని యాతనివంశమును వర్ణించినకేతనకవి గాని భాస్కరమంత్రి రామాయణమును రచించె నని చెప్పియుండక పోవుటచేతను, పదునాల్గవశతాబ్దాంతము వఱకు నుండినకవు లెవరును భాస్కరుని పూర్వకవినిగా స్తుతించియుండక పోవుటచేతను, పదునేనవశతాబ్దాంతమునుండి కవు లొక్కభాస్కరునే పూర్వకవినిగా స్తుతించుచుండుటచేతను, కవిత్వమునకుఁ బ్రసిద్ధికెక్కిన భాస్కరుఁ డొక్కఁడేయనియు, కొందఱు భాస్కరశబ్దమునకు హుళక్కిపదమునుగూడఁ జేర్చుచు వచ్చుటచేత నాతఁడు హుళక్కిభాస్కరుఁ డే యనియు, ఊహింపఁదగి యున్నది. అదియే నిజమైనచో భాస్కర రామాయణము పదునాల్గవశతాబ్దాదిని రచియింపఁబడె నని చెప్ప వలసియుండును.

చ. (సహజకళంకమూర్తులు కుజాతులు గూఢతరోదయప్రభా  
మహిములు గోత్రవిన్విషదమాత్యులు రాత్రిచరానుకూలధీ  
సహితులు మందవర్తనులు సర్పసమానులు రాజసేవక  
గ్రహములు గాన నయ్యె నలరాయనిభాస్కరుఁ డస్తమించినఁ.

శా. రెండా నాల్కలు సంప్రదాయకునకుఁ లెక్కింపఁగా నొక్కట  
గండామొండిశిఖిండిబండలకు లెక్కలేనినాల్కల్లదా  
చండారాతికులాటవీదహానచంచజ్జైత్రయాత్రాలస  
త్కాండా! రాయనీమంత్రి భాస్కరునికొండా! దండనాధాగ్రణీ

శా. కాండావిర్భవభాండభూపరివృథగై ౧వేయశై లేయ సూ  
కాండాటాధిప కేతుమాతులబలాకాశ స్రవంతీమధు

శ్లోకాండాఖండలతుండిసాండురయశఃకర్పూరపేటీభవ

శ్లోకాండా! రాయనిమంత్రి భాస్కరునికొండా! దండనాధాగ్రణి.

వెనుకటికూర్పులం దుదాహరింపఁబడిన పయిపద్యములు మంత్రి భాస్కరుని గూర్చినవియుఁ గొమ్మనామాత్యునిగూర్చినవియుఁగాక రాయని భాస్కరునిగూర్చినవియు నాతనిపుత్రుఁడైన కొండామాత్యునిగూర్చినవియు నయియున్నవి. మంత్రి భాస్కరుఁ డాఱువేల నియోగి; హుళక్కి భాస్కరుఁడు కొడు కైన మల్లికార్జునభట్టు భట్టనామము కలవాఁడగుటనుబట్టి వైదిక బ్రాహ్మణుఁ డని యూహింపఁదగి యున్నది. గానివిక్రమార్కచరిత్రమురచించిన యాఱువేలనియోగి యైన కోవెలగోపురాజు హుళక్కి భాస్కరునిగూడఁ దనకులమువారైన నియోగికవులలోనేచేర్చి యున్నాఁడు చూడుఁడు—

చ. అనఘు హుళక్కి భాస్కరు మహామతిఁ బిల్లలమట్టిపెద్దిరా  
జును బినవీరరాజుఁ గవిసోమునిఁ దిక్కనసోమయాజిఁ గే  
తనకవి రంగనాథు నుచితజ్ఞుని నెఱుఁగ నాచిరాజుసో  
మన నమరేశ్వరుం దలఁతు మత్కులచంద్రుల సత్కవీంద్రులకా.  
భాస్కరరామాయణ మంకితము చేయఁబడిన సాహిణిమారఁడు బుద్ధ  
రాజు కొమారుఁ డయిన ట్లయోధ్యాకాండములోనియీ క్రిందిపద్యము  
వలనఁ దెలియవచ్చుచున్నది.

క. శ్రీరమణీరమణసుధా

ధారాశదయాకటాక్షదామస్మితదృ

క్కైరవ వితరణకరణవి

శారద బుద్ధయకుమార సాహిణిమార.

ఈబుద్ధరాజునకు నవనాథుఁ డనియు పేరు గలదు. రంగనాథరామా  
యణము బుద్ధరాజు తచియించిన ట్లుండుటచేతను భాస్కరరామాయణ

మారాజపుత్రుఁ డయినమారని కంకితము చేయఁబడుటచేతను సాహిణిమారఁ డాబుద్ధరాజుకొడుకేయైనపక్షమున రంగనాథరామాయణము భాస్కరరామాయణమునకంటె నిరువది ముప్పదినంవత్సరములు ముందుగా రచియింపఁబడినదని చెప్పవలసియుండును. (సాహిణిమారఁడు గుప్తపువాఁడని చెప్పెడికథ కేవలకల్పితము. అతఁడు రాజపుత్రుఁడు. అతఁడు క్షత్రియకులజుఁడుకాక రెడ్డివంశపువాఁ డయినను, రాజ్యభారమును వహించినవాఁ డగుటచే రా జయ్యెను. తండ్రిజీవితకాలములో సేనాధిపతిగానుండి, తరువాత రాజయ్యెను. ఈతనిది సాహిణివంశము; ఇతనికుమారుఁడు కుమారరుద్రదేవుఁడు. ఇతఁడే రామాయణమందలియయోధ్యాకాండమును తెనిగించినకవి.) అందుచేతనే గద్యమునం దీతఁడు “మారయకుమార కుమారరుద్రదేవప్రణీతం” బని వ్రాసికొన్నాఁడు. కోన కాటభూపతికుమారుఁడురుద్రరాజు; రుద్రరాజుకుమారుఁడు బుద్ధరాజు; బుద్ధరాజుకుమారుఁడు విఠలరాజు; విఠలరాజుకుమారుఁడు బుద్ధరాజు. (మారయసాహిణి బుద్ధరాజు కుమారుఁడే)యయినను, రంగనాథరామాయణకృతికర్త యీ బుద్ధరా జగునో కాఁడో యని సందేహింపవలసినదిగా నున్నది. సందేహింపవలయుననుటేల? కాలవ్యత్యాసమునుబట్టి కాఁడనియే నిస్సంశయముగాఁ జెప్పవచ్చును. ఆబుద్ధరా జీబుద్ధరాజు తాత కావచ్చును; లేదా, యాతనితో సగబంధమే లేని వేఱొకబుద్ధరాజు కావచ్చును. సాహిణి మారన్న ద్వితీయప్రతాపరుద్రనికాలములో నాతనియశ్వసేనాధ్యక్షుఁడుగానుండి త ద్రాజ్యము తురుష్కక్రాంతమైన యనంతరమున స్వతంత్రుఁ డయి యొకదేశపాలకుఁ డయ్యెను. భాస్కరరామాయణ మాకాలమువందే రచియింపఁబడి ౧౩౩౦ వ సంవత్సరక్రాంతమునది దీసాహిణిమారని కంకిత మొనర్పఁబడి యుండును,

సాహిణిమారన రా జయిన ట్లీక్రింది హుళక్కిభాస్కరుని చాటుధారన  
బట్టి నులభముగాఁ దెలిసికోవచ్చును—

క. అప్పు లిడునతఁడు ఘనుఁడా?

యప్పు డొనఁగి మరలఁ జెందునాతఁడు రాజా?

చెప్పఁగవలె సాహిణిమా

రప్పను దానమున ఘనుఁడు రాజు నటంచుక.

మారన్న రా జనియు సేనాధిపతియనియు స్థాపించుపద్యములు రామా  
యణములోనే యున్నవి.

క. శ్రీరామాకుచయుగళి

హరిద్రోల్లసితవక్షహరిచరణసరో

జారాధ్యుఁడు మారయధర

ణీరమణోత్తముఁడు సాహిణీతిలక మిలక—

ఆరణ్యకాండము.

శా. లాటీచందనచర్చ చోళమహిళాలావణ్యసామగ్రి క

ర్ణాటీగీతకలాసరస్వతి కళింగాతఃపురీమల్లికా

వాటీమంజరి గౌడవామనయనావక్షోజహారాళి యై

పాటింపం దగు నీదుకీర్తి రథినీపాలాగ్రణి సాహిణీ—

కిష్కింధాకాండము.

బుద్ధరాజు తనబంధుఁ డైనరంగనాథునిచేత ద్విపదరామాయణము  
చేయించుచున్నట్లును, ఆ గ్రంథము మూడువంతులు ముగింపఁబడిన  
వెనుక మంత్రియైన భాస్కరుని కాసంగతి తెలిసి యతఁడు రాజుతోఁ  
దాను రామాయణమును పద్యకావ్యమునుగాఁ జేసి కృతి యిచ్చెద  
నని చెప్పఁగా ముందుగా జేసి తెచ్చిన గ్రంథము కృతినందెద నని  
రాజు చెప్పివట్లును, అందుమీఁద నతఁడు గ్రంథమును శీఘ్రముగాఁ



జేయింప నెంచి తనయాశ్రితుఁడును కవీంద్రుఁడు నై నహుళక్కిభాస్కరుని బిలిపించి చెప్పఁగా నతఁ డారణ్యకాండమునుమాత్రము చెప్పక తక్కినభాగమును తెనిగించి తెచ్చెద నని యొప్పుకొనిపోయినట్లును, ఆరణ్యపర్వమును తెనిగించిననన్నయభట్టునకు వచ్చినదురవస్థయే యారణ్యకాండమును జేసినయెడలఁ దనకును వచ్చునని హుళక్కిభాస్కరుఁడు జడియుటచేత దానినిమాత్రము మంత్రి భాస్కరుఁడు రచియించినట్లును, హుళక్కిభాస్కరుఁ డింటికిఁ బోయి తనపుత్రుఁ డైన మల్లికార్జునభట్టుచేత బాలకాండమును కిష్కింధాకాండమును సుందరకాండమును శిష్యుఁ డైనకుమారరుద్రదేవునిచేత నయోధ్యాకాండంబును మిత్రుఁ డైనయయ్యలార్యునిచేత తాను రచియింపఁ బూనిన యుద్ధకాండమునందలి కడపటిభాగమును జేయించి తాను యుద్ధకాండముయొక్క మొదటిభాగమును రచియించి మంత్రి భాస్కరుని యొద్దకుఁ గొనిపోయి నమర్పించినట్లును, మంత్రి భాస్కరుఁడు తాను రచించినయారణ్యకాండమునుగూడఁ జేర్చి రామాయణమునంతను రాజునొద్దకుఁ గొనిపోయి నప్పుడే రంగనాథుఁడును తనద్విపదరామాయణమును గూడ తేఁగా రాజు కుడిచేతితో రంగనాథునిరామాయణమును ఎడమచేతితో భాస్కరునిరామాయణమును గ్రహించి పట్లును, అందుమీఁదఁ దన్ను లాఘవపఱచినందున కయి భాస్కరునికిఁ గోపమువచ్చి యిటువంటిరాజునకు గ్రంథమును కృతి యిచ్చుట కంటె గుఱ్ఱములను కాచువాని కీకృతి యిచ్చుట మేలని పలుకుచు నతఁడు కొలువు విడచి లేచిపోయినట్లును, అతఁడు పోవుచుండఁగా నక్కడనుండి యామాటలు వినుచున్న మారఁ డన్నగుఱ్ఱపువాఁ డెదురుగా వచ్చి యాతనికి నమస్కరించి “స్వామీ! సత్యసరస్వతులగు మీ రాడినమాట ధ్వాటఁగూడ”దని ప్రార్థింపఁగా భాస్కరుఁడు

రామాయణమున కాలనిని కృతిపతినిగాఁ జేసినట్టును, ఒకకథ చెప్పుచున్నారు కాని యది సత్యముకాదు. ఇటీవలివారు “సాహితీ” యను పదమును జూచి భ్రమించి యీకథ కల్పించియుందురు. రాజు గ్రంథమును శీఘ్రముగా సాంతము చేయింపవలెనని కోరియుంచుటచేత భాస్కరరామాయణ మిట్లందఱిచేత వ్రాయఁబడియుండును. కొందఱీసంబంధమున మంత్రి భాస్కరుని విడిచి హుళక్కిభాస్కరుఁడే రంగనాథుని మీఁదిపోటికిఁ దనపుత్ర మిత్రచ్ఛాత్రులచేతఁ బుస్తకమును బూర్తి చేయించె నని కథ యింకొకవిధముగా మార్చి చెప్పుదురు. అప్పుడు సహిత మీకథ యధికవిశ్వాసార్హమైనది కాఁజాలదు. రంగనాథుఁడును హుళక్కిభాస్కరుఁడును నేకకాలమునం దుండినవారు కారు. ఇరువురకును నడుమను నూలుసంవత్సరము లంతరము గలదు. ఒకఁడు ముత్తాత బుద్ధరాజుకాలములోనుండిన, రెండవవాఁడు మునిమనుమనికాలములో నుండినవాఁ డగును. హుళక్కిభాస్కరుఁడు యుద్ధకాండమునందలి పూర్వభాగమును రచించిన ట్లయ్యలార్య ప్రణీతంబయిన యీక్రిందిపద్యమువలన నెఱుఁగవచ్చును—

చ. అమర హుళక్కిభాస్కరమహాకవి చెప్పఁగ నున్నయుద్ధకాం  
డముతరువాయి చెప్పె వికట ప్రతిభాషణుఁ డప్పనార్యస  
త్తమసుతుఁ డయ్యలార్యుఁడు కృతస్థితి నార్యులు మెచ్చునట్లుగా  
హిమకరతారభాస్కరమహీవలయస్థిరలక్ష్మి చేకుఱన్—

యుద్ధకాండము.

భాస్కరరామాయణము మొదట పదునాల్గవశతాబ్దారంభమునందుఁ  
దెనిఁగింపఁబడియుండుటచేత భాస్కరరామాయణము పుట్టి యిప్పటి  
కాఱువండలసంవత్సరములు కావచ్చినది. సోమదేవరాజీయమునందుఁ  
బ్రతాపరుద్రుఁడు కొలువు తీతియున్నప్పుడు దర్శింపవచ్చినవారిని

వర్ణించుచో “శాకల్లిమల్లికార్జునభట్టు మొదలైన బ్రహ్మవిద్వాంసులు .. నూటయేబండ్లును హుళక్కిభాస్కరుడు మొదలుగాఁగల ప్రబంధ కవీశ్వరు లిన్నూఱుగురును.....అశ్వంబుల కధికారియైన సాహిణి మారనయు.....కొలువఁ బేరోలగంబున సుఖోపవిష్టుండై”——అని వ్రాయఁబడియున్నది. వీ రందఱును ప్రతాపరుద్రునికాలములోనే యుండినందున, వీరు పదుమూడవశతాబ్దాంతమునందును పదునాలవ శతాబ్దారంభమునందును నుండియుండవలెను. సాహిణి మారనికాల ములో ననఁగా ౧౨౯౫ వ సంవత్సరము మొదలుకొని ౧౩౨౦ వ సం వత్సరప్రాంతమువఱకును రాజ్యపాలనముచేసిన ద్వితీయప్రతాపరుద్ర చక్రవర్తికాలములోను దరువాతను మహావిద్వాంసుఁడును మహా కవియు నయి హుళక్కిభాస్కరుఁడు మిక్కిలి ప్రసిద్ధిచెందినవాఁడు. అందుచేత నాతనికిఁ గవులును పండితులును మిత్రు లయి యుండుట యే కాక విద్యను గవిత్వమును నేర్చుకొనుచుండిన ఛాత్రులును పలువు రుండి యుండు రనుటకు సందేహము లేదు. శ్రీనాథునికాల ములో ననఁగా పదునాల్గవశతాబ్దాంతమునందును పదునై దవశతా బ్దాదియందును నుండిన వల్లభామాత్యుఁడు తనక్రీడాభిరామమునందు

ఉ. |నన్నయభట్టతిక్కకవినాయకు లన్న హుళక్కిభాస్కరుఁ  
డన్నను జిమ్మపూడి యమరాధిపుఁ డన్నను సత్కవీశ్వరులే  
గొన్నదుటం గరాంజలులు నింతలు చేయనిరావిపాటి తి  
ప్పన్నయ సంతవాఁడె తగునా యిటుదోసపుమాట లాడఁగన్

అని తనకంటెనేఁబదియఱుపది సంవత్సరములు పూర్వమునం దుండిన హుళక్కిభాస్కరుని నన్నయతిక్కనాదులతో నమానునిగాఁ బోగడు టయే యాతనిప్రసిద్ధిని వేయినోళ్లఁజూటచున్నది. అట్టి సుప్రసిద్ధకవి కడ మిత్రులును శిష్యులును బలువురు చేరి కవిత్వమును నేర్చుకొను

చుండుటయుఁ దాము చేసిన గ్రంథములను పద్యములను గురువునకుఁ జూపి దిద్దించుకొని యాతనిమెప్పు ఁడయఁ జూచుచుండుటయు వింత కాదుగదా! భాస్కరుఁడు రామాయణరచనకుఁ బూనినప్పుడు తామును గొంతభాగమును జేసి చూపెద మని వేడఁగా మిత్రానురాగముచేతను శిష్యవాత్సల్యముచేతను వారికోరికను నిరాకరింపక యంగీకరించుట స్వాభావికసౌజన్యసూచకముకాదా? ఈ ప్రకారముగాఁ దనపుత్రునికును ఛాత్రునకును మిత్రునకును భాస్కరుఁడు కొంతకొంతభాగ మిచ్చి తా నొకభాగమును బుచ్చుకొని వారు చేయుచువచ్చిన దానిని తా నప్పుడప్పుడు చదివి సంస్కరించుచు నడుమనడుమఁ దనపద్యములను జేర్చుచు శ్లాఘ్యముగా నున్నదానిని తనపుస్తకములోనిభాగముగా స్వీకరించుచు వచ్చి యుండును. ఈ గాతువుచేతనే రామాయణమునకు మూఁడుకాండములు చేసిన మల్లికార్జునభట్టుపేరు రాక యొకకాండ మునో కాండమునరనో చేసిన భాస్కరునిపేరు వచ్చెననుటకు సందేహము లేదు. తండ్రికి కుమారునిపేరు ప్రసిద్ధికివచ్చునప్పటికంటె నెక్కువసంతోషము వే తొకప్పుడుకలుగదు అందుచేతనే తనకుమారునివి మూఁడుకాండములు తనరామాయణములో నుంచుట కంగీకరించి యతఁడు కృతార్థుఁడయ్యెను. నద్గరువునకు స్వపుత్రునియందువలెనే సచ్ఛాత్రునియందును నత్యంత ప్రీతి యుండును. అందుచేతనే భాస్కరుఁడు తనప్రియశిష్యుఁడు చేసినకాండమును సహితము తనపుస్తకములో నుంచుట కంగీకరించి యుండును. ఈకుమారుడ్రదేవుఁడు సామాన్యశిష్యుఁడుగాక భాస్కరమహాకవి కాశ్రయుఁడైన సాహితీ మూరయప్రభువునకు పుత్రుఁడయికాడ నుండెను. తనసుతఁడు కవి యగుటయు నాతనికవిత్వము తనకఁకిత మొనర్పఁబడిన పుస్తకములో గుండుటయు రాజానకు సహితము సరమప్రీతికరముగానే యుండును.

భాస్కరుడు మొట్టమొదటఁ దనకుమారుడైన మల్లికార్జునభట్టునకు బాలకాండమును శిష్యుడైన కుమారరుద్రదేవున కయోధ్యాకాండమును తెనిగించుట కిచ్చి తా నారణ్యకాండమును బుచ్చుకొని యుండును. తానే మొదటిదైన బాలకాండమును బుచ్చుకొని యితరులకే తరువాతి కాండముల నియ్యక తా నేల యారణ్యకాండమును బుచ్చుకోవలెనని కొందఱుడుగవచ్చును. వర్ధిష్ఠపులయి చిరకాలము మనఁగోరెడి తరుణవయస్కులైన వారి కాకాండము నియ్యక వారి శ్రేయస్సును గోరియే యతఁడు తాను వయస్సు చెల్లినవాఁడయి మోక్షార్థియయి యున్న వాఁడగుటచేత నారణ్యకాండమును గైకొనియుండును. ఆకాలమునందువలెనే యీకాలమునందును సకారణముగానో యకారణముగానో భారతారణ్యపర్వమువలెనే రామాయణారణ్యకాండమును శుభదాయకము కాదన్న సమ్మతము సామాన్యముగా జనులలో వ్యాపించియున్నది. పిన్నయీదువాఁడైన మల్లికార్జునభట్టుండలచెల్లినవాఁడైన తండ్రికంటె సధికవేగముగా పద్యరచన చేయఁగల కవితాధారకలవాఁడగుటచే జనకుఁ డారణ్యకాండమును ముగింపకముందే తన బాలకాండమును ముగించి తనసహపాతి యైనకుమారరుద్రదేవుని కిచ్చిన యయోధ్యాకాండమును తండ్రి చేయుచుండిన యారణ్యకాండమును విడిచిపెట్టి కిష్కింధాకాండమును జేయ సారంభించెను. ఇంతలోపల భాస్కరుడు తనయారణ్యకాండమును ముగించి కొడుకు చేయుచున్న కిష్కింధాకాండముతరువాయి నందుకొని దానిని పరిసమాప్తినొందించి సుందరకాండమును జేయసారంభించెను. తరువాత మల్లికార్జునభట్టుందుకొని సుందరకాండమును ముగించియజూడెను. మరల భాస్కరుడు యుద్ధకాండమును జేయుచుండఁగా మిత్రుడైన యయ్యలార్యుఁ డాతని యనుమతిమీఁదనే యుద్ధకాండముయొక్కయు తరభాగమును గైకొని రామాయణమును తుదముట్టించియుండును.

ఈరామాయణముపలువురచేఁజెనిఁగింపఁబడినదగుటచేత శైలియు బహువిధములుగా నుండును. ఆరణ్యకాండముకవిత్వము తక్కినవాని కవిత్వమునకంటె రసవంతముగా నుండును. ఇందు కవిత్వయమువారి ప్రయోగములకు విరుద్ధము లయిన ప్రయోగములు శొన్ని కావఁబడు చున్నను, పూర్వలాక్షణికు లెల్లరు భాస్కరరామాయణమును ప్రామాణిక గ్రంథముగా నంగీకరించి యున్నారు. వారివారిశైలిలు తేట పడుటకయి యిందు క్రిందఁ గొన్ని పద్యముల నుదాహరించుచున్నాను.

౧. మల్లికార్జునభట్టు.

ఉ. జంగమవల్లులో యమృతసాగరపీచులొ రత్నమూర్తులో  
యంగజమోహనాస్త్రములొ యంచిత హేమశలాకలో మహీ  
రంగనట త్తటిల్లతలొ రాజకళాసఖులొ యనంగఁ ద  
స్వంగులు వాద్యసంగతుల నాడుచుఁ బాడుచునుండ నత్తటిఁ.  
బాలకాం.

శా. ప్రాణంబు ల్వలతేని రామునకు నేర్పారంగ నన్ని చ్చి న  
ప్రాణుండై మను మల్లుగాక మదిలో దర్పించినం దద్రణ  
క్షోణీయు క్తఖరాస్రసి క్తపటుదోస్తూనోగ్ర బాణాననా  
క్షీణస్ఫారకఠోరఘోరశరము ల్చెండాడు నీకంఠముల్.  
సుందరకాండ.

౨. కుమార రుద్రదేవుడు,

ఉ. వేడిన వేడిమాట నృపవీరుఁడు సైఁపక కర్ణరంధ్రముల్  
సూడినభంగిఁ దాఁకుటయు స్రుక్కి మనంబున నొచ్చి నిన్ను నే  
నాఁడు నృపాలపుత్రి వని నమ్మి వరించితిఁ గాక యిమ్మెయిన్  
నేఁ టొకకాలసర్పమయి నీ విటుచేయుట నాకుఁ దోఁచెనే.

అయ్యో,

చ. తలఁవఁగ నీ వశక్తునివిధంబున నాడెదు రామచంద్ర నీ  
 కాలఁది యెఱుంగఁ డీతఁ డతికుత్సితుఁడై మతిదప్పి యాలిమా  
 టలు విని యింతతెంపున కొడఁబడఁ దా నొకనత్యవాదియై  
 పలుకఁడె మొన్న నేఁడు నినుఁ బట్టముఁ గట్టెద నంచు బాంకొకో.  
 అయో.

3. భాస్కరుఁడు.

ఉ. ఓరినిశాచరాధమ! మదోద్ధతిఁ వాపనవిప్రకారముల్  
 వారక చేసి తా ఫల మవశ్యముఁ బొందక పోవునే? యమా  
 గారగతుండవై కుడువఁ గాలఁబు నీ కిదె చేరె; నింక నా  
 ఘోరశరంబుల స్వమునికోర్కులు దీఱఁగ నిన్నుఁ ద్రుంచెదన్.—  
 ఆరణ్య. ఆ. ౧.

ఉ. ఈకొఱగానికార్య మిటు లెవ్వఁ డొకో యనుకూలశత్రుఁడై  
 నీకుఁ బ్రియంబుగాఁ బలికె నీఁను నితైఱఁ గాచరింపఁగా  
 రాక తలంచిచూడ నిది రాక్షః వంశవినాశకాలమో  
 కా కటుగాన నీకొనునె కాదన కీదృశ మెవ్వఁ డేనియున్.—  
 ఆర. ఆ. ౨.

౪. హుళక్కిభాస్కరుఁడు,

చ. చనదు మహద్విరోధ మని చక్కటి చెప్పిన నింతతప్పునన్  
 గనలితి ! నీతిశూన్యులకుఁ గార్యము లేటికిఁ దోఁచు? నిష్ఠ వే  
 యును బనిలేదు; నీవలన నొప్పనినావచనంబు లెల్ల నీ  
 పనియైన రాముచేఁ బడినయప్పు డెఱింగెడుగాక పోయెదన్.—

యుద్ధకాండము,

శా. కామగ్రంథమదాతిశేకమున నేకగ్రాహివై యున్నని  
 న్నేమార్గంబునఁ దెల్పవచ్చు? నధికుం డగ్గేల సైఁచున్? బర  
 శ్రీ మాయం గొనివచ్చు తేతగవు? నీచేఁ గాక సామంతమి  
 త్రామాత్యాదులు నేఁడు శాత్రులచే నా చచ్చి యాహింపఁగన్?  
 యుద్ధ.

౫. అయ్యలార్యుఁడు,

శా. పాతాళంబుననుండి వచ్చెనొ, నభోభాగంబునం దుండి సం  
 ఘాతవ్యగ్రత నేగుదెంచెనొకొ, దిక్చక్రంబునం దుండి యు  
 జ్జాతంబై యరుదెంచెనొకొ యనఁగా సర్వంకషంబై తమో  
 జాతం బంతఁ బదార్థదర్శనవినాశస్థేమ మై పేర్చినన్.—  
 యుద్ధకాండ.

మ. మదధీనం బగుజీవితంబును మనోమానానురాగంబులున్  
 ద్వదధీనంబులు చేసి యన్యజనచింతాదూరనై తావకా  
 భ్యుదయం బెప్పుడుఁ గోరుచుండ నిట నీ వుగ్రంబుగాఁ బల్క వ్ర  
 య్యదు కంటే హృదయంబు వజ్రకఠినంబై యున్న దిప్పట్టినన్.  
 యుద్ధకాండ.

తెలుఁగుభారతమును రచించిన కవులవలెనే రామాయణమును  
 రచించినకవులును మూలగ్రంథమును మిక్కిలి సంగ్రహపఠించి కథను  
 కూడ కొన్నిచోట్ల నిష్టానుసారముగా మార్చివేసినారు. అందుచేత  
 సంస్కృతమున నిరువదినాలుగువేల గ్రంథముగా నున్న రామాయణము  
 తెలుఁగున పదునేనువేల గ్రంథ మయినది. ఈకవులు మొత్తముమీఁద  
 గ్రంథమును సంగ్రహపఠించినను కొన్నిచోట్ల పెంచనుసహితము పెం  
 చిరి. ఎట్లన యుద్ధకాండమునందు మాఘకావ్యమనందలి యేడవశ్లోకము  
 చేర్పఁబడినది. గ్రంథవిస్తరభీతిచేత సంస్కృతరామాయణమునకును



తెలుఁగురామాయణమునకును గలభేదము లిం దేమియు వివరింపలేదు. హుళక్కిభాస్కరునికవిత్వము మనోహరముగా నుండును. మల్లికార్జున భట్టుకవిత్వములో సంస్కృతపదములును సమాసములు సధికముగా నున్నవి. మొత్తముమీఁద పుస్తకము శైలియంతయు శ్లాఘనీయము గానే యున్నది. ఈరామాయణముగాక హుళక్కిభాస్కరుఁడు దశ గతు లను గ్రంథమునుగూడ రచించి సాహిణిమారనికి యంకితముచేసె నని రామకృష్ణకవిగారు క్రీ.డాభిరామపీఠికలో వ్రాసిరి.)

ఆంధ్రుల చరిత్రముద్వితీయభాగములో శ్రీచిలుకూరి వీరభద్ర రావుగారు భాస్కరరామాయణ కర్తల నొక్కొకరినే యెత్తుకొని మల్లికార్జునభట్టునుగూర్చి “యితఁడు సాహిణి మారన యాస్థానకవియగు భాస్కరుని పుత్రుఁడై యైన వారియాజ్ఞాప్రకారము రామాయణము రచింపఁబూనినవాఁడే యైనయెడల బాలకాండము మొదట కృతినా యకుని సంబోధింపక కాండాంతమున శివుని సంబోధించి యుండఁ డనియు, కిష్కింధాకాండాదినున్న పద్యము సాహిణిమారన సంబోధన ము కాకపోవుటయే కాక కాండాంతమునందలి పద్యములు రెంటిలో నొకటి శివునిగూర్చిన సంబోధనము కలదియనియు, సుందరకాండము మొదట సాహిణిమారని సంబోధించినపద్య మున్నను కాండాంతము నందలిపద్యములు రెండును శివుని సంబోధించునవిగా నున్న వనియు, అందుచేత మల్లికార్జునభట్టు రచియించినభాగములు శివుని కంకితము చేయఁ బడినవిగాని సాహిణిమారన కంకితముచేయఁబడినవి కానట్లును సాహిణిమారనను గూర్చిన రెండుపద్యముల నెవ్వరో చాటువులుగాఁ జెప్పిన నిటీవలిలేఖకులు వానిని దెచ్చి వీనికి ముడిపెట్టినట్లును మల్లికార్జునభట్టు సాహిణిమారనకాలమువాఁడు కానట్లును నూహింపవలసి యున్న”దనియు, వ్రాసి; తరువాతఁగుమారద్రుడేవునిగూర్చి యతఁడు

“తనభాగమును (అయోధ్యాకాండమును) సాహిణిమారని కంకి  
తముచేసినది వాస్తవమునుటక సంధియములేదుగాని యతఁడుభాస్కర  
శిష్యుఁడన్నమాట విశ్వసింపఁదగినదిగాఁ గనుపట్ట” దనియు, “ఇంత  
విద్యానంతుఁడైన కుమారుఁడు కలిగి యుండియు సాహిణిమారఁ  
డీరామాయణము నంతయు నీతనిచేతనే వ్రాయింపకుండుటకుం గార  
ణంబు” లేదనియు, వ్రాసి; యటుపిమ్మట భాస్కరునిగూర్చి “అరణ్య  
కాండము సాహిణిమారని కంకితము చేయఁబడియున్నదిగాని రచనా  
విధాన మంతయు నన్నెచోడతిక్కనాదికవివరుల రచనావిధానక్రమ  
మును బోలియున్నది” యనియు, “ఈకాండమున నాశ్వాసవిభా  
గము చేయఁబడినది. అంతియ గాక యీకాండమునందలి ప్రథమ  
ద్వితీయాశ్వాసాంతపద్యములు కృతిపతినిగూర్చి సంబోధనములుగాక  
ప్రథమ ద్వితీయాంతములుగా నున్నవి. ఇట్టిమార్గమును తదితరకాండ  
ములను రచించిన కవు లెవ్వరు నవలంబించి యుండలేదు” అనియు,  
వ్రాసి; అటుతరువాత నయ్యలార్యుని గూర్చి యతఁడు “యుద్ధ  
కాండములో కొంతభాగము హుళక్కిభాస్కరుఁడు చెప్పెనని చెప్పినే  
కాని హుళక్కిభాస్కరుఁడు తనకు మిత్రుడనియెక్కడను జెప్పియుండ  
లేదు. మరియు యుద్ధకాండమునందలి పద్యములు శివుని సంబోధించు  
నవిగా నున్నవి గనుక నితఁడు సాహిణిమారనికాలములోనివాఁడు కాఁడ  
నుట నిశ్చయము” అనియు, వ్రాసి; కడపట రామాయణములో  
విశేషభాగము సాహిణిమారని మరణానంతరమే రచింపఁబడి యుండ  
వలయును. అట్లుగాక యున్న శివునిగూర్చిన సంబోధనములు గల  
పద్యము లీరామాయణముననుండుట కేప్రమేయముగానరాదు. ఎన్ని  
విధములుగాఁ బరిశీలించిచూచినను అరణ్యకాండము తక్కినభాగముల  
కంటెఁ బూర్వము రచింపఁబడియుండఁ నని విదిత మగుచున్నది.

అట్లయినయెడల.....సాహిణిమారుడు రామాయణము నంతయు విడిచి ముందుగా భాస్కరమహాకవిచే నారణ్యకాండము నంకితము పొందుట కేమి హేతువో తెలియరాదు.” అనివ్రాసి, భాస్కరరామాయణమునుగూర్చిన యథార్థకథనము నింకను బరిశీలింపవలసియున్నదని తేల్చిరి.

మల్లికార్జునభట్టు తనగద్యమునందు

“అష్టభాషాకవిమిత్ర కులపవిత్ర భాస్కరసత్కవి  
పుత్రమల్లికార్జునభట్టప్రణీతం  
బయిన .....

అని స్పష్టముగా తాను భాస్కరసత్కవిపుత్రుడనని చెప్పుకొనుచుండఁగా కొడుకు తనతండ్రి కాశ్రయఁ డయి యున్నమారనకాలములో లేడన్న విపరీతాభిప్రాయము శ్రీవీరభద్రరావుపంతులుగారి కేల కలిగెనో దురూహ్యముగా నున్నది. మల్లికార్జునభట్టు తాను జేసిన రామాయణభాగమును రాజాజ్ఞచేతఁ గాక తండ్రియిష్టమును బట్టియే చేసియుండుటచేత స్వాభావికముగాఁ దనయిష్టదై వత మైన శివునినే సంబోధించి యున్నాఁడు. రాజున కాశ్రీతుఁడును విహితుఁడును నైన భాస్కరుఁడు రాజానుమతితో నాపద్యముల నట్టే యుంచి యుండవచ్చును. భాస్కరుఁ డాస్థానకవిగాను మారన యశ్వసేనా నాయకుఁడుగాను ప్రతాపరుద్రునియొద్దఁ గోలువు కుదిరియుండుట ప్రసిద్ధము. ఓక్కముద్రితరామాయణమును మాత్రమే కాక పూర్వ లిఖితపుస్తకములనుగూడ పరిశీలించినచో పూర్వోక్తములయిన యనే కాంశములు తేటపడును. చెన్నపురిలోని దొరతనమువారి ప్రాచ్య లిఖితపుస్తకభాండాగారములో రామాయణములు ౪౨, ౪౩ సంఖ్యలు గలవియు, ౧౩౪ మొదలుకొని ౧౫౮ వఱకు సంఖ్యలు గలవియు,

అర తాళపత్రలిఖితపుస్తకము లున్నవి. కిష్కింధాకాండముచివర నొకపుస్తకములోమాత్రము భాస్కరునిగద్య మున్నది; ఇంకొక పుస్తకములో (౧౪౭) కుమారరుద్రదేవునిగద్య మున్నది. సుందర కాండము చివరను ౮౨ సంఖ్యగల పుస్తకములో “శ్రీమదప్తమభాషా కవిమిత్రకులపవిత్రయశస్కర భాస్కరప్రణీతంబైన” యనియున్నది. ఈ ప్రకారముగానే ౧౪౪, ౧౪౫, ౧౫౦, ౧౫౧ సంఖ్యల పుస్తకముల లోను భాస్కరునిగద్యమే యున్నది. ఈపుస్తకములలో పద్యములు సహిత మనేకములు భిన్నములుగా నున్నవి. ఈపద్యభేదములను బట్టి పుస్తకములో నొక్కరికంటె నెక్కువమంది హస్తము తగిలినట్లు కనఁబడుచున్నది. మల్లికార్జునభట్టున కిదియే నూతనకవిత్వ మగుటచేతఁ దనపాండిత్యప్రకర్షమును కనఁబఱుపవలె నన్నయదేశముతోఁ గాఁబోలును సాంస్కృతికదీర్ఘసమాసములు మొదలైనవానిని విశేషముగా వాడియున్నాఁడు.

రెండవదియైన యయోధ్యాకాండము మారయకుమారుడైన కుమారరుద్రదేవునిచే రచియింపఁబడిన ట్లున్నది. అతనియాశ్వాసాంతగద్యమిది—

“నకలకళావిశారద శారదాముఖముకురాయమాణ సార  
స్వతభట్టబాణ నిశ్శంకవీర మారయకుమార  
కుమారరుద్రదేవప్రణీతంబైన.....”

ఈగద్యములోఁ దాను భాస్కరశిష్యుఁ డని చెప్పకపోయినను తన తండ్రి కాశ్మీరకవിയైనభాస్కరకవితోఁ గలిసి తన తండ్రిపేర రచియింపఁబడుచున్న రామాయణరచనలోఁ దాను పాలుగొనుచుండుటయఁ దనపద్యములను భాస్కరునిచే సంస్కరింపించుకొనుచుండుటయు నాతనిశిష్యత్వమును చెప్పకయే చెప్పుచున్నవి. కొన్నిప్రాత

పుస్తకములలో నీకాండాంతమునందు భాస్కరునిగద్యమే యున్నది. పద్యములును పెక్కులు భిన్నములుగా నున్నవి. ఇదియంతయు భాస్కరునిహస్త మిందులోను దగిలియున్న దని తెలుపుదుచేయుచున్నది. కుమారరుద్రదేవుడు తరుణవయస్కుఁ డై నరాజకుమారుఁ డగుటచేఁ దనస్తోత్రప్రియత్వమును నిశ్శృంకవీరత్వమును గద్యములోఁ గొంత చూపుకొని యున్నాఁడు.

ఇది యుద్ధకాండములోని భాస్కరుని కడపటిపద్యము.—

ఉ. ఇంక బలీముఖుల్ బలిసి రెక్కడిరావణుఁ డేటిలంక పొం  
డింకను మేఘనాథునగ రీపెనుమంటలతోడిచిచ్చు ల  
భ్రంకషశాతకుంభశిఖరం బగుమోసలఁ గంటిరెట్లు నా  
వంకఁ జరింప దగ్ని యవి వారివిభీషణపుణ్యగేహముల్.

ఇక్కడనుండి యయ్యలార్యునికవిత్వము. “ఇఁకమీఁద శాకల్యమల్లు భట్టు చెప్పిన కవిత్వము” అని కొన్ని వ్రాత ప్రతులలోను, “ఈమీఁద వేదగిరిరాయనింగాదు శాకల్యమల్లుభట్టుగారి మనుమఁడు అయ్యలు భట్టుగారిచేత చెప్పించినయుద్ధకాండశేషము” అని కొన్నివ్రాత ప్రతులలోను, ఉన్నది. యుద్ధకాండాంతపద్యము కొన్ని ప్రతులలో

“అష్టభాషాకవిమిత్రకులపవిత్ర భాస్కరసత్కవిమిత్రాయ్య  
లార్యవిరచితంబై న.....”

అనియు, కొన్ని ప్రతులలో

“ఇది శ్రీశాకల్యమల్లకవివర రామనరసింహవరజాప్తు  
లార్యవరనందనోభయభాషాకవితావిశారద

శారదాచరణకమలపరిచరణ

మానసాయ్యలార్య విర

చితంబై న.....”

అనియు, ఉన్నది. ఇందలి మొదటిగద్యములో నయ్యలార్యుఁడు భాస్కరుని మిత్రుఁడనియు, రెండవగద్యములో శాకల్యమల్లునియొక్కయు రామన్యసింహునియొక్కయు తమ్ముఁడైన యప్పలార్యుని పుత్రుఁడనియు, చెప్పఁబడెను. అయ్యలార్యుఁడెట్లయినను భాస్కరకవికి నమకాలీనుఁడే. ప్రతాపరుద్రునియాస్థానములో శాకల్యమల్లుభట్టు పండితుఁడుగాను, భాస్కరుఁడు కవిగాను, ఉండినందున శాకల్యమల్లు కవి తమ్మునికొడు కైనయయ్యలార్యుఁడు మల్లికార్జునభట్టు కుమారుడై దేవులతోడి యీడువాఁడయి యుండును. కవి చెప్పినదానికి ప్రత్యక్షవిరోధముగా నెవ్వడో లేఖకుఁడెవ్వడో వేదగిరిరాయనింగారు చెప్పించి రని వ్రాసినమాట పాటింపఁదగినది కాదు. ౧౫౦ వ సంఖ్య గల వ్రాతప్రతిలోగద్య యయ్యలార్యునిదే యున్నను, “శ్రీమద్రామాయణమహాకావ్యంబున యుద్ధకాండ శేషంబునందు సర్వంబును షష్ఠాశ్వాసము” అని యున్నది. ౧౫౫ వ సంఖ్యగల వ్రాతప్రతి యందు గద్య సహితము భాస్కరునిదే యుండి “యుద్ధకాండంబు నందు సర్వంబును షష్ఠాశ్వాసము” అని యున్నది. దీనినిబట్టిచూడఁగా భాస్కరుఁడే యుద్ధకాండంబునంతను రచించి దాని నారణ్యకాండ మునువలెనే యాశ్వాసములుగా భాగించి యుండు నని తోచుచున్నది. అయినను యుద్ధకాండము కడపట షష్ఠాశ్వాసమని యుండుటయే కాని లోపల నాశ్వాసవిభజనము కానరాదు. దీనినంతను విచారించి చూడఁగా రామాయణ మంతయు భాస్కరునికాలములోను సాహితీమారనకాలములోను రచింపఁబడినదే యని విస్పష్ట మగుచున్నది. రామాయణకవిత్వ మంతటిలోను మొట్టమొదట నారణ్య కాండకవిత్వమును దానికిఁ దరువాత యుద్ధకాండకవిత్వమును మేలయినదిగాఁ గానఁబడుచున్నది.

## నా చ న సో ముఁ డు.

నాచనసోముఁ డనెడికవి యెఱ్ఱాప్రెగడ కిరువదిముప్పదినంవత్సరముల తరువాత సుప్రసిద్ధపండితకవిగా నుండినవాఁడు. ఈకవి యెఱ్ఱాప్రెగడ వృద్ధదశలో బాలుఁ డయి కొంతకాలము సమకాలీనుఁ డయి యుండియుండ వచ్చును. ఇతఁడు రచించినహరివంశము యొక్క మొదటియాశ్వాసములోని యవతారిక మాకు దొరకనందున కవియొక్క గోత్రాదులను చెప్పఁజాలము. ఇతఁడు నియోగి, నాచన కొమారుఁడు. ఇతఁడు తన గ్రంథమును నెల్లూరియందలి హరిహరనాథునకుఁ గృతిఱుచ్చుటచేత నీతనినివాసస్థలము నెల్లూరిమండలములోని యేదో గ్రామ మని తోఁచున్నది. ఎఱ్ఱాప్రెగడ చేసినహరివంశము ప్రౌఢముగా నుండలే దన్నయభిప్రాయముతో నీతఁ డీయుత్తరహరి వంశమును రచించినట్లు కనఁబడుచున్నది. ఇంచుమించుగా నెఱ్ఱనయు సోమనాథుఁడు నేకకాలీనులు గనుక, శంభుదాసునికవిత్వమునం దీతని కంతగౌరవము కలిగి యుండక పోవచ్చును. సోమనాథునికవిత్వము మిక్కిలి ప్రౌఢముగాను సర్వవిధముల నెఱ్ఱాప్రెగడకవిత్వమునకంటె మేలె నదిగాను ఉన్నది. ఒక్క యెఱ్ఱాప్రెగడకవిత్వమే కాదు. భారతమును రచించినకవి త్రయములో ననేకులకవిత్వమును గొన్నివిషయములలో సోమునికవనముతో సరి రాదని నాయభిప్రాయము. ఇతనికవిత్వ పటుత్వసంపదనుబట్టి యీతనికి సర్వజ్ఞుఁ డని బిరుదుపేరు వచ్చినది. ఆపేరున కీతఁడు తప్పక తగినవాఁడే. ఇటీవల నితనికాలమును దెలిపెడి తామ్రశాసన మొకటి దొరికినది. అది బుక్కదేవగాయలరాజ్యకాలములో నాచనసోమ నకును మఱియొదుగురు బ్రాహ్మణులకును గలిపి రాజొక్కగా,మము నగ్రహారముగా విచ్చినప్పుడు పుట్టినశాసనము. ఈ

శాసనమునుబట్టి యితః దావస్తంబసూత్రః డనియు భారద్వాజగోత్రః డనియు యజుశ్శాఖవాః డనియు సకలాగమవేదియనియు సప్తాదశ పురాణార్థవిదుః డనియు సప్తభాషాకవిత్వరచనావిశారదుః డనియు నాచనకులాంభోధిసోముః డనియుఁ దెలియవచ్చు చున్నది. / ఈ శాసనము నిచ్చటఁ బూర్ణముగా వ్రాయుచున్నాను. ఇది మైసూరురాజ్యములోని కోలారుమండలమునందలి హోబ్లీ రామపురపువటేలయిన జటావల్లభుఁ డనువిప్రునినుండి గైకొనఁబడి ఎఫిగ్రాఫికాకర్ణాటకాలో జీ.డి. రెడ్డి వ సంఖ్యను బ్రకటింపఁబడిన తామ్రశాసనము—

శ్రీగణాధిపతయేనమః

- శ్లో. నమ స్తుంగళిరశ్చుంచిచంద్రచామరచారవే,  
తైత్తిలోక్యనగరారంభమూలస్తభాయ శంభవే. ౧
- అవ్యా దవ్యాహతై శ్వర్యకారణో వారణాననః  
వరదస్తీప్రతిమిరమిహిరో హరనందనః. ౨
- శ్రీమా నాదివరాహో య శ్చియం దిశతు భూయసీం,  
గాఢ మాలింగితా యేన మేదిసీ మోదతే నదా. ౩
- అస్తి కౌస్తుభమాణిక్యకామధేనుసహోదరః,  
రమానుజః కళానాథః క్షీరసాగరసంభవః. ౪
- ఉదభూ దన్వయే తస్య యదుర్నామ మహీపతిః,  
పాలితా యత్కులీనేన వాసుదేవేన మేదిసీ. ౫
- తత్కులే బుక్కనామా యః కీర్తిశౌర్యవిచక్షణః,  
మంగాంబికాఽభవద్రాజ్యే లక్ష్మీ రివ హరే ర్యథా. ౬
- అభూ త్తస్యకులే శ్రీమా నభంగురగుఃసోదయః,  
అపాత్త దురితాసంగః సంగమోనామ భూపతిః. ౭
- మాలాంబికాఽభవ ద్రాజ్యే తస్య రాజ్యః శుచిస్మితా,  
దమయంతీ నళన్యేవ ఇంద్రన్యేవ యథాశచీ. ౮



- ఆసగ్ హరిహరః కంపో బుక్కరాయమహీపతిః,  
మారపో ముద్దప శ్చేతి కుమారాస్తస్యభూపతేః. ౯
- పంచానాం మధ్యగ స్తేషాం ప్రఖ్యాతో బుక్కభూపతిః,  
ప్రచండవిక్రమో మధ్యే పాండవానా మివాద్జనః. ౧౦
- భంగాః కళింగామితశౌర్యవృత్తే  
ర్వంగావిభిన్నాంగవిఘ్నాన్త నేత్రాః,  
ఆంధ్రాశ్చ రంధ్రాణి విశంతి యస్య  
బాహుగ్రఖడ్గేన విశీర్యమాణాః. ౧౧
- తురుష్కా శ్శుష్కవదనాః పాండ్యభూపాః పలాయితాః,  
స్వభుజార్జితవీర్యేణ తస్మి న్నాజ్యం ప్రశాసతి. ౧౨
- బుక్కరాయో భవ శ్రీమాన్ భుజార్జితపరాక్రమః,  
మేదినీవ ప్రజాయేన స్వపుత్రా ఇవ రక్షితాః. ౧౩
- రాజాధిరాజ స్తే జస్వీ యో రాజపరమేశ్వరః,  
భాషాలంఘితభూపాలభుజంగమవిహంగమః. ౧౪
- రాజరాజభుజంగో యః పరరాజభయంకరః,  
హిందురాయ సురత్రాణ ఇత్యేతై రుపశోభితః. ౧౫
- విద్యాభిధాననగరీ విజయోన్నతి శాలినీ,  
విద్యారణ్యకృతా తస్యాం రత్నసింహాసనే స్థితః. ౧౬
- యస్మిన్ షోడశదానానాం ధరాయా పరిశోభితే,  
దానాంబుధారయాతస్య వర్ధతే ధర్మపాదపః. ౧౭
- అలంకృతే శకస్యాద్దే రసభూనయనేందుభిః  
తారణాద్దే చైత్రమాసే నవమ్యాం శుక్లపక్షకే. ౧౮
- పంపాయాం భాస్కరక్షేత్రే విరూపాక్షస్య సన్నిధౌ,  
అవస్థంబాభ్యసూత్రాయ భారద్వాజాన్వవాసినే. ౧౯

- యాజ్ఞాపాదాం వరేణ్యాయ సకలాగమవేదినే,  
అష్టాదశపురాణానా మభిజ్ఞాతార్థవేదినే. ౨౦
- అష్టభాషాకవిత్వ శ్రీ వాణీ విజితసంపదే,  
సోమాయ నాచనాంభోదేః సోమయామితతేజసే. ౨౧
- గుత్తి దుర్గాభిదే రాజ్యే కోడూరాజ్యమహీతలే,  
పెన్నమాగాణి విఖ్యాతే సర్వసస్యోపశోభితే. ౨౨
- కోడూరునాగమల్లాఖ్యదిన్నాభ్యా మపి పశ్చిమం,  
గ్రామోత్త మాద్యేభుమంకూరోః ప్రాచ్యాద్దిశి సమన్వితం. ౨౩
- ఊరచింతలనామ్నశ్చ గ్రామా ద్దక్షిణసంస్థితం,  
వంగలూర్కోడుతాళాభ్యా ముత్తరాళాముపాశ్రితం. ౨౪
- పినాకినీతలే పెంచుకలదిన్నాహ్వయం పురా,  
బుక్కరాయపురాభ్యాతప్రతినామ్నాచ శోభితం. ౨౫
- నిధినిక్షేపసంయుక్తం జలపాషాణసంయుతం,  
అక్షిణ్యాగామిసహితం సిద్ధసాధ్యసమన్వితం. ౨౬
- అష్టభోగ మిదం సర్వస్వామ్య మాచంద్రతారకం,  
సహిరణ్యపయోధారాపూర్వకం దత్తవాన్నదా. ౨౭
- శ్రీమన్నాచనసోమాఖ్యమహాకవివరో వ్యధ,  
రాజాన మాశిషం చైవ చిరజీవీ భవత్స్వితీ. ౨౮
- స్వయ మన్వకరౌద్వృత్తిం దశోత్తరశతం కవిః,  
క్షత్రింశ దత్ర భాగాః స్యు ర్యజమానాహ్వయస్తతః. ౨౯
- భారద్వాజాన్వయేజాతః తల్లపోనామయాజుషః,  
అష్టావింశతివృత్తీనా మధిపో నాచనాత్మజః. ౩౦
- కాశ్యపాన్వయసంభూత అన్నదాతాధ్వరీంద్రజః,  
యాజ్ఞషైకాదశాంశీచ సర్వజ్ఞః సింగయో బుధః ౩౧

దేవణస్యసుతః శ్రీమాన్ సింగపోనామ యాజుషః,  
కౌండిన్యాన్వయనంభూతో దశవృత్తిశ్చరః స్మృతః. 32

నాగయస్యసుతః శ్రీమాన్ వత్సయోనామ యాజుషః,  
కాశ్యపాన్వయనంభూతో వృత్తిత్రయ మిహాశ్నుతే. 33

శ్రీవత్సాన్వయనంభూత స్తిమ్మయస్యతనూభవః,  
యాజుషో భాస్కరశ్చేతి వృత్తిద్వయ మిహాశ్నుతే. 34

అస్యాగ్రహారవర్యస్య చతుస్సీమావినిర్ణయః,  
సర్వేషాం నుఖబోధాయ లిఖ్యతే దేశభాషయా. 35

తూర్పుకు నాగమలదిన్న - ఆనందుకు చింతకోట. అందుకు దక్షిణము రగదిలోని నల్లగుట్ట - అందుకు దక్షిణాన కప్పలవాగు మేర - అందుకు పశ్చిమానక.....అందుకు దక్షిణాన వేంపమ్రాకు. అందుకు దక్షిణాన కోడూరిరాట్లపువ్లాల్లి అరతిపెద్దరావిమాకు నాగమల్లదిన్న - ఆనందుకు ముగ్గుడ్డపొలాన.....అమ్మిమ్మ్రాకుమేర. అందుకు దక్షిణాన కలవిగుట్టం - అందుండి పెన్న యేటిగడ్డను ఉప్పారగోడలు - దక్షిణాన కవంగలూరును కొడతాళాను. ఆనందుక పెన్నమేరరై - పడుమటికి వెలునుకూరు - ఆనందుకు యేటకలసిన కొనవాంగుమేర - పడుమటికి గిడ్డమేర - అందుకు ఉత్తరాన నాయనిచింత - అందుకు ఉత్తరాన చోట మీట్టమీది జమ్మిమాకు. అందుకు ఉత్తరాన దండుతెరువు వేంపమ్రాకు. అందుకు ఉత్తరాన కప్పలవాంగుగడ్డను తుమ్మమ్మ్రాకు - అందుకు ఉత్తరాన కాశంవాంగు మేరచేసికొని నక్కలతిప్ప - పడుమట అంచుమేర చేసికొని కొండమేర - ఉత్తరానకు ఊరచింతల ఆనందుకున్ను కొండమేర - మానుచింతకాననుకలశన్ను. 36

ఇది మఖలరాజశేఖరమధుకరఘోంకారగీత మాహాత్మ్యం  
శ్రీమద్భుక్తరాశేంద్రనృపతేః శాసన మచలై కపారిజాతస్య.

ఆత్రేయాణాం యజుషః కోటిదేవారాధ్యాచార్యస్యాంగజో  
మాధమూర్తిః  
చక్రే సమ్యక్సర్వశాస్త్రప్రవీణః శ్లోకానేతా మల్లనారాధ్య  
వర్యః. 32.

త్వష్ట్రేతచ్ఛాసనం స్వామిశాసనేన వినిర్మితం |  
శాసనాచార్యవర్యేణ నాగిదేవేన శిల్పినా. 3౪.  
దానపాలనయోర్మధ్యే దానా చ్ఛేయో నుపాలనం,  
దానా త్వర్గమాప్నోతి పాలనా దచ్యుతంపదం. ౩౫  
స్వదత్తా ద్విగుణంపుణ్యం పరదత్తానుపాలనం  
పరదత్తాపహరేణ స్వదత్తం నిష్ఫలం భవేత్. ౪౦  
సామాన్యోయం ధర్మసేతుర్నూపాణాం  
కాలే కాలే పాలనీయో భవద్భిః,  
సర్వా నేతా భావినః పార్థివేంద్రా  
భూయోభూయో యాచతే రామచంద్రః. ౪౧

శ్రీవిరూపాక్ష.

ఈశాసనమునుబట్టి పెంచుకలదిన్న యనుపూర్వనామముగల  
గ్రామము బుక్కరాయపురమను నూతననామముతో నూటపదిభాగ  
ములుగాఁ జేయఁబడి, వానిలో 3౬ భాగములు యజుర్వేదియు భార  
ద్వాజగోత్రుఁడు నయిననాచనసోమునకును ౨౪ భాగములు భార  
ద్వాజగోత్రుఁడునునాచనపుత్రుఁడు నైన తల్లప్పకును, ౧౧ భాగములు  
కాశ్యపగోత్రుఁడును అన్నదాతాధ్వరిపుత్రుఁడు నైన సింగయ్యకును,  
౧౦ భాగములు కౌండిన్యగోత్రుఁడును రేవణునిపుత్రుఁడును నైన సింగ  
ప్పకును, ౧౩ భాగములు కాశ్యపగోత్రుఁడును నాగయ్యపుత్రుఁడును  
నైన వత్సయ్యకును, ౧౨ భాగములు శ్రీవత్సగోత్రుఁడునుతిమ్మయ్య

పుత్రుఁడు నైన భాస్కరునికిని, గ్రామ మాఱుగురుబ్రాహ్మణుల కగ్రహారముగా నియ్య బడినది. ఆయాఱుగురికిని వేఱువేఱుగా రాగి రేకులమీఁద దానశాసనములు చెక్కించి యియ్యఁబడిన ట్లున్నవి. ఈశాసనమునకే పుత్రికగానున్న యింకొకతామ్రశాసనము ముడియ నూరిలోని వేంకటరామశాస్త్రిగారివద్దనుండిగై కొనఁ బడియెఱిగ్రాఫికా కర్ణాటికాలో ఎమ్. బీ ౧౫౮ వ సంఖ్యను బ్రకటింపఁబడినది.

ఈరెండుశాసనములును బుక్కరాయలయాజ్ఞచే తన్నియుక్తాధికారియగు వినూపాక్షునిసంతకముతో నేకకాలమున నేకకవి (మల్లనారాధ్యకవి) చే రచియింపఁబడి యేకశిల్పి (నాగిదేవుని) చేతనే చెక్కఁబడినవే యయినను, అందందు ముఖ్యభాగములలోనే పాఠభేదములను గలిగియుండుట వింతగా నున్నది. ఒకదానిలో నాచనసోముని కియ్యఁబడినభాగములు (36) షట్త్రింశత్తని యుండఁగా రెండవదానిలో (౨౬) షడ్ద్వింశత్తని యున్నది. ఇరువదియెనిమిది యనిచెప్పినచో మొత్తము నూటపదిభాగములకు సరిపోదుగాన (ముప్పదియాఱు) షట్త్రింశత్తని యుండుటయే సరియైనది. కవికాలము ననఁగా దానకాలమును దెలిపెడి ముఖ్యభాగమే వ్యత్యాసముకలదిగానున్నది. మొదటిదానిలో “రసభూనయనేందుభిః” అని యున్నపాఠము రెండవదానిలో “రసాభ్రనయనేందుభిః” అని యున్నది. దానకాలము మొదటిపాఠమునుబట్టి శాలివాహనశకము ౧౨౧౬ వ సంవత్సర మనఁగా క్రీస్తుశకము ౧౨౯౪ వ సంవత్సర మగుచున్నది; రెండవపాఠమునుబట్టి శాలివాహనశకము ౧౨౦౬ వ సంవత్సర మనఁగా క్రీస్తుశకము ౧౨౮౪ వ సంవత్సరమగుచున్నది. ఈరెంటిలో నేకాలమును బుక్కరాయలరాజ్యకాలములోనిది కాదు. ఆకాలములో బుక్కరాయలు రాజ్యముచేయుకుండుటయేకాక యప్పటి కాలఁదుపుట్టియైననుండఁదు. శాసనములోనివాక్యములనుబట్టి చూడఁగా బుక్కరాయలు తాను

రాజ్యముచేయుచున్న కాలములోనే నాచనసోమునికి దానముచేసినట్లు స్పష్టముగాఁ దెలియవచ్చుచున్నది. శ్రీచిలుకూరి వీరభద్రరావుగారి యాంధ్రులచరిత్రమునుబట్టి వీరబుక్కరాయలు ౧౩౫౫ వ సంవత్సరము మొదలుకొని ౧౩౭౭ వఱకును భూపరిపాలనము చేసెను. కాఁబట్టి శాసనకాలము ౧౩౫౫ నకును ౧౩౭౭ నకును మధ్య దేదోయొక సంవత్సరమయియుండవలెను. అగ్రహారదానసంవత్సరము తారణ యనిశాసనము చెప్పుచున్నది. రాజ్యారంభసంవత్సరము మన్మథ (౧౫౫౫) యు, అంత్యసంవత్సరము నల (౧౩౭౬) యు, అగుచున్నవి. ఈమధ్య ననఁగా బుక్కరాయలరాజ్యకాలములో తారణసంవత్సరము లేనే లేదు. ఉన్నసంవత్సరములలో వర్ణోచ్ఛారణమునుబట్టి తారణకు చేరువ సంబంధముగలది సాధారణ. ఇది బుక్కరాయల రాజ్యకాలములో నుండుటచేత శాసనసంపాదకులైన రైసుదొరగారు తమపండితులతో నాలోచించి సాధారణసంవత్సరమునకు సరిపోవునట్లుగా “రసభూనయ నేందుభిః” అన్నదానిని “కరాజనయనేందుభిః” అని సవరించి శాలివాహనశకము ౧౨౯౨ అనఁగా క్రస్తుశకము ౧౩౭౦ వ సంవత్సరమగు నట్లు చేసిరి. అప్పుడు శాసనశ్లోక మీవిధముగా మాటుచున్నది.

“అలంకృతే శకస్యాస్తే కరాజనయనేందుభిః  
సాధారణే చైత్రమాసే నవమ్యాం శుక్లపక్షకే.”

కర=౨, అజ=౯, నయన=౨, ఇందు=౧-౨౯౨౧ కుడినుండి యెడమకు ౧౨౯౨ శకవర్షమగుచున్నది. శాసనసంవత్సరమిదియే కావచ్చునుగాని యీయూహయే సరియైన దనినిశ్చయముగాఁజెప్పవలనుపడదు. ఈమార్పును సూచించినశాసనసంపాదకు లగు రైసుదొరగారు తమయింగ్లీషు షాంతభారములో పుట యడుగున నీక్రిందినివేదనము చేసియున్నారు.

Note—"This is given as the Saka year rasa bhu nayana indu (=1216), the year Tarana. But this does not fall within Bukka's reign, during which there was no Tarana. Hence Sadharana, Saka 1292 expired, has been conjecturally taken."

షిమోగామండల (Tl. No. 154, Shimoga Dt. Ep Carn.) టీ  
యల్ ౧౫౪ వ సంఖ్య శాసనములో బుక్కదేవరాయలు శకవత్స  
రము 1268 వ్యయనంవత్సర మాస్తిర్నశుద్ధద్వితీయనాడు సింహాసన  
మెక్కినట్లు చెప్పబడియుండుటచేత క్రీస్తుశకము 1346 వ సంవత్సరాం  
తమునుండియే యాతనిపరిపాలనమారంభమయ్యెనని కొందఱు చెప్పు  
చున్నారు. అట్లయినను తారణసంవత్సరముకాని శకవర్షము 1216 గాని  
యాతని రాజ్యకాలములో రావు. ఇంక "రసాభ్రనయ నేందుభిః"  
అన్న రెండవపాఠమును జూడుడు. ఇందుఁ జెప్పబడిన తారణసంవ  
త్సరమును హరిహరబుక్కరాయలకాలములోనికిఁ దెప్పించుటకు శక  
వర్షమును 1266 నకు మార్పవలెను. అట్లు మార్పుటకే "రసాభ్ర"  
యని యున్నదానిని "రసర్తు" నుగా సవరించిరి. అట్లుచేసినను బుక్క  
రాయలరాజ్యకాలములోనికి రాక తారణసంవత్సరము హరిహరరాయల  
రాజ్యకాలములోనికి వచ్చినది. అందుచేత శాసనకాలము ౧3౪౪ అ  
నుటకంటె ౧32౦ అనుటయే సత్యమునకు సమీపమయి యుండును.  
శకవర్షము 1298 (క్రీస్తు. శ. 1376) న్నలసంవత్సర ఫాల్గుణబహుళపాడ్యమి  
భానువారమునాడు బుక్కరాయలు మృతినొందెను. బుక్కరాయని  
కాలములో నుండి యాతనిచే నగ్రహారమును బడసిననాచనసోమ  
నాథుఁ డెఱ్ఱాప్రగడకంటెఁ బూర్వుఁ డని చేసెడివాడము విశ్వసార్థ  
మయినది కాదు.

అండందు నెట్టాపై గడహరివంశములోనిపద్యము నొకదానిని  
సోమునిహరివంశములోనిపద్యము నొకదానిని తీసి పోల్చుటవలన  
శుభయకవులతారతమ్యమును తేటపడ నేరదు. కవిత్వతత్త్వమును  
మొత్తముమీఁద విచారింపవలెను. అప్పుడుసహిత మభిప్రాయభేద  
ముండక మానదు. ఒకరికి రుచించినది యింకొకరికి రుచింపదు. లోకో  
భిన్నరుచి యన్నది క్రొత్తది కాదు గదా !

ఇతఁడు హరివంశముగాక 'సనంతవిలాస మనుప్రబంధమును  
నొకదానిని కూడ రచియించి యున్నాఁడట. దానిలోనిపద్యముల  
మూటి నీక్రింద నుదాహరించుచున్నాను—

క. అత్తఁజీ విటనాగరికులు

చిత్తమున వనంతకేళి చిగురొత్తంగా

మొత్తములు గట్టి తెచ్చిరి

ముత్తైపురుల్లరులతోడిబుట్టటకొమ్మల్.

క. అంజెదవుగాక ననుఁ జెం

తం జేరఁగనీక యెంతతగ్గిన మిరియా

లుం జొన్నలనరిగావే

లంజెతనమునందుఁ గొమిరెలం గెలువవొకో.

శా. ప్రా లేయప్రతివీరసేనఁ బటపెన్ బై పై వనంతం బిలన్

గాలోన్మీలితకోరకోదరపరాగప్రాథకోపాగ్ని యై

హాలాపానవిహారసారమహిళాహంకార దోస్సారమై

హేలాపల్లవహేతిఖండితమహాహేమంతసామంతమై.

ఇట్లొకపద్యమును రెండుపద్యములను జూపుటవలన నీతనికవిత్వశైలి  
తెలియఁజాలదు గనుక సోముని హరివంశమునందలి యుషాకన్యాపరి  
ణయకథలోని కొంతభాగము నిందుఁ బ్రకటించుచున్నాను. ఇతనికిఁ



దిక్కనసోమయాజియందు మిక్కిలి గౌరవ ముండుట యితఁడు హరి వంశమునందుఁజెప్పిన “ఇది శ్రీమదుభయకవిమిత్ర కొమ్మనామాత్య పుత్ర బుధారాధనవిరాజి తిక్కనసోమయాజి ప్రణీతం బయిన శ్రీమహా భారతకథానంతరంబున శ్రీమత్సకలభాషాభూషణసాహిత్యరసపోషణ సంవిధానచక్రవర్తి సంపూర్ణకీర్తి నవీనగుణననాథ సోమనాథ ప్రణీతం బయిన” యను గద్యమువలన స్పష్టముగాఁ దెలియవచ్చుచున్నది. ఎఱ్ఱాప్రెగడకు డెబ్బదియెనుబది సంవత్సరములకుఁ దరువాతనున్న ప్రాథకవి మల్లన మొదలయినవా రీతనిని పూర్వకవినిగా స్తుతించినారు.

ఉ. నన్నయభట్టుఁ దిక్కకవి నాచనసోముని భీమనార్యుఁ బే  
రెన్నికఁ జిమ్మపూడియమరేశ్వరు భాస్కరు శంభుదాసునికా  
నన్నుతి చేసి వాక్యసరసత్వము వీనుల కింపుమీఱ న  
త్యున్నతిగా నొనర్తు నెఱయోధులు మేలనఁ గావ్య మిమ్ములకా.

అని పోతనామాత్యునిపుత్రుఁ డయినప్రాథకవిమల్లన తనరుక్కాంగద చరిత్రమునందు సోముని స్తుతించి యున్నాఁడు.

సీ. .... సన్నపార్యువర్ణనలఁ బొగడి,

గీ. వెలయఁ దిక్కనసోమయాజుల భజించి

యెఱ్ఱనామాత్యు భాస్కరు నిచ్చ నునిచి

సుకవిసోముని నాచనసోము నెరఁగి

కవిమనోనాథు శ్రీనాథు ఘనత మెచ్చి.

అని భాగవతపవనకంధమునందు సింగయయు సోముని పూర్వకవిగాఁ జెప్పినాఁడు. పిల్లలమఱి పినవీరన్నయ “మానన్నయభట్టుఁ దిక్కకవి నెఱ్ఱాప్రెగడన్ సోమునికా” అని యెఱ్ఱాప్రెగడతరువాత సోమునిఁ జెప్పినాఁడు. వీని నన్నిటినిబట్టి విచారింపఁగా సోమకవి యెఱ్ఱాప్రెగ.

డకుఁ దరువాతను శ్రీనాథాదులకుఁ బూర్వమునందును నుండుట  
స్పష్టము. కాఁబట్టి యతఁడు హూణశః॥ ౧౩౬౦-౭౦ సంవత్సరప్రాంత  
ములయం దున్నాఁడని యించుమించుగా నిశ్చయింపవచ్చును. దీనినిబట్టి  
విచారింపఁగా నాచనసోమనాథుఁ డిప్పటి కయిదువందలయేఁబది సంవ  
త్సరములక్రింద నున్నట్లు తేలినది. ఈవిషయ మయి పెంచి చెప్పుట  
కంటె హరివంశములోని పద్యములను వ్రాయుటయే చదివెడివారికి  
మనోహరముగా నుండవచ్చు ననుతలంపుతో నట్లు చేయుచున్నాను.—

మ. ఒకనాఁ డిందుధరుండుఁ బూర్వతియు లీలోద్యానకేళీసరి  
న్నికటానేకవిహారదేశముల దై తేయేంద్రకన్యాస్సరో  
నికురుంబంబులు పారిజాతకుసుమానీకంబు పైఁ జల్ల ద  
ర్పకబాణంబుల కెల్ల నెల్ల యగుసాభాగ్యంబుతో నాడఁగఁ.

వ. అట్టియెడ.

సీ. కిసలయంబులతోడఁ గెంగేలు తడవెట్టి  
విరులపై నఖకాంతి విజ్జి రాల్చి  
తేదీఁగలకుఁ దనూలీలఁ గానుక యిచ్చి  
గుతులఁ బాలిండ్లు గొలిచి చూచి  
ఉలిగాలి నిశ్వానసౌరభంబుల నాఁగి  
యళిపంక్తి కుడులతో నలుక దీర్చి  
పుష్పాభ్యు నెలగంధములు వియ్యమందించి  
పూఁదేనెచెమటల బుజ్జగించి  
తోడలు ననఁటికంబులు మెడలుఁ బోక  
బోడెలు నెలుంగులును బరపుష్పతతులు

మాటలును గీరభాషలు మక్కళించి  
చిగురుఁబోఁడులు వనకేళి చేయఁ జేయ.

వ. వారిలో నొకరు.

మ. సహకారాధిపుఁ గౌఁగిలించుకొని వాసంతీలతాకాంత సా  
రహరిద్రారసగౌరవకేసరములన్ రంజిల్లుచూర్ధ్వకవా  
ర్ణహరిస్వేదముఁ జూపఁ బట్టపగ లేలా యితటన్ సిగ్గు లే  
దహహ యంచు దొలంగి నవ్వెఁ జెలిమీపై ముద్దరాలయ్యెడన్.

మ. ఒకరామాతిలకంబు రత్నరుచితో నొప్పారుమందారకో  
రకముం గర్ణవతంసత న్నిలుపుచున్ రాఁగా లతాసక్తచూ  
చుకచేలాంచల యై మలంగి విషు మంచున్ గేలు సాఁచెన్ నసా  
యకమార్విం దెగఁగొన్నమన్నధుని ప్రత్యాఢీధపాదంబులన్.

చ. ఒకచపలాక్షి లేఁజిగురుటూయెలఁ గోయిలరాచవారి ని  
క్కసు నెలయింప వచ్చుకలకంఠికటాక్షము తెక్కదారు సు  
కక్క పలుమాఱుఁ జూపఁ జెలికత్తెలు ముద్దుల బావ పొమ్మనన్  
మొకము సగంబు వాంచె మణిముద్రికలం జిఱునవ్వు గప్పుచున్.

చ. లలన లతావితానముల లత్తుకతేకులచాయ చల్లు చే  
తుల సెలగొమ్మ లందికొనఁ దోరపునవ్వులు పిక్కటిల్ల నె  
చ్చెలులు చెలంగి మావిరులు చెందొవ లయ్యె ననం దడంబడన్  
దలిరులఁ గోయు రాచిలుకదాటులుఁ దేటులు నానచేయఁగన్.

సీ. సుషిగొన్నచిగురాకుజొంపంబు గెంపారఁ

దలమీఁద మల్లికాదామ మడఁచి

నిడుదతామరతూఁడు నెట్టెంబు చుట్టి పైఁ

బటికంపుఁగడియంపుభాగ మదిమీ

లోన యాక్రేవఁ గెందొవతేకు హత్తించి

మెడమక్కిఁ గస్తూరి మెదిచి పూసి

పాయగొమ్మల నల్లపట్టుఁ దగిల్చి య  
కొనయాకుపై వెండికోర పెట్టి  
ధవళకేతకధూళి గాత్రమునఁ జఱిచి  
మోఁకమామిడి కొకకొంత మ్రొక్కి నిలిచి  
యొడలిలోఁ జక్క నగము నా కొనఁగు మనుచు  
నద్రికన్యక తలవంచె హరుఁడు నవ్వె.

చ. నడక తెఱంగు మాటజతనంబు నపాంగవిలాసమున్ మునుం  
గిడినతెఱంగు ముద్దుమొగ మించుకవంచినసిగ్గుఁ బార్వతిం  
దడఁబఱువంగ నొప్పెనఁగె దర్పకవైరికి నాసపాటుగా  
నడరుచుఁ జిత్రరేఖ యనునచ్చర నెచ్చెలు లిచ్చ మెచ్చఁగన్.

క. ఆవగధశోధనమునకు

సావాసులు వచ్చి కనిరి సాధముపై నం  
భావితుఁడై దనుజనుతా  
సేవితుఁడై యున్నమనుజసింహుఁ గుమారున్.

మ. కని యక్కోమలికిం గుమారునకు నంగం బంగజాయత్త మై  
యునికిన్ బాణునితోడఁ జెప్పఁ జని వా రొండేమియు న్నంక లే  
క నరుం డొక్కఁడు దేవ సీనగరిలోఁ గన్యాజనాంతఃపురం  
బున నున్నాఁడు భవత్సుతావిభుత నిష్పాండియ్యకొన్నాఁడవే.

ఉ. నావుడు రోషవహ్నివలనం బొగ రేఁగినభంగి మోమునం  
గావిరి పర్వ నంగమునఁ గంపము నివ్వటిలంగ బాణుఁ డ  
త్యావిలచిత్తుఁడై మనుజుఁ డట్టె మదీయపురంబు చొచ్చె న  
చ్చేవయ కాక సానగరు చెర్చె నిసీ మగమాట లేటికిన్.

క. ఏ నీనట నాకూతును

మానవుడట నగరు చొచ్చి మాకులమునకున్  
హాని యొనరించె గన్నులఁ  
గానఁడు దలయెత్తి రోత గాదే నాకున్.

క. మనుజాంగనలం బట్టుట

దనుజులకుం జెల్లుఁగాక దనుజాంగనలన్  
మనుజులు పట్టుటకును దొర  
కొనిరే బెండులు మునింగి గుండులు తేనెన్.

క. అని తనకింకరస్సెన్యము

ననిరుద్ధునిమీఁదఁ బనిచె నదియు భయోత్పా  
దనమతిఁ బట్టుఁడు కట్టుఁడు  
తునుముఁ డనునెలుంగు లడరఁ దోతెంచె వడిన్.

క. అప్పలుకుల కలుకలు మది

నుప్పర మెగయంగ నొసఁగె నుల్లాసము మై  
నొప్పారఁగఁ బరిగోలల  
నొప్పించిన భద్రగజము నూల్కొన్నగతిన్.

బ. అక్కుమారకంతీరవుండు.

క. ఆతరుణి వలదు వల దని

భీతిం దనుఁ బట్టఁ బట్ట భీకరతరని  
ర్హతరవసింహనాదుం  
డై తత్సేధంబు డిగ్గె నవుడుగఱచుచున్.

బ. ఇట్లు డిగ్గి తదంతఃపురద్వారంబున నిలిచి దారుణతరం బగుపరిఘంబు  
పుచ్చుకొని.

మ. తనఘోరధ్వనికిం గలంగఁబడుతలై నన్యంబు దై నన్యంబునం  
దునుకొందం బరిఘంబు పై వినరుచున్ దుర్వాకుఁ డై పైపయిన్  
మునుఁగంబాటు శరాసిముద్గరగదాముఖ్యాయుధశ్రేణిచేఁ  
గినియం జేసిన వేసవి న్రవి దివిం గ్రీడించుచందంబునన్.

క. మండి పదాతులఁ గొందఱఁ

జెండాడిన నున్నవారు చెడి పాటిరి బా

ణుం దున్నయెడకు నొడఘల

నిండను నెత్తురులు గ్రమ్మ నిట్టూర్పులతోన్.

వ. అప్పు డద్దనుజేంద్రుండు.

క. వెఱవకుఁడు వెఱవకుఁడు చిం

దఱవందఱగాకుఁ డేల ధైర్యముఁ దూలన్

మఱచితిరె కులముఁ గీర్తియుఁ

బిలుకులగతి నింతవలదు భీరము చెడఁగన్.

ఉ. పాతెదుత్రోవ మీకు నలవాటుగఁ జేసినశూరుఁ డెవ్వఁడో  
మీటి యనేకయుద్ధముల మీరు జయించుట లెల్ల నింతతోఁ  
దీతె ననుం గనుంగొనుఁడు భీరతఁ దోడ్పడ రండు నాకునుం  
బాటుఁడు పాటుఁ డందుఁ బరిపంథుల నాట్పుఁడుచాలు మీపనుల్.

వ. అని వారి నడికించియు నదలించియుఁ బొదుపుచేసి పోరికిఁ బురికొల్పి  
మఱియు మహావీరులం బదివేపురఁ బదివేపురఁ గాఁ బలుతెఱంగుల  
మూఁకలుచేసి ప్రమథగణంబులం గలపి పంచిన.

శా. నేలం గొందఱు మింటఁ గొందఱు గజానీకంబుఁ గీలాలము  
గ్జాలంబుం బురుడింప నందితమదోత్సాహంబు దేహంబులం  
జాలం గ్రాల నిశాత హేతిలతికాసాదామినీదామభీ  
ఘాటంకారము భీరముం డెలుప నుద్యద్విక్రమక్రీడతోన్,

వ. వచ్చి యబల్చి నిలునిలు మని తాఁకిన.

క. ఒక్కనికీఁ బెక్కుమొనలకుఁ

దక్కక పో రగుట యరిది దానవబల మన్

క్రిక్కిఁజీసినతిమిరమునకు

స్రక్కక యాదవకుమారసూర్యుఁడు నిలిచెన్.

వ. ఇట్లు తనచేతిపరిఘంబు కంధరంబునం జేర్చి.

గీ. పరిఘతోమరాదులఁ దన్నుఁ బరులు వై వ

వారివారికై దువులనె వారి వై చె

మఱియుఁ దనతోంటిపరిఘం బమర్చి చేత

నాసురారాతినేనపై నడరె నపుడు.

క. ఇరువదినాలుగువేపుర

వరభటులం గింకరుల నవారణలీలన్

బరిమార్చి పేర్చి విక్రమ

ధురంధరుం డయినవిజయదోహలి మఱియున్.

క. పలుకయుఁ గరవాలముఁ గొని

పొలికలనం గెలవఁ జదలఁ బొదల మెఱుంగుల్

వల నొప్పారఁ బ్రచారం

బులు ముప్పదిరెండు నిండుమొనలకుఁ జూపెన్.

పంచమాశ్వాసము.

సోముని హరివంశములోని మఱికొన్నిపద్యములు.

ఉ. రెండుబలంబులందు నరరే యరరే యవురే యనంగ నొం

డొండఁ జెలంగుపన్నుతుల నుబ్బుచు నీయదువీరుఁ జంపుఁ జొం

ద్రుం డనువాడు సాత్యకి కఠోరభుజాప్రతిముందు పొండ్రభూ

మండలనాథుఁ జంపు వసుమాచము లే ధనువాడుఁ బోరిలోన్.

కా. ఓరీ దానవధూర్త నీనువచనోద్యోగంబు లె ప్లేగరా  
రారా యింకిట నేమిచేసెదవురా క్రౌర్యంబు శౌర్యంబు స  
ద్వీరత్వంబును గల్గెనేని దనుజా తెల్లంబుగాఁ జూపుమం  
చారాజీవవిలోచనుండు వచనవ్యాపారపారీణతన్.

చ. ఇతని కితండె సాటి యగు నీతని కీతండె సాటి వచ్చు ను  
ద్ధతిఁ జనువెంట వింట నడిదంబున నింతటివారు లే రుమా  
పతి కొకరుండు శిష్యుఁ డురుబాహుఁడు ద్రోణున కొక్కరుండు ధీ  
రతముఁడు శిష్యుఁ డి ట్లిరువుగన్ రణధీరతఁ జెప్ప నేటికిన్.

చ. మఱకువ కత్త రించి మదమానములం జుటవుచ్చి మెచ్చుఁ జా  
గఱకొని క్రోధకామముల గండడఁగించి పరాపకారముం  
జటిపడఁ ద్రోచి వాచవులచట్టలు వాపి తొలంగి చిత్తముల్  
జఱిఁ బడియున్ననీకు నొకచక్కటి నెక్కటి వేడఁ గల్గెనే.

చ. ఎఱుఁగరుగాక లోకమున కెవ్వరి కైనను మేలు సేయఁగా  
నొటపగునాశ్రమంబున సమున్నత మైనగృహస్థధర్మముం  
బఱగడ వె చి గోఁచిగొని పాటినపొలకు ము కి కల్గునే  
పటిగల నేతినం గొలుచు పాఠటికిం గలదే తలంపఁగన్.

చ. తిరిసినకూడు దెచ్చి నలుదిక్కుల బోడలు తిండి పెట్టఁగాఁ  
బెరిఁగినపొట్టతోడ నొకపెంటపయిం దొరవోలె నెవ్వరిన్  
సరకుగొనండు పట్టుకొని చాఁగఱగొన్న బలే యెఱుంగుఁ డ  
క్కరిబలు మోపు మోచు నయగారితనం బఱ నుట్టి గట్టినన్.

చ. పెరిగితిగాక నీవు నొకప్రెగ్గడవే సభ లుండుభంగి ము  
న్నెఱుఁగనివాడవై బ్రమసి యెవ్వరిముందఱ నేమిమాటలో  
యఱచిరి వారిజంకెలకు నంతట ద్రోవడివచ్చి తిచ్చటన్  
గఱువఁగ వచ్చునే బలిమి గాడిదకుం బులితోలు గప్పినన్.



- మ. అరిఁ జూచుకొ హరిఁజూచు, నూచకములై యందంట మందారకే  
నరమాలాకుకరందబిందుసలిలన్యందంబు లందంబులై  
దొరఁగం బయ్యెదకొం గొకింత దొలఁగం దోడ్తో శరాసారమున్  
దరహాసామృతసాదముం గురియుచుం దన్వంగి కేలీగతికా.
- చ. చొరనిబిలంబులు న్వేడలఁ జూడనిక్రంతలు గాలు రాపడం  
దిరుగనిత్రోవలు న్విడియ దీర్పనిగొందులు నాలుబిడ్డతే  
కరయనిరేలు చీమచిటుకన్నను విప్పనిమూఁటలుం బయిం  
జిరుగనికోకలుం గలవె చేరినయీసురకోటి కచ్యుతా.
- చ. అరదముపై నుదగ్రుఁడగునంగిరునిం గని నెమ్మొగంబునం  
దరహాసితంబు చెన్నొనఁగ దానవసూదనుఁ డల్ల నిట్లనున్  
మరలు మునీంద్ర నీకు వసమా యసమాయుధకేళి కేలికిం  
దరమె మదీయసాయకవితానము లిప్పుడు గోలుపుచ్చవే.
- చ. తరణులవీరముద్దియలతాఁకునఁ జిందఱవంద తైన కొ  
న్నురువులలోన శై వలము నూలుకొనంగ నితంబపంక్తిపైఁ  
బారలుతరంగరాజి విరిపువ్వులు వీడినకుంతలంబులన్  
బరఁగఁ బదంబులం దెఱఁగి పైఁబడ నేడ్చువిటాల్నికె వడికా.
- శా. ఈరూపంబున సంస్కృతిం దొఱఁగి మీ రెంతెంత యేచింతలన్  
జేరం గోరక యూరకున్న నిటు విచ్చేయంగఁ జేయం గడున్  
భారంబే విను నంతయుం గలిగెనో బాలార్కబింబంబులో  
నారంగూరినయంధకార మన నాహా సాహసం బెట్టిదో.
- శా. ఓరీ బ్రాహ్మణధూర్త నాయెదుట నోహా సాహసం బెట్టిదో  
వైరిం గోరి నుతించుమాట లెటుగా వచ్చెం గృతఘ్న యిది  
నోరే యెవ్వరి కెవ్వ రయ్యెదరు నిన్నుం బెంచి మన్నించినన్  
గారామై యిటు చేసితే తొలఁగు మింకం బాలు నీకార్యముల్.

## వేములవాడ భీమకవి

భీమకవియొక్క వానస్థానము గోదావరిమండలములోని చాక్షరామమునకు సమీపమున నున్న వేములవాడ యనుగ్రామము. ఇతని జన్మమునుగుఱించి విచిత్ర మైనకథ యొకటి చెప్పుచున్నారు. వేములవాడగ్రామమునందు సోమన యనునియోగిబ్రాహ్మణుఁ డొకఁడుండెను. అతనిమరణానంతర మతనిభార్య నిరుపేదరాలై నను విద్యావతి యగుటచే ధనికులయిండ్లలో పాటలును పద్యములును చెప్పి జీవనము చేయుచుండెను. ఆమె శివరాత్రి పుణ్యకాలమునందు తనయూరిస్త్రీలతోఁ గలిసి చాక్షరామమునకు యాత్రపోయి వారందఱును తమకు సంతానముఁ గలిగింపవలె నని భీమేశ్వరస్వామికి మ్రొక్కుకొనుచుండఁగా, తన కేక సంతానముగలుగఁబో దన్ననమ్మకముతో పరిహాసార్థముగా తనకు కొడుకు పుట్టినయెడల తానును స్వామికి పుట్టెడుసీటితో దీపారాధనము చేయించెద నని మ్రొక్కుకొనెను. ఆమె మాటల కప్పు డచ్చట నున్న స్త్రీలందఱును నవ్విరి. ఆమె యిల్లు చేరిన తరువాత కొంతకాలమునకు దైవ మామెకోరికను సఫలముచేసెనో యన్న ట్లవితంతువున కెట్లో విధివశముచేత గర్భము నిలిచెను! తాను భక్తితో మ్రొక్కుకొన్నందున భీమేశ్వరస్వామియే చూటు కలిగించె నని యామె యెంత చెప్పినను నమ్మక, ఆమె నాయూరివా రందఱును జాతినుండి బహిష్కరించి తమ యిండ్లకు రానీకుండిరి. ఆమె కటుపిమ్మట పురుషశిశువు కలుగఁగా మిక్కిలి ప్రేమతోఁ జెంచుచు, అతనికి భీమేశ్వరస్వామి పేరుపెట్టి, తానే యాతనికి చిన్నప్పటినుండియు విద్య చెప్పుచుండెను. ఈభీమకవి తాను పిల్లవాండ్రతో నాడుకొన బోయినప్పుడు చాలామంది ఈ విధము

కొడుకా!” యని పిలుచుచు పరిహసించుచురాగా కొంతజ్ఞానము వచ్చినవాఁడగుటచేత మనస్సులో వేదనపొంది తల్లినలన తనజన్మ వృత్తాంతమును దెలిసికొని, తత్క్షణ మాగ్రామము విడిచిపోయి దాక్షా రామముచేరి భీమేశ్వరస్వామి యాలయములో లింగమును కౌఁగిలించు కొని వదలక కూరుచుండె నట! అంతట స్వామి కాచిన్నవానియం దనుగ్రహము వచ్చి “నీ వాడినదెల్ల నాటయు పాడినదెల్ల పాటయు నగు”నని వరమిచ్చి పంపెనట! ఆబాలుఁడు మరల స్వగ్రామమునకు వచ్చినతరువాత నొకయింట బ్రాహ్మణసమారాధనము జరుగునప్పు డచ్చటికి బోఁగా బ్రాహ్మణు లీముండకొడుకును లోపలికి గానియ్యఁ గూడదని తలుపులు లోపల గడియవేసిరట! అంతట వడ్డన లయి లోపల భోజనము లారంభముకాఁగా, భీమన తలుపులసందునుండి ‘చూచి “మీపప్పులు కప్పలుగాను మీయన్నము సున్నముగాను” అని శపించెనట! ఆశాపాక్షరములు సత్యము లయి విస్తళ్ళలోనియన్నము సున్నమయి, అప్పములు కప్ప లయి దుముకు లాడసాగెనట! అప్పుడు బ్రాహ్మణు లందఱును భయపడి యది భీమనమహత్త్వ మని తెలిసి కొని తలుపుతీసి, సున్నమును కప్పలను యధాపూర్వకముగా చేసిన పక్షమున నాతనిని పంక్తిభోజనమునకు రానిచ్చెద మని చెప్పఁగా నతఁడు సున్న మన్నమును కప్ప లప్పములును కావలె నన్నయుత్తరక్షణ మునకే యవి యట్లయ్యెనట! నాఁటినుండియు బ్రాహ్మణు లాతఁడు వరప్రసాది యని తెలిసికొని, ఆతని కుపనయనాది సరస్కారములు చేయించి బహిష్కారము దీసివేసి, అతనిని పంక్తిభోజనములకు రా నిచ్చుచు గౌరవింపుచుండిరి. భీమకవి సరస్కృతమున రచించినట్లు చెప్పఁబడెడు జ్యోతిషగ్రంథమును దెనిఁగించినయొకానొకకవి యింఁచు మింఁచుగా నీకథనే తన గ్రంథావతారికయం దీక్రిందిసీనమాలికలోఁ జెప్పియున్నాఁడు—

నీ. శ్రీకరంబై ధరఁ జెలుపు గాంచినయట్టి  
 భీమపురంబునఁ బ్రేమమీఱు  
 భీమేశ్వరుండును బ్రయముతో భక్తుల  
 కోర్కు లొనంగుచుఁ గొమరు మిగుల,  
 నొకనాఁడు తత్పురియువతులు కొందఱు  
 భక్తి భీమేశ్వరుభవనమునకుఁ  
 బోయి పుత్రులవేడ ముగ్ధత్వమున నొక్క  
 విధవ కుమారుని వేడ్కఁ గోర  
 నాలేమముగ్ధత కపహించుచు నల  
 భీమేశ్వరుఁడూ పుత్రుఁ బ్రీతి నొనఁగె  
 నాకాంత గర్భిణి యై కాంచెఁ దనయుని  
 గలియుగాదిని ప్రేమ కడలుకొనఁగఁ  
 బ్రభవవర్షంబున శ్రావణమాసంబు  
 శుక్లపక్షంబున శోభనంబు  
 మీఱఁ బంచమి శుక్రవారంబునను హస్త  
 యందుఁ గన్యాలగ్నమందు వెలయు;  
 బెలిపెట్టి రక్కాంత విధవ నాత్మ్రునిఁ గాంచె  
 నని నింద మెడఁగట్టి యఖిలజనులు  
 నంతఁ దత్తనయురడు నై దేండ్లబాలుఁడై  
 పురి బాలకులతోడఁ బావఁగనాడ  
 జనులెల్ల గోళకుం డని నిందఁజేసిన  
 కోపించి యాతండు మామీత యని

రాయై తల్లిపై : నేనుఁజోయన నది  
 భీమేశ్వరుఁడు తండ్రి శ్రేయ మనిన  
 వెనఁ జని యాతని వ్రేయ నుండించిన  
 భీమేశ్వరుఁడు దయ పెద్ద గలిగి  
 ప్రత్యక్ష మయి, వత్స! రమ్మని తగఁజేటి  
 పశుపక్షిమృగములఁ బ్రాణికోట్లఁ

గలిగించుశక్తియుఁ గరమొప్ప జనులకు  
 బిడ్డల నాయువుఁ జెంపుఁదనర  
 సంపద లొనఁగడిసామర్థ్యమును మఱి  
 కానిది యావని యెనఁదెల్లఁ  
 గాదని యుట్టుల కావిందుబలమును  
 మును రాఁ గలుగునదియును దెలువఁగఁ  
 బ్రావీణ్యమును నిచ్చి ప్రబలుము నీ వని  
 వరమిచ్చెఁ బదియాలు వర్షములకు  
 నాతనికి నహాయయై నరస్వతియును

నతఁ దెల్లుచెప్పిన నట్ల చేయుచునుండె  
 సరిలేనికీర్తిచే జగతి పెలసి

గీ. యతఁడు చెప్పినశాస్త్రమం దధికభక్తి  
 కలిగి నిజమని తలఁచినఁ గల్గు శుభము  
 కోర్కుఁదెల్లను ఫలియించు గుణతరముగ  
 నకలజనులకుఁ దప్పకు జగతిలోను.

నాటనకుడియు నీరయు కవిత్వము చెప్పి కొనియే జీవనము చేయుచుండును. త్రిట్టుకవిత్వమునకు దీక్షయు ప్రసిద్ధుడను. అందుచేతనే యీతని నుద్దండకవి యనియు, కవిరాక్షసుడనియు, జనులు వాడుకొనుచు వచ్చినట్లు కనుపట్టుచున్నది. ఇతడు గాక కవిరాక్షసుడనెడల కవి వేఱొకఁ డున్నాడు. ఈయననుగూర్చి చెప్పుకొనుకథ లనేకములున్నవి. ఈతడు రాజనభలకుఁ బోయినప్పుడు తాను దాతారామ భీమేశ్వరునిపుత్రుడ ననియే చెప్పుకొనుచు వచ్చినట్లీ క్రిందిపద్యము వలనఁ దెలియవచ్చుచున్నది. —

మ. ఘనుడన్ వేములవాడవంశజుడ దాతారామభీమేశనం  
దనుడన్ దివ్యవిషామృతప్రకటనానాకావ్యధుర్యుండ భీ  
మన నాపేరు వినంగఁ జెప్పితిఁ వెలుంగాధీశ! కస్తూరికా  
ఘనసారాదిసుగంధవస్తువులు వేగం దెచ్చి లాలింపురా.

ఈపద్యమునందలి తెలుంగాధీశ యను దానిని వెలుంగాధీశయని దిద్ది దానికి విమలాదిత్యుడని యర్థము చెప్పటకంటె సాహసకార్య ముండదు. తెలుంగాధీశుడనఁగా తెలుఁగురాయఁడు. రామవిలాసములో

క. ఆమాచన్మపతిసుతుఁడు మ  
హామహుఁ డెఱపోతనక్షమాధీశ్వరుఁ డా  
శ్రీమంతుసుతులు జగదభి  
రాములు శ్రీ తెలుఁగురాయరామనరేంద్రుల్.

అని గుడిమెట్టరాజగు నెఱపోతరాజుకొడుగు తెలుఁగురాయఁ డొకఁడు చెప్పఁబడి యున్నాఁడు. ఈతెలుఁగురాయఁడు పదుమూడవశతాబ్ద మధ్యమునం దుండినవాఁడు కవి యీ తెలుఁగురాయనిగూర్చియే యీపద్యమును జెప్పినయెడల, ఇతఁడు తిక్కనకాలములోనో తిక్కనకుఁ గోరితనికాలములోనో యుండియుండును. తిక్కన యీతనిని

తన గ్రంథములలోఁ బేర్కొన కుండుటకూడ నితఁడు తిక్కనకు పూర్వ పునాఁడు కాఁడని తెలుపుచున్నది. పదుమూఁడవశతాబ్దమధ్యమున నున్న యీ తెలుఁగురాయఁడు గాక కవులకు కస్తూరికాదానము చేయుటయందుఁ బ్రసిద్ధుఁ డయిన వేటొక తెలుఁగురాయఁడు సాం కరాయని పుత్రుఁడు పదునాల్గవ శతాబ్దోత్తరార్థమున నుండెను. భీమన కస్తూరినివేడినది యీ తెలుఁగురాయనినే యయి యుండును. “తెలుంగాధీశ” యన్న ప్రయోగము వ్యాకరణదుష్ట మగుటచేత నది కళింగాధీశ యని యుండవలె నని యొకరు వ్రాయుచున్నారు. సంజ్ఞలయందును బిరుదములయందును మనము వ్యాకరణదోషము లను బాటింపరాదు. కస్తూరికాదానమునకుఁ బ్రసిద్ధికెక్కినవాఁడు తెలుఁగురాయఁడుకాని కళింగాధీశుఁడు కాఁడు. ఈ తెలుఁగురాయనినే కస్తూరి వేఁడెడియీ క్రిందిపద్యములో నీతని గూర్చి శ్రీనాథుఁడును తెలుంగాధీశ యనియే ప్రయోగించియున్నాఁడు—

శా. అక్షయ్యంబుగ సాంపరాయని తెలుంగాధీశ కస్తూరికా  
భిక్షాదానము చేయురా సుకవిరాడ్బృందారక శ్రేణికి  
దాక్షా రామపురీవిహారవరగంధర్వాప్సరోభామినీ  
వక్షోజద్వయకుంభికుంభములపై వాసించుఁ దద్వాసనల్.

ఈ తెలుఁగురాయఁడు మరణము నొందుటచేతఁ గస్తూరికాదానము చేయువారు లే రని శ్రీనాథుఁ డీసీనపద్యపాదమున విలపించి టున్నాఁడు—

“రంభఁ గూడఁ దెలుంగురాయరాహుత్తుండు  
కస్తూరి కేరాజుఁ బ్రస్తుతింతు ”

/ విమలాదిత్యునితండ్రియైన దానన్యపాలుఁడు మూఁడుసంవత్స  
రములు రాజ్యము చేసినతరువాత కళింగు లాతనిని రాజ్యపద

భ్రష్టునిఁ జేసి రాజ్యమును తా మాక్రమించుకొనిరి. ఆకాలములో భీమకవి యున్నట్టును, అప్పుడు రాజ్యపాలనము చేయుచున్నకళింగ గంగును తిట్టిసట్టును, కొందఱు చెప్పుచున్నారు. ఈకవి యొకనాఁడు రాజనందర్శనార్థ మయి పోఁగా రాజకళింగగంగు కార్యభారములో మునిఁగియుండి యసమయమగుటచే కొపపడి “యిప్పుడు సందడిగా నున్నది. సందడితీతినతరువాత రమ్ము” అని కేక వేసెనట! అందు మీఁద భీమన యాగ్రహపడి

ఉ. వేములవాడభీమకవి వేగమె చూచి కళింగగంగు తా  
సామము మాని కొపమున సందడి దీతిన రమ్ము పొమ్మనా  
మోమును జూడ దోష మిఁక ముప్పదిరెండుదినంబులావలకా  
జామున కర్థమం దతనిసంపద శత్రులఁ జేరుఁగావుతకా.

అనుపద్యమును జెప్పెనట! ఈవాక్యము శాపమయి తగులఁగా శత్రు రాజు లాతనిరాజ్య మాక్రమించుకొని యాతనిని వెడలఁగొట్టిరట! తరువాత నతఁడు శత్రుభీతిచేత మాఱువేషముతో నూహారఁ దిరుగుచు నొకనాఁటిరాత్రి చీకటిలో భీమకవి యింటిముందరిపాఁతర గోతిలో కాలుజాటి పడి, అంత బ్రతుకు బ్రతికినమహారాజున కిప్పు డొక్కకాలిదివ్వుటి యైన లేకపోయెనే యని భేదపడెను. అప్పుడు పాదప్రక్షాళణమున కయి వెలుపలికి వచ్చినభీమకవి యామాటలు విని నీ వెవ్వఁడ వని యడుగఁగా నేను వేములవాడభీమకవి చేసినజోగినని యతఁడు ప్రత్యుత్తరము చెప్పెను. అందుమీఁద కవి కరుణించి

ఉ. వేయిగజంబు లుండఁ బదివేలతురంగము లుండ నాజిలో  
రాయల గెల్చి నజ్జనగరంబునఁ బట్టము కట్టుకొో వడికా  
రాయకళింగగంగ కవిరాజు భయంకరమూర్తి చూడఁ దాఁ  
బోయినమీశమానమునఁ బున్న మపోయినషష్ఠినాటికికా.



అనుపద్యమును మరలఁ జెప్పి యాశీర్వదించెను. ఈయాశీర్వచనప్రభావముచేత నాతఁడు భాగవతులలోఁ గలిసి నజ్జనగరమునకుఁ బోయి, అక్కడిరాజు తనశత్రువు నవమానించుట కయి రాజకళింగగంగు వేషము వేసెదరా యని భాగవతుల నడుగఁగా వారి నొప్పుకొండని చెప్పి రాత్రివేళ తా నావేషము వేసికొని, వేషమునిమిత్తమని తన ఖడ్గమును గుట్టమును రాజువలనఁ బడసి యశ్శారోహణము చేసి యాటనెపమున నిజముగా రాజకళింగగంగే వచ్చె నని జను లాశ్చర్యపడ రాజును సమీపించి తనచేతిఖడ్గధారతో నాతనిశిరస్సు ఖండించి తాను సింహాసన మెక్కి కూర్చుండెను. ఈవార్తయే నిశ్చయ మయి యారాజు చాళుక్యరాజులు రాజ్యపదభ్రష్టులైనకాలపువాఁడే యైన పక్షమున, విమలాదిత్యుఁ డేడుసంవత్సరములును విమలాదిత్యునిజ్యేష్ఠభ్రాత యైన శక్తివర్మ పండ్రెండుసంవత్సరములును మరల స్వరాజ్యమును గెలుచుకొన్నతరువాత పాలనము చేసినందున భీమకవి రాజనరేంద్రుని రాజ్యకాలారంభమునందును తత్పూర్వ మిరువదిముప్పది సంవత్సరముల వఱకును, ఉండిన ట్లెంచవలసివచ్చును. అయినను, ఆకాలమునందు కళింగదేశము నేలినప్రభువులలో గం గను పేరు గలవాఁ డెవ్వఁడు నున్నట్టు కనఁబడఁడు. కాఁబట్టి భీమకవి నన్నయభట్టునకుఁ బూర్వుఁడు కాఁడనుట నిశ్చయము. ఎనిమిదవశతాబ్దారంభము మొదలుకొని పండ్రెండవశతాబ్దారంభము వఱకును పాలకులుగా చున్న కళింగరాజులలో “గంగ” నామము గలవాఁ డొక్కఁడు మాత్రమే కనఁబడుచున్నాఁడు. అతఁడు శాలివాహనశకము ౯౯౯ వ సంవత్సరమునం దనఁగా క్రీస్తుశకము ౧౦౭౭ వ సంవత్సరమున రాజ్యమునకు వచ్చెను. ఈతనితల్లిచోడదేశపురాజు (రాజనరేంద్రుని కొడుకుగు కులోత్తుంగచోడదేవుని) కూతురు రయినందున, ఇతఁడు చోడ

గంగనియుఁ బిలువఁబడుచు వచ్చెను. నన్నయభట్టునకుఁ దరువాత కళింగరాజ్య మేలిన “గంగ” నామము గలవారిలో మొదటివానికా లమునందు భీమన యుండె ననెడుపక్షమున, పయిపద్యమునం దుదా హరింపఁబడిన రాజకళింగగం గితఁడే యనవలసివచ్చును. అప్పు డీతని తండ్రిపేరు రాజరాజగుటచేత, ఆపేరును సూచించునిమిత్తమే కళింగ గంగునకుఁ బూర్వము రాజశబ్దము చేర్పఁబడినట్లును జెప్పవలసివచ్చును. ఈకళింగగంగు శాలివాహనశకము ౧౦౮౧ వ సంవత్సరమునకు నరి యైన క్రీస్తుశకము ౧౧౧౯ వ సంవత్సరమునందు తామరశుంథి యను గ్రామమును మాధవశర్మ యను బ్రాహ్మణున కిచ్చిన ట్లొకదాన శాసనమునం దున్నది. ఈశాసనము విశాఖపట్టణమండలకరగ్రాహిచేఁ బంపఁబడి చెన్నపురి చిత్రవస్తు ప్రదర్శనశాలయం దుంచఁబడి యున్నది. ఈకళింగగంగున కనంతవర్మదేవుఁడని నామాంతరముగలదు.) ఈశాస నములోఁ జెప్పఁబడిన వంశానుక్రమమునుబట్టి కళింగగంగుని తండ్రి రాజరాజు (ఇతఁడే కులోత్తుంగచోడదేవుని కూతు రగు రాజసుందరిని వివాహ మాడినవాఁడు.) రాజరాజుతండ్రి వజ్రహస్తుఁడు; ఇతఁడు ముప్పదినంవత్సరములు రాజ్యపాలనము చేసెను. వజ్రహస్తునితండ్రి కామార్ణవుఁడు; ఇతఁడు తనయన్నలలో నొకఁడు రెండుసంవత్సరము లును, ఒకఁడు మూడుసంవత్సరములును ప్రభుత్వము చేసినతరువాత పందొమ్మిదినంవత్సరములు రాజ్యపాలనము చేసెను. కామార్ణవుని తండ్రి వజ్రహస్తుఁడు; ఇతఁడు ముప్పదియైదుసంవత్సరములు రాజ్య మేలెను. వజ్రహస్తునితండ్రి కామార్ణవుఁడు; ఇతఁడు తన యన్నలును, అన్నకొడుకును ముప్పదియేడేండ్లు రాజ్యము చేసినతరువాత రాజయి యిరువదియైదు సంవత్సరములు ప్రజాపాలనము చేసెను. కామార్ణ వునితండ్రి గుణార్ణవుఁడు; ఇతఁ డిరువదియేడుసంవత్సరములు భూమి

యేలెను. గుణార్ణవనితండ్రి కామార్ణవప్రభుడు; ఇతఁ డన్నయైన వజ్ర  
హస్తప్రభుడు ౧౫ సంవత్సరములు దేశ మేలినతరువాత ప్రభుత్వమునకు  
వచ్చి పందొమ్మిదేండ్లు నేల యేలెను. కామార్ణవనితండ్రి (?) రణార్ణ  
వప్రభుడు; ఇతఁ డైదు సంవత్సరములు భూపరిపాలనము చేసెను. రణార్ణ  
వనితండ్రి కామార్ణవప్రభుడు; ఇతఁ డేబదియేండ్లు ప్రభుత్వము  
చేసెను. కామార్ణవనితండ్రి దానార్ణవప్రభుడు; ఇతఁడు నలువదినంవత్స  
రములు రాజ్యము చేసెను. ఇతనిరాజ్యకాలము ౨౩౦ వ సంవత్సర  
ప్రాంత మయినది. ఈకాలము మొనలుకొని ౧౦౨౨ వ సంవత్సరము  
వఱకును కళింగరాజ్య మేలినవారిలో గం గనుపేరు గలవాఁడు లేనం  
దున, భీమకవికాలములో నుండినకళింగగం గింతకు బూర్వపువాఁడు  
కాఁడని నిశ్చయింపక తప్పదు. ఈతనికాలములోనే భీమకవి యుండి  
నపక్షమున, అతఁడు పండ్రెండవశతాబ్దారంభమున నున్నట్లు తెలును  
గదా? ఈకాలముసాహిణిమారఁడు మొనలై నవారికాలముతో నరిపోవ  
కున్నది. అందుచేత భీమకవి యీతనికాలములోనివాఁడు కాఁడనియు,  
తరువాత నున్న వేఱొకకళింగగంగు కాలములో నుండి యుండుననియు,  
ఎంచవలసి యున్నది. కాశీఖండములోని

సీ. వచియింతు వేములవాడభీమనభంగి

నుద్దండలీల నొక్కొక్కమాటు

భాషింతు నన్నయభట్టమార్గంబున

నుభయపాక్ష్వాధి నొక్కొక్కమాటు

వాక్రుత్తు తిక్కయజ్ఞప్రకారము రసా

భ్యుచితబంధముగ నొక్కొక్కమాటు

పరిధవింతు ప్రబంధపరమేశ్వరుని తేవ

నూకైవచిత్రి నొక్కొక్కమాటు

నైషధాదిమహాప్రబంధములు పెక్కు  
చెప్పినాఁడవు మాకు నాశ్రితుఁడ వనఘ  
యివుడు చెప్పఁ దొడంగినయీ ప్రబంధ  
మంకితము సేయు వీరభద్రయ్యపేర.

అనుపద్యములో శ్రీనాథుఁడు చెప్పినకవులవరుసనుబట్టి భీమకవి నన్నయ  
భట్టారకునికి పూర్వఁ డేమో యని భ్రమ కలుగుచున్నది. కాని యీ  
కవి పండ్రెండవశతాబ్దమధ్యమునకు లోపల లేనట్లింతకంటెఁ బ్రబలము  
లయిననిదర్శనములు కానవచ్చుచున్నవి. రాజనరేంద్రుని యనంతర  
మునఁ జోళులు వేఁగి దేశము నాక్రమించుకొన్నతరువాత పండ్రెండవ  
శతాబ్దమధ్యమునఁ దెనుఁగుదేశములోఁ గొంతభాగమున రాజ్యము  
చేయుచుండిన / చళుక్వవంశజుఁడగు చొక్కరాజుకాలమునందు భీమకవి  
యున్నట్లు కొందఱు చెప్పుచున్నారు. ఒకనాఁడు చొక్కరా జుద్వాన  
వనములో మల్లెసాలస్తంభముమీదఁ గాలు చాచుకొని కూరుచుండి  
యచ్చట నున్న భీమకవిని జూచి యీస్తంభమును మరల వృక్షమునుగాఁ  
జేయఁగలవా యని యడుగఁగా నతఁ డీ క్రిందిపద్యమును జెప్పినఁట!

కా. ఆసీతాభ్యుపదానశృంఖలపదాభ్యాలంబితస్తంభమా  
నేనే వేములవాడభీమకవినేనిం జిత్రకూటంబులో  
భూనవ్యాపితపల్లవోద్భవమహాపుష్పోపగుచ్ఛంబులకా  
నానాపక్వఫలప్రహాయి వగుమా నాకల్పవృక్షాకృతిన్.

అంతట నాచందిరిగుంజ కొమ్మలతోను పత్రములతోను చిగుళ్ళతోను  
పుష్పములతోను ఫలములతోను పూర్వ మరణ్యములో నున్నట్లు  
మహావృక్షమై యారాజుకాలు దానిలోపల చిక్కువడిపోయె నఁట?  
అక్కడ నున్నవా రందఱు నాకవికత్తి కత్యాశ్చర్యమిగ్నమానములయి

రఁట! అప్పుడు రాజు తనకా లూడఁ దీసికొన లేక మరల నావృక్షమున  
పందిరికంబమునుగాఁ జేయవలయునని భీమకవిని ప్రార్థింపఁగా నతఁడు

ఉ. శంభువరప్రసాదకవినంఘువరేణ్యుడ నై న నావచో  
గుంభన చేయ నెంతో యనుకూలత నొంది తనూనభావనన్  
గుంభినిఁ జొక్కనామన్మపకుంజరుపందిటిమల్లెసాలకున్  
స్తంభమురీతి నీతనువుఁ దాలించి యెప్పటియట్ల యుండుమా.

అను పద్యమును జెప్పి, వృక్షమును మరల యధాపూర్వకముగా పందిరి  
స్తంభమును గా మార్చివేసెనట! భాస్కరరామాయణమును కృతి  
నందిన సాహిణిమారఁ డీతనికాలములోనివాఁ డగుట భీమకవి పండ్రిఁ  
డవశతాబ్దాంతమునను మధ్యమునను జీవించి యుండలేదనియు చొక్క  
న్మపాలుఁడు పండ్రిఁడవశతాబ్దమధ్యమునఁ గాని యంతమునఁ గాని  
యుండినవాఁడు కాఁడనియు, స్థాపించుచున్నది. అప్పకవీయమునం దుదా  
హరింపఁబడిన యీక్రింది భీమకవి చాటుధారాపద్యమువలన మారఁడు  
చొక్కన్మపాలుని కాలములోనివాఁ డగుట తేటపడుచున్నది—

ఉ. చక్కఁదనంబు దీవి యగు సాహిణిమారఁడు మారుకై వడిన్  
బొక్కివడం గలండు చలము న్బలముం గలయాచళుక్యపుం  
జొక్కన్మపాలుఁడు గ్రుడయి చూడ్కుల మంటలురాలఁ జూచినన్  
మిక్కిలి రాజశేఖరునిమీఁదికి వచ్చిన రిత్తవోవునే.

ఈసాహిణిమారఁడును హుళక్కిభాస్కరుఁడును గణపతిదేవునిమనుమఁ  
డైన ప్రతాపరుద్రునికాలములో నుండినట్లు సోమదేవరాజీయమునఁ  
జెప్పఁబడియున్నది. ప్రతాపరుద్రునికాలములో నున్న సాహిణిమా  
రఁడు పదుమూడవశతాబ్దాంతమునను పదునాల్గవశతాబ్దాదియందును

నుండవలసి యున్నందున, చొక్కనృపాలుఁడును భీమకవియుఁ గూడఁ బదునాల్గవశతాబ్దాదియం దుండినవా రని నిశ్చయింపవలసియున్నది. ఇంతే కాక నన్నయభట్టారకునిచరిత్రములోఁ జూపినట్లు భీమకవి తన కవిజనాశ్రయఛందస్సులోఁ గావ్యాలంకారచూడామణిలోని పద్యము నుదాహరించుట భీమకవి తప్పక పదునాల్గవశతాబ్దాదియం దున్న వాఁడన్న యీసిద్ధాంతమును స్థాపించుచున్నది. భీమన దేశసంచారము వెడలినప్పుడు తనగుఱ్ఱము గుడిమెట్టలోని పోతరాజుపొలముగోఁ బడఁగా రాజు దానిని కట్టిపెట్టించి విడువ కున్నమీఁదట భీమన యాతనిని తిట్టిన పద్యమని యొకటి చదువుదురు. ఆపద్యము రెల్లూరి తిరుమలయ్య చెప్పిన ట్లప్పకవి చెప్పుచున్నాఁడు కాని యీప్రాంతముల యం దది భీమకవికథగానే చిరకాలమునుండి పరంపరగా వచ్చుచున్నది. గుడిమెట్ట పాలించినది చాగి (సాగి) పోతరాజుగాని శ్రీపతిరాజు పోతరాజుకాఁడు. ఈపోతరాజు పెద్దాపురసంస్థానాధిపతు లగు వత్సవాయవారికి మూల పురుషుఁడు. గుడిమెట్ట యనుగ్రామము కృష్ణామండలములోని నంది గామకు నైఋతిమూలను నాలుగుశ్రమములదూరమున నున్నది. ఇది పూర్వము చోళవంశపురాజులలో నొకతెగవారికి రాజధానిగా నుండెను. ఆకాలమునందు గుడిమెట్టకు రాజుగానుండిన త్యాగిపోతరాజు బ్రాహ్మ ణులకును దేవాలయములకును బహుమాన్యము లిచ్చెను. త్యాగి పోతరాజు శాలివాహనశకము ౧౧౨౧ అనఁగా హూణశకము ౧౧౯౯ వ సంవత్సరమున (విజయవాడ) బెజవాడలోని మల్లేశ్వరస్వామికి భూమి లుచ్చినట్టు కనకదుర్గగుడి స్తంభములలో నొకదానిమీఁద వ్రాయఁబడి యున్నది. ఈకాలమునం దీయనపేరు గలశిలాశాసనము లనేకములు కానవచ్చుచున్నవి. అందు ౧౨౧౨ సంవత్సరములో నొకటి యను మంచిపల్లెలోను, ఇంకొకటి నడికూడిలోను, ౧౨౧౩ లో నొకటి బెజ

వాడలోను, మఱియొకటి గుడిమెట్టలోను, ౧౨౩౦ లో మూడు పహాలు పేటలోను, బహుళాననము లున్నవి. గుడిమెట్టలోని యొకదానిలో పోతరాజు రాజేంద్రచోడునికొడు కై న ట్టున్నది. పోతరాజు త్యాగశీలుఁ డని విని భీమకవి యక్కడికి పోయినప్పుడు రా జాతనిగుఱ్ఱమును కట్టి పెట్టించివిడువకపోఁగా,

చ. హయ మది నీత పోతవసుధాధిపుఁ డారయ రావణుండు ని  
శ్చయముగ నేను రాఘవుఁడ నహ్యజ వారిధి మారుఁ డంజనా  
ప్రియతనయుండు లచ్చన విభీషణుఁ డాగుడిమెట్ట లంక నా  
జయమునుఁ బోతరక్కసునిచావును నేడవనాఁడు చూడుఁడీ.

అనుపద్యమును జెప్పి రాజును శిక్షించె నని పెద్దలు చెప్పెదరు. ఈపోత రాజు పదుమూడవశతాబ్దాదియం దుండినవాఁ డగుటచేత పదునాల్గవ శతాబ్దాదియం దుండినభీమకవి యీతనికాలమునం దుండి యీపద్య మును జెప్పుట సంభవింపనేరదు. గుడిమెట్ట నేలినది శ్రీఃతిరాజు పోత రాజు గాక సాగిపోతరాజే యయినను, అప్పకవి చెప్పిన ట్లీపద్యము రెల్లూరి తిరుమలయ్య చేసినదే యయియుండవచ్చును. మఱియొక పోతరాజు విషయమయి తురగా రామకవి చెప్పిన పద్యమును కథయును గూడ నీ ప్రాంతములయందు వాడుకొనుచున్నారు. తురగా రామకవి యాచనార్థము లేటవరపు పోతరాజునింటికి పోఁగా నతఁడు కవి కేమయిన నియ్యవలసివచ్చు నని యింటనుండియు భార్యచేతఁ దనభర్త యింట లేఁడనిపించెనట! అజాడ కవికనిపెట్టి యీతనిభార్యనుజూచి కోపముతో

క. కూటికిఁ గాకులు కూసెడు

నేటావల మూఁక గూడి యేడువఁ దొడఁగె

గాటికిఁ గట్టలు చేరెను

లేటవరపుపోతగాజు లేడా లేడా?

అని రెట్టించి యడిగి తనదారిని బోయెనట! భార్య యీనంగతి మగనితోఁ జెప్పవలె నని లోపలికిఁ బోఁగా భర్త మంచముమీఁద చచ్చి పడియుండెనట! అంతట బంధువు లందఱును దుఃఖించి దహన సంస్కారము నిమిత్తమయి శవమును స్మశానమునకుఁ దీసికొనిపోవు చుండఁగా వెంట నున్నయాతనిభార్య తనకెదు రయినకవి కాళ్ళ మీఁదఁబడి తనకు పతిభిక్ష పెట్టు మవి వేఁడుకోఁగా నతఁడు

క. నాఁటిరఘురాముతమ్ముఁడు

పాటిగ సంజీవిచేత బ్రతికినరీతి

గాటికిఁ బో నీ కేటికి

లేటవరపుపోతరాజు లెమ్మా రమ్మా.

అనిచెప్పి యాతనిని బ్రతికించెనట! తురగా రామకవియు నించు మించుగా భీమకవివంటివాఁడే.)

భీమకవి పదునాల్గవశతాబ్దాది నుండియున్నట్టు పయినిదర్శనము లన్నిటివలనను స్పష్టమగుచున్నది. ఇప్పు డేర్పడినయీకవికాలమును బట్టి చూడఁగా

గీ. భారతముఁ దెనిఁగించుచుఁ దా రచించి

నట్టిరాఘవపాండవీయంబు నడఁచె

ఛందము నడంప నీఫక్కినంగ్రహించె

ననుచు భీమన యెంతయు నడఁచె దాని.

అని యప్పకవి చెప్పినవాక్యమును నిరాధార మయినట్టు స్పష్టమగు చున్నది. కవుల కాలభేదముమాట యటుండనిచ్చినను, నన్నయభట్టు భారతమును దెనిఁగించ నారంభించుటచేతఁ దా నావఱకు రచించిన



రాఘవపాండవీయ మడఁగె ననియు నాంధ్రశబ్దచింతామణిని జేయుట  
చేతఁ దనఛందస్సును నడఁగిపోవు ననియు భీమన తలఁచె ననుట  
యుక్తివిరహిత మైన వెట్టిమాట యగుట యించుక యాలోచించిన  
వారి కెవ్వరికిని దోఁచకపోదు. భారతరాఘవార్థములు గలద్య్వర్ధి  
కావ్య మం దొకయర్థము గలభారతమును రచించుటచే నెట్లు నశిం  
చును? పై పద్యమునందలి యుత్తరార్థములోని యుక్తి యీయుక్తిని  
సహితము మించియున్నది. ఛందము నడఁచుటకంట! వ్యాకరణమును  
సంగ్రహించెనట! పృష్ఠతాడనా ద్వంతభంగ యన్నట్లు వ్యాకరణము  
రచించుటచేత ఛంద స్సెట్లు నశించును? వ్యాకరణము శబ్దలక్షణము;  
ఛందస్సు పద్యలక్షణము. ఆంధ్రశబ్దచింతామణివలన భీమన తనఛంద  
స్సడుగంటు నని తలఁచుకొనుట కాయాంధ్రశబ్దచింతామణిలో రెండు  
శ్లోకములుదక్క ఛందోవిషయ మేమియు లేనేలేదు. ఆంధ్రశబ్దచింతా  
మణిని

క. ఆదిని భీమకపీంధ్రుఁడు

గోదావరిలోనఁ గలిపెఁ గుత్సితమున నా

మీఁదట రాజనరేంద్ర

తొదయితునిపట్టి దాని మహి వెలయించెన్.

అను తనయద్భుతకల్పన కాధారముగా నుండుట కయి యీగాధను  
బుద్ధిమంతుఁ డైన యప్పకవియే కల్పించి యుండును గాని యాంధ్ర  
శబ్దచింతామణిని నన్నయ రచించియు భీమన చించియు నుండరు. )

భీమన చాటుధారయని యప్పకవీయములో

చ. గరళపుముద్ద లోహ మవగాఢమహాశనికోట్లు నమ్మెటల్

హరునయనాగ్ని కొల్మి యురగాధిపుకోటలు పట్టుకార్లు ది

కర్కరటిశిరంబు దాయి లయకాలుఁడు కమ్మరి వై రివీరసం  
హరణగుణాభిరాముఁ డగుమైలముభీమనఖడ్గనృప్తికిఁ.

అనుపద్య ముదాహరింపఁబడి యున్నది. ఈమైలముభీమన శాలివాహన  
శకము ౯౨౫ వ సంవత్సరమున నుండె నని యొకచోటను, శాలివాహన  
శకము ౯౭౫ వ సంవత్సరమునకు సరియైన క్రీస్తుశకము ౧౦౫౩ వ  
సంవత్సరమునం దుండెనని యొకచోటను జెప్పఁబడి, మైలముభీమనకాల  
ములో నుండినవాఁ డయినందున భీమకవి పదునొకండవశతాబ్దములోని  
వాఁ డయినట్లు కవిజీవితములలో వ్రాయఁబడియున్నది. ఒకవేళ మైలము  
భీమన్న యందుఁ జెప్పఁబడినకాలములోనే యుండినను పై పద్యమువలన  
వేములవాడ భీమకవి యాతనికాలమునందే యుండినవాఁ డయినట్లు  
నిశ్చయముగాఁ జెప్ప వలనుపడదు. మైలముభీమన సంతతివారి కోరిక  
ప్రకార మైనను భీమకవి యీపద్యమును జెప్పియుండవచ్చును. ఈవఱ  
కిం దుదాహరింపఁబడిన పద్యములే కాక న్వవాదోపబలార్థముగాఁ గవి  
జీవితములలో నుదాహరింపఁబడిన యీక్రిందిపద్యమును భీమకవి  
మైలముభీమన కాలమని చెప్పఁబడెడు కాలములో నుండె ననుట సబ  
ధము చేయుచున్నది—

సీ. గణియలోపలఁ దాడి కడఁగి ముత్తునియఁగాఁ

దిట్టినమేధావిభట్టుకంటె

రెండుగడెల బ్రహ్మదండిముం డ్లన్నియ

దుల్లఁ దిట్టినకవిమల్లుకంటె

మూడుగడియలకు మొనసి యత్తి నగండి

పగులఁ దిట్టినకవిభానుకంటె

సరజాములోపలఁ జెఱువునీ భింకంగఁ

దిట్టినబడబాగ్నిభట్టుకంటె

నుగ్రహోపి నేను నోపును శపియింపఁ  
గ్రమ్మఱింప శక్తి గలదు నాకు  
వట్టిమానఁ జిగురు పుట్టింప గిట్టింప  
బిరుద వేములాడభీమకవిని.

ఇందలి “వేములాడ” యన్న ప్రయోగము మాత్రమేకాక, ఈపద్యమునందుఁ బేర్కొనఁబడినకవులను, నీపద్యము భీమర చెప్పినది కాదని ఘోషించుచున్నారు. ఈపద్యములోఁ బ్రథమపాదమున మేధావిభట్టు తాళవృక్షమును ముత్తునియలుగాఁ దిట్టినట్లు చెప్పఁబడిన పద్య మిది—

క. సాళువపెద్దతిమ్మమహీ  
పాలవరుఁడు వీఁడె వచ్చెఁ బద్యము వ్రాయన్  
గేలను లే దా కొక్కటి  
తాళమ ముత్తునియ లగుచు ధరపైఁ బడుమా.

ఇందుఁ జెప్పఁబడిన సాళువపెద్దతిమ్మరాజు పదునేనవశతాబ్దములోని వాఁ డగుటచే భీమకవి యీతనికిఁ దరువాతివాఁ డయి యుండఁడు. ద్వితీయపాదమున ప్రాథకవిమల్లన బ్రహ్మాదండియుండు రాలఁ దిట్టినట్లు చెప్పఁబడినపద్య మిది—

క. గుడి యన్ననృపతిఁ బాడఁగన  
నడవఁగాఁ గొండపల్లినగరిపడమటన్  
గుడి యెడమ మడమఁ గాడిన  
చేమముందులు బ్రహ్మాదండిచెట్టున దుల్లుకో.

ఈప్రాథకవిమల్లన పదునేనవశతాబ్దాంతమునం దుండినవాఁ డగుట చేత నీతనికిఁ దరువాత భీమకవి యుండి యుండఁడు. తృతీయపాదమున దలికవిభానుఁ జెప్పఁడో తెలియ రాలేదు. చతుర్థపాదమున బడబా

నలభట్టు తెలుగురాయఁడు కట్టించిన చెఱువునీళ్లింకఁ దిట్టినట్లు చెప్పఁ బడినపద్య మిది—

క. బడబానలభట్టారకు

కుడిచేయుఁగరము రవికి గొబ్బున నర్ఘ్యం

బిడువేళ నూడి నీలోఁ

బడియెఁ దటాకంబ నీటి బాయుము వేగన్.

తెలుఁగురాయనికాలము ముందే చెప్పఁబడినందున నాతనిఁ దరువాత నున్న బడబానలభట్టకాలమునకుఁ దరువాతను భీమకవి యుండి యుండఁడు. అప్పకవీయములో నుదాహరింపఁబడిన పై పద్యముల నన్నిటిని జదివి నడుమను గొంత తనకవిత్వము పెట్టి వ్యాకరణజ్ఞానము చాలనియిటీవలిమహాకవి యెవ్వఁడో భీమకవిపేరు పెట్టి యీపద్యము నల్లియుండును. ఒకవేళ భీమకవి మైలముభీమనకాలములోనే యుండి నను, ఆభీమన పనునొకండవశతాబ్దములోవాఁడు గాక యాతని నంతటి వాడయిన మఱియొక మైలముభీమన కావచ్చును. శ్రీనాథకవికృత మయిన

ళా. అక్షయ్యంబుగ సాంపరాయని తెలుంగాధీశ కస్తూరికా

భిక్షాదానము చేయురా సుకవిరాడ్భృందారకశ్రేణికిన్

దాక్షారామచళుక్యభీమవరగంధర్వాప్సరోభామినీ

వక్షోజద్వయకుంభికుంభములపై వాసించుఁ దద్వాసనల్.

అనుపద్యములో నతనికాలమునం దొకతెలుఁగురాయఁ డున్నట్లు చెప్పఁబడెను. | రామవిలాసములో రామరాజపుత్రుఁ డగుమఱియొక తెలుఁగురాయఁ డీ క్రిందిపద్యములో వర్ణింపఁబడినాఁడు—

మ. అచలాధీశ్వరధీరు రేకపలిదుర్గాధ్యక్షు విశ్వేషిరా

బ్రహ్మయోజ్వేలబలావరేపతిమీర ప్రద్యోతనున్ విక్రమా

రక్తచరిత్రోత్తమకావ్యనాయకుని వేడ్కం బ్రస్తుతింపం దగున్  
 సుచరిత్రాధ్యుని వత్సవాయతెలుఁగుఁ డ్దోణీశచూడామణిఁ.  
 ఇరువురును కస్తూరికే ప్రసిద్ధు లయినట్లు చెప్పఁబడినను, పదునాల్గవ  
 శతాబ్దాదిని భీమకవి కాలములో నుండిన తెలుఁగాధీశుఁడును పదునై  
 దవశతాబ్దాదిని శ్రీనాథునికాలములో నూలునంవత్సరములకుఁ దరు  
 వాత నుండిన తెలుఁగాధీశుఁడును, ఏకపురుషుఁడు గాక వేఱు వేఱు  
 పురుషు లయి యుండవలెను. ఈ ప్రకారముగానే మైలముఢిమన లనేకు  
 లుండవచ్చును. ఇదిగాక కవిజీవితములోనే రణతిక్కన రణనిహతుఁ  
 డయినప్పుడు భీమకవి రణతిక్కనిభార్యను “దీర్ఘసుమంగళీభవ” యని  
 దీవించి

క. గుణములనిధాన మగుమన

రణతిక్కఁడు తాఁ గళేబరంబును శిరమున్

గణఁకమెయిఁ గలయ బ్రతుకును

బ్రణతాఖిలవై రిమకుటభాసితపదుఁడై .

అనుపద్యము చెప్పి మొండెమును శిరస్సును నేకముగాఁగూర్చి బ్రతి  
 కించె నన్నకథ ద్వాత్రింశన్మంత్రులచరిత్రమునుండి గ్రహింపఁబడి,  
 దానిని గూర్చి “యీకథ కేవల కల్పితమని చెప్పుట కాధారము  
 లేవియుఁ గానరావు” అని వ్రాయఁబడినది. భీమకవి రణతిక్కన కాల  
 ములోనే యున్నపక్షమున, ఈవఱకుఁ జేయఁబడిన తిక్కనకాలనిర్ణ  
 యమును బట్టి భీమన పదుమూడవశతాబ్దమధ్యమునకుఁ బూర్వపు  
 షాఁడు కాఁ డనియే యేర్పడును. ఆద్వాత్రింశన్మంత్రుల చరిత్రము  
 లోనే రణతిక్కన తల్లిపేరు మైలమ్మ యనియు పెంపుడు తల్లిపేరు  
 పోలమ్మ యనియు వ్రాయఁబడుటయే కాక “గరళపుముద్ద” యన్న  
 కద్యము భీమకవి తిక్కనఖిడ్డమును బ్రశంసించుచుఁ జెప్పిన ట్లివిధ  
 ముగా నుదాహరింపఁబడినది.

చ. గరళపుముద్ద లోహ మవగాఢమహాశనికోట్లు నమ్మెటల్  
హరునయనాగ్ని కొల్మి యురగాధిపుకోటలు వట్టుకార్లు ది  
క్కరటిశిరంబు దాయి లయకాలుఁడు కమ్మరి వై రివీరనం  
హరణగుణాభిరాముఁడగు మైలమతిక్కనిఖడ్గనృప్తికిన్.

ఇది యెవ్వరినిగూర్చి చెప్పఁబడిన పద్యమో బుద్ధిమంతు లూహించు  
కొందురుగాక. భీమకవిని గూర్చి నన్నయ చెప్పిన దనెడు

చ. మతిఁ బ్రభ నీగిఁ బేర్చి సిరి మానము పెంపున భీమునిన్ బృహ  
న్పతి రవిఁ గర్ణ నర్జునుఁ గపర్ది సుయోధను బోల్పఁబూన నా  
మతకరిఁ దీక్షు దుష్కులు నమానుషు భిక్షు ఖలాత్ము నెంచ వా  
క్సతిపు శశిన్ గొమరుసామిని మేరువు నబ్ధిఁ బోల్చెదన్.

అనుపద్యమును మఱియెవ్వరిచేతనో యెవ్వరిని గూర్చియో చేయఁ  
బడిన దయి యుండును.

భీమకవి రాఘవపాండవీయమును రచించెనని పెద్దలనుకొనుటయే  
గాని గ్రంథము పింగళి సూరన్ననాటికే నామమాత్రావశేషమయినది.  
ఇప్పు డీతఁడు చేసిన ఛందస్సుమాత్ర మొకటి పాడుకలోనున్నది.  
దానికి కవిజనాశ్రయ మని పేరు. ఇతఁడు తనఛందస్సును రేచన్న  
యనుకోమటి కంకితము చేసి యున్నాఁడు. రేచన్న యేకాలపువాడో  
తెలిసినది కాదు.) అయినను గవిజనాశ్రయములో విన్నకోట పెద్దన  
కృత మయినకావ్యాలంకారచూడామణిలోని పద్యము లుదాహరింపఁ  
బడి యుండుటచేత నతఁడు పదునాల్గవశతాబ్దాదియం దున్న స్థలం  
వలసియున్నది. ఇతఁడు జ్యోతిషపటలములు వ్రాసెననియు, వానియం  
దిప్పు డున్నవారును మున్ను చన్నవారును ముందు పుట్టఁబోవువారును  
నడుగఁ బోయెడు నమస్తప్రశ్నల కుత్తరములు గలవనియు, కొందఱు  
చెప్పుదురు గాని యవి యన్నియు జనులను మోసము చేయుట

కయి వంచకులు పన్నినతంత్రములే కాని మఱి యేవియుఁ గావు. ఈమహాకవి యొకనాఁడు తనతల్లి బ్రాహ్మణులకు నేయి వడ్డించు చుండఁగా నేతిచెంబుమసి కడుపుమీఁద నంటుకొన్నప్పుడు “అమ్మా నీకడుపు మసి యయినది” అని చెప్పుచు, కడుపు మసియయ్యెననుట కొడుకు చచ్చె నని యర్థ మగుటచేత నామాట తగిలి యాక్షణముననే మృతుఁ డయ్యెనని చెప్పుచున్నారు. మఱికొందఱు వెనుకఁజెప్పిన “వేయి గజంబులుండ” ననుపద్యములో “దా బోయినమీనమాన మున బున్నమ పోయినషష్ఠినాటికి” అనువాక్యము తగిలి విధివశము చేత తల్లిని నీకడుపు మసి యయ్యెననె నని చెప్పుదురు. ఈయనకవిత్వ శైలి తెలియుట కయి కొన్నిపద్యములిం దుదాహరింపఁబడుచున్నవి.—

ఉ. నవ్యవిలాసరమ్యనలినం బని బాలముఖాబ్జసారభా  
భివ్యసనంబునం బరఁగుభృంగకులోత్తమ తద్వియోగతా  
పవ్యధఁ బ్రాణి నిల్వదు కృపాగుణ మేర్పడ బ్రాహ్మణోనహం  
తవ్య యనంగ నొప్పువచనస్థితి కుంద కెఱుంగఁ జేయుమా.—

చాటుధార.

చ. బినరుహగర్భవ్రాతయును విష్ణునిచక్రము వజ్రవజ్రమున్  
దెనలను రామబాణము యధిష్ఠిరుకోపము మానిశాపమున్  
మనకపుఁబాముకాటును గుమారునిశక్తియుఁ గాలుదండమున్  
బశుపతికంటిమంటలును బండితవాక్యము రిత్తవోవునే.—

చాటుధార.

ఉ. మానుగ విశ్రమాక్షరసమంచిత మై స్వర మూఁదినం దదీ  
మానుగుణాక్షరంబుఁ గొని యైషమ జెప్పఁగ నొప్పు నీక్రియన్

భానుసహస్రభాసి వృషభాధిపుః డన్నటు లర్థయుక్తమై  
పూనినచో నఖండవళి పొల్పుగు నాదికవిప్రణీత మై.—

కవిజనాశ్రయము.

ఉ. వారక వారకామినులవర్తులచారుకుచోపగూహముల్  
కోరక కోంకోల్లసితకుంజములం జిగురాకుపానువుల్  
చేరక చారుకేరళకళింగకుళింగనరేంద్రమందిర  
ద్వారవిహారు లై సిరుల నందక నందకపాణిఁ గొల్వరే.

అప్పకవీయమునం దుదాహరింపఁబడిన యీకడపటిపద్యమును రంగ  
రాట్చండమునం దుదాహరింపఁబడిన మొదటిపద్యమును భీమనవగునో  
కావో విచారింపవలసియున్నది. భీమనవిరచితశతకంధరరామాయణము  
లోని వని యీ క్రిందిపద్యము లొకలక్షణగ్రంథములో నుదాహరింపఁ  
బడినవి.—

క. భువిఁ బుట్టి పీఁచ మడఁచెను  
దివిజారాతుల దినేశదీప్తు లడర రా  
ఘవుఁ డనుచు మునులు పొగడిరి  
దివిని దివౌకసులు మిగుల దీవించి రొగిన్.

ఉ. కలఁగకుఁడీ నభశ్చరులు కంపముఁ జెందకుఁ డెప్పుఁ గిన్నరుల్  
తలఁకకుఁ డచ్చరల్ మునులు తత్తట మొందకుఁ డేను వచ్చి మీ  
యలజడు లెల్లఁ బాపి మిము నందఱఁ గాచెద నంతవట్టు మీ  
గలిబిలి మాని యుండుఁ డని కై టభమర్దనుఁ డోలిఁ బల్కినన్.

భీమనన్మసింహపురాణములోని వని యీ క్రిందిపద్యము లొకలక్షణ  
గ్రంథమునుండి రామకృష్ణకవిగారిచేతను తన్నిత్రులు ప్రభాకరశాస్త్రి  
గారిచేతను వరుసగా నుదాహరింపఁబడినవి—



ఉ. వాండిమి నల్లసిద్ధిజనవల్లభుఁ డోర్చిన రాజ భీతుఁ డై  
యాండ్రను గానకుండ వృషభాంశము బెట్టికొవంగఁ జూచితో  
నేండిది యేమి నీ వనుచు నెచ్చెలు లెల్ల హసింప నంతలో  
మూండవకంటితోడిదొరమూర్తి వహించిన మ్రొక్కి- రంగనల్.

క. ఈక్షితికి వచ్చి వేగమ

దాక్షారామమున వారతరుణులనృత్యం

బీక్షించి యంతకంటెను

దత్తణమున నేర్చి-రంభ తగ వేర్పడఁగన్.

ఈపు స్తకములను జూచి పరీక్షించినఁగాని యివి యీకవి వగునో కావో  
యీకవి యేకాలమువాఁడో నిర్ణయించుట కనుకూలపడవు. ఇం దుదా  
హరింపఁబడిన నల్లసిద్ధి పండ్రెండు పదుమూడవశతాబ్దములలోనివాఁడు.

ఈనడుమ నాంధ్రసాహిత్యపరిషత్తుండలిపారు ప్రచురింపఁ  
బూనుకొన్న కవిజనాశ్రయము ముద్రితప్రతి యొకటి నేను జూడఁ  
దటస్థించినది. దానిపీఠిక యింకను ముద్రింపఁబడకపోయినను తత్పు  
స్తకనంపాదకు లగుజయంతి రామయ్యపంతులుగారిదయవలన నేను  
దానిని జదువఁగలిగితిని. దానియందు వారు భీమకవికాలవిషయమున  
నేను వ్రాసినదానిని ఖండించి యాతనికాలము పండ్రెండవశతాబ్ద  
మనియు, అతఁడు నన్నయభట్టారకునకును తిక్కనసోమయాజులకును  
సడిమికాలములం దుండువాఁడనియు, నిర్ధారణము చేయఁ బ్రయత్నిం  
చిరి. దానిని సావధానముగాఁ జదివి యాలోచించినమీఁదటఁ గూడ  
నాడుభిప్రాయము మాతీనది కాదు. ఇప్పుడు కవిజనాశ్రయము భీమ  
క్షవివిరచితము కానే కా దని నాకు తోచుచున్నది. పుస్తకమునం  
బెక్కడను భీమకవివిరచిత మని చెప్పఁబడకపోవుటయే కాక

క. అనుపద్యకావ్యలక్షణ

మొనరంగాఁ గవిజనాశ్రయఁడు మల్లియరే

చనసుకవి కవిజనాశ్రయ

మనుభందముఁ దెనుఁగుబాస నరుడుగఁ జెప్పెన్.

అనుపద్యమునందు మల్లియరేచఁడు దానిని రచించినట్టు స్పష్టముగాఁ జెప్పఁబడి యున్నది. భీమకవివిరచిత మని యూహించుటకుఁ గలయాధారములు ప్రక్షిప్తము లని గామయ్యపంతులుగారు విడిచి పెట్టినవియుఁ గొన్నివ్రాతప్రతులలోఁ బయిపద్యమునకుఁ బూర్వమునం దుండినవియు నై నవీ క్రిందిపద్యములు—

క. పరఁగినవిమలయశోభా

సురనిరతుఁడు భీమనాగ్రసుతుఁ డఖిలకళా

పరిణతుఁ డయ్యెను భూసుర

వరుఁడు ప్రసాదోదిత ద్రువశ్రీయుతుఁ డై .

క. అసమానదానరవితన

యసమానోన్నతుఁడు యాచకాభరణుఁడు ప్రా

ణసమానమిత్రుఁ డీకృతి

కి నహాయుఁడుగా నుదాత్త కీర్తిప్రీతిన్.

ఈపద్యములయందైనను గ్రంథమును భీమన చేసినట్టు చెప్పఁబడలేదు. భీమన యనుభూసురుని యగ్రపుత్రుఁ డెవ్వఁడో గ్రంథరచనయందు శ్రావకాభరణాంకుఁ డైనరేచనకు నహాయుఁ డయినట్టున్నది. భీమన కొడు కయినబ్రాహ్మణుఁ డెవ్వఁడో కవిజనాశ్రయమును తాను చేసి థనస్వీకారము చేసి మహాధనికుఁ డైనదై నకోమటి రేచన్నచేసినట్టయిననుఁ జెప్పియుండును; లేదా, పయిపద్యములయందున్నట్టుగా గ్రంథరచనమునందు మల్లియ రేచన్నకు తోడుపడియున్న నుండవలెను. వేరొకచోట

నేను భీమనాగ్రనుతుఁ డనఁగా భీమనయే యని సాధింపఁ జేసినయర్థము తప్ప. భీమతనూజఁ డని యింకొకచోటఁ బుస్తకమునందే యంత్య ప్రాసమున కుదాహరణముగాఁ జెప్పఁబడిన యీక్రిందిపద్యమునందున్నది—

క. జననుతభీమతనూజా

సునయాన్వితవిభవతేజ సుభగమనోజా

వినుతవిశిష్టసమాజా

యన పంత్యప్రాసమగు నహర్పతితేజా.

ప్రక్షిప్త మని విడిచిపెట్టఁబడిన యింకొకపద్యమును రామమృగపంతులు గారు తమపీఠికయందు దీక్రిందిదాని నుదాహరించియున్నారు.

క. వేములవాడను వెలసిన

భీమేశ్వరుకరుణ గల్గుభీమసుకవి నేఁ

గోమటిరేచనమీఁదను

నీమహిఁ గవు లెన్న ఛంద మెలమి రచింతున్.

ఈపద్యము నిటీవలివా రెవ్వరో చేసి కవిజనాశ్రయమునఁ జేర్చి రనుటకు సందేహము లేదు. ఇట్లు కవిజనాశ్రయమును రేచన రచియించెనా భీమన రచియించెనా యల సందేహపడుచుండఁగా నీనడుమను వులిమీఁది పుట వచ్చినట్టుగా ఏ రిరువురును గారు కవిజనాశ్రయమును రచించినవాఁడు గోకర్ణఁ డని యొకక్రాంతసిద్ధాంతము వచ్చినది. దీనిని మొట్టమొదట బైలుదేఱఁదీసినవారు శ్రీచూనవల్లి రామకృష్ణకవి గారు. ఈకవిగా రాంధ్రరాజకవు లనుశీర్షికతో గాగం వ సంవత్సరపు ఆంధ్రచరిత్ర యుగాదినందికలో వ్రాసి దానిలో గోకర్ణనిగూర్చి యట్లు చెప్పియున్నారు—

“ఇతఁడు (గోకర్ణఁడు) సూర్యవంశపు క్షత్రియుఁడు.

ప్రస్తుతము నైజామురాజ్యమున వనపర్తినండ్లనమునకు సమీపమున శిథిల మయి యున్నవర్ధమానపురమున కధీశ్వరుండు. ఇతనితండ్రి భీమన. గురువు వాగీంద్రచూడామణి యనుజై నసమయాచార్యుఁడు. ఇతఁడే భీమకవికిఁ గర్తృత్వ మారోపింపఁబడిన కవిజనాశ్రయ మను ఛందోగ్రంథమును రచించి జగదేకమల్లునకు సేనాపతియగు రేచ భూపున కంకితము చేసెను. ఈరేచనికిఁ గవిజనాశ్రయఁ డనియు గోకర్ణునకు శ్రావకాభరణాంకుఁ డనియు బిరుదములు గలవు. దీనిలో నాలుగాశ్వాసములును జైనకావ్యధర్మముల ననుసరించి వాగ్దేవస్తుతి తోఁ బ్రారంభింపఁబడినవి ... .. ప్రములవాడ భీమకవి రచించినది నృసింహపురాణము గాని కవిజనాశ్రయము కాదు. సంయుక్తయతిలక్షణమున, “భాస్కరకులవిలసితవార్ధిచంద్ర గోకర్ణ నృపా” యనుటయే చాలినంతనిదర్శనము.”

ఇప్పుడు ముద్రింపఁబడినకవిజనాశ్రయమునందు సంయుక్తయతి లక్షణమున “నృరసన్నిభసుభగమూర్తి మల్లియరేచా” అని యు న్నది. గాని “భాస్కరకులవిలసితవార్ధిచంద్ర గోకర్ణనృపా” యనిలేదు. పూర్ణమైనపద్య మిది—

క. వరకృతులకు సంయుక్తా

క్షరములలో నెద్ది యైనఁ జను వడి యిడఁగా

గురుబుధజనవరదాయక

నృరసన్నిభసుభగమూర్తి మల్లియరేచా.

ఇది రకారప్రాసములో నున్నది; రామకృష్ణకవిగా రుదాహరించినది లకారప్రాసములో నున్నది. రామకృష్ణకవిగారు నూతనముగాఁ జేసిన యాసిద్ధాంతమును జదివి ౧౯౧౨ వ సంవత్సరమునఁ బ్రకటింపఁ

బడినతమయాంధ్రులచరిత్రము ద్వితీయభాగములో చిలుకూరి వీర భద్రరావుగారు గోకర్ణనిగూర్చి యిట్లు వ్రాసిరి.

“భీమన సోదరుడైన గోకర్ణుడు వాగ్గీంద్రచూడామణి యను జైనసమయాచార్యునిశిష్యుడు. వర్ధమానపురాధీశ్వరుడు. ఇతడు భీమకవికిఁ గర్తృత్వ మారోపింపఁబడిన కవిజనాశ్రయ మనుభందో గ్రంథమును రచించి కళ్యాణపురాధీశ్వరుడైన చాళుక్య జగదేక మల్లునకు నేనాపతియగు రేచభూపాలున కంకితము చేసెను. ఈరేచ నికిఁ గవిజనాశ్రయఁ డనియు, గోకర్ణునకు శ్రావకాధరణాంకుఁ డనియు బిరుదనామములు గలవు. కవిజనాశ్రయములో నాలుగాశ్వాసములును జైనకావ్యధర్మముల ననుసరించి వాగ్దేవతాస్తుతితోఁ బ్రారంభింపఁ బడినవి. వేములవాడ భీమకవి రచించినది నృసింహపురాణముగాని కవిజనాశ్రయము కాదు.”

వీ రిరువురును గోకర్ణుడు రచించినగోకర్ణఛంద స్సని వేటొక ఛంద స్సుండఁగా గోకర్ణు డింకొకరిపేరు పెట్టి యింకొకఛందస్సును రచించుట యావశ్యకము కా దనియు, రేచన్న భూపాలుడు గాక తోమటి | యని “వణిగ్వంశచూడామణీ! బంధుచింతామణీ! శిష్టరక్షా మణీ! సుందరీవశ్యవిద్యామణీ! రేచనా! కావ్యసంసూచనా!” యని కవిజనాశ్రయములోనే చెప్పఁబడిన దనియు నాలోచింపరైరి. కవిజనాశ్రయము గోకర్ణవిరచితము కాకపోవుట నిశ్చయము. తరువాత వీర భద్రరావుగారు తమయాంధ్రులచరిత్రములో భీమకవినిగూర్చి యిట్లు వ్రాసిరి.

“కవిజనాశ్రయము రచించినది గోకర్ణనృపాలుడుగానియితఁడని గాఁడు. భీమకవినివాసస్థలము గోదావరిమండలములో గోదావరితీరమున నున్న వేములవాడ యనుపుణ్యక్షేత్రము.”

ఈవేములవాడ వీరభద్రరావుగారు చెప్పినట్లు గోదావరీమండలములోని దైనను గావచ్చును రామయ్యవంతులుగారు చెప్పినట్లు గోలకొండదేశములోని దైనను గావచ్చును గాని కవిజనాశ్రయమును రచించినది వేములవాడ భీమకవి మాత్రము కాదు. కవి నివాసమైన వేములవాడ గోదావరీమండలములోని దనియే నానమ్మకము. గోలకొండమండలములోని వేములవాడయే దాక్షారామ మని యచ్చటి స్థలపురాణములలో నుండుట భీమకవి యచ్చటివాడని నిరూపించుట కయి చేయఁబడిననూతనాద్భుతకల్పనమయియుండును. కవిజనాశ్రయకాలమును నిర్ణయింపవలెనన్నచో గ్రంథకర్త యైన రేచన్నకాలమునో యతనిగురు వైనవాగ్గీంద్రచూడామణికాలమునో సప్రమాణముగా నిరూపింపవలెను. అంతేకాని భీమకవి వని చెప్పఁబడెడుచాటుధారలనుబట్టి యాపని సాధ్యము కాదు. ఈచాటుపద్యములలో నొకదానినిబట్టి పండ్రెండవతాబ్దమును, ఇంకొకదానినిబట్టి పదుమూడవతాబ్దమును, వేరొకదానినిబట్టి పదునాల్గవతాబ్దమును, మఱియొకదానినిబట్టి పదునాఱవతాబ్దమును నగుచున్నది. పరస్పర విరుద్ధకాలములను దెలిపెడియీచాటుపులలో దేనిని నమ్మి కళింగ గంగునికాలమువాడని కాని, పోతరాజుకాలమువాడనికాని, సాహిణి మారనికాలమువాడని కాని, బడబానలభట్టారకాదుల యీవలి కాలమువాడని కాని, నిర్ణయింప వచ్చును? కవికాలమును నిర్ణయింపవలెనన్నచో నున్న యెడల నిర్వివాదముగా కవి దని యొప్పుకొన్న గ్రంథమునుబట్టి నిశ్చయింపవలెను. ఏదో మంచిగ్రంథమును జేయక నాలుగు చాటుధారాపద్యముల నల్లినమాత్రముచేత నాతని నవ్వరును మహాకవినిగా భావించి స్తుతించి యుండరు. పదునేవతాబ్దాది నుండియుఁ గవు లనేకులు తమగ్రంథాదిని భీమకవిని పూర్వకవి

స్తుతిలోఁ జేర్చియున్నాడు. అందుచేత వారికిఁ బూర్వమునం దీతఁడేదో గొప్ప గ్రంథమును జేసి యుండవలెను. పదునాల్గవ శతాబ్దాంతమువఱకును నున్న తిక్కన, యెఱ్ఱాప్రెగడ, రంగనాథుఁడు, భాస్కరుఁడు, కేతన, మారన, మంచన, జక్కన, విన్నకోటపెద్దన్న, మడికి సింగన్న మొదలైనవా రెవ్వరును భీమకవిని బేర్కొనకయుండుటచేత నాతడు పదునాల్గవ శతాబ్దమునకుఁ బూర్వపువాఁడు కాఁ డని యూహింపఁ దగి యున్నది. ఈతనిని మొట్టమొదటఁ బేర్కొన్నవాఁడు శ్రీనాథుఁడు. అనంతామాత్యుఁడు తన భోజరాజీయములో నీక్రింది పద్యమున భాస్కరుని, రంగనాథుని, అమరేశ్వరుని బేర్కొనియు భీమకవిపేరు చెప్ప లేదు—

ఉ. నన్నయభట్టుఁ దిక్కకవినాయకు భాస్కరు రంగనాథుఁ బే  
రెన్నిక కెక్కినట్టియమరేశ్వరు నెఱ్ఱనమంత్రి నాదిగాఁ  
జన్నకవీంద్రుల న్నవరసస్ఫుటవాణు లనంగ ధాత్రిలో  
నున్నకవీంద్రులం దలఁతు నుల్ల మెలర్పఁగ వాగ్విభూతికిఁ!

శ్రీనాథుని తరువాత ప్రౌఢకవి మల్లన్న తనరుక్మాంగదచరిత్రము నందు భీమకవి నీక్రిందిపద్యమున స్తుతించియున్నాఁడు—

ఉ. నన్నయభట్టుఁ దిక్కకవి నాచనసోముని భీమనార్యుఁ బే  
రెన్నికఁ జిమ్మపూడియమరేశ్వరు భాస్కరు శంభుదాసునిన్  
నన్నుతిచేసి వాక్యసరసత్వము వీనుల కింపుమీఱ న  
త్యాన్నతిగా నొనర్తు నెఱయోధులు మేలనఁ గావ్య మిమ్ములన్.

ఇందఱు కవులపొగడ్త కర్ణమయిన భీమనచే రచియింపఁబడిన యుద్ధగ్రంథ మేదియో నాకింతవఱకుఁ దెలియరాకున్నది. నృసింహపురాణ మని యొకరును, శతకంధరరామాయణ మని యొకరును, భీమకవి కృతము లని చెప్పిరి కాని యట్టి వైష్ణవ గ్రంథములను వీరశైవుఁడును

శివపుత్రుడు నై నభీమకవి రచించి యుండు నని గ్రంథములను  
జూచి తృప్తి నొందువఱకును నేను విశ్వసింపజాలను. నేను చూచినంత  
వఱకు భీమకవివిరచితకృతినిగూర్చి నాకొక్కయాధారము కనబడు  
చున్నది. కృష్ణదేవరాయనికిఁ గొంచెము ముందున్నవాఁ డయి ౧౫౧౦ వ  
సంవత్సర ప్రాంతమునందు బసవపురాణమును పద్యకావ్యమునుగా రచిం  
చిన పిడుపర్తి సోమనాథకవి భీమకవి బసవపురాణమును రచించె నని  
తన గ్రంథముయొక్క ప్రథమాశ్వాసములో నీక్రిందిపద్యమునందుఁ  
జెప్పి యున్నాఁడు—

సీ. విరచించె జై మినివేదపాదస్తవం

బొకపాదమునను వేదోక్తి నిలిపి

హరభక్తి వైదికం బని శ్రుతు లిడి చెప్పెఁ

బ్రతిభ సోమేశుఁ డారాధ్యచరిత

సరవి శ్రీనాథుఁ డాచరిత పద్యప్రబం

ధము చేసె ద్విపదలు తఱచు నిలిపి

యాతండు పద్యకావ్యము చేసె నైషధ

మంచితహర్షవాక్యములఁ బెట్టి

సోమగురువాక్యములఁ బెట్టి భీమసుకవి

గరిమ బసవపురాణంబు గణనఁ జేసెఁ

గానఁ బూర్వకావ్యము వేఱుగతి రచించు

వారి కాదికావ్యోక్తులు వచ్చి నెగడు.

ఈకవి శ్రీనాథునికిఁ దరువాత నేఁబదియఱువదినంవత్సరములకే యున్న  
వాఁ డగుటచేత నాకాలపునంగతులను చక్కఁగా నెఱిగినవాఁడు.  
అల్లుడికి సోమనారాధ్యుఁడు తెలుఁగున రచించిన ద్విపదకావ్యముల  
లోటిలో పండితారాధ్యచరితము నక్కడక్కడ ద్విపదలుంచుచు శ్రీనా



భూఁడు పద్యకావ్యమునుగాఁ జేసె ననియు, బసవపురాణమును భీమకవి పద్యకావ్యమునుగాఁ జేసె ననియు, కవి చెప్పుచున్నాఁడు. తనకుఁ బూర్వమునందే భీమకవి బసవపురాణమును పద్యకావ్యమునుగాఁ జేసి యుండినయెడలఁ దాను మరల బసవపురాణమునే పద్యకావ్యమునుగా రచింపవలసినయావశ్యక మేమి వచ్చినది? ఏమియు రాలేదు. మహాకవి యైనభీమనకంటెఁ దా నెక్కువప్రాధముగాను మనోహరముగాను రచి యింపఁ గలుగుదు నన్ననమ్మకముచేతనా? కాదు. అందుచేత భీమకవి బసవపురాణమును పద్యకావ్యమునుగా రచించినది తెలుఁగుభాషలోఁ గా దనియు వేఱొకభాషలోననియు నిందువలనఁ దేలుచున్నది. కవి శ్రీనాథుఁ డారాధ్యచరిత్రమును పద్యకావ్యమునుగాఁ జేసె నని చెప్పి దానిక్రిందనే సందర్భమంతగా కనఁబడని నైషధభాషాంతరీకరణకథ నము నుగ్గడించుట భీమకవిది భాషాంతర మనియు, నైషధమునందు వలెనే ప్రతిభాషాంతరీకృతగ్రంథమునందును మూలగ్రంథవాక్యములు కొన్ని పడుట యనివార్య మనియు, చూపుట కొఱకయి యున్నది. ఆకాలమునందు భీమకవి తనభాషాంతరమునందు మూలగ్రంథవాక్యము లనే కొన్నిటిని బెట్టెనని జనులునిందించుటవలన నిట్లు వ్రాయవలసి వచ్చి యుండును. భీమకవిది భాషాంతరమైనచో నది యేభాష? వైష్ణవమత గ్రంథములు సాధారణముగా నఱవములో నుండునట్లే శైవమతగ్రంథ ములు కన్నడములో నుండును గానఁ గర్ణాటభాష యని వేఱుగఁ జెప్ప వలసిన పనిలేదు. ఆకాలమునందలి తెలుఁగుపండితుల కందఱికిని సం స్కృత కర్ణాటకభాషలు సాధారణముగా వచ్చుచుండును. అందుచేతఁ దెనుఁగును సహితము కర్ణాటక మనుచుండుట యప్పుడప్పుడు కలదు. శ్రీనాథుఁడు తన భీమఖండములో నేమనెనో చూడుఁడు—

తే. ప్రాథమిక బరికింప సంస్కృతభాష యందు  
పలుకునుడికారమున నాంధ్రభాష యందు  
రెవ్వ రేమన్న నందు గా కేలకొఱత  
నాకవిత్వంబు నిజము కర్ణాటభాష.

భీమకవి పాల్కురి సోమనాథకవికృత మైనద్విపద తెలుగుబసవపురాణమును గర్ణాటకభాషలో భామినీపట్పదిపద్యములతో ననిమిదాశ్వాసములమహాకావ్యమునుగాఁజేసెను. ఈకవి యారాధ్యబ్రాహ్మణుడనియు, బసవపురాణము భీమకవీశ్వరరగడ యనుపుస్తకములను రచించె ననియు, ఈతనిని సుమారు 1385 వ సంవత్సరప్రాంతమునందున్న పద్మణాంకుడు, 1585 వ సంవత్సరప్రాంతమునందున్న విరూపాక్షపండితుడు మొదలైన వీరశైవకవులు నుతించి యుండి రనియు, కర్ణాటకకవిచరితము చెప్పుచున్నది. ఆరాధ్యబ్రాహ్మణ లాంధ్రులలో తప్ప నితరులలో లేరు. భీమకవి తాను శివకవిదేవపుత్రుడ ననియు, ఉభయకవిత్వసమర్థుడ ననియు, బసవపురాణములో నీ క్రిందిపద్యమునఁ జెప్పుకొనియున్నాడు.

విమల సద్గురుసేవెయలి జం|

గమభజనెయలి లింగనిష్ఠా|

సమతెయలి తనుమనధనంగళ నిత్యభవభక్తి||

సమయవార్ధి వివర్ధనోభ్యజ|

హిమగు శివకవిదేవసాత్మజ|

సుమతి భీమ నుభయకవిత్వసమర్థను గురువడె.

భీమకవి తనబసవపురాణమును శాలివాహనశకము 1291 కి సరి మైన సౌమ్యసంవత్సర శ్రావణబహుళదశమిగురువారము ముగించితి నని పుస్తకాంతమున నీ క్రిందిపద్యములోఁ జెప్పికొనెను.

కోవిదరు కేళాల్పితేన లుడు|  
 దేవనిధినయనేందు \* సంఖగ  
 కోవి శకవరుషం గళాగలుసౌమ్యవత్సరద||  
 శ్రావణబహుళపక్షదశమి|  
 జీవవారదౌళాది వృషభేం|  
 ద్రావతారద బసవచరితే సమాప్తి యాయిత్రు||

దీనినిబట్టి భీమకవి శకసంవత్సరము 1291కి సరియైన క్రీస్తుశకము 1869 వ సంవత్సరమున బసవపురాణమును రచించి ముగించెనని తెలియవచ్చుచున్నది గాన నితఁడు ౧౩౪౦-౫౦ వ సంవత్సరప్రాంతముననుండి యుండి యున్నవాఁ డని నిస్సందేహముగా సిద్ధాంత మగుచున్నది. బసవపురాణమునందుఁ గవియే శివలెంక మంచనపండితుఁడును గురుమల్లికార్జున పండితుఁడును ప్రసాదించిన “యుద్దండమతి”తోఁ గృతిచేసెదనని చెప్పుకొనియుండుటచేతను, ఈతనిది యుద్దండలలిత ధారాళకవిత్వ మని యితరులు పొగడియుండుటచేతను,

“వచియింతు వేములవాడ భీమనభంగి  
 నుద్దండలీల నొక్కొక్కమాటు”

అని శ్రీనాథుఁ డీతనికవిత్వమును స్లాఘించుట వింతకాదు. భీమకవి కవిత్వముయొక్క యుద్దండలీల కొంత తెలియుటకును, అతఁడు పాల్కురికి సోమనాథుని బసవపురాణమును భాషాంతరీకరించె నని తేటపడుటకును, పలుపద్యము క్రిందిరెండుపద్యములను గూడ నిరదుదాహరించుచున్నాను—

\* ఉడుదేవ (చంద్ర)=1, నిధి=9, నయన=2, ఇందు=1, అనఁగా “అథ కాశాం కామతో గతి” యనుస్మారమునుబట్టి 1291.

శిక్షిత ప్రతిపక్ష నజ్జన  
 పక్ష సాక్షాదుక్షరాజన  
 దృష్ట దక్షమఖిక్షయమభిక్షిత క్షేపణ||  
 త్ర్యక్ష గణపసమక్ష కరుణా|  
 వీక్షణ జగద్రక్షణ గుణవి|  
 చక్షణ బసవసూక్ష్మ అక్షయ రక్షి సంమువను||౧||  
 ఇదుసకళ మహేశ్వరామళ|  
 పదపయోజపరాగమదమ|  
 ట్పదియెనిపాల్కురికె సోమేశ్వరనకారుణ్య||  
 ఒదవిదఖిళా ప్రపూరిత|  
 హృదయభీమకవి ప్రణీతా|  
 భృదయబసవపురాణక థెయ్యెలు అష్టమాశ్వాస.

—

## మడికి సింగన్న

సింగన యనెడియీకవి నియోగిబ్రాహ్మణుడు; భారద్వాజ  
గోత్రుడు; గుంటూరివిభుడును తిక్కనసోమయాజుమారుడును  
కొమ్మనకు దాహిత్రునిపుత్రుడు డయిన ట్లీతడు రచించినవాసిష్ఠ  
రామాయాణములోని యీ క్రిందిపద్యమువలనఁ దెలియవచ్చుచున్నది—  
సీ. అతడు తిక్కనసోమయాజులపుత్రుడై

కొమరారు గుంటూరి కొమ్మవిభుని

పుత్రి చిట్టాంబిక బుధలోకకల్పక

వల్లి వివాహమై వై భవమున

భూసార మగుకోటభూమిఁ గృష్ణానది

దక్షిణతటమున ధన్యలీల

నలరుచావెల యనునగ్రహారము తన

కేకభోగంబుగా నేలుచుండి

యందుఁ గోవెలఁ గట్టి గోవిందు నెన్న

గోపినాథుఁ బ్రతిష్ఠయుఁ గోరిచేసి

యఖిలవిభవంబులందును నతిశయిల్లె

మనుజమందారుఁ డల్లాడమంత్రివిభుడు.

క. అయ్యువతీరమణులకును

నయ్యలమంత్రిం ద్రుఁ దుదితుఁ డై ధారుణిలో

నెయ్యెడ నర్థార్థులు మా

యయ్య యని పొగడఁగ నెగడ నాదార్యమునగా

సీ. ఆత్రేయగోత్రపవిత్ర పేరయమంత్రి

పుత్రి సింగాంబికఁ బుణ్యసాధి

వెలయ వివాహమై వేగిజేశంబులో  
 నేపాతు రాజమహేంద్రపురికి  
 నధిపతి తొమ్మేటి యనపోతభూపాలు  
 మంత్రియై రాజ్యసంపదలఁ బొదలి  
 యొప్పారు గౌతమియు తరతటమున  
 మహనీయ మగు పెద్దమడికియందు  
 స్థిరతరారామతతులు సుక్షేత్రములును  
 బెక్కు లార్జించి సితకీర్తిఁ బెంపుమిగిలి  
 యఖిలజగదన్నదాత నా నవనిఁ బరఁగె  
 మధురగుణధుర్యుఁ డయ్యలమంత్రి వరుఁడు.

చ. ఒనరఁగఁ దద్వధూవరు లహోబలదేవునిఁ గొల్చి తద్వరం  
 బున నొగి సింగనార్యుని నమోమగుణాధ్యు ననంతుని న్మహీ  
 జననుతు నబ్బయాంకు బుధసన్నతిపాత్రుని నారయాహ్వయుఁ  
 గని నరసింహనామములు గారవ మారఁగఁ బెట్టి రందఱు.

క. వారలలో నగ్రజుఁడను  
 వారిజదళనయనచగణవారిజసేవా  
 సారమతి నతులవాక్య  
 శ్రీరచనాచతురమతిని సింగాహ్వయుఁడఁ.

పై పద్యములవలన నీకవి తిక్కనసోమయాజుల మనుమరాలిమనుమఁ  
 డగుటయే కాక గోదావరిమండలములోని పెద్దమడికినివాసుఁ డని  
 కూడ స్పష్టమగుచున్నది. ఈకవి తనపద్మపురాణమునకుఁ గృతినాయు  
 కునిగాఁ జేసినకందనమంత్రి కాకతీయగణపతికాలములో నున్న  
 గన్నయమంత్రి మనుమనిమనుమఁ డౌట కూడ కవికాలమును నిర్ణా  
 యించుట కనుకూలపడుచున్నది. గన్నయమంత్రి పుత్రుఁడు మల్లన్న;

మల్లన్నపుత్రుడు గణపతి; గణపతి ద్వితీయపుత్రుడు డబ్బయామా  
త్యుడు; అబ్బయామాత్యుని తృతీయపుత్రుడు కందనమంత్రి. కందన  
మంత్రి తాతతాతయైన గన్నయమంత్రి కాకతీయగణపతిదేవునికాల  
ములో నుండిన ట్లతనిగూర్చిన పద్మపురాణములోని యీక్రిందిపద్యము  
వలనఁ దెలియుచున్నది—

చ. పరువడిఁ గాకతీయగణపక్షి తినాయకు నొద్దమాన్యుడై

ధరణిఁ బ్రశస్తుడై నెగడి దానము లెల్లను జేసి భక్తిపెం

పిరవుగ గుఱ్ఱు గట్టి గణపేశ్వరదేవుని గోపికాధిపున్

దిరమగుచున్నలక్ష్మిని బ్రతిష్ఠలు చేసెఁ బ్రభుత్వ మేర్పడన్.

కాకతీయగణపతిరాజు ౧౨౦౦ వ సంవత్సరము మొదలుకొని  
౧౨౬౦ వ సంవత్సరమువఱకును రాజ్యపాలనము చేసినవాఁ డగుట  
చేత నాతనికి మాన్యుడై యుండిన గన్నయమంత్రి ౧౨౬౦ వ సంవ  
త్సరమువఱకును జీవించి యుండె నని చెప్పవచ్చును. ఈతనిసంతతి  
వారికి తర మొకటికి నలుబదేసి సంవత్సరములు వయోవ్యత్యాసము  
నేర్పఱచినచో గన్నయమంత్రిపుత్రుడైన మల్లన ౧౩౦౦ వ సంవత్స  
రముప్రాంతమునందుండును; మల్లనకొడుకైన గణపతి ౧౩౪౦ వ సంవ  
త్సరప్రాంతమునందుండును; గణపతికుమారుడైన యబ్బయ ౧౩౮౦ వ  
సంవత్సరప్రాంతము నందుండును; అబ్బయామాత్యుని నందనుడును  
పద్మపురాణకృతిపతియు నైన కందనమంత్రి ౧౪౨౦ వ సంవత్సర  
ప్రాంతమునందుండును. మఱికి సింగనార్యుడు తాను పద్మపురాణ  
మును ముగించినసంవత్సర మిదియే యని పుస్తకాంతమునం దీపద్య  
మునఁ జెప్పెను—

మంగళమహాశ్రీవృత్తము.

ఊరయుగానల మృగాంకశకవత్సరములై పరఁగు శార్వరిని బుణ్య  
ప్రాకటిత మార్గశిరపంచమిని బొల్చు నుడుపాలనుతవాసరమునందున్

శ్రీకరముగా మడికిసింగన తెనుంగునరచించెఁ దగఁ బద్మమృతరాణం  
బాకమలమిత్రశిశిరాంశువుగఁ గందనచివాగ్రణికి మంగళమహాశ్రీ.

దీనినిబట్టి (కర=౨, యుగ=౪, అనల=౩, మృగాంక=౧)  
శాలినాహనశకము ౧౩౪౨ వ సంవత్సరమునకు సరియైన క్రీస్తుశకము  
౧౪౨౦ వ శార్వరిసంవత్సరమున మార్గశీర్ష శుద్ధపంచమీ బుధవారము  
నాఁడు పద్మపురాణము ముగింపఁబడె నని తెలియవచ్చుచున్నది. కృతి  
పతి యైనకందనామాత్యునిఁ గవి వర్ణించినరెండుసీనపద్యముల నిం దుదా  
హరించుచున్నాను—

సీ. స్వామిభక్తుఁడు కార్యచతురుండు బహుకళా  
వేది నీతిజ్ఞుఁడు విప్రహితుఁడు  
నరనసల్లాపుఁడు సప్తాంగరక్షణ  
క్షముఁడు భావజ్ఞుడు సర్వసులభుఁ  
డరిమంత్రభేదనపరుఁడు ధర్మాత్ముఁడు  
సుందరాకారుండు సుజనవినుతుఁ  
దురుదయాపరుఁడు నిత్యోత్సవాసక్తుండు  
నద్గుణాధారుండు సౌమ్యమూర్తి  
నతతగురుదేవతాపరిచారరతుఁడు  
గుణసముద్రుండు కాశ్యపగోత్రజనితుఁ  
డనఁగ నుతికెక్కి పెంపున నతిశయిల్లు  
మదనసదృశుండు కందనమంత్రిపరుఁడు.

సీ. ఈధర్మచారిత్రు నేధాత్రిపతి యేలు  
నాధాత్రిపతి యేలు నఖిలజగము  
నీకామినీకాము నేకామినులు చూతు  
రాకామినులు చూడే రన్నపురుషు



సీయర్కనుతతుల్యు నేయర్థి గొనియాడు  
 నాయర్థి యొరు వేడ నానసేయఁ  
 డీమంత్రి కులచంద్రు నేమంత్రి పురణించు  
 నామంత్రి విముఖాత్ముఁ డఖిలమునకు  
 ననఁ బ్రగల్భరూపఘనదాననయమార్గ  
 ముల నుతింప నొప్పు ముజ్జగములఁ  
 దారహఃరహీరధవళాంశునమకీర్తి  
 కలితుఁ డౌబళార్యకందవిభుఁడు.

కృతిపతికాలము తెలిసినప్పు డాతనియేలిక యైన ముప్పధరణీపాలుని కాల  
 మిదియే యని వేఱుగఁ జెప్పవలసినపనియే లేదు. ఈముప్పరాజు రామ  
 గిరిపట్టణము రాజధానిగా గోదావరికి దక్షిణమునం దున్న సబ్బినాటి  
 రాజ్యమును పాలించినవాఁడు. ఈకవి యెఱ్ఱాప్రెగడకు మిక్కిలి తరు  
 వాతివాఁ డయినను ప్రబంధపరమేశ్వరు నేల స్తుతింపలేదో తెలియదు.  
 ఒక్కపద్మపురాణమునందు మాత్రమే కాక వాసిష్ఠరామాయణము  
 నందును

గీ. వ్యాసవాల్మీకిశుకకాళిదాసబాణ  
 హర్షణాదుల నాధ్యుల నాత్మ నిలిపి  
 సకలభాషారసజ్ఞుల సముల నన్న  
 పార్యతిక్కకవీంద్రుల నభినుతీంతు.

అని తెలుఁగుకవులలో నన్నయతిక్కనలను మాత్రమే నుతించెను.  
 వాసిష్ఠరామాయణము పద్మపురాణమునకుఁ దరువాత రచియింపఁ  
 బడిన దగుటచేత నది ౧౪౨౦ కేఁ దరువాతఁ జేయఁబడినది. ఈరెండు  
 కావ్యములకును నడుమ సింగన్న భాగవతదశమస్కంధమును గూడఁ  
 జూనిగించి కందనామాత్యునకే యంకిత మొనరించెను. సింగనకృత

భాగవతదశమస్కంధము నాకు లభింపలేదు. అటుతరువాత నీకవి సకల నీతినమ్మత మనురాజనీతి గ్రంథమును సమకూర్చెనని రామకృష్ణకవిగారు చెప్పుచున్నారు. వీని నన్నిటిని విచారించిచూడఁగా మడికి సింగన్న ౧౮౩౦ వ సంవత్సరమువఱకై న జీవించియుండును. ఈకడవఱి గ్రంథము పే రుదాహరింపలేదు గాని “పద్మపురాణోత్తరఖండంబును భాగవత దశమస్కంధంబును దెనుంగున రచియించి” యని తక్కిన రెండుకావ్య ములపేరులును సింగన్న వాసిష్ఠరామాయణములో నుదాహరించెను. ఇతఁడు పద్మపురాణ దశమస్కంధముల సరాంకిత మొనర్చినను వాసిష్ఠ రామాయణమునుమాత్ర ముట్లుచేయక శ్రీమ దహోబలస్వామి కంకిత మొనర్చెను. వాసిష్ఠరామాయణములో నితఁడు మొట్టమొదట తెలుఁగు పద్యమును వేయక యాదిమకవీశ్వరాచారానుసారముగా నీశ్లోకమును వేసెను—

శ్రీమద్దివ్యముసీంద్ర చిత్తనిలయం సీతామనోనాయకం  
వల్మీకోద్భవవాక్పయోధిశశినం స్మేరాననం చిన్మయం  
నిత్యం నీరదనీలకాయ మమలం నిర్వాణసంభాయినం

శాంతం నిత్య మనామయం శివకరం శ్రీరామచంద్రం భజే.

ఈయాచారమును పూర్వకపులు కొందఱు కొన్ని వుత్తకములలో ననుసరించుచు వచ్చినను నిటీవలివారు పూర్ణముగా విడిచిపెట్టినారు.

గణపతిదేవునియాస్థానమున నుండిన కృతిపతిపూర్వః జైన గన్నయమంత్రి కాలమునుండి తరమునకు నలువదేసినంవత్సరముల చొప్పున వేసి కృతిపతియైన కందనమంత్రి కాలమును ౧౮౨౦ వ సంవత్సరమునకు దింపినట్లే కృతిక రయైన సింగన యుండిన ౧౮౨౦ వ సంవత్సరము మొదలుకొని తరమునకు నలువదేసి సంవత్సరముల చొప్పున వేసి కృతిక ర్తవంశమును గణపతిదేవునికాలములో నుండిన తిక్కన వఱ

కును పై కెక్కించుచు వచ్చినచో నించుమించుగా నదియు సరిపోవును. కవిసింగన్న ౧౪౨౦ వ సంవత్సరప్రాంతమునం దుండినచో నాతనితండ్రి యయ్యలుమంత్రి ౧౩౮౦ వ సంవత్సరప్రాంతముననుండును; ౧౩౮౦వ సంవత్సరప్రాంతమునం దుండిన యయ్యలుమంత్రితల్లి చిట్టాంబిక ౧౩౪౦ వ సంవత్సరప్రాంతముం దుండును; చిట్టాంబిక తండ్రి కొమ్మన ౧౩౦౦ వ సంవత్సరప్రాంతముం దుండును; కొమ్మన్న జనకుండు తిక్కన సోమయాజి ౧౨౬౦ వ సంవత్సరప్రాంతములం దుండును. తండ్రి యైన యయ్యలమంత్రిని మంత్రినిగాఁ గైకొన్న తొమ్మిటి యనపోతభూపాలుండు ౧౨౯౯ వ సంవత్సరము మొదలుకొని ౧౩౨౮ వ సంవత్సరము వఱకును రాజ్యము చేసెనట. ఇవి శకసంవత్సరము లేమో! సింగకవి పద్మపురాణమునం దీక్రింది పద్యముచేత నన్నయతిక్కనలను మాత్రమే స్తుతించి యున్నాఁడు—

ఉ. భారతవేదవాక్యరసభారము లజ్ఞ లేఱుంగ లేక ని  
స్సారమనస్కులై తిరుగుచందముఁజూచి తెనుంగుబాసఁ బెం  
పార రచించి యందఱఁ గృతార్థులఁ జేసినపుణ్యమూర్తులన్  
సారమతి న్భజింతు ననిశంబును నన్నయ తిక్కనార్యులన్.

ఈకవి భాగవతదశమస్కంధమును, పద్మపురాణోత్తరభాగమును, వాసిష్ఠరామాయణమును, తెనిగించెను. నన్నయాదులకవనమందువలెనే దీర్ఘసమాసములు లేక యీతనికవిత్వము సలక్షణ మైనదిగానున్నది.

౪. ఆపరమేశ్వరమకుట

వ్యాపితగంగా ప్రవాహవరకవితాన  
ల్లావుఁ డగుమడికిసింగనఁ  
జేవట్టక కీర్తి గలదె శ్రీమంతునకున్.

అనుపద్మపురాణములోనిపద్యమువలనను,

చ. కదిసిన నోరవోపుచును గబ్బపుదొంతులసత్పదార్థముల్  
కడుకుచు నెట్టివారిఁ బాడగన్నను గుట్టనిన్నేహసౌఖ్యముల్  
మదికి ననవ్య మౌశునకమార్గమునం జరియించు నోయన  
త్పదకపు లార ! మత్కవితఁ దప్పులు వట్టక యూర కుండుఁడి.

అను వాసిష్ఠరామాయణమునందలి పద్యమువలనను, కవి స్వాతిశయ  
భావము కలవాఁ డని తోచుచున్నది. కవిశైలి తెలియఁబఱచుట  
కయి కొన్నిపద్యములనుప్రాసి యీతనిచరిత్రను ముగించుచున్నాను.

౧. పద్మపురాణము—

ఉ. వేణివిలోలనీలజలవేణి విశాలపవిత్రస్రైకత  
శ్రోణి మరాళచక్రకులసుస్వరివాణి సరోరుహోల్లస  
త్పాణి సభక్తిమజ్జనవిధానవిశారదనాకలోకని  
శ్రేణి మహాఘృతాత్రవవిశిక్షణశాతకృపాణి యెల్లెడఁ.

ఉ. ఆతరుణీలలామకుఁ బ్రియంబుగ వేచని కాంచె నాజగ  
త్పూతము నక్షయార్తిపరిభూతివిధానసమర్థసత్ఫల  
వ్రాతము నవ్యపుష్పమకరందవిలోలుపమత్తషట్పదో  
పేతము దత్తనిర్జరసమీహితజాతముఁ బారిజాతముఁ.

౨. వాసిష్ఠరామాయణము—

శా. ఆరాజన్య లుదగ్రు లుగ్రగతి ననోన్యప్రహరార్థులై  
వీరానీకము పిచ్చలింపఁగ భుజావీర్యం బవార్యంబుగాఁ  
గ్రూరాస్త్రంబుల నిండొరుం బొదివి దిక్కుల్ వ్రయ్యఁబెల్లార్చుచు  
నోబ్ధిరాడంగ విదూరుఁ డీలై నపు డాభూమిశుచే భూవరా.

చ. విను మునినాథ తొల్లి పదివేపురువిష్ణుల లక్షరుద్రులఁ  
వనజభవాష్టకోటుల నవారణ మ్రింగినవాఁడ నాకు నీ  
యనిమిషనాయకుల్ తృణకణాభులు వారల నెన్న నేల పెం  
పున మిముబోటివిప్రు లొకభోజనమాత్రమే నాకుఁ బాడఁగఁ.

## జక్కయకవి.

జక్కయ్య యనెడియూకవి విక్రమార్కచరిత్రము పద్యకావ్యమునుగా రచించెను. ఈతఁడు నియోగిబ్రాహ్మణుఁడు; ఈతనితండ్రి పేరన్నయామాత్యుఁడు; తాత పెద్దయామాత్యసుకవి. ఈవిక్రమార్కచరిత్రము దేవరాయనిమంత్రి, యైన సిద్ధన్న కంకితము చేయఁబడెను. సిద్ధన్నమంత్రి కవినిగూర్చి యీ ప్రకారముగా నన్నట్లు కవితనగ్రంథమునందుఁ జెప్పి యున్నాఁడు:—

సీసమాలిక.

సంస్కృతప్రాకృతశౌరసేన్యాదుల

ఘటికలో నొకశతకంబుఁ జెప్పఁ

బ్రహ్మసప్తకరణభాణాదిబహువిధ

రూపకంబులయందు రూఢి మెఱయఁ

జక్రచతుర్భుద్రచతురుత్తరాధిక

క్షుద్రకావ్యములు పెక్కులు రచింప

సాంధ్రకవితవంబునందుఁ బ్రబంధంబు

మేలుగాఁ దద్జ్ఞులు మెచ్చఁ జెప్ప

నిమ్ముల నేరీతి నేధాతువుల నేమి

రసమున నైన వర్ణనము చేయ

నరి నేకసంధాద్విసంధాత్రిసంధలఁ

దొడరినఁ బారిఁబారిఁ గడమఁ జదువ

శివ్యఁ జేయవధాన మెఱుఁగు నయ్యవధాన

మున పాని కించుక ముల్లు చూప

వృత్త కందముఁ గందవృత్తంబునుం జతు  
 వృందంబు మొదలుగాఁ గలుగుగర్భ  
 కావ్యవర్గముఁ జెప్పఁగాఁ బ్రబంధంబులు  
 క్రొత్తలు పుట్టించుకొని లిఖింపఁ  
 గా నక్షరచ్యుతకంబు మాత్రాచ్యుత  
 కంబు బంధచ్యుతకంబు నామ  
 గోప్యంబులుం గ్రియాగోప్యంబులును భావ  
 గోప్యంబులును జెప్ప గోష్ఠియందుఁ  
 బడ్యంబు గీతికార్భటి నొగిఁ జదువంగ  
 నెల్లవిద్యలనంచు లెఱుఁగ నేర్తు  
 ననుచు నెల్లూరి తిరుకాళమనుజవిభుని  
 సమ్ముఖమ్మున సాహిత్యసరణి మెఱసి  
 మహిమఁ గాంచినపెద్దయామాత్యసుకవి  
 మనుమఁడవు నీవు నీవంశమహిమ యొప్పు.

క. ఆడఁడు మయూరరేఖను  
 గాడం బొఱుండు గాణగతి మన మెరియన్  
 బ్రో డగుపెద్దయయన్నయ  
 మాడకు మాడెత్త యతనిమాటలు జగతిన్.

క. అని మీతండ్రిమహాత్వము  
 జనవినుతరసప్రసంగసంగతకవితా  
 ఘనతేజాలు కవిరాజులు  
 గొనియాడుదు రఖిలరాజకుంజరసభలన్.

క. చక్కన నీవై దుష్యము  
 చక్కన నీకావ్యరచనచాతుర్యంబున్

జక్కన నీవాగైవ్యఖరి

చక్కన నీయాశుమహిమ జక్కనసుకవీ!

విక్రమార్కచరిత్రమును గృతినందినసిద్ధన్న జన్నమంత్రి పుత్రుఁ డయి నట్టును, జన్నమంత్రి మంత్రి భాస్కరునితమ్ముఁ డయినట్టును, కృతికతి యొక్క వంశాభివర్ణనమునందుఁ జెప్పఁబడియున్నది. ఈవంశాభివర్ణన ములోనే సూరనసోమయాజి రాజేంద్రచోడునిచే నెద్దనపూడిగ్రామము నగ్రహారముగాఁ బడసినట్టును, సిద్ధనమంత్రి యాతని మనుమఁ డై నట్టును, ఈ క్రిందిపద్యములలోఁ జెప్పఁబడినది—

సీ. వేదశాస్త్రపురాణ విజ్ఞానసరణిమై

నధిగతపరమార్థుఁడై తనరెచ్చ

నెద్దనపూడి రాజేంద్రచోడుక్షమా

రమణుచే నగ్రహారముగఁ బడసెఁ

గనకదండాందోళికాచ్చత్రచామర

ప్రముఖసామ్రాజ్యచిహ్నముల నొప్పె

సర్వతోముఖముఖ్యసవనక్రియాప్రాధి

నుభయవంశంబుల నుద్ధరించె

నన్నదానాదిదానవిద్యాఘనుండు

పరమశై వసదాచారపారగుండు

హరితవంశంబునిధిచంద్రుఁ డార్జ్యనుతుండు

సుగుణవిభ్రాజి సూరనసోమయాజి.

క. అమ్మహితాత్మునిమనుమఁడు

సమ్మానదయానిధానసౌజన్యరమా

సమ్మాదితబాంధవుఁ డై

యిమ్మహిలో సిద్ధమంత్రి యెన్నిక కెక్కెఁ,

రాజేంద్రచోడుడు ౧౧౫౬ వ సంవత్సరము మొదలుకొని ౧౧౬౩ వ సంవత్సరమువఱకును రాజ్యపాలనము చేసెను. సిద్ధమంత్రిచోడు కైన జన్నయమంత్రి ౧౧౭౬ వ సంవత్సరము మొదలుకొని ౧౧౯౨ వ సంవత్సరమువఱకును రాజ్యపరిపాలనము చేసిన దేవరాయనికాలములో నుండెను. తాతకును మనుమనికిని నిన్నూటయేబదినంవత్సరములు వ్యత్యాస ముండుట సంభవింపనేరదుగావున నిచ్చట మనుమఁ డనఁగా సంతతివాఁ డని యర్థము చెప్పవలెను. అందుచేత సిద్ధనమంత్రి సూరన సోమయాజికి మనుమఁడు గాక తద్వంశజుఁ డయి యుండుట నిశ్చయము.

జన్నమంత్రియు సిద్ధనమంత్రియుఁ గూడ దేవరాయమహారాజు వద్ద మంత్రులుగా నున్నట్లు విక్రమార్కచరిత్రములోని యీక్రింది పద్యములలోఁ జెప్పఁబడి యున్నది.

సీ. విమలవర్తనమున వేదశాస్త్రపురాణ

వాక్యార్థసరణికి వన్నె పెట్టె

పరమహృద్యం బైనపద్యశతంబున

దేవకీతనయు విధేయుఁ జేసె

రసికత్వమున దేవరాయమహారాజ

కరుణాకటాక్షపీక్షణముఁ గాంచె

కర్ణాటకటకమ్ము కలయంగ మెచ్చంగఁ

గడఁక విద్యాప్రాధి ఘనత కెక్కె

గురులఁ బోషించె నత్కవీశ్వరుల మంచెఁ

బ్రజలఁ బాలించె భాగ్యసంపద వహించె

హరితమునిముఖ్యవంశరత్నాకరేంద్ర

చంద్రుడై యొప్పుసిద్ధయజన్నమంత్రి.



సీ. చిత్రగుప్తున కైనఁ జింతింప నరు దైన  
గణితవిద్యాప్రాధి ఘనత కెక్కె-  
నవరనంబులయందు నవ్యకావ్యంబులు  
కవిజనంబులు మెచ్చఁగా నొనర్చె  
నాణిముత్యములసోయగము మించినవ్రాలు  
వరుసతో నిరుగేల వ్రాయ నేర్చె  
నాత్మీయలిపియట్టు లన్యదేశంబుల  
లివులను జదువంగ నిపుణుఁ డయ్యె  
దేవరాయమహారాయధీవిధేయ  
మంత్రివల్లభచామనామాత్యదత్త  
చామరచ్ఛత్రభూషాదినకలభాగ్య  
చిహ్నముల నొప్పి జన్నయసిద్ధమంత్రి.

తండ్రియు కుమారుఁడును గూడ దేవరాయమహారాజువద్ద మంత్రి  
లుగా నున్నట్లు చెప్పఁబడినందున, కుమారుఁ డయినసిద్ధన్న యాతని  
రాజ్యములోనికడపటిదశయం దున్న ట్టూహింపఁదగి యున్నది. (దేవ  
రాయమహారాయలు క్రీస్తుశకము ౧౪౦౬ వ సంవత్సరము మొదలు  
కొని ౧౪౨౨ వ సంవత్సరమువఱకును కర్ణాటకరాజ్యమును పరిపాల  
నము చేసెను.) కాఁబట్టి సిద్ధన్నమంత్రి యీపయి నుండకపోయినను  
౧౪౨౨ వ సంవత్సరమువఱకు నున్నట్లు నిశ్చయము. అందుచేత విక్ర  
మార్కచరిత్రము ౧౪౧౦ వ సంవత్సరమునకును ౧౪౨౦ వ సంవత్సర  
మునకును మధ్యకాలమునందు రచియింపఁబడిన దని నిరాక్షేపముగాఁ  
జెప్పవచ్చును. విష్ణుపురాణము తెనిగించినవెన్నెలగంటిసూరన్న తాత  
యైనసూర్యుఁ డీసిద్ధన్న పెద్దతండ్రి యైనట్లు విక్రమార్కచరిత్రలోని  
షష్ఠ్యంతములలో నొక టయిన యీక్రిందిపద్యమునందుఁ జెప్పఁబడి  
యున్నది—

ఉ. వెన్నెలగంటిసూర్యుడు వివేకగుణాధ్యుడు వేదశాస్త్రుని  
పన్నుడు రెడ్డివేమనరపాలకుచేత మహాగ్రహారముల్  
గొన్నకపింద్రకుంజరుఁ డకుంతితతేజుఁడు పెద్దతండ్రిగా  
సన్నుతి గన్నసిద్ధనకు సంతతదానకళావినోదికిఁ.

జక్కనకవి తనవిక్రమార్కచరిత్రమునందు భారతమును తెనిగించినకవి  
త్రయ మగునన్నయభట్టారకుని, తిక్కనసోమయాజిని, ఎఱ్ఱాప్రగడను  
మాత్రమే యీక్రిందిపద్యములతో స్తుతించి యున్నాఁడు—

ఉ. వేయివిధంబులందుఁ బదివేపురుపెద్దలు సుప్రబంధముల్  
పాయక చెప్పి రట్లు రసబంధురభావభవాభిరామధౌ  
రేయులు శబ్దశాసనవరేణ్యులు నాఁగఁ బ్రశస్తి కెక్కిరే  
యేయెడ నన్న పాఠ్యగతి నిద్ధర నట్టిమహాత్ముఁ గొల్చెదన్.

చ. పరువడి దేవభాషఁ గలపంచమవేదము నాంధ్రభాష సు  
స్థిరత రచించుచోఁ గృతిపతిత్వముఁ గోరి ప్రసన్నుఁ డైనయా  
హరిహరనాథుచేఁ బడసె నవ్యయసౌఖ్యపదంబు నెవ్వఁ డా  
పురుషవరేణ్యుఁ దిక్కకవిఁ బూని నుతింతుఁ గృతాధ్వరోత్సవుఁ.

ఉ. ఈత్రయిఁ దాఁ బ్రబంధపరమేశ్వరుఁ డై విరచించె శబ్దవై  
చిత్ర నరణ్యపర్వమునశేషము శ్రీనరసింహరామచా  
రిత్రములుఁ బుధప్రజగర్విత నెఱ్ఱయశంభుదానుఁ డా  
చిత్రకవిత్వవాగ్విభవజ్ఞంభితు మెచ్చెద భక్తియుక్తితోఁ.

ఈజక్కన్న లాక్షణికుఁ డైనమంచికవి. ఈతనికవిత్వము నిర్దుష్టమే  
మనోహరముగా నుండును. ఈ విక్రమార్కచరిత్రమునందలికథలు  
సహిత ముద్భుతములుగానే యుండును. కవియొక్కరచనాధోరణి  
తెలియుట కయి విక్రమార్కచరిత్రములోనికొన్నిపద్యముల నిందుఁ  
జూపుచున్నాను:—

చ. అనవుడు నింతి యియెడఁ బ్రయాసపడం బనియేమి యంచు వే  
గన ములు ముంటఁ బుచ్చుటయె కార్యముగాఁ దలపోసి చంద్రగు  
పునిఁ దగురీతి వీడుకొని భూపతిపాలికిఁ జోయి పూసగు  
చ్చినగతిఁ గార్యనిశ్చయ మశేషము తిన్నగ విన్నవిచినన్. ఆ. ౧.

ఉ. ఇమ్మెయి నర్థ మెల్లను వ్యయింపఁ బురిం గలవై శ్యు లందఱున్  
నెమ్మిఁ బురందరుం గదిసి నీవు వణిక్కులవర్తనంబు న  
ర్వమ్మును వమ్మునం గలిపి వాలి విశ్వంఖలవృత్తి దానధ  
ర్మమ్ములు త్యాగభోగములు మానక చేయుట నీతీమార్గమే. ఆ. ౨

ఉ. రా జవివేకియైనిరపరాధు మహీసురవద్యునిన్ జగ  
త్పూజితుఁ బుణ్యవర్తను విధూతనమజ్జనకల్మషున్ వధూ  
వ్యాజమునన్ వృధాకుపితుఁడై వధియింపఁగఁ బంచె దీని నే  
యోజఁ దొలంగఁద్రోతు గురు నుత్తము నెమ్మెయిఁ గాతుడై వమా  
ఆ. 3.

ఉ. చెప్పఁ దలంచు సిగ్గు తనుఁ జెప్పఁగ నీమికి సంచలించుఁ దాఁ  
జెప్పెడుమాట యెవ్వరికిఁ జెప్పకుమీ యనఁజూచు నంతటం  
జెప్పక యుండరాదు మఱి చెప్పఁగరా దని కొంకు నెమ్మెయిం  
జెప్పక పోదు పొమ్మనుచుఁ జిత్తము నూల్కొనఁజేసి యిట్లనున్.  
ఆ. ౪.

ము. భువనాధీశ్వరుదర్శనోత్సవసుఖంబుం బొంది యానందతాం  
డవముం జేసెడుభంగి నాకమలషండం బొప్పె భృంగాంగనా  
రవగానంబులతో సరాగదళనేత్ర శ్రీ విలాసంబుతో  
నవచిత్రాభినవోర్మిహస్తఘటనానానావిలాసంబుతోన్. ఆ. ౫.

చ. కలువల గండుమీలఁ దొలుకాటు మెఱుంగుల నిందువెన్నెలన్  
వలపులరాజుతూపులను వారిరుహంబుల నొక్కయెత్తునన్

గెలుపు గొనంగఁ జాలుమృగనేత్రయపాంగనిరీక్షణద్యుతుల్  
బలుపుగ ధైర్యమూల మగుపాదగలింపవె యీశ్వరాదులన్. ఆ.౬.

చ. పలుకులనేర్చునం జెవులపండువు చేసితి వింతసేపు నా  
పలుకు శిలాక్షరంబుగ శుభం బది శ్రీఘ్రముగాఁగ నంతయుం  
దెలియఁగఁ జెప్పు మింక భవదీయసమాగమనప్రసంగముల్  
జలజదళాక్షి యేమిటికిఁ జల్లకు వచ్చియు ముంత దాఁవఁగన్. ఆ.౭.

ఉ. ఈసుకుమారతావిభవ మీనరహాసముఖారవింద మీ  
భాసురమూర్తి యీలసదపారకృపారసనేత్రకాంతివి  
న్యాసము లెందుఁ గంటిమె ప్రియంవదుఁ డీతనియంద కాక నేఁ  
జేసినభాగ్య మెవ్వరును జేయరుపో యితఁ డేగుదెంచుటన్. ఆ.౮.

## అ నంతా మా త్యుఁడు

అనంతామాత్యుఁడు పూర్వకపులలో నొకఁడు. ఈతఁ డాఱు వేలనియోగి బ్రాహ్మణుఁడు. ఈతనితండ్రి తిక్కన్న; తాత ముమ్మ డన్న; ముత్తాత బయ్యన్న. ఈబయ్యన్న కవి యైనట్టును, తిక్కన సోమయాజులకాలములో నున్నట్టును, ఈకవి తనభోజరాజీయము నం దీ క్రిందిపద్యమునఁ జెప్పి యున్నాఁడు—

చ. క్షీతిఁ గ్రతుకర్తనా వినుతి చేకొని పంచమవేద మైనభా  
రతముఁ దెనుంగుబాస నభిరామముగా రచియించినట్టియు  
న్నతచరితుండు తిక్కకవినాయకుఁ డాదట మెచ్చి భవ్యభా  
రతియనఁ బేరు గన్నకవిరత్నము బయ్యనమంత్రి యల్పుఁడే.

( కవిబ్రహ్మ యయినతిక్కనసోమయాజిచేత భవ్యభారతి యని మెప్పు వడసినంతటి మహాకవిబయ్యనచే రచియింపఁబడిన గ్రంథమొకటియుం డినయెడల నిప్పుడు దానిపే రయినను దెలియరాకున్నది. ఈబయ్యన కవి యగుటయే కాక దండనాథుఁడు కూడ నయి యుండెనని కవి యీపద్యమునఁ జెప్పెను—

చ. శరధిసుత స్వరించుజలజాతవిలోచనుమాడ్కి శీతభూ  
ధరజఁ బరిగ్రహించుహిమధామకళాధరుపోల్కి సద్గుణ  
భరణ పవిత్రమూర్తి కులపాలిక నాఁ దగు ప్రోలమాంబికా  
ఋణియ మయ్యె నెయ్యమున బయ్యచమూపతి కై భవోన్నతిన్.

ఈకవి తనతండ్రి యైనతిక్కన కృష్ణామండలములోని శ్రీకా కుళమున కొడయఁ డైనయంద్రవల్లభునిసేవ చేయుచుండినట్టును తన తల్లి యైనమల్లమూంబ యక్కదండనాథునిపుత్రి యైనట్టును నీక్రింది పద్యములలో పయిగ్రంథమునందే చెప్పియున్నాఁడు.

సీ. విలసితం బగుకృష్ణవేణి మలాపహా

రిణి భీమరథి నా ధరిత్రియందుఁ  
దనరునదీత్రయాంతర్వేది యగుపావ  
సక్షేత్రమున శోభనముల కెల్ల  
ధర నివాసం బగుపెరుమగుారిపురంబు

నందు విద్యజ్ఞనానంద మైన  
జీవనస్థితిచేతఁ జెన్నొంది వంశక

ర్వత్వసంపత్తిఁ బ్రభుత్వ మొంది  
నెమ్మిఁ బ్రత్యక్షపరమపద మ్మనంగ  
నొప్పుశ్రీకాకుళంబున కొడయఁ డైన  
యంద్రవల్లభహరిసేవ నలరు చుండుఁ  
బెక్కుభంగుల ముమ్మడితిక్కవిభుఁడు.

సీ. శ్రీవత్సగోత్రాబ్ధిశీతాంశుఁ డగున క్క

దండాధినాథుఁ డీతరుణితండ్రి  
లావణ్యగుణపుణ్యలక్షణాన్విత యైన  
యక్కమాంబిక యీలతాంగితల్లి

చిరకీర్తినిరతులు చిట్టనమంత్రియు  
నయ్యలార్యుఁడు నాతి కగ్రజన్ము  
లచ్యుతాంఘ్రిసరోరుహార్చనారతుఁడు త

మ్మనమంత్రి యీయింతి యనుఁగుఁదమ్ముఁ  
డనఘుఁ డగుకోటకరుణాకరార్యుఁ డనుఘు  
నుండు ముదునూరిపెద్దవిభుండు నివ్వ  
ధూమణికిఁ గూర్చి గలమేనమామ లనిన  
మగువ లెనయె తిక్కనమంత్రిమల్లమకును,

ఈకవి తా మాటుగు రన్నదమ్ము లయిన స్త్రీక్రిందిపద్యములలోఁ  
జెప్పకొనెను.—

ఉ. భూనుతకీర్తి ముమ్మడివిభుండు మదగ్రజఁ జేను వైష్ణవ  
ధ్యాననమాహితాత్ముఁడ ననంతసమాఖ్యుఁడ నాదుతమ్ము ల  
జ్ఞానవిదూరు లక్కనయు నత్కవి చిట్టనయున్ వివేకవి  
ద్యానిధి రామచంద్రుఁడు నువారుఁడు లక్షణనామ భేయుఁడున్.

క. ఈయార్వురు నొక్కొక్కఁడు  
వేయిండ్లకు మొదలుగాఁగ వెలయుదు రనికా  
దే యాటువేలపే రిడి  
రీయన్వయమునకు నేష్య మెఱిగినపెద్దల్.

ఈకవి శ్రీనాథునికాలమునం దున్నవాఁడో యాతనికంటెఁ గొంచెము  
పూర్వమునం దున్నవాఁడో యని తెలియవచ్చుచున్నది. ఈతనికవి  
త్వము రసవంత మై నిర్దుష్ట మయి మృదుపదకలిత మయి హృదయ  
రంజకముగా నున్నది. ఈతఁడు రచియించిన గ్రంథములలో రసాభర  
ణము, భోజరాజీయము, అనునవిప్రధానము లయినవి. రసాభరణము  
శృంగారాదిరసాదులనుగూర్చి చెప్పఁబడినలక్షణగ్రంథము. భోజరాజీ  
యము వింతకథలను గలిగి చమత్కారముగా నుండును. ఈతఁడు  
భోజరాజీయమునం దెఱ్ఱాప్రగడవఱకును గలకవుల నీక్రిందిపద్యము  
చేత స్తుతించి యున్నాఁడు—

ఉ. నన్నయభట్టుఁ దిక్కకవినాయకు భాస్కరు రంగనాథుఁ జే  
రెన్నిక కెక్కినట్టియమరేశ్వరు నెఱునమంత్రి నాదిగాఁ  
జన్నకవీంద్రుల న్నవరసస్ఫుటవాణు లనంగ ధాత్రిలో  
నున్నకవీంద్రులం దలఁతు నుల్ల మెలర్పఁగ వాగ్విభూతికిన్.

అమరేశ్వరుని మహాకవినిగా ననేకులు పొగడియున్నారు కాని యాతఁ

దేశాలమునం దుండెనో, ఏయే గ్రంథములను రచించెనో, సరిగాఁ దెలియవచ్చినది కాదు. అమరేశ్వరకృత మైనవిక్రమసేనములోని ధని యొకానొక లక్షణ గ్రంథమునందొకపద్యముదాహరింపఁబడి యున్నది) ఇంకొకయుదాహరణ గ్రంథములో మఱిొన్ని పద్యము లుదాహరింపఁ బడినవి. అమరేశ్వరుని గ్రంథములవలెనేపూర్వకవుల గ్రంథములనేకములు పేరు లేకుండ నశించి యుండును. ఆంధ్రకవులలో ముగ్గురు నలుగురు మాత్రమే తమకృతులలోఁ దా మున్న కాలమును వేసికొని యున్నారు. అట్టికవులలో ననంతామాత్యుఁ డొకఁడు. ఈతఁడు రసాభరణమును శాలివాహనశకము ౧౩౫౬ వ సంవత్సరమునం దనఁగా గ్రీస్తుశకము ౧౮౩౮ వ సంవత్సరమునందు రచించినట్లా పుస్తకములోనియీ దిగువపద్యమువలనఁ దెలియవచ్చుచున్నది—

శా. జానొండొ శకవర్షముల్ ఋతుశరజ్వాలేందు లై యొప్ప న  
య్యానందాబ్దమునందు మాఘమునఁ పృష్ఠైకాదశీభామయు  
క్తానామామృతవేళ నీకృతి యనంతాఖ్యుండు నమ్యగ్రన  
శ్రీనిండం ధ్రువపట్టణాధిపున కిచ్చెన్ భక్తిపూర్వంబుగన్.

కాఁబట్టియీకవి పదునేనవశతాబ్దారంభమునం దుండినవాఁడు. ౧౮౩౮ వ సంవత్సరమునం దుండినయీకవియొక్క ముత్తాత యగు బయ్యన యీతనికన్న నూటయేఁబదినంవత్సరములకంటె నధికపూర్వఁ డగుట పొసఁగకపోవుటచేతను, ఆబయ్యన్న కవిత్వము చెప్పి తిక్కనసోమ యాజిచే మెప్పొంది యుండుటచేతను, తిక్కనసోమయాజి హూణశకము ౧౨౯౦ వ సంవత్సర ప్రాంతమువఱకును జీవించియున్నట్లించుమించుగా నిర్ధారణ మగుచున్నది. తిక్కనసోమయాజి నన్నయభట్టారకునికాలము లోనివాఁడు కాఁ డని చూపుట కింతకంటెఁ బ్రబలసాక్ష్య మేమి కావలెను? బయ్యన మొదలుకొని కవివంశమును దెలుపు భోజరాజీయ



ములోని పద్యములను నడుమనడుమఁ గలవత్తనాంశముల విడుచుచు  
నిం దుదాహరించుచున్నాను—

చ. శరధిసుత న్వరించుజలజాతవిలోచనుమాడ్కి శీతభూ  
ధరజఁ జరిగ్రహించుహిమధామకళాధరుపోల్కి నద్గుణ  
భరణఁ బవిత్రమూర్తిఁ గులపాలిక నాఁదగుప్రోలమాంచికం  
బరిణయ మయ్యె నెయ్యమున బయ్యచమూపతి వై భవోన్నతిఁ.

చ. గుణయుతు లవ్వధూవరులకు న్జనియించిరి త్రేత రామల  
క్ష్మణు లయి పుట్టి ద్వాపరయుగంబుతుదిం దగ రామకృష్ణు లై  
గణనకు నెక్కి యీకలియుగంబున నిట్లుదయించె లోకర  
క్షణుఁ డగువిష్ణుదేవుఁ డన గంగనమంత్రియు ముమ్మడన్నయుఁ.

చ. కడిమిఁ గిరీటి దానమునఁ గర్ణుఁడు భోగమున న్సు రేంద్రుఁ డె  
క్కుడువిభవంబునఁ హరి యకుంతితబుద్ధిఁ బురందరేభ్యుఁడుఁ  
గడు వగుధీరతఁ సురనగప్రవరుం డనఁ బ్రోలమాంబము  
మ్మడి బెడఁగొందు రూపమహిమ స్మరుముమ్మడియై జగంబునఁ.

క. ఆముమ్మడిప్రెగ్గడ శ్రీ  
రాముఁడు సీతను వరించుక్రమమున సుగుణ  
స్తోమాభిరామ నమితకృ  
పామండిత నెఱమాంబఁ బరిణయ మయ్యెఁ.

క. ఆరమణీరమణులకుఁ బ్ర  
భారమ్యుఁడు తిక్కవిభుఁడుఁ బ్రకటితకాంతి  
స్సారుండు సింగనయు నను  
వారలు పుట్టి రిలఁ బుష్పవంతులమాడ్కిఁ.

చ. చిరతరళోభనుం డగువసిష్ఠమునీశ్వరుఁ నయ్యరుంధతిఁ  
బరిణయ మై గృహస్థ గుణభాసితుఁ డై వెలుఁగొండుమాడ్కిఁ గా

తరపరిరక్షణానవరత వ్రతశీలుఁడు తిక్కమంత్రిశే  
ఖరుఁడు వివాహ మయ్యె గుణగౌరవశోభిని మల్లమాంబికా.

మ. అరిషడ్వర్గముఁ దూలఁదోలి ధరలో నై శ్వర్యషడ్వర్గ మీ  
వరుసగా సంభవ మొందె నాఁగ నుతషడ్వర్గంబు జన్మించెఁ ద  
త్పురుషస్త్రీతిలకంబులందు ఘనసంతోషంబు తద్బాంధవో  
త్కరముం బొంద నమగ్రనంపద నిజాగౌరంబునం జెందఁగఁ.

తిక్కమంత్రికిని మల్లమాంబికకును బుత్రుఁ డైనయనంతామాత్యకవి  
తనకవిత్వము తొంటిపెద్దలకవిత్వమువలె రుచించునో లేదో యని సంశ  
యించుచు నీ క్రిందిపద్యముతో నొకవిధ మైనసంతుష్టిని వినయపూర్వ  
కముగాఁ దెలిపి యున్నాఁడు—

చ. వెలయఁగఁ దొంటిపెద్దలకవిత్వమువోలె రుచించు నొక్కో యే  
బలికెడునూత్న కావ్యరసభావము లైనను భూమిఁ దల్లిదం  
ద్రులకు నిజాగ్రసూనులపటు ప్రచురోక్తులకంటెఁ జిన్నవి  
డ్డల వెడతొక్కుఁబల్కులు దృఢం బగుముద్దుల నీనకుండునే?

ఈకవి తాను గవిత్వమును జెప్పఁబూనుటకును, నూతనమార్గమున  
భోజనికథలను జెప్పఁబూనుటకును, కారణముల నీ క్రిందిపద్యములలో  
మనోహరముగాఁ దెలిపియున్నాఁడు—

సీ. సకలవిద్యలయందుఁ జర్చింపఁ గవిత యు  
త్కృష్ట మం ద్రుది నిత్యకీర్తికొఱకు  
సర్థా ప్తికొఱకు నావ్యవహారలక్షణం  
బెఱిఁగెడుకొఱకు ససేకవిధము  
అగునమంగళముల హరియించుకొఱకు ను  
చితనిత్యసౌఖ్యసంసిద్ధికొఱకు

నొనరఁ గాంతానమ్మితోపదేశంబునఁ  
బ్రీతిమై హిత మాచరించుకొఱకు

నయ్యెఁ గానఁ బెద్ద లాచరించెద రంచు  
నేర్పుకొలఁదిఁ గృతి యొనర్పఁ బూని  
యస్మదీయకృతికి నధిపతిఁ గావింప  
నర్హుఁ డెవ్వఁ డొక్కొ యని తలంచి.

సీ. నూతనం బయ్యుఁ బురాతనకృతు లట్ల  
సంతతశ్రవ్య మై జరగు ననియు  
నాదిరాజసమానుఁ డగుభోజభూపతి  
చరిత మీకవితాప్రసంగ మనియు  
నిందుఁ జెప్పెడికథ లిన్నియు నోలిఁ బ్ర  
శస్తధర్మోపదేశంబు లనియు  
నఖిలజగన్నాథుఁ డగుచహాబిలనాథుఁ  
డీపుణ్యకృతికి నధీశుఁ డనియుఁ

బృథివి నెల్లజనులు ప్రియభక్తియుక్తిఁ బా  
టెంతు రనియు నూఱడిల్లి యేను  
బరమసౌఖ్య మైనభవదాభిముఖ్యంబు  
నెమ్మిఁ బడసి యధికనిష్ఠతోడ.

(ఈమహాకవియే యనంతఛంద స్సనుపేరం బరఁగిన యొక మంచిఛందో  
లక్షణమును గూడ రచియించి యున్నాఁడు.) అనంతనికవిత్వరీతి తెలి  
యుటకయి యాయన కృతులనుండి కొన్నిపద్యముల నుండుదాహరించు  
చున్నాను.

భోజరాజీయము.

ఉ. ఓలి గృహస్థధర్మముల నుండెడువానికి గ్రానవాసముల్  
చాలఁగఁ గల్గి పుత్రులుఁ గళత్రము సౌఖ్యము నొంద బంధువుల్  
మేలన నార్యకోటి మది మెచ్చఁగ నుండుట యున్నిగాక యే  
చాలును లేక యీచెనఁటిజాలిఁ బడం బసియేమి చెప్పుమా. ఆ.౨.

చ. ఇటు తగునయ్య విప్రుడ వహీనగుణాధ్యుడ వీవు నీకు నే  
మిటి కిటువంటిదౌష్ట్యము తమించునె మజ్జనకుండు నిన్నుఁ ద  
క్కటిజను లేమి యండు మదిఁ గాంతయె కల్గిన నగ్నిసాక్షిగాఁ  
జిటికెన వట్టి కాక వృథ చేయుట ధర్మమె కన్యకాత్వమున్ — ఆ ౪.

ఉ. తెచ్చిన నేమి సర్వజగతీభరణక్షముఁ డై నయచ్యుతుం  
డచ్చుగ నెల్లజీవులకు నారసి యన్నము వెట్టుచుండు నే  
నిచ్చటనొంటి నున్నతటి నేల తలంపఁడు జాతరాగ్నిచే  
వెచ్చుచు నున్ననన్నుఁ దగవే తనకింత యుపేక్ష చేయఁగఁ. ఆ.౫.

ఉ. ఆయతరీతిఁ దద్ధ్వని రసాయనమై చెవి సోక నప్పు డం  
బే యనుచుం బ్రతిస్వనము పెల్లుగఁ జూపుచుఁ బాటి ధేనువున్  
దాయఁగఁ బోయి వేడుక నొడల్ కదలించుచు వాల మూర్ఛుచున్  
బాయక గుప్పనం గుడిచె బాలవృషంబు నిజాంశదుగ్ధముల్. ఆ.౬.

ఛందస్సు.

క. కాకుస్వరయతి యగు నితఁ

డే కదలక జలధిఁ బవ్వళింబె ననఁగఁ బ్ర

శ్నాకలితదీర్ఘమున నతఁ

డే కవ్వడిరథము గడిపె నిమ్ముల ననఁగఁ.

గీ. యరలవలు శవనహలును నాదివిందు  
యుతము లై మకారవిరామయుక్తిఁ దనరు  
మారుతాత్మజుఁ డరిదినయమి యనంగ  
మదనజనకుఁడు దనుజనంహారుఁ డనఁగ.

రసాభరణము.

ఉ. కైశవబంధుబంధురవికాసవిలాసము లేల? మందసం  
చారిత నొప్పనమ్మలయశైలసమీరము లేల? యొప్పునీ  
కీరముపల్కు లేల? పరికింపఁగ నవ్వనలీల లేల? శృం  
గారము లేల? నాకుఁ జెలి కంజదళాక్షుఁడు రాక తక్కినఁ. ఆ. 3.

ఉ. మక్కువఁ బూసఁ జేసె లగుమాటలు పల్కు నహర్నిశంబు నొ  
క్కొక్క నెపంబుమై నలిగి యుగ్మలికిం దమకంబు తద్దయున్  
మిక్కిలి సేయు నొండొరుల మెచ్చఁగ గాఢతరప్రవీణతల్  
తక్కఁక మాపుకొరి మిగులం గలదే మహి న్బట్టిప్రాధకున్. ఆ. ౪.

## రావిపాటితిప్పన్న

(ఈతిప్పన్ననే త్రిపురాంతకుఁ డనియుఁ జెప్పుదురు. ఈతఁడు చేసివగ్రంథములలో త్రిపురాంతకోదాహరణము ముఖ్యమయినది.) ఒక్కొక్కవిభక్త్యంతమున నొక్కొక్కపద్యమును గల దయి ప్రతి పద్యముతరువాతను నొక్కొక్కకళికను దానితరువాత నొక్కొక్క యుక్తకళికను గలగ్రంథ ముదాహరణ మని చెప్పఁబడుచుండెను. నన్న యాదులకుఁ బూర్వమునందును తత్కాలమునందును తెలుఁగున సాధారణముగా నుదాహరణగ్రంథములే ప్రబలముగా నుండి జనులచే నాదరింపఁబడుచుండెను. నన్నయాదులు భారతాదిమహాకావ్యములను రచియింప నారంభించినతరువాత నుదాహరణగ్రంథములు మూలఁబడి యుద్రకావ్యములుగాఁ బరిగణింపఁబడుచుండెను. అయినను త్రిపురాంతకుఁడు శేషనాథ్యుఁడు మొదలై నవారు కొందఱు అప్పుడప్పు దుదాహరణగ్రంథములను సహితము చేయుచు వచ్చిరి. ఈతిప్పన్న యుదాహరణగ్రంథమును గాక మదనవిజయము, చంద్రతారావళి, అంబికాశతకము కూడ విరచించెను. 'ఈకవికాల మిదియని నిర్ధారణము చేయుటకుఁ దగిన యాధారము లంతగాఁ గానరావు.) అప్పకవి యతిప్రాసప్రకరణ మైన మూఁడవయాశ్వాసమున నప్పకవీయమున ననుస్వారసంబంధయతి కుదాహరణముగా రావిపాటి తిప్పన్నచాటుధార యని యాక్రిందిపద్యము నుదాహరించెను.

మ. సరి బేసై రిపు డేల భాస్కరులు భాషానాథపుత్రా వసుం  
 ధరయందొక్కఁడుమంత్రియయ్యె వినుకొండ నామయామాత్యభా  
 స్కరుఁడో యా నయినకా సహస్రకరశాఖి లే వవే యున్నవే  
 తిరమైదాసము చేయుచోరిపుల హేతిన్ వ్రేయుచో వ్రాయుచోన్.

ద్వాత్రింశన్మంత్రులచరిత్రము గో రాయనిభాస్కరునికథయం దుదా  
 హరింపఁబడినయీపద్యమున రామయామాత్యభాస్కరుఁ డనుటకు  
 మాఱుగా రాయనామాత్యభాస్కరుఁడని యున్నది.

· సీ. నిర్మించె నేమంత్రి నిరుపమప్రాకార  
 నవకంబుగా గోపినాథపురము  
 , గెలిచినాఁ డేమంత్రి లలితవిక్రమమునఁ  
 బ్రబలుఁ డై యవనులబలము నెల్ల  
 , నిలిపినాఁ డేమంత్రి నియతవై భవమున  
 గోపికావల్లభుఁ గూర్మి వెలయ  
 పాలించె నేమంత్రి ప్రకటధర్మఖ్యాతి  
 మహిమ మీఱఁగ నాంధ్రమండలంబు  
 సతఁడు భూపాలమగ్రీంద్రసతతవినుత  
 , ధీవిశారదుఁ డచ్యుతదేవరాయ  
 మాన్యహితవర్తనుఁడు శౌర్యమహితయశుఁడు  
 భానుతేజుండు రామయభాస్కరుండు.

అని కొండవీటిగోపీనాథస్వామివారి యాలయముఖద్వారశాఖయందు  
 వ్రాయఁబడి యున్నపద్యమును బట్టి (రామయభాస్కరుఁ డచ్యుత  
 దేవరాయలకాలములో ననఁగా ౧౫౨౯ వ సంవత్సరమునకుఁ దరు  
 వాత నుండుట స్పష్టము.) సరి బే సై రన్నపద్యము రామయభాస్క  
 రుని గూర్చినది గాక ద్వాత్రింశన్మంత్రులచరిత్రములో నున్నట్లు

రాయనభాస్కరుని గూర్చిన దయినపక్షమున

శ్లో. శాశాబ్దే వసువహ్ని వేదధరణీగణ్యేచ ధాత్రబ్దకే

వై శాఖే వినుకొండసీమని సుధీ ర్నా దేశ్య రుప్పప్ర భుః

పాసిష్ఠాయచ భర్తపూడి మఖిలంగ్రామం స్వనామాంకితం

ప్రాదా ద్రాయనభాస్కరాయ విదుషేష్టైశ్వర్యభోగాన్వితమ్.

అని నాదేశ్యయప్పయమంత్రి శాలివాహనశకము ౧౪౩౯ వ సంవత్సరమునం దనఁగా క్రీస్తుశకము ౧౫౧౬ వ సంవత్సరము ధాతృవత్సర వై శాఖమాసమునందు (వినుకొండసీమలోని భర్తపూడిగ్రామమును రాయనిభాస్కరపండితుని కిచ్చిన ట్టున్న దానశాసనమును బట్టి యతఁడు ౧౫౧౬ వ సంవత్సర ప్రాంతములం దుండుట స్పష్టము.) రావిపాటితిప్పన్న యీరెండుకాలములలో నేకాలమునం దుండినను, ౧౪౨౦ వ సంవత్సర ప్రాంతములయం దుండినవల్ల భామాత్యకవి యాతనిని తన క్రీడాభిరామములో నీ క్రిందిపద్యములో నిట్లు చెప్పట పొనఁగనేరదు—

ఉ. నన్నయభట్టతిక్కకవినాయకు లన్న హుళిక్కిభాస్కరుం

డన్నను జిమ్మపూడియమరాధిపుఁ డన్నను సత్కవీశ్వరుల్

నెన్నుదుటం గరాంజలులు నింతలుఁ జేయనిరావిపాటితి

ప్పన్నయు నంతవాఁడ తగునా యిటు దోసపుమాట లాడఁగన్.

దీనినిబట్టి యాలోచింపఁగా ౧౪౨౦ వ సంవత్సరమునకుఁ బూర్వమునందు రామయభాస్కరుఁడో రాయనిభాస్కరుఁడో యెవ్వఁడో యొకఁ డుండి యుండవలెను. ఆకాలమునందు రామయభాస్కరుఁ డెవ్వఁడును లేఁడు గాని ౧౩౮౬ వ సంవత్సరము మొదలుకొని రాజమహేంద్రవరరాజ్యమును పాలించిన కాటయవేమారెడ్డికాలములోరాయనిభాస్కరుఁ డొకఁ డున్న ట్లే క్రిందిపద్యమువలనఁ జేటపడుచున్నది—



చ. (కలయఁ బసిండిగంటమునఁ గాటయవేమునమక్షమందు న  
 త్ఫలముగ రాయనప్రభునిబాచఁడు వ్రాసినవ్రాలమోతలుగ  
 గలుగలు గల్లుగల్లు రనఁ గంటకమంత్రులగుండె లన్నియుగ  
 జలుజలు జల్లుజల్లు రనె నత్కవివర్యులు మేలు మే లనగా.

పయిపద్యమునం దీరాయనభాస్కరుఁ డప్పకవీయములో నుదాహృత  
 మైవపద్యమునందువలెనే వ్రాయుటయందు సుప్రసిద్ధుఁ డయినట్టు  
 చెప్పఁబడినందున /రావిపాటితిప్పన్న చెప్పినసరిజేసె రన్నపద్యమీరాయన  
 భాస్కరుని గూర్చినదే యనియు నందుచేత తిప్పన్నకవి ౧౩౮౦ వ సంవ  
 త్సరప్రాంతములయందుండెననియు నింతకంటెఁ బ్రబలప్రమాణములు  
 దొరకువఱకును మన మూహితము. (ఈరాయనిభాస్కరుఁడు వ్రాయు  
 టకే కాక దానము చేయుటకును రిపులను ఖడ్గముతో వ్రేయుటకును  
 గూడఁ బ్రఖ్యాతి చెందినవాఁడు. రాయనిభాస్కరుని గూర్చి కవులు  
 చెప్పినపద్యము లనేకము లున్నను జదువువారికి మనోహరముగా నుండు  
 నని వానిలోనుండి కొన్నిటి నిందుక్రిందఁ బొందుపఱచుచున్నాను—

(క. చేకొని రాయనబాచఁడు  
 కాకాలు గుణించుపిన్నకాలమునాఁడే  
 లా కేత్య మియ్య నేరఁడు  
 దాకును గొ మ్మియ్యఁ డిట్టిదాతలు గలరే.

క. ఏవ్రాలయినను వ్రాయును  
 నా వ్రాయఁడు వ్రాసెనేని నవ్వున కయినగా  
 నీ వ్రాసి తావ డియ్యఁడు  
 భావజ్ఞఁడు రాయనార్యభాస్కరుఁ డెపుడుగా.)

ఉ. రాజితకీర్తి శాలి యగురాయనిబాచ భవద్యశంబు ది  
క్వాజిత మాచు మించె సురభూధరభూధరభూధరేంద్రకాం  
తాజసుగోత్రయగ్విభురథాంగరథాంగరథాంగశేషభా  
షాజలజాహితాహితతుషారతుషారతుషారథాములన్.

సీ. ఫణిరాజ తనశిరోమణు లర్థి కిచ్చునో  
యనుచు విష్ణునిక్రింద నడఁగి యుండు  
కైలాసకుధర మెక్కడ నిచ్చునో యని  
యుగ్మఁ డక్కడఁ గావ లుండఁబూను  
తనలోనిమణుల నేతటి నిచ్చునో యని  
వనధి సంతతమును వణఁకుచుండు  
సురధరాధరము నెవ్వరి కిచ్చునో యని  
తరణి యగ్నిరిచుట్టుఁ దిరుగు చుండు  
నార నీదానవిఖ్యాతి యఖలదిశల  
మించి వర్తించె నీకీర్తి నెంచఁ దరమె  
గాఢదారిద్ర్యయామి నీకాంతిచంద్ర  
భాగ్యదేవేంద్ర రాయనభాస్కరేంద్ర.

మ. అయలక్ష్మీనిధి రాయనప్రభునిబాచామాత్యుఁ డశ్రాంతముగా  
నియతిన్ బ్రాహ్మణపూజ చేయు టభివర్ణింపంగ శక్యంబె త  
త్ప్రియగేహంబున హేమపంజరమునన్ బెల్లర్చితప్రార్చిత  
ప్రియమేధా యనుచుం బఠించు శుకశారీకిన్నరీద్యంద్యముల్.

శ్లో. కృతేయుగే బలి ద్దాతా  
త్రేతాయాం రఘునందనః  
ద్వాపరే సూర్యపుత్రశ్చ  
కలా రాయనభాస్కరః.

ఇతఁడు ౧౫౧౬ వ సంవత్సరమునం దుండినట్లు చెప్పఁబడిన రాయని భాస్కరునితాతతాత యయి యుండును. ఈతనికాలమునందును దనకుఁ గొంత పూర్వమునందును నుండినరావిపాటితిప్పన్నకవిని సామాన్యక్షుద్రకావ్యకర్త యని జను లాతనికవిత్వమును తేలికగాఁ జూడఁగా నాతనిప్రేమాభిరామమును క్రీడాభిరామ మనుపేరఁ దెనిఁ గించు చుండినయభిమానముచేత వల్లభామాత్యకవి యాతనిని పూర్వ కవులతో నమానుఁడుగాని సామాన్యుఁడు కాఁ డని శ్లాఘించి యుండును. ఇట్లభిమానముచేతఁ జెప్పఁబడుటయే కాదు తిప్పనకవిత్వము నిజముగానే శ్లాఘనీయముగా నున్నది.

“ఆమంత్రి శేఖరుండు రావిపాటి త్రిపురాంతకదేవుం డనుకవీశ్వరుం డొనరించినప్రేమాభిరామనాటకమ్ము ననుసరించి క్రీడాభిరామం బనురూపకంబు తెనుంగుబాస రచియించినవాఁడు”

అని తిప్పనార్యుఁడు సంస్కృతమునఁ బ్రేమాభిరామనాటకమును రచించినట్టును దాని ననుసరించి వల్లభామాత్యకవి తెనుఁగునఁ గ్రీడాభిరామమును రచించినట్టును క్రీడాభిరామ ప్రస్తావనలోఁ జెప్పఁబడినది. చిన్నతనములో తిప్పనకవియో యాతనితండ్రియో కడపటి ప్రతాపరుద్రునియంత్యదశలో నోరుగంటిపురములో నుండుటచేత నాతని రాజధాని యైన యేకశిలానగరమును ప్రేమాభిరామములో రంగమునుగా కవి చేకొని యుండును. కవికృత గ్రంథములలో నుండి కొన్నివద్యముల నిందుఁ బొందుపఱచెదను.

౧ త్రిపురాంతకోదాహరణము.

ఉ. శ్రీనగచక్రవర్తి తుదిశృంగము చూచెద నంచు నేటికిం  
బో ననిశంబు మానవులపుట్టువుఁ బావును తేనియందు నా

చే ననుచుం బతాక యనుచేఁ దరుణాచల మెక్కి చీరుఁ బం  
చాననుఁ డిందుమాళి త్రిపురాంతకదేవుఁడు భక్తలోకమున్.

కళిక. మఱియు సజ్జనభక్తగృహముల మరగి తొగెడు కామధేనువు  
కఱద లెఱుఁగక వేఁడుదీనులఁ గదియుజంగమరత్నసానువు  
శైలజాముఖచంద్రుఁడొచులచవులఁ దవలెడు నవచకోరము  
వేలుపుందపసులతలంపుల వెల్లిగొల్పెడు నమృతపూరము  
దేవతలు మువ్వరకు నవ్వలిదెస వెలుంగుచునుండు నెక్కటి  
భావవీధులఁ గలసి పలుకులఁ బట్టి చెప్పఁగరాని చక్కటి  
ఆఱురేకులమంత్రకుసుమమునందు వెలిఁగెడుచంచరీకము  
వేఱుసేయక యోగిజనములు వెదకిపొందెడి నూర్ధ్వలోకము.

ఉత్కళిక. అడుగుఁ దమ్ములఁ జొప్పువసిగని  
యడరి శునకాకృతులు గయికొని  
మీఱి చదువులు దవుల ముందటఁ  
బాఱుకొడము నేసి మందట  
లాడి తను మార్కొనఁగ వచ్చిన  
క్రీడి కోరినవరము లిచ్చిన  
యాటవికకులసార్వభౌముఁడు  
జూటభాన్వత్తుహినధాముఁడు.

ఉ. ఆఱడియాస నీరసధరాధిపలోకమునిండ్లు పాకీభుల్  
దూఱుట మాని శ్రీనగము తూరుపువాకిలిఁ జొచ్చి పాపముల్  
నీఱుగఁ జేసి గంధవతినీటను గ్రుంకిమనంబులోనిచి  
చ్చాఱుఁగఁ జేయు టొప్పు త్రిపురాంతక దేవునకై నమస్కృతుల్.

ఉ. పోయెడుఁ గాల మన్యగతిఁ బొందదు మోక్షము వెండికొండకుం  
పోయెడుక్రొవ మీ కెఱుఁగఁజోలను మానవులార రండు లే

బ్రాహ్మణగొండ కంచు శివభక్తులలోపల నద్మిరాజక  
న్యాయుతపుణ్యమూర్తివలనం గడతేజెడు జన్మభేదముల్.

చంద్రతారావళి.

మ. చరమశ్మధరచారుసింహముఖదంష్ట్రకోటియో నాఁగ నం  
బరశార్దూలనఖంబో నాఁగఁ దిమిరేభప్రస్ఫురద్గర్వనం  
హరణక్రూరతరాంకుశం బనఁగ నుద్యల్లీల నీరేఖ ని  
త్యరుచిం బొల్పుగుఁ బెంపగున్ విదియచంద్రా రోహిణీవల్లభా.

మ. అమితధౌంతతమాలవల్లీలవనవ్యాపారపారీణదా  
త్రమౌ సౌగంధికషండకుట్మలకుటీరాజీనముద్భాటన  
క్రమనిర్యాణధురీణకుంచికయొ నాఁగం బెంపునన్ నీకళా  
రమణీయత్వము చూడ నొప్పెనఁగుఁ జంద్రా రోహిణీవల్లభా.

మ. రతినాథుం డనుమాయజోగి చదలం దైలోక్యవశ్యాంజనం  
బలియత్నంబునఁ గూర్చి మాక్తికమయం బై యున్నప్రాతంబునన్  
మతకం బేర్పడఁ బెట్టి దాఁచె నన నీమధ్యంబునన్ మచ్చ నం  
తతముం గన్నులపండు వై వెలయుఁ జంద్రా రోహిణీవల్లభా.

అంబికాశతకము.

ఉ. తెప్పలబోరుఁదల్పు లిసిఁతెంతలు వాతెడుచూపుఁగుంచియం  
ద్రిప్పి తళుక్కనం దెఱచి తిన్నసిమోమునఁ గాయువెన్నెలల్  
ముప్పిరిగొన్న వేడుకలు మూఁగినసి గ్గసియాడఁ బ్రీతి నీ  
వప్పరమేళుఁ జూచి తను వర్ధము గొంటి పొసంగ నంబికా.

చ. బెడఁ గగురత్నదర్పణముఁ బేరినవెన్నెల పోసి నిచ్చలుం  
దుడువక పాలనంద్రమునఁ దోచి సుధాకరుమేనికందు పోఁ  
గడుగక నేరెటెట సితకంజము ముంపక నై జకాంతి యై  
తొదరినఁ దల్లి నీమొగముతో నరిపోల్పుఁగఁ జాల నంబికా.

ఉ. కూడడివెండ్రుకల్ నిడుదకూఁకటిఁ బ్రోవఁగ బొడ్డుపె వభుల్  
జాడలు దోవఁ గ్రొమ్మొలకచన్నులు మించు దొలంక సిగ్గునం  
జూడఁగ నేరముల్ మెఱుఁగుఁజూపుల నీన హిమాద్రియింట నీ  
వాడుట శూలికిఁ మనము వాడుట గాదె తలంప నంబికా.

మదనవిజయము.

ఈ క్రిందిపద్యములు రెండును మదనవిజయములోని వని శ్రీ  
మానవల్లి రామకృష్ణకవిగారు త్రిపురాంతకోదాహరణపీఠికలో నుదా  
హరించిరి—

క. నతి గుణవతి యగునేనియుఁ

బతి కది రత్నంబ ప్రాణబంధువ యమృతం

బతివయ దుర్గుణి యగునేఁ

బతి కెడపనిచిచ్చు కాలుపక యది కాల్చుక.

మ. గుణమున్ సుందరరూపమున్ విభవముం గూటంబు సౌభాగ్యల  
క్షణముం జారుచరిత్రమున్ వినయమున్ జాతుర్యమున్ ధర్మభూ  
షణముం గల్గి పతివ్రతామహిమ మించన్ గల్గెనేఁ దత్సతీ  
మణి చింతామణి దానిఁ దాల్చు గలుగన్ మర్త్యుండె ధన్యుండిలన్.

## వినుకొండ - వల్లభ రాయఁడు

ఈకవి నియోగిబ్రాహ్మణుఁడు; విశ్వామిత్రగోత్రుఁడు; తిప్ప  
నార్యపుత్రుఁడు. ఇతఁడు శ్రీదాభిరామ మనుషేర దశరూపకములలో  
నొకటి యయినవీధినాటకమును దెనుఁగున రచించెను. తెలుఁగున  
దృశ్యకావ్యమును రచించుటలో నీతఁడే మొదటివాఁడుగాఁ గనఁ  
బడుచున్నాఁడు. తా నీశ్రీదాభిరామమును సంస్కృతమున రావిపాటి  
తిప్పన్నచే రచియింపఁబడినప్రేమాభిరామము ననుసరించి చేసినట్టు  
కవియే ప్రస్తావనలోఁ జెప్పుకొని యున్నాఁడు. ఇతఁ డెంతవఱకు  
మూలగ్రంథము ననుసరించెనో యెంతవఱకు స్వకపోలకల్పితముగా  
విరచించెనో తెలియరాదు. శ్రీదాభిరామమునందలివర్ణనము లనేక  
ములు కవి స్వకపోలకల్పితముగాఁ జేసిన వనియే తోచుచున్నది.  
ఈరూపకముయొక్కముఖ్యరంగ మోరుఁగల్లు. ఇది కాకతీయచక్ర  
వర్తులకు రాజధానిగా నుండెను. ఈరాజ్యమును పాలించినకాకతీయ  
చక్రవర్తులలోఁ గడపటివాఁడు ౧౨౯౬ వ సంవత్సరముమొదలుకొని  
౧౩౨౩ వ సంవత్సరమువఱకును రాజ్యపాలనము చేసి మహమ్మదీ  
యులచేఁబట్టుపడి ప్రభుత్వమును గోలుపోయినద్వితీయ ప్రతాపరుద్రుఁడు.  
ఈశ్రీదాభిరామము ౧౪౨౦ వ సంవత్సరప్రాంతమునందు రచి  
యింపఁబడెను. ఈకాలమునందు శ్రీనాథుఁడు కర్ణాటకదేశమునకుఁ  
బోయి వల్లభామాత్యుని నందర్శించి వల్లభాభ్యుదయమును రచియించి  
యుండుటచేతను, శ్రీదాభిరామములోని “కందుక కేళి నల్పేడుప్రకా  
రమునన్” అనుపద్యమును “కుసుమం బద్దినచీరకొంగు వొలయున్”  
అనుపద్యమును శ్రీనాథునివీధినాటకములోని వని యప్పకవి యుదా

హరించి యుండుటచేతను, క్రీడాభిరామములోని “గార్గ్యసిద్ధాంతమత ముషఃకాలకలన | శకున మూనుట యది బృహస్పతిమతంబు | వ్యాస మతము మనఃప్రసాదాతిశయము | విప్రజనవాక్య మరయంగ విష్ణు మతము” అను ౬౭ వ పద్యమునందలి ప్రథమద్వితీయచతుర్థపాద ములు శ్రీనాథుఁ డిటీవల రచించిన భీమేశ్వరపురాణతృతీయాశ్వాస ములో “గార్గ్యసిద్ధాంతమత ముషఃకాలకలన | శకున మూనుట యది. బృహస్పతిమతంబు | విప్రజనవాక్య మరయంగ విష్ణుమతము | సర్వ సిద్ధాంత మభిజిత్తునమ్మతమగు” అను ౪౧ వ పద్యమునఁ బ్రథమ ద్వితీయతృతీయపాదములు గా నుండుటచేతను, కొందఱు శ్రీనాథుఁడే క్రీడాభిరామమును రచించి దానికర్తృత్వమును వల్లభరాయని కారో పించె నని చెప్పుదురు గాని యిది సిద్ధాంతము చేయుటకుఁ దగిన సదా ధారము లేవియుఁ గానరావు. అప్పకవికిఁ బూర్వమునం దున్నవారును వల్లభరాయనికిఁ జేరువకాలమునం దున్నవా రగుటచేత నాతనిగూర్చి యెక్కువగాఁ దెలియఁదగినవారును నై నచిత్రకవిపెద్దన్న ముద్దరాజు రామన్న శ్రీధరుఁడు మొదలై నలక్షణగ్రంథకర్త లందఱును బూర్వోక్త పద్యద్వయమును వల్లభరాయని వనియే తమతమలక్షణగ్రంథములయం దుదాహరించి యుండఁగా వల్లభరాయని కిన్నూఱునంవత్సరములవెనుక నుండినయప్పకవి యవి శ్రీనాథుని వనుట యజ్ఞానమూలమునఁ గాని తెలిసిచెప్పుటచేతఁ గాదు. వల్లభరాయని దర్శింపఁ బోయినప్పు డతఁడు క్రీడాభిరామమును రచించుచుండఁగాఁ జూచి యుండుటచేతనో తత్పద్య రచనమునం దాతనికిఁ దోడుపడి యుండుటచేతనో శ్రీనాథుఁడు తాను తరువాత రచించిన భీమఖండమునందు సంస్కృతశ్లోకమును దెనిఁగించుచు “గార్గ్యసిద్ధాంతమత” మన్నపద్యములోఁ గొంతభాగమట్లే వేసి యుండ వచ్చును. అంతమాత్రముచేతఁ బుస్తక మంతయు శ్రీనాథవిరచిత మనుట యతిసాహసము.



క్రీడాభిరామ మనెడియీవీధిరూపకము పురబాహ్యంతరప్రదేశములయందు విహరించుచు నోరుగంటినివాసు లైనగోవిందమంచన శర్మ యనుబ్రాహ్మణశిఖామణియు నాతనిచెలికాఁడై నటిట్టిభసెట్టి యనువై శ్యవిటగ్రామణియు నొండొరులతోఁ దాము చూచుచువచ్చిన వివిధవిసోదములను గూర్చి చేసినసంభాషణరూపమున నున్నది. కవి యేతద్రూపకప్రస్తావనలోఁ దనతాతతాతయైన చంద్రామాత్యుఁడు బుక్కరాజుమంత్రిగా నుండిన ట్లీక్రిందిపద్యమునఁ జెప్పెను—

కా. కర్ణాటక్షీతినాథుఁడై సపెదబుక్కత్మాపదేవేంద్రున  
భ్యర్ణామాత్యుని దానభేచరునిఁ జంద్రాధీశు బంధుప్రియుఁ  
వర్ణించుం గవికోటి శంకరజటావాటీతటాంతర్నదీ  
స్వర్ణద్యంబుతరంగరింఖణలసత్సాహిత్యసాహిత్య యై.

ఈప్రస్తావనలోనే కవి తనపినతాత యైనలింగమంత్రి ౧౩౭౭ వ సంవత్సరముమొదలుకొని రాజ్యపాలనము చేసినహరిహరరాయలకొలుపులో నుండిన ట్లీపద్యమునఁ దెలిపెను—

మ. కనకాద్రిప్రతిమానధైర్యనిధి లింగత్మాపమంత్రింద్రుతో  
ననతారాతిన్మసాలమంత్రిజనతాహంకారతారాహిమా  
ర్కునితో రూపరతీంద్రుతో హరిహరక్షోణీంద్రసామ్రాజ్యవ  
ర్ధనుతో సాటి నమాన మీడు గలరా రాజన్యసైన్యాధిపుల్.

విభతాతమాత్రమే కాక కవితండ్రి యైనతిప్పన్న యనఁబడెడుత్రిపురాంతకుఁడు కూడ హరిహరరాయలకొలుపులోనేయుండి యాతనిరత్న భాండారాధికారి యైనట్లు ప్రస్తావనలోనియీపద్యమునఁ జెప్పఁబడెను.

సీ. సత్యవ్రతాచారసత్కిర్తిగరిమలఁ  
 జంద్రుతోడను హరిశ్చంద్రుతోడ  
 నభిమానవిస్ఫూర్తి నై శ్వర్యమహిమను  
 రారాజుతోడ రేరాజుతోడ  
 సౌభాగ్యవై భవజ్ఞాననంపదఁను  
 మారుతోడ సనత్కుమారుతోడ  
 లాలిత్యనిరుపమశ్లాఘావిభూతుల  
 భద్రుతోడను రామభద్రుతోడ  
 సాటి యనఁ దగు ధారుణీపాలనభల  
 వీరహరిహరరాయప్పదీక్షిత  
 రత్నభండారసాధికారప్రగల్భు  
 మల్లికార్జునుత్తపురారిమంత్రివరుని.

హరిహర రాయరత్నభండారాధ్యక్షుఁడును విసుకొండదుర్గపాలకుఁడు  
 నై సగ్రంథకర్త వల్లభరాయఁడు ములికినాట మూడుగ్రామగ్రానము  
 లతో మోపూరు పాలించుట మొదలైనవిషయము లీపద్యములలో  
 నభివర్ణింపఁబడినవి—

ఉ. గంధవతీప్రతీరపురఘనస్మరపాదబినప్రసూనపు  
 ష్పంథయచక్రవర్తి శ్రుతపర్వతదుర్గమహాప్రధానరా  
 డ్గంధగజంబు తిప్పన యఖండసుధీనిధి గాంచెఁ బుత్రులగా  
 బాంధవకల్పవృక్షముల బైచనవల్లభమల్లమంత్రులగా.

సీ. మూడుగ్రామగ్రానములతోడఁ గూడంగ  
 మోపూరు పాలించె ముల్కినాట  
 సాశ్వలాయనశాఖయందు ఋగ్వేదంబు  
 కరతలామలకంబుగాఁ బఠించెఁ

బ్రత్యక్ష మొనరించి భైరవస్వామిచేఁ  
 సిద్ధసారస్వతశ్రీ వరించెఁ  
 గామకాయననవిశ్వామిత్రగోత్రంబు  
 వంశగోత్రంబుగా వార్తకెక్కె  
 నెవ్వఁ డాత్రిపురాంతకాధీశ్వరునకు  
 రాయనవరత్న భండారరక్షకునకుఁ  
 బ్రియతనూజుండు చంద్రమాంబికకు సుతుఁడు  
 మనుజమాత్రుండె వల్లభమాత్యవరుఁడు.

క. అహరవధిసమయనృత్య

త్తుహినాంశుభర ప్రచారధూతాభ్రధునీ  
 లహరీభ్రమఘుమఘుమములు  
 వహిఁ దిప్పయవల్లభన్న వాగ్వైభవముల్.

... ..

ళా. సారాచారమునక వివేకసరణిన్ సాభాగ్యభాగ్యంబులక  
 ధౌరంధర్యమునక బ్రతాపగరిమక దానంబునన్ సజ్జనా  
 ధారుం దిప్పనమంత్రివల్లభు నమాత్యగ్రామణిం బోల్పఁగా  
 వేరీ మంత్రులు సింధువేష్టితమహోర్వీచ క్రవాళంబునన్.

వల్లభరాయఁడు గరంర వ సంవత్సరమువఱకును కర్ణాటకరాజ్యపరి  
 పాలనము చేసినహరిహరరాయలరత్న భండారాధ్యక్షుఁ డయినతిప్పన  
 పుత్రుఁ డగుటచేత నాసంవత్సరమున కనంతరమున నుండె ననుటకు  
 సందేహము లేదు. అందుచేత నీ క్రీ. శా. ౧౭౭౦ వ సంవ  
 త్సరప్రాంతమునందు రచియింపఁబడె నని నిరాక్షేపముగాఁ జెప్ప  
 వచ్చును. ఈవల్లభరాయనికవిత్వము మృదుమధురపదగుంభనము కల  
 డయి ప్రౌఢముగా నున్నది గాని కొన్ని చోట్లఁ గ్రీ. శా. ౧౭౭౦ వ సంవ

వర్ణనము లసభ్యము లయి యశ్లీలము లయి నీతిబాహ్యము లయి  
యుండుటచేత స్త్రీలును సామాన్యజనులును జదువఁదగినది కాదు.  
జారత్వము దూష్యముగాఁ బరిగణింపఁబడక శ్లాఘ్యముగా నెంచఁ  
బడెడుకాలమునందుఁ జేయఁబడిన గ్రంథవిషయ మయి మనము కాల  
మును నిందింపవలసినదే కాని కవిని గర్హింపవలసినపని లేదు. ఈకవియే  
ప్రస్తావనయందుఁ దనతాతను నాతనితమ్ములను వర్ణించుచు  
“వారవధూజనపుష్పభల్లు” లని వారికిఁ బ్రతిష్ఠావహమైనవిశేషణము  
నీక్రిందిపద్యమునఁ గూర్చెను—

ఉ. మల్లనమంత్రికిం ద్రిపురమాతరళాక్షికిఁ గాంతి రోహిణీ  
వల్లభు లాత్మసంభవులు వల్లభలింగనతిప్పనక్షమా  
వల్లభమంత్రి శేఖరులు వారవధూజనపుష్పభల్లు లు  
త్ఫుల్లయశోవిభాసితులు పుణ్యులు సింగనభైరవేంద్రులుకా.

ఇక నీవిషయము నింతటితోఁ జాలించి వినువారివీనుల కింపుగానుండు  
పద్యములను గొన్నిటిని గ్రీడాభిరామములోనివాని నుదాహరించుచు  
నీచరిత్రమును ముగించుచున్నాను—

గీ. జనని సంస్కృతంబు నకలభాషలకును  
దేశభాషలందుఁ దెలుఁగు తెన్న  
జగతిఁ దల్లికంటె సాభాగ్యనంపద  
మెచ్చు టాడుబిడ్డ మేలు గాదె?

మ. ద్రుతతాళంబున వీరగుంభితకధుంధుంకిటాత్కారనం  
గతి వాయింపుచు నాంతరాళికయతి గ్రామాభిరామంబుగా  
యతిగూడం ద్విపదప్రబంధమున వీరానీకముం బాడె నొ  
క్కత ప్రత్యేకముగాఁ గుమారకులు ఛీట్కారంబునం దూలఁగకా.

- మ. ఉడువీధికి శిఖరావలంబి యగునాంధ్రోర్వీశుమోసాలపై  
గడియారంబున మ్రోసె రెండెనిముదుల్ ఘంటాఘటాత్కారముల్  
నడలెన్ భానుఁడు పశ్చిమంబునకు వైశ్యా పూటకూటింటికిన్  
గుడువం బోదమె లెక్క యిచ్చి కడు నాఁకొన్నార మిప్పట్టునన్.
- ఉ. కప్పురభోగివంటకము కమ్మనిగోమమపిండివంటయున్  
గుప్పెడుపంచదారయును గ్రొత్తగఁ గాచినయావునే పెన  
ర్పప్పును గొమ్మునల్లనఁటిపండ్లును నాలుగునై దునంజలున్  
లప్పలతోడఁ గ్రొంబెరుగు లక్ష్మణయొజ్జలయింట రూకకున్.
- శా. ద్వీపాంతంబుననుండే వచ్చితివె భూదేవ ప్రళాంతం మహా  
పాపం నర్వజగత్ప్రసిద్ధసుమనోబాణాసనామ్నాయవి  
ద్యోపాధ్యాయి ప్రతాపరుద్రధరణీశోపాత్తగోష్ఠీప్రతి  
ష్ఠాపారీణ నెఱుంగ వయ్యెదవె మాచల్దేవి వారాంగనన్.
- చ. ఉభయము భావవీధి జయ మొందినభంగి భయం బొకింత లే  
కభిముఖ మయ్యె వెన్వెనుకనై యట గొన్నిపదంబు లేగుచున్  
రభసముతో దువాళిగొని భ్రగునఁ దాకెఁడు చూడు సెట్టిటి  
ట్టిభ దిధిధీయనంగను గడింది యుదభ్రము లీయుర భ్రముల్.
- చ. వెనుకకు మొగ్గవ్రాలి కడువిన్నను వొప్పఁగఁ దొట్టిసీళ్ళలో  
మునిఁగి తదంతరస్థ మగుముంగర ముక్కునఁ గ్రుచ్చుకొంచు లే  
చెను రసనాప్రవాళమున శీఘ్రమ గ్రుచ్చెను నల్లపూసపే  
రనుపమలీల నిప్పడు చుపాయము లిట్టివి యెట్లు నేర్చెనో !
- ఉ. ప్రక్కలు వంచు వంచి మునిపండ్లును బండ్లును రాచు రాచి తొ  
మ్మక్కిలఁ జేయుఁ జేసి తన్గ యల్లనఁ గాఢులనండునందిలో  
చక్కికి నొక్కు నొక్కి యిరుచంబడ గుమ్మడిమూట గట్టి వీఁ  
పెక్కి దువాళిచేసి చలి యిక్కడ నక్కడఁ జెట్టు వేకువన్.

సీ. హా కుమారస్వామియాపవాహ్యములార  
 హా మంత్రదేవతాస్వాములార  
 హా కాలవిజ్ఞానపాకకోవిదులార  
 హా భూతభుక్తికుంభాద్భులార  
 హా యహల్యజారయతనహేతువులార  
 హా బలాత్కారకామాంధులార  
 హా నిరంకుశమహాహంకారనిధులార  
 హా కామవిజయకాహళములార  
 హా ఖగేంద్రంబులార కయ్యమున నీల్లి  
 పోవుచున్నారె దేవతాభువనమునకు  
 మీరు రంభాతిలోత్తమామేనకాది  
 భోగకారార్థ మై కోడిపుంజులార!

## శ్రీ నాథుఁడు.

శ్రీనాథుఁ డనుకవి శైవుఁ డైనపాఁకనాటి నియోగిబ్రాహ్మ  
ణుఁడు; భారద్వాజగోత్రుఁడు; ఆపస్తంబనూత్రుఁడు. ఇతనితండ్రి  
మారయ; తల్లి భీమాంబ; తాత కమలనాథుఁడు. కమలనాథకవి  
పద్మపురాణసంగ్రహమును జేసిన ట్లీకవి భీమఖండములోని యీక్రింది  
పద్యముచేతఁ జెప్పుచున్నాఁడు—

మ. కనకశ్మాధరధీరు వారిధితటీక్రల్పట్టణాధీశ్వరుఁ  
ఘనునిం బద్మపురాణసంగ్రహకళాకావ్యప్రబంధాధిపుఁ  
వినమత్కాకతీసార్వభౌముఁ గవితావిద్యాధరుం గొల్తు నా  
యనుఁగుందాతఁ బ్రదాత శ్రీకమలనాథామాత్యచూడామణిఁ.

శ్రీనాథుఁడు పాకనాటివాఁ డగుటచేతను తాత సముద్రతీర  
పట్టణమున కధికారి యయి యుండుటచేతను నెల్లూరిసీమలోనియేదో  
సముద్రతీర గ్రామనివాసి యయి యుండును. క్రాల్పట్టణ మేదో క్రొ  
త్త పట్టణము. ఒకవేళ నిజముగానే క్రొత్త పట్టణ మయి యుండవచ్చును.  
క్రాల్పట్టణము ప్రకాశించుపట్టణము. క్రొత్తది ప్రకాశించును గనుక  
క్రొత్త పట్టణ మనవచ్చును. 'వినమత్కాకతీసార్వభౌము' నని చెప్పట  
చేతఁ గమలనాథామాత్యుఁడు ౧౩౨౦ వ సంవత్సర ప్రాంతమున శాకతి  
ప్రతాపరుద్రసార్వభౌమునికాలములో క్రాల్పట్టణమునకు కరణముగా  
నుండి యుండును. కమలనాథునిఁ గాక యీకవి భీమఖండమునందు  
నన్నయభట్టారకుని తిక్కనసోమయాజిని మాత్రమే యీక్రిందిపద్య  
ములతో స్తుతించియున్నాఁడు—

## ప్రథమభాగము.

క. నెట్టుకొని కొలుతు నన్నయ

భట్టోపాధ్యాయసారవభామునిఁ గవితా

పట్టాభిషిక్తు భారత

ఘట్టోల్లంఘనపటిష్ఠగాఢ ప్రతిభుఁ.

ఉ. పంచమవేదమై పరఁగ భారతసంహిత యాంధ్రభాషఁ గా

వించెఁ బదేనుపర్వములు విశ్వజగద్ధితబుద్ధి నెవ్వఁ డ

కాఁచనగర్భతుల్యున కఖండితభక్తి నమస్కరింతు ని

ర్వంచితకీర్తి వె భవనిగాజికిఁ దిక్కనసోమయాజికిఁ.

కవిత్రయములో నెఱ్ఱా ప్రెగడ యప్పటి కాధునికుఁ డగుటచేత నా  
నీగ్రంథమునందుఁ బొగడకపోయినను తాను రచియించిన యితర్గ్రం  
థములయం దీకవి యాతనిని పేర్కొన్నాఁడు. శ్రీనాథుఁడు కవి  
యమునకుఁ దరువాత మిక్కిలిప్రసిద్ధుఁ డైనకవి. ఇతనికి ప్రాథ  
రాయలు కవిసారవభామబిరుద మిచ్చినట్లు శ్రీనాథవిరచితమైన  
క్రిందిచాటుపద్యమువలనఁ దెలియవచ్చుచున్నది—

సీ. దీనారటంకాలఁ దీర్థ మాడించితి

దక్షిణాధీశుముత్యాలశాల

పలుగుతోడై తాంధ్రభాషామహాకావ్య

నైషధగ్రంథనందర్భమునకుఁ

బగులఁగొట్టించి తుద్భటవివాదప్రాధి

గౌడడిండిమభట్టుకంచుధక్క

చంద్రశేఖరుక్రియాశక్తి రాయలయొద్దఁ

బాదుకొల్పితి సారవభామబిరుద

మెటులు మెప్పించెదో నన్ను నింకమీఁద

రావుసింగమహీపాలు ధీవిశాలు



నిండుకొలువున నెలకొనియుండి నీవు

నరననద్గుణనికుడుంబ శారదాంబ.

శ్రీనాథకవి యాకాలమునం దిప్పటివేంకటగిరిసంస్థానాధిపతులకుఁ బూర్వుఁ డయి గోలకొండసీమలోని మెతుకుసంస్థానమున కధీశ్వరుఁ డయి యుండినసింగమనాయని సందర్శింపఁబోయినప్పు డారాజు త న్నేమిలప్పు పట్టునో యన్నభీతిచేతఁ దనకుఁ బరాభవముకలుగకుండఁ జేయు మని సరస్వతిని బ్రార్థించెను. పయిపద్యమునందుఁ జేర్కొనఁ బడిన సింగభూపాలుఁడు మహావిద్యాంనుడు; అందుచేత నతఁడు సర్వజ్ఞ సింగమనీఁడు (నాయఁడు) అని వ్యవహరింపఁబడుచు వచ్చెను; ఇతఁడు వేంకటగిరిసంస్థానమునకు మూలపురుషుఁ డయిన భేతాళనాయఁ డను నామాంతరము గల చేవిరెడ్డికిఁ బదవతరమువాఁడు. ఈప్రభువు సంస్కృతమున చమత్కారచంద్రిక యనునలంకారశాస్త్రమును జేసె నందురు. దీనికి సింగభూపాలీయ మని నామాంతరము కలదట. ఈకవి సర్వజ్ఞసింగమనాయని జూడఁబోవుటచేత నితఁడు పదునేనవశతాబ్దా రంభమున నున్నట్లు తేటబడుచున్నది. శ్రీనాథుఁడును బమ్మెర పోత రాజును సర్వజ్ఞసింగమనాయని యాస్థానకవీశ్వరు లయినట్లు వేంకటగిరి సంస్థానవంశచరిత్రమునందు వ్రాయబడి యున్నది. కాని యీకవు లిద్దఱును సింగభూపాలునికాలమువారే యైనను వీరిలో నెవ్వరు నా యాస్థానకవీశ్వరులు కారు. వీ రొకసారియో రెండుసారులో తదాస్థా నమునకుఁ బోయి వారిపైఁ బద్యములను జెప్పి తమకవిత్వప్రాధి మను జూపి రాజవలన బహుమానములను బొందిరి. శ్రీనాథుఁడు రెడ్లయాస్థానకవీశ్వరుఁడు. ఈతఁ డించుమించుగాఁ దాను జేసిన గ్రంథముల నన్నిఁటిని రెడ్లకో వారిమంత్రులకోకృతి యిచ్చియున్నాఁ డు. ఇతఁడు రాజమహేంద్రపురమునఁ జిరకాల ముండినను కొండ

వీటిసీమయందుఁ బుట్టినవాఁ డని తోఁచుచున్నది. ఈతనికి రెడ్లకవీశ్వరుఁ డని ప్రసిద్ధి. ఈతఁడు కొండవీటిరెడ్లకడను రాజమహేంద్రవరపురెడ్ల కడను గూడ కవీశ్వరుఁ డయి యుండియున్నందున నీతని చరిత్రము వివరముగాఁ దెలియుటకయి రెడ్లచరిత్రము నిచ్చట సంక్షేపించి చెప్పుట యనావశ్యకము కాఁజాలదు.

అనుమకొండయందు సామాన్యకర్షకుఁ డైనదొంతియల్లాడరెడ్డి యచుపంటకాపు ధర్మచింత గలవాఁ డొకఁ డుండె ననియు, అతనియింటి కొకనాటిరాత్రి కోమటి యొకఁడు వేమన యనువాఁడు రాఁగా నాతని నాదరించి కోమటియింట భోజనము పెట్టించి తనయింటఁ బరుండఁ దా విచ్చి, అతఁడు శయనించినప్పు డతనిమూటలో స్పర్శవేది యుండుట గ్రహించి దాని నపహరించి, దానిమూలమున న్నమహాధనికుడుఁ డయ్యె ననియు, చెప్పెడికథ యొకటి గలదు. ఈకథయే యింకొకవిధముగాఁ గూడఁ జెప్పఁబడుచున్నది. వేమన యనునైశ్వరుఁ డొకఁడు శ్రీశైల యాత్రకుఁ బోయె ననియు, అతఁ డచ్చటిమల్లిక్కార్జునాలయమున కుత్తరమున నున్నయరణ్యములో నితరలోహములను బంగారముగా మార్పఁ గలయోషధివిశేషము లున్నట్టు కనిపెట్టి యామందుచెట్లయాకులవన రును రెండుకుండలనిండ నింపి వానిని గొని స్వగ్రామమునకుఁ బోవుచు మార్గమధ్యమున నొకనాటిసాయంకాల మనుమకొండఁ జేరి యారాత్రి వసించుటకు దొంతియల్లాడరెడ్డియింటికిఁ బోయె ననియు, ధర్మాత్ముఁ డైనయారెడ్డి యాతనివస్తువులను తనసేద్యపువనిముట్లున్నపాకలోఁ బెట్ట నియమించి భోజనార్థమయి యాకోమటిని కోమటియింటికిఁ బంపె ననియు, అతఁడు భోజనముచేసి మరల వచ్చులోపల రెడ్డి తనపనిముట్లను సరిచూచుకొనుటకయి యాపాకలోనికిఁ బోయి యందు తననాగలి యొక్కకణుకొల యొకటి బంగారమువలె తళతళలాడుచుండుట చూచి

యాశ్చర్యపడి చేరువకుఁజూయి కోమటి తెచ్చుకొన్నకుండలలోనిపన  
 రొకింత దానిపై ని బడుట చూచి దాని ప్రభావమువలన నాయినుపకోల  
 నువర్ణ మయి యుండునని యూహించి దానినిజమును బరీక్షించుటకయి  
 సమీపమున నున్న గడ్డపాట నొకదానిని గొనివచ్చి దాని నాపనరుకుండలో  
 ముంపఁగా నదియు బంగార మయ్యె ననియు, అది చూచి సంతోషించి  
 యారెడ్డి పనరుతో నిండి యున్నయారెండుకుండలను దనయింటిలోఁ  
 బెట్టుకొని యాపాకకు ని వ్పంటించె ననియు, ఇంతలో కోమటి భోజ  
 నము చేసి వచ్చి యాకాశము నంటుచున్నమంటలతో బగబగిమండు  
 చున్నయాపాకను జూచి దానిలోఁ దనపనరుకుండలు రెండును మండి  
 పోయె నని భావించి దుఃఖించి ప్రాణమునకంటెను ధన మెక్కువగా  
 భావించెడి యావై శ్యశిఖామణి విత్తము పోయినతరువాతఁ దన బ్రతు  
 కెందున కని తానును మి న్నంటి మండుచుండినయాజ్వాలలోఁ బడి  
 ప్రాణములు విడిచె ననియు, తరువాత నాకోమటివేమయ్య పిశాచ  
 మయి యల్లాడరెడ్డికుటుంబమును బట్టుకొని యాతనికిఁ బుట్టినబిడ్డల  
 నెల్లఁ జంపుచు వచ్చె ననియు, దాని కారెడ్డి దుఃఖితుఁ డయి మ్రొ  
 క్కుకొనఁగా నాకోమటి స్వప్నములో నాతనికిఁ గనఁబడి తనపేరు  
 పెట్టినయెడల ముందు పుట్టఁబోయెడుకుమారుఁడు బ్రతుకు ననియు,  
 వంశమువారికిఁ దనపేరు పెట్టుచు వచ్చినయెడల వారుమహాధనవంతు  
 లును ప్రభువులు నయి భువనమునఁ బ్రఖ్యాతిఁ గాంతు రనియు, తన  
 మూలమున వచ్చినధనములో సగము ధర్మార్థముగా నుపయోగింప  
 వలసిన దనియు, చెప్పినట్లు అల్లాడరెడ్డి దాని కొప్పుకొని తరువాతఁ  
 బుట్టిన తనకొమారునకు తండ్రి పేరితోఁ జేర్చి కోమటిప్రేమయ (వేమన)  
 అను పేరుపెట్టెను. అతఁడు చిరకాలము జీవించి మహాధనికుఁ డయి

తనపంటకులపురెడ్లలో వన్నెవాసి గాంచి తనధనమును త్యాగభోగముల  
యందు నద్వినియోగము చేయుచు వచ్చెను. ఈకోమటిప్రోలయయే  
కొండవీటిపంటరెడ్లవంశమునకు మూలపురుషుఁ డయ్యెను. ఆతని  
పుత్రులు మహాశూరు లయి ప్రతాపరుద్రునియొద్ద దండనాథు లయిరి.  
అల్లాడరెడ్డియింటిపేరు దొంతివా రనియు దేసటివా రనియు కూడ  
నుండి యుండును. ఈతఁడు కోమటియొక్కకుండలదొంతిని సంగ్ర  
హించుట దొంతివాఁ డయ్యె నని యొకకథ గలదు. ఈయల్లాడరెడ్డి  
మిక్కిలి పాలుపడువాఁడయి విశేషధనము నార్జించి ప్రసిద్ధికెక్కి యుం  
డును. ఆతని కంతధనము వచ్చినందుకుఁ గారణముగాఁ దరువాత  
నీకథ కల్పింపఁబడియుండును. కథ యెట్టిదయినను ప్రోలయరెడ్డికిని  
నాతనిసంతతివారికిని కోమటి యనియు, వేమన యనియు, నామములు  
వచ్చుట కేదో కారణ ముండియుండవలెను. అల్లాడరెడ్డి స్వర్ణవేదిని  
మందుపసరును గాకపోయినను కోమటిధనము నపహరించి యాతఁడు  
పిశాచమయి పట్టె నన్నభీతిచేతఁ దనకుమారునికిని సంతతివారికిని  
కోమటివేమన యనుపేరు లుంచియుండవచ్చును.

### ౧. కోమటిప్రోలయవేమారెడ్డి.

రెడ్డిరాజ్యమును స్థాపించినవాఁడు కోమటిప్రోలయద్వితీయ  
పుత్రుఁ డయినవేమారెడ్డి. కోమటిప్రోలయ కూడ దండనాథుఁడుగా  
నుండె నని చెప్పుదురు గాని యాతనికాలములో రెడ్లకు రాజ్య మేదియు  
లేదు. కోమటిప్రోలయకు మాచారెడ్డి, వేమారెడ్డి, దొడ్డారెడ్డి,  
అన్నారెడ్డి, మల్లారెడ్డి అని యేపురుపుత్రులు. వీరిలో రెండవవాఁడయిన  
ప్రోలయవేమారెడ్డి మహాపరాక్రమశాలియయి ప్రతాపరుద్రునిదండ  
నాథుఁడు గా నుండి యాతనియవసానకాలమున ౧౪౨౦ వ సంవత్సర  
ప్రాంతమున యువకుఁడొకఁ డొరాడితురుష్కులు చేకొన్న రాజ్యమును

గొంత వారినుండి మరల బలాత్కారముగాఁ గైకొని రెడ్డిరాజ్యమును స్థాపించెను. ఈవిషయ మొకశాసనములో నీక్రింది శ్లోకముఁ యందుఁ జెప్పఁబడినది—

శ్లో. ఉద్భృత్య భూమిం యవనాబ్ధిమగ్నాం  
సంస్థాపయంతం ప్రకృతోత్తమార్యాః  
సాక్షాత్కరో మానుష దేవభాజా  
మహావరాహం పగిక్రీర్తయంతి.  
శ్రీ శైలగంగాతటసీమ్నరమ్యాం  
సోపానవీధిం వదధేనవేమః  
యా దివ్యతి స్వర్గ మనోద్యతానాం  
నిశ్రేణి రివ ప్రధితా నరాణాం.

పయిశ్లోకములలో నీవేమభూపాలుఁడు శ్రీ శైలములోనిపాతాళగంగకు సోపానములు కట్టించినట్లు కూడ చెప్పఁబడియున్నది. ఇతఁడు బంధు జనానురాగము గలవాఁడయి తనబంధువులను తమ్ములను కొడుకులను తన క్రిందియధికారులను గాను దండనాథులను గాను నియమించి వారికిఁ దాను జయించినదేశములలోఁ గొన్ని ప్రదేశము లిచ్చి యద్దంకి రాజధానిగాఁ బ్రజాపరిపాలనము చేయుచుండెను. ఈయంశమును హరివంశములోని యీక్రిందిపద్యము తెలుపుచున్నది—

గీ. తనకు నద్దంకి తగురాజధానిగాఁ బ  
రాక్రమంబున బహుభూము లాక్రమించి  
యనుజతనుజబాంధవమిత్రజనుల కిచ్చె  
నెదురె యెవ్వారు వేమమహీశ్వరునకు.

వేమభూపాలుఁ డనుజలకే బహుభూము లిచ్చె నన్నప్పు డగ్రజాఁ డైననూచన్న కిచ్చినట్లు వేలుగఁ జెప్ప నక్కఱయే లేదు. అతని

కొకచిన్నసంస్థాన మిచ్చి దాని కతనిని విభునిగాఁ జేసెను. “ఆదిరాజన్య  
తుల్యచారవిధి మాచవిభుఁడు పూజ్యం డనువిశ్రుతియును” అను  
హరివంశపద్య మీయంశమును సూచించుచున్నది. తనకు రాజ్యమే  
లేనియెడల మాచన్న విభుఁ డగుటయు నాదిరాజన్యతుల్యచారుఁ డగు  
టయు సంభవింపవు గదా. మాచన్న రా జయినట్లు ఫిరంగిపురశాసన  
ములోని యీక్రిందిశ్లోకమువలనను దెలియవచ్చుచున్నది—

శ్లో. మాచక్షోణిపతి ర్మహేంద్రవిభవో వేమక్షితీశాగ్రజో

హేమాద్రే సదృశో బభూవ సుగుణై స్తన్య త్రయో నందనాః

ఒక కుమారునకు తండ్రిపేరు పెట్టుట మనలో సాధారణ మైనయాచా  
రము. అందుచేత మాచనయు వేమనయు తమపుత్రులలో నొక్కరికిఁ  
గోమటి యని పేరు పెట్టిరి. ఈయిద్దఱు గోమటిరెడ్లకును భేదము తెలి  
యుట కయి మాచన్నకొడుకు పెదగోమటి యనఁబడుచుండెను. గోమటి  
గాక ప్రోలయవేమారెడ్డికి ననపోతుఁ డనియు ననవేమఁ డనియు మఱి  
యిద్దఱుపుత్రులు కూడఁ గలిగిరి. ఎఱ్ఱా పెగడ హరివంశము రచించు  
నాటి కనవేమారెడ్డి మిక్కిలి పసివాఁడు; గోమటిరెడ్డి మృతుఁ డయ్యెను.  
తండ్రి కాలములోనే యనపోతారెడ్డి దండనాథుఁ డయినట్లు హరివంశము  
లోని యీక్రిందిపద్యమునఁ జెప్పఁబడెను—

శా. వేమత్తాధిపుకూర్మిపుత్రుఁడు దయావిభ్రాజి యవ్యాజతే

జోమార్తాండుఁడు కీర్తనీయగుణసంస్తోమంబులం దేమియున్

రామస్ఫూర్తికి లొచ్చుగాక సరియై రాజిల్లె రాజార్చితం

డాముష్యాయణుఁడెందుఁ బోతయచమూపాగ్రేనరుండిమ్మహిన్.

హరివంశమునందే యీతనిపెదతండ్రికుమారుఁ డయినగోమటిరెడ్డి  
యిట్లు వర్ణింపఁబడెను.

క. చానంబునఁ గర్ణునిసరి

మానంబునప్పే ననువమానుఁడు బుధన

స్థానచతురుండు మాచయ

నూనుఁడు కోమటి సమస్తసులభుఁడు కరుణా.

కోమటిపోలయవేమునియొద్ద నాంధ్రకవిత్తయములోఁ గడపటివాఁడైనయెఱ్ఱాప్రెగడ యాస్థానకవీశ్వరుఁడుగా నుండి రామాయణమును హరివంశమును నాతని కంకితము చేసెను. ప్రబంధపరమేశ్వరుఁడైనయెఱ్ఱాప్రెగడ హరివంశములోఁ గృతిపతి యైనవేమారెడ్డితల్లిదండ్రులను గూర్చి యిట్లు చెప్పెను—

చ. కులజలరాళిచంద్రుఁ డగుకోమటిపోలనయు న్నితంబినీ

తలకము పుణ్యుగాలు పతిదేవత యన్నమయుం గృతార్థతా

కలితులు ధీరు వేచువిభుఁ గానఁగఁ గాంచినపుణ్య మెద్ది యే

కొలఁదుల నెన్నిజన్మములఁ గూర్చిరొ నాఁ బాదలున్ జనస్తుతుల్.  
ఈపోలయవేమనృపాలుఁడు ౧౩౨౦ మొదలుకొని ౧౩౫౦ వ సంవత్సరమువఱకును రాజ్యపాలనము చేసి కాలధర్మము నొందెను. వేముని యనంతరమున నతనిపుత్రుఁడు అనపోతారెడ్డి ౧౩౫౦ వ సంవత్సరము నందు రెడ్డిసామ్రాజ్యభారమును వహించెను. ఈ ప్రకారముగానే మాచన ప్రభువుయొక్క మరణానంతరమున నాతనిపుత్రుడు రెడ్డిపోతనరపాలుఁడును తదనంతరమున పెద్దకోమటివేమారెడ్డియు తండ్రియొక్కచిన్నరాజ్యమునకు రాజులయిరి.

౨. అనపోతారెడ్డి.

ఇతఁడు ౧౩౫౦ వ సంవత్సరము మొదలుకొని ౧౩౬౨ వ సంవత్సరమువఱకును రాజ్యపాలనము చేసెను. ఈతని తోడఁబుట్టిన పదు చైనదొడ్డాంబికభర్త కాటయరెడ్డియు, ఆమెచెల్లెలు వేమాంబికభర్త నూకయరెడ్డియు, మంత్రి దండనాయకు యి తనకు మహా

నహాయులయి యనహాయశూరు లయి రాజతంత్రము నడపుచుండఁగా  
పండ్రెండునంవత్సరములు సత్పరిపాలనము చేసి నముద్రవ్యాపారమున  
కత్యంతప్రోత్సాహము కలిగించి యనపోతభూపాలుఁడు వర్ణస్థుఁ  
డయ్యెను. కుమారగిరిరెడ్డి యీతనికుమారుఁడు; మల్లాంబ యీతని  
కొమారిత. ఈమల్లాంబిక యనపోతారెడ్డిమేనల్లుఁ డయిన కాటయవేమా  
రెడ్డికి భార్య యయ్యెను.

### 3. అనవేమారెడ్డి.

అనపోతారెడ్డి యనంతరమున నాతనితమ్ముఁడు అనవేమారెడ్డి  
రా జయ్యెను. అనపోతారెడ్డివలెనే యీతనిపెదతండ్రికొడుకు పెద  
కోమటిరెడ్డి కూడ మఱికొంతకాలమునకు లోకాంతరగతుఁ డయినందున  
ననవేమారెడ్డిరాజ్యకాలములోనే యీతనికొడుకు వేమన తండ్రి రాజ్యము  
నకు వచ్చెను. అనవేమారెడ్డికి మామిడి పెద్దనామాత్యుఁడును, వేమా  
రెడ్డికి పెద్దనామాత్యునితమ్ముఁడు నామామాత్యుఁడును, మంత్రులయి  
నట్లు శృంగారనైషధమునం దీ క్రిందిపద్యములలోఁ జెప్పఁబడినది—

మ. అనతారాతివసుంధరారమణనస్తాంగోపహారక్రియా

ఘననంరంభవిజృంభమాణపటుదోఃఖిర్జూద్వితీయార్జునుం

డన వేమాధిపురాజ్యభారభరణవ్యాపారదక్షుండు పె

ద్దనమంత్రీశుఁడు మామిడన్నసుతుఁ డేతన్మాత్రుఁడే చెప్పఁ గన్.

శా. స్వామిద్రోహరగండలాంఛనునకున్ సంగ్రామగాండివికిన్

వేమత్మావతికార్యభారకలనావిఖ్యాతధీశక్తికిన్

నామామాత్యున కన్యరాజనిటలాంతర్నృప్తభాగ్యాశ్చర

స్తోమాపాశరణప్రవీణునకు మంత్రు ల్సాటియే యెవ్వఁడు.



ఇందు యొకటిపద్యమునం దన వేమ యని యున్నది; రెండవపద్యము నందు వేమ యని యున్నది. 'అనవేమ' యన్న దంతయు నేకనామ భేయములోనిదే గాన శాననములయందుఁ గాని పద్యములయందుఁ గాని యొక్కడ ననవేమునిఁ బేర్కొనవలసి వచ్చినను పూర్ణముగా ననవేమ యనియే చెప్పుదురు గాని వేమ యని చెప్పరు. వేమయ లనేకు లున్నచో భేదము తెలియుటకయి పోలయవేమ, కోమటివేమ, కాటయవేమ, అల్లయవేమ అని తండ్రి పేరితోఁ జేర్చికూడఁ జెప్పుదురు. ఈరెండవ పద్యమునందుఁజెప్పఁబడినవేమన కోమటివేమన యనుటకు నందేహము లేదు. ఆకాలమునందు రెడ్డిరాజులలో వేఱు వేమనలు లేరు.

రెడ్డిరాజులలో అనవేమభూపాలుఁడు మిక్కిలి ప్రసిద్ధి చెందిన వాఁడు. ఈతఁడు చేసినవిశేషదానధర్మములచేతను పండితసమ్మానము చేతను సీతని కీప్రసిద్ధి వచ్చినది. ఇతఁడు సంస్కృతాంధ్రములయందు, మంచిపాండిత్యము గలరనజ్ఞఁడు. వెన్నెలకంటిసూరన చేసినవిష్ణుపురాణములోనియీ క్రిందిపద్య మీతనికీర్తి యెట్టిదో తెలుపుచుచేయును—

క. తనబ్రతుకు భూమిసురులకుఁ  
దనబిరుదులు పంటవంశధరణీశులకున్  
దననయము భూమిప్రజలకు  
ననవేమన యిచ్చెఁ గీర్తి నధికుం డగుచున్.

అనవేముఁడు తనరాజధానిని తనపూర్వులకు రాజధాని యయి యుండిన యద్దంకినుండి కొండవీటిదుర్గమునకు మార్చినట్టు పూర్వోదాహృతశాసనములోని యీశ్లోకములు తెలుపుచున్నవి—

శ్లో. తతో శ్చ వేమన్మవతిః పరిపాలనకర్మణి  
అపాలయ స్తస్య పుత్ర స్తదం తేంద్రవనుంధరా,

కొండవీడుం రాజధానిం సతిచిత్రా మకల్పయత్  
దృష్టా త్వష్టాపి చిత్ర్య మభూ ద్యస్యా స్సవిస్మయః.

అనవేమమహీపాలునికి పుత్రసంతతి లేదు. ఒక్కకొమారితమాత్రముండెను. ఆమె భక్తిశ్వరచోళనృపాలపుత్రుడైనభీమనృపాలునకు భార్యయయ్యెను. అనవేమభూపాలునిగూర్చి కవులు చెప్పినపద్యములలో వేటూరిప్రభాకరశాస్త్రిగారిచాటుపద్యమణిమంజరియందుదాహరించినవాని నిందు క్రిందఁ బొందుపఱచుచున్నాను—

క. కవితాకన్యకు నలుగురు

కవి జనకుఁడు భట్టు దాది గణతింపం గా

నవరసరసికుఁడె పెనిమిటి

యవివేకియె తోడఁబుట్టు వనవేమనృపా.

క. కొంచెపుజగములలోపల

నంచితముగ నీదుకీర్తి యనవేమనృపా

మించెను గరి ముకురంబునఁ

బంచాక్షరిలోన శివుఁడు బలసినభంగిన్.

గీ. పందికొ మ్మెక్కి పెనుబాముపడగ లెక్కి

మేటితామేటివీఁ పెక్కి మెట్ట లెక్కి

విసివి వేసారి యనవేమవిభునిఁ జేరి

రాణివాసంబుగతి మించె రత్నగర్భ.

క. రాకున్నఁ బిలువఁ జేనియూ

రాకకు ముద మంది చేర రమ్మనఁ జేనిన్

అఁకొన్న నీయఁ జేనియూ

నాకొలు నటు కాల్పవలయు ననవేమనృపా.

శ్లో. అనవేమమహీపాల

స్వస్త్వస్తు తవబాహవే

ఆహవే రిపుదోర్దండ

చంద్రమండలరాహవే.

ఒకానొకనియోగిబ్రాహ్మణకవి యీశ్లోకము ననవేమమహీపాలుని పైని జెప్పి చదువఁ గా నతఁడు సంతోషించి యాతనికి మూఁడువేల నువర్ణములు పారితోషిక మొసఁగ బోయె నట! కవి వానిని స్వీకరింపక నేను నాలుగువే లియ్యఁగా మీరు మూఁడువేలే యిచ్చెదరాయనె నట! నాలుగువే లనఁగా తాను సమర్పించినశ్లోకములో నున్న నాలుగు వే యను సక్షరములని కవియభిప్రాయము. అప్పుడు రాజు నాలుగువేలే యిచ్చెద ననె నట! దానిపైని కవి నే నిచ్చినవే నా కిచ్చెదరాయనె నట! అ ట్లయిన నయిదువే లిచ్చెద నని రాజు పలికె నట! నే నాఱువేలవాఁడను నన్ను తక్కువపఱిచెదరాయని కవి వచించెనట. తక్కువపఱుపక యాఱువేలే యిచ్చెద నని రాజునె నట! అందుకు కవి నేను పుట్టువుచేతనే యాఱువేలవాఁడనే యిందధిక మేమున్న దని యడిగెనట! అధికము కావలసినచో రాజేడువేల నిచ్చెద ననె నట! కవి యది రోదనసంఖ్య మంచిది కాదనె నట. రాజాకవివాక్చాతుర్యమునకు మెచ్చి యెనిమిదివే లిచ్చి సంతోషపెట్టి యాతనిని బంపివేసె నట! ఇది వట్టికల్పనకథయే యైనను, అనవేమనృపాలుఁడు కవిత్వాభిమానము గలవాఁడనియు మహాదాత యనియు బోధించుచున్నది.

అనవేముఁడు ౧౩౬౨ మొదలుకొని ౧౩౮౩ వ సంవత్సరము వఱకును ప్రజానురంజకుఁ డయి పరిపాలనము చేసి పరమపదము నొం

దినతరువాత నీతనియన్న యైనయనపోతారెడ్డికుమారుడు కుమారగిరి రాజ్యమునకు వచ్చెను.

౪. కుమారగిరిరెడ్డి.

ఇతఁడు ౧౩౮౩ వ సంవత్సరమునకుఁ దరువాత పినతండ్రి యనంతరమున సింహాసనమునకు వచ్చెను. ఈతనికాలములోనే శ్రీనాథ కవి బైలుదేటి రాజాస్థానకివి కాకపోయినను రాజమంత్రిలకును తదిత రాధికారపదస్థులకును కృతులియ్య నారంభించెను. కుమారగిరిపెదతాత మనుమఁ డైనవేమారెడ్డియొక్క ప్రథమమంత్రి నామనామాత్యుఁడు మృతినొందినతరువాత నాతనియన్నకుమారుఁడు మామిడిసింగన్న కో మటివేమునకు మంత్రి యయ్యెను. ఈసింగన్న యనవేమునిమంత్రి యైన పెద్దనామాత్యునికనిష్ఠపుత్రుఁడు. శ్రీనాథుఁడు మొట్టమొదట సింగన్నయన్న యైనప్రెగ్గడన్నకును తరువాత సింగన్నకును, అటు తరువాత కుమారగిరికడపటిదినములలో నాతనిసుగంధభాండాధ్యక్షుఁ డైనయవచితిప్పయ్యసెట్టికిని కృతు లొసఁగెను. తిప్పయ్యసెట్టికిఁ గృతి యిచ్చినహరవిలాసములో నీ క్రిందిపద్య మున్నది—

చ. హరిహరరాయఁ ఘేరొజినహాసురధాణగజాధిపాదిభూ

వరులు నిజప్రభావ మభివర్ణన సేయఁ గుమారగిర్యధి

శ్వరునివసంతవై భవము సర్వము నొక్కఁడ నిర్వహించుమా

తిరుమలనాథసెట్టికిని ధీగుణభట్టికి నెవ్వ రీడగుఁ.

పైని ఘేరొనఁబడినహరిహరరాయలు ద్వితీయహరిహరరాయలు; అతఁడు ౧౩౭౭ మొదలుకొని ౧౪౦౪ వ సంవత్సరమువఱకును రాజ్యపాలనము చేసెను. అంచుచేత నతఁడు కుమారగిరిరాజ్యకాలమున కీవల నాలు వంవత్సరములు నావల నాలుగుసంవత్సరములు రాజ్యముచేసెను.

రెండవవాఁ డయినఘోరోజనహా ౧౩౯౭ మొదలు ౧౪౨౨ వ సంవత్సరమువఱకును భూపాలనము చేసెను. అందుచేత నితఁడు కుమారగిరిరెడ్డి యొక్కరాజ్యాంతకాలములో మూడుసంవత్సరములుమాత్రమే రాజ్యభారము వహించియుండెను. అందుచేత హరవిలాసము ౧౩౯౭-౧౪౦౦ సంవత్సరములమధ్యమున రచియింపఁబడి యుండవలెను. కొమరగిరి విద్యావంతుఁడు; ప్రజాపరిపాలనముకంటె ననంతోత్సవాదివిరోధములయం దెక్కువయాసక్తి గలవాఁడు. ఇతఁడు తనరాజ్యనిర్వహణభారము నంతను తనమేనత్తకుమారుఁడును మఱియు విద్వాంసుఁడును సమర్థుఁడును మంత్రియు నైన కాటయవేమారెడ్డియం దుంచి తాను నిర్విచారుఁడయి యుండెను. ఇతఁడు తనచెల్లెల్లె నమ్లలాంబయం దత్యంతప్రేమ కలవాఁ డగుటచేత రాజమహేంద్రవరరాజ్యము నామె కరణముగా నామెభర్తయుఁ దన కాత్తమంత్రియుఁ బ్రాణమిత్రుఁడు నైనకాటయవేమారెడ్డికి ౧౩౮౬ వ సంవత్సరమునం దిచ్చివేసెను. ఇతఁడు ౧౪౦౦ వ సంవత్సరమువఱకును రాజ్యపాలనము చేసి పరలోకగతుఁడు కాఁగా సంతానహీనుఁ డైన యీతనికొండవీటిరాజ్యముకూడ నీతనిపెత్తాత మనుమఁ డైన పెద్దకోమటివేమారెడ్డియధీన మయ్యెను. కొండఱు కొమరగిరిరెడ్డి కొకకొమారుఁడు గలఁడనియు, ఉన్నను కోమటివేముఁడు కొండవీటిరాజ్యమును బలవంతముగా నక్రమముగా నాక్రమించుకొనె ననియుఁ జెప్పుదురు.

#### ౫. పెదకోమటివేముఁడు

కొమరగిరిరెడ్డిమరణానంతరమున ౧౪౦౦ వ సంవత్సరమునందు కోమటివేమారెడ్డి కొండవీటిరాజ్యభారమును వహించినవాఁ డయి యంతటితోఁ దృప్తి నొంది యుండక రాజమహేంద్రవరరాజ్యమును కూడ నుపాదింపవలె నని బహుసేనలతోఁ బలుమూలు దండబెడచి.

కాటయవేమారెడ్డితో ఘోరయుద్ధములు చేసి విజయము నొందఁజాలక  
కాటయవేమారెడ్డిచేతను నాతనిదండనాథుఁ డయినయల్లాడరెడ్డిచేతను  
పరాభూతుఁ డయి భగ్నమనోరథుఁ డయి వెనుకకు మరలవలసినవాఁ  
డయ్యెను. ఈయుద్ధములవలన లాభ మేమియుఁ గలుగకపోవుటయే  
కాక బంధురాజు లైనకాటయవేమాదులతో బలవద్విరోధమును  
కొండవీటిరాజ్యమునకు దౌర్బల్యమును మాత్రము సంప్రాప్త మయ్యె  
ను. కోమటివేముఁడు కొండవీటిరాజ్యమునకు వచ్చిన తరువాత శ్రీనా  
థునిఁ దనయాస్థానమునందు విద్యాధికారినిగా నియమించెను గాని యతఁ  
డేమియు రాజుపేర గ్రంథములు చేసినట్లు కనఁబడదు. కోమటివేముఁడు  
రచించినట్లు చెప్పఁబడెడి యమరుకవ్యాఖ్యాన మైనశృంగారదీపికను  
శ్రీనాథుఁడే రచించి దానికి రాజుపేరు పెట్టెనని చెప్పుదురు. ఇది  
గాక యభినవభట్టబాణుఁ డనఁబరఁగిన వామనభట్టు వీరనారాయణ  
చరిత్ర మనునామాంతరముగల వేమభూపాలచరిత్రమును సంస్కృత  
మున వచనకావ్యముగా రచించి దానిలోఁ గోమటివేముని సర్వజ్ఞచక్ర  
వర్తినిగాను వేమునిపూర్వులను గొప్పచక్రవర్తులనుగాను పొగడెను.  
ఈకోమటివేమునిభార్య యైనసూరమాంబ సంతానసాగర మనుతటాక  
మును గరగం వ సంవత్సరమునందు త్రవ్వింపఁగాఁ దరువాత నామె  
కుమారుఁడు రాచవేముఁడు దానికి నీరు వచ్చుట కయి జగనొబ్బగండ  
నామము గలకాలువ నొకదానిని గరగం వ సంవత్సరమునందు త్రవ్విం  
చెను. పెదకోమటివేమారెడ్డి గరం వ సంవత్సరమువఱకును రాజ్య  
పాలనము చేసి యిహలోకయాత్రను చాలించెను.

౬. రాచవేముఁడు.

కోమటివేముని యనంతరమున నాతనిపుత్రుఁడు రాచవేముఁడు  
రాజ్యమునకు వచ్చి యేదోవిధముగా రాజ్యపాలనము చేసి గరం వ

సంవత్సరమునందు దేహము త్యజించెను. ఇతఁడు దుష్పరిపాలనము చేత జనకంటకుఁ డయినందున నీతనిభృశ్యులలో నొకఁ డీతనిని పొడిచి చంపె నని చెప్పుదురు. ఈతనితండ్రి కాలములోనే కొండవీటిరాజ్యము దుర్బల మయినందున నీతఁ డెట్లో నాలుగుసంవత్సరములు రాజ్య తంత్రము నతృప్తి కరముగా నీడ్చుకొని రాఁగా తదనంతరమున రాజ్య మన్యాయక్రాంత మయి తుదకు కర్ణాటలపా లయ్యెను. ఈతనితో కొండ వీటిరాజ్యమంతరించెను. ఇక మనము రెడ్డిరాజ్యములలో రెండవది యగు రాజమహేంద్రవరరాజ్యమునకు వత్తము.

౧. కాటయవేముఁడు.

కాటయవేమారెడ్డి యనపోతభూపాలునియల్లుఁడు; కొమరగిరి రెడ్డిచెల్లె లయినమల్లాంబికభర్త. కుమారగిరిరెడ్డి తనకు మఱిదియు మంత్రియు నైన యీ కాటయవేమునికి ౧౩౮౬ వ సంవత్సరమునందు రాజమహేంద్రవరరాజ్యము నిచ్చిన ట్రీవఱకే చెప్పఁబడెను గదా. ఇతఁ డప్పటినుండియు సమర్థతతో ప్రజాపరిపాలము చేయుచు, కొమరగిరిరెడ్డిమరణానంతరమున ౧౪౦౦ వ సంవత్సరప్రాంతమున కొండ వీటిరాజ్యమునకు వచ్చినకోమటివేమారెడ్డి రాజమహేంద్రవరరాజ్య మపహరించుటకయి చేసినకృషి నంతను విఫలము చేసి, బహుయుద్ధము లందు తనదండనాథుఁడును ననవేమారెడ్డిమనుమరాలిభర్తయు నైన యల్లాడరెడ్డి సహాయుఁడుగా కోమటివేముని పరాజయము నొందించి యాతనిసేనలను హతముచేసి రాజమహేంద్రవరరాజ్యమును నిరపాయ ముగా నిలుపుకొనెను. ఇతఁడు రణరంగములయందు మహావీరుఁ డగుటయే కాక సమరపాండిత్యమునకుఁ దోడు భాషాపాండిత్యమును గూడఁ గలవాఁ డయి కాళిదాసప్రణీతము లయినశాకుంతలాదినాట

కములకు సంస్కృతమున వ్యాఖ్యానములు రచించెను. ఈతనివలెనే యీతనిబావ యగుకుమారగిరిరెడ్డియు సంస్కృతభాషాపాండిత్యముగల వాఁడయి వనంతరాజీయ మనుకావ్యమును రచియించెను. ఈవనంతరాజీయమునుండి కాటయవేముఁడు తనవ్యాఖ్యానములయందుఁ బ్రమాణవచనముల నెత్తి చూపెను. సంస్కృతమునందుమాత్రమేకాక యాంధ్రమునందు సహితము మంచిపాండిత్యముగలవాఁడయి కవుల నాదరించి వారిచే శ్లాఘింపఁబడుచుండెను. ఈతనిని సంబోధించి యొక యాంధ్రకవి చెప్పినపద్యము నొకదాని నిందుదాహరించుచున్నాను—

క. వెలయాలు శిశువు నల్లుఁడు  
నియేలిక యాచకుండు నేగురు ధరలోఁ  
గలిమియు లేమియుఁ దలఁపరు  
కలియుగమునఁ గీర్తికామ ! కాటయవేమా !

కాటయవేమారెడ్డి ౧౮౧౯ వ సంవత్సరప్రాంతమునఁ గాలధర్మము నొందెను. ఈతనిజీవితకాలములోనే యీతనిపుత్రుఁడును హరిహర రాయనియల్లుఁడు నై నకాటయరెడ్డి మరణము నొందెను. ఈవివాహమునుగూర్చి యల్లాడరెడ్డికోరుమిల్లిశాసనములో నిట్లున్నది—

శ్లో. పౌత్రం కాటయవేమయక్షితిపతేః పుత్రంచకాటప్రభోః  
దౌహిత్రం చతుర్థవీం హరిహరక్షోణీపతే శ్వాసితః  
తన్నామ్నావిదితాహ్వయాం హరిహరాంబాం చారు మగ్రహాయ  
త్పాణౌవేమమహీశమల్లనృపతిస్సామ్రాజ్యలక్ష్మ్యోనమం.

మరణకాలమునకుఁ గాటయవేముని కనితల్లి యనుకూతురును కుమారగిరి యనుచిను కుమారుఁడును నుండిరి.



## ౨. అల్లాడరెడ్డి.

కాటయవేమారెడ్డి మరణము నొందఁగానే యిదే నమయముని రాజమహేంద్రవరరాజ్యము నాక్రమించుకొనుట కయి కోమటివేముఁడు మరల సైన్యసన్నాహము చేసికొని దండువెడలెను. అల్లాడరెడ్డి తన నేనలతో నాతనిని మార్గమధ్యముననే యెదురుకొని రామేశ్వరమువద్ద ఘోరసంగ్రామము నలిపి యతని నోడించి సైన్యమును హతము చేసి కోమటివేమారెడ్డిని వెనుకకుఁ దఱిమివేసెను. ఈవిషయమయి కోరు మిల్లికాసన మిట్లు చెప్పుచున్నది—

శ్లో. జి త్వానల్పవికల్పకల్పితబలం తం చాల్పభానుం రణే  
మిత్రికృత్య సమాగతం గజపతిం కర్ణాటభూపం చ తం  
హత్వా కోమటివేమసైన్యనికరం భూయోపి రామేశ్వరాత్  
రాజ్యం రాజమహేంద్రరాజ్య మకరో దల్లాడభూమిశ్వరః

అల్లాడరెడ్డి యిట్లు కోమటివేముని నపజయము నొందించి తఱిమివేసి, రాజద్రోహు లయినయితరుల నడఁచివేసి, రాజమహేంద్రవరరాజ్యమును బాలుఁ డైనకుమారగిరికి మాఱుగాఁ గాఁబోలును గరగఁ వ సంవత్సరమునుండి తానే యేలసాగెను. అల్లాడభూపతి యనవేముని పుత్రికాపుత్రిక యైనవేమాంబను వివాహముచేసికొనియె ననియు, ఆమెతండ్రి భీమరా జనియు, పయిని జెప్పినయంశమును కోరుమిల్లి కాసనములోని యీశ్లోకము స్థాపించుచున్నది—

శ్లో. శచీవ శక్రస్య శివేవ శంభోః  
పద్మేవ సా పద్మవిలోచనస్య  
వేమాంబికా చోళకులేందుభీమ  
భూపాత్మ జాభూ న్మహి శాన్య జాయా,

అల్లాడభూపతికి వేమాంబవలన వేమారెడ్డి, వీరభద్రారెడ్డి, దొడ్డారెడ్డి, అన్నారెడ్డి, అని నలుగురుకొడుకులు గలిగిరి. అనితల్లితమ్ముడును కాటయవేమారెడ్డికొడుకును నయినకొమరగిరిరెడ్డి యుక్తవయస్సు రాకముందే అల్లాడరెడ్డి రాజ్యముచేయుచుండఁగానే కాలగోచరుడై యుండును. ఈకొమరగిరిరెడ్డియక్కయైనయనితల్లిని తనద్వితీయపుత్రుడై నవీరభద్రారెడ్డికి వివాహము చేసి అల్లాడరెడ్డి కాటయవేమారెడ్డికి వియ్యంకుఁ డయ్యెను. అల్లాడరెడ్డి యిట్లు ౧౮౨౬ వ సంవత్సరము వఱకును రాజ్యముచేసి తరువాత రాజమహేంద్రవరరాజ్యము ననితల్లి భర్త యైనవీరభద్రారెడ్డివశముచేసెను. రాజమహేంద్రవరరాజ్యము నల్లాడరెడ్డి యేలినను, వీరభద్రారెడ్డి యేలినను, ఆతనియన్న యైనవేమారెడ్డి యేలినను, అందఱును ననితల్లిపక్షముననే యనుట స్పష్టము.

### 3. అల్లాడవీరభద్రారెడ్డి.

అల్లాడభూపతికి ద్వితీయపుత్రుడైనవీరభద్రారెడ్డి ౧౮౨౬ వ సంవత్సరమున రాజమహేంద్రవరరాజ్యసింహాసనము నధిష్ఠించి భూపరి పాలనము చేయ నారంభించెను. ఈతనిరాజ్యకాలములో ౧౮౩౦ వ సంవత్సరప్రాంతమున శ్రీనాథుఁ డీతనిమంత్రి యైనబెండవూడియన్నామాత్యునియొద్దఁ బ్రవేశించి, తరువాత వీరభద్రారెడ్డియాస్థానకవి యయి కాశీఖండము నాతని కంకితముజేసి, వీరభద్రారెడ్డిరాజ్యావసానమువఱకును నచ్చటనే యుండెను. రాజమహేంద్రవరరాజ్యము ౧౮౪౩ వ సంవత్సరమునాటికే విజయనగరరాజులపా లయిన ట్లాసం వత్సరమునందలి ప్రౌఢదేవరాయలద్రాక్షారామశాసనమును బట్టి తేట పడుచున్నది. అందుచేత వీరభద్రారెడ్డి ౧౮౪౦ వ సంవత్సరప్రాంత ములవఱకు రాజ్యపాలనము చేసియు కనఁబడుచున్నది. వీరభద్రారెడ్డి

శాసనములు గాని, అన్న యైనవేమారెడ్డిశాసనములు గాని, ౧౪౩౭-౩౮ వ సంవత్సరమునకుఁ దరువాతఁ గానరావు. వీరభద్రారెడ్డితోనే రాజు హేంద్రవరరెడ్డిరాజ్య మంతరించినది.

ఇంతవఱకును తెనుఁగుదేశమును బరిపాలించినరెడ్లచరిత్రమును సంక్షేపరూపమునఁ జెప్పితిని. ఇక రెడ్లకవీశ్వరుఁ డైనశ్రీనాథుని చరిత్రమును గొంత వివరింపవలసియున్నది. అతనిజన్మస్థల మేదో, అతఁ డేకాలమునం దుండినవాఁడో, ఏయేదేశములను దిరిగెనో, ఏయే వుత్తరముల నెప్పుడెప్పుడు రచించెనో, ఆతనియంత్యదినము లెల్లు చెల్లినవో సాధ్య మైనంతవఱకుఁ జెప్పఁ బ్రయత్నించెదను.

శ్రీనాథుఁడు పాఁకనాటిసీమవాఁ డయినట్లు భీమఖండమును కృతి నందినబెండపూడి యన్నయమంత్రి చెప్పిన ట్లున్నయొక్రింది సీసమువలనఁ దెలియవచ్చుచున్నది—

సీ. వినిపించినాఁడవు వేమభూపాలున

కఖలపురాణవిద్యాగమములు

కల్పించినాఁడవు గాఢపాకం బైన

హర్షనైషధకావ్య మాంధ్రభాష

భాషించినాఁడవు బహుదేశబుధులతో

విద్యాపరీక్షణవేళలందు

పాకనాటింటివాఁడవు బాంధవుఁడవు

కమలనాభునిమనుమఁడ విమలమతివి

నాకుఁ గృపసేయు మొక ప్రబంధంబు నీవు

కలితగుణగణ్య శ్రీనాథకవివరేణ్య.

ఇప్పుడు పాఁకనాటిసీమ యే దని విమర్శింపవలసి యున్నది. భారతా రణ్యపర్వశేషాంతమునం దెట్లాపైగడ తనవాసస్థాన మగుకందు

కూరితాలూకాలోని గుడ్లూరును కూడ పాఠనాఠిసీమలోని దానినిగా  
నీక్రిందిపద్యములలోఁ జెప్పియున్నాఁడు:—

సీ. భవ్యచరిత్రుఁ డాపస్తంబసూత్రుండు

శ్రీవత్సగోత్రుండు శివపదాబ్జ

నంతతథ్యానసంసక్తచిత్తుండు సూర

నార్యునకును బోతమాంబికకును

నందనుం డిలఁ బాఠనాఠిలో నీలకం

తేశ్వరస్థాన మై యెనక మెనఁగు

గుడ్లూరు నెలవుగ గుణగరిష్ఠత నొప్పు

ధన్యుండు ధర్మైకతత్పరాత్ముఁ

డెట్టనార్యుండు నకలలోకై కవిదితుఁ

డైననన్నయభట్టమహాకవీంద్రు

నరససారస్వతాంశప్రశస్తి దన్నుఁ

జెందుటయు సాధుజనహర్షసిద్ధి గోరి.

క. ధీరవిచారుండు తత్కవి

తారీతియుఁ గొంత తోఁపఁ దద్రచనయకా

నారణ్యపర్వశేషము

పూరించెఁ గవీంద్రకర్ణపుటపేయముగాన్.

ఈయిద్దటిపద్యములను బట్టి చూడఁగా గుంటూరుమండలములోని  
కొండవీడుమొదలఁగొని నెల్లూరిమండలములోని కందుకూరువఱకు  
నున్న దేశము పాఠనాఠి డని తోచుచున్నది.

ఇతఁడు పాఠనాఠిసీమలోని నెల్లూరిమండలమునందలియొక  
సముద్రతీరగ్రామమునందు పుట్టి పెరిగినవాఁడు. ఈతనిపితామహుండు  
కమలనాభుండు మంచిపండితుండు; కవీశ్వరుండు; తెనుఁగునఁ బద్మపు  
రాణసంగహామము చేసె నట. ఈతనినివాసస్థానము నముద్రతీర

మందలి క్రాల్పట్టణ మయినట్టు శ్రీనాథుఁడు భీమఖండములో నీక్రింద  
వద్యమునందుఁ జెప్పియున్నాఁడు—

మ. కనకత్మాధరధీరు వారిధితటీక్రాల్పట్టణాధీశ్వరుఁ  
ఘనునిం బద్మపురాణసంగ్రహకళాకావ్యప్రబంధాధిపున్  
వినమత్కాకతిసార్వభౌముఁ గవితావిద్యాధరుం గొల్తు నా  
యనుఁగుదాతఁ బ్రదాత శ్రీకమలనాభామాత్యచూడామణిఁ.

ఈక్రాల్పట్టణ మేదో తెలియదు; ఆస్రాంతములయందుఁ బ్రసిద్ధి  
కెక్కినమోటుపల్లి యనురేవుపట్టణ ముండెను గాని యది యిదికాదు.  
మోటుపల్లికి మొగడపల్లి యని నామాంతరముగలదు. శాసనములయం  
దీరేవుపట్టణము ముకుళిపుర మని వాడఁబడినది. అనపోతరెడ్డికాలము  
నందలి యొకశాసనములోని యీక్రందిశ్లోకములను జూడుఁడు—

శ్లో. అహితతమఃకృశాను ర్వేమభూపాలసూనుః  
స్తుతకలితమహీశాన్నాన్నపోతక్షితీశః  
శాకాబ్దే గగనాష్టసూర్యగణితే తీరే మహాంభోనిధిః  
ప్రఖ్యాత మ్ముకుళాహ్వయే పురవరే శ్రీసోమమంత్రీకరః

అందుచేత క్రాల్పట్టణము మోటుపల్లి గాక వేఱొకనముద్రతీరగ్రామ  
మయి యుండును. అది యేదియో నిర్ధారణ మగువఱకును క్రాల్పట్టణ  
గ్రామ యని యర్థము చేయవచ్చును గనుకను, కడను పట్టణశబ్ద  
మున్నది గనుకను, క్రొత్తపట్టణమునుగా భావించుము. కమలనాభుఁ  
డీక్రాల్పట్టణమువకు కరణము. “వినమత్కాకతిసార్వభౌము” నని  
వద్యములో నుండటచేత నితఁడు బాల్యములో ౧౩.౨౦ వ సంవత్సర  
స్రాంతములయందు కాకతి ప్రతాపరుద్రమహారాజుకాలములో నుండి  
యూతనిచే సమర్థానింపఁబడియున్నవాఁడనుటకు సందేహము లేదు.

అతః డాగ్రామకరణ మగుటచే నాతనిపుత్రుఁడును శ్రీనాథునితండ్రియు నగుమారయయు నాగ్రామమునందే యుండి కరణికపువృత్తి చేసి జీవనము చేయుచు నుండియుండవచ్చును. శ్రీనాథుఁడు తనతాతను గూర్చియే కాని యేపుస్తకమునందును తండ్రిని గూర్చి యంతగాఁ జెప్పి యుండలేదు. అతఁ డొకవేళ నిజముగా పండితపుత్రుఁడే యేమో! తాతయే శ్రీనాథునికిఁ జిన్నప్పడు విద్యయుఁ గవిత్వమును నేర్పియుండును. భీమఖండకృతిపతి కమలనాభుని నెఱిగి యుండినట్లు చెప్పటచేత నతఁడు ౧౩౮౦ వ సంవత్సరమువఱకైన బ్రదికి యుండవచ్చును. అప్పటికి శ్రీనాథునికి తప్పక పదునేనుసంవత్సరములకు తక్కువకానియీ డుండును. దానినిబట్టి శ్రీనాథుడు ౧౩౬౫ వ సంవత్సరప్రాంతమున జనన మొంది యుండును. శ్రీనాథుఁడు తనపడు నాఱవసంవత్సరప్రాంతముననే గ్రంథరచనమున కారంభించె ననుటకు సందేహము లేదు.

“చిన్నారిపొన్నారిచిలుతకూకటినాఁడు  
రచియించితి మరుత్త రాట్పరిత్ర.”

అనుకాశీఖండములోని పద్య మీయంశమునకు సాక్ష్యమిచ్చుచున్నది కాబట్టి యీతఁ డీమరుత్తరాట్పరిత్రమును పదునెనిమిదేండ్లలోపల నింటికడ నున్నప్పుడే రచియించి యుండును. కాబట్టి మరుత్తరాట్పరిత్రము ౧౩౮౩ వ సంవత్సరప్రాంతమున రచియించె నని చెప్పవచ్చును. నాకీపుస్తకము లభింపనందున శైలి యెట్లున్నదో యందు వ్యాకరణాదిదోషము లేమయిన నుండినవో యది యెవ్వరికైన నంకితము చేయఁబడినదో లేదో చెప్పఁజాలను. ఈతఁడు చేసినరెండవ గ్రంథము పల్నాటివీరచరిత్రమునందలిబాలునికథ. ఇదియు నింటికడ గున్నప్పుడే స్వగ్రామమునందలి పల్నాటివీరులకులఘనారి ప్రోత్సా

హముచేత నీతనిచేత రచియింపఁబడి యుండును. ఈపుస్తకరచనము వలన శ్రీనాథునకుఁ గొంతధనలాభము కలిగి యుండును. పల్నాటివీర చరిత్రము ద్వీపదకావ్యము. ఇది ౧౩౮౪ వ సంవత్సరప్రాంతముల యందు రచియింపఁబడియుండును. పల్నాటివీరులచరిత్రద్వీపద నోరు గంటిపురములో నాడినట్లు ౧౪౨౦ వ సంవత్సరప్రాంతములందు వల్లభ రాయనిచే రచియింపఁబడిన శ్రీదాభిరామమునం దిట్లు చెప్పఁబడినది—

..విప్రుఁ డీక్షించెఁ బలనాటివీరపురుష  
పరమదై వతఃశివలింగభవనవాటి.

మ. ద్రుతతాశంబున.....

యతిగూడం ద్వీపదప్రబంధమున వీరానీకముం బాడె నొ  
క్కత ప్రత్యేకముగాఁ గుమారకులు ఫీట్కారంబునన్ దూలఁగన్.  
గీ. ....పడఁతి పల్నాటివీరులఁ బాడు నపుడు.

ఈపుస్తకమువలనఁ గలిగినప్రోత్సాహమును బట్టి శ్రీనాథుఁడు గొప్ప వారికిఁ గృతు లిచ్చి ధనార్జనము చేయవచ్చు నన్నయాశగలవాఁ డయి స్వగ్రామమును విడిచి న్వస్థలమునకు మిక్కిలిసమీపమున నున్నయొక చిన్నసంస్థానమునకుఁ జొరయెను. ఆసంస్థానమున కప్పు డధిపతి పెద్ద కోమటివేముఁడు. అప్పు డాతనిముఖ్యపట్టణము దువ్వూరో యేదో యయి యుండును. ఎంతటివిద్యాంసుల కయినను రాజమంత్రి యొక్కయు తదితరోద్యోగులయొక్కయు ననుగ్రహము లేక రాజ దర్శన మగుటయు రాజానుగ్రహమునకుఁ బాత్రుఁ డగుటయు సంభ వింపనేరవు. అందుచేత శ్రీనాథుఁడు పెద్దకోమటివేమనమంత్రి యైన మామిడిసింగన్నయన్న యైనప్రెగడన్న నాశ్రయించి యాతనికిఁ బండి తారాధ్యచరిత్ర మంకిత మొప్పఁజేసెను. అప్పటి కీపెద్దకోమటివేమన్న యొకచిన్నసంస్థానాధిపతి యయి కొమరగిరిరెడ్డిరాజ్యకాలములో నుం

దినవాఁడు. పెద్దకోమటివేమభూపాలుఁడు రెడ్డిరాజ్యసంస్థాపకుఁ డైన ప్రోలయవేమారెడ్డియన్న యైనమాచన్నయొక్క రెండవకుమారుని కుమారుఁడు. మాచన్నయొక్క ప్రథమపుత్రుఁడు రెడ్డిపోతనృపాలుడు; ద్వితీయపుత్రుఁడు పెద్దకోమటిభూపాలుఁడు; తృతీయపుత్రుఁడు నాగ సరపాలుఁడు. ఈయంశమును శృంగారదీపికలోని యీశ్లోకములెలుపు చున్నది—

శ్లో. మాచక్షోణిపతిర్మహేంద్రవిభవో వేమక్షితీశాగ్రజో  
హేమాద్రేన్సదృశో బభూవసుగుణైస్తస్యత్రయోనందనాః  
కీర్త్యా జాగ్రతి రెడ్డిపోతనృపతి శ్రీకోమటింద్రస్తతో  
నాగత్మాపతి రిత్యువాత్త వపుషో ధర్మార్థకామాభవ.

మాచన్నయొక్కచిన్నసంస్థానమునకు తండ్రియనంతరమున నాతనిపెద్ద కొడుకు రెడ్డిపోతభూపాలుఁడు రాజయ్యెను; రెడ్డిపోతభూపాలుని యనంతరమున నాతనితమ్ముఁడు పెద్దకోమటి రాజయ్యెను. ఇతఁ డనవేమ భూపాలునిరాజ్యకాలములోనే మృతినొందఁగా ననవేమభూపాలుని చివర దినములలోనే పెద్దకోమటివేమభూపాలుఁడు తనతండ్రిరాజ్యమునకు వచ్చెను. అనవేమభూపాలునకు మామిడిసింగన్నతండ్రి పెద్దనామా త్యుఁడు మంత్రిగా నుండినట్టును, వేమభూపాలునకు పెద్దనామాత్యుని తమ్ముఁ డైన నామామాత్యుఁడు మంత్రిగా నుండినట్టును, శ్రీనాథునిశృంగారనైషధములోనున్న రెండుపద్యములును పయి నింతకుముందే యుదాహరింపఁబడెను.

కుమారగిరిరాజ్యకాలమునం దే హేతువుచేతనో తండ్రియనంతర మునమంత్రిత్వములభింపకపోఁగా మామిడిసింగన్న తనపినతండ్రియనంతరమున వేమనృపాలునకు మంత్రి యయ్యెను. కుమారగిరిరెడ్డిరాజ్య కాలములోనే శ్రీనాథుఁడు మొట్టమొదట తనపండితారాధ్యచరిత్ర



మును ప్రెగడన్న కంకితము చేసెను. ఈవిషయమును శ్రీనాథుని గూర్చి మామిడిసింగన్న యన్న ట్లన్ననై షభములోని యీక్రింది పద్యము వ్యక్తపఱచుచున్నది—

క. జగము నుతింపఁగఁ జెప్పితి

ప్రెగడయ్యకు నాయనుంగుపెద్దనకుఁ గృతుల్

నిగమార్థసారసంగ్రహ

మగునాయారాధ్యచరిత్ర మాదిగఁ బెక్కుల్.

దీనినిబట్టి చూడఁగా నొక్కయారాధ్యచరిత్రమునే గాక యితరపుస్తకములను గూడ మఱికొన్నిటిఁ బ్రెగడయ్య కంకితమొనర్చినట్లు కనుపట్టుచున్నది. శాలివాహనసప్తశతీగూడ నీతనికే యంకితముచేయఁబడినదేమో !

“నూనూగుమీసాలనూత్నయావనమున

శాలివాహనసప్తశతీ నొడివితి”

అని కవియే చెప్పుకొనియుండుటచేత నిరువదిరెండేండ్లప్రాయమున ననఁగా ౧౩౮౭ వ సంవత్సరప్రాంతమున శాలివాహనసప్తశతీ రచియింపఁబడి యుండును. అటుతరువాత రెండు మూడేండ్ల కనఁగా ౧౩౯౦ వ సంవత్సరప్రాంతమున శ్రీనాథుని కిరువదియై దేండ్లుండి నప్పుడు పండితారాధ్యచరిత్రము రచియింపఁబడి యుండును. శ్రీనాథునిప్రసిద్ధి యంతయు నై షభకావ్యరచనమునుండి యారంభమైనది. అంతకుఁ బూర్వపుగ్రంథము లన్నియు నించుమించుగా నామమాత్రావళిప్తము లయినవి. ఒక్కపల్నాటివీరచరిత్రములోని కొంత భాగము మాత్రము కనఁబడుచున్నది. అవి నామమాత్రావళిప్తము లయినను కాకపోయినను నామమాత్రము దొరకలేదు. శ్రీనాథుని

నవ శతాబ్దాని దని యే గ్రంథములోనుండియో యెత్తి శ్రీమానవల్లి రామకృష్ణకవిగా రీవద్యము నుదాహరించి యున్నారు—

ఉ. వారణసేయ దావగౌనవా నవవారిజమందుఁ దేటి క్రొ  
వ్వారుచు నుంట నీవెఱుఁగవా ప్రియ హా తెఱగంటిగంటి కె  
వ్వారికిఁ గెంపు రాదె తగవా మగవారల దూఱ నీవిభుం  
డారసి నీనిజం బెఱుఁగునంతకు నంతకు నోర్పు నెచ్చెరీ.

నైషధమునుగూర్చి శ్రీనాథుఁడే తనకాశీఖండమునందు

“నంతరించితి నిండుజవ్వనంబునయందు  
హర్షనైషధకావ్య మాంధ్రభాష”

నని సంపూర్ణయావనదశయందు రచించినట్లు చెప్పెను కాఁబట్టి శ్రీ  
నాథుఁడు తాను ముప్పదిసంవత్సరములవయస్సులో నున్నప్పు డనఁగా  
౧౩౯౫ వ సంవత్సరప్రాంతమున నైషధమును రచియించి యుండును.  
ఇది పెద్దకోమటివేమన్న చిన్నసంస్థానాధిపతిగా నున్న కాలములోనే  
యాతనిమంత్రి యైహమామిడిసింగన్న ప్రేరణముచేత తదంకితముగా  
రచియింపఁబడినది. ఈవేమన్న పెద్దకోమటివేమన్న కాఁ డని కొందఱు  
భ్రమపడి యేమేమో వ్రాసిరి కాని యతఁడు పెద్దకోమటివేమన్న  
యనుటకు గ్రంథములోనే కొన్నినిదర్శనము లున్నవి.

క. శ్రీమహిత పెద్దకోమటి

వేమక్షీతిపాలరాజ్యవిభవకళార

తామణికి సింగసచివ

గ్రామణికిం బొండ్యరాయగజకేసరికిన్.

షష్ఠ్యంతపద్యములలో నిట్లుండుటయే కాక పుస్తకాంతమున ఫల  
శ్రుతిలో



## ఆంధ్రకవులచరిత్రము.

“ భారద్వాజగోత్రుండును నాపస్తంబసూత్రుండును  
నుభయకులపవిత్రుండును మామిడిపెద్దనామాత్య  
పుత్రుండును పెద్దకోమటివేమభూపాలకరుణాపా  
త్రుండును నై న వినయవివేకసాహిత్యసింగనామాత్య  
పుణ్యశ్లోకుండు. ”

స్పష్టముగా పెదకోమటివేమభూపాలుఁ డని చెప్పఁబడి యున్నది. నైష  
థమును ముద్రింపించినవారు షష్ఠ్యంతపద్యారంభమును “ శ్రీమహితు  
పెద్దకోమరుఁడు ” అని యర్థములేకుండునట్లు సవరించి పద్యమును  
మార్చిచేసిరి. నైషధకావ్యకృతిపతి యైనమామిడిసింగనామాత్యుఁడు  
వేమనృపాలునిమంత్రి యైనట్లు కవి యీపద్యమునఁ జెప్పియున్నాఁడు.

సీ. తనకృపాణము సముద్ధతవై రిశుద్ధాంత

తాటంకముల కెగ్గుఁ దలఁపుచుండఁ

దనబాహుపీఠంబు ధరణిభృత్కమఠాహి

సామజంబులకు విశ్రాంతి యొనఁగఁ

దనకీర్తి నర్తకి ఘనతర బ్రహ్మాండ

భవనభూముల గొండ్లిఁ బరిధవిల్లఁ

దనదానమహిమ సంతానచింతారత్న

జీమూతసురభుల సిగ్గు పఱుపఁ

బరఁగు శ్రీవేమమండలేశ్వరునిమంత్రి

యహితదుర్మంత్రివదనముద్రావతార

శాసనుఁడు రాయవేశ్యాభుజంగబిరుద

మంత్రి పెద్దయసింగనామాత్యవరుఁడు.

కవి పయిపద్యమునందుఁ బెదకోమటివేమనృపాలుని మండలేశ్వరుఁడని  
చెప్పుటచేత నైషధగ్రంథరచనకాలమునాటి కతఁడు రెడ్డిసామ్రాజ్య

పట్టభద్రుఁడు కాలే దనియు రెడ్డిరాజ్యములోనిమండలేశ్వరుఁడుగానే  
యుండె ననియుఁ దెల్ల మగుచున్నది. కృతిపతి తన్ను ద్వేశించి పలికినట్లుగా  
శ్రీనాథుఁడు నై షధావతారికలో నీక్రిందిపద్యములను వేసియున్నాఁడు.

శా. బ్రాహ్మీదత్తవరప్రసాదుఁడ వురు ప్రజ్ఞావిశేషోదయా  
జిహ్వాస్వాంతుఁడ వీశ్వరార్చనకళాశీలుండ వభ్యర్చిత  
బ్రహ్మాండాదిమహాపురాణచయతాత్పర్యాధనిర్ధారిత  
బ్రహ్మజ్ఞానకళానిధానమపు నీభాగ్యంబు సామాన్యమే.

క. జగము నుతింపఁగఁ జెప్పితి  
ప్రేగడయ్యకు నాయనుంగుపెద్దనకుఁ గృతుల్  
నిగమార్థసారసంగ్రహ  
మగునాయారాధ్యచరితమాదిగఁ బెక్కుల్.

\* \* \* \*

గీ. భట్టహర్షుండు ప్రాథవాక్పాటవమున  
నెద్ది రచియించి బుధలోకహితముఁ బొందె  
నట్టి నై షధసత్కావ్య మాండ్రభాష  
ననఘ యొనరింపు నాపేర నంకితముగ.

ఆంధ్రనై షధకావ్యాంతమునందు శ్రీనాథుఁడు

“నై షధశృంగారకావ్యం బాండ్రభాషావిశేషంబున నశేషమనీషి  
హృదయంగమంబుగా శబ్దంబు ననునరించియు నభిప్రాయం  
బుగురించియు భాషంబుపలక్షించియు రసంబుఁ బోషించియు  
నలంకారంబు భూషించియు నాచిత్యం బొదరించియు ననాచి  
త్యంబు పరిహరించియు మాతృకానుసారంబునఁ జెప్పఁబడిన  
యీభాషానై షధకావ్యంబు”

అని తాను జేసినభాషాంతరీకరణమునుగూర్చి చెప్పుకొనెను. తాన నాచిత్యంబు పరిహరించితి నని కవి చెప్పుకొన్నను నశ్లేలములును ననాచిత్యములు నయినయీక్రిందిపద్యమువంటివానిని వేయక మాన లేదు.

ఉ. అవ్వలిదిక్కు మో మయి స్రయంబున నొండులతోడ ముచ్చటల్  
ద్రవ్యచు నొక్కకోమలి పరాకున నుండఁగ ధూర్తుఁ డొక్కరుం  
డివ్వల వచ్చి వంచనమెయిన్ నునుమించుమొఱుంగుటద్దమున్  
నవ్వచుఁ బట్టె దానిచరణంబులకు న్నడుమైనమేదినిన్.

ఆకాలమునం దిట్టి వనాచిత్యములుగా భావింపఁబడ కుండెనేమో!  
నైషధమును దెనిఁగించుటలో శ్రీనాథుఁడు సంస్కృతము సత్యధికము  
గా నుపయోగించి బహుస్థలములలో సాంస్కృతికదీర్ఘసమాసములతో  
నింపి యున్నాఁడు.

“శ్లో. సువర్ణదండై కసితాతపత్రిత

జ్వలత్ప్రతాపావళిక్రీర్తిమండలః.”—ప్రథమసర్గము. శ్లో ౨.

అనుభాగము

సీ. “తపనీయదండై కధవళాతపత్రితోద్దండతేజఃక్రీర్తిమండలుండు”

అని తెనిఁగింపఁబడినది. ఇందు “సువర్ణ” యనుటకు “తపనీయ”  
యనియు, “సిత” యనుటకు “ధవళ” యనియు, సంస్కృతపదము  
లకు సంస్కృతపర్యాయపదములు వేసి గణయతిప్రాసముల కనుకూ  
లముగా దీర్ఘసమాసమును జేయుట తప్పఁ దెనిగించిన దేదియు  
లేదు. కడపట “క్రీర్తిమండలః” అనుదానిని “క్రీర్తిమండలుం” డని  
తెనుఁగువిభక్తితోఁ గూర్చుటమాత్రమే యిం దున్నతెలుఁగు.

శ్లో. సరసీః పరిశీలితుం మయా

గమికర్మకృతనై కసీవృతా

అతిథిత్వ మనాయి సాదృశో

పదనత్సంశయగోచరోదరీ.——నర్గ. ౨. శ్లో. ౪౦.

అనుదానిలోని గమికర్మీకృతేత్యాదిభాగమును

మ. “గమికర్మీకృతనై కనీవృతుఁడ నై కంటిక విదర్భంబునకా”

అని మార్పేమియుఁ జేయక తుదను విభక్తిప్రత్యయ మైనదువర్ణ కమునుమాత్రము చేర్చి తెనుఁ గనిపించెను.

శ్లో. మందాక్షమందాక్షరముద్ర ముక్త్యా

తస్యాం సమాకుంచితవాచి హంసః

తచ్ఛంసితే కించన సంశయాభు

ర్గిరా ముఖాంభోజ మయం యుయోజ.——నర్గ. 3 శ్లో. ౬౧.

అనుదానిలోనిమందాక్షేత్యాదిప్రథమచరణమును

గీ. “రమణి మందాక్షమందాక్షరంబు గాఁగ”

అని తెనిగించెను. ఇందును మూలములోనిపదములలో మార్పే మియు లేక తెలుఁ గగుటకు కడను బువర్ణకము చేర్పఁబడెను. ఇటు వంటి వనేకములు గలవు. ఇట్టిభాషాంతరములను జూచి యాకాలపు విద్వాంసులు శ్రీనాథునితో “నీడూలును మూలునుదీసికొనిమానై షధ మును మామీఁదఁ బాటవేయుము” అని పరిహాసముగాఁ బలికి రని యొకకథ చెప్పుచున్నారు. దానికి బహుస్థలములయందు సంస్కృత విభక్తికి మాటుగా తెలుఁగువిభక్తిప్రత్యయము లై నదుములను జేర్చుట తప్ప వేఱుభాషాంతరము లేదని తాత్పర్యము. తెనుఁగున గమనార్థక మైనసకర్మకక్రియ లేనప్పుడు “గమికర్మీకృతనై కనీవృ తుఁడ నై” యనుటకంటె “అనేక దేశములను దిరిగినవాఁడనై” యను నర్థ మిచ్చెడువేటొకవాక్యమును వాడుటయే సముచిత మని తోచు చున్నది. ఇట్టిభాషాంతరములు సంస్కృతపాండిత్యము గలవిద్వాం

సులకే కాని సామాన్యాంధ్ర భాషాజ్ఞానము గలవారికి బోధపడవు. కొన్ని చోట్ల భాషాంతర మెట్లున్నను మొత్తముమీఁద నైషధాంధ్రీకరణము నర్వజనశ్లాఘాపాత్రముగా నున్నదనుటకు సందేహము లేదు.

శ్లో. విజ్ఞాపనీయా న గిరో మదగ్ధాః  
కృథా కదుష్టే హృది నైషధస్య  
పిత్రేన దూనే రసనే సితాపి  
తిక్తాయతే హంసకులావతంస.

గీ. అధికరోషకషాయితస్వాంతుఁ డైన  
నరపతికి విన్నవింపకు నాయవస్థ  
పైత్యదోషోదయంబునఁ బరుస నైన  
జిహ్వకును బంచదారయుఁ జేఁదు గాదె.

ఇత్యాదిస్థలములలో భాషాంతర మెంతో మనోహరముగా నున్నది. గుణవిశేషము కలిగియున్న దగుటచేతనే యాంధ్రనైషధ మాంధ్ర పంచకావ్యములలో నొక్కటిగాఁ బరిగణింపఁబడుటయే కాక వానిలో నగ్రగణ్యముగా భావింపఁబడుచున్నది. ఈనైషధకావ్యరచన వలన శ్రీనాథున కాంధ్రకవులలో నత్యంతప్రసిద్ధి కలిగినది. ఎంతటి ప్రసిద్ధి కలిగినను శ్రీనాథున కింతవఱకు రాజాస్థానములలోఁ బ్రవేశము కలిగినది కాదు. ధనార్జనమున కయి పెదకోమటివేమనృపాలునిసంస్థానమునకుఁ బోయి యతనిమంత్రులు మొదలైనవారి నాశ్రయించి నట్టే శ్రీనాథుఁడు స్వస్థలమును విడిచి వచ్చినయారంభదశలోనే రెడ్డి రాజ్యమునకుఁ బ్రధాననగర మయినకొండవీటికిఁ బోయి కుమారగిరి రెడ్డియొక్కమంత్రులు మొదలయినవారి నాశ్రయించి యుండును గాని యచ్చటివా రీతని కచ్చటఁ బ్రవేశము కలుగనీయలేదు. ఉభయులును శైవమతస్థులగుటచేతనో మఱి యే హేతువుచేతనో యట్టి

ప్రయాణములయందు శ్రీనాథునకు కుమారగిరిభూపాలుని సుగంధభాం  
డాగారాధ్యక్షుఁ డయి కోటిశ్వరుఁడుగా నుండినయవచితిప్పయసెట్టి  
తోడిమైత్రి కలిగినది. అందుచేతనే శ్రీనాథుఁడు తిప్పయసెట్టికి బాల  
సఖుఁ డయ్యెను. అప్పటికి శ్రీనాథుఁ డిరువది యిరువదియైదునవత్సర  
ములబాలుఁడే యయినను తిప్పయ్యసెట్టి యాతనికంటె మిక్కిలి పెద్ద  
వాఁ డయి యుండును. కొండవీటియందు తప్ప శ్రీనాథున కవచితిప్పయ  
సెట్టితోడిమైత్రి కలుగుట కవకాశము వేటొక-చోటఁ గానఁబడదు.  
శ్రీనాథుఁడు నైషధరచనానంతరమునఁ దనబాలసఖుఁ డయిన తిప్పయ  
సెట్టిని జూచి సమ్మానమును బొందుటకు మరలఁ గొండవీటికిఁబోయెను.  
అప్పుడు శ్రీనాథుఁడు ధనస్వీకారము చేసి హరవిలాసమును రచించి  
తిప్పయసెట్టి కంకిత మొనర్చెను.

హరవిలాస మేడాశ్వాసముల గ్రంథము. నైషధకావ్యరచనా  
నంతరమున నెల్లవారును దానిని సంస్కృతపదభూయిష్ఠముగాను దీర్ఘ  
సంస్కృతసమాసబహుళముగాను నుండిన దని నిందింపఁగా నానిందను  
బాపుకొనుటకయి శ్రీనాథుఁడు హరవిలాసము నాంధ్రపదభూయిష్ఠ  
ముగాను విశేషదీర్ఘసంస్కృతసమాసవిరహితముగాను జేసెను. శ్రీనా  
థుని గ్రంథము లన్నిటిలో నిది కడపటి దని కొందఱు వ్రాసిరి గాని  
యది సరి గాదు. ఇది తప్పక కొమరగిరిరెడ్డికాలములోనే రచియింపఁ  
బడినది. దీనికృతిపతి యైనకోమటియవచితిప్పయ్యసెట్టి కొమరగిరి  
భూపాలునికాలములో నుండి యాతనికి సుగంధ ద్రవ్యంబులు తెప్పించి  
యిచ్చువాఁ డనియు, తిప్పయసెట్టి కవి నుద్దేశించి తనకు నైషధరచన  
మొకటి యంకితము చేయు మని యడిగె ననియు, హరవిలాస  
ములోని యీక్రిందిగద్యపద్యములు స్పష్టముగాఁ జెప్పుచున్నవి.



“గద్యము.....కొమరగిరివసంతనృపాలువలన నాండోళికాఛత్ర  
 చామరతురంగాదిరాజ్యచిహ్నములు వడసి యమ్మహారాజునకుఁ  
 బ్రతివంపత్సరోత్సవంబునకుం దగినకస్తూరీకుంకుమఘనసారపంకు  
 మదహిమాంబుకాలాగురుగంధసారప్రభృతినగుగంధద్రవ్యంబు లొడ  
 గూర్చియుఁ జేనిసింహాళతవాయిహురుమంజిజలలోగి ప్రభృతినానా  
 ద్వీపనగరాకరంబు లగు ధనకనకవస్తువానాసమాణిక్యగాణిక్యంబులు  
 తెప్పించియుఁ గవినై గమికవాదివాంశికవై తాళికాదు లగునర్థిజనం  
 బులకు నర్థంబులు గుప్పించియు ధీరుండును నుదారుండును గంభీరుం  
 డును సదాచారుండును నన విఖ్యాతి గాంచినయవచిదేవయతిప్ప  
 ప్రభుం డొక్కనాఁ డాస్థానమంటపంబున సుఖోపవిష్టుం డయి.

సీ. కమలనాభునిపౌత్రుఁ గవితామహీరాజ్య  
 భద్రాసనారూఢుఁ బరమపుణ్యుఁ  
 బాత్రు నావస్తంబసూత్రు భారద్వాజ  
 గోత్రు నజ్జనమిత్రుఁ గులపవిత్రు  
 భీమాంబికామారనామాత్యనందను  
 నఖిలపురాణవిద్యాప్రవీణు  
 నధ్వర్యు వేదశాఖాతిధినిష్ఠాతు  
 సంధ్రభాషానైషధాబ్జభవుని  
 నుభయభాషాకవిత్వప్రయోగకుశలు  
 బాలనఖు గారవించి తాత్పర్య మొప్ప  
 నవచిదేవయత్రిపురారి యక్షరాజు  
 హితమితోక్తులు వెలయంగ నిట్లు లనియె.

క. కంటిని విశుద్ధనంతరి

నింటిఁ బురాణములు పెక్కు విశ్వము పొగడన్

మంటి బహువత్సరంబులు

గొంటి యశోధనము నుకవికోటి నుతింపక.

గీ. ఆగమజ్ఞాననిధివి తత్త్వార్థఖనివి

బహుపురాణజ్ఞుడవు శుభభవ్యమతివి

బాలసఖుడవు శైవప్రబంధ మొకటి

యవధరింపుము నాపేర నంకితముగ.”

పయివాక్యములవలన తిప్పయ్యసెట్టిపై కొమరగిరిస్థపాలునకుకస్తూరీఘన  
సారాదులు సమకూర్చువాఁ డయినట్టును, ఏండ్లు చెల్లినవాఁ డయి  
నట్టును, కవిబాలసఖుఁ డయినట్టును, కనుపట్టుచున్నది. ఇందలి  
మొదటిరెండంశములవిషయములోను సందేహము లేదు. తిప్పయ్య  
సెట్టితండ్రి దేవయ్యసెట్టి ౧౩౨౦ మొదలుకొని ౧౩౫౦ వఱకును  
రాజ్యము చేసినప్రలోయవేమారెడ్డికాలములో నుండినవాఁ డగుట  
చేతను, ప్రలోయవేమారెడ్డికొడుకు కొడుకై న కొమరగిరిరెడ్డికాలములో  
తిప్పయ్యసెట్టి యుండుటచేతను, తిప్పయ్యసెట్టి కుమారగిరిభూపాలుని  
తండ్రి యైనయనపోతభూపాలునియీదువాఁ డయి యుండ వలెను.  
అప్పుడు తిప్పయ్యసెట్టికుమారులే కొమరగిరిరెడ్డియీదు వారయి యుండ  
వలెను. అందుచేత తిప్పయ్యసెట్టి కప్పటి కఱువదినంపత్సరముల  
వయస్సుండి యుండవలెను. అంతే కాక తృతీయాశ్వాసారంభములోని  
యీపద్యము తిప్పయ్యసెట్టికూడ ప్రలోయవేమారెడ్డి కాలములో  
నుండి నట్టుతెలుపుచున్నది—

క. శ్రీపర్వతసోపాన

స్థాపకవేమకీర్తిసామ్రాజ్యశ్రీ

వ్యాపారిముఖ్య యన్వయ

దీపక యలకాధిరాజ దేవయతిప్పా.

ప్రళయవేమారెడ్డికాలములోనే తిప్పయ్యసెట్టి వ్యాపారిముఖ్యుఁ  
డయినందున నప్పటి కిరువదినంవత్సరములవాఁ డయిన నయి యుండి,  
కుమారగిరిరెడ్డిరాజ్యారంభకాలమునకే యేఁబదినంవత్సరముల వాఁ  
డయి, హరవిలాసరచనకాలమునకే యఱువదేండ్లు దాటినవాఁ డయి  
యుండవలెను హరవిలాసము గరరం వ సంవత్సరప్రాంతమున తిప్పయ్య  
సెట్టి కంకితము చేయఁబడిన దని చెప్పెడిబుద్ధిమంతులయభిప్రాయ  
ప్రకారము తిప్పయ్యసెట్టికి నూటపదియేండ్లు దాటినతరువాత శ్రీనా  
థుఁడు హరవిలాసము నంకితము చేసి నని యేర్పడును గనుక నది  
గొప్పయనంగతము. కాఁబట్టి హరవిలాసము కుమారగిరిభూపాలుఁడు  
జీవించియుండఁగానే గరరం వ సంవత్సరమునకు లోపలనే తిప్పయ్య  
సెట్టి కంకితము చేయఁబడుట నిశ్చయము. అప్పటికే తిప్పయ్యసెట్టికి  
దాదాపుగా డెబ్బదినంవత్సరములయీ దుండును. గరరం వ సంవత్స  
రమునకులోపల జననమొందనిశ్రీనాథుఁడు వృద్ధుఁ డైనతిప్పయ్యసెట్టికి  
బాలసఖుఁ డెట్లగును? ఇద్దఱును సమాననయస్కులు కాకపోవుట  
నిశ్చయము. తిప్పయ్యసెట్టి వృద్ధుఁడే. శ్రీనాథుఁడు బాలుఁ డయి యుం  
డినప్పుడు సఖ్యము కలుగుటచేతనే తిప్పయ్యసెట్టికి శ్రీనాథుఁడు బాల  
సఖుఁ డయ్యెను గాని యుభయులును బాలు రయి యుండినప్పుడు  
కలిగినమైత్రిచేతఁ గాదు. పయి సీసపద్యములో

“ఆంధ్రభాషానైషధాబ్జభవుని”

అని యున్నందున, హరవిలాసము నైషధమునకుఁ దరువాత రచింపఁ  
బడె ననుటకు నందేహము లేదు. ఇక హరవిలాసమును రచించిన  
కాలమును సరిగా నిర్ధారణము చేయుటకుఁ బ్రయత్నింతము. కవి

తిప్పయ్యసెట్టితమ్ముఁ డైన తిరుమలనాథసెట్టిని వర్ణించుచు నీరీతిని జెప్పెను—

చ. హరిహరరాయ పేరొజనహాసురధాని గజాధిపాదిభూ  
వరులు నిజప్రభావ మభివర్ణన చేయఁ గుమారగిర్యధీ  
శ్వరునివనంతవై భవము సర్వము నొక్కఁడ నిర్వహించు మా  
తిరుమలనాథసెట్టికిని ధీగుణభట్టకి నెవ్వఁడీ డగుకా.

ఈపద్యమునందు హరిహరరాయలు, పేరొజనహా, మొదలయినవారు మెచ్చు నట్లుగా కుమారగిరిభూకాంతునివనంతోత్సవవై భవమును తిరుమలనాథసెట్టి యొక్కఁడే నిర్వహించు చుండినట్లు చెప్పఁబడినది. కాఁబట్టి హరివిలాసము రచియించునప్పటికి సమకాలీను లైన యీ ముగ్గురురాజులును జీవించి యుండుట స్పష్టము. ఈమువ్వరిలో (రెండవ) హరిహరరాయలు ౧౩౭౭ మొదలుకొని ౧౪౦౪ వ సంవత్సరమువఱకును రాజ్యపాలనము చేసెను; పేరొజనహా ౧౩౯౭ మొదలుకొని ౧౪౨౨ వ సంవత్సరమువఱకును రాజ్యపాలనము చేసెను; కుమారగిరిభూపాలుఁడు ౧౩౮౩ మొదలుకొని ౧౪౦౦ వ సంవత్సరము వఱకును రాజ్యపాలనము చేసెను. అందుచేత నీముగ్గురును నుండి రాజ్యపాలనము చేయు చుండినకాలము ౧౩౯౭, ౧౩౯౮, ౧౩౯౯, ౧౪౦౦ సంవత్సరములు. కాఁబట్టి ౧౩౯౭ నకును ౧౪౦౦ లకును నడిమి కాలములో ననఁగా ౧౪౦౦ వ సంవత్సరప్రాంతమున హరివిలాసము రచియింపఁబడెను. అప్పటికి శ్రీనాథునికి ముప్పదినాలుగు ముప్పదియైదు సంవత్సరములవయస్సుండును. కవి ధనలాభముకొఱకు కృతిపతిని “తిప్పప్రభుఁ” డనియు, “ఆస్థానమంటపంబున సుఖోపవిష్టుం డై” యనియు, అతిశయోక్తులతో నెంత యెక్కువగా వర్ణించినను, తిప్పయ్యసెట్టి సముద్రవ్యాపారమును జేయుచు, కుమారగిరికివలెనే యితర

రాజులకును కస్తూరీకుంకుమాదినుగంధద్రవ్యములను చీనాంబరాదులను  
హయరత్నాదులను విదేశములనుండి తెప్పించి విక్రయించుచు పెద్ద  
యంగడి పెట్టినలక్షాధికారి యైనపెద్దకోమటియే గాని మహారాజుకాఁడు.  
ప్రథమాశ్వాసాంతమునందలి

క. కొమరగిరివసంతనృపా

గమకవివరగంధసారకస్తూరీకుం

కుషుకర్పూరహిమాంభ

స్సముదంచితబహునుగంధిశాలాధ్యక్షా!

అన్నపద్యములోని సంబోధనము తిప్పయసెట్టి కుమారగిరినిమిత్తము  
తెప్పించినకర్పూరమును గంధసారమును కస్తూరిని విక్రయించు గొప్ప  
నుగంధద్రవ్యములవాణిజ్యశాలను బెట్టినవాఁడని చెప్పు చున్నది.  
అటువదేండ్లు దాఁటినముసలికోమటి యైనతిప్పయసెట్టిని ద్వితీయా  
శ్వాసాంతమున “లలనాజనతార్కుషలక్ష్యనిభా” స్త్రీజనమునకు మ  
న్మథతుల్యుఁడా యనియు, సప్తమాశ్వాసాంతమున “కామినీహృద్య  
మూర్తి” యనియు, పంచమాశ్వాసాంతమున ‘సమరఫల్గుణ’ యని  
యు, సప్తమాశ్వాసాంతమున ‘సంగరపార్థ’ యనియు, షష్ఠ్యంతము  
లలో “వాణీనఖముఖముఖరితవీణానిక్వాణినిభకవిత్వఫణితికికా” అని  
యు స్తుతి చేసినయతిశయోక్తుల నటుండ నిచ్చినను, ఆకాలమునందలి  
యాంధ్రవాణిజులు విదేశవాసులతోను ద్వీపాంతరఖండాంతరవాసుల  
తోను నముద్రవ్యాపారమును విశేషముగా జరపు చుండినట్లీక్రింది  
పద్యములు సహస్రముఖముల ఘోషించు చున్నవి—

సీ. పంజాబుకర్పూరపాదపంబులు దెచ్చి

జలనోగిలుంగారుమొలక తెచ్చి

సింహశంబున గంధసింధురంబులు తెచ్చి  
 హురుమంజిబలు తేజహరులు తెచ్చి  
 గోవనంశుద్ధనంకుమద్రవము తెచ్చి  
 యాపగనాణిముత్యాలు తెచ్చి  
 చోటంగిఁ గస్తూరికాటంకములు తెచ్చి  
 చీసిచీనాంబర ప్రేణి తెచ్చి  
 జగదగోపాలరాయవేశ్నాభుజంగ  
 పల్లవాదిత్యభూదానపరశురామ  
 కొమరగిరిరాజదేవేంద్రకూర్మహితుఁడు  
 జాణజగజెట్టి దేవయచామిసెట్టి.

గీ. తమ్ము లిద్దఱుఁ దనయాజ్ఞ తల ధరించి  
 యన్నిదీపులఁ దెచ్చులాభార్థకోటి  
 యర్థులకు నిచ్చి కీర్తి బేహారమాడు  
 నవచిత్రపురాంతకుఁడు వంశాబ్ధివిధుఁడు.

మ. తరుణాచీనితవాలుగోవరమణాస్థానంబులం జందనా  
 గరుకర్పూరహిమాంబుకుంకుమరజఃకస్తూరికాద్రవ్యముల్  
 శరధిం గప్పిలిజోగులక విరివిగా సామాన్లఁ దెప్పించునే  
 ర్పరియావై శ్యకులోత్తముండవచితిప్పండల్పుఁడేయిమ్మహిన్.

ఇటువంటియోడలవ్యాపారి యైనతిప్పయసెట్టి కిద్దఱు తమ్ములును,  
 ముగ్గురు కొడుకులును, కలిగియుండిన ట్టిక్రిందిపద్యమునఁ జెప్పఁ  
 బడినది—

ఉ. ధీచతురు ల్సహోదరులు తిర్మలసెట్టియుఁ జామిసెట్టియున్  
 నూచనవిశ్వనాథచినమల్లకుమారులు వీర లాత్మజుల్

శ్రీచెలువంబు గైకొనినచేడియ యన్నమదేవి భార్యగా  
గోచరమే నుతింప నయకోవిదునిం ద్రిపురాంతకాధిపున్.

భాగవతముదశమస్కంధము శ్రీకృష్ణునిలీలలను దెలుపు నట్లుగానే  
యీహరవిలాసము హరునివిలాసములను దెలుపు చున్నది. ఇందలి  
శివవిలాసములలో మొదటిది చిఱుతొండనంబి చరితమును గూర్చి  
నది. శైవాచారపరాయణుఁడైనచిఱుతొండనంబి కృతిపతి యైన  
తిప్పయస్లేష్ఠివంశమునకు మూలపురుషుఁడైన ట్లీగ్రంథమునఁ జెప్పఁ  
బడినది. వీరశైవశిఖామణి యైనచిఱుతొండనంబి యనునైశ్వరత్నము  
నిత్యమును దనపంక్తిని జంగమప్రమథులు లేక భుజించెడువాఁడు  
కాఁడట! ఒకసారి యిరువదిరెండుదినము లేకవృష్టి గురిసి తనవాస  
స్థాన మైనకాంచీనగరమునందు సహజంక్తిని గుడుచుటకు జంగమ  
మాహేశ్వరుఁడొక్కఁడును దొరకక పోగా వ్రతభంగము కలుగ  
కుండుట కయి చిఱుతొండనంబి యూరంతయు వెదకుచుఁ జోయి  
పోయి తుద కూర్చుబైట నున్న యొకపాడుదేవాలయములో భార్యయైన  
గుడ్డిముసలియవ్వతో నుండినవృద్ధుఁడై కుష్ఠవ్యాధిపీడితశరీరుఁడైన  
జంగమమాహేశ్వరుఁడొక్కఁడు కానఁబడెనట! చిఱుతొండనంబి  
యాతనిని దనతోడిసహభోజనమునకుఁ బిలువఁగా నతఁడు క్రొత్తగా  
నుపనీతుఁడయి పదియేడ్లయీమగలకుమారునిఁ దల్లియే చంపి వండి  
వడ్డించెడుగృహస్థునిపంక్తిని గాని భుజియింప రా ననెనట! దుష్కర  
మగునాకోరికను జెల్లించుటకు చిఱుతొండనంబియు నాతని దేవి యైన  
తిరువెంగనాంచియు నొప్పుకొని యాముసలిజంగమును సకళత్రము  
గా న్వగృహమునకుఁ గొనిపోయి యావఱకే తాను జంగమమాహేశ్వ  
రున కాహార మగుటకు నంతోషపూర్వకముగా నంగీకరించి యుండిన  
సిరియాలుని పాఠశాలనుండి కొనివచ్చి యుపనీతునిఁ జేసి తల్లి యైన

తిరువెంగనాందియే యాబాలుని తఱిగి వండి మగనిపంక్తిని గూరుచుం  
డినయాముసలిజంగమునకు వడ్డించె నట. అప్పు డాజంగము చిఱు  
తొండనంబియొక్కకొడు కొకఁడుకూడఁ గూరుచుండక యపుత్రకుని  
పంక్తిని భుజింప నొల్ల ననె నట! దానికి చిఱుతొండనంబి తనకు  
సిరియాలుఁ డేకపుత్రుఁ డగుటచేత వేఱొకపుత్రుఁడు లేఁ డని విన్న  
వింపఁగా వానినే తల్లిచేతఁ బిలిపింపు మని యావృద్ధమాహేశ్వరుఁ  
డాజ్ఞాపించె నట! తదాజ్ఞానుసారముగాఁ దల్లి యైనతిరువెంగనాంది  
'సిరియాలా' యని కేకవేయఁగా నందఱు నాశ్చర్యసంతోషమగ్నమా  
నసు లగునట్లుగా మృతికొందినసిరియాలుఁడే కనుగందనిశరీరముతో  
బ్రతికి వచ్చె నట! ఆముసలిజంగమును ముసలియవ్వయు నావీరశై వ  
దంపతీపుత్రులయొక్కభక్తిని నిశ్చలశై వాచారానురక్తిని పరీక్షించుట  
కయి కైలాసముననుండి కపటవేషముతో భూమి కవతరించి వచ్చిన  
పార్వతీపరమేశ్వరు లట! పార్వతీపరమేశ్వరు లాకుటుంబముయొక్క  
శై వాచారపరాయణత్వమునకు మెచ్చి కడపట వారికి ముగ్గురకు  
మాత్రమే కాక కాంచీపురములో నుండినవారియాప్తబంధువు లైన  
వైశ్యుల కందఱికిని గూడ కైలాసనివాసప్రాప్తి ననుగ్రహించి రట!  
కవికల్పన కొంత యున్నను హరవిలాసములోనిశివలీల లన్నియు  
శ్రీనాథుని యితరగ్రంథములవలెనే సంస్కృతమునుండి భాషాంతరీక  
రింపఁబడినవే. శ్రీనాథుఁ డావఱకు వాడుకలో లేనిపదములను నన్య  
దేశభాషాపదములను హరవిలాసములోఁ బ్రయోగించుట కారంభిం  
చెను. "తరుణాచీనితవాయి" యన్నపద్యములో 'సామాను' లని  
ప్రయోగించుట కనిపెట్టియున్నారగదా! ఈక్రిందిపద్యమున 'ఖుసి  
మీఱ' నని వాడి యున్నాడు—



మ. ఖసి మీఱకా సురభాణి నిందుకొలువై కూర్చున్నచో నీక రా  
భ్యసనంబున్ నుతియించురా యవచితిప్పా చంద్రసారంగనా  
భినముత్పాదితతాళవృంతపవన ప్రేంభోలనప్రక్రియా  
వసరోదంచితసారసారభరనవ్యాలంబరోలంబముల్.

హరవిలాసము రచియింపఁబడినతరువాత నత్సల్పకాలములోనే కుమార  
గిరినరపాలుఁడు పరలోకగతుఁ డయ్యెను. ఆతనియనంతరముఁ బెద  
కోమటివేమభూపాలుఁడే కొండవీటిరాజ్యమున కంతకును బ్రభు వయి  
గరం వ నంవత్సరములోఁ దనమంత్రి యైనమామిడిసింగనామాత్య  
నహితముగా వచ్చి కొండవీటియందుఁ బ్రవేశించెను. అటుతరువాతఁ  
గొంతకాలమునకు సింగనామాత్యునియనుగ్రహమువలన శ్రీనాథునకుఁ  
మొదట రాజాస్థానప్రవేశము కలిగెను. శ్రీనాథుఁడు వేమనృపాలుని  
యాస్థానమునందు విద్యాధికారిగా నియమింపఁబడినందున నప్పటి  
నుండి స్థిరముగా కొండవీటినివాసుఁ డయ్యెను.

ఈపెదకోమటివేమభూపాలునియొద్ద శ్రీనాథుఁడాంధ్రకవిగాను,  
పార్వతీదరిణయమును రచించినవామనభట్టు సంస్కృతకవిగాను, ఉండిరి.  
వామనభట్టు సంస్కృతమున వేమభూపాలీయ మనుపేర నీతనిగూ  
ర్చియే యొకవచనకావ్యమును రచించెను. వేమభూపాలీయమునందు  
వామనభట్టతనిని సర్వజ్ఞచక్రవర్తినిగాను, ఈతనిపూర్వులను మహా  
చక్రవర్తులనుగాను పొగడెను. వేమభూపాలునకు దాను గ్రంథభర్త  
యగుటకంటె గ్రంథకర్త యగుటయం దెక్కువయిష్టము కలిగి  
యుండినట్టు కనుపట్టుచున్నది. వేమభూపాలుఁడు సంస్కృతాంధ్రముల  
యందు మంచిపాండిత్యము కలవాఁ డయినట్టు చెప్పుచున్నారు. అమ  
రుక మనుశ్మంగారకావ్యమునకు సంస్కృతమున శ్మంగారదీపిక యను  
వ్యాఖ్యానము నీతఁడు రచించెను. ఈగ్రంథరచనమునందు శ్రీనాథ

వామనభట్టు లీతనిసహాయులుగా నుండినట్టు కొందఱును శ్రీనాథుఁడే గ్రంథము నంతను వేమభూపాలునిపేరు పెట్టి రచించెనని కొందఱును చెప్పుచున్నారు. శ్రీనాథునిశాసనములలోనిశ్లోకములే భేద మించు కయు లేక సరిగా నించుఁ గనఁబడుచున్నందున శ్రీనాథుఁడే శృంగార దీపికను రచించియుండును. ఫిరంగిపురశాసనము గరగం వ నంవత్సరము నందు శ్రీనాథునిచే రచింపఁబడినది. ఇది గుంటూరుమండలములోని సత్తెనపల్లితాలూకాయందలిఫిరంగిపుర గ్రామమున శ్రీవీరభద్రస్వామి వారియాలయమున కెదుట నున్న శిలాస్తంభముమీఁదఁ జెక్కఁబడినందున నీశిలాశాసనము ఫిరంగిపురశాసన మనఁబడును. ఇది ధరణికోటకు ప్రభు వయినగన్నమనాయనికూఁతురును వేమభూపాలునిభార్యయును నై నసూరాంబ త్రవ్వించినసంతానసాగర మనుచెఱువును శకనంవత్సరము ౧౩౩౧ విరోధినంవత్సరఫాల్గుణబహుళ ద్వితీయా శుక్రవారమునఁ బ్రతిష్ఠ చేయుసందర్భమున శ్రీనాథునిచే రచియింపఁబడినది. ఈసంతానసాగరప్రతిష్ఠాతిథి క్రీస్తుశకము ౧౮౧౦ వ నంవత్సరము ఫిబ్రవరినెల ౨౧ వ తేదీ యగును. ఈశాసనము నిందు క్రిందఁ బూర్ణముగాఁ బ్రకటించుచున్నాను.

పడమటివైపు.

శ్లో. కళ్యాణం జగతాం తనోతు స విభుః కాందంబినీమేచకః

క్రీడాక్రొడతనుః పయోధిపయసో విశ్వంభరా ముద్వహా

భారాపేతఫణావివర్తనవశా న్మోదాయ య స్యాభవన్

నిర్యత్యా భుజగేంద్రమౌళిమణిభి ర్నీ రాజనప్రక్రియా. ౧

తమో హరేతాం తవ పుష్కవంతౌ రాకాసు పుర్వాపరశ్చైలభాశా

రథాంగలీలా మివ దర్శయంతౌ పురా పురారేః పృథివీరథస్య. ౨

మానుషాకారకిమ్మార స్తంబేరమవపు ర్మహాః  
 ఉన్నిద్రయతు భద్రాణి రుద్రాణి యేన సుప్రజాః 3  
 య క్కాళౌ నిహితం చిరాయ నిగమై ధ్యేయం చ య ద్యోగిభి  
 ర్యల్లక్ష్మీ మృమపాణిపద్మయుగళీసంవాహనై న్నాలితం  
 జాతా యత్ర వియన్నదీ త్రిజగతీసంతాపనిర్వాపణీ  
 తస్మా త్కంసభిదః పదా దుదభవ ద్వగ్తో గుణార్ణోనిధిః. ౪  
 త త్రాభవ త్స్సమచక్రవ ర్తి వేమక్షి క్షిశో జగరక్షచాలః  
 ఏకాద శీతి ప్రతిభాతి శంకా యే నావతారాః పరమస్య పుంసః. ౫  
 రాజ్యం వేమ స్స చిర మకరో త్ప్రాజ్యదానై కతానో  
 భూమిదేవై ర్భువ మురుభుజో భుక్తశేషా మభుజ్జ్క  
 శ్రీశైలాగ్రా త్ప్రభవతి పథి ప్రాప్తపాతాళగంగే  
 సోపానాని ప్రమథపదవీ మారురుక్షు శ్చకార. ౬  
 మాచక్షోణిపతి ర్మహేంద్రమహిమా వేమక్షితీశాగ్రజో  
 రామాద్యైః సదృశో బభూవ సుగుణై స్తస్య త్రయో నందనాః  
 కీర్త్యా జాగ్రతి రెడ్డిపోతనృపతిః శ్రీకోమటీంద్ర స్తతో  
 నాగక్షాపతి రి త్యుపా త్తవపుషో ధర్మార్థకామా ఇవ. ౭  
 అనూత పుత్రం పెదకోమటీంద్రో విశ్రాణనేకర్ణ మనూతపుత్రం  
 వేమాభిధానం సుగుణై కతానం పాథోనిధిర్నాథమివౌషధీనాం. ౮  
 ధాటీదుందుభిభాంకృతిం కలయతో నిర్ఘాతరావం రిపూర్ణ  
 నామాని ద్రుత మర్జునస్య జపతో య స్యాజిగాండివినః  
 సంగ్రామోపపదాని తాని భవతాం రక్షాకృతే సర్వదా  
 వర్ణ్యంతామితి బోధయం త్యధిపతీ ధీయం త్రినో మంత్రినాః. ౯  
 శ్రీశైలే స్థిరమూలతా ముపగతా వృద్ధిం కుమారాచలే  
 పంచారామలే ప్రతాపసుషమా సింహాచలేంద్రే తతః

శ్రీకూర్మే పురుషోత్తమే కుసుమితా యద్ధర్మకీర్త్యోర్ల తా  
కాశ్యాం విశ్వపతేః పురః ఫలవతీ నిత్యోపహారోచితం. ౧౦

అభిమన్యుకరగ్రాహ్య ముత్త రాం ఖడ్గపు క్రకాం  
సర్తయ త్యాహవే రంగే యః సంగ్రామధనంజయః. ౧౧

అశ్రాంతం గృహరాజసాధనివసల్లక్ష్మీక రాభ్యంతర  
క్రీడాంభోరుమాతాలవృంతనటన్ సన్తానవిస్తారితః  
వాయుః కేసరవాసనాసురభితో య స్యాద్ధిచింతామణే  
ర్ద్రా గాచామతి దానకేళిజనితం స్వేదాంభసాం జాలకం. ౧౨

నప్త సంతానవ త్యాసీ ద్యేన సర్వం స హే త్యలం  
స్పర్ధయేవ ధృతాః కీర్త్యా గర్భే లోకా శ్చత్తుశ. ౧౩

రాజ్ఞ స్తస్య మహాదేవీ రాజమాళే రి వాంబికా  
రత్నసింహాసన స్యాద్ధరే రాజతే సూరమాంబికా. ౧౪

శాకాబ్దేశశిరామరామధరణీసంఖ్యే విరోధ్యాహ్వాయే  
వర్షే ఘల్లుననామ్ని మాసి బహుళే పక్షే ద్వితీయాతిథౌ  
దేవీసా పెదకోమటీశ్వరభువః శ్రీవేమపృథ్వీపతేః  
శ్రీసంతానపయోనిధేః కృతవతి సమ్యక్ప్రతిష్ఠావిధిం. ౧౫

లీలాలీడతరంగశీకరకణం రాకావిధౌ రంకుణా  
హేరంబేణ మదోష్మకాంతివిధయే హేలావగాధం ముహూః  
రాజీవాసనరథ్యహంసపరిషచ్ఛంచూపుటీచర్విత  
స్వచ్ఛాంభోజ మృణాళికాకినలయచ్ఛేదం యదీయం పయః. ౧౬

ఘూంటాకంఠకతోరగర్భకుహళీపాళీమధూళీరస  
స్రోతస్సోరభటీకమానమధులిక్ష్ణంకారకోలాహలైః  
వాచాలాని వనాని యస్య సవిధే సోయం సుధానిర్మల  
శ్రీసంతానసముద్ర ఏష పయసాంరాశి ర్జయ త్యవ్యయః. ౧౭

వై డూర్యోరత్నశకలామల వారిపూరే  
 మంతుం కి మత్ర భగవా న్మధుకై టభారిః  
 అంగీచకార గజతా మవనచ్చలేన  
 పాతీనకచ్చపవరాహమహావతాగాన్ శ్రీమహాభారతే. ౧౮  
 దేవా మనుష్యాః పితరో గంధర్వోరగ గాక్షసాః  
 స్థావరాణి చ భూతాని సంశ్రయంతి జలాశయం. ౧౯  
 తటాకే యస్య గా వస్తు పిబంతి తృషితాం జలం  
 మృగపక్షి మనుష్యాశ్చ సోశ్వమేధఫలం లభేత్. ౨౦  
 ఆస్థోటయంతి పితరః ప్రసృత్యంతి పితామహః  
 అపి నః సకులే జాతో య స్తటాకం కరిష్యతి. ౨౧  
 విధ్యాధికారీ శ్రీనాథో వీరి శ్రీవేమభూపతేః  
 అకరో దాకరో వాచాం నిర్మలం ధర్మశాసనం. ౨౨

సీ. శాకాబ్దములు సహస్రమునుమున్నూటము  
 వృదియొక్కఁడును నై నభవ్యనంఖ్య  
 వఱలువిరోధినంవత్సరంబున ఘల్లు  
 నంబున బహుళపక్షంబు విదియ  
 శుక్రవారంబున శుభముహూర్తంబున  
 శ్రీధాన్యవాటిపురాధిపతియుఁ  
 గృష్ణవేణ్ణాజలక్రిడావినోదుండు  
 నగుగన్నభూపాలుననుఁగుఁబుత్రి  
 వీరనారాయణుఁడు వేమవిభునిదేవి  
 భూరినద్గుణనికురుంబ సూరమాంబ  
 జగము వినుతింప సంతానసాగరాఖ్య  
 వరతటాక ప్రతిష్ఠోత్సవం బొనర్చె. ౨౩

సీ. జాహ్నవీయమునాదిసకలపావననదీ

విమలతీర్థాంభఃపవిత్రితంబు  
సవిధదేశస్థాయి శివమాళిఖాలేందు  
కామినీసంపుల్లకై రవంబు  
బహుమహాపరివాహాపాథోభరద్ధున  
ఘుమఘునూయితదిశాగోళకంబు  
జలసారణీసేకసంవర్ధితానేక  
వనివినీతాధ్వగాధ్వ శ,మంబు  
బలవదురుమశ్శ్యక చ్చపథులికుళీర  
తిమితిమింగిళవిక్రమక్రమవిహార  
తరళతరతుంగభంగకదంబచుంబి  
తాభ్రవీధి సంతానమహాపయోధి.

౨౪

సీ. కపటనూకర మైనకై టభాసురవైరి

ఖురవుటంబులఁ బరిక్షుణ్ణ మయ్యె  
రఘుకులోద్వహాధనుర్యం శ,మాక్తము లైన  
చిచ్చుఱమ్ములవేడిఁ జేవ దటిగెఁ  
గుంభసంభవునిహస్తాంభోరుహంబున  
నాపోననం బయి హ్రోన మొందెఁ  
బాషాణముల నచ్చభల్లగోలాంగూల  
కపియూధములచేతఁ గట్టుపడియె  
వనధి యేభంగి సరివచ్చు ననఁగ వచ్చు  
నారసాతలగంభీరవారి యగుచు  
నపగతాపాయ మగుచు శోభాధ్వ మగుచు  
ననుభవం బైననంతానవనధితోడ.

౨౫

శ్రీనాథవిరచిత మైనరెండవశాసనము ఫిరంగిపురమున కంటియున్న యమినాబాదుగ్రామసమీపమునం దున్నయొకగుట్టమీఁదఁ జెక్కఁ బడి యున్నశిలాశాసనము. అందుచేత దీని నమినాబాదుశాసనమందురు. ఈశాసనము సంతానసాగర మనుపూర్వోక్తటాకమునకు నీరు వచ్చుట కయి జగనొబ్బగండకాఁలువ యనుపేరితో ౧౩౩౭ వ శకవర్షము నకు సరి యైనమన్మథసంవత్సర మాఘశుద్ధపూర్ణిమనాఁడు సూర్యాంబ యొక్కయుఁ బెదకోమటివేమభూపాలునియొక్కయు కుమారుఁ డైన రాచవేమారెడ్డి త్రవ్వించి ప్రతిష్ఠించిన సందర్భమునఁ జెక్కింపఁబడినది. ఈకాలువ త్రవ్వించినకాలము క్రీస్తుశకము ౧౪౧౬ అగును. ఈ కాలమునాటికిఁ గోమటివేమారెడ్డి జీవించియుండెను. అతఁడు జీవించి యుండఁగానే యీకాలువ యేక కొడుకుపేరఁ ద్రవ్వించఁబడెనో తెలియ కున్నది. ఆసంవత్సరమునఁ గాఁబడినవేమారెడ్డి సృష్టినొందఁగా రాజమ హేంద్రవరరాజ్యము నామమునుమున్నూటము గోమటివేమభూపాలుఁడు దం డెత్తి పోయినముక్కఁడును నై నభవ్యసంఖ్య రాచవేమారెడ్డిని నియమించి యుండును. స్థిరంబువై పాఠముఁ పాలుఁడు రాజమహేంద్ర వరరాజ్యసంపాదనప్రయత్నమునందు లబ్ధమనోరథుఁడు గాక యల్లాడ రెడ్డిచేత నపజితుఁడయి హతశేషసైన్యముతో నిజరాజధానిని మరలవలసినవాఁ డయ్యెను. కొండవీటిరెడ్డిరాజులకు జగనొబ్బగండబిరుద ముండెను. దానికి జగదేకవీరుఁ డని యర్థము. అందుచేతనే కాలువకు జగనొబ్బగండకాలువ యని పేరు పెట్టఁబడెను. శ్రీనాథకవివిరచిత మయిన యీశాసనము నిందుక్రిందఁ బొందుపఱచుచున్నాను—

సీ. శాకాబ్దములు సహస్రంబును మున్నూట  
ముప్పదియేడును నొప్పుమిగుల

మహానీయ మైనమన్మథవత్సరంబున  
 మఘమాసమునఁ బూర్ణిమాదినమున  
 హేమాద్రిదానచింతామణి యరిరాయ  
 బసవశంకరుఁ డాజిఫల్గుణుండు  
 సమదారిరాయవేశ్యాభుజంగుండు వే  
 మయరాచవేమనత్మౌవరుండు  
 తల్లి సూక్తాంబచే సముత్పన్న మగుచుఁ  
 బరఁగునంతానవార్ధికి వరువగాఁగ  
 నొలయుగిరివాహినుల జగనొబ్బగండ  
 కాలువ ఘటించె నాతారకంబు గాఁగ.

“శ్రీనాథకృతి”

ఈరెండుశాసనములకును నడిమికాలములో శ్రీనాథునిచే రచియింపఁ  
 బడినతామ్రశాసన మొకటి కనఁబడుచున్నది. దాని నాలపాదుశాసన  
 మందురు. అది గరగతి వ సంవత్సరమున రచియింపఁబడినది. ఆతామ్ర  
 శాసనము నిందు క్రిందఁ బొందుపఱచుచున్నాను—

శ్లో. కళ్యాణం జగతాం తనోతు సవిభుః కాదంబినీమేచకః

క్రీడాక్రొడతనుః పయోధిపయసో విశ్వంభరా ముద్వహా  
 భారాపేతఫణావివర్తనవశా న్మోదాయ యస్యాభవ

న్నిర్యత్నా భుజగేంద్రమౌళిమణిభి ర్నీరాజనప్రక్రియా  
 లీలాద్యూతజితాం కళాధరకళాం మాళౌ దృఢం కీలితా

మాహర్తుం యుగ మున్నమయ్య భుజయో ర్విక్లేశయంత్యా మిథః  
 పార్వత్యాః కుచకుంభపార్శ్వయుగళే సప్రేమలోలేక్షణః,

కాలక్షేపణ మిందుమోచనవిధౌ కాంక్షా శివః పాతు నః

భవతు భవతాం ఫలాప్త్యై కల్పలతా కాపి కరటిరాణముఖ



మధురనుధారసధారామధులవలలితేందుమంజరీమంజుః

3

తమో హరేతాం తవ పుష్పవంతౌ

రాకాను పూర్వావరశై లభాజౌ

రథాంగలీలా మివ దర్శయంతౌ

పురా పురారేః పృథివీరథస్య.

౪

య న్మోఘానిహితం చిరాయ నిగమై ర్ధ్యేయం చ య ద్యోగిభిః

య ల్లక్ష్మీమృదుపాణిపద్మయుగళీనంవాహనై ర్లాలితం

జాతా యత్ర వియన్నదీ త్రిజగతీనంతాపనిర్వాపణి

తస్మా త్కంసభిదః పదా దుదభవ ద్వర్ణో గుణార్ణోనిధిః.

౫

తస్మా దభూత్ ప్రోలయవేమనామా

శ్రీశై లసోపానవిధానశాలీ

హేమా ద్రికల్పదితదానదక్షో

నిస్సీమభూదాననిరూఢకీర్తిః.

౬

వేమక్లితీశో వృష మేకపాదం

ఖంజ ప్రచారం కలికాలదోషాత్

దత్తాగ్రహారద్విజవేదశక్త్యా

పథి క్రమై రస్థలితం చకార.

౭

మాచక్షోణిపతి ర్మహేంద్రమహిమా వేమక్లితీశాగ్ర జో

రామాద్యై స్సదృశో బభూవ సుగుణై స్తస్య త్రయో నందనాః

కీర్త్యా జాగ్రతి రెడ్డిపోతనృపతిః శ్రీకోమటింద్ర స్తతో

నాగత్మాపతి రి త్యుపాత్తవపుషో ధర్మార్థకామా ఇవ.

౮

వేమాధిపో మాచవిభు శ్చ నందనౌ

శ్రీకోమటింద్రస్య గుణై కసంశ్రయా

భూలోక మేకోదరజన్మవాంఛయా

భూ యోవతీర్ణా వివ రామలక్ష్మణౌ.

౯

చూడామణి ర్నూపాణాం దుర్మదపరిపంధిశిఖరిదంభోళిః

సర్వజ్ఞచక్రవర్తి పెదకోమటివేమభూపతి ర్జయతి.

౧౦

సోయం వేమమహీపాలో భూపాలపరమేశ్వరః

భూదానవీరమూర్ధన్యో ధీరోదాత్ర గుణోత్తరః.

౧౧

శ్రీశాకాబ్దే పయోరాశిరామరామేందునమ్మితే

నందనే మాసి మాఘాఖ్యే శివరాత్ర్యాం రవిగ్రహే.

౧౨

పితుః పితామహో యస్య మహనీయయశోనిధిః

మాధవోనామ మేధావీ విశ్వవిద్యావిహారభూః.

౧౩

పితామహో మహావిద్యాం యస్య శ్రీగుండయాభిదః

వేదాదీనాం విశుద్ధానాం విద్యానాం జన్మమందిరం.

౧౪

శాపానుగ్రహదక్షో లక్ష్మీనరసింహమంత్రనంసిద్ధః

సకలకవిసార్వభౌమో మాధవభట్టః పితా యస్య.

౧౫

శ్రీవిశ్వేశ్వరవిదుషే భారద్వాజాన్వయావతంసాయ

స్మయవిరహితాయతస్మై విద్యావినయాన్వితాయపుణ్యాయ.

౧౬

ప్రదాత్రిలింగవిషయే వెలనాండౌ మనోరమే

తుంగభద్రాతరంగిణ్యాః ప్రాక్తిరే పర్యవస్థితం.

౧౭

ఆలపాడు రితి ఖ్యాతం గ్రామ మాచంద్రతారకం

స్వాప్తేశ్వర్యం హృష్టభోగం ధారాపూర్వం ధరాధిపం.

౧౮

ఈదానశాసనము శాలివాహనశకము ౧౩౩౭ నందనసంవత్సరమాఘ

మాసమునందు శివరాత్రినాఁ డనఁగా ౧౪౧౩ వ సంవత్సరము జనేవరు

నెల ౩౧ వ తేదిని భారద్వాజగోత్రుఁ డైనవిశ్వేశ్వరపండితునకు వెల

నాటిసీమలో తుంగభద్రాతరమునం దుండినయాలపాడు గ్రామము

నగ్రహారముగా నిచ్చిననందర్భమున ప్రాయఃబడినది. పయిమూఁడు

శాసనములును గాక శ్రీనాథవిరచిత మయినది పొన్నువల్లిశాసనమనఁ బడెడియింకొకతామ్రశాసనము కూడఁ గానఁబడు చున్నది. పొన్ను వల్లిగ్రామము గుంటూరుమండలమునందలి రేపల్లెతాలూకాలోనిది. ఈశాసనములోని మొదటిపదిశ్లోకములును సరిగా ఆలపాడుశాసనములో నుండినవే.

శ్లో. యత్కిర్తిగానసమయే ఫణిసుందరీణాం

ఆలోకితుం చ ముఖరాగ మనంగమూలం

శ్రోతుం చ గీతరచనాం యుగవ న్న దక్షో

నాగాధిపో న సహతే నయనశ్రుతిత్వం.

౧౧

అనుపదనొకండవశ్లోకము క్రొత్తది. పండ్రెండవశ్లోకము వెనుకటిశాసనములో నుండినదే. దానితరువాతిశ్లోకములు ప్రత్యేకముగా నీశాసనముతో సంబంధించినవి—

శ్లో. సోయం వేమమహీపాలో భూపాలపరమేశ్వరః

భూదానవీరమూర్ధన్యో ధీరోదాత గుణోత్తరః.

౧౨

ఖరామరామేందుమితే శాకాబ్దే సర్వధారిణే

ఉపరక్తే సహస్రాంశౌ మాసే చాశ్వయుజాహ్వయే.

౧౩

నప్రీ శ్రీ పేర్యపేళ్యస్య కళ్యాణగుణశాలినః

అకర్తృకాణాం సాంగానాం మధ్యానాంవచసాన్నిధేః.

౧౪

శ్రీభట్టభాస్కరాఝ్యస్య పౌత్రాయ బ్రహ్మవాదినే

అష్టాదశానాం విద్యానాం మధ్యస్యస్య మహావసాః.

౧౫

శ్రుత్రాయ విర్లయార్యస్య వేదవేదాంగవేదినః

అయ్యుర్వేదం చ సాష్టాంగం నిర్నిరోద మధీతినః.

౧౬

ఫణిరాజమహాభాష్యఘక్కికాపరమేష్ఠినే

శర్మబ్రహ్మపరామర్శమీమాంసామాంవలాత్మనే.

౧౭

కణభుగ్గ్రంథిత గ్రంథసింఘముఖానభూభృతే  
అక్షపాదమతప్రేక్షపక్షిణీకృతచేతనే.

౧౮.

తస్మై కాశ్యపగోత్రాయ సింగనార్యాయ ధీమతే  
శాంతాయ శివభక్తాయ యజరామ్నాయవేదినే.

౧౯.

ప్రాదా శ్రీలింగవిషయే వెల్నాడో ర్ద్దివిసీమని  
కృష్ణవేశ్యా స్తరంగిణ్యాః ప్రతీరే శర్యవస్థితం.

౨౦.

పొన్నుపల్ల్యాహ్వయం గ్రామం నిధానం సర్వసంపదాం  
సాష్టైశ్వర్యం సాష్టభోగం ధారాపూర్వంధరాధిపః.  
అన్య గ్రామన్య చిహ్నాని దేశభాషయా లిఖ్యంతే

౨౧.

శ్రీనాథభట్టశాసనాచార్యదక్షిణ - భాగం వకటి.

\* \* \* \* \*

శ్లో. విద్యాధికారీ శ్రీనాథో వీరశ్రీవేమభూపతేః  
అకరో దాకరో వాచాం నిర్మలం ధర్మశాసనం.

ఈశాసనము శాకాబ్దములు ౧౩౩౦ సర్వధారినంవత్సరాశ్వయుజ మా  
సమునందు సంభవించినసూర్యోపరాగసమయమున ననగా క్రీస్తు  
శకము ౧౮౦౮ వ సంవత్సరములో వైద్యశిఖాకుణియు మహావిద్వాం  
సుఁడు నైనసింగనార్యునకు వెల్నాటిసీమలో కృష్ణాతీరమునం దుండిన  
పొన్నుపల్లి గ్రామమును దాన మిచ్చినసందర్భమున వ్రాయఁబడినది.  
“శ్రీనాథభట్టశాసనాచార్యదక్షిణ-భాగం వకటి.” అని శాసనాంతము  
నం దుండినందున శ్రీనాథున కీ గ్రామములో నొకభాగ వియ్యఁబడి  
నట్లు కనుపట్టుచున్నది. పూర్వోదాహృతము లై నయినాల్గుశాసన  
ములలో నీపొన్నుపల్లిశాసనమే మొట్టమొదటిది. దీనిని శ్రీనా

కుండు ౧౮౦౮ వ సంవత్సరమునకుఁ బూర్వమునందే విద్యాధికారిగా నియమింపఁబడినట్లు స్పష్టపడుచున్నది.

ఈనాలుగుశాసనములును దప్ప శ్రీనాథుండు పెదకోమటి వేమారెడ్డి కొండవీటిరాజ్యపరిపాలనము చేసినయిరువదినంవత్సరముల లోను వేలుగ్రంథ మేదియు జేసినట్లు కానఁబడదు. చేసినచో శృంగారదీపికను గూడఁ జేసి యుండవచ్చును. అమరుకవ్యాఖ్య యైనశృంగారదీపికలోని మొదటియెనిమిదిశ్లోకములు నిట్లున్నవి—

౧. శ్లో. విశంకటకటస్థలీగళదమందదానస్పృహ  
భ్రమద్రభ్రమరకాకలీకలితనిత్యకర్ణోత్సవమ్  
ప్రణమ్రజనమస్తకప్రకటడిండిమాడంబరం  
ముఖే గజ ముపాస్మహే వపుషి మానుషం దైవతమ్.

౨. అన్యోన్యమేళనవశాత్ ప్రథమం ప్రవృద్ధం  
మధ్యే మనా గ్వ్యవహితం చ కుతోపి హేతోః  
ప్రాప్తం దశా మథ మనోరథలాభయోగ్యాం  
పాయా చ్చిరం రతిమనోభవయో స్సుఖం వః.

౩. రాజ్యం వేమ స్స చిర మకరోత్ ప్రాజ్యహేమాద్రిదానో  
భూమిదేవై ర్భువమురుభుజో భుక్త కేషా మభుంక్త  
శ్రీశైలాగ్రాత్ ప్రభవతి పథి ప్రాప్తపాతాళగంగా  
సోపానాని ప్రమథపదవీ మారురుక్షు శ్చకార.

౪. మాచక్షోణివతి ర్మహేంద్రవిభవో వేమక్షితీశాగ్రజో  
హేమాద్రే న్నదృశో బభూవ సుగుణై స్తస్య త్రయో నందనాః  
కీర్త్యా జాగ్రతి రెడ్డిపోతన్మవతిశ్రీకోమటింద్రస్తతో  
నాగహృదయతి ర్మత్యుపాత్రవపుషో ధర్మార్థకామా ఇవ.

౫. వేమాధిపా మాచవిభుశ్చ నందనా

శ్రీకోమటింద్రస్య గుణైకసంశ్రయా  
భూలోక మేకోదరజన్మవాంఛయా  
భూ యోవతీర్ణావివ రామలక్ష్మణౌ.

౬. స వేమభూప స్సకలాసువిద్యా న్వతిప్రగల్భా జగనబ్జగండః  
కదాచి దాస్థానగతఃకవీనాంకావ్యామృతాస్వాదనతత్పరోభూత్.

౭. అమరుకకవినా రచితాం శృంగారరసాత్మికాం శతశ్లోకీమ్  
శ్రుత్వా వికసితచేతా స్తదభిప్రాయం ప్రకాశతాం నేతుమ్  
మూలశ్లోకాః సమాహృత్య ప్రక్షిప్తాన్పరివృత్య చ  
విధత్తే విదుషామిష్టాం టీకాం శృంగారదీపికామ్.

౮. అవతా రోధ సంబం ధోభిప్రాయో భావలక్షణమ్  
నాయికా తదవస్థా శ్చ నాయక శ్చ తథారసః  
అంగాని కైశికీవృత్తే రలంకార స్తతః క్రమాత్  
ఇ త్యేతాని ప్రవక్ష్యంతే యథాసంభవ మంజసా.

పుస్తకాంతమునం దీగద్య మున్నది.—

ఇతి శ్రీవీరనారాయణసకలవిద్యావిశారదపెద్దకోమటివేమభూ  
పాఠావిచితా శృంగారదీపికాఖ్యా అమరుకవ్యాఖ్యా సమాప్తా.

ఈశృంగారదీపికయందలి ౮, ౫ పద్యములు శ్రీనాథునిశాసన  
ములలోనివి. ఈపుస్తకము శ్రీనాథకృత మనుట కీరెండుశ్లోకములే  
యాధారములు. ౧౮౦౦ వ సంవత్సరము మొదలుకొని ౧౮౨౦ వ  
సంవత్సరమువఱకును మహాకవి యైనశ్రీనాథుఁ డొక్కగ్రంథము  
నైనను జేయక యూరకుండఁ జాలఁడు. ఇట్లు వృధ పుచ్చఁబడిన  
దనుకొన్నకాల మిరువదిసంవత్సరములే యన నేల? ఇరువదినాలుగు  
సంవత్సరములు కావచ్చును. శ్రీనాథుడు విద్యాధికారిగా నున్నకా

లము పెదకోమటివేమనరాజ్యకాలము మాత్రమే కాక యాతని కుమారుఁ డైన గాచవేమనరాజ్యకాలము కూడ నయి యున్నది. గరం వ సంవత్సరము మొదలుకొని గరం వ సంవత్సరమువఱకును పెదకోమటివేమనయు గరం నుండి నాలుగుసంవత్సరములు గాచవేమనయు భూమిపాలనము చేసి రని కొందఱును, గాచవేమని నాలుగుసంవత్సరములును గరం వఱకును గాక తండ్రిరాజ్యకాల మని చెప్పఁబడెడిదానిలోఁ గడపటినాలుగుసంవత్సరములే యయి గరం వ సంవత్సరమువఱకు మాత్రమే యనియు గరం వ సంవత్సరప్రాంతమునందే కొండవీటిరెడ్డిరాజ్యము కర్ణాటప్రభువుల పాలయ్యె నని కొందఱును, శాసనసంశోధకులు చెప్పుచున్నారు. ఎట్లయినను వింశతిదీర్ఘసంవత్సరములు నిర్దళకవితాధారగల కవిచేతి లేఖనియు ననల్పకల్పనసమర్థమైనబుద్ధియు స్వసామర్థ్యమును మఱచి యస్వాభావికనిద్రను వహించుట సంభావ్యము కాదు. అందుచేత శ్రీనాథుఁ డీకాలములో నేదో మహాగ్రంథమును రచించుచుండి యుండవలెను. ఆమహాగ్రంథము శివరాత్రిమహాత్మ్య మని తోచుచున్నది. శ్రీనాథుఁడు దీనిని తనప్రభు వైన పెదకోమటివేమవిభున కంకితము చేయవలె ననియే యుద్దేశించి యుండును. కాని యింత లోపల కొండవీటిరాజ్య మన్యాక్రాంత మగుటయుఁ దనకాశ్రయమైనవేమన్నపాలసింగనామాత్యాదులు పరలోకగతు లగుటయుఁ దటస్థించినందున శ్రీనాథమహాకవి రాజధాని యైనకొండవీటియందు నిలువ నాధారము లేక తనగ్రంథపరికరములతో నావీడు విడిచి దేశాంతరగమనోన్ముఖుఁ డయి గరం వ సంవత్సరప్రాంతములయందు ముందుగా స్వార్థమును తీర్థమును గలిసివచ్చునట్లుగా శ్రీశైలయాత్రకు నడచెను. దక్షిణహిందూస్థానములో వైష్ణవులకు విష్ణుస్థల మయిన

చిత్తూరునుండలములోని తిరుమల యెట్లు ముఖ్యస్థలమో యట్లే శ్రీ త్ర  
లకు శివస్థల మయినకర్నూలునుండలములోని శ్రీశైలము ముఖ్యస్థల  
ము. ఒకటి సంస్కృతముగాను రెండవది యఱవముగాను నున్నను  
శ్రీశైలము తిరుమల యనురెండుపదములకు సర్థ మొక్కటియే. రెంటి  
కిని పవిత్ర మైనపర్వత మని యర్థము. శ్రీశైలస్థలాధిదేవతలు మల్లి  
కార్జునుఁడును భ్రమరాంబయు నయి యున్నారు. అట్టిపుణ్యస్థల  
మయిన శ్రీశైలదివ్యక్షేత్రమునకు కొండవీటిరెడ్డిరాజ్యనాశనానంతర  
మున శ్రీనాథుఁడు యాత్రకుఁ బోయి దేవతాదర్శనము జేయుటయే  
కాక యచ్చట మఠాధికారు లయి లక్షాధికారు లయి యుండిన  
జంగమగురుపీఠమువారిదర్శనము చేసి వారియనుగ్రహమునకుఁ బాత్రుఁ  
డయి తాను రచించినశివరాత్రిమాహాత్మ్యమును ముమ్మయపుత్రు  
డైనశాంతయ్య కంకిత మొనర్చెను. ఈశివరాత్రిమాహాత్మ్యమును  
ఆంధ్రసాహిత్యపరిషత్తువారు సంపాదించి తమ గ్రంథాలయమునం  
దుంచీయున్నారు. వారియొద్ద నున్న తాళపాత్రపుస్తకము పురాతన  
మయి కొంతవఱకు భాషనామకక్రముల కాహార మయి మిక్కిలి శిథిల  
మయి యున్నది. ఆపుస్తకములోని మొదటిపద్యములోని మొదటిపాదమే  
మొదలు చెడి యిట్లున్నది.—

శా. ....వాశ్రితోరస్థలీ

నాగాధీశవిశిష్టనంస్త వలసన్నా భీకపాదద్వయ

ప్రాగల్భ్యం డగుశింకరుండు మనుచుం బ్రత్యక్ష మై యెప్పుడు  
యోగీంద్రాఖ్యుని ముమ్మడింద్రసుతు నయ్యుద్యుక్త శాంతాత్ముని.

శివరాత్రిమాహాత్మ్యములోని రెండవపద్య మిది—

శా. శ్రీరామారమణుం డశేషజగతీక్షేమంకర ప్రక్రియా

భారాయత మనస్కుఁ డార్యజనసంభావ్యంను భవ్యాత్ముఁ డై



గారా మారఁగ నొమ్మమాంబికనుతుఁగ గారీశభక్తాగ్రణిన్  
 ధీరుఁ ముమ్మయశాంతునిఁ మనుచు నందీర్ఘాయురర్థాధ్యుఁగఁ.  
 “స్వస్తి శ్రీ పర్వతస్వయంభూశ్రీలింగచక్రవర్తి శ్రీమన్మల్లికార్జున  
 శ్రీమహాదేవునిముఖమండపంబున సుఖాసీను లయి.....  
 బలసి యుండ శ్రీశాంతభిక్షావృత్తియతీశ్వరుండు శివకథావిధానంబులఁ  
 బ్రాద్దులు పుచ్చుచుఁ దనమూలభృత్యుం డగుపువ్వులముమ్మదేవయ్య  
 శాంతునిం గనుంగొని నీపేరన.....కవిత్వంబున నీకథయుపన్యసింప నగు  
 నన మహాప్రసాదం బని సత్కవిసార్వభౌముం డగు శ్రీనాథకవివరేణ్యుని  
 “కృపావిశేషంబున” నీశివరాత్రిమాహాత్మ్యము చెప్పఁబడె నని  
 పుస్తకమునందు వ్రాయఁబడినది. శ్రీశాంతభిక్షావృత్తియతీశ్వరునిమూల  
 భృత్యుఁ డగుపువ్వులశాంతయ్య కీకృతి యియ్యఁబడినట్లు పయివాక్య  
 ములవలన విదిత మగుచున్నది. కృతిపతియైనశాంతయ్యతండ్రి ముమ్మడి  
 దేవయ్య; తల్లి యొమ్మమాంబ. వీరిరువురు శివరాత్రిమాహాత్మ్యమునం  
 దిట్లు వర్ణింపఁబడిరి—

నీ. పంచాక్షరీమంత్రపారిజాతోద్భూత

ఫలము లేగురువునంభాషణములు

వీరశై వాచారవిమలమార్గానూన

శాశ్వతం బేగురుస్వామిమహిమ

నిఖిలదేవాధీశనివహప్రమేయక

పాత్ర మేగురుమూర్తిపాదయుగళి

శంకరపూజాప్రశస్తదీక్షాజనా

హ్లాద మేగురువునాస్తాంబుజాత

మనఁగఁ బండితచెనమల్లికార్జునునకుఁ

కౌత్రరత్నంబు సెట్టియప్రభునుతుంధు

మారమాంబాతనూజుండు మహితయశుఁడు  
వెలయు ముమ్మడిదేవయ వినుతకీర్తి.

సీ. పరమపాతి వ్రత్యభావంబు తలఁపంగ  
గౌరి కాఁబోలు నీకాంత తలఁప  
సకలసంపత్సార్థి చాతుర్యమహిమల  
నిందిర కాఁబోలు నిందువదన  
సకలవిద్యాప్రాధి నడిసన్నగరిమల  
భారతి కాఁబోలు భామ యెపుడు  
నర్వలక్షణగుణసంపన్నతోన్నతి  
నింద్రాణి కాఁబోలు నిగురుబోడి  
యనఁగ నిద్ధాత్రి నేప్రాద్దు నతిశయిలైఁ  
బరఁగ ముమ్మడిదేవయ్యభామ జగతిఁ  
గామితార్థకసంధానకల్పవల్లి  
యుజ్జ్వలద్గుణనికురుంబ యొమ్మమాంబ.

అటు తరువాత నీదంపతులపుత్రుఁడు కృతివతి యైనశాంతయ్య యి  
ట్లభివర్ణింపఁబడెను—

సీ. పరవాదిమత్తేభపంచాననాఖ్యుండు  
పరవాదిమందూకపన్నగుండు  
పరవాదినవమేఘపవమానధీరుండు  
పరవాదిసాగరబాడబుండు  
పరవాదికుత్కిలభాసురదంభాళి  
పరవాదికేంధనపావకుండు  
పరవాదిచయతమఃపటలోగ్రభానుండు  
పరవాదిబోగిసుపరుఁ డనఁగఁ

జటులజై నకోలాహలనమరబిరుద  
 ఘనుఁడు సంగ్రామపార్థుండు వినుతయశుఁడు  
 శుభుఁడు ముమ్మడిదేవయ్యసుతుఁ డనంగ  
 వెలసె శాంతయ్య విక్రమవీరవరుఁడు.

గీ. వేఁడఁ గవిసార్వభౌముని విమలచరితు  
 స్కాందపౌరాణికము లై నకథలలోన  
 ఘనత శివరాత్రిచరితంబు తెనుఁగు గాఁగఁ  
 గరుణఁ జేయుము శ్రీనాథకవివరేణ్య

వ. అనవుడు నమ్మహీసురాగ్రగణ్యుండు కమలనాభామాత్యపౌత్రుండు  
 మారయామాత్యపుత్రుండు శ్రీనాథకవివరేణ్యుండు సంతృప్తమాన  
 సుం డై శాంతస్వామి యొనంగినకర్పూరతాంబూలజాంబూనదా  
 భరణంబుల నంగీకరించి స్కాందపురాణంబున నీశానసంహితఁ.....  
 జెప్పబడ్డ.....శివరాత్రిమాహాత్మ్యంబు.....”

\* \* \* \*

క. వరముమ్మయశాంతునకున్  
 బరమపరజ్ఞాననిధికిఁ బావనమతికిన్  
 నిరుపమవిక్రమయశునకుఁ  
 గరుణారసపూరితాత్మకవితాంగునకున్.

వ. అభ్యుదయపరంపరాభివృద్ధియు సత్యధర్మక్రియావృద్ధియు నగున  
 ట్లష్టాదశవర్ణ నాగర్భంబుగా సత్యాశ్చర్యకరం బై యుండ నారచి  
 యింపం బూనినకథానిధానంబు.....నానేర్చినవిధంబున  
 రచియించెద”

అని శ్రీనాథుఁడు గ్రంథావతారికయందుఁ జెప్పెను. ఆవఱకుఁ దాను  
 గోమటవేమనృపాలునిజీవితకాలములోనే రచియించు చుండినగ్రం

ధమునే యవశిష్టమును ముగించి యవతారికను వ్రాసి యాశ్వాసా  
ద్యంతఃద్యములను జేసి శ్రీశైలయాత్రాసమయమునం దర్హసంభావన  
మును బడసి శ్రీనాథుఁ డీశివరాత్రిమాహాత్మ్యమహాకావ్యమును మహా  
ధనసంపన్నుఁ డైనముమ్మడిశాంతయ్య కంకిత మొనర్చినట్లు తోచు  
చున్నది. ఈ గ్రంథము ౧౮౨౮ సంవత్సరప్రాంతమునందు సంపూర్తి  
చేయఁబడి యుండును.

ఇట్లు శ్రీశైలయాత్ర వలన తీర్థమును స్వార్థమును గలిసి వచ్చి  
యభిమతార్థసిద్ధి యయినతరువాత శ్రీనాథుఁ డక్కడనుండి వెలువడి  
ధనాగమసమ్మానసముపార్జనార్థ మయి స్థలాంతరాన్వేషణము చేసి  
కొన వలసినవాఁ డయ్యెను. ఎంతటిసమర్థుఁ డయినను రాజాశ్ర  
యము లేనిచోట చిరకాలము నిలిచినయెడల ధనాగమము గాని  
గౌరవము గాని తగినంత యుండదు. అందుచేత నాతఁ డిప్పుడు  
రాజాశ్రయము లభింపఁ గలస్థల మేదో యొకటి చూచుకొని యచ్చ  
టికిఁ బోవలెను. దేశాభిమానముచేత స్వస్థల మయినకొండవీటి  
సీమకు మరలఁ బోఁ దలఁచినచో నాదేశము శత్రుభూకాంతక్రాంత  
మయి రాజు లేనిభూమియైనది. ఇఁక నప్పుడు ప్రబల మయి యుండిన  
రెండవరెడ్డిరాజ్య మైనరాజమహేంద్రవరమునకుఁ బోవలె నన్నచో  
దానిని పాలించు చుండినరెడ్డిరాజులు తన కేలిక యయి యుండిన  
పెదకోమటివేమభూపాలునితోఁ బోరాడి కష్టములపా లయినయాతని  
గర్భశత్రువు లయి యుండిరి. ఒకవేళ సాహసము చేసి పోయినను  
వారు తమశత్రురాజుయొక్కకవీశ్వరు నాదరించి గౌరవింతు రనుట  
యసంభావ్యము. ఈ హేతువులచేత శ్రీనాథుఁ డాకాలమునందు మహా  
బలిష్ఠ మయి యుండినకర్ణాటరాజధానికిఁ బోవలసినవాఁ డయ్యెను.  
కర్ణాటకరాజ్య మాకాలమునందు ప్రౌఢదేవరాయలచేతఁ బాలింపఁ

బడుచుండెను. అతఁడు ౧౮౨౩ వ సంవత్సరమునందు సింహాసన మెక్కి ౧౮౪౭ వ సంవత్సరమువఱకును రాజ్యపరిపాలనము చేసెను.

శ్రీనాథకవీంద్రుఁడు కర్ణాటరాజ్యరాజధానికి బోయి నప్పు డాతని కొకపట్టున రాజదర్శనము లభించినది కాదు. సాధారణముగా వండితు లన్యోన్యమాత్సర్యము గలవా రగుటచేత క్రొత్తగా విదేశమునుండి వచ్చినవిద్వాంసునకు భగీరథప్రయత్నముమీఁదఁ గాని రాజసందర్శనము కానియ్యరు. రాజసేవకుల నాశ్రయించి ముందుగా వారిని నంతోషపెట్టి వారియనుగ్రహమును సంపాదించువఱకును వారు సహిత మభినవాగతుల కనేకవిధము లై నప్రతిబంధములను గల్పించు చుందురు. అందుచేత శ్రీనాథుఁడు రాజసందర్శన మగుటకు ముందాపురమునందు పూటకూటియిండ్లలో వేళగానివేళలో నపాత్రపు భోజనములు చేయుచు నోట మెతుకులు పడఁగానే యంగీలు తొడిగి కుళ్ళాయలు పెట్టి తెల్లబట్టలు కట్టి ప్రతిదినమును రాజాస్థానమునకుఁ బోయి రాజసేవకుల ననుసరించుచు బహుదినములు పరదేశములో కష్టపడవలసినవాఁ డయ్యెను. ఆసమయములో విసుఁగు చెంది కవి చెప్పినపద్యమును చూడుఁడు—

కా. కుళ్ళా పెట్టితిఁ గోక చుట్టితి మహాకూర్పానముం దొడ్డితిన్  
వెల్లులిం దిలపిష్టము న్మనవితిఁ విశ్వస్త వడ్డింపఁగాఁ  
జల్లాయంబలి ద్రావితిఁ రుచులు దోసం బంచుఁ బో నాడితిఁ  
దల్లి! కన్నడరాజ్యలక్ష్మీ! దయలేదా? నేను శ్రీనాథుఁడన్.

వయి పద్యములో “తల్లి! కన్నడరాజ్యలక్ష్మీ!” యని కర్ణాటకదేశము నంబోధింపఁబడి యుండుటనుబట్టి శ్రీనాథుఁడు కర్ణాటదేశస్థుఁ డని యొకానొకరు విషయవిచారము చేయక వ్రాసిరి గాని యది గ్రహ్యము గాదు. శ్రీనాథుఁ డప్పుడును దాను పాకనాటి

సీమవాడ ననియు, కొండవీటివానుడ ననియుఁ జెప్పుకొనుచుండెను. కర్ణాటకరాజధానియందు రాజనందర్శనము కాకముందో, పథమనందర్శన సమయమునందో మీవానస్థల మేది యని యడుగఁగా శ్రీనాథుడు కొండవీ డని యీక్రిందిపద్యముతోఁ జెప్పినట్లు చెప్పుదురు—

సీ. పరరాజ్యపరదుగ్ధపరవై భవశ్రీలఁ

గొనకొని విడనాడు కొండవీడు

పరిపంథిగాజన్యబలముల బంధించు

కొమరు మించినబోడు కొండవీడు

ముగురురాజులకును మోహంబు పుట్టించు

గుఱు నై నయుఁజిత్రాడు కొండవీడు

చటులవిక్రమకళాసాహసం బొనరించు

కుటిలాత్ములకుఁ గాడు కొండవీడు

జవనఘోటకసామంతసరసవీర

భటనటానేకహాటక ప్రకటగంధ

సింధురారావమోహనశ్రీలఁ దనరు

కూర్మి నమరావతికి జోడు కొండవీడు.

ఈపద్యము కర్ణాటకరాజదర్శనార్థ మరిగినప్పుడు చెప్పఁబడినది కాక పోయినను శ్రీనాథునిచేఁ జెప్పఁబడిన దగుటకు సందేహము లేదు. బహుదినములు విజయనగరములో ప్రవాసాయానము ననుభవించిన తరువాత తుదకు శ్రీనాథునకు రాజనందర్శన మయి బహుకరణము జరిగినది. రాజదర్శనము క్రీడాభిరామకర్త యైనవినుకొండవల్లభరా యని నాశ్రయించి నాతని కంకితముగా వల్లభాభ్యుదయమును జేయుట వలన నాతనిమూలమున లభించిన దని చెప్పుదురు. వల్లభాభ్యుదయ మును నేను జూడలేదు. శ్రీమానవల్లిరామకృష్ణకవిగారు క్రీడాభిరామ

పీఠికలో “శ్రీనాథునివల్లభాభ్యుదయములోఁ గృష్ణాతీరమున నుండు శ్రీకాకుళస్వామితిరునాళ్ళలో జరుగునసభ్యములు దీనికంటెఁ బచ్చిగా నున్నవి.....మఱియు వల్లభాభ్యుదయమున నాంధ్రవల్లభుని తిరునాళ్ళలోనివిధవాదుర్వర్తనములు శ్రీనాథుఁడు విశదముగా వర్ణించి యున్నాఁడు.....శ్రీనాథుఁడు శ్రీకాకుళాధీశ్వరుఁ డగు తెలుఁగురాయని దగ్గించి యతని కంకితముగా వల్లభాభ్యుదయము చెప్పెను గదా.” అని వ్రాసియున్నారు. ఈవాక్యములను బట్టి చూడఁగా వల్లభాభ్యుదయము శ్రీకాకుళాంధ్రదేవునియుత్సవములలో నడచుచుండెడువిశ్వాస్తాదులదుర్వర్తనాదివర్ణనములనుగలది యనియు, అది యాంధ్రవిష్ణుదేవునికే యంకిత మొసర్పఁబడిన దనియు. తెలియవచ్చుచున్నది.

ఎవరియనుగ్రహమువలన నైన నేమి శ్రీనాథునకు రాయలసం దర్శనలాభము కలుగుటయే కాక తదాస్థానమునందు విపక్షవిద్వాంస విజయలాభమును తద్భిరుదాంకనంపాదనలాభమును కనకాభిషేకలాభమునుగూడఁ గలిగినవి. లాభములు రాఁదొడఁగినప్పుడు లాభముల మీఁదనే లాభములువచ్చును గదా! రాయలసంస్థానమునందు శ్రీనాథ మహాకవికి తదాస్థానవిద్వాంసుఁ డగుడిండిమకవిసార్వభౌమబిరుదాంకితునితో నుద్భటవివాద మొకటి సంప్రాప్త మయ్యెను. మహారాజాశ్రయముగల యావిద్వాంసుఁడు స్వవిజయనిశ్చయాహంకారముచేతను విద్యాగర్వముచేతను ద న్నా తఁ డోడించినయెడల తనవిజయడిండిమమును బగులఁగొట్టించుకొని తనకవిసార్వభౌమబిరుదము నిచ్చివేయుదు నని పంతములు పలికి యుండును. తా నొకటి తలఁచిన దైవ మొకటి తలఁచును గదా! వివాద మేవిషయములోనో దెలియదు గాని యిరువురకును నడచినయుద్భటవివాదములో శ్రీవాణీప్రసాదలబ్ధనకలవిద్యా

ననాథుఁ డగు శ్రీనాథుఁడే విజయము నొంది యాగొడడిండిమభట్టు  
కంచుధక్కను బగులఁగొట్టించి యాతనికవిసార్వభౌమబిరుదమును  
లాగుకొన నమర్థుఁ డయ్యెను. ఈకవిసార్వభౌమబిరుదసమార్జనమునకు  
మనకవిరాజునకు చంద్రశేఖరుక్రియాశక్తి తో డయినట్లు చెప్పుదురు.  
“చంద్రశేఖరుక్రియాశక్తి రాయలయొద్దఁ బాదుకొల్పితి సార్వభౌమ  
బిరుద” మని శ్రీనాథుఁడే పయిసీసపద్యపాదమునందుఁ జెప్పెను.  
“శ్రీనాథుఁడు సాశ్వగుండనరసింహరాయలకాలములో నుండినట్లును  
తదాస్థానమునకుం బోయి డిండిమభట్టు నోడఁగొట్టినట్లును తెలియు  
చున్నది. ‘కొల్లామెత్తితిఁ గోకఁ జట్టితి.....తల్లి కన్నడరాజ్యలక్ష్మి  
దయలేచా నేను శ్రీనాథుఁడక’ అని చెప్పినది నరసింగరాయలయాస్థా  
నమునందే. డిండిమకవిని శ్రీనాథుఁ డోడించెను గదా! ‘వగులఁ  
గొట్టించి తుద్భటవివాదప్రాధి గొడడిండిమభట్టుకంచుధక్క’ అనునది  
నిక్కమే. ఈడిండిముఁడే పై మినిభారతముఁ గృతినందినసాశ్వగుండనర  
సింహరాజువిజయములను పర్ణించుచు సాళువాభ్యుదయ మను  
సంస్కృతకావ్యమును రచించెను .....  
.....చంద్రశేఖరుఁ డనునియోగిపుంగవుఁడు నరసింగరాయల  
మంత్రి యని సాళువాభ్యుదయమున నున్నది. కావున ‘చంద్రశేఖరు  
క్రియాశక్తి రాయలయొద్దఁ బాదుకొల్పితి సార్వభౌమబిరుదు’ అనునది  
స్పష్టముగా నర్థ మగుచున్నది. ఈనరసింహరాయలు ౧౪౫౦ క్రీ.శ.లో  
నున్నట్లు తెలియుచున్నది.” అని రామకృష్ణకవిగారు క్రీడాభిరామ  
వీతికలో వ్రాసి యున్నారు. సాళువగుండనరసింహరాయలు ౧౪౫౦ వ  
సంవత్సరమునకు పై ని ౧౪౮౦-౯౦ సంవత్సరప్రాంతములయందుండి  
నవాఁ డగుటచేతను, శ్రీనాథకవి ౧౪౫౦ వ సంవత్సరమునకు ముందే  
౧౪౪౦-౪౫ సంవత్సరప్రాంతములయందే మృతి నొందియుండుటచేతను,



ఈ కవిసార్వభౌమబిరుదనమార్జనకథ ౧౪౩౫ వ సంవత్సరప్రాంతమున రచియింపఁబడినకాళీఖండరచనమునకుఁ బూర్వమునందే నడచి యుండుట చేతను, శ్రీనాథుఁడు సాళువగుండనరసింహరాయలయాస్థానములో నుండినడిండిమభట్టుతో వాదము చేసి జయించుట సంభవింపనేరదు. కాఁబట్టి శ్రీనాథునిచే నోడఁగొట్టఁబడిన డిండిమభట్టు వేటొకఁ డయి యుండవలెను. ఇప్పుడు డిండిమభట్టు లెందఱున్నా రనుప్రశ్న వచ్చును. ఆపేరుగలవారు ముగ్గురునలుగు రున్నట్లు తెలియవచ్చుచున్నది.

యోగానందప్రహసనమునందు తత్కర్త యైనయరుణగిరి నాథుఁడు తనమాతామహుఁడు “బ్రహ్మాండభాండపిచండమండలితవిజయడిండిమచండిముఁ” డనియు, “డిండిమప్రభుఁ” డనియు, చెప్పి యున్నాడు. అందుచేత మొట్టమొదట విజయడిండిమమును సంపాదించి నవాఁ డప్రభాషాకవితాసామ్రాజ్యాభిషిక్తుఁ డైనయిండిండిమభట్ట కవిసార్వభౌముఁడే యనియు, ఆతనిదాహిత్రుఁ డయినయరుణగిరినాథు నకు డిండిమకవిసార్వభౌమత్వము లభించుట తాతవలననే యనియు, విశద మగుచున్నది. “శ్రీకంఠాగమపారంగతుఁడై విజయడిండిమము నార్జించినమాతామహునియొద్ద నుండియే యీయోగానందప్రహసన కర్తకు డిండిమకవిసార్వభౌమబిరుదమును, విజయడిండిమమును లభించి నవి.” అని శ్రీవేటూరిప్రభాకరశాస్త్రిగారు తమకనకాభిషేకము నందుఁ దెలిపి యున్నారు. ఈ ప్రథమడిండిమభట్టు ౧౨౭౧ వ సంవత్సరమునందు జనన మొంది ౧౩౭౦ వ సంవత్సరమువఱకును నూతేంద్రు జీవించె నని చెప్పఁబడెడువేదాంతదేశికులవారితో నమకాలీనుఁడు. పైష్ణవమతప్రచారకుఁ డైనవేదాంతదేశికులకును శైవమతప్రచారకుఁ డైనడిండిమభట్టునకును మతభిషయమున ననేకవాదములు జరిగినట్లును

వారు వాదప్రతివాదసందర్భమున నొండొరుల నాక్షేపించుచు వచ్చి నట్టును, తెలిపెడుకథలును శ్లోకములును దక్షిణదేశమునందు వ్యాపించి యున్నవి. ౧౩౬౦-౭౦ సంవత్సరప్రాంతములయందుండిన యీ ప్రథమ డిండిమభట్టును ౧౩౬౦ వ సంవత్సరమునకుఁ దరువాతఁగాని పుట్టనిశ్రీనాథుఁడు వాదములో నోడించె ననుట పొసఁగ నేరదు. ఇతఁ శ్రీనాథునితో వాదించి యపజయము నొందినడిండిమభట్టు రెండవడిండిమభట్టు మూడవడిండిమభట్టు యయి యుండవలెను.

రెండవడిండిమభట్టుపే రరుణగిరినాథుఁడు. ఇతఁడు సంస్కృతమున యోగానందప్రహసనమును రచించెను. ఆ ప్రహసనమునందతఁడు తన్నుఁగూర్చి “శ్రీడిండిమకవిసార్వభౌమ ఇతి ప్రధితవిరుదాంక నామధేయః, సరస్వతీ ప్రసాదలబ్ధ కవితాసనాథః, శ్రీమానరుణగిరినాథః తేనకృతేనయోగానందనామ్నా ప్రహసనేనసభానియోగమనుతిషామి ” అని వ్రాసికొని యున్నాఁడు. డిండిమకవిసార్వభౌమవిరుదాంకుఁడును సరస్వతీ ప్రసాదలబ్ధకవితాసనాథుఁడును నై నయరుణగిరినాథుఁడు తన యోగానందప్రహసనములో భరతవాక్యముగా “దీర్ఘాయుర్దేవరాయో దధతు వసుమతీచక్రమాచంద్రతారమ్” అని దేవరాయని నాశీర్వాదించి యున్నాఁడు. ఈకవి వర్ణించిన దేవరాయఁడు విజయనగరాధీశ్వరుఁడైన ప్రాథమికదేవరాయ లని యితరదృష్టాంతములవల్లఁ దేలుచున్నది. ఈ ప్రాథమికదేవరాయలు ౧౪౨౩ వ సంవత్సరము మొదలుకొని ౧౪౪౭ వ సంవత్సరమువఱకును కర్ణాటకరాజ్యపరిపాలనము చేసెను. ఈతనికాలములో శ్రీనాథుఁడుండె ననుటకు సందేహము లేదు. శ్రీనాథుఁడుద్భుటవివాదప్రాధిచేత నోడించి కంచుధక్క పగులఁగొట్టించినది తప్పక యరుణగిరినాథనామము గలయీరెండవడిండిమభట్టునే ఇతఁడు ప్రాథమికదేవరాయనిరాజ్యకాలములో నుండివహఁ డగుటచేత నీతని

శ్రీనాథుఁ డోడించుట ౧౮౨౩ వ సంవత్సరమునకుఁ దరువాత నయి యుండవలెను. ౧౮౨౬ వ సంవత్సరప్రాంతమున నని తోచుచున్నది. ప్రాథదేవరాయలు దేవరాయనామధేయము గలకర్ణాటకరాజులలో యొండవవాఁడు. మొదటివాఁడు ప్రాథదేవరాయనితండ్రి యైనదేవరాయ మహారాజు. అతఁడు ౧౮౦౬ వ సంవత్సరము మొదలుకొని ౧౮౨౨ వ సంవత్సరమువఱకును కర్ణాటరాజ్య మేలెను. ఈతనికాలమునందునహితము శ్రీనాథకవి యుండెనుగాని యతఁడీయనరాజ్యకాలములో కొండవీటినగరమును విడిచి దేశసంచారము చేయ నారంభింపలేదు. అంతేకాక గౌడడిండిమభట్టునహిత మీయసరాజ్యావసానదశయందు తప్ప నుండక యీతనికొడు కైన ప్రాథదేవరాయని యేలుబడిలోనే తదాస్థానకవి యయి యుండినవాఁడు. ఈగౌడడిండిమభట్టుయొక్క కవిసార్వభౌమ బిరుదమును లాగుకొని శ్రీనాథుని కిప్పించుటలో సహాయుఁ డయిన వాఁడు సాళువగుండనరసింహరాయనిమంత్రిగా నుండినచంద్రశేఖరుఁడు కానేరఁడు. ప్రాథదేవరాయనియాస్థానములో మఱియొకచంద్రశేఖరుఁడుండి యుండవచ్చును. చంద్రశేఖరక్రియాశక్తి యన్నచోట చంద్రభూషక్రియాశక్తి యని పాఠాంతరము గలదు. ఈచంద్రభూషక్రియాశక్తి పాఠమే సరియైన దై నపక్షమున, ౧౮౩౦ వ సంవత్సరమునందు శ్రీవీరబుక్కరాయలరాజ్యకాలములో వ్రాయఁబడిన కొండుదుకాసనములో

శ్లో. శ్రీచంద్రభూషణాచార్యపదవంకజయోస్తథా

గ్రామం కొండుదునామానం బుక్కత్కావతి రార్పయత్.

అని రాజగురు వైనచంద్రభూషాచార్యునిపేరు కనఁబడుచున్నదిగాని ప్రాథదేవరాయనికాలములో చంద్రభూషునిపే రెక్కడను విసఁబడదు. ఈచంద్రభూషుఁడు “యతీంద్రస్యక్రియాశక్తి గురోఃప్రీతమే

శ్రీచంద్రభూషణాచార్యః” అని పై శాసనములోనే యుండుటనుబట్టి క్రియాశక్తియతీంద్రునిశిష్యుఁ డగుట స్పష్టము. క్రియాశక్తిపీఠ మా కాలమునందు శంకరాచార్యపీఠమువంటి శైవమతపీఠమై కర్ణాటక రాజులకు గురుపీఠ మయి యుండెను. ఆపీఠాధికారి విరూపాక్షాదిశంక రమఠములకువలెనే యతీంద్రు గా నుండెను. అయినను వీరబుక్కరా యలనాటిచంద్రభూషణాచార్యుఁడు గాని క్రియాశక్తియతీంద్రుఁడు గాని ప్రౌఢదేవరాయలకాలములో నున్నశ్రీనాథునికవిసార్వభౌమ బిరుదముతో సంబంధించి యుండుట పొసఁగనేరదు. క్రియాశక్తి మఠశిష్యుఁ డయి శాసనములోనిచంద్రభూషణాచార్యునికి మనుమఁ డై నమఱియొకచంద్రభూషణాచార్యుఁడు రాజగురు వయి ప్రౌఢదేవ రాయనికాలములో నుండిన నుండవచ్చును. మధురావిజయకృతిక ర్త్రీయు బుక్కరాయనికోడలును కంపరాయనిరాణియు నై నగం గాంబ తనమధురావిజయ మనువీరకంపరాయ చరిత్రలో క్రియాశక్తి నిట్లు స్తుతించెను.—

శ్లో. అసాధారణసార్వశ్యం విలసత్సర్వమంగళమ్

క్రియాశక్తిగురుం వందే త్రిలోచనమి వాపరమ్.

౧౩౭౭ మొదలు ౧౪౦౪ వ సంవత్సరమువఱకును రాజ్యము చేసిన ద్వితీయహరిహరరాయనిపుత్రుఁ డిమ్మడిబుక్కరాయనిమైనూరుదాన శాసనములో కులగురు వయినకాళీవిలాసక్రియాశక్తి పేర్కొనఁ బడెను—

శ్లో. శ్రీమత్కాళీవిలాసఖ్యక్రియాశక్తీశసేవినా

శ్రీమత్త్ర్యంబక పాదాబ్జసేవానిష్ఠాతచేతనా.

మనచరిత్రాంశమునకు చంద్రభూషునికథ గాని చంద్రశేఖరునికథ గాని యంతగా ప్రధాన మయినది కాదు. మనశ్రీనాథునిచే నోడఁ గొట్టఁబడి కవిసార్వభౌమబిరుదమును గోలుపోయినవాఁడు రెండవ

డిండిమకవిసార్వభౌముఁ డయినయరుణగిరినాథుఁ డనుట నిశ్చయము. విజయడిండిమచుచు కవిసార్వభౌమబిరుదాంకమును స్వయముగా నంపాదించుకొన్నవి గాక మాతామహునివలన సంక్రమించినవే యయినను, అరుణగిరినాథుఁ డసామాన్యపాండిత్యమును నిరుపమానకవితాసామర్థ్యమును గలవాఁ డయినందునకు సంశయము లేదు. ఇతఁడు యోగానంద ప్రవాననాదికావ్యములను రచించి ప్రసిద్ధి కెక్కిన ట్రీవటకే చెప్పబడెను.

ఇక మూఁడవడిండిమకవిసార్వభౌమునిగూర్చి విచారితము. ఇతఁడు ద్వితీయడిండిమకవిసార్వభౌముఁ డయినయరుణగిరినాథుని పుత్రుఁడు; రాజనాథదేశికనామధేయుఁడు; తండ్రివలనను తండ్రితాతవలనను సంక్రమించినడిండిమకవిసార్వభౌమబిరుదమును వహించినవాఁడు; మహావిద్వాంసుఁ డయి సాళువాభ్యుదయాదిగ్రంథములను రచించినవాఁడు. గర్భం సంవత్సరప్రాంతమున విద్వానగరరాజ్యమును వశపఱచుకొని పరిపాలించినసాళువగుండనరసింహరాయని కాలములోను తరువాతఁ గృష్ణదేవరాయలతండ్రి యైనవీరనరసింహరాయనికాలములోను మూఁడవడిండిమకవిసార్వభౌముఁ డైనరాజనాథదేశికుఁ డాస్థానకవిగా నుండి ప్రసిద్ధికెక్కినను. ఇతఁడు సాళువగుండనరసింహరాయనివిజయములను వర్ణించుచు సంస్కృతమున సాళువాభ్యుదయ మనుపదునాలుగుసర్గములు గలకావ్యమును జేసెను. ఈ కావ్యమునం దితఁడు తా నవ్వదిగ్విజయపటహీకృత బిరుదడిండమాదంబుడ ననియు డిండిమకవిసార్వభౌముఁడ ననియుఁ జెప్పుకొనెను. ఈ బిరుదము లీవంశమువారికి పితృపితామహపారంపర్యముగా నడచుచున్నట్లు కనబడుచున్నది. ఈర్థ్యతీయడిండిమకవిసార్వభౌముఁడు వీరనర

సింహదేవతాయనికాలములోఁ గూడ నుండినట్లు కుమారధూర్జటికవి  
కృత మయినకృష్ణగాజవిజయముగోని యీక్రిందిపద్యములు తెలుపు  
చున్నవి.

మ. రమణీయాభరంగిణీఘమఘమూగావార్థగంభీరవా

క్రమజంఝానిలధూతదుష్కనిమహాగర్వా భ్రనంఘుండు ది  
గ్రమణీమాక్తికహాబంధురయశోగాజన్గుణాధ్యుండు డిం  
డిమపుగభావసరస్వతీన్ద్రుఁ డనియెన్ తివిం బ్రకాశించుచు.

\* \* \* \* \*

మ. అని యాడి-డిమసాస్వభౌమకవి సఖ్యాతంబుగాఁ దత్పురా  
తనవృత్తాంతము నెల దెల్పినఁ జమత్కారంబు వీక్షించియా  
జననాథాగ్రణియున్ సభాసదులు సత్సహంబునం బొది కాం  
చనభూషాదు లొసంగి రెంతయు దయాసంరంభధౌరేయులె .

పయిపద్యమునందుఁ బేర్కొనఁబడినజననాథాగ్రణి వీరనరసింహరా  
యలు. ఇట్లు గర్కం వ సంవత్సరప్రాంతములయం దుండినడిండిమకవి  
సార్వభౌముఁడు శ్రీనాథునిచే జయించఁబడినవాఁడు కాఁజాలఁడు.  
శ్రీనాథుఁడు ద్వితీయడిండిమకవినార్యసౌముని నుద్దాడవివాదప్రాధిచే  
నోడించి యతనికంచుధక్కను బగులఁ గొట్టించి యాతనికవినార్య  
భౌమబిరుదను ను స్వతంత్రము చేసికొన్నట్లు చెప్పఁబడినను, తరువాత  
నాతనిసంతతివారు సహితము ఏ శాగిత మైనవిజయడిండిమమును  
ధరించుచు కవినార్యభౌమబిరుదమును వహించుచునే యుండిరి. ఈ  
మువ్వురు డిండిమకవినార్యభౌములలోను ప్రథముఁడు గర్కం సంవ  
త్సరప్రాంతమునందును, ద్వితీయుఁడు గర్కం సంవత్సరప్రాంతమునం  
దును, తృతీయుఁడు గర్కం సంవత్సరప్రాంతమునందును, ఉండినవా  
రగుటచేత మనశ్రీనాథకవి జయించినవాఁడు ద్వితీయడిండిమకవి

డిండిమకవిసార్వభౌముఁ డయినయరుణగిరినాథుఁ డనుట నిశ్చయము. విజయడిండిమమును కవిసార్వభౌమబిరుదాంకమును స్వయముగా సంపాదించుకొన్నవి గాక మాతామహునివలన సంక్రమించినవే యయినను, అరుణగిరినాథుఁ డసామాన్యపాండిత్యమును నిరుపమానకవితాసామర్థ్యమును గలవాఁ డయినందునకు సంశయము లేదు. ఇతఁడు యోగానంద ప్రహసనాదికావ్యములను రచించి ప్రసిద్ధి కెక్కిన ట్టివఱకే చెప్పఁబడెను.

ఇక మూఁడవడిండిమకవిసార్వభౌమునిగూర్చి విచారితము. ఇతఁడు ద్వితీయడిండిమకవిసార్వభౌముఁ డయినయరుణగిరినాథుని పుత్రుఁడు; రాజనాథదేశికనామధేయుఁడు; తండ్రివలనను తండ్రితాతవలనను సంక్రమించినడిండిమకవిసార్వభౌమబిరుదమును వహించినవాఁడు; మహావిద్వాంసుఁ డయి సాళువాభ్యుదయాదిగ్రంథములను రచించినవాఁడు. ౧౮౯౦ సంవత్సరప్రాంతమున విద్యానగరరాజ్యమును వశపఱచుకొని పరిపాలించినసాళువగుండనరసింహరాయని కాలములోను తరువాతఁ గృష్ణదేవరాయలతండ్రి యైనవీరనరసింహరాయనికాలములోను మూఁడవడిండిమకవిసార్వభౌముఁ డైనరాజనాథదేశికుఁ డాస్థానకవిగా నుండి ప్రసిద్ధికెక్కినను. ఇతఁడు సాళువగుండనరసింహరాయనివిజయములను వర్ణించుచు సంస్కృతమున సాళువాభ్యుదయ మనుపదునాలుగుసర్గములు గలకావ్యమును జేసెను. ఈ కావ్యమునం దితఁడు తా నవ్వదిగ్విజయపటహీకృత బిరుదడిండమాడంబరుఁడ ననియు డిండిమకవిసార్వభౌముఁడ ననియుఁ జెప్పుకొనెను. ఈ బిరుదము లీవంశమువారికి పితృపితామహసారంపర్యముగా నడచుచున్నట్లు కనఁబడుచున్నది. ఈతృతీయడిండిమకవిసార్వభౌముఁడు వీరనర

సింహదేవరాయనికాలములోఁ గూడ నుండినట్లు కుమారధూర్జటికవి,  
కృత మయినకృష్ణాజనిదయములోని యీక్రిందిపద్యములు తెలుపు  
చున్నవి.

మ. రమణీయాభరిరంగిణీఘమఘమూగావార్థగంభీరవా  
క్రమజంఘానిలధూతమష్కవిమహాగర్వాభ్రసంఘండు ది  
గ్రమణీమాక్తికహాబుధుగయశోరాజన్మణాధ్యండు డిం  
డిమపుగభావసరస్వతీంద్రుఁ డనియెన్ తివిం బ్రకాశించుచు.

మ. అని యాడి డిమసార్వభౌమకవి సఖ్యాతంబుగాఁ దత్పరా  
తనవృత్తాంతము నెఱు దెల్పినఁ జమత్కారంబు వీక్షించియా  
జననాథాగ్రణీయున్ సభాసదులు సత్సహంబునం బొది కాం  
చనభూషాదు లొసంగి రె తయు దయాసంరంభధౌరేయులె .

పయిపద్యమునందుఁ బేర్కొనఁబడినజననాథాగ్రణి వీరనరసింహారా  
యలు. ఇట్లు గరఁగం వ సంవత్సరస్రాంతములయం దుండినడిండిమకవి  
సార్వభౌముఁడు శ్రీనాథునిచే జయించఁబడినవాఁడు కాఁజాలఁడు.  
శ్రీనాథుఁడు ద్వితీయండిమకవినాఠ్యభౌముని నుద్దండవివాదప్రాధిచే  
నోడించి యతనికంచుధక్కను బగులఁ గొట్టించి యాతనికవినాఠ్య  
భౌమబిరుదను ను స్వతంత్రము చేసికొన్నట్లు చెప్పఁబడినను, తరువాత  
నాతనిసంతతివారు సహితము ఏ శాగత మైనవిజయండిండిమమును  
ధరించుచు కవినాఠ్యభౌమబిరుదమును వహించుచునే యుండిరి. ఈ  
మువ్వురు డిండిమకవినాఠ్యభౌములలోను ప్రథముఁడు గరఁగం సంవ  
త్సరస్రాంతమునందును, ద్వితీయుఁడు గరఁగం సంవత్సరస్రాంతమునం  
దును, తృతీయుఁడు గరఁగం సంవత్సరస్రాంతమునందును, ఉండినవా  
రగుటచేత మనశ్రీనాథకవి జయించినవాఁడు ద్వితీయండిండిమకవి



సార్వభౌముఁడేకాని తక్కినయిద్దఱును కా రని సిద్ధాంత మగుచున్నది. ఈడిండిమభట్టుయొక్క కవిసార్వభౌమబిరుదమును స్వాధీనము చేసికొన్నను గొంతకాలమువఱకు దాని నుపయోగించుట కేహేతువుచేతనో శ్రీనాథుఁడు సందేహించుచుండెను.

తమయాస్థానకవి కిట్లు విద్వావివాదములో పరాభవము జరగిన తరువాత విజయశాలి యైన శ్రీనాథసుకవిరాజమకాళికి దీనారములతోను టంకములతోను తమముత్యాలశాలలో కనకాభిషేకము చేయించి సత్కరించి రాయలవా - రాతనిని బంపివేసిరి దీనారములును టంకములును రాయలకాలములో వాడుకలో నున్న బంగారునాణెములు. బంగారునాణెముల నట్లు జలమునువలె శిరస్సుపైఁ గుమ్మరించి స్నానము చేయించినప్పు డవి బహుసహస్రములు కాకపోయినను సహస్రమునకు దక్కువ కాకుండ నైన నుండవచ్చును. డిండిమకవి సార్వభౌమునకు సభలో సవమానమును తత్పతిపక్షికి బహుమానమును జరగినయనంతరమున సహితము డిండిమభట్టును తత్పుత్రుడును పూర్వగౌరవముతోను పూర్వబిరుదావళితోను పూర్వవిజయ డిండిమములతోను రాయలయాస్థానకవీశ్వరులుగాను విద్వాంసులుగాను యథాపూర్వముగా నుండినట్టే కనఁబడుచున్నది. శ్రీనాథున కిట్లు స్వర్ణాభిషేకసమ్మానము జరగినది రాయలయాస్థానమునందుఁ గాదనియు నొకానొక దక్షిణదేశాధీశునిసభలో ననియు

“ దీనారటంకాలఁ దీర్థ మాడించితి

దక్షిణాధీశుముత్యాలశాల”

అని యుండుటను బట్టి యొకానొకరు వ్రాసి యున్నారు. ఆకాలము నందు కర్ణాటకరాజులను దక్షిణాధీశ్వరు లనియు వ్యవహరించు చుండెడు వారు, ఈస్వర్ణస్నానసత్కారము జరిగినది కర్ణాటమహారాజునందు

స్థానమునంటే యని శ్రీనాథకృత మైనకాశీఖండములోని యీశ్వరీవతి సంబోధనపద్యము విస్పష్టపఱచుచున్నది—

కా. కర్ణాటకీతినాథమాక్తి కనభాగారాంతసంకల్పిత  
స్వర్ణస్నానజగత్ప్రసిద్ధకవిరాటస్తుత్వచారిత్ర! మ  
గ్ధార్ణరాశిగభీర! ప్రహ్లాదుముఖమధ్యావహిపరాష్టోర్చితా  
పర్ణావల్లభ! రాజశేఖరమణీ! పంటాన్వయగ్రామణీ!

అంతట శ్రీనాథుఁడు రాయలకొలుపు వీడ్కొని బహుధనకనకవంచ  
యముతో మరల యశోధనార్జనముకొఱకు దేశసంచారమునకు బైలు  
దేతెను. ఈసంచారములలో నితఁ డాంధ్రవల్లభుని, మైలారురెడ్డినాయ  
కుని, నర్వజ్ఞసింగమనాయనిని, సందర్శించి సత్కారముఁబడసె నని  
చెప్పుదురు. ఆంధ్రవల్లభుఁడు దక్షిణమున కాంచీనగరాధీశ్వరుఁడుగా  
నుండినసంపరాయని (శంభురాయని) కుమారుఁడైన తెలుఁగురాయఁడు.  
వీరబుక్కరాయల (౧౩౫౫-౭౭) కుమారుఁడైన కంపరాయలు తండ్రి  
యాజ్ఞనుసారముగా మధురాసురత్రాణుని జయించుట కయి దక్షిణదిగ్వి  
జయయాత్ర వెడలినప్పుడు శ్రోవలో కాంచీపురము రాజధానిగా రాజ్య  
మేలుచుండినసంపరాయని తనసేనాపతి యైనసాళువమంగునిసాహాయ్యము  
చేత జయించి కాంచీపురమును దనముఖ్యపట్టణముగాఁ జేసికొనెను.)  
మధురావిజయమునం దీ క్రిందిశ్లోకములలో

శ్లో. అంతర్బింబితచంపేంద్రా కంపేంద్ర స్వాసిపుత్రికా  
అప్సరోభ్యః పతిం దాతు మంతర్వత్నీ కిలాభవత్  
అథ వంచితతత్త్వప్రహరః కంపభూపతిః  
అకరో దసినా చంప మమరేంద్రపురాతిథిమ్.

గంగాదేవి తనభర్త పౌరుషమును వర్ణించెడియుత్సాహముతో కంపరాజు

చంపరాయని (సాంపరాయని) తనఖడ్గధారతో ఖండించి చంపెనని గొప్ప చెప్పినను, పరాజితుఁ డయినచంపరాజు స్వర్గాతిథి గాక బ్రతికియుండి మధురాసురత్రాణుని జయించుటలో కంపభూపతికి సహాయుఁడు సహిత మయ్యెను. కంపరాజు సేనాధిపతియు నిరుపమానపరాక్రమశాలియు నై ససాళువమంగరాజు సంపరాయనిరాజ్యములోఁ గొంతభాగ మతనికి మరల నిప్పించి యాతనిని మిత్రునిఁగాఁ జేసి సంపరాయస్థాపనాచార్యుఁ డని పేరు పొందెను. జై మినిభారతములో పిల్లలమట్టిపినవీరభద్రుఁడు సాళువమంగును వర్ణించుచు నీయశము నీక్రిందిపద్యములోఁ జెప్పి యున్నాఁడు—

సీ. దురములో దక్షిణసురతాను నెదిరించి  
కొనివచ్చి సంపరాయనికి నిచ్చి  
సామ్రాజ్యమున నిల్పి సంపరాయస్థాప  
నాచార్యబిరుదవిఖ్యాతి గాంచె  
శ్రీరంగవిభుఁ బ్రతిష్ఠించి యర్వదివేలు  
మాడ లద్దేవునుమ్మడికి నొనఁగె  
మధురాసురత్రాణు మడియించి పరపక్షి  
సాళువబిరుదంబు జగతి నెరపె  
గట్టి తనమునఁ దేజిమొగంబు గట్టి  
తఱిమి నగరంపుగవకులు విఱుగఁ ద్రోలి  
తాను వ్రేసినగౌరు నుద్దవిడిఁ దెచ్చె  
సాహసంబున నుప్పొంగుసాశ్వమంగు.

ఈప్రకారముగా సంపరాయని సామంతరాజునుగా రాజ్యమునందు మరల నిలిపినకాలము ౧౩౭౦ వ సంవత్సరప్రాంతము. స్వరాజ్యము నందు పునస్సంస్థాపితుఁ డయి సంపరాయఁడు ౧౪౦౦ సంవత్సరప్రాంతము

తమువఱకును రాజ్యభారమును వహించి యుండును. అవంతరమున  
(సంపరాయనిపుత్రుఁ డయినతెలుగుఁరాయఁడు రాజ్యమునకు వచ్చి  
౧౪౩౫ వ సంవత్సర ప్రాంతమువఱకును రాజ్యపాలనము చేసి యుం  
డును. ఈతెలుఁగురాయఁడు ౧౪౨౮ సంవత్సరమునందు సింహాచల  
యాత్ర చేసి యచ్చటనృసింహస్వామివారిదేవాలయములో నీక్రింది  
శాసనము వ్రాయించెను—

“స్వస్తి శ్రీశకవర్షంబులు ౧౩౫౦ అగునేటిస్లవసంత్సర ఫాల్గుణకృష్ణ  
౭ గురువారానను కన్నడదేవమందుల సంబురాయనికొడ్డు తెలుం  
గురాయందు తనకు అభీష్టార్థసిద్ధిగాను శ్రీనరసింగనాథునికినిత్యమును  
సన్నిధిని వెలుంగను అఖండదీపాలు రెండు సమర్పించెను.”

శ్రీనాథుఁ డీతనిని ౧౪౨౫వ సంవత్సర ప్రాంతమునందు దర్శనము చేసి  
యుండును. ఈతనిరాజ్యప్రదేశ మేదో సరిగా తెలిసినది కాదు | గాని

శా. ధాటీఘోటకరత్నఘట్టనమిళద్రాఘిష్ఠకళ్యాణఘం  
టాటంకారవిలుంఠలుంఠితమహాన్మత్తాహితక్షోణిభృ  
తోక్తోటీరాంకితకుంభినీధరసముత్కాటాటవీర్ఘాటక

ర్ణాటాంధ్రాధిపసాంపరాయనితెలుంగా నీకు బ్రహ్మయు వా.

అనుశ్రీనాథునిపద్యమును బట్టి చూడఁగా కర్ణాటాంధ్రదేశమధ్యస్థ  
మయినయేదోయరణ్యప్రాంతరాజ్య మయినట్లు కన్పట్టుచున్నది.  
ఈతెలుఁగురాయఁడు కవులకుకస్తూరిదానము చేయుటలోఁ బ్రసిద్ధుఁడు.)  
శ్రీనాథునియీక్రిందిపద్య మీయంశమును దెలుపుచున్నది—

శా. అక్షయ్యం బగుసాంపరాయనితెనుంగాధీశకస్తూరికా

భిక్షాదానము చేయురా సుకవిరాడ్భృందారకస్వామికి

దాక్షారామపురీవిహారవరగంధర్వాప్సరోభామినీ

జక్షోజద్వయకుంభికుంభములపై వాసించుఁడద్వాపసలే.

శ్రీనాథకవీంద్రుఁ డీపద్యమును జెప్పునప్పటికే తాను ద్రాక్షారామము నకుఁ బోవ నుద్దేశించుకొన్నట్టు కనుపట్టుచున్నది. తెలుఁగునాయని వలన సంభావనమును బడసి శ్రీరాధుఁ డక్కడనుండి వెడలి మహా విద్వాంసుఁడయి సర్వజ్ఞసింహనామము వహించి రాచకొండనంస్థానము నకు ప్రభువుగా నుండినసర్వజ్ఞసింగమనీని సందర్శించి సత్కారముఁ బొందుట కయి తదాస్థానమునకుఁ బోయెను. శ్రీరాధుఁడు రాజదర్శనము చేయుటకు ముం దక్కడఁ గూడఁ దనకు విజయము కలిగింప వలె నని తనయిష్టదేవత యయినసరస్వతి నీక్రిందిపద్యముతో వేడుకొనె నని చెప్పుదురు—

సీ. దీనారటంకాలఁ దీర్థ మాడించితి

దక్షిణాధీశుముత్యాలశాల

పలుకుతోడై తాంధ్రభాషామహాకావ్య

నైషధగ్రంథనందర్భమునకుఁ

బగులఁగొట్టించి తుద్భటవివాదప్రాధి

గాడడిండిమభట్టుకంచుధక్క

చంద్రశేఖరుక్రియాశక్తి రాయలయొద్దఁ

బాదుకొల్పితి సార్వభౌమబిరుద

మేటులు మెప్పించిదో నన్ను నింకమీఁద

రావుసింగమహీపాలు ధీవిశాలు

నిందుకొలుపున నెలకొని యుండి నీవు

సరసనద్గుణనికురుంబ శారదాంబ.

ప్రాథమికదేవనాయాంధ్రవల్లభాదులమహానంస్థానములకుఁబోయి పారలచే మెప్పొందినకవిసార్వభౌముఁ డీసింగమనాయనిచిన్ననంస్థానము నికుఁ బోయి యచ్చటఁ దనకు సరాభవము కలుగకుండఁ జేయు మని

శారదను వేడియుండునా యని యొక రీతివయమున సంశయపడుచున్నాడు. దేవరాయాదులు మహారాజులయినను వారు పండితజనపరివేష్టితులే గాని న్యాయముగా పండితులు గారు; ఇంక నీసింగమనాయఁ డన్ననో చిన్ననంస్థానాధిపతి యైనను పండితులవలనఁ గృతుల నందుటయే కాక తానును న్యాయముగా కావ్యవిరచనసామర్థ్యము గలవాఁ డయి బహుశాస్త్రములయందుఁ బ్రవీణుఁ డయి సర్వజ్ఞులగుదమును వహించినవాఁడు. అటువంటివానియొద్దఁ దనపాండిత్యమును జూపుటకుఁ బోవునప్పు డెంతటివిద్యాంసుఁ డైనను కొంచెము జంకితనకు విజయ మియ్యవలసిన దని తనయిష్టదైవతమును ముందుగాఁ బ్రార్థించుట యసహజ మగునా? శ్రీనాథునకు సరస్వతి యిష్టదేవతయగుట నైషధమునందు గృతినాయకుఁ డైనమామిడిసింగనామాత్యుఁడు తన్ను బిలిపించి పలికినట్లు చెప్పఁబడినయీశార్దూలములు ఘోషించుచున్నవి—

శా. భారద్వాజపవిత్రగోత్రుని శుభాపస్తంబనత్సాత్తు వి  
ద్యారాజీవభవుండు మారయకుఁ బుణ్యాచార భీమాంబకుం  
గారా మైనతనూజు నన్ననఘు శ్రీనాథాఖ్యునిం బిల్చి న  
త్కారం బొప్పఁగ గారవించి పలికె స్సంభీరవా క్షౌఢిమః.

శా. బ్రహ్మాదత వరప్రసాదుఁడ వరు ప్రజ్ఞావిశేషోదయా  
జిహ్వాస్వాంతుఁడ వీశ్వరార్చనకళాశీలుండ వభ్యర్హిత  
బ్రహ్మాండాదిమహాపురాణచయతాత్పర్యార్థనిర్ధారిత  
బ్రహ్మజ్ఞానకళానిధానమపు నీభాగ్యంబు సామాన్యమే.

సర్వజ్ఞులగుదము రావువంశములపురుషుఁ డైనబేతాళనాయని కేడవతరమువాఁ డయినసింగభూపాలునికే గాని పదవతరమువాఁ డయినయీసింగమనాయనికి తే దనియు, రసార్ణవనుధాకరాదిగ్రంథములను

రచించినవాఁ డతఁడే కాని యితఁడు కాఁ డనియు, కాలవ్యత్యాసమును బట్టి సింగభూపాలీయాదిగ్రంథకర్త యయినసర్వజ్ఞసింగమనాయనికాలములో శ్రీనాథుఁ డుండియుండఁజాల డనియు, అందుచేత నీమహాకవి యీసింగభూపాలునియొద్ద నాజయము సంభవించు నేమోయని భయపడవలసినపని యుండ వనియు, కాఁబట్టి శ్రీనాథుఁడు సర్వజ్ఞసింగమనాయనియాస్థానమునకుఁ బోయె ననుటయే యసత్యమనియు, కొందఱు వాదించుచున్నారు! ఆవిషయము నిచ్చట నించుక విమర్శింతము.

బేతాళనాయనికి నేడవతరమువాఁడు సర్వజ్ఞసింగమనాయఁ డగుటకు సందేహము లేదు; రసార్ణవనుధాకరాదిసంస్కృతగ్రంథములను రచియించినవాఁ డతఁడే యగుటకును సందేహము లేదు. శ్రీనాథపోతనార్యు లాతనికాలపువారు కాకపోవుటయు నందుచేత నాతనియాస్థానమునం దుండకపోవుటయు నిశ్చయమే. అంతమాత్రము చేత పదవతరమువాఁ డైనసింగమనాయఁడు విద్వాంసుఁడును సర్వజ్ఞ బిరుదాంకితుఁడును గాఁ డన్నసిద్ధాంత మేర్పడనేరదు. ఇద్దఱును విద్వాంసులు కావచ్చును; ఇద్దఱును సర్వజ్ఞబిరుదాంచితులు కావచ్చును; ఇద్దఱును గ్రంథకర్తలు కావచ్చును; ఇద్దఱును కృతిపతులు కావచ్చును. వేదాంతదేశికులు సుభాషితనీవి లో నగుగ్రంథములను బంపినవాఁడును వైష్ణవగ్రంథకర్తలు తమవ్యాఖ్యానములలో సర్వజ్ఞ బిరుదనామముతోఁ బేర్కొనినవాఁడును బేతాళనాయనియేడవతరమువాఁ డయిన మొదటిసింగమనాయఁడే యయి యుండును. అయినను పదవతరమువాఁ డయినసింగమనాయఁడును సర్వజ్ఞబిరుదాంకుఁడే. ప్రాథమికగాయనికాలములో నుండినయీసర్వజ్ఞసింగమనాయనియాస్థానమునకే శ్రీనాథకవిసార్వభౌముఁడును బమ్మెరపోతనామాత్యుఁ

దును పోయి యాతనిపయిని పద్యములను జెప్పి బహుమానములను  
బడసిరి. ఈవిషయము వెళ్గోటివారివంశచరిత్రములో నీక్రిందిపద్య  
మునఁ జెప్పఁబడినది—

నీ. క్షీతిలోన నర్వజ్ఞసింగభూపాలుండు  
బలవై రినన్నతపౌరుషుండు  
లలి కావ్యనాటకాలంకారచతురుండు  
సకలశాస్త్రార్విశారదుండు  
వలనొప్ప సింగభూపాలీయనామక  
గ్రంథంబు రచియించెఁ గౌతుకమున  
మును భాగవతమును దెనుఁగు చేసినయట్టి  
బమ్మెరపోతన బాగుమీఱ  
తనకుఁ జెప్పినభోగినీదండకమును  
వెలయ శ్రీనాథనామకనిప్రవరుఁడు  
కోరి చెప్పినపద్యము ల్గొని ముదాప్తిఁ  
బెంపుతో వారి మన్నించి పేరు వడసె.

ఉభయసింగభూపాలురను గూర్చియు సింగభూపాలీయములు చేయఁ  
బడినవి కాని రెంటికిని మిక్కిలి భేద మున్నది—మొదటిది రసార్ణవ  
సుధాకరము; రెండవది చమత్కారచంద్రిక. మొదటిది సింగభూపాల  
రచితము; రెండవది సింగభూపాలాంకితము. రెండును నలంకారవిషయ  
కములే. చమత్కారచంద్రిక యనఁబడెడు రెండవసింగభూపాలీయము  
విశ్వేశ్వరకవిచంద్రునిచే రచియింపఁబడినది. అందలిలక్షణములలక్ష్య  
ములు నరసభూపాలీయమానందు నరసభూపాలునిపేరఁ జెప్పఁబడినట్లే  
సింగభూపాలునిపేరఁ జెప్పఁబడినవి. కవి యీగ్రంథమునకు సింగభూ



పాలకీర్తినుధాసారశీతలనామాంతర ముంచెను. అందలివిలాసాంత గద్యమును జూడుడు—

“ఇతి సరససాహిత్యచాతురీధురీణవిశ్వేశ్వరకవిచంద్ర  
ప్రణీతాయాం శ్రీసింగభూపాలకీర్తినుధాసారశీతలాయాం  
చమత్కారచంద్రికాయాం అష్టమో విలాసః.”

రసార్ణవనుధాకరము మూఁ డుల్లాసములను గలది; చమత్కారచంద్రిక  
యెనిమిది విలాసములను గలది. చమత్కారచంద్రికలోని రెండుశ్లోక  
ముల నిం దుదాహరించు చున్నాను—

శ్లో. కృతి రభిమతకృతిచతురా యది చతురోదాంతనయోగుణోదారా  
ఇతి లక్షణకృతిరత్నం రచయే సింగనృపగుణోదాహరణం.

శ్లో. లోకే రాఘవపాండవాద్భుతకథాగ్రంథానుసంథాయినౌ  
తౌ గ్రంథా వివ తన్మునిప్రణిహితౌ శ్రీసింగభూపాశ్రయః  
యాయా దాదరణీయతం కృతధియాం గ్రంథోయ మస్మత్కృతీ  
నాహం యద్యపి తాదృ శోన్మయ మసౌ రాజా హి తాదృగుణః.

చమత్కారచంద్రిక సింగభూపాలకృతము గాక యన్యకృత మయినం  
దున పయినీనపద్యములోని మూడవచరణమునందలి ‘రచియించె’ నను  
దానిని గృతి నందె నని మార్చినపక్షమున సింగభూపాలుని కది  
సరిపోవును. విల్సన్ దొరగారు తమపుస్తకవివరణపట్టికలో ౨౧ వ  
సంఖ్య గలయీచమత్కారచంద్రికను గూర్చి “విశ్వేశ్వరకవిచే రాజ  
మహేంద్రవరముజిల్లాలోని పితాపురపుజమీదారీయొక్క చిన్నరా  
జైనసింహభూపాలునియొక్క పద్య స్తవరూపచరిత్రము. ౧౬ వ సంఖ్య  
చూడుము (A poetical and panegyrical account of

*Sinha Bhupala, a petty Raja of the Zamindari of Pithapur, in the Rajahmundry district, by Visweswara kavi. See No. 16,*” అని వ్రాసి యున్నారు. ౧౬ వ సంఖ్య గల

ప్రవంగరత్నావళినిగూర్చి చెప్పుచు దానిలో “22 వ ప్రకరణము విక్రమాదిత్యుఁడు మొదలుకొని మొట్టమొదట కనకగిరిలో చిన్నరా జయియుండి తనయధికారమును రాజమహేంద్రమండలములోనియొక భాగముపై కి వ్యాపింపఁ జేసి పితాపురమునో పెద్దాపురమునో తనరాజధానిని జేసికొన్న సింహభూపుఁ డనెను సర్వజ్ఞ సింహనాయఁడువఱకును గల ప్రసిద్ధరాజులయొక్క సంక్షిప్త చరిత్రములను కలిగి యున్నది.

(The 77th chapter contains short accounts of celebrated Princes from *Vikramaditya* to *Sinha Bhupah* or *Sarvajna Sinha Nayudu* a petty prince originally of *Kanakagiri*, who extended his power over part of the *Rajamahendri* district and *Pithapur* or *Peddapur* his capital.)” అని వ్రాసియున్నారు. దొరగారు రావుసింగభూపాలుఁ డన్న పేరు చూచి పితాపురములో రావుపాడు సంస్థానాధిపతులుగా నుండుటను బట్టి రాజమహేంద్రమండల మని భ్రమవడియుందురు. దేశికులవారి ‘సుభాషితనీవి’ వ్యాఖ్యోపోద్ఘాతములో “రాజమహేంద్రవరనగరస్థితసర్వజ్ఞసింగక్షమావల్లభేన” అని యేల వ్రాయఁబడెనో తెలియరాకున్నది. ఈరెంటినిబట్టి కాఁబోలును తెలుగోటివారివంశచరిత్రమును వ్రాసినవా రుపోద్ఘాతములో

“ తొమ్మిదవతరమువాఁ డైనలింగమనాయఁడు సింహాద్రి మొదలగునబ్బినాటిరాజ్యము నాక్రమించి యేలినట్లును మఱియొక శాఖాంతరమునందు ౯ వ తరమువాఁ డైనయనపోతానాయఁడు రాజమహేంద్రవరమురెడ్లను గొట్టి యాదేశము నేలినవాఁ డనియు, వంశావళిలో వారిచరిత్రములలో వ్రాయఁబడి యున్నది.....  
లింగమనాయఁడు అనపోతానాయఁడుగార్ల చరిత్రములలో వీరు సిం

హాది రాజమహేంద్రవరము మొదలగు రాజ్యముల నాక్రమించినా రనియు.....కాఁబట్టి నిజముగ తొమ్మిదవతరమువా రాదేశముల నాక్రమించి యేలి తమపుత్రాదుల నచట నిలిపి యుండవలెను”

అని వ్రాసి యున్నారు. ఈసింగభూపాలునిరాజ్యము రాజ మహేంద్రమండలములోని కొంతభాగమువఱకును కొంతకాలము వ్యాపించినను వ్యాపింపకపోయినను సర్వజ్ఞులగు మితనికిఁ గూడనుండి నది. ఈలిరుదము రెండువిధముల రావచ్చును. ఒకవిధమునఁ దాను స్వసామర్థ్యము చేత సంపాదించుకొన్న దై నను కావచ్చును; డిండిమ కవిసార్వభౌములకువలె పూర్వులనుండి వచ్చిన దై నను కావచ్చును. ఎట్లువచ్చినను పదవతరమువాఁ డై నయీసింగభూపాలుఁడు పండిత్య ప్రభావముచేతను పండితజనసమాదరణచేతను కావ్యప్రియత్వము చేతను సర్వజ్ఞనామమున కర్హుఁ డయినట్లు కనుపట్టుచున్నాఁడు. శ్రీనాథుఁ డీరావుసర్వజ్ఞసింగభూపాలునియాస్థానమునకుఁ బోయి యుండినకాలములో

క. సర్వజ్ఞనామధేయము

శర్వునకే రావుసింగజనపాలునకే

యుర్విం జెల్లును నితరుని

సర్వజ్ఞుం డనుట కుక్క సామజ మనుటే.

అని రాజనుగూర్చి చెప్పెను. ఈపద్యవిషయ మయి యిటీవలివా గొక వింతకథను గల్పించియున్నారు. కోమటిపెదవేమభూపాలునియాస్థాన ములో నుండఁగానే శ్రీనాథుఁడు సింగభూపాలునికడకుఁ బోయి యీ పద్యముచే నాతని స్తుతించి మరల స్వస్థానమునకు రాఁగా వేమభూపాలుఁ డిట్లు చెప్పితి వేమని యడుగఁగా అదిస్తుతి కా దనియు ‘సర్వజ్ఞ నామధేయ మొక్క శర్వునకే కాని సింగభూపాలుని కేయుర్విని

జెల్లు?' నని చేసినపరిహాస మనియు సమాధానము చెప్పి కవి తనప్రభు  
వును సంతోషపెట్టె నట. వేమభూపాలునిమరణానంతరముననే శ్రీనా  
థుఁడు సింగభూపాలునియాస్థానమునకుఁ బోయినవాఁ డగుటచేతఁ దరు  
వాతిప్రబుద్ధులచే నీకథ కల్పింపఁబడుట స్పష్టము. శ్రీనాథుఁ డీపండిత  
ప్రభువునొద్దకుఁ బోయి సమ్మానముఁ బొందినది ౧౮౨౫ వ సంవత్సర  
ప్రాంతము. తరువాత శ్రీనాథుఁడు మైలాపూరురెడ్డి మొదలైన సామంత  
సంస్థానప్రభువులను గూడ సందర్శించి యర్హసంభావనలుపొంది దేశ  
సంచారము ముగింపవలసినవాఁ డయ్యెను. ఈసంచారమును ముగింపక  
ముందే శ్రీనాథుఁడు ధాన్యవాటీపురమునకో దారిలో కృష్ణాగోదావరీ  
మధ్యాంతర్వేదిసీమకో పోయి యచ్చటియప్పటి సంస్థానాధిపతియైన  
దంతులూరిగన్నభూపాలునికడఁ గొంతకాల ముండి యాతనికి ధనంజయ  
విజయ మంకితము చేసినట్లు కనఁబడు చున్నది. ధనంజయ విజయ  
మొక్కడను గానరాలేదు గాని యీవిషయము గోదావరీమండలములో  
నుండిన దంతులూరిబాపన్నపాలునిపేరట నూఱుసంవత్సరములక్రిందట  
రచియింపఁబడినమూర్తిత్రయోపాఖ్యానమువలనఁ దెలియవచ్చుచున్నది.  
బాపరాజు గోదావరీమండలములో నుండినను నాతనివంశమూలపురుషుఁ  
డైన హరిసీమకృష్ణుఁడు ధాన్యవాటీపురప్రభు వయినట్లు మూర్తిత్రయో  
పాఖ్యానములోని యీక్రిందిపద్యమువలనఁ దెలియవచ్చుచున్నది—

మ. కురియించెన్ బహుధాన్యవర్ష మఖిలక్షోణీప్రదేశంబునన్  
హరియించెన్ విమతాంధకారములు బాహుగ్రాసిసూర్యప్రభన్  
సిరి మించెన్ నృపవర్యు లెంచ ఘనుడై శ్రీధాన్యవాటీపురీ  
చిరసామ్రాజ్యరమానమాశ్రయమహాసింహాననాసీనుఁ డై.

ఈహరిసీమకృష్ణునికులమునందు భీమరాజు జనించె నట! ఆభీమరాజు

కొడుకు గన్ననరపతి. ఈగన్ననరపతిని వర్ణించుచు గ్రంథకర్త

సీ. అహితదుర్గాధ్యక్షు లందఱు భయ మంద

గ్రీడికై వడి నిల్చెఁ దాడినాడ

నక్షుద్రదానవిద్యాక్షాత్రములచేతఁ

ప్రతి యెవ్వరును లేక ప్రతిభఁ గాంచెఁ

దనకీర్తి దశదిగంతరగీయమాన మై

కనుపట్ల ధర్మమార్గంబు నెఱపె

శ్రీనాథసుకవీంద్రుచే ధనంజయవిజ

యం బనుసత్కావ్య మంది వెలసె

నృపతిమాత్రుండె నిజపాదనీరజాత

ఘటితకోటిరవై రిభూకాంతమాన

సాంతరభయాపహారి శ్రీదంతులూరి

గన్నభూపాలమాళి దోర్గర్వశాలి.

అని యతఁడు శ్రీనాథకవీంద్రునిచే ధనంజయవిజయకావ్యము నందెనని చెప్పెను. అప్పటికి గన్ననరపాలుఁడు ధాన్యవాటీపురములోనేయుండెనో తరువాత నాతనిసంతతివారు నివాసముగా నేర్పఱుచుకొన్న కృష్ణాగోదా వరీమధ్యసీమకు వచ్చి యుండెనో తెలియదు.

ఇంతటితోఁ జూడఁ దగినసంస్థానము లన్నియు నయిపోయినవి. పోయినసంస్థానమునకే మరలఁ బోయిన కార్యము లేదు. ఇక నెక్కడ నై నను మహాదాశ్రయము సంపాదించి యక్కడ స్థిరపడవలెను. ఆట్టి యాశ్రయ మేదియా యని విచారింపఁగా నప్పటి కనుకూల మయినది రాజమహేంద్రవరములో రెడ్లసంస్థాన మొక్కటి కనఁబడిన ట్లున్నది.

ఇప్పుడు తనకడపట్టయేలిక యైన పెద్దకోమటివేమునకు గెళ్ళ

శత్రువులుగా నుండినయల్లాడరెడ్డి మొదలై నవా రంతరించి వారిపుత్రులు  
 రెడ్డిసంస్థానమునకు ప్రభువు లయిరి; అంతకంటెను ముఖ్యముగా  
 తాతనాటినుండియుఁ దనకుటుంబము నెఱిగినవాఁడును బంధువుఁడు  
 నై నబెండపూడియన్నామాత్యుఁడు రాజమహేంద్రప్రభువు లై నవేమ  
 వీరభద్రారెడ్డికడ మంత్రిగా నుండుట తటస్థించెను. అందుచేత శ్రీనా  
 థుఁడు ౧౮౨౭-౨౮ వ సంవత్సరప్రాంతమునందు రాజమహేంద్రవర  
 మునకు వచ్చి యన్నయామాత్యు నాశ్రయించి తదనుగ్రహమునకుఁ  
 బాత్రుఁ డయ్యెను. అల్లాడరెడ్డి ౧౮౨౯ వ సంవత్సరమువఱకును  
 రాజమహేంద్రరాజ్యపాలనము చేసి యుండుటచేతను, తదనంతరమున  
 రాజ్యభారమును వహించిన వేమవీరభద్రరెడ్డిరాజ్యకాలములోనే  
 శ్రీనాథుఁడు వారిమంత్రి యైనబెండపూడి యన్నామాత్యునికడకు  
 వచ్చుటచేతను, అతఁడు రాజమహేంద్రవరమునకు వచ్చుట ౧౮౨౭ వ  
 సంవత్సరమునకుఁ బూర్వ మయి యుండదు. అప్పుడు శ్రీనాథుని  
 ముఖ్యోద్దేశము బెండపూడియన్నామాత్యు నాశ్రయించి తనూలమునఁ  
 దనపూర్వపుప్రభు వయిన పెదకోమటివేమారెడ్డి శత్రు వయినయల్లాడ  
 రెడ్డిపుత్రులయనుగ్రహమును సంపాదించి సాధ్యమయినంత శీఘ్రము  
 గా వారియాస్థానమునఁ బ్రవేశించి యచ్చట స్థిరపడుట. ఈయభీష్ట  
 సిద్ధి కయి యతఁడు మొట్టమొదట నన్నామాత్యునిఁ బొగడి యతని  
 దయను సంపాదింపవలెను; తరువాత వేమవీరభద్రారెడ్డిను బొగడి  
 వారిదయకుఁ బాత్రుఁడు కావలెను. ఈరెండుపనులును నెఱవేఱుట  
 కయి యతఁడు భీమేశ్వరపురాణమును తొందరతొందరగా రచియించి  
 దానిని శివభక్తుఁ డయినయన్నయమంత్రి కంకిత మొనర్చెను. ఇతఁడు  
 నైషధమహాకావ్యము నాంధ్రీకరించి పెదకోమటివేమునిమంత్రి యైన  
 మామిడిసింగన్నమంత్రి కంకిత మొనర్చినప్పుడు

సీ. తనకృపాణము నముద్ధతవై రిశుద్ధాంత  
 తాటంకముల కెగ్గు దలఁచుచుండఁ  
 దనబాహుపీఠంబు ధరణిభృత్కమతాహి  
 సామజంబులకు విశ్రాంతి యొసఁగఁ  
 దనకీర్తి నక్తి ఘనతరబ్రహ్మాండ  
 భవనభూముల గొండ్లిఁ బరిధవిల్లఁ  
 దనదానమహిమ సంతానచింతారత్న  
 జేమూతసురభుల సిగ్గుపఱుపఁ  
 బరఁగు శ్రీవేమమండలేశ్వరునిమంత్రి  
 యహితదుర్మంత్రి వదనముద్రావతార  
 శాసనుఁడు రాయవేశ్యాభుజంగబిరుద  
 మంత్రి పెద్దనసింగనామాత్యవరుఁడు.

అని యొక్కపద్యములో వేమభూపాలునిమంత్రి యైనట్లు చెప్పి తరు  
 వాత కృతిపతివంశాభివర్ణనము చేసెను. ఈ ప్రకారముగానే యీ  
 భీమఖండమును బెండపూడియన్నయమంత్రికిఁ గృతి యిచ్చునప్పుడు

సీ. ఏమంత్రికులదై వ మిందుశేఖరుఁడు ద  
 టారామభీమేశుఁ డఖిలకర్త  
 యేమంత్రియేలిక యిట్టాకుమాంధాత్మ  
 రామసన్నిభుఁ డై నవేమనృపతి  
 యేమంత్రి సితకీర్తి యేడువారాసుల  
 కడకొండయవలిచీకటికి గొంగ  
 యేమంత్రి సాభాగ్య మిగురుఁ గై దువజోడు  
 లాలిత్యలీలకు మేలుబంతి  
 యుతఁడు కర్ణాటలాటబోటాంగవంగ

కురుకుకురుకుంతలావంతి ఘూర్జరాది  
నృపసభాస్థానబుధవర్ణనీయసుగుణ  
మండనుఁడు బెండపూడన్నమంత్రివరుఁడు.

అనియొక్కపద్యములో వేమభూపాలునిమంత్రి యైనట్లు చెప్పి, యంత  
టితో నిలువక తరువాత ననావశ్యకముగా తదనుగ్రహసంపాదనార్థ  
ముగా వేమభూపాలునివంశాభివర్ణనమును నడుమఁ బెట్టి

సీ. పాతాళభువనాధిపతికి శేషాహికిఁ

బ్రియలతో మసకానఁ బెనఁగఁ గలిగె  
దిక్సింధురములకు దివ్యవాహినిలోనఁ  
దేటిరాయిడి మానఁ దేల నొదవె  
నుర్వీధరములకు నుదధిలోఁ గాఁపున్న  
కులముసాములయిండ్లఁ గుడువ నబ్బెఁ  
గుహనాకిటికి లక్ష్మీకుచకుంభములమీఁది  
కుంకుమంబున నును ల్లొనఁగఁ గూడె  
రాయవేశ్యాభుజంగ వీరప్రతాప  
భాసి యల్లాడవిభువీరభద్రనృపతి  
నర్వనర్వంసహాచక్రనర్వభరము  
వృధుభుజావీరమున సంభరించుటయును.

లోనగుపద్యములలో వీరభద్రారెడ్డిని తదగ్రజుఁ డైనవేమారెడ్డిని  
యథేచ్ఛముగా స్తుతించెను. అన్నయమంత్రి తన్నుఁ బిలిపించి

సీ. వినిపించినాఁడవు వేమభూపాలున

కళిలపురాణవిద్యాగమములు  
కల్పించినాఁడవు గాఢపాకం బైన  
హర్షనైషధకావ్య మాంధ్రభాష



భాషించినాఁడవు బహుదేశబుధులతో  
విద్యాపరీక్షణ వేళలందు  
వెదచల్లినాఁడవు విశదకీర్తిస్ఫూర్తి  
కర్పూరములు దిశాంగణములందుఁ

బాకనాటింటివాఁడవు బాంధవుఁడవు  
కమలనాభునిమనుమఁడ వమలమతివి  
నాకుఁ గృపచేయు మొక ప్రబంధంబు నీవు  
కలితగుణగణ్య శ్రీనాథకవివరేణ్య.

అని వేఁడఁగా,

సీ. ధారాసురత్రాణధాటీనమారంభ  
గర్వపాథోరాశికలశజాలకు  
నప్తమాడియరాజర్షూడియత్కౌపాల  
వందిత శ్రీపాదవనరుహులకు  
సింహాద్రిపర్యంతసీమాంధ్ర మేదినీ  
మండలీపాలనాఖండలులకు  
హరిదంతదంతిదంతావళీలిఖ్యమా  
నానేకజయశాసనాక్షరులకు  
వీరభద్రేశవేమప్పధీవధవులకు  
ననుఁగుమంత్రి మహాప్రధానాగ్రగణ్య  
బెండపూడన్న జగనొబ్బగండబిరుద  
సచివదేవేంద్రుఁ గృతి కధీశ్వరునిఁ జేసి.

భీమేశ్వరపురాణమును రచించివట్టు కవి చెప్పుకొని యున్నాఁడు.  
పయివానిలోని మొదటిసీసపద్యముయొక్క నాలవచరణమువలనఁ గవి  
తా నావలకే దేశాంగణములు తిరిగి కీర్తి నొందినట్లును, రెండవ

నీసపద్యములోనిమూడవచరణమువలన వీరభద్రా రెడ్డిరాజ్యము సింహా  
చలము పర్యంతమును వ్యాపించి యుండినట్లును దెలియవచ్చుచున్నవి.

ఈకవికి విష్ణుకథలకంటె శివకథలమీఁద నాదర మత్యధికము.  
అందుచేత నీతడు భీమఖండములో సర్పపురకథయు శ్రీకూర్మకథయు  
రెండు సర్గములలో నున్నను వానిని దెలిగించుటలో నొక్కపద్యము  
తోను పద్యపాదముతోను సరిపెట్టెను. ఈతఁడు భీమఖండమును జేయు  
టలో ౫ వ సర్గమునందలి

శ్లో. అహో కి మేత స్మే బ్రూహి వై వర్ణ్యం వదనే తవ  
దృశ్యతే నేత్రయో దైన్యం మానసవ్యధ యానఘ.  
కశ్చి న్న జాతో వాగ్వాదః లోలారేణ సమం తవ  
దుండీ విఘ్నేశ్వరః కశ్చిత్ నత్వాం ధిక్పతవా న్రుషా.  
కశ్చి త్త్వం త్సుధితః కాలే విశాలాక్ష్యా న వంచితః  
న కశ్చి త్త్వ య్యనుచితం భైరవేణ కృతం ముధా.  
కథం త్యక్తం త్వయా గంగావాహినీసై కతస్థలం  
కథం తత్పరమం స్థానం వ్యసృజ తోక్తశపంచకం.  
కథం త్వ ముక్తవా న్ప్రాప్యా మవిముక్త వనుంధరా  
కథం విశ్వేశ్వరం దేవం సతా ముష్ణితవాక్ ధనం.

ఈశ్లోకములను

గీ. ఆననమునందు వె వర్ణ్య మగులించె  
గన్నుఁగవయందు దైన్యంబు గానఁబడియె  
నార్తి యేదేని యొకటి నీయాంతరంగ  
మూని యున్నది యిది యెట్లు లొక్కో యనఘ.

సీ. లోలాద్కునకు నీకు లోలోన నేమేని

పోటు పుట్టదు గదా మాటమాట  
వెనకయ్య శ్రీదుంధివిఘ్నేశ్వరస్వామి  
ధిక్కరింపఁడు గదా తెగువ నిన్ను  
నాఁకొన్ననిన్ను మధ్యాహ్న కాలంబున  
నరయకుండదు గదా యన్నపూర్ణ  
నెప మేమియును లేక నీయెడఱమ్మునఁ  
బాటి తప్పఁడు గదా భైరవుండు  
ఎట్టు పాసితి మిన్నేటియిసుకతిప్ప  
నెట్టు పాసితి వాస్థలం బేనుక్రోను  
లెట్టు పాసితి యవిముక్త హృత్పభూమి  
యెట్టు పాసితి విశ్వేశు నిందుధరుని.

అనిమూలానుసారముగా నెంతో మనోహరముగా తెనిగించినట్టే  
కొన్నిస్థలములయందు మూలము ననుసరించియే యాంధ్రీకరించినను  
బహుస్థలములయందు మూలము నతిక్రమించి తన యిష్టానుసారముగా

శ్లో. నప్త గోదావరతట క్రీడానక్తస్య శీకరైః

గజాస్యస్య కరోన్ముక్తైః క్లిన్నమార్తాండమండలమ్.

(నప్త గోదావరతటమున క్రీడానక్తుఁ డయి యున్న గజాననునియొక్క  
తుండముచేత నెగఁజిమ్మఁబడినశీకరములచేత నార్ద్ర మైనసూర్యబింబ  
మును గలది) అనుదానిని,

“వేదండవదనశుండాకాండచుళికితోన్ముక్త నప్త  
గోదావరసలిలధారార్పుణత్కారబృంహిత  
బ్రహ్మాండగోళంబు”

అనియు,

శ్లో. సత్సమాగమమన్నామకథాశ్రవణేన యోగతః

పాపక్షయో భవేద్దేవి మనుష్యాణాం కలౌ యుగే.

(దేవీ! సత్సమాగమమువలనను నానామకథాశ్రవణమువలనను కలియు  
గమునందు మనుష్యులకు పాపక్షయ మగును) అనుచుదానిని

“పాపంబు లొకభంగిఁ బ్రక్షయం బందిన

నామిఁద దృఢభక్తి నాటుకొనును”

అనియు, మూలమునకు భిన్నముగా భాషాంతరీకరించుటయే కాక  
యొకానొకచోట “సమర్థస్సహిదేవరాట్” అనుచుదానిని “సంతతము  
దేవవేశ్యాభుజంగుఁ డతఁడు” అన్నట్లు సభ్యముగానున్నదాని ససభ్య  
ముగాను తెనిగించుచు వచ్చి యున్నాఁడు. ఈకడవటిదానిమూల  
మును దానిభాషాంతరమును జూడుఁడు—

శ్లో. కాలకూటోపసంహరీ, త్రిపురాసురమర్దనః

నిగ్రహానుగ్రహప్రాధః, సమర్థస్సహిదేవరాట్.

గీ. కాలకూటోపసంహరకారి యతఁడు

త్రిపురదైత్యాధిపతుల మర్దించె నతఁడు

నిగ్రహానుగ్రహప్రాధనిపుణుఁ డతఁడు

సంతతము దేవవేశ్యాభుజంగుఁ డతఁడు.

“దృఢసమర్థుండు చూ దేవదేవుఁ డతఁడు” అను రీతి నేదో యొక  
విధముగా మూలానుసారముగాఁ దెనిగింపక దేవతావర్ణనలోఁగూడ  
స్వకపోలకల్పితముగా శృంగారమును జొప్పించుట కవియొక్కశృంగార  
నాయకనిపుణత్వమును వెల్లడించుచున్నది. శ్రీనాథుఁడు శ్రీలోలుఁ  
డని లోకములో బల మైనవాడుకయు, తదనుగుణము లైనకథలును,  
పారంపర్యముగ వచ్చుచున్నవి. ఈపద్యమే కాక గ్రంథములోని  
యితరపద్యములు సహిత మనేకము లాతనిశృంగారనాయకాప్రియత్వ

మును దెలుపుచున్నవి. భీమేశ్వరపురాణమును మొట్టమొదట బ్రకటించినవారు తమసీతకలో “పంచారామవధూటీ | పంచాస్త్రవిహార కేళిపాంచాలునకు” అన్నవ్యవ్యంతపద్యభాగమునుదాహరించి, ఇది యాకృతిపతికేని బంచారామనాను లగుపుణ్యాంగనలకేని గౌరవజనకంబుగ మాకుఁ దోచదు” అని వ్రాసియున్నారు. ఇది గాక పుస్తకములో దీనిని మించినపద్యము లున్నవి.

శా. కాంచీకంకణతారహారకటకగ్రేవేయభూషావళుల్  
లంచం బిత్తురు దూతికాతతికి లీలన్ బెండపూ డన్నసిన్  
బంచాస్త్రోపముఁ దారతార కవయం బ్రార్థించి లోలోపలన్  
బంచారామములందుఁ బల్లెలఁ బురిం బ్రాడేందుబింబాసనల్.

పంచారామములందు పల్లెలలోను పట్టణములోను గలప్రౌఢస్త్రీలు తాము తామే బెండపూడియన్నయను గవయుటకు కాంచీకంకణాదులైనభూషణములను తారుపుకత్తెలకు లంచము లిత్తు రట! అత్యంత శివభక్తుఁ డైనబెండపూడియన్నయ్య నిజముగానే జారుఁ డయినను శాశ్వతముగా నుండదఁగి యాతఁడు కృతిపతిగాఁ గలగ్రంథములలో నిట్లుండుట సిగ్గులచేటు కాదా? ఈవిషయమున శివునకే గతి లేనప్పుడు శివభక్తునిమాట చెప్ప నేటికి ?

మ. ఎనయంగల్గినకూర్మి భృంగిరిటిఁగానీ దుండిఁ గానీ నికుం  
భునిఁ గానీ కయిడండ వట్టుకొని సంభోగేచ్ఛ నంతఃపురాం  
గనలం గన్ను మొఱంగి యప్పురములోనం గన్నెకాఁదారిప్రా  
ద్ధున భీమేశుఁడు సానివాడ కరుగున్ ధూర్తప్రకారంబునన్.

చీకటిపడఁగానే భీమేశ్వరస్వామి దాక్షారామములో భృంగిరిటినో మఱి యొకరినో కై దండగొని యంతఃపురస్త్రీలను టక్కుపెట్టి సంభోగేచ్ఛలో సానివీధి కరుగు నట! దీని పయిపద్యములో “దక్షపురిసానికూఁ

తులఁ దవలినాఁడు | విశ్వలోకకుటుబిభీమేశ్వరుండు” అని చెప్పఁబడి నది. దీని క్రిందిపద్యములో

క. పదునాల్గుమహాయుగముల

ముదు కగుభీమేశ్వరునకు మొగచా పై యుం

డదు సానిపెండ్లి యెప్పుడు

నది దాక్షారామమహిమ మగునో కాదో!

దాక్షారామముయొక్క యీమహిమ యత్యద్భుత మైనది. ఈమహిమ శ్రీనాథునికాలమునకే తగినది. ఆకాలమునందు జారత్వము తప్పుగా గణింపఁబడకపోవుటయే కాక యది కలిగి యుండుటయే ప్రతిష్ఠావహము గాను పురుషుల కది వర్ణనీయ మైనగుణవిశేషము గాను తలఁపబడు చుండినట్లు శ్రీనాథమహాకవివర్ణనలవలనఁ గనఁబడు చున్నది. శ్రీనాథుఁడు కథారంభమునకు ముందు భీమఖండమునందు దాక్షారామపురవర్ణనము చేయుచు నాపురములో సానులు తప్పబ్రహ్మక్షత్రియవై శ్యశూద్రు లెవ్వరును లేనట్లుగా నొక్కసానులనుమాత్రమే యత్యధికముగా బహుపద్యములలో నభివర్ణించెను. సప్తగోదావరము “దేవగంధర్వాప్సరోవధూటీస్త నస్థానకశ్రీగంధధవళితం” బట! ఇందుఁ జేర్కొనఁబడినగంధర్వాప్సరోవధూటులు సానివాట. వారి నెప్పుడు వర్ణించినను శ్రీనాథుఁడు వారిగౌరవమునకు కొఱతరాకుండు నట్లుగా సాధారణముగా నిటువంటిపదములనే వారియెడఁ బ్రయోగించు చుండును. అట్టి దొక్కపద్యము మాత్రము భీమఖండములోని దుదాహరించెదను—

మ. మొరయించుకొ మురుఁ డిత్తుచాప మనిశేంబుం బక్షవాటీమహా

పురుషుధ్యంబున ముజ్జగంబు గెలువం బుత్తెంచులీలం బురం

దరవి శ్రాణితజీవతాభువనగంధర్వాప్సరోభామినీ

చరణాంభోరుహనూపురస్వనములన్ జంకించు ఝంకారముల్.

“గంధర్వాప్సరోభామినీ” శబ్దసామ్యముచేతఁ దెలుగుఁరాయనిఁ గస్తూరి వేడిన పద్యము నిచ్చట మరల నుదాహరింప బుద్ధి పుట్టు చున్నది—

శా. అక్షయ్యంబగు, సాంపరాయని తెనుంగాధీశ! కస్తూరికా

భిక్షాదానము చేయురా సుకవిరాడ్బృందారకస్వామికిన్

దాక్షారామపురీవిహార“గంధర్వాప్సరోభామినీ”

వక్షోజద్వయకుంభికుంభములపై వాసించు నవ్వాననల్.

ఇది తెలుగురాయని కస్తూరి వేడినపద్యము. ఈకస్తూరికాభిక్షాదాన మెవ్వరికి? సుకవిరాడ్బృందారకస్వామికి. సుకవిరాడ్బృందారకస్వామి యెవరు? సుకవిరాజేంద్రుఁ డయినశ్రీనాథకవి. కోరఁబడినకస్తూరికా దాన మెట్లు సార్థక మగును? దాక్షారామపురీగంధర్వాప్సరోభామినీ వక్షోజద్వయకుంభికుంభములపై వాసించుటచేత. ఈగంధర్వాప్సరో భామిను లెవరు? సానివారు ఈపద్యము సాధారణముగా “సుకవిరా డ్బృందారక శ్రేణికిన్” అని చదువఁబడుచున్నది. గాని యది సరియైన పాఠము గాదు; శ్రీనాథుఁడు కస్తూరి వేడినసందర్భమునఁ బొనఁ గదు. దీనినిబట్టి శ్రీనాథునకును దాక్షారామగంధర్వాప్సరోభామి నులకును గలసంబంధ మేదో బుద్ధిమంతులు సులభముగా నూహించి గ్రహింపవచ్చును. మానవల్లిరామకృష్ణకవిగారు తమక్రిడాభిరామ వీరికలో “నక్షయ్యంబుగ” అనుపద్యము నుదాహరించి యాసందర్భ మున “దీనిచే శ్రీనాథునకు దాక్షారామవేశ్యలతో సంబంధము గల దని వేయిగఁ జెప్ప నక్కఱలేదు. వీధినాటకములోనిచిన్నిపోతియే

శ్రీనాథునకుఁ గూర్చుమగుచయో యని సందియము కలుగుచున్నది.”  
అని వ్రాసిరి.

సీ. అలకాపురంబున నంగారపర్వుఁ డొక  
గంధర్వపతికన్య కమలపాణి  
యాదివ్యగంధర్వి కపరావతారంబు  
మధుమావ తోర్గంటిమండలమున  
నానుందరాంగి దాక్షారామమునఁ బుట్టు  
భువనమోహిని చిన్నిపోతయనఁగ—

[శ్రీదాభిరామము.]

ఈభీమేశ్వరపురాణము శృంగారనైషధమువలెనే సంస్కృతపదభూ  
యిష్టముగా నున్నను చక్కనికోకోక్తులతోను భాషీయములతోను  
నిండియుండి మంచికవిత్వశైలిని నేర్చుకొనఁ గోరువారి కనుకరణీయము  
లై నరచనావిశేషములతోడఁ గూడి రసికజనహృదయంగమముగా  
నున్నది.

ఎక్కడనుండి యైనఁ గ్రొత్తగా నొకకవీశ్వరుఁడు గాని పండి  
తుఁడు గాని తమపట్టణమునకు వచ్చినప్పు డచ్చటిపండితులు మత్సర  
గ్రస్తులయి యానూతనవిద్వాంసుని నాక్షేపించుటయుఁ బరాభవింపఁ  
జూచుటయు సామాన్యములే గదా. శ్రీనాథకవి కర్ణాటకదేశము  
నుండి రాఁగానే రాజమహేంద్రవరమునందలిపండితులు శ్రీనాథుని  
కవిత్వమంతయు సంస్కృతభాషయే యనియు, మాటలచమత్కా  
రముచేతఁ దెలుఁగుభాషలాగునఁ గనఁబడుచున్నను నిజముగా కర్ణాట  
భాషాధోరణియే యనియు, ఆక్షేపింపఁ జొచ్చిరి. ఈయాక్షేపణము  
లను మనస్సునం దుంచుకొనియే శ్రీనాథుఁడు రాజమహేంద్రపురపం  
డితులమీఁదికోపముచేత కుకవిదూషణ మనునపముచేత భీముండ



ములో నీ క్రిందిపద్యములను వేసెను—

గీ. బోధ మల్పంబు గర్వ మభ్యున్నతంబు  
శాంతి నిష్పచ్చరంబు మచ్చరము ఘనము  
కూపమండూకములఁ బోలెఁ గొంచె మెఱిఁగి  
పండితంమన్యు లై ననై తండికులకు.

గీ. నికటమున నుండి శ్రుతిపుటనిష్ఠురముగ  
నడరి కాకులు బిట్టు పెద్దఱచినప్పు  
దుదధి రాయంచ యూరక యుంట లెన్న  
సైఁవ రాకున్న నెందేనిఁ జనుట యొప్పు.

గీ. ప్రాణిఁ బరికింప సంస్కృతభాష యండు  
పలుకునుడికారమున నాంధ్ర భాషయందు  
రెవ్వ రేమన్న నండుగా కేమిఁకొఱఁత  
నాకవిత్వంబు నిజము కర్ణాటభాష !

ఈకడపటిపద్యములోనివి తన్నితరు లాక్షేపించినప్పుడు సమాధానముగాఁ జెప్పఁ బడినపరిహాసగద్భితము లైనమాటలేకాని తనకవిత్వము కర్ణాటభాష యని శ్రీనాథునియాభిప్రాయ మెంతమాత్రమును గాదు. ఇట్లన్యూపదేశముగా దూషించుటయే కాక రాజమహేంద్రపండితులను శ్రీనాథుఁడు బహుపద్యములయం దాక్షేపించి యున్నాఁడు—

శా.... ..

... .. వి

ద్వాంసుల్ రాజమహేంద్రపట్టణమునకా ధర్మాననం బుండి ప్ర  
ధ్వంసాభావము ప్రాగభావ మనుచుం దర్శింతు రశ్రాంతముకా.

మ. శ్రుతిశాస్త్రస్మృతు లభ్యసించుకొని విప్రుం డంత నానాధ్వర  
వ్రతుఁడై పోయి కనుక బురందరపురారామద్రుమానల్పక

అప్పుడు ప్రాంతల తాకుడుంగనుఖనుప్తప్రాప్త రంభాంగనా  
ప్రతిరోమాంకురపాటన క్రమక భాపాండిత్యశౌండిత్యముల్.

“వ. కీర్తి విహారముంటావధం బైనపంటమహాన్వయంబునఁ బాఁకనాటి  
దేశంబున భద్రవీథంబున నధివసించిన... పోలయవే  
మాన్నుపోతాన్ను వేమకుమారగిరీశ్వరాదుల సంబంధ  
బాంధవ్యంబున వసుంధరాభారథౌరంధర్యంబు నంది.....  
అల్లాడభూవల్లభుండు రాజమహేంద్రంబు రాజధానిగా సింహాద్రి  
పర్యంతంబు.....విశ్వవిశ్వంభరాభువనమండలంబుఁ బరిపా  
లించెఁ దదనంతరంబ.

గీ. రాజరఘురాము లల్లాడరమణసుతులు  
ధాత్రిఁ బాలింతు రాచంద్రతారకముగ  
వేమభూవల్లభుండును వీరవిభుఁడు  
నన్నదమ్ములు హలియును హరియుఁ బోలె.

ఉ. తమ్ముని వీరభద్రవసుధాధిపు విక్రమవీరభద్రుని  
సమ్మదలీల రాజ్యభరణస్థితిఁ బట్టముఁ గట్టి బాహుద  
ర్పమ్మున వేమభూవరుఁడు వ్రాసె జగద్విజయప్రశస్తివ  
ర్ణమ్ములు దిగ్ధరంధరసురద్విపకుంభవిషాణమండలిక.”

అనుభీమపురాణములోనిగద్యపద్యములవలన నల్లాడభూపతి కొండ  
వీటిరెడ్డిరాజులతోడినంబంధబాంధవ్యమువలన రాజ్యలాభమును బొందిన  
ట్లగవడుచున్నది గాని యాబాంధవ్య మెట్టిదోమాత్ర మీపురాణము  
వలన బోధపడదు. కొండవీటిరెడ్డిరాజులతోడిబాంధవ్యమువలన  
రాజమహేంద్రవరరాజ్యము కాటయవేమారెడ్డికి అభింబినవిధము  
కొంతకాలము క్రిందట చింతామణిలోఁ బ్రకటింపఁబడిన యాక్రింది

మల్లాంబిక (కాటయవేమునిభార్య) యొక్క తొత్తరమూడిదానకాసనము  
వలనఁ దేటపడుచున్నది. —

శ్లో. తత్ర పంటకులం నామ ప్రసూతం బహుళాఖని  
తారావివ ఫలం రమ్యం వృత్తం సరస ముజ్జ్వలం,  
తత్రాసీ ద్వేమభూపాలః కులే విబుధరంజకః  
పయోదావివ సంతానో రాజరత్నోద్భవాకరే  
శ్రీమాన్వేమమహీపతి స్సవిదధే పాతాళగంగాతటే  
శ్రీశైలే జగనోబ్బగండబిరుద స్సోపానవీధీం శుభాం  
యాసా దీవ్యతి దివ్యసీమ నగరారోహణోద్యతానాం నృణాం  
నిశ్రేణిః పరికల్పితేన నితరా మాబ్రహ్మకల్పస్థిరా  
యస్మిన్నిస్సీమభూదాన ఖ్యాతి సౌభాగ్యశాలిని  
ద్వితైర్న బహుమన్యంతే బలిభావనభార్గవాః  
అనపోతప్రభు స్తస్మా దజాయత భుజాయతః  
మహాసేనో మహాదేవో దివారాతికులాంతకః  
అనపోతమహీపతౌ ధరిశ్రీం పరితో బిభ్రతి పన్న గేంద్రముఖ్యాః  
చిరముచ్ఛ్వాసితాలఘూకృతే స్వేభరణే జీవనమన్య సంస్తువంతి.  
తస్యానుజ స్సుజన నోస్తి వసంతరాయో  
వీరాన్న వేమన్యపతి త్సురికానహయః  
యస్మిన్మహీ మవతి సార్థ మభూ చ్ఛిగాయః  
నామావనౌ సుమనసాం బహుళో వదాన్యే.  
హేమాద్రిదాననిరతే యస్మిన్ననవేమభూపతౌ ముదితాః  
అవలోక్యభూమిదేవాః దేవాః స్పృహయంతి భూమివాసాయ  
యస్మిన్ కిరతి వసంతే దిశిదిశికామోత్సవేషు కర్పూరం  
అధివాసితపరిధానానుభవజ్ఞోభూ చ్ఛిరాయ గిరిశోషి,

కుమారగిరిభూపోభూ దనపోతవిభోన్సుతః  
 జయంతో వాసవస్యేవ ప్రద్యుమ్న ఇవ శార్జ్ఙ్గః.  
 కొండవీడు రితి ఖ్యాతే పురే స్థిత్యా కులాగతే.  
 కుమారగిరిభూపోయం చిరం భూమి మపాలయత్.  
 తులాపురుషరత్నస్యశ్రీకుమారగిరేః కుతః  
 తులాపూరుషముఖ్యాని మహాదానాని యోతనోత్.  
 ఆసీదమాత్యరత్నం కాటయవేమప్రభు స్తస్య  
 అతిసురగురుభార్గవమతి రతిభార్గవవిజయవిఖ్యాతిః  
 సింహాసనే సింధాయాసౌ కుమారగిరిభూవరం  
 అతేజయ న్మహాతేజా శ్రీకృష్ణ ఇవ ధర్మజం.  
 కుమారగిరిభూనాథో యస్మై విక్రమతోషితః  
 ప్రాదాత్ ప్రాచీభువం రాజమహేంద్ర నగరీముఖాం.  
 నస్తా కాటమహేభుజో గుణగణోదారస్య మారప్రభోః  
 పౌత్రః కాటయవేమభూమిరమణః శ్రీవేమపృథ్వీవతేః.  
 దౌహిత్రః పునరన్నపోతన్మపతే ర్ధాత్రీశచూడామణే  
 రామాతా జయతి క్షితిం చిరమవన్ దౌడ్డాంబికానందనః  
 కాటయవేమకటాక్షే ప్రభవతి సదయేచ నిర్దయేచ తదా  
 గజపతిముఖన్మపతీనాం చిత్రం ముక్తాతపత్రతా భవతి.  
 భూపాలాన్నమయః ప్రజాన్నియమయః కాంతాజనంకామ  
 [యః  
 భూదేవా రమయ న్నరి నిర్వరమయః మిత్రాణిమిత్ర మయన్  
 కీర్తినిభ్రమయ న్నఘాని శమయః ధర్మం సమాయామయన్  
 సోయం వేమమహీపతి ర్విజయతే కాటావనీకాత్మజః  
 అభూ త్కాటయవేమన్యజాయా మల్లాంబికా సతి

అశేషగుణనంపూర్ణ పాతివ్రత్యధురంధరా.  
 రాజద్రాజమహేంద్రనామనగరే గోదావరీతీరగం  
 మార్కండేయశివాలయం పతిహితా మల్లాంబికా ధార్మికా  
 కృత్వా శుద్ధసువర్ణరత్నఖచితం బ్రహ్మసత్తిష్ఠాస్తదా  
 సత్రాణ్యధ్వనిచ ప్రపాదిజయతే నేకాంతాకానపి.  
 శ్రీశాకే గుణ రామవిశ్వగణితే కా క్యహేబ్దే ఖరే  
 ప్రాదాత్కటయవేమయస్యవనితా మల్లాంబికా నామతః  
 గ్రామం మల్లవరం. నృసింహవిదుషే గాంధీస్వజాయానరా  
 దాచంద్రార్క ముదర్కలాలసమతే సైశ్వర్యభోగాష్టకం.  
 కోనదేశే గ్రహారోయం భాతి మల్లవరాభిదః  
 తీరేచ వృద్ధగౌతమ్యాః పుణ్యే ముక్తశ్వరాంతికే

ఈశానమును బట్టి పంటగులమునందు శ్రీశైలమునకు మెట్లు కట్టిం  
 చినవేమభూపాలుఁ డుదయించినట్టును, అతని కనపోతభూపాలుఁ  
 డును అనవేమభూపాలుఁడును పుట్టినట్టును, అనపోతభూపాలుని  
 కుమారుఁ డయినకుమారగిరిభూపాలుఁడు కొండవీటిరాజ్య మేలుచుఁ  
 దనతోఁబుట్టు వగుమల్లాంబికకు భర్తయుఁ దనకు మంత్రియు నగు  
 కాటయచేమభూపాలునకు రాజమహేంద్రవరము మొదలుగాఁ గల  
 తూర్పుదేశము నిచ్చినట్టును, ఆమల్లాంబ రాజమహేంద్రవరమున  
 మార్కండేయశివాలయమును గట్టించి శాలిషాహానశకము ౧౩౩౩ వ  
 సంవత్సరమునకు నరి యైన క్రీస్తుశకము ౧౪౧౦ ఖరనామసంవత్సర  
 కాద్దిశకశుద్ధపూర్ణిమనాఁడు కోనసీమలోనిమల్లవరమును . నృసింహ  
 కాశ్రిక్తి దానము చేసినట్టును, తెలియవచ్చు చున్నది. .

భీమఖండము ౧౪౩౦ వ సంవత్సరప్రాంతమునం దనఁగాఁ  
 గవి కలువదినంవత్సరములు, దాఁటినతడూకాతనే చేయఁబడినది. ఈ

గ్రంథరచనము చేసినతరువాతఁ గాని శ్రీనాథుఁడు తనకవిసార్వభౌమ బిరుదాంకాదికథల నంత బహిరంగముగాఁ జెప్పుకొన నారంభింపలేదు. భీమఖండముతుదిగద్యమునందు “నుకవిజనవిధేయ సకలవిద్యాననాథ శ్రీనాథనామధేయప్రణీతం” బని మాత్రమే వేసికొనియెను. తాను కవిసార్వభౌముఁడ నని భీమఖండములో మఱియొక్కడను జెప్పుకొన లేదు. ఈభీమేశ్వరపురాణరచనముచేత శ్రీనాథునకు రాజాశ్రయము లభించి సంపూర్ణమనోరథసిద్ధి కలిగెను. అతఁ డప్పటినుండియు రాజాను గ్రహమునకుఁ బాత్రుఁడయి వేమవీరభద్రారెడ్డ యాస్థానకవి యయి మహాగౌరవపదము ననుభవింపఁ దొడఁగెను. తరువాత శీఘ్రకాలము లోనే శ్రీనాథమహాకవి కాశీఖండమును దెనిఁగించి దానికి వీరభద్రారెడ్డిని కృతిపతిని జేసి రాజసమ్మానమును బడసెను. కాశీఖండము గరకృష్ణ సంవత్సరప్రాంతమునందు రచియింపఁబడియుండును. కవి కప్పటికి దాదాపుగా డెబ్బదినంనత్సరములప్రాయముండును. తనగ్రంథ రచనమును గూర్చి శ్రీనాథుఁడు కాశీఖండములో నిట్లు చెప్పుకొనెను.

సీ. చిన్నారిపొన్నారి చిటుతకూకటినాఁడు

రచియించితి మరు త్తరాట్చరిత్ర

నూనూఁగుమీసాలనూత్న యశావనమున

కాలివాహనసప్తశతి నొడివితి

నంతరించితి నిందుజవ్వవంబునయందు

హర్షనైషధకావ్య మాంధ్రభాషఁ

ప్రాథమిక్పరవయాపరిపాకమునఁ గొని

యాడితి భీమనాయకునిమహిమఁ

బ్రాహ్మ మింతకు మిగులఁ గై వ్రాలకుండఁ  
 గాళికాఖండ మనుమహాగ్రంథ మేను  
 దెనుఁగుఁ జేసెదఁ గర్ణాటదేశకటక  
 పద్మవనహేళి శ్రీనాథభట్టసుకవి.

ఈపద్యమునందు 'కర్ణాటదేశకటకపద్మవనహేళి' యని తనకు విశేష  
 ణము వేసికొని తాను గర్ణాటరాజ్యరాజధానియందు విద్యావిజయము  
 నొంది యచ్చటిపండితులను సంతోషపెట్టెనని సూచించియున్నాఁడు.  
 'కర్ణాటదేశకటకపద్మవనహేళి' యనఁగా కర్ణాటదేశరాజధాని యనెడు  
 పద్మరాజకి సూర్యుఁ డని యర్థము. సూర్యుఁ డెల్ల పద్మవనము నల  
 రించునో యల్ల తానును కర్ణాటకటకవాసులై నవిబుధబృందము నల  
 రించినవాఁడ నని కవియభిప్రాయము. ఇట్లు రాజాశ్రయబలమున  
 ధైర్యమును వహించి కాళిఖండమునందు తనయాశ్వాసాంతగద్యమున  
 వెనుకటిగద్యములోని 'సకలవిద్యాననాథ'కు మాటుగా కవిసార్వ  
 భౌమవిశేషణమును దనపేరునకు ముందుఁ బెట్టి 'సుకవిజనవిధేయ  
 కవిసార్వభౌమ శ్రీనాథనామధేయప్రణీతం' బని బహిరంగముగాఁ  
 దాను కవిసార్వభౌముఁడ నని చెప్పుకొన సాహసించెను. జ్ఞాతేకాక  
 సప్తమాశ్వాసాంతపద్యములలో నొకదానియందుఁ గృతిపతిని సంబో  
 ధించుచు

కా. కర్ణాటక్షీతిపాలమాక్తికనభాగారాంతరాకల్పిత  
 స్వర్ణస్నానజగత్ప్రసిద్ధకవిరాట్సంస్తుత్యచారిత్ర! దు  
 ధార్ణరాళిగభీర! ప్రాహ్లాముఖమధ్యాహ్నవరాహ్లార్చితా  
 ఖర్ణావల్లభ! రాజశేఖరమణీ! పంటాస్వయగ్రామణీ!

అని తాను కర్ణాటాధీశ్వరునిముత్యాలశాలలోఁ గనకాభిషేకగౌరవ  
 మును బొందినకథను గూడ నిశ్చంకముగాఁ జెప్పుకొనెను. దీనినిబట్టి

కొండలు భీమఖండమును రచియించినతరువాతను కాళీఖండమును రచి  
యింపకముందును శ్రీనాథుఁడు కర్ణాటక దేశమునకుఁ బోయి యచ్చటఁ  
దనసాండిత్యప్రకర్షముచేత డిండిమభట్టు నోడించి కవిసార్వభౌమబిరుద  
మును కనకాభిషేకమును గాంచె నని చెప్పుదురు గాని శ్రీనాథమహా  
కవి రాజమహేంద్రవరమున స్థిరపడినతరువాత దేశాంతరగమనము  
చేయుట కావశ్యకముకాని యవకాశముకాని కానరాదు.

అల్లాడరెడ్డి పోలయవేమాదు లగుకొండవీటిరెడ్లతోడి సంబంధ  
బాంధవ్యమున వసుంధరాభారథౌరంధర్యము నొందె నని చెప్పఁబడు  
టయే కాని భీమఖండములో నాబంధుత్వ మెట్టిదో వివరింపఁ బడలేదు.  
కాళీఖండములోని యీక్రిందిపద్యమువలన నల్లాడభూపతి యనవేమా  
రెడ్డిపాత్రి యైనవేమాంబను వివాహ మాడి వేమవీరభద్రాదిపుత్రులను  
బడసినట్లు బాంధవముమాత్రము తేటపడుచున్నది—

మ. అనవేమక్షితిపాలపాత్రి యగువేమాంబామహాదేవికి  
భునుఁ డయ్యల్లాడభూమిపాలునకు సంగ్రామస్థలీగాండిపుల్  
తనయు లేవమవిభుండు వీరవసుధాధ్యక్షుండు డొడ్డప్రభుం  
దును నన్నయ్యయు బాహువిక్రమకళాటోపప్రతాపోద్ధతుల్.

అల్లాడరెడ్డి వేమాంబికను వివాహ మాడుటచేత నరణముగా రాజ  
మహేంద్రవరరాజ్యమును బడసె నేమో యని పయిపద్యమువలన  
భ్రమ కలుగవచ్చును గాని పూర్వోదాహృత మయిన మల్లాంబిక  
యొక్కతొత్తరమూడిశాసనమువలన రాజమహేంద్రవరరాజ్యమల్లాడ  
రెడ్డికిఁ గాక కాటయవేమారెడ్డికి వచ్చినట్లు స్పష్ట మయి భ్రమకొంత  
వఱకు నివారణ మగుచున్నది. అయినను దానివలన నారాజ్య మల్లాడ  
రెడ్డికిని దత్సంతతివారికిని నెట్లు వచ్చెనో తెలియరాదు. ఈయంశమును  
మఱికొన్ని స్థానాంశములును వీరభద్రారెడ్డిభార్య యైన యనితల్లి



యొక్క కలువచేయి కాననమువలన జెలియ వచ్చుచున్నది. కాబట్టి  
యాకాననమును చరిత్రాంశములతో సంబంధించినంతవఱకు నిం దుదా  
హరించుచున్నాను—

శ్లో. కాకత్యాః పరశక్తేః కృపయా కూశ్మాండవల్లికా కాచిత్  
శ్రుత మనూత తదేత త్కుల మసఘం కాకతీయనంజ్ఞ మభూత్ ౨౧  
పిత ర్యుపరతే తద్వ దరక్ష దఖలాం క్షితిం  
వీరరుద్రమదేవీతి దుహితా మహితా గుణైః. ౨౨

అథ సా రుద్రమదేవీ ప్రతాపదుద్రే హృతారిన్యవభద్రే  
దాహిత్రే నుచరిత్రే సర్వా మూర్ధ్వం నిధాయ ముదితవతీ. ౨౩  
\* \* \* \*

వరాహవ ద్వారిధివారిమగ్నాం ధరా మశేషాం యవనోదరస్థాం  
సముద్ధరన్ ప్రోలయనాయకేంద్రస్తతః ప్రతిష్ఠాపయతి

[స్మరద్వత్ ౨౪

స్వర్గాతిధౌ ప్రోలయభూమిపాలే విశ్వేశ్వరాజ్ఞా మధిగమ్య గత్వా  
అపాలయత్కాపయనాయకేంద్ర స్త దీయరాజ్యం తరణిప్రతాపః  
అథ పంచోత్త రసప్త తినాయకసంసేవ్యమానపదపద్మః  
కాపావనీశ్వరః శ్రీవిశ్వేశ్వరకరుణయా క్షితి మరక్షత్. ౩౦

తురుష్కై ర్యే సమాక్రాంతా స్తే చాన్యే కాపభూభుజా  
అగ్రహారాః పున ర్ద్వితా భూయో భువ మభూషయన్ ౩౧

విశ్వేశ్వరాయ వివిధాం ప్రవిధాయ సేవాం  
యాతే విధౌ దివి చ తత్పదసేవనాయ

తై ర్నాయకై స్వనగరాణ్యధిగమ్య సర్వై  
స్సంరక్షితాగతవిరోధకృణ్ణ స్వదేశాః ౩౨

తేషాం సేవనశీశ్వరః క్షితిభూటాం ధర్మాత్మనా మగ్రణి

కృత్వ ఛాతరతదివ్యపూయషకథాధౌతాంతరంగ స్ఫుధీః  
శ్రీమత్పంటకులోద్భవ శ్చివపదద్వంద్వైకసేవాపరో  
విప్రాశీర్వచనోన్నతో జితరిపు సూర్జత్ప్రతాపోదయః.

33

ప్రాప్త్యేపాతాశగంగాయా యార్పితా వేమభూభుజా  
సా సోపానావళీ చిత్రం న్వర్గంగా ప్త్యధిరోహిణీ.

34

పుత్రా ధాత్రీవతే స్తస్య త్రిమూర్తయ ఇవత్రయః  
అన్నపోతాన్నమాచాన్న వేమనామవిభూషణాః.

35

అన్నపోతవిభోః పుత్రః కుమారగిరి రున్నతః  
శివాపానతయా భాతి భూభృత్కులశిరోమణిః

36

అస్తిప్రశస్తగుణభూ రరిజద్భుజశ్రీః  
కీర్తిప్రియో జగతి కాటయవేమభూషః  
భక్త్యా కుమారగిరిభూమిపతే ర్య ఆసీ  
త్సాన్వగ్రజానుజసుహృ త్సచివాదిరూపః.

32

శ్రీమత్కాటయభూషతే ర్భుజభృతో నస్తా ప్రతాపోన్నతేః  
పాత్రో మారమహీశ్వరస్య తనయ శ్రీకాటయోర్వీవిభోః  
జామాతా ప్రభు రన్నపోతనృపతే ర్వేమక్షమాధీశ్వరో  
యస్యాసీ త్స కుమారగిర్యధిపతిస్యాలః పతి రైవతః.

37

మాలా మల్లానపుష్పా మివ శిరసి వహా న్లన్య భూభర్తు రాజ్ఞా  
ముర్వీం ఖర్వీకృతారిక్షీతిపతి రఖలా మస్త్రీవప్రతాపః  
జిత్వా సామ్రాజ్యలక్ష్మీమనుపమవిభవాం జృంభయ న్సంభృతశ్రీ  
కీర్తి స్సేవాప రోభూ త్కొమరగిరివిభోః కాటయాధీశవేమః. 38  
వేమవిభు ర్లక్ష్మీవా నంగీకృతసర్వమంగళో జష్టుః  
ప్రద్యుమ్నం శక్తిధరం జయంత మయతి స్మ సుతకుమారగిరిం. ౪౦  
జాతమాత్రేణ జాతోసా సర్వసర్వంసహేశ్వరః

- ఆదిగర్భేశ్వరః, భూతః కుమారగిరిభూపతిః ౪౧
- యస్యా వేమన్మపాలో జనకో దౌడ్డాంబికా తు జనయిత్రి  
సా దీవ్య త్యనితల్లి నమూర్తి రివ దేవభూమిదేవశ్రీః. ౪౨
- వేమక్షితీశతిలకేథ కథావశేషే  
భార్తా కుమారగిరి రస్య సుతో భువోభూత్.  
పశ్చాద్ధరాధిపతిభావజుగుప్సయేవ  
న్వస్థాన ఏవ స కుమారగిరీశ్వరోఽపి. ౪౩
- అథ వేమేశ్వరబంధు ర్విలనతి భువనప్రశస్త గుణసింధుః  
దౌడ్డయలల్లనరేంద్రః ప్రధితమహానమర కేళినిస్తంద్రః. ౪౪
- స్వామిద్రోహపరాయణకున్యపతిజలరాశిజలనిమగ్నధరాం  
దౌడ్డయయల్లనరేంద్రో హరి రివ సౌకర్యత సముద్భృతవాక్. ౪౫
- దురితరహితచిత్తో దౌడ్డయాల्लाడభూపో  
భువ మరిజనవశ్యాం భూయ సాహృత్స దోష్టా  
విమలగుణయుతాయాం వేమభూపాత్మజాయా  
మవనిసురసుధాయా మన్నితల్యాం న్యధర్త. ౪౬
- భూలోకభాగ్యోదితకల్పవల్లీ శిష్టాశ్రితానిష్టవిభేదభల్లీ  
పవిత్రచారిత్రవధూమతల్లీ వేమక్షితీశన్య సుతాన్నతల్లీ. ౪౭
- తస్యాః పతిః పతి రశేషమహీపతీనాం  
వేమాంబికాల్లయన్మపాలవరేణ్యసూనుః  
శ్రీవీరభద్ర ఇతి సర్వగుణై కభద్రః  
కీర్తిప్రతాపతులితేశ్వరవీరభద్రః. ౪౮
- తస్యాగ్రజో జయతి వేమయభూతలేంద్ర  
శ్రీ కామినీవివిధచారువిలాససాంద్రః  
అన్యనభిజ్ఞసముపాశ్రితరామచంద్రః

ప్రత్యర్థివంశకమలాకరపూర్ణచంద్రః.

౪౯

వినతనరవాలపాలీకనదురుమాళిసగుదితగంధపదాబ్జా

అనితల్లి పతిదైవా ఘననచివీభూతభావుకా భువ మవతి.

౫౦

శాకే శరయుగవిశ్వే వై శాఖే మాసి భువ మవ త్యనితల్లి

సురవిప్రక్షేత్రకరం మార్కండేయేశనన్నిధౌ త్యక్తవతి.

౫౧

...

...

...

...

శాకాబ్జే శరవేదరామశశభృత్సంశ్యే శుభేశోభకృ

ద్వైరేశ్రావణకృష్ణవిష్ణుదివసే శ్రీకల్పచతుం శుభం

గ్రామం దత్తవతి సతీ పరహితాచార్యాయ శైలాధిప

శ్రీరామేశ్వరసన్నిధౌ పతిహితశ్రీరన్నతల్యంబికా.

౬౮.

గ్రామస్య కలువచేతో రన్నవరాఖ్యాం విధాయ నిజనామ్నా

పరహితభిషజే ప్రాదా దనితల్లి గ్రామ మష్టభూతియుతం.

౬౯.

ఈశానము శాలివాహనశకము ౧౩౮౫ శోభకృత్సంవత్సర శ్రావణ

బహుళపకాదశినా డనఁగా క్రైస్తుశకము ౧౮౨౩ వ సంవత్సరమునందు

కలువచేలుగ్రామమును అన్నవర మనుస్వనామముతో ననితల్లి పర

హితాచార్యుఁ డనువై ద్యశిఖామణి క గ్రహారముగా నిచ్చిననందర్భ

మున వ్రాయఁబడినది. ఈశానమును బట్టి రాజమహేంద్రవర

రాజ్యము కాటయవేమారెడ్డియనంతరమున నాతఁడు పుత్రహీనుఁ

డై నతరువాత నాతనిపుత్రక యైనయనితల్లికి వచ్చినట్టును, ఆమెపేరనే

మొదట మామయ్యునయల్లాడరెడ్డియు పిమ్మట బావయైనవేమూ

రెడ్డియు భర్తయైనవీరభద్రారెడ్డియు రాజ్యపాలనము చేసినట్టును,

స్పష్టపడుచున్నది. రాజమహేంద్రవరరాజ్యము ననితల్లిపక్షమునఁ దన

జీవితకాలములో నల్లాడరెడ్డి ౧౮౧౬ వ సంవత్సరము మొదలుకొని

౧౮౨౬ వ సంవత్సరమువఱకును పాలనము చేసెను. ఈతనిపాలన

కాలములోనే ౧౮౨౩ వ సంవత్సరమున ననితల్లిపేర దానశాసన మురి  
దుట యితఁ డామె ప్రతినిధిగానే భూపరిపాలన మొనర్చినట్లు స్పష్ట  
ముగాఁ దెలియ వచ్చుచున్నది. ౧౮౨౬ వ సంవత్సరము మొదలు  
కొని భర్త యైనవీరభద్రా రెడ్డియు బావ యైనవేమారెడ్డియు రాజ్య  
మేలుట యనితల్లిపక్షముననే యని వేటుగఁ జెప్పవలసినపనియే లేదు.  
కాశీఖండమునందు రాజ్య మనితల్లిదే యని కాని యనితల్లిమూల  
మున వచ్చిన దని కాని యెక్కడను జెప్పక

సీ. త్రైలోక్యవిజయాభిదం బై నసాధంబు  
చంద్రశాలాప్రదేశంబునందు  
నచివసై న్యాధీశసామంతనృపవర  
సీమంతినీజనశ్రేణి గొలువ  
శాస్త్రమీమాంసయు సాహిత్యగోష్ఠియు  
విద్వత్కవీంద్రులు విస్తరింపఁ  
గర్వారకస్తూరికానంకుమదగంధ  
సారసారభము దిక్పూరితముగ  
నిజభుజావిక్రమంబున నిఖిలదిశలు  
గెలిచి తను రాజ్యపీఠ మెక్కించినట్టి  
యన్న వేమేశ్వరునియంక మాశ్రయించి  
నిండుకొలువుండఁ గన్నులపండువుగను.

అని యొకచోటను

సీ. ధరియింప నేర్చిరి దర్భ పట్టెడు వ్రేళ్ల  
లీల మాణిక్యాంగుళీయకములు  
కల్పింప నేర్చిరి గంగమట్టియమీఁదఁ  
గస్తూరికావుండ కములు నొసల

నవరింప నేర్చిరి జన్నిదంబులమ్రాలఁ  
 దారహారములు ముత్యాలనరులు  
 చెడువంగ నేర్చిరి శిఖలనెన్నడుములఁ  
 గమ్మనిక్రొత్త చెంగల్వవిరులు  
 ధామముల వెండిపైఁడియుఁ దడఁబడంగ  
 బ్రాహ్మణోత్తము లగ్రహారములయందు  
 వేమభూపాలుఁ డనుజన్ము వీరభద్రు  
 ధాత్రి నేలింప గౌతమీతటమునందు.

అని యింకొకచోటను, అల్లాడభూపతియగ్రపుత్రుఁ డైనవేమభూపా  
 లుఁడు నిజభుజావిక్రమమున నిఖిలదిశలు గెలిచి రాజ్యపీఠ మెక్కించి  
 యనుజన్ముఁ డైనవీరభద్రుని ధాత్రి నేలించె నని మాత్రము శ్రీనా  
 థుఁడు చెప్పి యున్నాఁడు. భీమఖండమునందు వేమవీరభద్రనరిపాలుర  
 రాజ్యము సింహాద్రివఱకు మాత్రమే వ్యాపించిన దని చెప్పఁబడినను  
 కాశీఖండమునందు

ఉ. ప్రాకటవిక్రమస్ఫురణ రాజమహేంద్రము రాజధానిగా  
 నేకసితాతపత్రమున నేలెను వీరస్వపాలుఁ డుత్తమ  
 శ్లోకుఁడు వేమశౌరియనుజుండు సమున్నతవై భవాధ్యుఁ డై  
 చీకటియుం గళింగయును జిల్కనముద్రము సింహాశైలముగ.

అని వీరభద్రారెడ్డిరాజ్యము చిల్కనముద్రమువఱకును వ్యాపించినట్లు  
 చెప్పఁబడినందున పయినపద్యములోఁ జెప్పఁబడినట్లు వేమారెడ్డితమ్ముని  
 పక్షమున సింహాద్రిమొదలుకొని చిల్కనముద్రమువఱకును గలరాజ్య  
 మును నిజముగానే గెలిచి తమ్ముని కిచ్చి యుండును. వీరభద్రారెడ్డి  
 కారాజ్యము భార్య యైనయనితల్లిమూలమునఁ గాక తండ్రిమూలము  
 ననే వచ్చినదనడుపక్షమున నల్లాడరెడ్డికి శ్యేషపుత్రుఁ డుండగా వ్యతిరేకము

పుత్రునకు వచ్చుటకుఁ గారణ ముండదు. తనప్రభువునకు భార్యమూలమునఁ బ్రభుత్వము వచ్చిన దనుట గౌరవలోప మని భావించి శ్రీనాథుఁ డీనత్యమును మఱుఁగు పఱిచి యుండును. రాజ్యలాభక్రమమును జెప్పకపోయినను కవి యనితల్లి వీరభద్రునియిల్లా లగుటను మాత్రము చెప్ప విడువక యీక్రిందిపద్యములలో వర్ణించెను—

ఉ. రాజశశాంక శేఖరుఁడు రాజకిరీటవతంస మప్పది  
గ్రాజమనోభయంకరుఁడు రాజులదేవర రాజరాజు శ్రీ  
రాజమహేంద్ర భూభువనరాజ్యరమారమణీమనోహరుం  
డాజుఁ గిరీటి కీర్తి నిధి యల్లయవీరనరేంద్రుఁ డున్నతిన్.

మ. మనుతుల్యుం డగుకాటభూవరునివేమత్మాతలాధీశునం  
దనఁ బాణిగ్రహణంబు చేసెఁ బ్రియమొందక వీరభద్రేశ్వరుం  
డనితల్లిక వనితామతల్లి నుదయాస్తాద్రీంద్రసీమావసీ  
ఘనసామ్రాజ్యసమర్థసుప్రధిమ సాక్షాదిందిరాదేవతక.

గీ. అట్టియనతల్లి పుణ్యగుణాభిరామ  
దనకుఁ బట్టంపుదేవిగా ధన్యలీల  
వసుధయెల్ల నేకాతపవారణముగ  
నేలు నల్లయవీరభద్రేశ్వరుండు.

ఈకవి యనితల్లివలన రాజ్యప్రాప్తి యయినకథను విడిచినను కృతి పతి తన్నుఁ గూర్చి చెప్పినను తాను కృతిపతిని గూర్చి చెప్పినను దాక్షా రామాప్సరనలను మాత్రము విడిచినవాఁడు కాఁడు—

కా. ఈక్షోణి న్నినుఁ బోలునల్కపులు లే రీనేటికాలంబునక  
బాక్షారామచక్రకృతీమవరగంధర్వాప్సరోభామిని

వక్షోజద్వయగంధసారఘనృణదైవరాజ్యభారంబు న  
ధ్యక్షించుకా గవిసార్వభౌమ భవదీయప్రథసాహిత్యముల్.

శా. సారావారపరీతవిశ్వనసుధాభారోశ్థి వక్రక్రియా  
ధారంధర్య! సరోరుహేక్షణ! సమిన్దాదీవకోదండ! దా  
క్షారామప్రమదాకరోరకుచకుంభాభోగనంక ప్తక

స్తూరీస్థానకము ద్రితస్థగితవక్షోవీధికాభ్యంతరా!

ఈవీరభద్రారెడ్డి తనరాజ్యపరిపాలనకాలములో చుట్టుపట్ల నున్న కర్నా  
టకకటకతురుష్కరాజులతో పరమమైత్రి కలిగినవాఁడయి యుండినట్లు  
ద్వితీయాశ్వాసాంతమునందలియూ క్రిందిపద్యమువలన కనఁబడుచున్నది.

మ. బలవద్భారహదొంతిమన్నె ధరణీపాలావరోధాంగనా  
విలసన్మంగళనూత్రరక్షణకళావిఖ్యాతకారుణ్య! యు  
త్కలకర్ణాటతురుష్కరాట్పరమమిత్రా! కుండలస్వామికుం  
డలపూజాపరతంత్రగ్రీవిభవ! పంటక్షౌపచూడామణీ!

అనతల్లి శాసనమువల్ల క్షాటయవేమునకు కుమారగిరిచెల్లె లయిన మల్లాంబ  
గాక దొడ్డాంబ యనువేటొక భార్య యుండినట్లును, అనితల్లి దొడ్డాంబిక  
కూతురయినట్లును దెలియవచ్చుచున్నది. తననవతితల్లియు కొండవీటి  
వారియాడుఁబడుచును నై సమల్లాంబ తనపేర మల్లవర గ్రామమును  
బ్రాహ్మణుల కగ్రహారముగా నిచ్చి తొత్తరమూడిశాసనము వ్రాయించి  
నట్లే యీయనతల్లి తనపేర నన్నవరమును వైద్యున కగ్రహారముగా  
నిచ్చి కలువచేఱుశాసనమును వ్రాయించెను. మల్లాంబ కట్టించిన  
మార్కండేయాలయములోనే యనతల్లి మార్కండేయశివనన్నిధిని  
గర. ౨౩ వ సంవత్సరమునందు దేవబ్రాహ్మణక్షేత్రములమీఁదివన్నును  
తీసివేసెను.



కలువచేఱుకాననమువలనఁ దెలియ వచ్చినవిశేషాంశములలో నొకటి యేకశిలానగర రాజ్యపరిపాలనము చేసినరుద్రమదేవి గణపతి దేవునిదేవి గాక కూఁతు రని స్థిరపడుట. ౧౨౬౦ వ సంవత్సరమువఱకును దేశపరిపాలనము చేసినగణపతిదేవునియనంతరమున నాతని రాజ్యమునకు వచ్చి ౧౨౬౧ మొదలుకొని ౧౨౯౫ వ సంవత్సరము వఱకును ప్రజారంజకముగా నోరుగంటిసామ్రాజ్యము నేలినరుద్రమదేవి గణపతిదేవునిభార్య యని యేకాగ్రుచనోయొకవాడుక కలిగినది. తరువాతఁ గొంతకాలమున కామెమనుమఁ డైనప్రతాపరుద్రునిపైని విద్యానాథకవిచేఁ జెప్పఁబడినప్రతాపరుద్రీయమునకు మఱికొంత కాలమునకు వ్యాఖ్య చేసినకుమారస్వామిసోమయాజి యెట్లొ భ్రమ పడి మూలవిరుద్ధముగా “పురా కిల కాకతికులనంభూతే గణపతినామ్ని మహారాజే దుహితృమాత్రసంతానే కదాచి దైవయోగేన కాల పరిపాక ముపేయుషి తన్నహిషీ రుద్రదేవీనామ రాజ్ఞీ బహూని వర్షాణి తద్రాజ్య మకంటకం పరిపా ల్య పరిణతా సతీ దౌహిత్రే ప్ర తాపరుద్రే రాజ్యధురాం నిదధే” అని పూర్వము కాకతికులనంభూతుఁ డైనగణపతిమహారాజు పుత్రికామాత్రసంతానముకలవాఁ డయి దైవయోగముచేత కాలధర్మము నొందఁగా నాతనిభార్య రుద్రమదేవి బహుసంవత్సరము లాగాజ్యము నకంటకముగాఁ బరిపాలించి వృద్ధురాలయి రాజ్యభారమును దౌహిత్రుఁ డైనప్రతాపరుద్రునియందుంచె ననివ్రాసెను. ఈభ్రమ యెంతకాలమునకో వ్యాఖ్య చేసినకుమారస్వామిసోమయాజికి మాత్రమే కాక రుద్రమదేవిరాజ్యకాలములోనే హిందూదేశయాత్ర చేసినమార్కోపోలో యనునిటలీదేశీ యునుకును గలిగెను. అతఁడు తనయాత్రాచరిత్రములలో రుద్రమదేవి వెనుకటిరాజురాణి యని వ్రాసెను. దీనిని జూచి తరువాతిచరిత్ర

కాదు లనేకులు రుద్రమదేవిని గణపతిదేవునిదేవినిగాఁ జెప్పుచు వచ్చిరి. రుద్రమదేవియొక్క వృద్ధదశలో నామె రాజ్యమునకు వచ్చి యామెదాహితుఁ డైనప్రతాపరుద్రునిపై నిఁ జెప్పఁబడినప్రతాప రుద్రీయనామకాలంకారశాస్త్రములో గణపతిదేవుఁడు తనకు పుత్రిక కలుగఁగా నామెను పుత్రప్రతినిధినిగా భావించి రుద్రనామము పెట్టె ననియు, తదనంతరమునం దామె రాజ్యభారమును వహించి బహు కాలము మహీపాలనము నిర్వహించి కడపట నాభారము నామె దాహితుఁ డైనప్రతాపరుద్రునియందుఁబెట్టె ననియు, చెప్పఁ బడినది. వీరరుద్రమదేవి గణపతిదేవునిదుహితయనియు, ఆరుద్రమదేవి రాజ్యమును సుచరిత్రుఁ డైనదాహితునకుఁ బ్రతాపరుద్రున కిచ్చె ననియు, ఈశాసనము ఘోషించుచున్నది. | కాకతీయనుదేవతదయచేత నొకగుమ్మడితీఁగ కొకకుమారుఁడు కలిగె నఁట! ఆగుమ్మడితీఁగకొడుకు యొక్కవంశము కాకతీయవంశ మయ్యె నఁట! గణపతిదేవమహా రాజాదులు తద్వంశసంభవు లఁట !

ప్రతాపరుద్రునియంత్యదశలో యవనాక్రాంత మయిన యాంధ్రరాజ్యమును పోలయనాయకుఁ డుద్ధరించె ననియు, ఆతనియనం తరమున కాపయనాయకుఁడు కొంతకాలము రాజ్యము చేసి కాలధర్మము నొందఁగా నాతనిని గొలుచుచుండిన డెబ్బదియైదుగురునాయకులు త్రిలింగదేశమును తమలో విభజించుకొని వేలువేలుభాగముల నేలు చుండిరనియు, వారిలో పంటకలోద్భవుఁ డయి పాతాళగంగకు సోపాన ములు కట్టించినవేమారెడ్డి ప్రముఖుఁ డనియు, చెప్పట యీశాసనము లోనియింకొకవిశేషము. పోలయ యవనాక్రాంత మైనయాంధ్రదేశ మును తురుష్కులచేతులలోనుండి యుద్ధరించినట్లును, ఆతనియనంతర

మునఁ గాపయనాయకుఁ డాంధ్రదేశరాజ్యభారమును వహించినట్టును, దీనికిఁ బూర్వమునం దుండినయేశాననములోను జెప్పఁబడలేదు. త్రిలింగదేశము యవనాక్రాంత మయినసన్నిహితకాలములయందు వ్రాయఁబడినయన్నిశాననములును పుస్తకములును తురుష్కులనుండి యాంధ్రరాష్ట్రము నుద్ధరించినవాఁడు ప్రోలయవేముఁడనియు, అతఁడే శ్రీశైలమున పాతాళగంగకు సోపానములు కట్టించినవాఁడనియు, ఏకముఖముగా ఘోషించుచున్నవి. నూటయిరువదినంవత్సరములకుఁ దరువాత వ్రాయఁబడిన యీశాననములోఁ జొప్పింపఁబడిన యీనూతనకథ విశ్వాసార్హమయినదిగా కనఁబడదు. యవనులు త్రిలింగరాజ్యము నాక్రమించుట ప్రతాపరుద్రుని రాజ్యావసానదశలో ౧౩౨౦ వ సంవత్సరప్రాంతములయందు ఆరాజ్యమును తురుష్కులనుండి యుద్ధరించుట యటుతరువాత జరగియుండవలెను. ప్రోలయవేమునిశాననము లించుమించుగా ౧౩౨౦ వ సంవత్సరమునుండియుఁ గానఁబడుచున్నందున, ఆసంవత్సరప్రాంతమునందేయాతనియాంధ్రదేశపరిపాలనకాల మారంభమయియుండవలెను. పోలయనాయకుఁడు త్రిలింగదేశమును ముష్కరతురుష్కుహస్తములనుండి విడిపించి కొంతకాలము నేలుటయు తదనంతరమునందు కాపయనాయకుఁ డారాజ్యభారమును వహించి కొంతకాలమేలి స్వర్గస్థుఁడగుటయు, అతనితరువాత పోలయవేముఁడు ప్రభుత్వమునకు వచ్చుటయు, అంతయు నొక్కసంవత్సరములోఁగల గెననుట యసంభావ్యము గాన నిది కల్పితకథ యయి యుండవలెను. ఇందుఁ జేర్కొనఁబడినపోలయనాయకుఁడు పోలయవేమునితండ్రియే యయి, వేముఁడు ప్రోలయయనంతరముననో కాపయయనంతరముననో రాజ్యమునకు వచ్చుట నిజ మయి యుండినయెడల ప్రోలయవేమూరెడ్డికే

యంకితము చేయఁబడిన హరివంశమునం దెఱ్ఱాపైగడ యాయంశము నించుకయైన సూచించియైన నుండఁదా?

శ్రీనాథవిరచితము లయిన గ్రంథములలో నెల్ల కాశీఖండమే కడపటి దయినట్లు కనఁబడుచున్నది. ఇది రచియించునప్పటి కీకవికి డెబ్బదినంవత్సరము లుండినను దీనియందు కవితాపటిమయెంతమాత్రమును కొఱవడక బహుకావ్యరచనచేత నాటితేఱినదానివలెనే చూపట్టుచున్నది. కాశీఖండరచనానంతరమున నల్పకాలములోనే రాజమహేంద్రవరపురెడ్డిరాజ్యమునకు సహితము వినాశము సంభవించెను.

శ్రీనాథుఁడు లాక్షణికుఁ డయినగొప్పకవి; ఇతనికవిత్వము సంస్కృతపదభూయిష్ట మయి రసవంత మయి యుండును. మొత్తము మీఁద నీతనిశైలి సులభ మైనదికాదు. ఇతఁడు రచియించిన గ్రంథము లన్నిటిలోను నైషధము శృంగారరసప్రధానమై ప్రౌఢముగానుండును. దీని నాంధ్రకావ్యపంచకములోఁ బ్రధానమైనదానినిఁగాఁ జెప్పుదురు. ఇతఁడు శివభక్తుఁడు. యశావనదశయందు శృంగారనాయకుఁ డయి స్త్రీలోలుఁ డై తిరిగెనని చెప్పుదురు. అది యెంత నిజమోకాని వయసు ముదిరినతరువాత శివభక్తుఁ డయి యుండెనని యీతఁడు రచియించిన గ్రంథములే సహస్రముఖముల ఘోషించుచున్నవి. క్రకాలమునందు భక్తికిని నీతికిని సంతగా సంబంధ మున్నట్లు కనఁబడదు. ఒకఁ డఖండ శివభక్తుఁడును గావచ్చును; జారశిరోమణియయి యఖండవేశ్యాభక్తుఁడును గావచ్చును. ఇతఁడు మరుద్రాజచరిత్రము, పండితారాధ్యచరిత్రము, శాలివాహనసప్తశతి, నైషధము, భీమపురాణము, కాశీఖండము, శివరాత్రినూహత్యము, హరవిలాసము, అను గ్రంథములను జేసెను. వీనిలో పండితారాధ్యచరిత్రమును వేమారెడ్డి వేనానాయకుఁ డై సమాదిష్టపైగడయ్యకును, నైషధము నాతనితమ్ముఁ డై సమంత్ర

సింగనకును, భీమేశ్వరఖండమును వీరభద్రరెడ్డిమంత్రి యైన బెండపూడి  
యన్నయ్యకును, కాశీఖండమును వీరభద్రరెడ్డికిని, అంకితముచేసెను.

శ్రీనాథుఁడు వీధినాటక మనఁ బడెడియొకయపాత్రపుగ్రంథ  
మును గూడఁ జేసె నని చెప్పుదురుగాని యిప్పుడు ప్రకటింపఁబడి  
యున్నయాపేరిటిచిన్నపుస్తక మాతనిచే పుస్తకరూపమున రచియింపఁ  
బడినది కాదు. అందు శ్రీనాథవిరచితము లయినపద్యములు కొన్ని  
యున్న వనుటకు సందేహము లేదు. కాశీఖండాదిగ్రంథములలోని  
పద్యములను గొన్నిటిని శ్రీనాథుఁడు దేశసంచారము చేసినప్పు  
డక్కడక్కడఁజెప్పినపద్యములనుగొన్నిటిని ఏర్పికూర్చి వానికిఁదోడుగా  
ననమర్థు లయినదుష్కవులు చెప్పినబూతుపద్యములను జేర్చి వీధినాటక  
మనుపేరు పెట్టి యేఁబది యఱువది పద్యములు గలచిన్నపుస్తకము  
నొకదానిని వలువురు ప్రకటించియున్నారు. అందలిపద్యములలో  
ననేకములు నీతిబాహ్యములుగాను, అసభ్యములు నశ్లేలములు  
నగునవాచ్యములు గాను, ఉన్నవి. దుర్నీతిపోషకము లైనయీయ  
నుచితపద్యరచనమును శ్రీనాథకవి కారోపించుట యాతని కపకీర్తి  
కలిగించుట. శ్రీనాథుఁడు తాను వీధినాటకమును జేసిన ట్టేగ్రంథము  
లోను జెప్పుకొనలేదు. శ్రీనాథునిభీమేశ్వరపురాణాదులవలన నతఁ డ  
ఖండశివపూజాధురంధరుఁ డని తెలియవచ్చుచున్నది. అటువంటి శివ  
భక్తాగ్రేనరుఁడు తనయిష్టదేవతము లయినపార్వతీవరమేశ్వరులను  
గూర్చి యిటువంటిదూష్యపద్యములను జెప్పి యుండునా? కాశీశ్వరి  
భువనఁబరఁగినపార్వతీదేవిని గూర్చినపద్య మిది. —

చ. గొఱియల మేకపోతులను గొమ్ముపోటుళ్ళను గావుఁ గొండు వీ  
వళయఁగ నందెకాడఁ దగవత్తు నటంచు భవచ్ఛిరంబుపైఁ

గర మిడి పోయినట్టితిలఘాతుకురాలితడీయ.....

పెలుకఁగలేవు నీవు నొకభీకరమూర్తివె కాళికేశ్వరీ!

ఒకానొకతిలఘాతుకురాలు వ్యభిచారార్థము సందెకడ వచ్చెద నని కాళికాదేవినెత్తిమీఁద చేయి పెట్టిబాస చేసి పోయె నట! అట్టిఘోర ప్రమాణము చేసియు నట్టి సత్కార్యమునిమిత్త మాతెలికది తా నన్న వేళకు రాకుండె నట! అందుమీఁద భక్తుఁ డలిగి నీవు గొట్టెలు మొదలయినజంతువులను బలిగొనుటయే కాని నీశిరస్సుపైని జేయివేసి వచ్చెద నని బాస చేసి రాకపోయినతిలఘాతుకురాలిరోమములు వీఁకఁ గలిగితివా యని మృదువచనములతో పార్వతీదేవి నడుగుచున్నాఁడు. ఇట్టియర్థమును శివభక్తాగ్రేనరుఁ డైనశ్రీనాథునకేకాదు భక్తిహీనుఁ డైనసామాన్యహీనమానవున కారోపించుట సహిత మవమానకరమే. అనర్థదోయక మైనయర్థము న టుండనిచ్చి యిఁక నీపద్యమునందలి పద సౌష్ఠవసౌభాగ్యమును విచారితము. సందెకడనని యుండవలసినదానికి సందెకాడ ననియున్నది. తిలఘాతుకురాలి తడీయశ...ములనుచోట నమానమధ్యమునందున్నతడీయ కర్థములేదు; శ...ము లన్నపదమునకు పామరజనవ్యవహారములోనే కాని సంస్కృతమునఁ గవి యుద్దేశించిన యర్థము లేదు. ఈపద్యమే శ్రీనాథుని దనెడుపక్షమున నాతనికి శబ్ద జ్ఞానములేదు, వ్యర్థపదప్రయోగశంకలేదు, అశ్లీలభయములేదు. రేఫ శకటరేఫజ్ఞానము లేదు, అని చెప్పవలసివచ్చును. ఈపద్యమునఁ బ్రాస స్థానము లై నగొఱియలలో నిది శకటరేఫము; అరయఁగలోనిది రేఫము. ఈపుస్తకములోని పార్వతీనాథుఁ డయి గరభకంఠుఁడనఁ బరఁగెడువర మేశ్వరుని గూర్చిన పద్య మిది —

గీ. కాలకంధర యీశాన గరభకంఠ

వినము మెనవినఁ గలుగునక్కనటు వోవఁ

గొమ్మ మేడూరికమ్మచకోరనేత్ర

పనసతొనవంటితలము చుంబనము గొనుము.

ఇందు గరభము తిన్నచేదు పోవునట్లుగా మేడూరికమ్మపడుచుయొక్క  
తియ్యనిగోప్యాంగమును నాకు మని భక్తాగ్రగణ్యుఁడు శివునికి హిత  
బోధ చేయుచున్నాఁడు. మాంసము తినువాఁ డయినను, ఎమ్ముకలను  
మెడను గట్టుకొని తిరుగఁడు కదా. శ్రీనాథుఁడు జారుఁడేయైనను తన  
యిష్టదైవతములను గూర్చి యిటువంటిదూష్యము లయినబూతులఁ  
బ్రయోగింప సాహించునా? ఈపుస్తకమునిండను ‘గొంతుకూర్చొని’  
‘భాగోతులబుచ్చిగానికి’ ‘కుల్లాయెట్టితి’ అని వ్యాకరణదుష్టము లైన  
గ్రామ్యవదప్రయోగములు కానఁబడుచున్నవి. కూరుచుండి, భాగ  
వతులు, పెట్టితి, అనుటకు మాఱుగా సకలలక్షణవేత్తయైన శ్రీనాథుఁడు  
కూర్చొని, భాగోతులు, ఎట్టితి, అని యవలక్షణప్రయోగములు  
చేయునా? ఇందలికడపటి దైన ‘యెట్టితి’ యనుచోట ‘పెట్టితి’ యని  
పెట్టి, ‘కుళ్ళాయ’ కు ‘కుళ్ళా’ యన్న రూపాంతర మున్నందున సాధు  
ప్రయోగముగాఁ జేయవచ్చును.

లయగ్రాహి. బంగరవుచెక్కులఁ జెలంగు చవుకట్టులమె

ఱుంగు బలుచుక్కలవయిం గినిసి జంగల్,

చంగునఁ గొనకా నరిగ రంగు గలకుట్టువస

కంగులఁ గడల్కొనినయంగిపయి దోర,

తాంగడము కుంకుమతరంగముల గుప్ప జిగి

పొంగుబురుసాపని తెడంగు గలకుళ్ళా,

నింగికిఁ దశత్త శ లానంగ నతఁ డంత నృప

పుంగవుహజారమునకుంగదలి వచ్చెన్.— ఆ. ౨.

అని రాజవాహనవిజయప్రయోగము.

శ్రీనాథునివీధినాటక మని ప్రకటింపఁబడినదానికి వీధీరూపక  
లక్షణమే పట్టదు. వీధిలక్షణము ధనంజయునిరచిత మైనదశరూపకము  
నం దిట్లు చెప్పఁబడినది—

శ్లో. వీధీ తు కై శికీ వృత్తై సంధ్యంగాంకై స్తు భాణవత్  
రస సూచ్య స్తు శృంగారః స్పృశే దపి రసాంతరమ్.

౬౨.

యుక్తా ప్రస్తావనాఖ్యాతై రంగై రుద్ధాత్యకాదిభిః  
ఏవం వీధీ విధాతవ్యా ద్వ్యేకపాత్రప్రయోజితా.

౬౩

దీనివలన వీధి కై శికీవృత్తియందు రచియింపఁబడి, భాణమునందువలె  
సంధ్యంగాంకములను గల దయి, అధికముగా శృంగారరసమును కొంచె  
ముగా నితరరసములను గలిగి, ఉద్ధాత్యకాద్యంగములతో ప్రస్తావనను  
గలిగి, పాత్రముల నొకటిరెంటిని గల దయి యుండవలెనని యేర్పడు  
చున్నది. విశ్వనాథకవికృత మైనసాహిత్యదర్పణమునందు వీధిలక్షణ  
మిక్రిందిరీతిని వివరింపఁబడి యున్నది—

శ్లో. వీధ్యా మేకో భవే దంకః కశ్చి దేకోత్ర కల్ప్యతే  
అకాశభాషితై రుక్తై శ్చిత్రాం ప్రత్యుక్తి మాశ్రితః  
సూచయే ద్భూరిశృంగారం కించి దన్యాక్ రసా నపి  
ముఖనిర్వహణే సంధౌ అర్థప్రకృత యోఖలాః.

అస్యా శ్రుయోదశాంగాని నిర్దిశంతి మనీషిణః  
ఉద్ధాత్య కావలగితే ప్రపంచ స్త్రిగతం ఛలమ్  
వాక్యే శ్యధిబలే గండ మవన్యందిత నాళికే  
అసత్ప్రలాప వ్యాహార మృదవాని చ తాని తు.



ఏకాంకనంయుత మయి, ఆకాశభాషితములచేత చిత్రప్రత్యుక్తు  
లాడుపాత్రమును గల దయి, విస్తారముగా శృంగారమును కొంచె  
ముగా నన్యరసములను ముఖనిర్వహణసంధులను గల దయి, ఉద్భాత్య  
కము, అవలగితము, ప్రపంచము, త్రిగతము, ఛలము, వాక్కేళి,  
అధిబలము, గండము, అవస్యందితము, నాళికము, అసత్ప్రలాపము,  
వ్యాహారము, మృదవము, అనుత్రయోదశాంగసహిత మయి వీధియుండ  
వలె నని సాహిత్యదర్పణము విధించుచున్నది.

“వీథ్యాం కల్పిత మితివృత్తం ధీరోద్ధతో నాయకః.”

అని ప్రతాపరుద్రీయము వీధియం దితివృత్తము కల్పితముగాను,  
ధీరోద్ధతుఁడు నాయకుఁడు గాను, ఉండవలె నని విధించుచున్నది.  
నాయక పరకీయగా నుండవలె ననుట లోనుగాఁ గలయితరలక్షణముల  
నితరలక్షణగ్రంథములు బోధించుచున్నవి. ఈపేర్కొనఁబడినలక్షణము  
లేవియు నీయల్పకావ్యమునందు లేవు. ఇందు నాయకుఁడు లేఁడు;  
నాయక లేడు; ప్రస్తావన లేడు; పాత్రములు లేవు; సంధులు లేవు;  
ఇతివృత్తము లేదు; వీధి కుండవలసినయంగము లేవియు లేవు. ఈ  
పుస్తకమువలన శ్రీనాథమహాకవి దశరూపకజ్ఞానము లేనియపండితుఁ  
డని యాతని కపయశము కలుగుచున్నది. ఇందులో నున్నశృంగార  
మంతయు నశ్లేల మయిజారత్వవిషయ మైనబూతుప్రసంగము; శృంగార  
నాయకుఁ డిందు శ్రీనాథమహాకవియే—

గీ. చెమటచేఁ దిరునామంబు చెమ్మగిల్ల  
హాళిగాఁ జేత విడియంబుఁ గీలుకొలిపి  
రంగపురిరాజవీధిఁ గానంగ నయ్యె  
నాదుమదిఁ గోర్కొ లూర వెష్టవవధూటి.

ఈయనభక్తిగ్రంథముయొక్కకర్తృత్వము నూరకయారోపించి మనవారు కొందఱు శ్రీనాథుని ముంపదలఁచుకొన్నదుర్యశఃపంకమునుండి యతఁ డిది శ్రీనాథకవికృతము కా దని సిద్ధాంత మయినప్పుడే లేచి బైలఁ బడి గట్టెక్కి కృతార్థుఁడు కాఁ గలుగును.

.... మాకు దొరకినశ్రీనాథవిరచితము లయినగ్రంథముల నుండి కొన్నిపద్యముల నుదాహరించి యీకవిత్రము నింతటితో ముగించు చున్నాము.

౧. శృంగారనైషధము—

చ. అటు తగునే సురేశ్వరునియంతటివాఁ డఖిలాప్సరోంగనా విటుఁ డొకమర్త్యభామినికి వేడుక చేయుచు నున్నవాఁడు వి స్ఫుటబహురత్నభూషణవిభూషితు లయ్యెడురాచవారికిఁ గటకట యారకూటకటకంబు రుచించునొ కాక యొక్కెడఁ.

ఉ. నీచరితంబు చూడ నతినిష్ఠుర మయ్యెడు లోకపాలదు ర్వాచికసూచికాంకురపరంపర దూర్చెడు మాటిమాటికిన్ నాచెవులందు నీకుఁ దగునా యిటు చేయఁగఁ దప్ప దన్న బా ధాచరణంబు నై జమెకదా తలపోయఁ గృతాంతదూతకుఁ.

చ. అడిగితి నొక్కనాఁడు కమలాసనుతేరికి వారువంబ నై నడచుచు నుగ్విలో నిషధనాథున కెవ్వతెయొక్క భార్య య య్యెడు నని చక్రఘోషమున నించుక యించుక కాని యంతయే ర్పడ విన నై తి నీ వనుచుఁ బల్కి-న చందము తోఁచె మానినీ.

ఉ. నైషధుఁ డంతరంగమున నవ్వుచు నుండు విరోధు లాడుదు ర్భాషణముల్ వినికా విననిభంగిన యట్టిద విద్విషన్మృషా దోషగుణాధిరోపణ మదోషతఁ దెల్పుచు నుండుఁ గానఁ ద ద్దూషణ మ్మెప్పు విన్నఁ బరితోషము నొందు మనీషి యాత్మలోఁ.

శా. లాలామూత్రపురీషఘర్మజలకీలాలాత్మిక లాఘంతలం  
చేలా రోతలు పుట్ట నాడుదురు యోగీంద్రుల్ వృధాలాపముల్  
లాలామూత్రపురీషఘర్మజలకీలాలాత్ములో తా రహః  
ప్రా లేయాంబుపటీరపంకఘనసారక్షోదదివ్యాంగులో.

౨. భీమఖండము—

ఉ. జాదురజాదురంబు మృదుచర్చితగీతులు వారుణీరసా  
స్వాదమదాతిరేకములఁ జంద్రిక గాయఁగ దక్షవాటికా  
వేదులమీఁదటం గనకవీణలు మీటుచు బాడి రచ్చరల్  
మోద మొలర్పఁగా భువనమోహనవిగ్రహు భీమ నాథునిన్.

శా. రక్షోనాయకులార ! నిర్జరవరప్రాతంబుచేతన్ సుధా  
భిక్షాపాత్రము పోయె నంచు మదిలో బెగ్గిల్లఁగా నేటికిన్  
రక్షార్థంబు భజింప రాదె? యభవుం దైలోక్య కుక్షింభరున్  
దాక్షారామపురాధినాథుని సుధాధామార్థచూడామణిన్.

గీ. పువ్వు ముడిచిన పురవీధిభూమియందుఁ  
గట్టె మోవంగ వలసిన కారణమున  
వీరభద్రునిచే దైన్యవృత్తి నొందె  
దక్షుఁ డట్టిమహాధ్వరస్థానమునను.

మ. జగతీమాళి వతంసభూషణము విశ్వఖ్యాతముం గాళికా  
నగరంబుం బెడఁబాసి నీకును జగన్మాన్యైకచార్త్ర యీ  
చిగురుంబోడికి నాకునుం గటకటా చేడ్పాటు వాటిల్లెనే  
ముగురిం గూర్చినముండదై వమునకు నోమూట లేదే సుమీ.

శా. కాశీస్థాన నివాసులన్ యతుల భిక్షావృత్తులంగాంచి పా  
రాశక్యం డెటఁ బోయె నంచు నడుగన్ బ్రహ్మవిష్ణునాత్మకుం

డాశౌత్యం డెటఁ బోయెనో యెఱుఁగమయ్యామిఁదపోపాండు వి  
శ్వేశద్రోహి నెఱుంగ నేమిపని వాఁ డెచ్చోటికిం బోయెనో.

### 3. కాశీఖండము—

చ. కొనరి వసంతకాలమునఁ గోయిల క్రొల్చినభంగి నేడ్చె న  
బ్బినరుహనేత్ర కొండచటిఁ బెద్దయెలుంగున వెక్కివెక్కి వె  
క్కన మగుమన్యువేగమునఁ గాటుకకన్నులనీరు సోనలై  
యునరికకాయలంతలు పయోధరముల్ దిగఁబాటుచుండఁగఁ.

ఉ. ఎట్టు పురాణము ల్పదియు నెమ్మిదిఁ జెప్పితి వెట్టు వేదముల్  
గట్టితి వేర్పఱించి నుడికారము సొం పెనలార భారతం  
బెట్టు రచించి తీవు ఋషి వెట్టు తొక్కదినంబుమాత్రలోఁ  
బొట్టకు లేక తిట్టెదవు పుణ్యగుణంబులరాశిఁ గాశికఁ.

చ. చినరుహపత్రలోచన! కృపీటములందు మునింగి యాడవే  
మొనఘలు మీలు కర్కటకముల్ గమతంబులు? వాని కబ్బునే  
యనదృశ మైనతీర్థఫల? మట్టివిధంబు సుమీ తలంప మా  
నన మగుతీర్థ మాడనిజనంబులకుం బహుబాహ్యాతీర్థముల్.

చ. విడువక నీవు పట్టణమువీధుల వీధుల వెట్టివాడ వై  
చెడుగులఁ గూడి ధౌర్త్యములు చేయ మహీరమణుండెఱింగనే  
న్విడుచును సోమయాజి మనువృత్తులు చేకొను నెల్లవెంటలఁ  
జెడుదుము గాదె నీకతనఁ జీరయుఁ గూడును లేక పుత్రాకా!

తా. ఆకంతంబుగ నీవు మాధుకరభిక్షాన్నంబు భక్షింపఁగా  
లేకున్నం గదు సంగలార్చెదవు మేలే లెన్న కాంతుండవే  
నీకంటె న్మతిహీనులే కటకటా నీవారముష్టింపచుల్  
తాతాహారులు కందభోజులు శిలోంఘప్రకముల్ తావసుల్.

### ౪. శివరాత్రినూహాశ్లోకము—

- శా. ఏలా వచ్చెదు డాయ నెవ్వడవు నీ వెచ్చోటికిం బోయె దీ  
వేలా మ్రొక్కవు నాకు గర్వ మింక నెంతో నోర్వకుందుం జమీ  
త్రైలోక్యాధిపతి నురాసురశిరోరత్న ప్రభామండలీ  
వ్యాలీధాంఘ్రిశిరోరుహుండ విడు గర్వారంభసంరంభమున్. ఆ ౧.
- మ. జవ మేపారి మురారిపద్మజభుజాచక్ర భవచ్ఛార్ఙ్గాం  
డివకోదండవిసిర్గత ప్రబలసం దీప్తాస్త్రసంఘాతముల్  
భువనక్రోడము నిండి భానుకీరణంబుల్ దూఱనీకుండఁగన్  
బవలుం బర్వె మహాంధకారములు పైపై సూచినిర్భేద్యముల్.
- శా. ఆవింధ్యాచల మేలుమేటి శబరాధ్యక్షుండు హేమాంగమం  
డావార్ధిద్వితయద్వయావధిగ, జక్రాధీశ్వరు ల్లోల్వ నా  
నావేదండఘటాకపోలతలమూర్ఛద్ధానధారాజల  
ప్లావ ప్రకమసంవిశుద్ధబహుళ ప్రసూర్తిమతీర్థియై. ఆ ౨
- ఉ. సంపదపేరికట్టిఁడిపిశాచము సోకినమానవుండు పూ  
జింపఁ డభీష్టదేవత భజింపఁడు నజ్జను లై నవారి మ  
న్నింపఁడు మిత్రబంధుల గణింపఁడు ధర్మరహస్యము ల్విచా  
రింపఁడు (మేలు మాన్యుల) భజింపఁ డహంకరణంబుపెంపునన్.
- చ. అరుణగభస్తిబింబ ముదయాద్రివయిం గనుపట్ట గిన్నెలోఁ  
బెరుగును వంటకంబు వడపిందియలుం గుడువంగఁ బెట్టుని  
ర్భరకరుణాధురీణ యగు ప్రాణము ప్రాణము తల్లి యున్నదే  
హరహర! యెవ్వ రింకఁ గడుపారఁగఁ బెట్టద రీప్సితాన్నముల్.
- మ. వసుభానిర్జయఁడున్ మహానరసిలో వార్వీచులం దేలెఁ ద్రా  
వె నుధానన్నిభ మైనవారి తటవృధీజావళిచ్ఛాయలన్  
వసియుంచెన్ లహరీనమీరమున నధ్వైశ్రాంతిఁ బోకారిచెన్  
చినకాండంబుల మేన గుండె వలువ ల్నిర్మోహనంకాశముల్. ఆ ౩.

చ. కలఁగఁగఁ బాటె నాతనియఘంబులు వంచహృషీకనంభవం  
బులు బహు కాలనంకలితముల్ దవవహ్ని చిటచ్చిటధ్వనిం  
గలఁగఁగఁ బాటువత్సులప్రకారమునన్ దొలుజాముపూజకై  
కలపటహమ్ము ధ మ్మనుచు గర్భనిగేహమునందు మ్రోసినన్.

చ. కమలవనాళి కాకణిశకంటకకోటులచేతఁ జూడ్కి కిం  
పలవటిచెన్ ధరిత్రి తుహినాగమవేళఁ దటాకసారణిన్  
సలిలము పాటి పండినయజాంగలసీమము లెన్ని యన్నిటన్  
దలముగ నీతుపేర్చి గరుదాల్చినభావము ప్రస్ఫుటంబుగన్. ఆ ర,

౫. హరవిలాసము —

చ. వికవికనవ్వి యక్కపటవిప్రకుమారుఁడు మేలు లెస్స వా  
నికీనయి రాగబంధమును నిల్పె మదిం దరళాయతాక్షి మీ  
నకియ వివాహవేళఁ బురళాసనుపాణి పరిగ్రహించుచో  
మొకమున బున్సుమంచునహి మ్రోగిన నెల్లుభయంబునొందునో.

ఉ. మంచిగ మేనయత్తలు సమాదరణం బడరంగఁ బెట్టి పు  
త్రెంచినమంచికజ్జెములు తేనియ నేతను దోచి తోచి భ  
క్షించుచుఁ దల్లిదండ్రుఁ దనచిన్నికరాంగులి వంచివంచి యూ  
రించుచు నాడె మిన్న గమిరేడుకుమారకు డింటిముంగటన్.

ఉ. పెగ్గల మైనమోపు గడు వీకునఁ నెత్తగఁజోయి ముందటన్  
మ్రొగ్గతిలంబడెం జెమట మోమునఁ గ్రమ్మఁగఁదా ద్విజోత్తముం  
డగ్గణముఖ్యతోడ నొకఁడై సరియాచకులన్ భరింపఁ దా  
దిగ్గన వచ్చె శంకఁడు దెప్పర మైనవడిం జెమట్టుచున్. — ఆ. గ.

కా. అయ్యారూఢ్యవపంశనంభవుని నేకామ్రాదినాథాంబికా  
శయ్యామందిరసిర్మలాత్మకుని భిక్షావృత్తి జంగం బొకం

- డొయ్యం జేరఁగ వచ్చి మాళివుని నేఁ డోలార్చెదంగాని తే  
వయ్యా యిత్తురనంబుతూమెఁ డనుచుం బ్రార్థించి నేమించినన్.
- చ. మునుకుదినంబులందు మనమోసలపంచయరుంగుమీఁదటన్  
భసితవిభూషణుల్ పరమపావనమూర్తులు శై వసంహితా  
భ్యసనపరాయణుల్ గిరిశభక్తు లనేకులు నిండియుండు నేఁ  
డసితసరోరుహాక్షి యొకఁ డైనను లేఁ డిది యేమిచోద్యమో. —
- ఉ. మాటలు వేయు నేమిటికి మంగళలక్షణలక్ష్మి యైనయీ  
బోటికి భర్త గాఁగలఁడు సోమకిరీటుఁడు సర్వదేవతా  
కోటికిరీటకోటిపరికుంచితభవ్యమణిద్యుతిచ్ఛటా  
పాటలపాదపీఠఁ డగువట్టి కృతార్థుఁడ వై తిభూధరా. — ఆ. 3.
- ఉ. కమ్మనియూర్పుగాడుపులగందము గ్రోలఁగ వచ్చి యోషబిం  
బమ్మునమీపదేశమునఁ బాయక యాడెడితేఁటిఁ దోలఁ బ  
ద్మమ్మున మాటిమాటికి సమంచితసంభ్రమలోలదృష్టియై  
యమ్మదిరాక్షి చారుదరహాసవికస్వరగండపాలి యై. — ఆ. 3.
- చ. అరు దగుసీతపంబునకు నమ్ముడుపోయితి నేలుకొమ్ము నీ  
వరువుఁడ నంచు శూలి ప్రియవాక్యములం దగ గౌరవించినన్  
ధరణిధరేంద్రనందన యుదగ్రతపోమహనీయవేదనా  
భర మఖిలంబు వీడ్కొలిపి భావమునం బరితోష మొందుచున్.
- మ. అని దేవర్షి బహుప్రకారమధురవ్యాహారసందర్భముం  
బనిగొంచుండఁగఁ దండ్రిపార్శ్వమున సదృశవంబు లజ్జాభరం  
బును మాగ్ధ్యంబును దోఁప నమ్రవదనాంభోజాతయై గారి య  
ల్లన లెక్కించుచు నుండఁ బాణి నవలీలాపద్మపత్రంబులన్. ఆ. 4.
- ఉ. ఎంచి నుతింప కక్యమె యహీశ్వరునంతటిపాని కై న ర  
త్నాంచితరోచిరుద్గమనిరస్తు రవింధుమరీచికాలమున్

గాంచనకందరాయవనికాయుతవారిధరాంతరాశని

ర్వంచిత దేవతామిధునవాంచితమూలము శీతశై లముఁ—ఆ.౫.

శా. ఆయావేళల మానిభార్యలు గృహవ్యాపారలీలాభవ  
తామయశ్లేశము లుజ్జగితురు లనత్కహూరరంభాతరు  
చ్ఛాయఁ శీతలచంద్రకాంతమణిసామానప్రదేశంబులన్  
వాయుప్రేరణఁ బచ్చకప్పురము పై వర్షింప నక్కోనలోఁ. ఆ.౫.

మ. వికటభ్రుకుటిఫాలభాగుఁడును బ్రస్వేదాంబుపూర్ణాఖలాం  
గకుఁడుం బాటలగండమండలుఁడు నై కల్పాంత సంహారరు  
ద్రకఠోరాకృతి మర్మిరీక్షుఁ డగుచుం దట్టింది దుర్వాసుఁ డు  
గ్రకటాక్షంబుననిందుఁజూచిపలికెఁగాఢాగ్రహవ్యగ్రతఁ.ఆ.౬.

చ. జలధరమంతయై కరటిచందము గైకొని సూకరాకృతిఁ  
నిలిచి పికంబుతో దొరసి నేరెడుపండును బోలుపుట్టు నై  
కలశపయోధిమంథనముఖంబునఁ బుట్టినయమ్మహాహలా  
హలము క్రమంబునఁ శివునిహస్తసరోరుహ మెక్కె వింతయై.—

ఉ. చక్కనివాఁడ వెంతయును జల్లనివాఁడవు భాగ్యరేఖఁ బే  
రెక్కినవాఁడ వీవిసిన మెక్కడ నీనుకుమారతాగుణం  
బెక్కడ ఘోరవీరతప మీయెల ప్రాయమునందుఁ జేయు నే  
యక్కట యెవ్వఁడైన సుకృతాత్ముఁడ వీ వొకరుండు తక్కఁగఁ.

చ. అతులితధైర్య శౌర్యమహిమాద్భుతసాహసు లై మహోగ్రతా  
ప్రతతనిశాతనిష్కృపకృపాణ విదారితదేహు లై రణ  
క్షీతిఁ బడి వత్తు రైదుపది చేయకనాకయి యిట్టినన్ను నీ  
వితరులఁజోలఁ గైకొనక యెంచెద విప్పుడు పాండునందనా. ఆ. 2.

౬. పల్నాటివీరచరిత్రము—

ద్వి. పేరె బాలుఁడు గాని బిరుదుమగండఁ



బగపారిఁ గొట్టనిబాలత్వ మేలఁ  
 తలిదండ్రులను బ్రోవ దనయుఁడె కర్త  
 మానాభిమానముల్ మగఁటిమి మించఁ  
 బ్రబలింపఁగలవాడు బాలురె నుమ్ము  
 బాలురె పెద్దలు బల్లిదు ల్వారె  
 బాలురకే బుద్ధి పరికించి చూడఁ  
 బెద్దలు మతి చెడి పిఱికిపాటుదురు  
 పాంచభౌతిక దేహపటిమ క్షీణించు  
 ధైర్యంబు తగ్గు నుత్సాహంబు లుడుగు  
 వయసు మీఱినవేళ వచ్చునా బలిమి  
 కీర్తి కైనను నపకీర్తికి నై న  
 బాలురపై నుండు భార మంతయును.

\* \* \* \*

ద్వి. కుటిలాత్మురాల! నీగుణములు తెలిసె  
 మటుమాయచేఁ జిక్కి మానము ధనము  
 నీపాలు చేసితి నేఁ గాన నై తిఁ  
 గామాంధకారంబు కష్టపువిద్య  
 నీతి మాలినచర్య నేటికిఁ దెలిసె  
 నింటిలో భోజనం బిచ్చకు రాక  
 పరులయెంగిలి కానపడితిని నేను.

\* \* \* \*

వారకాంతలరీతి వర్ణింపరాదు  
 బిడ్డ కొనంగక ప్రియురాలి కీక  
 చీమలు గూర్చినచెలువునఁ గూర్చి

ధనవంతు లగువారిధనమెల్ల దోచి  
ముంజికాండ్రను తేసి మురిప మడంప  
వ్యర్థులై విటవృత్తి వనుమతిమీఁదఁ  
బోయిరి బ్రతికెడుపొందిక లేక.

... ..

ద్వీపద. నినుఁబాసి భువిమీఁద నిల్య నోపుదుమె  
వనజాక్షి నీవెంట వత్తు మటంచు  
నెరి బ్రాహ్మపుత్రుఁడు నీవిధి యనుచుఁ  
గరియాన లిరువంకఁ గదిసి చల్లఁగను  
భామ లందఱు గూడి పలుదెఱంగులను  
గోమలిచరణంబు కొంత గై సేయఁ  
జలికికప్పిన మూర్ఛ తెలిసి శీఘ్రముగఁ  
దలవంచి తనకాలు తప్పక చూచి  
యిది యేరిబంగరం బింతచక్కనిది  
యిది యెవ్వరిదె యమ్మ యీవులవెండి యి

... ..

ఘనుఁ డైనశ్రీనాథకవిరాజరాజు  
చెన్నునికృపచేతఁ జిత్త ముప్పొంగి  
బాలునివిక్రమప్రౌఢి యంతయును  
విరచించె జనులకు పిశదంబుగాను—

శ్రీనాథుఁడు పల్నాటివీరచక్రితమును రచించినతరు  
వాతనో రచింపకముందో యొకసారి పల్నాటిసీమకుఁ బోయినట్లు  
తెలియవచ్చుచున్నది. అప్పు డాతఁడు స్వానుభవమునుబట్టి చెప్పిన  
పద్యములఁ గొన్నిటి నుదాహరించుచున్నాను—

క. రసికుఁడు పోవఁడు పల్నా

డెనఁగంగా రంభ యైన నేకులు వడుకున్

వసుధేశుఁ డైన దున్నును

గునుమాస్త్రుం డైన జొన్నకూడే కుడుచున్.

ఉ. అంగడి యూర లేదు వరియన్నము లేదు శుచిత్వ మేమి లే

దంగన లింపుగారు ప్రియ మైనవనంబులు లేవు నీటికై

భంగవడంగఁ దోడ్పడుకృపాపరు లెవ్వరు లేరు దాత లె

న్నంగను సున్నగానఁ బలనాటికి మాటికిఁ బోవ నేటికిన్.

ఉ. దోసెడుకొంపలోఁ బసులక్రొక్కిడి మంచము దూడరేణమున్

పాసినవంటకంబు పసిబాలురశౌచము విస్తరాకులున్

మాసినగుడ్డలున్ దలకుమాసినముండలు వంటకుండలున్

రాసెడు కట్టెలుం దలపరాదు పురోహితునింటికృత్యముల్.

గీ. చిన్న చిన్న రాళ్ళు చిల్లరదేవళ్లు

నాగులేటినీళ్లు నాఁవరాళ్లు

సజ్జజొన్నకూళ్లు సర్పంబులును దేళ్లు

వల్లెనాటినీమవల్లెటూళ్లు.

క. జొన్నకలి జొన్నయంబలి

జొన్నన్నము జొన్నపినరు జొన్నలె తప్పన్

సన్నన్నము సున్నసుమీ

వన్నుగఁ బల్నాటినీమప్రజలకు నెల్లన్.

క. గరళము మ్రుంగితి నంచున్

బురహార! గర్వింపఁబోకు పోపోపో నీ

బిరు దింకఁ గాన వచ్చెడు

మెరసెడిరేనాటిజొన్న మెతుకులు తినుమీ.

ఈకవిచేతనే రంచియింపఁబడిననందనందనచరిత్రములోని దన్నపద్యము

నొకలక్షణగ్రంథమునందుఁ జదువుటయే కాని నాకు గ్రంథము

లభించినది కాదు. పేరునుబట్టి చూడగా శ్రీనాథుఁ డట్టిగ్రంథమును

రచించి యుండునని తోచెను. | భీమఖండాదిశై వపురాణములలోనే విష్ణుకథ వచ్చినప్పుడు విడిచిపెట్టినమహానుభావుడు కేవలకృష్ణకథయైన నందనందనచరిత్రమును రచించి యుండునా? శ్రీనాథుడు తనకాశ్రయలై నవేమారెడ్డియు వీరభద్రారెడ్డియు మరణము నొందినతరువాతఁ గూడఁ గొంతకాలము బ్రతికియుండెను. ఆకాలమునం దతఁడు కృష్ణాతీరమునందు బొడ్డుపల్లె యనునొక గ్రామము గుత్తచేసి నదీప్రవాహము వలన సస్యముపోగా గుత్తధనము రాజానకుఁ గట్ట లేక వారిచేత బహువిధము లయినబాధలను పొంది తుదకు మిక్కిలి బీదతన మనుభవించెను. ఈసంగతులను మెకన్జిదౌరవారు సేకరించిన స్థానికచరిత్రములలో నుదాహరింపఁబడినశ్రీనాథకృతము లై న యీ క్రిందిపద్యములవలన నెఱుఁగ వచ్చును—

సీ. కవిరాజకంఠంబుఁ గౌఁగిలించెను గదా

పురవీధి నెదురెండ పొగడదండ

సార్వభౌమునిభుజాస్తంభ మెక్కిను గదా

నగరివాకిట నుండునల్లగుండు

ఆంధ్రనైషధకర్తయంఘ్రియుగ్మంబునఁ

దగిలియుండెను గదా నిగళయుగము

వీరభద్రారెడ్డివిద్వాంసుముంజేత

వియ్య మందెను గదా పెదురుగొడియ

కృష్ణవేణమ్మ కొనిపోయె నింతఫలము

బిలబిలాక్షులు తినిపోయెఁ దిలలుఁ బెసలు

బొడ్డుపల్లెను గొడ్డేలి మోసపోతి

నెల్లు పెల్లింతు టంకంబు లేదునూర్లు.

నీ. కాళికావిశ్వేశుఁ గలిసె వీరాఠెడ్డి

రత్నాంబరంబు లేరాయఁ డిచ్చుఁ

గైలాసగిరిఁ బండె మేలారువిభుఁ డేగి

దినవెచ్చ మేగాజు తీర్పఁగలఁడు

రంభఁ గూడఁ దెనుంగుగాయగాహుత్తుఁడు

కస్తురి కేరాజుఁ బ్రస్తుతిఁతు

స్వర్గఘ్నఁ డయ్యె విస్సనమంత్రి మఱి హేమ

పాలాన్న మెవ్వనిపంక్తిఁగలదు

భాస్కరుఁడు మున్నె దేవునిపాలి కరిగెఁ

గలియుగంబున నిక నుండఁ గష్ట మనుచు

దివిజకవివరుగుండియల్ దిగ్గు రనఁగ

నరుగుచున్నాఁడు శ్రీనాథుఁ డమరపురికి.

అవసానదశయం దిట్టికష్టముల కెల్లను గారణము శియావనదశయందుఁ  
గామవశముచేత స్వేచ్ఛముగా విహరించి దేహమును ధనమును జెడఁ  
గొట్టుకొన్న పాపఫలము తక్క వేటొక్కటి గానరాదు. నే నీవాక్య  
మును వ్రాసినందునకుఁ గినుక వహించి చిలుకూరివీరభద్రరావుగారు  
తమయాంధ్రులచరిత్రమూఁడవభాగములో “కామోద్రేకముకలి  
గించువిధమున మిక్కిలి పచ్చిగా శ్రీవర్ణనములఁ గావించి రసికజన  
మనోరంజనము గావించెడుకవులను, లోకములోనివిటపురుషులదుర్వ  
ర్తనముల హాస్యప్రబంధరూపమునను ప్రహసనరూపమునను వెల్ల  
డించెడుకవులను, కామపరవశు లనియు వ్యభిచారు లై నమహాపాపు  
లనియు.....చెప్పవలసి వచ్చును గదా!” అని ద్వేషబుద్ధితో  
దురభిమానపూరితము లై నయుక్తి రహితదూషణభాషణములను వ్రాసి  
యున్నాడు. ఇట్టి వాక్యరత్నము “టుపేక్షగోయముటే. రసికజనమనో

రంజనము సర్వకళాశాలవారిచే ప్రథమశాస్త్రపరీక్ష (F. A.) కును  
 శాస్త్రోపాధ్యాయపరీక్ష (M. A.) కును పఠినీయగ్రంథముగా నిర్ణ  
 యింపఁ బడెననియు, అందలి శృంగారము శ్రీనాథునిదాక్షా రామా  
 ప్సరోభామాదులదానివలె జారస్త్రీపురుషసంబంధ మయినది గాక  
 యనింద్యమైనభార్యాభర్తాసంబంధ మయిన దనియు, ప్రహసనముల  
 లోని విటపురుషదుర్వర్తనప్రకటనము వీధినాటకములోనిదానివలె  
 దుర్ణయపోషణమునకుఁ గాక దుర్ణయశోషణమునకును నీతిభంజనము  
 నకుఁ గాక దుర్నీతిభంజనమునకును, ఉద్దేశింపఁబడెననియు,  
 మామిత్రు లెఱుంగుదురు గాక ! శ్రీనాథునిపై మోపఁ  
 బడినదోషము స్త్రీవర్ణనములు చేసినందునకును విటపురుషుల  
 దుర్వర్తనముల వెల్లడించినందునకును గామ; స్త్రీలోలుఁ డయి  
 వయఃకాలమున విచ్చలవిడిగాఁ దిరిగి కాయమును ధననికాయమును  
 జెడఁగొట్టుకొని కష్టపడవలసిన వృద్ధదశను దెచ్చుకొన్నందునకు. శ్రీనా  
 థుడు వేశ్యాప్రియుఁ డని యాతనినిగూర్చి వ్రాసినవా రందఱును  
 నైకకంఠ్యముతోఁ జెప్పుచున్నారు. వేశ్యలపొందుధనైకలభ్య మని  
 యెల్లవారును నెఱుఁగుదురు. శ్రీనాథుడు మహారాజులయొద్ద నాస్థాన  
 కవి యయి యపరిమితధనము నార్జించుటయే కాక వివిధ దేశాధీశుల  
 నభల కరిగి కనకాభిషేకాదులను బొందినమహానుభావుఁడు. కనకాభి  
 షేకము సామాన్య మయినది కాదు. జలమువలె శిరస్సుపైని కనక  
 కలశములతో గువర్ణముద్రలతో స్నానము చేయించినధనమే బహు  
 సహస్రరూప్యములవిలువ గల దయి యుండును. కనకాభిషేకము  
 చేసినమహారాజు కవిశిరోమణిశిరస్సుపయిని గ్రుమ్మరింపఁబడిననువర్ణ  
 సహస్రములను కవి కియ్యక తాను మరలఁ గైకొని యుండఁడు,  
 రశికళిఘామణి యయినకవి కియ్యఁబడిన యటువంటిధనరాశి వేశ్యల  
 వలలలోఁ దగులుకొన్నప్పు డల్పకాలములో నద్వైతముగూట వింత

కాదు. వేశ్యల యింటిబంటు లైన లక్షాధికారులు నిమిషముగో భిక్షాధికారు లగుచుండుట మనము లోకములో నాలోకించుచుండలేదా? పండితుడు చేసినను పామరుఁడు చేసినను దోషము దోషమే. పండితుఁడు చేసినది యొప్పిదమును పామరుఁడు చేసినది తప్పిదమును గానేరదు. శ్రీనాథునికవితా చమత్కారమును నాంధ్రసారస్వతము నకుఁ జేసినమహోపకారమును మెచ్చి యానందించువారిలో నెవ్వరికిని నేను దీసిపోవువాడను గాను. అయినను సత్యము నపేక్షించియు యువదనాభివృద్ధిని గాంక్షించియు నిష్ఠములేకయే పెద్దలనుగూర్చిన యప్రియ మైనసత్యమును బలుకవలసినవాఁడ నైతిని. విద్యావివేకనంపన్ను లైనవారు నన్ను మన్నింతురుగాక !

## బ మ్మె ర పో త రా జు

ఈకవి శాలివాహనశకము ౧౩౦౦ వ సంవత్సరమునం దనఁగా హూణశకము ౧౩౭౮ వ సంవత్సరమునందు జనన మొందినట్లు తెలుఁగు భాగవతమును ముద్రించినవారు పీఠికయందు వ్రాసియున్నారు. కాని యిది సరియైనసంవత్సర మని తోచదు. పోతన మఱి యిరువది సంవత్సరములతరువాత ననఁగా హూణశకము ౧౪౦౦ వ సంవత్సర ప్రాంతమున జనన మొంది యుండును. ఈతనినివాసస్థలము నై జాము రాజ్యములోనిఁగిరుగల్లు. ఇదియే భాగవతమునం దేకశిలానగర మని చెప్పఁబడియున్నది. ప్రథమమున భాగవతమును ముద్రింపించినవారు బమ్మెరపోతనాత్యునివాసస్థలము కడపమండలములోనియొంటిమెట్ట యనియు, అదియే భాగవతమునందుఁ జేర్కొనఁబడిన యేకశిలానగర మనియు, ఆతనిచరిత్రమును దెలుపుపురాతనగ్రంథ మేదియో తమకు లభించిన దనియు, పీఠికలో వ్రాసియుండుటచేత గతానుగతికు లయి జను లాకథనే మొన్నమొన్నటివఱకు నమ్ముచు వచ్చిరి. ఇటీవల విమర్శకులు కొందఱు సత్యమును శోధించి పోతనామాత్యునివాస స్థాన మోరుగల్లు గాని యొంటిమెట్ట కా దని సహేతుకముగా లోక మునకు వెల్లడించుటచేత మహాజను లిప్పుడు కన్నులు తెఱచి తమ తొంటిప్రమాదమును దెలిసికొని పూర్వాభిప్రాయమును మార్చుకొను చున్నారు. అయినను స్థలాభిమానముచేతఁ గొందఱిప్పటికిని పోతన జననభూమి కడపమండలమే యని వాదించువా రందందుఁ గనఁబడు చున్నారు. అందుచేత నట్టివారిభ్రాంతినివారణార్థముగా బమ్మెర పోతననివాస మోరుగల్లుని స్థాపించుటకుఁ దగినసహేతువులను గొన్నిటి నిందుఁ జూపుచున్నాను. ఇంటిపేరునుబట్టి పోతనపితృపితామహాదుల



వానస్థానము బమ్మెర యనుగ్రామ మయినట్లు సులభముగా తెలిసికో  
వచ్చును. అతఁ డా గ్రామములోనే పుట్టినవాఁ డయినను, ఓరుగల్లు  
రాజనివాస మయిన మహావట్టణ మయి యుండుటచేత భాగవతరచన  
కాలమున కక్కడఁ జేరి యుండును. ఈబమ్మెర గ్రామ మోరుగంటికి  
రమారమిమూఁ డామడదూరములో నల్లగొండమండలమునం దున్నది.  
బమ్మెర యనుపేరుగలయూ రేదియు నొంటిమెట్టచేరువను గాని తుద  
కుఁ గడపమండలములో నెక్కడ నైనను గాని లేదు. అందుచేత  
భాగవతమునందుఁ జెప్పఁబడినయేకశిలానగరము నైజామురాజ్యము  
లోని మోరుగల్లే కాని కడపమండలములోనియొంటిమెట్ట కా దని  
యూహింపవచ్చును. భాగవతముద్రితపుస్తకములలో షష్ఠస్కంధ  
మేర్పూరిసింగనయు నేకాదశద్వాదశస్కంధములు వెలిగందలనారయ  
యుఁ దెలిఁగించిన ట్లున్నది. సింగనగృహనామ మయినయేర్పూరు  
గోలకొండదేశములోని నల్లగొండమండలములోను, నారయగృహనా  
మ మయినవెలిగందల కరీంనగరమండలములోను, రెండును బమ్మెరకు  
సమీపమున నిప్పటినిజామురాజ్యములోనే యున్నవి. భాగవతము  
నాంధ్రీకరించినపోతనామాత్యునియొక్కయు, శిథిల మయినషష్ఠస్కంధ  
మును పూరించినసింగనయొక్కయు, ఏకాదశద్వాదశస్కంధములను  
దెనిఁగించినపోతసశిష్యుఁ డైననారనయొక్కయు, ఊళ్ళు మూఁడును  
పూర్వ మోరుగల్లు రాజధానిగాఁ గలకర్ణాటరాజ్యములోనివే యగుట  
చేత పోతన చెప్పినయేకశిలానగర మోరుగల్లే యని యించుమించుగా  
నిశ్చయింపవచ్చును. ఓరుగ ల్లప్పటికర్ణాటరాజ్యములోనిది. కర్ణాట  
భాషలో “ఓరు” అనగా “ఒక్క” “కల్లు” అనగా  
“రాయి” అని యర్థము. ఒక్కరాయి యని యర్థ మిచ్చెడిమోరు  
గల్లునకు సమీపానాథక మయిననంద్యులపద మేకశిల, అందుచేత

నేకశిలానగర మనఁగా నోరుగల్లుపుర మనుట నృప్తము. ఒంటిమెట్ట యెప్పుడును నేకశిలానగరము కాఁజాలదు. మెట్ట యనుదానికి శైల మర్థ మగును గాని శిల యర్థము కాదు. ఒంటిమెట్ట యన్నచో నేక శైల గ్రామము కావచ్చును గాని యేకశిలానగరము గాదు. అది గాక యొంటిమెట్ట యొకచిన్న గ్రామమే గాని యెప్పుడును నోరుగంటివలె నగర మయినది కాదు. ఒంటిమెట్టకుఁ బూర్వకాలమునందుఁ గాని మఱి యేకాలమునందు గాని వ్యవహారమునందును గ్రంథములయందును గూడ నేకశిలానగర మన్న పేరు లేదు. ఇక నోరుగంటి కన్ననో భాగ వతరచనమునకుఁ బూర్వమునందు సహితము “రాజన్నేకశిలానగరా ధీశ” అని విద్యానాథుఁడు ప్రతాపరుద్రీయమునందు చెప్పినట్లుగా నేకశిలానగరవ్యవహార ముండినది. దీనినిబట్టి యేకశిలానగరము సుప్రసిద్ధ మయినయోరుగల్లే గాని యప్రసిద్ధ మయిన యొంటిమెట్ట గా దని నిస్సందేహముగా సిద్ధాంత మగుచున్నది. శబ్దార్థము నటుండనిచ్చి యిక వాస్తవార్థమునకు వత్తము.

బమ్మెరపోతనార్యుఁడు తాను భాగవతంబు రచింపఁబూనుటకుఁ గారణము నాగ్రంథములోనే యీక్రిందివాక్యములలోఁ దెలిపి యున్నాఁడు—

“మదీయపూర్వజన్మనహస్రసంచితతపఃఫలంబున శ్రీమన్నారాయణకథాప్రపంచవిరచనాకుతూహలుండ నై యొక్కరాకానిశాకాలంబున సోమోపరాగంబు రాక గనుంగొని సజ్జనానుమతంబున నభ్రంకషశుభ్రనముత్తుంగభంగ యగుగంగకుం దని క్రుంకులిడి వెడలి మహనీయమంజులపులిసప్రదేశంబున మహేశ్వరధ్యానంబు సేయుచుఁ గించిదుస్మీలితఁగోచనుండ నయి యున్నయెడ..... మెఱుఁగు చెంగట నున్న మేఘంబు కై వడి.....

విపులభద్రమూర్తి యైనరాజముఖ్యుఁ డొక్కరుఁడు నాకన్నఁగవకు నెదురఁ గానఁబడియె. ఏను నారాజశేఖరుం దేటిచూచి భాషింప యత్నంబు సేయునెడ నతండు నే రామభద్రుండ మన్నామాంకితంబు గా శ్రీమహాభాగవతంబుఁ దెలుంగు చేయుము నీకు భవబంధం బులు తెగు నని యానతిచ్చి తిరోహితుం డయిన నముస్మీలితనయ నుండ నయి వెఱఁగుపడి చిత్తంబున.....ఇట్లు భాసిత్రైదు శ్రీమహాభాగవతపురాణపారిజాతపాదపనమాశ్రయంబున హరికరుణా విశేషంబునఁ గృతార్థత్వంబు సిద్ధించె నని బుద్ధి నొకింగి లేచి మరలి కొన్నిదినంబుల కేకశిలానగరంబునకుం జనుదెంచి యందు గురువృద్ధబుధబంధుజనానుజ్ఞాతుండ నై” ఇతఁడు మొదటినుండియు శైవుఁ డయి యుండియు నొకచంద్రగ్రహణనమయుమునందు గంగాస్నాన మునకుఁ బోయినప్పు డక్కడ నాకస్మికముగా స్వప్నమున రామ భద్రుండు ప్రత్యక్ష మయి తన్నామాంకితముగా శ్రీమహాభాగవత మును దెలుఁగు చేయు మని యాన తిచ్చుటచేత భాగవతరచనము నకుఁ బూనెను. ఇతఁడు చంద్రగ్రహణస్నానమునకుఁ బోయినగంగ యీతనినివాసగ్రామమునకు సమీపముగా నుండియుండవలెను. సాధారణముగా భాగీరథిని గంగ యందురు; శాతమినిసహితము గంగ యనుట గలదు. ఇట్లు రెండుగంగలకును భేదము తెలియుట కయి యుత్తరమున నున్నగంగను (భాగీరథిని) ఉత్తరగంగ యనియు, దక్షిణ మున నున్నగంగను (గోదావరి యనఁబడెడు శాతమిని) దక్షిణగంగ యనియు, వ్యవహరింతురు. పోతన్న స్నానార్థము పోయినది యిం దే గంగ యయి యుండును. కొన్నిదినములప్రయాణములో నుండక బహుదూరమున నాకాలమునఁ గొన్నిమాసములప్రయాణములో నుండినదగుటచేత నుత్తరగంగ యయి యుండదు; అది తప్పక కొన్ని

దినముల ప్రయాణములో నున్న దక్షిణగంగ యనఁబడెడు గోదావరి యగుటకు సందేహము లేదు. ఒంటిమెట్టకు సమీపమున గోదావరీనది లేకుండుటయు గోదావరీనది యోరుగంటికి సమీపముననే యుండుటయు విచారింపఁగా, బమ్మెరపోతనామాత్యునివాసస్థాన మైనయేక శిలానగర మోరుగట్లే కాని యెంటిమెట్టగా దని నిశ్చయ మగుచున్నది. గోదావరికి గంగ యన్న పేరు లోకవ్యవహారమునందు మాత్రమే కాక పూర్వకాలమునుండియు గ్రంథములయందునహిత ముండిన ట్లీక్రింది నిదర్శనములవలనఁ దెలిసికొనవచ్చును—

సీసపాదము.

౧. “దక్షిణగంగ నాఁ దద్దయు నొప్పినగోదావరియు జగదాదియైన” అని భారతాదిపర్వమున నన్నయభట్టారకుఁ డర్జునునితీర్థయాత్రానంబంధమున గోదావరిని దక్షిణగంగ యని చెప్పెను.

౨. సీ. ఉండు నేవీట మార్కండేయమునినాథ

సజ్జలింగ మనంగ శాసనుండు

ప్రవహించు నేవీటివల్చిమప్రాకార

మొరసి గంగమ్మ సాగరముకొమ్మ

యావిర్భవించినాఁ డేవీటికోటలో

బలభేది మదనగోపాలమూర్తి

పాలించు నేవీటిప్రాగుదకోణంబు

నుమప్రోది శ్రీమల్లగూరిశెక్తి

ప్రబలధారాసురత్రాణభద్రజాతి

కరిఘటాసైన్యదుస్సాధకనకలోహ

గోపురద్వారకవాటప్రదీపిత మతి

సాంద్రవిభవంబు రాజమహేంద్రపురము.

అని శ్రీనాథుఁడు పోతనామాత్యునికాలమునందే కాశీఖండములో రాజమహేంద్రపురమును వర్ణించుచుఁ బయివద్యములో గోదావరిని గంగ యని చెప్పియున్నాఁడు.

3. సీ. గంభీరపరిఖనాగస్త్రీల కశ్రాంత

కేళీనిహారదీర్ఘ క యనంగ

నుత్తాలసాలమన్యుల కుబ్బి దివిఁబ్రాఁకఁ

జేసినదీర్ఘనిశ్రేణి యనఁగ

చతురచాతుర్వర్ణ్యసంఘ మద్ధులపాలి

రాజితకల్పకారామ మనఁగఁ

బ్రాంతసుస్థిత యైనభవజూటవాహిని

భక్తిముక్తిప్రదస్ఫూర్తి యనఁగ

నెప్పుడును నొప్పురాజమహేంద్రవరము

ధరణిఁ గల్పించె నేరాజ తనదుపేర

నట్టిరాజమహేంద్రునియనుఁగుమనుమఁ

డెనఁగుఁ జాభుక్యవిశ్వసరేశ్వరుండు.

అని నన్నయకుఁ దరువాతను శ్రీనాథునికిఁ బూర్వమునందును నుండిన విన్నకోటపెద్దన్న కావ్యాలంకారచూడమణిలో రాజమహేంద్రవర వర్ణనమున గోదారిని “భవజూటవాహిని (గంగ)” యని చెప్పి యున్నాఁడు.

ఆప్రాంతములయందు గంగ యని వ్యవహరింపఁబడెడుగోదావరి యేకశీలానగరమునకు నాలుగయిదుదినముల ప్రయాణములో పదియామ డలదూరమున నున్నది. అపుణ్యనదీ ప్రవాహమునందు స్నానము చేయువా రక్కడచుండి యానదీతీరమున నున్నమంథనకుఁ బోవుదురు.

పోతనామాత్యుడు తనకవిత్వారంభదశలో గోలుకొండసీమలోని రాచకొండదుర్గాధీశ్వరుఁ డైన (రేచర్ల) రావుసింగభూపాలుని ప్రేరణముచేత రచించినభోగినీదండకముకూడ నీమహాకవి యొరుగల్లుప్రాంతములవాఁ డని దృఢీకరించుచున్నది. ఇతఁ డీదండకమును గర30 వ సంవత్సరప్రాంతమున నిరువదియైదేండ్లలోపలివయస్సులోఁ జేసియున్నట్లు కనఁబడుచున్నది. పోతన గర౦౫ సంవత్సరప్రాంతమున జనన మొంది గర౬౦-గర౭౦ సంవత్సరములవఱకును జీవించి యుండును. ఈతనికాలమును నిర్ణయించుటకు వేంకటగిరిసంస్థానమునకు మూలపురుషుఁ డైనభేతాళనాయనికీఁ బదవతరమువాఁ డయి గర౨3 మొదలుకొని గర౪౭ వ సంవత్సరమువఱకును కర్ణాటరాజ్యపరిపాలనము చేసిన ప్రాథదేవరాయలకాలములో నుండిన సింగభూపాలునికథమాత్రమే కాక పోతనామాత్యునిమునిమనుమ లగు కేసనమల్లనకవులచేత రచియింపఁబడిన “దాక్షాయణీవివాహము” కూడ కొంతతోడుపడుచున్నది. ఈ దాక్షాయణీవివాహము గురుజాలమల్లనసోమయాజి కంకితము చేయఁబడినది. కవులు కృతిపతి యైనమల్లనసోమయాజి తమ్ముఁ బిలిపించిన ట్లీక్రిందిపద్యమునఁ జెప్పకొని యున్నారు.

సీ. శ్రీరామలింగాంఘ్రి సేవావరప్రాధిఁ  
గవితాచమత్కృతు ల్లాంచువారి  
నప్పలమ్మయును వీరాంబయుఁ బ్రాథన  
రన్వతికిని గన్నప్రజ్ఞవారి  
కొండిన్యగోత్ర విఖ్యాతి బమ్మెరభవ్య  
వంశాధ్యులై సిరి వఱలువారి  
నివటూరిముక్తి నాగేశనద్గురుభక్తి  
నాదిమైపులై నట్టివారి

కేసకవిమల్లకవినామకీర్తి పరుల

మమ్ముఁ బిలిపించి మన్నించి మదిఁ దలంచి

ఘనత నుచితాసనంబుల నునిచి వేడ్క

వినయనయవాక్యములచేత నెనయఁ బలికె.

ఈపద్యమునుబట్టి పోతనయు నాతనిసంతతివారును పరమశైవు లని స్పష్టమగుచున్నది. గోలకొండదేశములో వాడుకలోనున్న యీక్రిందిపాట యీయంశమును మఱింతస్థిరపఱుచుచున్నది—

“పాలకుర్తినిలయా స్తోమయలింగా పాదములకు శరణు॥”

పురపుగ బమ్మెరపోతరాజుకు మీరు కోరినవరములు

కృపచేసినా రఁట “పాలకుర్తినిలయా” యి.

దాక్షాయణీపరిణయకృతికర్తలు తమగ్రంథములోఁ గవిస్తుతి నిట్లు చేసి యున్నారు—

చ. నెరి గుటిగల్గునన్నయమనీషినిఁ దిక్కన శంభుదాసునిక

బరువడి మత్పితామహుని బమ్మెరపోతన భాస్కరాహ్వయుక

వరకవిసార్వభౌముని నవారితభక్తి నుతింతు మెప్పుడుక

గురుకరుణాధ్యు లంధ్రకవికుంజరులం దగభూతి శోభిలక.

పయిపద్యములోఁ గవులు బమ్మెరపోతనామాత్యునిఁ దమపితామహుఁ డని చెప్పుకొన్నను నాశ్వాసాంతగద్యములనుబట్టి యతఁడు ప్రపితామహుఁ డయినట్లు తెలియవచ్చుచున్నది.

“ ఇది శ్రీమద్భవానీశంకరపర్వతాలగురుప్రసాదాసాదితసారస్వత బమ్మెరకులపవిత్రకౌండిన్యమునిగోత్రపోతయామాత్యపౌత్రమల్లయామాత్యపుత్రసంస్కృతాంధ్రభాషాచమత్కారకవితాధురీణ తాబుధవిధేయప్రాధనరస్వతికవినామధేయ వరతనూభవ కేసకవిమల్లనకవిప్రణీతం బైనదాక్షాయణీవివాహం బనుమహాప్రబంధంబునందు—”

వయిగద్యమునుబట్టి బమ్మెరపోతనామాత్యునికుమారుడు మల్లయ; మల్లయామాత్యునికుమారుడు ప్రాథనరస్వతి; ప్రాథనరస్వతికుమారులు కేననమల్లనలు. ఇంతమాత్రము తెలియుటచేత పోతనకాలమును నిర్ణయించుట కాధారము కానరాలేదు. చాటాయణీవివాహకృతిపతి యైనమల్లనసోమయాజిమనుమనిమనుమఁ డైనపేరమంత్రికి శివరామాభ్యుదయనామకద్వ్యర్థికావ్యకర్త యైన పోడూరిపెదరామకవి శాలివాహనశకము ౧౬౭౮ అనగా హూణశకము ౧౭౫౬ ధాతనంవత్సరాశ్వయుజశుద్ధదశమిసోమవారమునాటి కొకతాటాకులప్రతిని చాటాయణీవివాహమును వ్రాసి యిచ్చి దానియడుగున నీక్రింది సీనపద్యమును వ్రాసెను—

సీ. ధాతాశ్వయుజకృష్ణదశమిందువారంబు

వఱకు చాటాయణీపరిణయంబు

తత్కృతినాథుఁ డై తనరినగురుజాల

చినమల్లసోమమాజికిఁ దనూజుఁ

డగులింగఘనసుతుఁ డై నట్టియజ్ఞన

త్వభునకుఁ దనయుఁ డౌపార్వతీశ్వ

రునకుఁ దిమ్మమకుఁ బుత్రు డయి ఖండశమహా

దానము ల్సప్తసంతానములును

జేసి వంశవర్ధనుఁ డయి సిరులవెలయు

పేరమంత్రిశ్వరునకుఁ బోడూరిపెద్ద

రాముఁ డెనుబదినంవత్సరములనాటి

ప్రతి విమర్శించి వ్రాసిచ్చెఁ బక్షమునకు.

పోడూరిపెదరామహస్త లిఖితమైన యీపురాతనతాళపత్రపుస్తకమును సంపాదించి యీనాథుమను నాకు బాలాంత్రపువేంకటరావుగా రిచ్చిరి.



దీనినిబట్టి చూడగా దాక్షాయణీవివాహకృతిపతి మైసమల్లనసోమ  
 యాజకుమారుడు లింగన్న; లింగన్న కుమారుడు యజ్ఞన్న; యజ్ఞన్న  
 కుమారుడు పార్వతీశ్వరుడు; పార్వతీశ్వరునికుమారుడు పేరమంత్రి.  
 ఈపేరమంత్రి ౧౭౫౬ వ సంవత్సరమునం దుండెను. పోతనమునిమను  
 మనికాలములో నుండినమల్లనసోమయాజికిని పేరమంత్రికిని నడుమ  
 నాలుగుపురుషాంతరములును మల్లనసోమయాజికినిపోతనకును నడుమ  
 మూడుపురుషాంతరములును మొత్తము ౧౭౫౬ వ సంవత్సరమునం  
 దుండిన గురజాలపేరమంత్రికిని బమ్మెరపోతనామాత్యునికిని నడుమ  
 నేడుపురుషాంతరములు . గడచినందున నొక్కొక్కతరమునకు నలుబ  
 దేసినంవత్సరములచొప్పునఁ జూచినచో నేడునలుబదులినూటయెను  
 బదినంవత్సరములు ౧౭౫౬ నుండి తీసివేయఁగా ౧౮౭౬ వ సంవత్సర  
 ప్రాంతమువఱకును బమ్మెరపోతనార్యుడు జీవించి యుండవలెను.  
 ఇందులోనుండి పదిపదునేనుసంవత్సరములు త్రోసివేసినను పోతన  
 ౧౮౬౦ వ సంవత్సరమువఱ కై నను జీవించియుండవలెను. అతఁ డటు  
 వదినంవత్సరములు జీవించె ననుకొన్నచోఁ బోతనజన్మదినము ౧౮౦౦  
 సంవత్సరప్రాంతమునం దయి యుండును. ప్రాథమికస్వతి యనుబిరు  
 దుండినకేసనకవి (పోతనమనుమడు) యొక్క దాహిత్యుడు అజ్జరపు  
 పేరయలింగము తెలుఁగుననొడయనంబివిలాసమునుకావ్యమునుజేసెను.  
 ఈతనితండ్రి కేసన; తల్లి లక్కమ్మ; కొడుకు మల్లన. ఇతఁడు కౌండిన్య  
 గోత్రుడు; నియోగిబ్రాహ్మణుడు; ఇతనికి శ్రీనాథకవి బావమఱఁది  
 యని చెప్పుదురు. పోతన శ్రీనాథునిమఱఁది యైనను కాకపోయినను  
 వీ రిరువురును గొంతవఱ కేకకాలమువా రయియుండిరనుటకు సందేహ  
 ములేదు. పోతనశ్రీనాథునికంటె నిరువదిముప్పదియేండ్లు చిన్నవాడు.  
 వేంకటగిరిప్రభువులకుఁ బూర్వఁ దయి యాకాలమునందు రాచకొం

డదుర్గాధీశ్వరుఁ డయియుండిన సర్వజ్ఞసింగమనాయఁడు భాగవతమును  
దన కంకితము చేయుమని కోరఁగా బమ్మెరపోతరాజు నిరాకరించెనన్న  
కథకూడఁ బయికాలమును స్థాపించుచున్నది. కాఁబట్టి పోతరాజు  
హూణశకము ౧౮౭౫ వ సంవత్సరమువఱకును జీవించి యుండును.  
అంతకాలము జీవించియున్న పక్షమున మఱికాలమునం దతనికి డెబ్బది  
యైదుసంవత్సరములప్రాయ మయి యుండును. ఏహేతువుచేతనో  
బమ్మెరపోతరాజువిరచిత మైనయశోధ్రభాగవతము విశేషభాగము నశిం  
పఁగా వెలిగందలనారయ గంగన మొదలై నవా గాయాభాగములను  
పూరించినారు. కాని గ్రంథ మట్లు నశించుటకు కారణ మిదియే యని  
నిశ్చయించుటకుఁ దగినప్రబలాధారము లేవియుఁ గానరావు. బమ్మెర  
పోతరాజు వ్యాసవిరచితభాగవతపురాణము నాంధ్రీకరించె నన్నవార్తను  
సర్వజ్ఞసింగమనాయఁడు విని యాకవిని తనయాస్థానమునకు రప్పించి  
గ్రంథమును చదివి తన కాగ్రంథమును కృతి యిమ్ముని యడిగెననియు,  
అతఁడు తనగ్రంథమును సరాంకతము చేయ నని రాజప్రార్థన సంగీక  
రింపకపోఁగా రాజు రోషముతో నాతనిగ్రంథమును భూమిలో గోయి  
తీయించి పాతిపెట్టించెననియు, శ్రీరామమూర్తి యారాజభార్యయొక్క  
స్వప్నములో వచ్చి భర్తను వేఁడుకొని భాగవతపురాణము లోకములో  
వ్యాపింపఁజేయ నియ్యకొల్పుమని యామెతోఁ జెప్పిపోయె ననియు,  
ఆమె తనస్వప్నవృత్తాంతమును భర్తకు విన్నవించి పాతిపెట్టినపుస్తక  
మును పయికితీయింపఁగా నందలితాళపత్రములు పురుగులు తిని బహు  
భాగములు శిథిలమయి పోయి యుండెననియు, పిమ్మట గంగనాదికవులు  
చెడిపోయినభాగములనెల్లఁ బూరించి రనియు, కొందఱు చెప్పుచున్నారు.  
లక్షణసారసంగ్రహమునందుఁ గూచిమంచితిమ్మకవి చెప్పివయ్యాక్రింది  
పద్య మీశక కువబలముగా నున్నది.

సీ. ఖనుఁదుపోతనమంత్ర మునుభాగవతము ర  
 చించి చక్రికి సమర్పించునెడల  
 సర్వజ్ఞసింగయత్నావరుం డది తన  
 కి మ్మని వేడఁగా నీయ కున్న  
 నలిగి యావుస్త కం బవనిఁ బాతించినఁ  
 జినికి యం దొకకొంత శిథిల మయ్యెఁ  
 గ్రమ్మఱ నది వెలిగందలనారవ  
 రాజును మఱి బొప్పరాజు గంగ

రాజు మొదలగుకవివరుల్ తేజ మెనఁగఁ  
 జెప్పి రాగ్రంథములయందె తప్పు లొదవెఁ  
 గాని పోతకవీంద్రునికవితయందు  
 లక్షణం బెందుఁ దప్పునా దక్షహరణ.

వేంకటగిరిరాజు లయినవెలుగోటివారికి మూలపురుషుఁ డైనబేతాళ  
 రెడ్డి కేడవతరమువాఁ డైనసింగమనాయనికే కాని పదవతరమువాఁ  
 డైనయీసింగమనాయనికి సర్వజ్ఞబిరుదము లే దని కొందఱు  
 చున్నారు. పోతరాజు భాగవతమును రచించి దాని నెవ్వరికిని జూపక  
 పదిలముగా దేవతార్చనపెట్టెలోఁ బెట్టి పూజించుచుండినట్లును,  
 అవసానకాలమునం దతఁడు తనకుమారునిఁ బిలిచి తా నార్జించిన యా  
 ధనమును కాపాడు మని చెప్పి కాలధర్మము నొందినట్లును, తదనంత  
 రమున కుమారుఁడు దాసిని విప్పి శోధింపఁగా బాణ మనుపురుగుచే  
 గ్రంథవత్తములు తినఁబడి యున్నందున వెలిగందలనారయామల  
 సాహాయ్యమున గ్రంథమును పూరింపించినట్లును, మఱికొందఱు  
 చెప్పుచున్నారు. ఈకడపటివృత్తాంతమే కొంతమాధ్వుతో భాగవత  
 వీరికయందును వ్రాయఁబడి యున్నది. అందుఁ భోతనామాత్యుని

పుత్రుఁడు కూడ నీపై తృకధనమును ముట్టక కాపాడి తనయవసాన కాలమునందు వెలిగందలనారయకు జెప్పఁగా నతఁ డనంతర మా గ్రంథమును విప్పి చదివి భ్రష్టము లైన భాగములను పూరించెనని చెప్పఁ బడి యున్నది. ప్రాధికవిమల్లనయే పోతనామాత్యునిపుత్రుఁ డయిన పక్షమున మహాకవి యైనయతఁడు తండ్రి రచించినపుస్తకమును విప్పియైనఁ జూడకుండెనుట యంతవిశ్వాసార్హముగా నుండదు. పోత రాజునకు మల్లన యనుకుమారుఁడు గలఁడు. ఆమల్లనయే ప్రాధికవి మల్లనయనుటను గూర్చి యింకను విచారింప వలసియున్నది. ఏదియెట్ల యినను పోతరాజకృతభాగవతము కొంతవఱకు ప్రభ్రష్టమగుటయు దాని నీగంగనాదులు పూరించుటయు మాత్రము వాస్తవము. పోతన సంస్కృతాంధ్రములను తాను గురుముఖమునఁ జదువక న్యాయంకృషి వలననే యనర్గళ మైనయుభయభాషాపాండిత్యమును సంపాదించిన వాఁడు. ఈయొక్కయంశమే యీకవియొక్క ప్రతిభావిశేషమును వేయినోళ్ళఁ జాటుచున్నది. గురుముఖమునవిద్య యభ్యసింపకపోవుట చేతనే యితఁడు గద్యమునందు “సహజపాండిత్య” యని వేసి కొన్నాఁడు. సహజపాండిత్యుఁ డగుటచేత నీతనికవిత్వమునం దక్క డక్కడఁ గొన్ని వ్యాకరణాదిదోషములు కానవచ్చుచున్నవి. కాని కవిత్వముమాత్రము నిరుపమాన మయినదయి సర్వజనశ్లాఘాపాత్ర ముగా నున్నది. పోతన చిన్నతనములో గోవులను మేపుకొనుటకై గ్రామసమీపమున నున్నయడవికిఁ బోయినప్పుడు చిదానందుఁ డను యోగి యాతనికి రామమంత్రము నుపదేశించినట్లును, దానినిబట్టియే సమస్తవిద్యలును నిరవద్యకవిత్వమును వచ్చినట్లును, కొందఱు చెప్పు చున్నారు. అయినను “శ్రీపరమేశ్వర కరుణాకలిత కవితావిదిత” యనుభాగవతగద్యమునుబట్టియు వీరభద్రవిజయమునుబట్టియు విచా

రించిచూడఁగా శివప్రసాదమువలన నీతనికిఁ గవిత్వ మలవదుట కవి యభిప్రాయ మయినట్లు స్పష్ట మగుచున్నది. శ్రీరామమూర్తి భాగవత మును తెనిఁగింపవలసినదని చెప్పినట్లు స్వప్నమురాఁగా నితఁడు శ్రీరా మాంకితముగా భాగవతపురాణమును తెనిఁగించెను.

ఈకవి ధనికుఁడుగాక రాజుల నాశ్రయింపక కృషికర్మచేఁ గాలము గడపుచుండెను. ఇతనిమనాత్వాదులను గుఱించి యిటీవలివారనేకకథలను గల్పించినారు. వానిలోఁ గొన్నిటిని నిందుఁ జెప్పుచున్నాను. పోతనామాత్యునిబావ యైనశ్రీనాథుఁడు భాగవతమును తనయేలిక యైనకర్ణాట ప్రభువున కంకితము చేయింపవలెనని పల్లకిమీఁద నోరుగంటికి వచ్చి, ఊరిబయలి పొలములో పోతన యరకకట్టించి కుమారునిచేత దున్నించుచుండఁగాఁ దనమహత్త్వమును వారికి జూప నెంచి పల్లకి మోచుచున్నబోయీల నొకప్రక్కబొంగు వదలివేయుఁ డని యాజ్ఞాపించెనట! మోచువారు లేకయే పల్లకి నడుచుచుండుట చూచి పోతనపుత్రుఁ డయినమల్లన తండ్రితోఁ జెప్పఁగా నతఁడు నాగలికాడికిఁ గట్టిన యొకదున్నపోతును విప్పుమని యాజ్ఞాపించెనట! ఒకప్రక్కదున్నపోతు లేకయే యరకసాగుచుండుట చూచి శ్రీనాథుఁడు రెండవదండినికూడ విడుపుఁడని బోయీల కాజ్ఞాపించి పల్లకిని నడిపింపుచుండఁగా పోతన రెండవప్రక్క నున్నదున్నపోతునుకూడ విప్పించి వాగలి సాగునట్లు చేసెనట! అటుపిమ్మట శ్రీనాథుఁడు పోతనను సమీపించి హాళికులు సుఖముగా నున్నారా యని పరిహాస పూర్వకముగా కుశలప్రశ్నము చేయఁగా నతఁడు—

ఉ. బాలరసాలసాలనవపల్లవకోమలకావ్యకన్యకా

గూఢల కిచ్చి యప్పుడుపుకూడు భుజించుటకంటె సత్కవులే

హఃలికు లై న నేమి గహనాంతరసీమలఁ గందమూలకౌ  
ద్దాలికు లై ననేమి నిజదారనుతోడరపోషణార్థమై.

అని ప్రత్యుత్తరము చెప్పినఁట! అందుకు శ్రీనాథుఁడు మనసులో లజ్జ  
పడియు పైకితోఁపనీయక ముఖమున లేనివికాసము తెచ్చుకొని బావ  
మఱఁదులమీలమున కాడినమాటకుఁ గోపగింపఁ జెల్లునా యని సమా  
ధానపఱచెనఁట! తరువాత మల్లన ముందుగా నింటికిఁ జోయి భోజన  
పదార్థములనిమిత్తమై ప్రయత్నము చేసి లభ్యములుకాక విచారము  
తో నూరివెంటఁ దిరుగుచుండఁగా విష్ణుమూర్తి పోతనయాపమునవచ్చి  
పంచభక్త్యపరమాన్నములతో విందుచేయుటకు తగిన సమస్త పదార్థ  
ముల నిచ్చి పోయెనఁట! భోజనము లయినపిమ్మట శ్రీనాథుఁడు  
పోతనయొక్క దారిద్ర్యవిషయమును ప్రస్తావించి భాగవతము నొక  
రాజునకో ధనికునకో యంకితముచేయునట్లొడఁబఱచుట కయి ప్రయ  
త్నించు చున్నప్పుడు నరన్వతి యెదుట నిలిచి కన్నీరు పెట్టుకొనుచున్న  
ట్లాతనికిఁ బొడకట్టఁగా పోతన

ఉ. కాటుకకంటినీరు చనుకట్టువయిం బడ నేల యేడ్చె దో  
కై టభదై త్యమర్ద నునిగాదిలికోడల యోమదంబ యో  
హటకగర్భరాణి నిను నాఁకటికిం గొనిపోయి యల్లక  
ర్ణాటకిరాటకీచకుల కమ్మఁ ద్రిశుద్ధిగ నమ్ము భారతీ.

అని నరన్వతి నూతార్చెనఁట. ఈపద్యములోఁ గర్ణాటకిరాటకీచకులని  
చెప్పుట శ్రీనాథుఁడు తన గ్రంథములను రాజులకును కోమటులకును  
దుష్టులకును ధనమున కాశించి యమ్ముకొనె నని యాతని నాక్షేపించుట  
యని కొందఱు అభిప్రాయపడుచున్నారు. ఆకాలమునం దాంధ్రరాజులను  
కర్ణాటరాజు లని చెప్పుచు వచ్చిరి. అందుచేతనే శ్రీనాథుఁడు భీమ  
ఖండమునందు,

గీ. ప్రాధి పరికింప సంస్కృతభాష యంద్రు  
వలుకునుడికారమున నాంధ్రభాష యందు  
రెవ్వ రేమన్న నంద్రు నా కేలకొఱత  
నాకవిత్వంబు నిజము కర్ణాటభాష.

అని తనతెనుఁగుకవిత్వమును గర్ణాటభాషగాఁ జెప్పి యుండెనట! ఇట్లు చెప్పుటకు వేఱుకారణము గలదు. అంతట శ్రీనాథుఁడు విఫల ప్రయత్నఁడై మరలఁ దనయూరు చేరెనట! పోతన తనగ్రంథము ను నరాంకితము చేయకపోవుటను గొప్పగా భాగవతమునం దీక్రింది పద్యముచేతఁ జెప్పుకొన్నాఁడు—

ఉ. ఇమ్మునుజేశ్వరాధముల కిచ్చి పురంబులు వాహనంబులున్  
సొమ్ములుఁ గొన్ని పుచ్చుకొని సొక్కి శరీరము వాసి కాలుచే  
సమ్మెటవ్రేటులం బడక సమ్మతి శ్రీహరి కిచ్చి చెప్పె నీ  
బమ్మెరపోతరా జొకఁడు భాగవతంబు జగద్ధితంబుగఁ.

పోతరాజు తృతీయస్కంధమును తెనిఁగించునప్పుడు విష్ణుమూర్తిశ్వేత వరాహరూపమున నాతనిపాకిటఁ బరుండుచు వచ్చెననియు, భాగవతము తన కంకితము చేయనన్నఁ డన్నకోపముచేత కవిని బాధించి కట్టి తెచ్చుటకై పంపినకర్ణాటాధీశ్వరునిభటులను పాఱఁదోలె ననియు, మఱియొకకథ చెప్పుదురు. పోతరా జప్తమస్కంధములోనిగజేంద్ర మోక్షకథను వ్రాయుచు “అలవై కుంతపురంబులో నగరిలో నా మూల” యనువఱి కొకపద్యమును వ్రాసి పై భాగము తోఁచకచింతి ల్లుచు వెలుపలికిఁ బోయినప్పుడు విష్ణువు వచ్చి “సాధంబుదాపల” యని వ్రాసిపోయె ననియు, ఇంకొకకథచెప్పుదురు. భాగవతమును రచించుచునప్పుడు కవి చెప్పినవంగతియెల్లను ప్రత్యక్షముగా జరుగు చువచ్చెననియు, రుక్మిణీకల్యాణమును రచించుచు “జేవకీసుతుకోర్కి

“తీగలువీడంగ” ననువద్యములో “బాల కమరె” యనుభాగమును జెప్పునప్పు డాతనికొమార్తె కుంపటిలోఁబడి కమరిపోయె ననియు, “వద్దనయనువలనఁ బ్రమదంబు నిండా రె” ననుభాగమును జెప్పఁగానే మరల లేచి యథాప్రకారముగా నాచిన్నది సుఖముగా నుండెననియు, వేటొకకథ చెప్పుదురు. చెప్పఁబూనినచో నిటువంటికథల కంత ముండదు. అయినను మఱియొకచిన్నకథనుమాత్రము వ్రాసి వీని నింతటితో పరిసమాప్తి నొందించెదను. పోతన గజేంద్రనికథఁజెప్పుచు గజేంద్రుఁడు ప్రాణసంశయదశలో నున్నప్పుడు శ్రీమహావిష్ణువు

మ. సిరికిం జెప్పఁడు శంఖచక్రయుగముం జేదోయి సంధింపఁ జే  
పరివారంబును జీరఁ డభ్రగపతిం బన్నింపఁ డాకర్ణికాం  
తరధమ్మిల్లము చక్క నొత్తఁడు వివాదప్రౌఢతశ్రీకుచో  
పరిచేలాంచల మైన వీడఁడు గజప్రాణావనోత్సాహియై.

అనివ్రాయఁగాఁ జూచి శ్రీనాథుఁడు విష్ణుమూర్తి మకరమునుజంపి భక్తునిప్రాణములఁ గాపాడఁబోవునప్పుడు, చక్రాద్యాయుధములను వెంటఁగొనక కఱువఁ బోయెనా గిల్లఁ బోయెనా లేక వేడుకచూడఁ బోయెనా యని యాశ్చర్యపించె ననియు, పోతన యప్పుడేమియుఁ బ్రత్యుత్తరముచెప్పక భోజనకాలమునందుఁ దనకేదోపని యున్నదని చెప్పి ముందుగా లేచిపోయి శ్రీనాథునికొమారు నెక్కడనో దాచివచ్చి నూతిలో పెద్దతాయి వేసి శ్రీనాథునికొమారుఁడు నూతిలోఁబడెనని కేక వేసె ననియు, శ్రీనాథుఁ డాకేక విని తానుతినుచున్నపెరుగన్నమును విడిచి యెంగిలిచేతితో పరుగెత్తుకొనివచ్చి విచారముతో నూతిలో తొంగిచూచుచుండఁగాఁ జూచి బావా త్రాళ్ళును నిచ్చెనయు దిగు మునుష్యులును లేక నూతిచుట్టును గంతులువేయ వచ్చినావా వేడుక



చూడవచ్చినావా యని యడిగి, నీ కున్నపుత్రవాత్సల్య మిప్పు డెట్లు పరికరములమాట విచారింపనీక నిన్ను పరుగెత్తించినదో విష్ణుమూర్తి కున్నభక్తవాత్సల్య మట్టే యాతనిని పరికరములమాట విచారింపనీక పరుగెత్తునట్లు చేసిన దనియు, కావలసినప్పుడు పరికరము లన్నియు వెనుకవచ్చు ననియు, ప్రత్యుత్తరము చెప్పినఁట!

పోతనకవిత్వమునందుఁ గొన్ని లక్షణవిరుద్ధము లైనప్రయోగము లుండుటచేత వెల్లంకి తాతంభట్టు మొదలయిన పూర్వలాక్షణికులు దానిని సలక్షణగ్రంథముగా నంగీకరించినవారు కారు. అట్లంగీకరింపకపోవుటకుఁ గారణము రేఫఱకారములకు యతిప్రాసములందు మైత్రి యుండుట యని వా రెక్కడను జెప్పి యుండలేదు. రేఫఱకారములకు మైత్రి యుండగూడదని నన్నయభట్టారకాదులయభిప్రాయమగునా యనియు సంశయింపవలసి యున్నది. నన్నయభట్టు రేఫములనుగాఁ బ్రయోగించినవానిఁ గొన్నిఁటినిశకటరేఫములనుగాను శకటరేఫములనుగాఁ బ్రయోగించినవానిని గొన్నిఁటినిరేఫములనుగాను తిక్కన ప్రయోగించియున్నాఁడు. అయినను రేఫశకటరేఫములవిషయమయి పెనఁగులాడువారు వానికన్నిఁటికిని ద్విరూపములు కల వనిచెప్పుదురు. అట్లననిపక్షమున రేఫములకును తాలకును మైత్రి లేదనుతమవాదము పడిపోవు నన్నభీతిచేత పన్నినపన్నుగడ కాని యిది మఱియొకటి కాదు. ఒకపదమునందలి యొకక్షరము రేఫమును శకటరేఫము నగు ననుటవలనఁదన్నైత్రికూడ దనువాదమునకే చార్పల్యము కలుగు నని నాయభిప్రాయము. ఒకపదమునందలిరేఫము ఱకారముగా మాఱునప్పుడు ప్రత్యేకముగా రేఫఱకారములకు మైత్రి కలిగియున్న నేమి బాధ కలుగునో నే నూహింపఁజాలకున్నాను. తెలుఁగుపదములం దివి తాలని నిర్ధారణ చేయుటకు వారి కేమి యాధారములున్నవో మొట్ట

మొదట నాకుఁ దెలియకున్నవి. కవిశ్రయమువారిప్రయోగము లందు సంస్కృతపదములతో యతిప్రాసములయందుఁ జేరనివాని నన్నిఁటిని శకటరేఫములనుగా నిర్ణయించి యున్నారు. రేఫములను గలిగియుండియుఁ దెలుఁగుపదములు యతి ప్రాసములయందు భారతాదులలో సంస్కృతపదముతోఁ జేరక యుండరాదా? “నాన్యేషాం వై ధర్మ్యం లఘ్వలఘూనాం రయోస్తు నిత్యం స్యాత్” అని వాగను శాసనుఁడు చెప్పియుండుటచేత లఘ్వలఘురేఫములకు మైత్రి కూడ దందురేమో! ఆంధ్రశబ్దచింతామణి నన్నయభట్టు చెప్పిన దయియుండ దనియాతనిచరిత్రమునందునిదర్శనపూర్వకముగాఁ జూపఁబడియున్నది. కాఁబట్టి రేఫకారవైరము నన్నయభట్టుమతము కాదని సందేహింప వలసియున్నది. ఈభేద మావశ్యక మని చెప్పినబాలనరన్వతి సహిత మీభేదమును గనిపెట్టలేక తనచంద్రికాపరిణయమునందు రేఫకారములకుఁ బ్రాసమైత్రి చేసి యున్నాఁడు. రేఫకారమైత్రి కూడదని పూర్వకాలమునందుఁ గొందఱిమత మైనను కూడుననియు పలువుర మతమై యున్నది. భారతాదుల నామూలాగ్రముగాఁ బరిశోధించి యుభయభాషలయందును సర్వతోముఖపాండిత్యము గలవా రైన బమ్మెరపోతన, పిల్లలమఱిపినవీరభద్రుఁడు, పింగళిసూరన, అలసాని పెద్దన, మొదలయినతొంటికవు లనేకులు రేఫకారమైత్రి నంగీకరించినవక్షమువారు.

క. న ణ లనురెండక్కరముల

కును వడిఁ బ్రాసంబుఁ బెట్టుకొనవచ్చుఁ గృతిన్

విను ర ణ ల కట్ల పెట్టం

జను ల శ ల కభేద మరయ సర్వజ్ఞనిధీ.

అని కవిజనాశ్రయమునందు రేఫకారములకు మైత్రి చెప్పఁబడి

యున్నది. రేఫఱకారములు ప్రాసలయందు మైత్రిఁ జెందఁగూడకున్నను  
యతులయందుఁ జెందవచ్చు నని కొందఱియభిప్రాయము.

గీ. చఛజర్ఘలకును మొదలియూష్మములు మూడు  
సరసవడి నిల్పఁగా నేకజాతి యైన  
బండితాకు రేఫము వడి కుండ రాదె  
ప్రాసవర్ణంబులకుఁ గూర్పరాదు గాని.

అని శారదాదర్పణమునందుఁ జెప్పఁబడి యున్నది. కాని యిటీవలివారందఱును రేఫఱకారమైత్రి నన్నయభట్టమతము కా దని భ్రమించి రేఫఱకారమైత్రిని దూషించి యామత మవలంబించినవారిని కుకవులని దూషించియున్నారు. అట్లు దూషించినవారిలో నొకఁ డయిన కాకునూర్యప్పకవి రేఫఱకారములప్రాముఖ్యమును స్థాపింప నెంచి భాగవతమును బూర్వలాక్షణికులు లాక్షణికగ్రంథమునుగా నంగీకరింపకపోయినందుకు రేఫఱకారములు ప్రాసలయందు మైత్రి చెందుట యొక్కటియే కారణ మని యీక్రిందిపద్యముచేతఁ జెప్పియున్నాఁడు.

ఉ. బమ్మెరపోతరాజకృతభాగవతంబు సలక్షణంబు కా  
కిమ్మహి నేమిటం గొదవ? యెంతయు నారసిచూడఁగాను రే  
ఫమ్ములు తాలునుం గలిసి ప్రాసము లై నకతంబునం గదా  
యిమ్ముల నాదిలాక్షణికు లెల్లను మాని రుదాహరింపఁగన్.

ఇట్లు రేఫఱకారములనిమిత్త మయి యింతగాఁ జెనఁగులాడినయప్పకవియే తన కా భేదము తెలియక వానికి యతిప్రాసములయందు మైత్రికూర్చి తానును తా నభివర్ణించినకుకవినమూహములోనే చేరినందున కోగిరాలరంగనాథకవీశ్వరుఁడు ద్విరేఫదర్పణమునం దుదాహరించినయప్పకవిపద్యముల రెంటిని మాత్ర మిందుఁ జూపుచున్నాను.

క. కేరుచు నొయ్యన డగ్గఱఁ

జేరుచు నురుముష్టిహతికిఁ జిక్కక వేగం

దాటు చహంకృతిఁ గ్రమ్మఱ

నూటు చధోక్షజుఁడు మల్లుఁ ద్రుంచె ననంగన్.

మ. పురుటింటం బసిబిడ్డచండమున వాపోవంగ నాఁ డాత్మలో  
మురువొప్ప నిష్పదుగ్ధయుక్తకుచయై నుద్దాదురాకాసిగు  
రైఱిఁ గిష్టంబుగఁ బాలుద్రావుమిషచే నిర్వై నకాలంబునం  
ధరణిం గూల్చిననందపుత్రువలనం దార్కాణ ధర్మస్థితుల్.

ఇట్లొక్కయప్పకవిమాత్రమేగాక రేఫఱకారములకు యతిప్రాసమైతి  
కూర్చిన యితర మహాకవులపద్యములను గూడ సర్వలక్షణసారసంగ్ర  
హమునందుఁ గూచిమంచి తిమ్మకవి చూపినవానిలోఁ గొన్నిటి నిం  
దుదాహరించుచున్నాను—

౧. అలసాని పెద్దన, మనుచరిత్రమునందు—

కా. శ్రేణుల్లట్టి నభోంతరాశమునఁ బా\* తెం బక్షు లుష్ణాంశుపా  
షాణవ్రాతము కోష్ణమయ్యె మృగతృష్ణావార్ధు లిం కెం జపా  
శోణం బయ్యెఁ బతంగబింబము దిశాస్తామంబు శోభాదరి  
ద్రాణం బయ్యె సరోజపండములు నిద్రాణంబు లయ్యెం గడుగ.

౨. కృష్ణరాయలు, ఆముక్తమాల్యదయందు—

మి. ఇలకు నే్వ్రెగుగఁ బండుతీరవనపుండ్రేక్షుచ్చటల్ తీపు ల  
గ్గలమై వ్రాల నురుస్వనంబు లెనఁగంగాఁ ద్రిప్పురాట్నంపుగం  
ద్రలు నాఁ దేనెకొలంకులం బొరలి పా \* అన్విచ్చుపం కేరుహం  
బుల నాడెం దొలుపంజఁ దేటివలయంబు ల్తారఝంకారముల్,

3. పింగళి సూర్య, ప్రభావతీ ప్రద్యుమ్నమునందు—

క. గ్రక్కునఁ జని వాలుదునో

తెక్కలుఁ గట్టుకొని దివిజ\* రిపుమేడలపై

నక్కొమ్మఁ జూచు టెపు డెపు

డొక్కో యనునంతలమక మున్నది మదిలోన్.

౪. అయ్యలరాజు రామభద్రుఁడు, రామాభ్యుదయమునందు—

ఉ. సైరిభవారిభద్విరదశాసనఖడ్గఖరాధిరూఢులై

తారలు బూరగొమ్ములును దప్పెటలుం బటహంబులుం బదు

ల్నా \*టులు వేలు మ్రోయఁ గవను ల్వడి హత్తి యుత్తర

ద్వారమువంకఁ దాఱి కిరువంకలఁ జొఁజులు దీర్చి రయ్యెడన్.

౫. పిల్లలమఱి పినవీరన్న జై మినిభారతమునందు—

ఉ. తూరుపు తెల్లవాటుటయుఁ దోడనె మంగళపాఠకస్తుతుల్

మి\*ఱఁ దదీయరాగముల మేల్కని కాల్యసమంచితక్రియల్

దీఱిచి పాండుపుత్ర వసుదేవసుతుల్ ప్రమదంబు మోములం

దేరఁగ వేడ్కతో నరుగుదెంచి సభాస్థలి నిల్చి రయ్యెడన్.

౬. సంకుసాల నృసింహకవి, కవికర్ణరసాయనమందు—

గీ. పనధి నర్వంకమం బయ్యు వలయుపనికి

తేపులనెకాని దొరసాని\*రీతిదనరి

విశ్వయాపకుఁ డయ్యు శ్రీవిభుఁడు కూర్మ

టాపమున సేవ్యుఁ డగు నారురుక్షులకును.

తిమ్మకవి చూపినట్లు రేఫఱకారములకు మైత్రి చేసినమహాకవు లింత  
మందియుండఁగా వీరినందఱిని లాక్షణికులనుగా నంగీకరించి వీరివద్య  
ముల నుదాహరించినయప్పకవి యొక్క బమ్మెరపోతరాజునుమాత్రము  
రేఫఱకారములకు యతిప్రాసములయందు పొత్తుగలిపె నన్నపేతువు

చేత నేల నిరాకరింపవలయునో యూహించుట మాననగోచరము కాకున్నది. ద్విరేఫ భేదవిషయమున నిప్పటివారు పూర్వపువారిని మించినారు. పూర్వులలోఁ గొందఱు తద్భవమున శకటరేఫము లే దన్నారు. తాతంభట్టు కవిలోకచింతామణియందు “ నచ్చతెనుఁగులను దీర్ఘముల మీఁద బండితాను లేదు పద్మనాభ ” యని చెప్పి యున్నాఁడు. ఇప్పటివా రన్నిచోట్లను బండితాలు కనిపెట్టినారు.

గీ. అరయ గురురేఫ హల్లుతో బెరసినపుడు  
ప్రాసముల విశ్రమముల రేఫములతోడఁ  
గలసియుండును నుకవిపుంగవులకృతుల  
జగదవనసూత్ర గిరితనూజాకళత్ర.

అని తిమ్మకవి సార్వభౌముఁడు లక్షణమువ్రాసి యీక్రిందిపద్యములను లక్ష్యములనుగాఁ జూపియున్నాఁడు—

ఉ. నూఱ్వురు నొక్కచందము మనోగతి సైరణ చేసి నన్ను నా  
సర్వకులంబు నుత్తమయశంబున నుంచితి రమ్మలార మీ  
కుర్చిని సాటియే యబల లొందులు దేవతలుం బటుక్షమా  
నిర్వహణం బొనర్చుటకు నేరదు మర్త్యులఁ జెప్ప నేటికేన్—

ఎఱ్ఱాప్రెగడరామాయణము.

క. కాట్టిచ్చు గవిసి మృగముల  
నేర్చుకరణి నేఁడు భీష్ముఁ జేచినకడిమిం  
బేర్చి మనభీముఁ బొదవె శ  
రాక్షుల నవ్వీరుఁ గన్న లారఁగఁ గంటే— భీష్మవర్షము.

క. చెలఁగి పటుసింహనాదం

బులు అంకెలుగాఁగ వాడు పొలిచిరి వృషభం

బులక్రియ నొండొరులకు మా

అల్లయుచుఁ దాకుచు నుదాత్తరభసోజ్జ్వలులై . ద్రోణపర్వము.

మనవారు కొందఱిప్పుడు సంయోగమునందు అకారము రేఫముగా  
మాలునని చెప్పుచున్నారు. మఱికొందఱు భారతమునందుగూడ,

క. తెంపును బెంపును గదుర ని

లింపులు వెఱఁ గంది చూడఁ రిపునైనన్యములుం

గంపింపఁ దమబలంబులు

అంపిలి బిట్టార్వ సింధురాజుం దాఁకెన్.

ఇత్యాదిస్థలములలో గురులఘురేఫముల మైత్రి యంగీకరింపఁబడిన  
దని చెప్పుచున్నారు. ఒకవేళ నిప్పటివా రెవ్వరయిన అంపిలుశబ్దము  
నకు ద్వివరూపములు గలవని చెప్పవత్తురేమో ! ఈద్వైవరూప్యము  
వలసి ప్రయోజన మేమో నాకుఁ దెలియరాకున్నది. కవిత్వయముఖ  
రొక్కపదములోని యొకక్షరమునే యొకప్పుడు రేఫముగాను మఱి  
యొకప్పుడు శకటరేఫమునుగాను బ్రయోగించుటచేతనే వారి కాభేద  
మంత సమ్మతము కాదని స్పష్టపడుచుండలేదా? అప్పకవి లోనైనవా  
రీద్వివరూపములను నడుమఁ దెచ్చి పెట్టినారు. మఱియొక హల్లుతోఁ  
జేరియున్నప్పుడు బండితా రేఫముతో యతిప్రాసలయందు మైత్రి  
చెందుచుండఁగా, రేఫము సవర్ణములుగాని ఋకారముతోను లకా  
రముతోను మహాకవిప్రయోగములందు యతిప్రాసలమైత్రిని బొందు  
చుండఁగా సవర్ణమయిన బండితాతో నేల మైత్రిచెందరాదో తెలియ  
రాదు. అనావశ్యకము లయిననిర్బంధములను దీసివేసి భాషను నుసా  
ధ్యముచేయుట పరమప్రయోజనకర మగుటచేతను, రేఫ అకార  
భేదమువలన భాష కొకప్రయోజనము కలుగ గుండుటచేతను, పూర్వ  
కవు లనేకులు వానిమైత్రి కంగీకరించియుండుటచేతను, మనషండితులు

దుర్గావ్యా మయిన యీ భేదమును పాటింపక భావచిక్కు కొంత వదల్ప నమ్మతింతు రని నమ్ముచున్నాను. పదములు రేఫభేదమును గలిగియున్నచో సర్థభేదము కూడఁ గలిగియుండు నందురేమో, మనల ఊణవేత్తలు చేసిన నిర్ణయమునుబట్టియే యెన్నిపదములు సమానార్థములుగలవే యుభయరేఫములుగా నుండలేదు? అర్థభేదమును నిర్ణయించుటకు ప్రకరణసాహచర్యాదులు సాధనములు గాని వ్రాయఁబడిన రూపము కాదు.

రేఫ అకారముల ప్రాసమైత్రిని బట్టి పూర్వలాక్షణికులు భాగవతమును నిరాకరింపలేదనియు, వారు దాని నుదాహరింపకపోవుట కితరదోషములే కారణమనియు నాయభిప్రాయము. కొందఱు భాగవతమును తప్పులకుప్పఁగా నెంచఁగా మఱికొందఱు భాగవతమునందు దోషములే లేవని సాధింపఁ జూచుచున్నారు. ఈకడపటితెగవారిలో కూచిమంచితిమ్మకవి సర్వలక్షణసారసంగ్రహమునందు,

సీ. అఖిలవేదాంతవిద్యారహస్యవిదుండు

సహజపాండిత్యవిశారదుండు

మత్తక్షీతీశాధమస్తోత్రవిముఖుండు

శంభువదాబ్జపూజారతుండు

పటుతరకవితావిభాసితప్రముఖుండు

సకలాంధ్రలక్షణచక్రవర్తి

రఘుకులేశనిదేశరచితమహాభాగ

వతపురాణుండు పుణ్యవర్ధనుండు

బుధజనహితుండు బమ్మెరపోతనుకవి

యెన్న రేఫఅకారము లెఱుంగఁ డనుచు



వజ్ర లోకకొండ తాడుదు రానుచున్న  
కవిత కెందును లోపంబు గలుగ దభవ.

అని వ్రాసి, “పోతరాజుచెప్పినవి ప్రథమస్కంధమును ద్వితీయస్కంధము కొంతయు షష్ఠస్కంధము సప్తమాష్టమ నవమస్కంధములును దశమపూర్వభాగంబు కొంతయునున్న” దనిచెప్పి, యీ భాగములలో రేఫఋకారముల మైత్రిలేనందున కుదాహరణము లిచ్చి యున్నాడు. అంతేకాక వెలిగందల నారయామలకవిత్వమునందు రేఫ ఋకారమైత్రి యున్నందుకు ద్వితీయస్కంధము నుండియు, తృతీయస్కంధము నుండియు, చతుర్థస్కంధమునుండియు, పంచమస్కంధము నుండియు, దశమోత్తరభాగమునుండియు, పద్యముల నుదాహరించి యున్నాడు. ముద్రింపఁబడిన భాగవతమునందలి షష్ఠస్కంధకృత్యాదినిబట్టియు నాళాసాంతగద్యములను బట్టియుఁ జూడఁగా షష్ఠస్కంధము సింగయకవిచేఁ జెప్పఁబడినట్లు స్పష్టముగాఁ దెలియవచ్చుచున్నది. ద్వితీయతృతీయచతుర్థస్కంధములు పోతనార్యవిరచితము లయినట్టే కనఁబడుచున్నవి. అయినను మన మేభాగము పోతకవివిరచితమో యేభాగము తచ్ఛిష్యవిరచితమో యే యేపద్యములు శిష్యజనపూరితములో యేవి యెవరిదోషములో దృఢముగా నిర్ధారణము చేయఁజాలము. పూర్వ లాక్షణికు లందఱు నంగీకరింపని పోతనకవిత్వము నందుఁ బొత్తిగా దోషములే లేవని సాధింపఁ జూచుటకంటె భాగవతమునకు తరువాత రచించిన వీరభద్రవిజయమునందుఁ గూడఁ గొన్నిదోషములు కనుపట్టుచుండుటచేత పోతనకృతభాగవతమునందును గొన్ని దోషములున్న వని యొప్పుకొనుటయే న్యాయము. షోడశకళాపరిపూర్ణ మయినచంద్రబింబమునందుఁ గొంచెముకళంకమున్నట్లుగా నర్వజనసమాదరణీయ మయిన యీతని కవితాసుధా

సముద్రమునందుఁ గొన్ని నెలను లున్నను దాని కొక కొఱత గలుగఁజోదు.

పోతనకవిత్వము భక్తిరసప్రధాన మయినది; పదలాలిత్యము గల దయి, యమకాదిశబ్దాలంకారభూయిష్ట మయి, శ్రావ్యముగా నుండును. ఇతఁడు భారతమును రచియించినకవులవలెఁ గాక తన భాగవతమును మూలగ్రంథమునకంటెఁ బెంచి వ్రాసెను. మూలమైన సంస్కృతభాగవతగ్రంథసంఖ్య యిరువదివేలుగా నున్నను, ఇతఁడు రచియించిన తెలుఁగుభాగవతము ముప్పదివేలగ్రంథము కలదిగా నున్నది.

భాగవద్గుణవర్ణనాదులు వచ్చినప్పుడు తనభక్తి తేటపడునట్లు గా న్వకపోలకల్పితవర్ణనలు గూర్చియు, భాగవతములోలేని విష్ణు పురాణాదులలోని కథలను జేర్చియు, కొన్నిస్థలములలో గ్రంథమును బెంచినను తక్కినభాగమంతయు విషయభేదము లేక వ్యాసవిరచిత మూలగ్రంథమునకు టీకవలె నుండును. భాగవతములోలేని సత్య భామయుద్ధాదులు విష్ణుపురాణమునుండి గ్రహింపఁబడినవి. తెలుఁగు పురాణములలో భాగవతము మిక్కిలి జనసమ్మత మైనపుస్తకము. అందలి రుక్మిణీకల్యాణము, గజేంద్రమోక్షము మొదలై నకథలను సమస్తజనులును జదువుదురు. ఈకవి భాగవతము రచియించినతరువాత వీరభద్రవిజయ మనుమఱియొక గ్రంథమును రచియించెను. భాగవత చతుర్థస్కంధమునందలి దక్షయజ్ఞకథలో “అనయంబు లుప్త క్రియాకలాపుఁడు మానహీనుఁడు మర్యాదలేనివాఁడు మత్తప్రచారుఁడు న్మత్తప్రియుఁడు” అనియు, “వసుధనెవ్వారుదూర్జటివ్రతులు వాడు వారి కనుకూలు రగుదు రెవ్వారు వారలట్టినచ్చాస్త్రపరిపంథులైనవాడు నవనిఁ బాపండు లయ్యెద” రనియు, శివదూషణము విశే

వముగాఁ జేయఁబడి యుండుటచేఁ దత్సావపరిహారార్థ మయి వీర భద్రవిజయమును జేసిన ట్లావుస్తకములోనియీక్రిందిపద్యమునందుఁ జెప్పఁబడియున్నది—

ఉ. భాగవతప్రబంధ మతిభాసురత స్రచియించి దక్షకృ  
ద్యాగకథాప్రసంగమున నల్పవచస్కుండ నైతిఁ దన్నిమి  
త్తాగమవక్త్రదోషపరిహారతకై యజనై కశై వశా  
స్త్రాగమవీరభద్రవిజయంబు రచించెద వేడ్కతోడుతన్.

ఈకవియొక్కయు భాగవతమును పూరించినయితరకవులయొక్కయు శైలి తెలియుటకయి కొన్నిపద్యము లుదాహరించి యీకథను ముగించు చున్నాను.

౧. బమ్మెరపోతరాజు, భాగవతము.—

ఉ. త్రిప్పకు మన్న మామతము దీర్ఘము లై నత్రివర్గపాఠముల్  
దప్పకు మన్న నేడు మనదై త్యవరేణ్యనిమ్రాల మేము మున్  
జెప్పినరీతిఁగాని మఱిచెప్పకు మన్న విరోధిశాస్త్రముల్  
విప్పకు మన్న దుష్టమగువిష్ణుచరిత్రకథార్థజాలముల్—నప్తమ.

ఉ. పుణ్యుడు రామచంద్రుఁ డటుపోయి ముదంబునఁ గాంచె దండకా  
రణ్యముఁ దాపసోత్తమశరణ్యము నుద్ధతబర్హి బర్హలా  
వణ్యము గౌతమీవిమలవాఃకణపర్యటన ప్రభూతసా  
ద్గణ్యము నుల్లన తరునికుంజవరేణ్యము నగ్రగణ్యమున్. —

నవమస్కంధ.

వీరభద్రవిజయము.

శా. ఏరా దక్ష యదక్షమానన వృధా యీదూషణం బేలరా  
యోరీ సాపము లెల్లఁ బో విడువురా యుగ్రాక్షుఁ జేపట్టురా

జైరం బొప్పదురా శివుం దలపురా వర్ణింపురా రాజితోం  
కారాత్ముం డగునీలకంఠుఁ దెగడంగా రాదురా దుర్మతీ. — ఆ. ౧.

శా. వీరాంభోనిధి నేఁడు మీయలుకప నీవరెంతవారయ్య న  
త్కారుణ్యంబునఁ గాతుగాక యని యాకష్టాత్ములం బోరిలోఁ  
గారింపం గబళింప నీప్రమథుఁ డొక్కండైనఁ జాలండె దు  
శ్చారు ల్దివ్యులు వీరి నెన్నక మనిక సైరించి రక్షింపవే. — ఆ. ౪.

౨. గంగన, పంచమస్కంధము —

మ. పటుతాటంకర ధాంగయుగ్మమునకుం బల్మాలు భీతిల్లుచున్  
నటనం బందెడుకన్నుమీనములలో నానన్నలీలామహా  
త్కటభృంగావళితో ద్వజావళిలనత్కాంతి నివ్వడంచించు మా  
రటకాసారముఁబోలి నెమ్మొగము దా రంజిల్లు నత్యున్నతిన్. —

మ. ధనవంతుం డగుమానవుండు గడఁకన్ ధర్మోపకారంబులన్  
ఘనతం జేయకయుండెనేని యమలోకంబందు సూచీముఖం  
బనునాదుర్గతిఁ బట్టి త్రోచి యిది కాపై యున్నభూతంబటం  
చును బాశంబులఁ బట్టికట్టి వడితో నొప్పింతురత్యుగ్రులై. ఆ. ౨.

౩. ఏర్పూరిసింగన, షష్ఠస్కంధము —

మ. కనియెన్ బ్రాహ్మణుఁ డంత్యకాలమున వీకన్ రోషనిష్ఠూతలం  
ఘనపీనోష్ఠవికాసవక్త్రవిలనద్గర్వేక్షణోపేతులన్  
జననంత్రానకరోద్యతాయతనుపాశ శ్రేణికాపేతులన్  
హననవ్యాప్తివిభీతులన్ ముపుర నాత్మానేతలన్ దూతలన్.

ఉ. నెట్టనఁ బాపకర్మమున నేరమిచేసితి రేమి చెప్ప మీ  
పుట్టిననాఁటనుండియును బుద్ధులు చెప్పి జగంబు లేలఁగాఁ  
బట్టము కట్టి పెంచినకృపానిధి బ్రహ్మకళావిధిజ్ఞఁ జే  
పట్టక గుట్టు జాటి సిరిపట్టునఁ దొట్టినపాట్రొత్తునన్.

ర. వెలిగందలనారయ, ఏకాదశ ద్వాదశస్కంధములు—

ఉ. మూఁకలు గూడి యాదవులు ముందటఁ బెట్టుక యార్చి నవ్వుచున్  
బోకలఁ బోవుచున్ మునిసమూహము కొయ్యన సాగి మ్రొక్కుచున్  
బ్రాకట మైనయీనుదతిభారపుగర్భమునందుఁ బుత్రుఁడో  
యేకతమందు బాలకియొ యేర్పడఁ జెప్పఁ డటన్న నుగ్రులై—

ఏకాదశస్కంధము

చ. మృతియును జీవనంబు నివి మేదినిలోపల జీవకోటికిన్

నతతము సంభవించు నహజం బిది చోరహుతాశనర్పనం

హతులను దప్పి నాఁకటను బంచత నొందెడునట్టిజీవుఁడున్

వెతలను బూర్వకర్మభవవేదనలొందుచుఁ గుందు నెప్పుఁడున్.—

ద్వాదశస్కంధము.

బమ్మెరపోతరాజు నై జామురాజ్యములోనిరాచకొండసంస్థానము  
నకు ప్రభు వగునర్వజ్ఞసింగమనాయనియాస్థానమునకుఁ బోయి యాతని  
యిష్టానుసారముగాఁ గవిత్వము చెప్పినందునకుఁ బోతరాజప్రణీత  
మయినభోగినీదండకము సాక్ష్య మిచ్చుచున్నది. ఈదండకము నర్వజ్ఞ  
సింగమనాయఁ డుంచుకొన్న వేశ్యవిషయ మయి చెప్పఁబడినది. దాని  
కవిత్వ మించుమించుగా భాగవతమును బోలియుండును. ఈనర్వజ్ఞ  
సింగమనాయఁడు ౧౪౨౨ వ సంవత్సరము మొదలుకొని ౧౪౪౭ వ  
సంవత్సరమువఱకును విజయనగరాధీశ్వరుఁడుగా నున్న ప్రాథమికరా  
యనితో సమకాలికుఁడు. భోగినీదండకములోని కొంతభాగము నిందు  
ప్రాయుచున్నాను—

కామానలజ్వాలల న్వేగి చింతాభరభ్రాంతయై యున్నయింతిం  
బరీక్షించి తన్నాత మాయాపరాభూతజామాత మిథ్యానయోపేత  
విజ్ఞాతనానాపాకీకారమంత్రేషధ ప్రాత లోక్తకవిభ్యాత వారాం

గనాధర్మశిక్షాధినంభ్యత సమ్మోహితానేకరాజన్యనంభూత పా  
చాలతాబద్ధనానామహాభూత యేతేంచి కూతున్ బరీక్షించి నీతి  
న్వీచారించి బుద్ధి న్వివేకించి బాలన్ మిళత్కుంతలవ్రాతఫాలక  
గరాంభోజరాజత్కపోలక సమందోష్ణనిశ్వాసతాలక విపర్యస్త  
నన్యావచేలన్ మహందోశనప్రేంభతన్వర్ణదోలక మృగేంద్రావ  
లగ్నక దయావృష్టిమగ్నక మనోజాగ్నిభగ్నక.....  
విలోకించి లోనం బరాయత్తయై చిత్తజాతాసిధారాచలచ్ఛిత్తయై  
విన్నయైఖన్నయైభిన్నమైయున్న భావంబుభావించి నెయ్యంబుగావించి  
బాలాజితత్వంబు మేలావిచారింప వేలా వినోదింపనేలా వయోధర్మ  
ముక రిత్తగాఁ బుచ్చ నీవృత్తికి న్మృత్తురే వత్తురే కాముకుల్  
డాయఁ గాయంబు విద్యున్నికాయోపమేయంబు ప్రాయంబు  
ధా రాధరచ్ఛాయ మెన్నేనుపాయంబులన్ విత్త మాయత్తముం  
జేయుమా రిక్తనారంబు వేరంబు గా దీవిచారంబు పంశానుచారంబు  
సంసారసారంబు లాభాధికారంబు ఓం.

దండకము తుద నీక్రిందివద్యము చేర్పఁబడి యున్నది—

ఉ. పండితకీర్తనీయుఁ డగుబమ్మెరపోతన యానుధాంశుమా  
ర్తాండకులాచలాంబునిధితారక మై విలసిల్ల భోగినీ  
దండకము న్రచించె బహుదానవిహర్తకు రావుసింగభూ  
మండలభర్తకు న్విమలమానవనాథమదాపహర్తకున్.

చిలుకూరివీరభద్రరావుగారు ౧౯౧౬ వ సంవత్సరమునందుఁ బ్రకటిం  
చినయాంధ్రులచరిత్రముమాఁడవభాగమునందు “ఈపై నుదాహ  
రింపఁబడినవద్యము బమ్మెరపోతన రచించినది గాక మఱియొకరు  
రచించినట్లు పండితకీర్తనీయుఁ డగుబమ్మెరపోతన యని ప్రథమ  
పురుషములో నుదాహరణగా సోమ్య విచ్చుచున్నది. పండితకీర్త

నీయుడ నని బమ్మెరపోతనవంటి భక్తాగ్రేసరుడగుకవి యాత్మ శ్లాఘనీయ మగువిశేషణము వ్రాసికొనునా యని నంశయింపఁదగి యున్నది.” అని వ్రాసిరి. భోగినీదండకము బమ్మెరపోతరాజకృతము కా దని చూపఁదలఁచినవారయి తమయభిప్రాయమును సాధించుట కయి వీరభద్రరావుగారు రెండుహేతువులను జూపిరి. వానిలో నొకటి పద్యములో బమ్మెరపోతన యని ప్రథమపురుషములో నుడువుట; రెండవది పండితకీర్తనీయుడని యాత్మశ్లాఘన ముండుట. ఈ రెండును హేతువు లని చెప్పఁదగినవే కావు. కంఠోక్తిగాఁ జెప్పఁబడిన యంశ మును కా దని కొట్టివేయుటకు నమోఘము లైన ప్రబలహేతువు లుండ వలెను గాని దుర్బలము లయినహేత్వాభాసములు పనికిరావు. కవులు తమ్ముఁగూర్చి ప్రథమపురుషములోఁ జెప్పకొనుట సర్వసాధారణ మని భాషాజ్ఞానముగల బాలురకు సహితము తెలియును. ఈ క్రిందియుదాహరణములను జూడుడు—

సీ. తనకులబ్రాహ్మణు.....నిత్యనత్యవచను మత్యమరాధిపా  
చార్య సుజను నన్నపార్యుఁ జూచి”

అని భారతాదిపర్వములో నన్నయభట్టారకుఁడు తన్నుఁ గూర్చి ‘నన్నపార్యు’ నని ప్రథమపురుషములోఁ జెప్పకొన లేదా?

“ఎఱ్ఱనార్యుండు.....ఆరణ్యపర్వశేషము పూరించెఁ గవీంద్ర  
కర్ణపుట పేయముగాన్”

అని భారతారణ్యపర్వాంతమున నెఱ్ఱాప్రెగడ తన్నుఁ గూర్చి “యెఱ్ఱ  
నార్యుండు పూరించె” నని ప్రథమపురుషములోఁ జెప్పకొ లేదా?  
ఎవ్వరెవ్వరినో చెప్పనేటికి? బమ్మెరపోతన్ననే చూతము.

ఉ. “ఇమ్మునుజేశ్వరాధముల కిచ్చి పురంబులు వాహనంబులు  
సొమ్ములు కొన్ని పుచ్చుకొని సొక్కి శరీరము వాసి కాలుచే

నమ్మట వేటులం బడక నమ్మతి శ్రీహరి కిచ్చి చెప్పి నీ  
బమ్మెరపోతరా జొకఁడు భాగవతంబు జగద్ధితంబుగన్.”

అని భాగవత ప్రథమస్కంధములో బమ్మెరపోతనామాత్యుఁడే తన్నుఁ  
గూర్చి “బమ్మెరపోతగా” జని ప్రథమపురుషములోఁ జెప్పుకొన  
లేదా? బమ్మెరపోతగా జని ప్రథమపురుషములోఁ నుడువుటచేత భాగ  
వతము పోతన రచించినది గాక మఱియొకరు చెప్పిన దని చెప్పి కంతో  
క్తిగాఁ జెప్పఁబడినదాని నంతను వీరభద్రరావుగారు కొట్టివేయుదురా?

ఇకఁ బండితకీర్తనీయుఁ డన్నదానిలోఁ గలదన్నయాత్మశ్లాఘయు  
నిటువంటిమర్బల మైనహేతువే. భోగినీదండకములోనిరచనభాగవత  
రచనమువలెనే పండితశ్లాఘాపాత్రముగా నుండలేదా? డన్న  
దానిని జెప్పుకొనుట సత్యమే యగును గాని యాత్మస్తుతి కానేరదు.  
ఒకవేళ నిందుఁ గొంచెము స్తుతియున్నదనుకొన్నను పయిపద్యములో  
“నిత్యసత్యవచను మత్యమరాధిపాచార్యు” నని నన్నయభట్టు చేసి  
కొన్నదానిలో నిది యెన్నవపాలు? “కవీంద్రకర్ణపుటపేయముగా”  
నని యెఱ్ఱాప్రెగడ చెప్పుకొన్న దానిలో నింతమాత్రపుస్తుతి లేదా?  
పోతరాజు చెప్పినపద్యములోనే “శ్రీహరి కిచ్చి చెప్పి నీబమ్మెరపోత  
రా జొకఁడు భాగవతంబు జగద్ధితంబు గ” ననుచోట నించుక యాత్మ  
స్తుతియు, “ఇమ్మనుజేశ్వరాధముల కిచ్చి” యనుచోట నించుకపరనిం  
దయు, కనఁ బడుచుండలేదా?

బమ్మెరపోతరాజువంటి భక్తాగ్రేసరుఁ డొకరా జుంచుకొన్న  
వేశ్యనుగూర్చి దండకము చెప్పునా యన్నది మూఁడవ హేతువు!  
ఈదండకము చెప్పునాటికి పోతన్నభక్తాగ్రేసరుఁడు కాఁడు. చంద్రోప  
రాగవర్ణదినమున గంగాస్నానమునకుఁ బోయినప్పుడు రామలి దుఁడు



స్వప్నములో సాక్షాత్కరించి శ్రీమద్భాగవతమును దెనిగింప నియోగించినతరువాత నీతనివిష్ణుభక్తి యారంభ మైవది. తోడనే యితఁడు భాగవతరచన కువక్రమించెను.

పోతన బాల్యమునుండియు విశేషవిత్తవంతుఁడు కాకపోవుట చేతను నహజపాండిత్యముగలవాఁ డగుటచేతను నిరుపమానకవిత్వ నైపుణి గలవాఁ డగుటచేతను రాజాశ్రయమును సంపాదించి తనపాండిత్యమును ప్రకటించి విత్తమార్జించి పేరుపొందవలె నన్నయపేక్షతో మహావిద్వాంసుఁ డని పేరొంది నమీపరాజ్యపదస్థుఁ డై యున్నసింగమనాయని దర్శించుట కయి యకావనారంభదశలోఁ బోయి యుండును. ఆప్రభువు తనప్రియురాలిపై ని దండకమును జెప్పి నీకవననైపుణిని జూపు మని నియమించినప్పుడు యువజనస్వాభావికచార్యల్యము చేతనో దాక్షిణ్యముచేతనో పాండిత్యప్రకటనాభిలాషచేతనో రాజకోఠిక చేల్లించి యుండును.

భోగినీదండకము పోతనవిరచితము కా దని చెప్పుటయే మనస్సులో నాకీప్త మయినను భాగవతకవిత్వముతో భోగినీదండకకవిత్వమును బోల్చి చూచినప్పుడు నామన స్పట్లు వ్రాయుట కొప్పినది కాదు. మొట్టమొదట భోగినీదండకమును ప్రాచ్యలిఖితపుస్తకభాండాగారములోఁ జూచినప్పుడు నాకత్యాశ్చర్యము కలిగినది. ఆవఱకెవ్వరైనను పోతన్న భోగినీదండకమును జేసె నని చెప్పుచువచ్చినప్పుడు నేను వారినినమ్మక యబద్ధమని నిరాకరించుచు వచ్చితిని. దండకమును బ్రత్యక్షముగాఁ జూచినతరువాతను దానికవిత్వము పోతనదే యని దృఢముగా తోచినతరువాతను పరులతనిపేరుపెట్టి కల్పించి యుండురని నమ్ముటకుఁ దగిన హేతువులు కనఁబడకపోవుటచేతను నేను నత్యముది నమ్మినదానిని నాకవులచరిత్రములోఁ బ్రకటింపవలసినవాఁడ

నైతిని. నాపుస్తకము ప్రకటింపఁబడఁగానే యప్పుడు ప్రభుత్వము చేయు చుండి యిప్పుడు కీర్తిశేషులైనవేంకటగిరిరాజుగారు సర్వజ్ఞ సింగమనాయఁడు వేశ్యాగమనదోషమాపితుండు గానియకళంకచరిత్రఁ డయినవిద్యాంసుఁ డనియు నట్టిమహనీయునిపయిని వేశ్యానంపర్కదోష మారోపించుట తమ కవమానకర మనియు నాపేరవ్రాసిరి. ప్రాచ్యలిఖిత పుస్తకభాండాగారములో నున్న భోగినీదండకమును దెప్పించి చూచి యావిషయమునఁ దృప్తిపొందవలసిన దని నేను బదులు వ్రాసితిని. అందుపైని వారు తమపురాతనగ్రంథములను వెదకింపఁగాఁ వానిలోఁ దమయాస్థానమునందే యాగ్రంథము దొరకిన దని కొంతకాలము నకు మరల వ్రాసిరి. ఎటువంటిమహానుభావులకును నవస్థాభేదము లుండును. ప్రథమావస్థలోనిదోషములు తదనంతరావస్థలయందు నివారణము లగును. ప్రథమదశలోనియనుభవమునుబట్టి కడచినప్రమాద మునకు పశ్చాత్తప్తుఁ డయి పోతనార్యుఁడు ముందు రాజాస్థానములకుఁ బోఁగూడ దనియు రాజులకుఁ గృతులియ్యఁగూడ దనియు నియమము చేసికొని యుండును. కర్ణాటరాజులచేత నెప్పుడయిన నవమానితుఁ డయి పోతన్న రాజులను ద్వేషించువాఁ డయియు నుండవచ్చును. భ్రమప్రమాదములు మనుష్యస్వభావము లగుటచేత నెటువంటి విద్యాంసులకును నొకానొకప్పుడు ప్రమాదము సంభవింపవచ్చును. అటువంటిది పూర్ణచంద్రునిలోనికళంకమువలె మహనీయులకీర్తిచంద్రికకు మాలిన్యము తీసికొని రాజులదు.

శేషాద్రిరమణకవులు కృష్ణాపత్రికలో నెల్లుట్లనారాయణకవిని గూర్చి వ్రాయునప్పుడును తత్పూర్వమున నెల్లుట్లనృసింహరావుగారిని గూర్చి వ్రాసినప్పుడును వారు బమ్మెరపోతరాజువంశమువారిని వ్రాసి యున్నారు. ఈకథ యెంతమాత్రమును విశ్వాసార్హమయినది కాదు.

బమ్మెరపోతనామాత్యునంతటివో రాలువేలనియోగిశాఖవారు; నెల్లుట్ల వారుగోలకొండవ్యాపారిశాఖవారు; బమ్మెరవారుశైవులు; నెల్లుట్లవారు వైష్ణవులు. పదునాటవశతాబ్దమునకుఁ గడవటిభాగముననో పదునేడవ శతాబ్దారంభముననో యుండిననారాయణకవిపూర్వులు మొదట రాజ భండారమువా రయి తరువాత నెల్లుట్లవా రయి రఁట! ౧౬౩౬ వ సంవత్సరప్రాంతమునం దుండినయజ్ఞరపు పేరయలింగము (ఒడయనంబి విలాసకర్త) బమ్మెరపోతరాజునకు నాలవతరమువాఁ డయిన కేసనకవి యొక్కకూఁతు రైనయెల్లమను వివాహ మాడుటచేతఁ బోతననం తరివారు పదునేడవశతాబ్దారంభమునందుఁ గూడ నెల్లుట్లవారుగా మాఱక బమ్మెరవారుగానే యుండి రనియు శైవులతో సంబంధములు చేసికొనుచుండి రనియు నొడయనంబివిలాసములోని యీక్రిందిపద్యము వలన స్పష్టముగాఁ గనఁబడుచున్నది—

ఉ. బమ్మెరవంశమందునను ప్రాథసరస్వతిపద్మ గాంచి తా  
నెమ్మె దలిర్పఁ గేసనకవీశ్వరుఁ డప్పమనామసాధ్వీయం  
దిమ్మహిఁ గూర్మిఁ గన్నసుత యెల్లమయందును దేరయాఖ్యుఁడన్  
సమ్మతిఁ గంటి వీరనరసమ్మను గంగనమంత్రయుగ్మమున్.

బమ్మెరపోతనామాత్యుఁడు భాగవతరచనాప్రారంభ కాలమునకే బమ్మె రను విడిచి యేకశిలానగరమును జేరెను. బమ్మెరవారికిని నెల్లుట్లవారికిని కౌండిన్యగోత్రసామ్య మొక్కటి దక్క వేఱుసంబంధ మేదియులేదు. పదునాటవశతాబ్దాంతమునందు బమ్మెరప్రాథసరస్వతిపుత్రుఁడు కేసన్న రచియించిన హైమవతీవివాహోపతారికవలన సహిత మీయంశములు దేటతెల్ల మగును.

## నిశ్శృంక కొమ్మన్న.

ఈకవి శివలీలావిలాసమును రచించెను. ఈ గ్రంథములోని మొదటిరెండాశ్వాసములు మాత్రమే శ్రీవేటూరి ప్రభాకరశాస్త్రిగారి యొద్ద నున్నవి. అందు మొదటిరెండుపత్రములు లేవు; మిగిలినపత్రములు సహితము మిక్కిలి శిశిధిలము లయి యున్నవి. ఈకవితో శివలీలా విలాసము వేమవీరభద్రారెడ్డితమ్మఁడును నల్లాడరెడ్డిపుత్రుఁడునునయిన దొడ్డారెడ్డి కంకితము చేయఁబడినది. పుస్తకావతారికయం దల్లాడరెడ్డి పెదకోమటివేమారెడ్డిని గజపతిని జయించినట్లు చెప్పఁబడినది. కాటయ వేమునియనంతరమున రాజమహేంద్రవరరెడ్డిరాజ్యము నాక్రమించు కోవలె నని యావల కొండవీటిరా జయినపెదకోమటివేమారెడ్డియు నీవల కటకాధీశ్వరుఁ డైనగజపతియుఁ బ్రయత్నించిరి కానివా రల్లాడరెడ్డియొక్కనిరంతరజాగరూకతవలనను పరాక్రమమువలనను విఫల ప్రయత్ను లయి పరాజితు లై వెనుక మరలవలసినవా రయిరి. వీరభద్రారెడ్డి రాజయినతరువాత నాతనియగ్రజుఁ డైనవేమారెడ్డియు ననుజుఁ డయినదొడ్డారెడ్డియు మహాబాహుపరాక్రమశాలు లయి శత్రు రాజులతో యుద్ధములు చేసి సోదరునిరాజ్యమును పెంపుచెందించిరి. ఈయిరువురపరాక్రమములును కాశీఖండమునం దిట్లు వర్ణింపఁబడెను—

మ. కొనియెం గంచుకముల్ సముద్భటనటద్వోటీభటప్రాధిఁ గై

కొనియె న్నేడుక జడికోట యహితక్షోణీశు లల్లాడఁ జే

కొనియె న్మాకవరంబు వీఁక మదవద్వోరారిసంహారి యై

భునుఁ డల్లాడమహీశు వేమన నిరాఘాటైకథాటిగతిన్.

కా. ఔరా! యల్లయరెడ్డి దొడ్డవసుధాధ్యక్షుండు ధాటీచమూ  
భేరిభాంకృతిఘోర ఘోషమున నిర్భేదించె నొడ్డాది శృం  
గారంకోటయు లోతగడ్డయును నుద్ఘాటించె నత్యుద్ధతిగా  
క్షీరాంభోధితటంబున న్నిలిపె దిక్సీమాజయ స్తంభముల్.

వీరితండ్రి యైనయల్లాడరెడ్డి భీమనరపాలకునిపుత్రి యైనవేమాంబికను  
వివాహ మాడినట్లు శివలీలావిలాసములో నీక్రిందిపద్యమునఁ జెప్పఁ  
బడినది—

మ. భరితశ్రీనిధి యమ్మహీరమణుఁ డొప్పక జోళభక్తిక్షీతి  
శ్వరసూనుం డగుభీమలింగమనుజేశ శ్రేష్ఠనత్పుత్రి భా  
స్వరకారుణ్యదశాజనావనవిధానంధాత్రి వేమాంబికన్  
వరియించెం బతిభక్తిగౌరవదృఢవ్యాపారసత్యాంబికన్.

ఈవేమాంబ యనవేమారెడ్డి దాహిత్రి. అల్లాడభూపాలపుత్రుల  
కీరాజ్యము పితృపితామహపరంపరాగత మయినది గాక వీరభద్రారెడ్డి  
భార్య (కాటయవేమునిపుత్రి) యైన యనతల్లిమూలముననే లభించిన  
దైనను

ఉ. తమ్ముని వీరభద్రవసుధాధిపు విక్రమవీరభద్రునిగా  
నమ్మదలీల రాజ్యభరణస్థితిఁ బట్టము గట్టి బాహుద  
ర్పమ్మున వేమభూవరుఁడు వ్రాసె జగద్విజయప్రశస్తివ  
ర్ణమ్ములు దిగ్ధరంధరసురద్వివకుంభవిషాణమండలిగా.

అని భీమేశ్వరపురాణములోఁ జెప్పినట్లే

ఉ. తేజ మెలర్ప నవ్వసుమతీధవశేఖరుఁ డొప్పు సర్వధా  
శ్రీజనరక్షణక్రమధురీణుని దమ్ముని వీరధీమణిగా  
రాజమహేంద్రనామనగరంబునఁ బట్టము గట్టె నందిత  
శ్రీజయకీర్తిసారభవిశేషవిజృంభితదిక్సమేతుఁ డై.

అని శివలీలావిలాసములోను, వేమభూపాలుఁడుతమ్ముఁడైనవీరభద్రుని  
దయదలఁచి సింహాసనముపైనిఁ గూర్చుండఁ జెట్టినట్టు చెప్పఁబడినది.  
శివలీలావిలాసములోని యాశ్వాసాంతగద్య మిట్లున్నది—

“ఇది శ్రీమదష్టభాషాకవితా ప్రవీణబుధజనస్తుత్యనిశ్చంకకొమ్మనా  
మాత్యప్రణీతం బయినశివలీలావిలాసంబునందు ”

శివలీలావిలాసము ౧౮౩౫ వ సంవత్సరప్రాంతమునందు రచియింపఁబడి  
యుండును. అందుచేత నిశ్చంకకొమ్మనామాత్యకవి ౧౮౩౦ వ సంవత్స  
రముమొదలుకొని ౧౮౨౦ వ సంవత్సరప్రాంతమువఱకును కవి యై  
యుండియుండును. ఈకవితేఁ రచియింపఁబడినవీరమాహేశ్వరములోని  
వని యనేకపద్యము లాంధ్రపరిషత్పత్రికవారియదాహరణగ్రంథము  
నందుదాహరింపఁబడియున్నవి. ఈశివలీలావిలాసమునకే వీరమాహేశ్వర  
మున్నది నామాంతరమో యది వేఱుగ్రంథమో తెలియరాదు.  
గ్రంథము దొరకువఱకును వీరమాహేశ్వరము ప్రత్యేకగ్రంథ మనియే  
భావించుము. కృతిపతివంశజులు కొండవీటిరెడ్డివంశజులవలెనే దేనటివారు  
ఇరువురును పంటకులమువా రయి దాయాదులయియుండురు. శివలీలా  
విలాసములో వీరు దేనటివా రయిన ట్లేపద్యములోఁ జెప్పఁబడినది—

ఉ. అందు జనించి మించిరి నమగ్రనిరూఢిఁ గ్రమక్రమంబునన్  
మందరధీరు లాగతనమస్త (విచా) రులు సంతతప్రజా  
నందనకార్యకారులు గుణస్ఫుటహారులు ధర్మరక్షణ  
మందవిచారు లంగజితమారులు దేనటు లత్యుదారు లై.

కొమ్మనామాత్యునికవిత్వ మనర్గళధార కలదయి బుధజనమనోరంజక  
ముగా నుండును. శైలి తెలియుట కయి యీతనిగ్రంథములలోని  
పద్యములఁ గొన్నిటిని నిం దుదాహరించుచున్నాను—

ఉ. శ్రీవిభుసెజ్జ మేదినికిఁ జెల్వగుపుట్టము దివ్యనవ్యర  
తన్నానలిమన్కివట్టు దివిజారులదుర్గము వాహినీపతుల్  
భావముగట్టుతావు బడబాద్వలనంబున (వంటయిల్లు) నాఁ  
గా విలసిల్లు నావనధిగాఢమహాత్వము చెప్ప నొప్పగున్.

చ. వరయశుఁ డింకఁ గల్గుఁ గురువంశమునన్ జనమేజయుండు నాఁ  
బరఁగి పరీక్షి తాత్మజుఁడు పాచుక యాతఁడు సర్పయాగ ము  
ద్ధరమతిఁ జేయు నప్పు డతిదుస్సహతద్రహనార్చుండు సో  
దరహితపుత్రపౌత్రసహితంబుగ మ్రగ్గుఁడు మీర లందఱున్.

ఉ. అశ్వముజాడ గానక భయంపడి యానగరాత్మనందనుల్  
నిశ్వననాహుతిన్ వదననీరజము ల్లమలంగ మొత్త మై  
యాశ్వనురూపయానమున నక్కడ కక్కడ కేఁగి యేఁగి యీ  
విశ్వవసుంధరాస్థితి గవేషణ చేసిరి పెక్కుభంగులన్.

ఉ. తన్మదిరాక్షివిభ్రమము దక్కక కన్నులఁ గ్రోలఁ జొచ్చెఁ బ్రే  
మ న్మరుచేత బిట్టడరి మానస మాకుల మయ్యె నిట్లు గ  
న్ను న్మనసున్ వశంబు లయి నూల్కొనమిన్ బహిరంతరంబులన్  
దన్మఱచెం గరం బజుఁడు దందడి వేడ్కలు సందడింపఁగన్.

వయిపద్యములు శివలీలావిలాసములోనివి. ఈ క్రిందిపద్యములు వీర  
మాహేశ్వరములోని వని యుదాహరింపఁబడినవి—

సీ. పులుఁగురాయఁడు తమ్మికోలఁకులచెలికాని  
బండిబోయనితోడిపాలివాఁడు

వన్నగస్త్రీలకుఁ బాలిండ్లపనవాస  
మగడింప నోపినమగలమగఁడు

దంభోధి కొకయీఁకతాఁకు కానిక చేసి

యమ్మరంబుఁ దెచ్చినయవగుళుండు

వినతముద్దులవట్టి వనధిచెంగట బోయ  
 పగకు నాఁకలి గొన్నభవ్యబలుఁడు  
 పక్షములు చాల్చి వచ్చినపసిఁడికొండ  
 యట్టు విలసిల్లుమేటి వాహనము గాఁగ  
 నడచె హతశేషదై వసై న్యములు చాను  
 నసురకులమర్ద నుండు జనార్ద నుండు.

సీ. తల్లిదండ్రులతోడితగు లొల్ల కుండియుఁ  
 దల్లిదండ్రులతోడితగులు వలచి  
 కందర్పమీఁ దియక్కటికంబు చెల్లియుఁ  
 గందర్పమీఁదియక్కటిక మొదవి  
 సంసార కేళీ ప్రసక్తి పోఁ దట్టియు  
 సంసార కేళి ప్రసక్తి కలిగి  
 సగుణవిశేషయోజనముల్ లఘించియు  
 సగుణవిశేషయోజనము మరిగి  
 సగము పురుషుండు కంజాక్షి సగము గాఁగ  
 సర్ధనారీశ్వరాకృతి ననువుపటిచి  
 హరుఁడు తల్లింగమధ్యంబునందు నుండి  
 హరివిరించుల కంతఁ బ్రత్యక్ష మయ్యె.

శా. అజ్ఞాసిద్ధికరంబు ముక్తిదము చిత్తానందసంధాయి శై  
 వజ్ఞానాంకురశివబీజము ప్రభావప్రాధసంచిత్క-శా  
 జిజ్ఞాసావిభవప్రదాయకము లక్ష్మీకారణం బూర్జితో  
 వజ్ఞామూలము భక్తలోకమునకుం బంచాక్షరం బిమ్మహిఁ.

సీ. కమలజాండంబులు కందుకంబులు చేసి  
 యొండండ తాటింప నోపవాడు



విలయవహ్నులఁ బట్టి వెన దండలుగఁ గ్రుచ్చి  
యురమున ధరియింప నోపువారు

తివిరి సంహారభైరవు నైనఁ బాలివోవ  
నొకమాత్ర వసి మాల్ప నోపువారు

కాలచక్రక్రియాఘటనంబు ద్రిప్పి యొం  
డొకలాగు గావింప నోపువారు

ప్రమథవీరులు వివిధసూపములతోడ  
హాసన.....ద్యులఘుగతులు  
పెలయఁ గోటానకోటులు గొలిచి వచ్చి  
రతఁడు హరుఁ గొల్వ నేతెంచునవనరమున.

సీ. కఱకుచీకటులమూఁకల నుగ్గు నూచగ  
నుఱిచి నూఱక త్రాగునెఱతనంబు  
పొట్టేటిరాయనిబాళయంబు గదలించి  
వాహ్యళి గదలెడిజై భవంబు  
క్రతుభాగములు తెచ్చి కైతప్పు గాకుండ  
వేల్పుల కందించువెరవుసొంపు  
మూఁడుమూర్తులు దాల్చి మురువుతో జన్నంపు  
వేదిపైఁ గొలువుండు విభ్రమంబు  
నీక చెల్లు నొరుల నీతోడిసాటికిఁ  
బేరుగ్రుచ్చి యెన్న లేరు జగతి  
వశమె నిన్నుఁ బొగడ స్వాహావధూకుచా  
భృన్నతప్రకాశ యోహుతాశ.

## గౌరవమంత్రి.

ఈకవి హరిశ్చంద్రోపాఖ్యానమును నవనాథచరిత్రమును ద్విపద కావ్యములనుగా రచించెను. ఇతఁడు హరిశ్చంద్రోపాఖ్యానమునందుఁ దన్నుఁ గూర్చి యిట్లు చెప్పుకొనియెను—

ద్వి. సింగనమాధవక్షీతిపాలమణికి

మంగళమూర్తికి మంత్రి మై జగతిఁ

బొగడొందు పెద్దనపోతరాజునకుఁ

దగినతమ్ముఁడు యశోధనుఁ డెల్లమంత్రి

చెట్ట పట్టంగ నోచినభాగ్యవతికిఁ

జుట్టాలసురభికి సుందరీమణికి

ఘనుఁడు వల్లభమంత్రి గంగాంబ గోరి

కనినపోచాంబకు గారాబునుతుఁడ

ధరణి నమాత్యరత్నం బనఁ బరఁగు

ధరణిమంత్రికిఁ గూర్మితమ్ముఁడ ఘనుఁడ

భూతనాయకపాదపూజాభిరతుఁడ

గౌతమగోత్రుండ గౌరనాహ్వయుఁడ

సరససాహిత్యలక్షణవిచక్షణుఁడ

బిరుదవిఖ్యాతిచేఁ బెం పొందువాఁడ.

ఇచ్చట నెల్లమంత్రికిని పోచాంబకును బుత్రుఁ డయినట్లు చెప్పఁబడినను  
పునః కాంతమునందు

మతిమంతుఁ డయ్యలమంత్రిపుంగవుని  
నుతుఁడు గౌరనమంత్రి నుకవిశేఖరుఁడు  
కవు లెన్న నుత్తరకథ రచియించె.

అని యయ్యలమంత్రినుతుఁ డయినట్లు చెప్పఁబడి యున్నది. అయ్యల  
యని పొరపాటున నెల్లనకు మాఱుగా పడియుండును. మొదట నున్న  
దాని నయ్యల యని దిద్దుటకు వలను పడదు. ఎల్లనామము రెండు  
చోట్లను నరిపడును. ఈద్విపదకావ్యమును మొట్టమొదట ముద్రిం  
పించినబ్రాహ్మదొరవా రీకవి ౧౬౦౦ వ సంవత్సరస్రాంతమునం దుండిన  
ట్లభిప్రాయపడిరి. తనపెదతండ్రి యైనపెద్దనపోతరాజు సింగనమాధవ  
క్షీతిపాలునిమంత్రి యైనట్లు కవి చెప్పెను గాని యీపుస్తకమును బట్టి  
(ఘామాధవక్షీతిపాలుఁ డెవ్వఁడో యేకాలమునం దుండినవాఁడో తెలి  
యదు.) ఈకవియే సంస్కృతమున లక్షణదీపిక యనుఛందశాస్త్రము  
నొకదానిని రచియించెను. దానియం దీమాధవక్షీతిపాలునిగూర్చి  
యీక్రిందిశ్లోకములోఁ గొంతవివరముగాఁ జెప్పెను—

శ్లో. అస్తి ప్రశస్తావనిపాల మాళిరత్నావళిరంజితపాదపీఠః

రేచర్ల వంశార్ణవపూర్ణచంద్రో మహాబల సింగయమాధవేంద్రః

ఇయిశ్లోకమునందు రేచర్లగోత్రము చెప్పఁబడి యుండుటచేత నీమాధవ  
క్షీతిపాలుఁడు బేతాళరెడ్డి కెనిమిదవతరమువాఁ డయినరావుసింగయ  
మాధవనృపాలుఁ డని తేటపడుచున్నది. ఈమాధవనృపాలునికి పెద్దన  
నుతుఁ డైనపోతరాజు మంత్రి యైనట్లు వెలుగోటివంశచరిత్రమునం  
దుదాహరింపఁబడినయొకశిలాశాసనములోని యీక్రిందిశ్లోకములవలనఁ  
దెలియవచ్చుచున్నది.

శ్లో. శ్రీమతో మాధవేంద్రస్య రాజ్యాంగై కధురంధరః

మంత్రి పోతనామాసీత్ సర్వశాస్త్రవిశారదః.

య స్యామాత్యశిఖామణేః కవివరస్తోత్రైకపాత్రీకృతాం  
మత్వా వాక్పతి రిద్ధనీతి సుభగాం వాగైవభిరీం లజ్జతే  
సోయం పెద్దనమంత్రివర్యతనయః శ్రీపోతరాజోన్వహం  
దేవస్యా స్యమహోపకారరచనాం నమ్య జ్ఞుదాచీ కరత్. 39

రాచకొండ కీశాస్యమూలను రెండుక్రీస్తులదూరములో నున్ననాగార  
గ్రామమునందలిమాధవస్వపాలునిభార్య శాసనములో  
శ్లో. శాకాభ్యే నిధివాద్ధరామశశిగే ప్యబ్జే ప్లవంగే శుభే  
మాసే ప్యాశ్వయుజే రఘూర్షహపదే యోగాఘవీయాహ్వాయమ్  
టీకా మగ్ధపటుప్రబోధఘటనా మాణిక్యపుష్పాంజలిం  
కృత్వా రాజశి రావుమాధవస్వపోరామాయణస్య శ్రీయే.

అని శాలివాహనశకము ౧౩౮౯ ప్లవంగసంవత్సరాశ్వయుజమాసమున  
ననగా క్రీస్తుశకము ౧౮౨౭ వ సంవత్సరమునందు రావుమాధవనరపా  
లుడు శ్రీమద్రామాయణమునకు రాఘవీయ మనుటీకను జేసెనని  
చెప్పబడినది. ౧౮౨౭ వ సంవత్సరమునం దుండినరావుమాధవస్వపా  
లునిమంత్రి గా నుండినపోతరాజుతమ్మునికుమారుడైనమనగౌరన  
కవి ౧౮౪౦-౫౦ వ సంవత్సరప్రాంతములం దుండి యుండవలెను. అందు  
చేత గౌరనమంత్రి శ్రీనాథకవియొక్కయౌత్యకాలములోను తదనంత  
రమునను నుండినందుకు సందేహము లేదు.

గౌరనమంత్రి చేసినరెండుద్విపదకావ్యములలోను హరిశ్చంద్రో  
పాఖ్యాన మొకటి యైన ట్టీవఱకే చెప్పబడెను గదా? హరిశ్చంద్రుని  
కథ వేదములనాటినుండియు సుప్రసిద్ధ ము యీ భరతఖండమునం  
దంతటను పండితులలో మొదలుకొని పామరులవఱకును వ్యాపించి  
యున్నది. ఈకథ సంస్కృతమున మార్కండేయపురాణములోను  
స్కాందపురాణములోను జెప్పబడి యున్నది. కథ కొంతవఱకు రెండు

పురాణములలోను నమానముగానే యున్నను గొన్నిచోట్లఁ జరిత్రాంశములలో మాత్రమే కాక పేరులయందు సహితము భేదించియున్నది. మార్కండేయపురాణములో హరిశ్చంద్రనిభార్యపేరు శైబ్య యని యున్నది; స్కాందపురాణములో చంద్రమతి యని యున్నది. మార్కండేయపురాణములో హరిశ్చంద్రుఁడు భార్యాసహితముగా మృతపుత్రునిచితిలోఁ బడి చావఁబోవుచుండఁగా దేవతలు ప్రత్యక్షమయిన ట్లున్నది; స్కాందపురాణములో హరిశ్చంద్రుఁడు భార్య శిరస్సును చేతిఖడ్గముతో నఱకఁబోవుచుండఁగా దేవతలు ప్రత్యక్షమయిన ట్లున్నది.

౧. శ్లో. న్వపత్యా శై బ్యయాసార్థం బాలకే నాత్మజేనచ  
వ్రజతో నర్వతోరుధ్వా పంథానం ప్రాహతం మునిః—

మార్కండేయపురాణము.

“వ. ఇట్లు వర్ధితాశేషవిభూషణుం డై తరువల్కలంబులు ధరియించి యన్నరేంద్రుండు శై బ్యయైనధర్మపత్నియుండనయుండునుదాను నిలు పెడలునమయంబున నమ్మునికుంజరుం డతని కడ్డంబు వచ్చి” —మారనకృతాంధ్రమార్కండేయపురాణము.

౨. శ్లో. శ్రుత్వా రాజా తదా వాదీ దేవమస్తు శుచివ్రతే  
తతః కృత్వా చితాంరాజా చారోప్యతనయంస్వకమ్.  
భార్యయా సహిత శ్చాసౌ బద్ధాంబలిపుట స్తదా  
చింతయన్పరమాత్మాన మీశం నారాయణం హరిమ్—

మార్కండేయపురాణము.

౩. అనవుఁడు నోడఁబడి విభుఁ డిం

భనములు సొదగా నొనర్చి దానిపయఁ దనూ

జాని నిడి భార్యయుఁ దనపిఱుఁ  
దన నిలువం గేలు మొగిచి తత్పరమతి యై.

... ..

క. నారాయణుఁ బీతాంబరు  
శ్రీరమణీరమణు భక్తచింతామణి దు  
ర్వార విపద్ధిపకుంభవి  
దారణనిపుణాభిధానదై వతసింహుఁ.

సీ. తలఁచుచు నున్నయాధరణీశునొద్దకు  
ధర్ముండు మొదలుగాఁ దత్త ణంబ  
.....వచ్చి రవుడు.—

మారయకృతమార్కండేయపురాణము.

౧. శ్లో. భార్యాం చంద్రమతీం ప్రాహ దుస్సవ్నపరిపీడితః  
మయినిద్రాముపగతే దుస్సవ్న సమజాయత—

స్కందపురాణము.

౨. శ్లో. తతో రాజా మహేష్వాసో నిశితేన వరాసినా  
జఘాన తచ్ఛిరః స్త్రీవ్రం పశ్యతాం త్రిదివౌకసాం.

... ..

పున రాదాయతం ఖడ్గం తచ్ఛిరః ఛేత్తుముద్యతః  
తస్యాశ్శిరసితత్ఖడ్గః పపాత సుమదామవత్.  
తత్రాంతరే సర్వదేవా హాహేతిప్రియవాదినః  
తత్రాగత్యముదావిష్టా స్తత్కరం జగ్మహుస్తతః—

స్కందపురాణము.

ఈ రెండుకథలలో మార్కండేయపురాణములోనిది యుత్తరహిందూ  
స్థానములోను పశ్చిమహిందూస్థానములోను వ్యాపించి యున్నది.

స్కాందపురాణములోనిది దక్షిణహిందూస్థానములో వ్యాపించియున్నది. ఈస్కాందపురాణములోని హరిశ్చంద్రకథనే మొట్టమొదట గౌరనకవి ద్విపదకావ్యముగాఁ దెనిఁగించెను. తరువాత శంకరకవి, శరభకవి, మల్లారెడ్డి మొదలై నవారు దీనిని పద్యకావ్యములనుగాజేసిరి. గౌరనకవి ద్విపదకావ్యము మృదుమధురపదసంఘటిత మయి లోకోక్తిన్వభావోక్తి సంయుత మయి ప్రౌఢ మయి హృదయంగమముగా నున్నది. ఈతని భాషాంతరీకరణకౌశలమును తదితరకవులకు నీతనికిఁ గల తారతమ్యమును దెలుపుట కయి రెండు మూఁ డుదాహరణముల నిచ్చుచున్నాను—

౧. ద్వి. ఓజదధ్యాజ్యశాల్వోదనమాంస

భోజనంబులు పరిపూర్తి గా మెనఁగి

మత్తు లై వర్తిల్లుమానవేశ్వరులు

నత్తుగా బొంకుట నత్య మెయ్యెడను

జనపతు లేయూరు నత్య మేయూరు

వినఁగూడ దీమాట విడుపుము చాలు.— గౌరనమంత్రి.

శ్లో. శాల్యన్నం సఘృతాపూపం భక్షయిత్వా వద త్యసా

నిర్వాహ్యా మేవవక్తవ్యం సభాయాం దేవసత్తమ

క్వ రాజానః పాపకృత్యాః క్వసాత్యం దేవదుర్లభమ్. స్కాందము.

ఉ. ఒత్తుగ మాంసము న్మధుగుటోగిరముఁ ఘృతశర్కరాదులుఁ

గుత్తుకబంటిగా మెనఁగి క్రొవ్వి వధూరతితంత్రలీలలఁ

మత్తిలి దేహము ల్మఱచి మాటికి బొంకున్మసాలకోటికిఁ

నత్తు దలంప నెక్కడిది నయమి నీ కిటు పల్కఁ బాడియే.—

శంకరకవి.

ఉ. మోదముతో నిరంతర మపూవఘృతస్థుతకాకమాంసకా  
ల్యోదనము ల్బుజించి వివిధోదవధూకతితం త్రలీలచే  
మాదృశు లెవ్వ రంచుఁ గడు మత్తిలి యున్ననరేంద్రకోటికిన్  
బాదుకొనంగ నేర్చున శుభ ప్రదనత్యవిశేషచిహ్నముల్ —

శరభకవి.

౨. ద్వి. ఆటదానికి వశ మమ్మ యీమేటి  
కోటలు దాటి యీగోడలు దాటి  
తాళంబు లెడలించి తలుపులు దెఱచి  
కేళిమై రొప్పజాగిలముల మొఱఁగి  
దాది వాకట్టి భూతలనాధుపట్టి  
నాదట నీరీతి నఱ్ఱొత్తి చంప. — గౌరనమంత్ర.

శ్లో. మానుషీ చే త్కథం కుర్యాదియృ ప్రాకారలంఘనం  
కథం గచ్ఛతి భూపాలనదనం జనరక్షితం  
ఆయుధైః కీలకై ర్వాస్త్రైః కవాటపిహితా బహూన్  
ఉత్పాత్యాంతఃపురం గత్వాకథం పుత్రం హనిష్యతి. — స్కాందము.

మ. జలజాతాక్షికి శక్యమే మనమునం జర్చింప నిర్భీతిఁ గో  
టలు లంఘించి కవాటము లెఱచి చండస్ఫూర్తి మై నుండు కు  
క్కల వాకట్టి సృపావరోధగృహభాగంబు ల్రవేశించి ని  
శ్చలత స్సాహసలీల రాకొమరు నాశ్చర్యంబుగాఁ జంపఁగన్. —

శంకరకవి.

౩. ద్వి. అంతుగా నా బోతు అంకె వేసినను  
గంతులు దక్కునే కంతీరవంబు  
కల్లజంజాటంబు కౌశిక యిచటఁ  
జెల్లదుసుమ్ము వసిష్ఠుఁ డుండంగ



నురగకంకణతోడ నూర జోగులను  
 సరిచేసి యెన్నినచందాన నీవు  
 సమితసత్యవ్రతుం డగుహరిశ్చంద్రు  
 సమముగా నృపపిశాచముల లెక్కింతు—గౌరన.

చ. క్రమ మెఱుంగంగలేక ఫణికంకణతోడుత నూరజోగులన్  
 సమముగఁ జూచిన ట్టమితసత్యచరిత్రు జగత్పవిత్రు దు  
 ర్దమరిపురాజికాననవిదాహసముజ్జ్వలవీతిహోత్రు స  
 ద్విమలవిచిత్రగాత్రుఁ బృథివీజనచారుసరోజమిత్రునిన్.

క. నిరతప్రతాపజితభా

స్కరుఁడు హరిశ్చంద్రసుగుణసాంద్రునితోడన్  
 గురు లెఱుంగలేనికతమున

సరిచూతురె నృపపిశాచసంఘమునెల్లన్—శరభకవి.

౪. ద్వి. నీ వొకండవె కావు నినువంటిమునులు

వేపురు గూడి వేవేలచందముల

మాయలు పన్నిన మరులు కొల్పినను

పాయనియిడుమలపాలు చేసినను

జననుతుఁ డగుహరిశ్చంద్రభూవిభుఁడు

మనసున వాక్కున మఱి చేతలందుఁ

గలలోన నై నను.....

.....తా నాడినమాట బొంకండు—గౌరన.

ఉ. భూతలమందుఁ జేరి నినుఁ బోలుమునిప్రవరుల్ సహస్రసం

ఖ్యాతశతాయుతంబు లధికంబుగ మాయలు పన్ని దుఃఖసం

జాతమనస్కుఁ జేసిన నిజంబుగ నెమ్మది నిల్పఁ డెన్న ని

ర్ధూతకళంకుఁ డాతఁ డన్మతోక్తులు దాఁ గలలోన నేనియున్—

శరభకవి.

౫. ద్వి. వరున నిత్వాకుభావరునాటనుండి  
 పరిణామ మెనఁగ మీపదములచెంతఁ  
 జల్లగా మహి నెల్లచనువులు మాకుఁ  
 జెల్లఁగా నుంటిమి చెల్లఁబో నేడు  
 మదిలోన నిటు దయమాలి కుయ్యడఁగ  
 వదలక యీమునివ్యాఘ్రంబువారఁ  
 బొదివి త్రోచెడుపశువుంజంబు వోలె.

\* \* \* \*

గజిబిజి నొంది యిక్కడఁ దల్లిలేని  
 ప్రజలమై బాములఁ బడఁ జాల మేము—గౌరన

మ. అలఘుప్రాభవ మమ్ము మీర లిది పర్యంతంబు సత్ప్రేమచే  
 దలిఁదండ్రి మఱపించి పెంచి చటుటోద్యోగ్క్రీధివై. నేడు బె  
 బ్బలివాతం బడఁ ద్రోచి పోవఁ దగునే భూనాథ మానేర మీ  
 వలనం జూచితి వై నఁ గావఁ దగదే వర్ణింప ముమ్మాటికిక—

శంకరకవి.

౬. ద్వి. అనఘాత్మ నీకోమలాంఘ్రిపద్మమ్ము  
 ఘనవజ్రమకుటనంగత మైనయట్టి  
 నామస్తకంబు మిన్నక సోకి నొచ్చె  
 నేమి త పొదవె నాయెడఁ జెప్పు మనిన  
 గిటగిట పండ్లను గీటి కౌశికుఁడు  
 చిటచిట మిడుగుర్లు చెదర వీక్షించి  
 తలపోయ నొకపాదతల మన నేల  
 కలయంగ నిఖలాంగకంబులు నొచ్చె—గౌరన.

చ. అనఘచరిత్ర మీమ్మదువదాబ్జము మామకరత్నయుక్త కాం  
చనమకుటంబుతో నొరసి చాలఁగ నొప్పి వహించె నే నొన  
ర్చినయపరాధ మేది యిటు చేయఁగ నానతియిందు నావుడు  
మునికులముఖ్యు డిట్లనియె మో మరుణాంబుజకాంతి నీనఁగఁ.

క. ఒకపాద మనఁగ నేటికి

నకలాంగంబులును నొచ్చె సాహసవృత్తిఁ

మొకమోడక నీచేసిన

నకుటిలకృత్యముల మాకుఁ జచ్చింపంగఁ—శంకరకవి.

శ్లో. వీడితో య న్మహాభాగ | పాద స్తే నీరజోపమః

కఠినోజ్జ్వలపాషాణ | కిరీటే వినియోజితః

తత స్తం ప్రాహ కుపితో | విశ్వామిత్రో మహాతపాః

న మేఘన్నం పాదమాత్రం | సర్వాంగం త్వద్విచ్ఛేష్టితైః. స్కాందము.

గౌరనకవి రచించినరెండవద్విపదకావ్యము నవనాథచరిత్రము. ఈశివకథలలోని మూడవయాశ్వాసములోనిముఖ్యకథ యొకబ్రాహ్మణుఁడు సౌందర్యవతియు యశావనవతియు నై నరాజపుత్రిని గామించి మాయోపాయముచేత నామెను దక్కించుకోఁ దలఁచి యారాజపుత్రి రాజమందిరమునం దుండుటవలన రాజ్యమును రాజవంశమును నిర్మూలమగు ననియు, ఆయాపద తొలఁగించుట కయి యామెను స్వర్ణరత్నాభరణపూర్ణ మయినయొకమందనయం దుంచి తలుపులు మూసి దాని నొకతెప్పమీఁదఁ బెట్టి నదీ ప్రవాహములో విడువవలయు ననియు, చెప్పి రాజును నమ్మించి యొప్పించి, రాజాప్రకారముగాఁ జేసినపిమ్మట నేటివాలునఁబడి కొట్టుకొని పోయెడిపెట్టెను బట్టుకొని యొడ్డునఁ బెట్టి ముఱుగుస్థలములోఁ బదిలపఱువుఁ దని ముంచుగానే శిష్యులను నియమించి యుంచెను. జ్యోతిషఫలమునంను మూఢవిశ్వాసము గలయా

రాజశిఖామణి విప్రవాక్యమును వేదవాక్యముగా విశ్వసించి తనకన్న  
కూతును ప్రజాహితార్థముగా మందనలోఁ బెట్టి దుఃఖముతో నేటి  
నీటఁ ద్రోయింపఁగాఁ బ్రవాహవేగమునఁ గొట్టుకొని పోవుచున్న యా  
పెట్టెను పరిసరారణ్యమునందు వేటాడి డస్సి దప్పిలేర్చుకొనుటకయి  
యేటియొడ్డునకు వచ్చినయొకరాజకుమారుఁ డొడ్డునకుఁ బట్టించి తలు  
పులు తెఱచి దానిలో రెండువర్రీదేవివలెఁ బ్రకాశించుచున్న యారాచ  
కన్నెను చూచి వలచి తదవృత్తాంత మడిగి తెలిసికొని స్వర్ణాలంకార  
సహితముగా గాంధర్వవినాహమున నామెను పరిణయమయి యామంద  
సలోఁ దాను వేటాడి పట్టుకొన్న భల్లూకము నొకదానిని బెట్టి తలుపులు  
వేయించి యధాపూర్వముగా మందసను నదీప్రవాహమునఁ ద్రోపిం  
చెను. పెట్టె నెదురుచూచుచు నేటియొడ్డున దిగువను వేచియున్న  
శిష్యులు తమవంకకు వచ్చుచున్న పెట్టెను దరికిలాగి యొకసురక్షితస్థల  
మునఁ జేర్చి గురువురాకకు ప్రతీక్షించుచుండఁగా నింతలో సంధ్యాసమ  
యమున బ్రాహ్మణుఁ డక్కడకు వచ్చిచూచి సంతోషించి శిష్యులను  
శ్లాఘించి శిష్యులకు వేటుపనులుకల్పించి వారి సందటిని సాగనంపి తా  
నొంటిగా మందసను తెఱచునప్పటి కందులో నున్నయెలుఁగుగొ డ్డతని  
మీఁదఁ బడి కఱచి కండ లూడఁదీసెను. ఈకథలోనిభాగము లక్క  
డక్కడివి కొన్ని యిం దుదాహరింపఁబడుచున్నవి—

ద్వి. చెడితిరా నిక నేమి చేయుదు ననుచుఁ

గడువును బిసుకుచుఁ గటకటా యనుచు

నిలిచినచో నొకనిమిషార్థ మైన

నిలువ నోపక కూడు నీళ్ళును బాసి

కడుజాలిఁ బొందుచుఁ గన్నంబులోన

వడి తేలు కుట్టినవానిచందమువ  
వెడఁగురీతిని కడు వేదనఁ జాల  
నడరుచు నొకయుపాయమును జిత్తించి.

\*                      \*                      \*                      \*

విను వినకుండుము వివరించుకొనుము  
కొనకుండు మనుచును గురిలొత్తుఁ డతని  
చెవి డాసి కూతుగుచేవ్రాతఫలము  
వివరించి చూచితి విను మీకుమారి  
నీయింట నుండిన నీవు నీప్ర జలు  
నీయేలుదేశంబు నిహూల మగును  
రన విని భీతితో నతఁ డాడుమాట  
తనకు నంతకుమున్ను తార్కాణ యగుట  
తలపోసి యక్కట తల్లి పెంచినది  
యెలమి నీబాలిక నేగతి విడువ  
నొడఁబడు బుద్ధి నీయువిదయె నాకుఁ  
గొడు కై నఁ గూఁ తై నఁ గూర్మి నెక్కొన్న.

\*                      \*                      \*                      \*

వెఱతుము నీమాట వేలెడుఁ గడవ  
నెఱిఁగింపు మీపాప నేమి చేసెడిది  
నావుడు సిద్ధించె నాకోరి కనుచు  
భావంబులోపలఁ బ్రమదంబు నొంది  
యాతఁ డిట్లనె వసుధాధిప మిగుల  
చాతురిగా మందసంబును జేసి  
యాలోన మణికనకాంబరాభరణ

జాలంబుతోడ నీచపలాక్షి నునిచి  
తలుపులు వదలించి తగుతెప్పమీఁదఁ  
బాలుపొంద నునిచి యుప్పొంగుపెన్నీట  
వెసఁ బొఱవిడిచిన వేవేగ శుభము  
లెసఁగు మీ కెల్లను నెలనాగభాగ్య.

... ..

సృపతి యాకన్యపాణిగ్రహణంబు  
విపులసమ్మదమున వెలయఁ గావించి  
మనమార మొదల నమ్మందన నున్న  
ఘన మైనవస్తువుల్ గైకొని యందుఁ  
బూని తా నంతకు మున్ను వేటాడి  
బోనిలోఁ దెచ్చినభూరిభల్లుకముఁ  
జొరఁగొట్టి తలుపు లచ్చులు వదలించి  
తిరముగాఁ దొల్లిటితెప్పపై నునిచి  
యేటఁ బో విడిచి యాయంతిఁ దోడ్కొనుచు  
ఘోటకభటదంతికోటులతోడఁ  
దనపురి కేగెను దదనంతరంబ  
యనువునఁ జను చున్నయామందసంబు  
వడుగులు గని యుట్టి వడిఁ గుప్పిగంతు  
లిడుచు నొండొరుల బల్విడిఁ గేక లిడుచుఁ  
గొట్టి అంకెలు వేసికొనుచుఁ జెలంగి  
పట్టి మందనఁ దెచ్చి పరఁగ నయ్యేటి  
పొంత ప్రబ్బినప్రబ్బపొదలలో నునిచి  
నంతనం బెసఁగ నొజ్జలరాక కెదురు

చూచుచు నుండ నచ్చోటను విప్రు  
 డేచేటుపాటుఁ దా నెఱుఁగక దక్కె  
 రాచకూఁతురు మనోరథసిద్ధి యెసఁగె  
 నాచపలాక్షిఁ జయ్యనఁ బొందకున్న  
 నేచినయీమనం బెట్లాప వచ్చు?

... ..

చలమున బ్రహ్మరాక్షసుఁడ నై నిన్నుఁ  
 బాలియింప కిఁక నెఱుఁ బోవనీ న్సుమ్ము  
 మలయజగంధి నామాటకు మాఱు  
 పలుకవు నక్కిళ్లు పడియెనో చెవుడు  
 తొడరెనో పెనుముద్ద దురిగిరో నోర  
 నెడదవ్వులను మాట లేల మా కనుచు  
 వెలుపల దోవతి వేసి లోపలికే  
 దలయెత్తి మోకాళ్ళు తడవుచుఁ జొచ్చె.

నలుపారునెఱుఁగుతిన్ననితోఁకఁ జూచి  
 ప్రీతిమై రాకొమారితవేణి యనుచుఁ  
 జేతఁ బిగ్గరఁ బట్టి చేరఁ దివ్వుటయు  
 గొటగొట గోండ్రించి కోట లొండొంటిఁ  
 గటకటఁ దాఁకింప గర్భంబు గలఁగి  
 హఠాత హఠాత యనుచు మోచేతు  
 లూఁతగా వెనుకకు నొరిగి వెలికలఁ  
 బడి పాఱుకొని గుండె బలువిడి నడిచి  
 పడఁగ నెలుం గని పాతళింపఁ గను

పత్తణీ విప్రుపై నదరంట నుటికి  
 క్రొత్తనెత్తురు లొత్తఁ గ్రొవ్వాడిగోళ్ళ  
 జిల్లులు వోవంగ శిరమును నురము  
 గుల్లలతిత్తిగాఁ గొట్టియు మెడయుఁ  
 బరణయుగంబుఁ గత్తుములు నురంబుఁ  
 గరములు జిగిబిగిగా నొగిలించి  
 విడిచె నంతటితోడ విటశిఖామణికి  
 నడఁగెఁ దొల్లిటివిషయపువేధ లెల్లఁ  
 గెరలి భల్లూక మీక్రియఁ తన్నుఁ గఱుప  
 హరిహరి గోవింద యయ్యరో యనుచుఁ  
 దటియంగఁబడియె నంతయుఁ బోలఁ జూచి  
 మఱివచ్చి వడుగులు మందనఁ గదిసి  
 వగచుచుఁ జేరి మీవంటిపెద్దలకుఁ  
 దగిలె నీదురవస్థ దై వయోగమున.



# దగ్గుపల్లి దుగ్గయ్య.

ఈకవి భారతానుశాసనికపర్వములోఁ జెప్పఁబడినకథ ననుసరించి నాచికేతూపాఖ్యానమును రచియించి యనంతామాత్యగంగన కంకితము చేసెను. దుగ్గయ్యకవి శ్రీనాథమహాకవిశిష్యుఁడును మఱఁదియు నయి యుండెను; శ్రీనాథునిభార్యతమ్ముఁ డనియు నాతనియొద్దనే యుండి చిన్నతనమునందు విద్యాభ్యాసము చేసె ననియు తోఁచుచున్నది. నాచికేతూపాఖ్యానాశ్వాసాంతగద్య మిట్లున్నది—

గద్య. ఇది శ్రీమత్కమలనాభపౌత్ర మారయామాత్యపుత్రకవిసార్వభౌమ సకలవిద్యాసనాథ శ్రీనాథమహాకవీంద్ర ప్రసాదలబ్ధకవి తావిశేష దగ్గుపల్లితిప్పనార్యప్రియతనూజ దుగ్గననామధేయ ప్రణీతం బై ననాసికేతూపాఖ్యానం బనుమహాప్రబంధంబు నందుఁగి.

కృతిపతి కవి నుద్దేశించి యిట్లనియెను—

క. హితమతివి సకలవిద్యా  
చతురుండవు చాటుపద్యజాలంబుల నా  
కతులితకీర్తులు కలిగిం  
చితి దుగ్గనకవివరేణ్య శివకారుణా.

సీ. సంస్కృత ప్రాకృతసౌరసేనీముఖ్య  
భాషాపరిజ్ఞానపాటవంబు  
పన్నగవతిసార్వభౌమభాషితమహా  
భాష్యవిద్యానమభ్యాసబలము

నక్షపాదకణాదపక్షిలోదీరిత

న్యాయకభాకాశలాతిశయము

శ్రుతిపురాణాగమస్మృతిసాంఖ్యసిద్ధాంత

కబళనవృత్పత్తిగౌరవంబు

పూర్వకవిముఖ్యవిరచితాపూర్వకావ్య

భావరసనుభాచర్వణప్రాధతయును

గందళింపంగఁ గాశికాఖండనైష

ధప్రముఖవివిధప్రబంధము లొనర్చి.

సీ. కవిసార్వభౌముఁ డై కర్ణాటవిభుచేతఁ

గనకరత్నాభిషేకములు గనిన

శ్రీనాథసుకవి కూరిమి చేయుమఱఁదివి

దుగ్గయకవిరాజ దగ్గుపల్లి

తిప్పనార్యునకు సతీమణియెట్టమ

కునుఁ దనూజుఁడవు పోతనకు నెట్ట

నామాత్యవరునకు ననుఁగుఁదమ్ముండవు

శాండిల్యగోత్రుఁ డౌసరసమతివి

చెప్ప నేర్తువు కృతులు సుస్థిరముగాఁ గఁ

గాన నీవు రచింపంగఁ గడఁగియున్న

నాసికేతుచరిత్రంబు నాదుపేర

నంకితము సేయు కవిరాజు లాదరింప.

ఉ. మాపినతండ్రి గంగయయమాత్యశిఖామణి తత్తనూభవుం

డై పెనుపొందు దేవసచివాగ్రణి కిచ్చితి వంధ్రభాషఁ గాం

చీపురనాథుదివ్యకథ చిత్రతరంబుగ విస్తరించి నీ

వోపును వార్యహృద్యమధురోక్తుల సత్కృతులొప్పుఁ జెప్పఁగన్.

ఇతఁడు తనవిద్యాగురువును బావయు నై నశ్రీనాథునిపాండిత్య ప్రభావమును వర్ణించుచు నాతఁడు కర్ణాటవిభునిచేత కనకరత్నాభి షేకమునుపొందినవృత్తాంతమును గూడఁ జెప్పి యున్నాఁడు. కవి దగ్గుపల్లితిప్పనార్యునకును నెఱ్ఱమకును పుత్రుఁడు; శాండిల్యగోత్రుఁడు; పోతనకును నెఱ్ఱనకును దమ్ముఁడు. ఈగ్రంథమును రచియించుటకు ముందే యీకవి కాంచీపురమాహాత్మ్యమును రచియించి కృతిపతి పిన తండ్రికుమారుఁ డై నదేవయామాత్యున కంకిత మొనర్చెను. కృతిపతి యైనచెందలూరి గంగామాత్యుఁడు మాధవవర్మవంశమువాఁడై నతమ్మ రాజయొక్క కుమారుఁ డగుబనవన్మపాలున కాప్తనచివుఁ డై న ట్లీ క్రిందిపద్యమునఁ జెప్పఁబడెను—

సీ. చతురంగబలము విజయవాడదుర్గాంబ

వరమునఁ బడసి దుర్వారలీల

బిగతీస్థలం బెల్ల సాధించి జయశాస

నములు దిగ్గంతదంతముల నలిపి

పేదబాలునకుఁ గాఁ బ్రియసుతమోహంబు

పట్టక బెజవాడపాడి నిలిపి

కలయ-గఁ బురమునఁ గాంచనవర్షంబు

గురియించి దేవతాకోటి పొగడ

వసుధ నెగడినమాధవవర్మవంశ

వర్ధనుం డగులమ్మభూవరునిబనవ

పార్ధివున కాపుఁ డై కృపాపాత్రుఁ డగుచు

ఘనత మెఱసె ననంతయగంగవిభుఁడు.

విశాఖపట్టణమండలములోని విజయనగరసంస్థానాధిపతు లగుపూనపాటి

. వాడు తా మీమాంసాధవవర్మసంతతివార మని చెప్పుకొందురు. కృతిపతి  
యైన గంగామాత్యు డొకనాడు కొలువుండి

“క. సరసులు సుకపీంద్రులుఁ దను  
బరివేష్టింపంగఁ గావ్యబంధురగోష్ఠీ  
పరుఁ డగుచు నుండి యన్న  
త్సరసవచోవై ఖరుల హృదయమునఁ దలఁచెన్.

వ. తలఁచి యప్పుడు పరమానందంబున సామాజికులం జూచి యిట్లనియె.

చ. శ్రుతుల విహారదేశములు సుస్థిరనాక్యపదప్రమాణశా  
స్త్రుతతులయిక్క లాగమపురాణచయమ్ముల కేళినద్దముల్  
స్మృతులనివాసముల్ కవినమీహితసత్కవి తాగుణప్రసా  
దితములు దగ్గుపల్లికవితిప్పయదుగ్గనిగద్యపద్యముల్.”

అన్నట్లు కవి కృత్యాదిని జెప్పెను. దుగ్గన శ్రీనాథుని కాలములో బాల  
కవి యయి యాతనియనంతరముననే కాంచీమాహాత్మ్యమును నాచి  
కేతూపాఖ్యానమును జేసినట్లు కనఁబడుచున్నాఁడు. కృతిపతికాలమును  
బట్టి విచారింపఁ గా నీకవి ౧౮౯౦ వ సంవత్సరప్రాంతమువఱకు నుండి  
కావ్యరచనము చేయుచుండిన ట్టూహింపఁ దగియున్నది. నందిమల్ల  
య్య యు ఘంటసింగయ్యయుఁ గలిసి తాము రచించిన ప్రబోధచంద్రో  
దయ పద్యకావ్యము నీగంగయామాత్యునకే యంకితము చేసిరి. అటు  
తరువాత నీకవులే తమవరాహపురాణమును ౧౫౦౩ వ సంవత్సరప్రాం  
తమునందు రాజ్యపాలనము చేయుచుండిన కృష్ణదేవరాయనితండ్రి యైన  
గరసింహదేవరాయనికిఁ గృతి యిచ్చిరి. గంగయామాత్యుఁడు సాఘవ  
నరసింహరాయనికాలములో నుండక తత్సార్వమునందే యుండినవాఁ  
డనుకొన్నను ౧౮౯౦ వ సంవత్సరప్రాంతమువఱ కైన నుండి యుండ  
వలెను. అవఱకే కాంచీపురమాహాత్మ్యమును రచియించి తరువాతనే

నాచికేతూపాఖ్యానమును రచియించి యుండుటచేత నీకడపటిపుస్తకము ౧౮౮౦ వ సంవత్సరప్రాంతములయందు రచియింపఁబడియుండును. నాచికేతూపాఖ్యానములోని మొదటిమూఢాశ్వాసములు మాత్రమే యిప్పుడు కనఁబడుచున్నవి గాని సంపూర్ణ గ్రంథ మెక్కడను లభింప కున్నది. ఈతఁడు రచియించినకాంచీపురమాహాత్మ్యమును జదువఁగల భాగ్యము నాకు లభింప లేదు. దుగ్గనకవిత్వము నలక్షణ మయినరస మయినకలజనాదరణీయముగా నున్నది. ఈతనికవిత్వశైలి తెలియుట కయి యీతనిపుస్తకములలోనికొన్నిపద్యముల నిందుదాహరించు చున్నాను—

మ. మకరందంబులఁ దొప్పఁ దోఁగి వికచన్మందారమాకంద చం  
పకసౌరభ్యముఁ బూని లేజగురుజొంపంబు ల్మోగిం జొచ్చి పా  
యక మందానిలుఁ డెందుఁ గ్రుమ్మఱుఁ దపోవ్యాప్తిభ్రమత్తాపసీ  
నకలాంగోదితఘర్మవారికణికాజాలంబు నింకించుచున్. ఆ ౧.

ఉ. ము న్నొకనాటిరాత్రి కనుమూసినచోఁ గలవచ్చి వేడుకన్  
నన్ను దృఢోపగూహనమునం గరఁగించి మొఱంగి చన్నయా  
పిన్నది గాదె యీయువతి పెక్కువ నొందిన దిట్లు నాటికిం  
గన్నియ గానఁ బ్రాయ మిది గామి నెఱుంగఁగరాదు గ్రక్కునన్.

ఉ. కోమలి వింటివే యతఁడు కూరిమిపుత్రుఁడు నాకు మున్ను పెం  
దామర మొగ్గలోన విదితంబుగ దాచినయట్టితేజమున్  
మూమక మించుకేని యనుమానము లే దిది తథ్య మిమ్మొయిన్  
దామరన ప్రసూతిచెయిడంబులు వట్రితె నిట్టిచందముల్.

చ. జలిబిలిముద్దుచేతలకు సిగ్గు లనిగ్గులు వన్నెపెట్ట వే  
వలి యరవీడుచుండఁ జరణంబులు తొట్టి,లఁ గ్రాలుఁగన్నులం

• దొలఁకెడుమందహాసములు తొంగలితెప్పలలోన దాఁగఁ గా  
నలికులవేణి యోసరిలె నల్లన పయ్యెద నోసరించుచున్.

ఉ. సౌహృద మొప్పుఁగా గురునినమ్మతి నాథుఁడు వేలిఁప వై  
వాహికవహ్నికీలముల వామవిలోచన లీల వేల్పులా  
జాహుతి చూడ నొప్పెనఁగె నప్పు కళాధరఖండభృజ్జటా  
వ్యూహములోపలం దొరుగుచుండెడు వేలుపుటేటికై వడిన్.

ఆంధ్రపరివ త్పుస్తకభాండాగారములోని యుదాహరణగ్రంథములో  
దగ్గువల్లిదుగ్గునశివకంచిమాహాత్మ్యములోనిదని యీక్రిందిపద్య ముదా  
హరింపఁబడినది—

సీ. బంధూక మెఱిమించెఁ బరువయ్యె గేదంగి  
కడిమి పుష్పిత మయ్యె గ్రంథి పూచె  
నర్జునం బలరారె నరవిందములు గ్రుస్సి  
భూస్థలి నేరులు పుక్కిలించె  
గంధూపదము లుబ్బెఁ గలఁగె హంసచయంబు  
నటియించెఁ గప్పలు నమిలి చెలఁగె  
చాతకంబులు మించె సాగరం బెడయించె  
హరిగోపములతోడ నాట వేళ్ళు  
మత్తభృంగములకుఁ దేనె రిత్త యయ్యె  
గంధుఁగోయిలకూఁతలు కట్టువడియె  
చూలుకొనె స్వాతి కొక్కరజూటిఁ బొదవె  
విష్ణునకు నిద్రపోయెడువేళ యయ్యె.

అపుస్తకమునందే విష్ణుకంచిమాహాత్మ్యమును ఆంధ్రకవిరామయ్య  
చెప్పిన ట్టందులోనిపద్యము లుదాహరింపఁ బడినవి.

## భైరవ కవి.

ఈకవి శ్రీరంగమహాత్మ్యమును, రత్నశాస్త్రమును, కవిగజాంకుశమును జేసెను. వీనిలో శ్రీరంగమాహాత్మ్యము ప్రధానమైనది. ఈగ్రంథము చాగయాచూత్యునిపుత్రుఁ డైనరాఘవమంత్రి కంకితము చేయఁబడినది. రామాచూత్యుఁ డని నామాంతరము గలయీరాఘవమంత్రి మాధ్వఁ డని తోచుచున్నది. ఇతఁ డేకాలమునందుండెనో యేరాజుమంత్రియో పుస్తకమువలనఁ దెలియరాదు. అయినను కృతిపతి యన్న విఠలేశ్వరుఁ డీవిధముగా వర్ణింపఁబడెను—

సీ. చండదిగ్వేదండకాండధూర్వహమహీ  
మండలోద్ధరణనమర్థ మగుచు  
దుర్వారపరిపంధినర్వసంపద్గర్వ  
నిర్వాపణక్రియానిపుణ మగుచు  
వేదాదివిద్యావినోదవిద్యజ్ఞనా  
మోదాతిశయసముత్పాది యగుచు  
జంభజిన్మదకుంభికుంభీనసాధీశ  
శంభుభూభృద్వృతినవ్చ మగుచుఁ  
బరఁగు నేమంత్రిభుజబలప్రకటశౌర్య  
దాననస్కీర్తు లప్రతిమానమహిమ  
నాతఁ డిమ్మడిసై పఖానాధిగాజ్య  
భారధుర్యుఁడు విఠలప్రభువరుండు.

ఇం దిమ్మడియనియు, సై పఖా ననియు, రెండుపేరు లుపాహరింపఁబడి యున్నవి. ఈరెంటిలో నిమ్మడి యనునది ప్రాథ దేవరాయని

నామాంతరము. ఇమ్మడిదేవరాయ లనఁబడెను ప్రాథదేవరాయలు  
 ౧౪౨౩ మొదలుకొని ౧౪౪౭ వ సంవత్సరమువఱకును రాజ్యపాల  
 నము చేసెను. ఈవిఠలప్రభుఁ డిమ్మడికి సామంతుఁడుగా నుండినపై ప  
 ఖానునొద్దనో యిమ్మడిపై పఖాను లిద్దఱియొద్దనో కొలువుండి రాజ్య  
 భారమును తీర్చుచుండి యుండును. అందుచేత విఠలప్రభునితమ్ముఁ  
 డైనరాఘవమంత్రి ౧౪౫౦-౬౦ సంవత్సర ప్రాంతములయం దుండెనని  
 యూహింపవలసి యున్నది. చతుర్థాశ్వాసాంతమునందలి యీ క్రింది  
 పద్యమువలనఁ గృతిపతి పై పఖానునొద్దనే కొలు వుండినట్లు తోచు  
 చున్నది—

శా. థాటీవిభ్రమజృంభమాణనిజయోధవ్యూహబాహాధను  
 ర్జాటంకారవిశంకటధ్వనివిశేషధ్వస్తనిస్తంద్రక  
 ర్ణాటోదీర్ణబలార్ణ వార్భటితురంగారోహణోదారలీ  
 లాటోపార్శ్వతనూజ చాగవిభురామామాత్యచూడామణి.

కృతిపతి యైరరాఘవమంత్రి సభామండపంబునఁ గొలు వుండి తన్నుఁ  
 బిలిపించి “శ్రీరంగమహత్త్వంబు మదంకితంబుగా నాంధ్రభాషాకాశ  
 లంబు పచరించి రచియింపవలయు నని యభ్యర్థించి” నట్లు చెప్పుచోఁ  
 గవి త న్నిట్లు చెప్పుకొనెను—

మ. కృతవిద్యాఖురభీపరిశ్రమకళాకేళీవిలాసుఁ జన  
 స్తుతచారిత్రుని గౌతమాన్వయపవిత్రుఁ గౌరనామాత్యస  
 త్పుత్రుఁ గళ్యాణకవిత్వలక్షణసమర్థున్ సూక్తిముక్తాఫలా  
 తతకాంతిస్ఫుటచంద్రికోల్లసితవిద్వత్కైరవుఁ భైరవుఁ.

అని తాను గౌతమగోత్రుఁడ ననియు గౌరనామాత్యపుత్రుడననియుఁ  
 జెప్పుకొని యుండుటచేత భైరవకవి హరిశ్చంద్రనవనాథచరిత్రములను  
 రచించినగౌరనమంత్రిపుత్రుఁ డేమో యని యూహ కలుగుచున్నది.



గౌరవమంత్రి గౌరవగోత్రుఁ డగుటయు ప్రాథమికవరాయలకాలములో నుండుటయు నీయూహను మఱింత బలపఱచుచున్నవి గాని నిజముగా తనతండ్రి గొప్పకవీశ్వరుఁ డై యుండినపక్షమున భైరవ కవి యావిషయమును దనగ్రంథమునందుఁ జెప్పఁడా యని సందేహము పొడముచున్నది. ఈసందేహముమాట యటుండఁగా గౌరనామాత్యుఁడు భైరవామాత్యునికుమారుఁ డనుట కొకగొప్పయాక్షేపణ కనఁబడుచున్నది. భైరవుఁడు కవిగజాంకుశమును రచించెను గదా. గౌరనమంత్రి తాను రచించినలక్షణదీపికలో కవిగజాంకుశములోనిపద్యముల నుదాహరించెను. తండ్రి తాను జేసినగ్రంథములో కుమారుఁడు ముందు చేయఁబోయెడుగ్రంథములోనిపద్యముల నుదాహరించుట సంభావ్యము కాదు గదా? అందుచేత లక్షణదీపికలో నుదాహరింపఁబడినకవిగజాంకుశము భైరవునిది గాక మఱియెవ్వరిదైనఁ బూర్వకవి దయి యైన నుండవలెను; లేదా, గౌరనమంత్రి కీభైరవుఁడు కుమారుఁ డైనఁ గాకుండవలెను. లక్షణదీపికలో నుదాహరింపఁబడినకవిగజాంకుశ మిది గాక యెప్పటిదో పూర్వపు దనియు, వివిధదేశములనుండి సంపాదించినతమయొద్దినాలుగు (భైరవకవికృత) కవిగజాంకుశప్రతులలోను లక్షణదీపికలో నుదాహృతము లైనపద్యములు లేవనియు శ్రీమానవల్లిరామకృష్ణకవిగారు చెప్పుచున్నారు. అల్పకాలములోనే కవిగజాంకుశనామము గలగ్రంథములు రెండు వుట్టి ననుటయు సంతనమ్మఁ దగినదిగా లేదు. దీనికి సమాధానముగా నొకటి కవిగజాంకుశ మనియు నింకొకటి కవిరాడ్గజాంకుశ మనియుఁ జెప్పుదురు. ఇది యంతత్పత్తికర మయినహేతువు గాదు. అయినను గౌరనభైరవకవులకాల మించుమించుగా సరిపోవుచున్నది గనుకను, ఇరువురును గౌరవగోత్రులే యగుటచేతను, భైరవకవితండ్రి

ఔవ్వరో గారనయేయగుటచేతను, ప్రమాణాంతరములవలన, నన్యథా  
సిద్ధాంత మగువఱకును భైరవకవితండ్రి హరిశ్చంద్రోపాఖ్యానాదులు  
రచించినగౌరనమంత్రియే యని యంగీకరింతము.

“ ఇది శ్రీమద్భ్రమరాంబావరప్రసాదలబ్ధసిద్ధసారన్వతగౌరన ”  
అని శ్రీరంగమాహాత్మ్యమునందును,

క. భ్రమరాంబికామహావర  
నముదితనిరవద్యహృద్యసాహిత్యకళా  
క్రమవిమలప్రతిభానం  
క్రమణుడ మతికాలి యైనగౌరననుతుడన్.

అని రత్నకాశ్రమమునందును,

క. శ్రీమత్పరమశివానన  
తామరనవికాసలీలఁ దనరినభ్రమరాం  
బామధుమత్తభ్రమరిక  
నామానసనరసిరుహమునన్ వసియుంచున్.

అని కవిగజాంకుశమునందును, భ్రమరాంబావరప్రసాదమువలనఁ  
దనకుఁ గవిత్వసంపద గలిగినట్టు కవి చెప్పుకొని యున్నాఁడు. ఈతని  
కవిత్వము పీఠికయందు పొగడినంత యుత్తమ మైనది కాకున్నను  
గంగాప్రవాహమువలెననర్గళధార కల దయి, యుభయభాషాపాండిత్యా  
తిశయనంనూచక మయి, హృదయంగమముగా నున్నది. రత్నకాశ్రమ  
మగస్త్యుఁడు సంస్కృతమున రచించినమణిలక్షణమునకుఁ దెనుఁ గని  
యీపద్యమువలనఁ దెలియవచ్చుచున్నది—

క. తన్నుఁ బ్రియ మార వేడిన  
మున్ను మునీంద్రుల కగస్త్యముని చెప్పినయా

సన్నతమణిలక్షణములు

చెన్నుగఁ గ్రోడికరించి చెప్పెదఁ జెలియన్.

ఈతనిగ్రంథములలో నొక్కొక్కదానినుండి రెండేసిపద్యముల నిం దుదాహరించు చున్నాను—

### 1. శ్రీరంగమాహాత్యము—

చ. తలపులు నిక్క నిక్కపుముదమ్ములఁ దమ్ముల సంచలించున  
య్యలులకు లోఁగి లోఁ గినుకనందెద నందెద వేల చంపకా  
వలి వలి నున్న మొగ్గ లనివారణ వారణయాన కోయు మిం  
పలరఁగ దానఁ దేటి రస మానదు మానదు లేతపూవులన్.

ఉ. ధీరులు దోషదూరులు సుధీజనసంస్త వనీయనద్దుఁగో  
దారు లుదారు లాహవజిత ప్రతివీరు లపూర్వనిత్యశృం  
గారులు శూరు లుజ్జితవికారులు వార్ధిగభీరు లంగనా  
మారులు శక్తినిర్జితకుమారులు రాజకుమారు లప్పురిన్.

### 2. రత్నశాస్త్రము.

ఉ. నీరదము ల్లిగంతముల నిండి తటిద్ధనగర్జితంబు లిం  
పార మహోగ్రవృష్టి కురియం బ్రభవించునితాంతకాంతితో  
నారయఁ గుక్కుటాండసమ మై పడుముత్యము లంతరిక్షనం  
చారులు పట్టుకొందురు వెసన్ వసుధం బడకుండ నేర్పునన్.

ఉ. చేత ధరింప మానవులచెంతను జేరవు భూతకోటు లే  
రీతిని దుష్టవిద్య లొనరించిన నెక్కపు క్రూరజీవముల్  
ఘాతము సేయ లేవు నతిగర్భము మోవ నుఖప్రసూతి యా  
నాతతభాతితోఁ బ్రతిదినంబును బ్రీతి యొనర్చుఁ గేతువున్.

3. కవిగజాంకుశము-

క. ఒదుగుచు లక్షణ మెఱుంగక

గొదుకుచు బ్రాసంబు వడియుఁ గూడక మీఁదుల్  
వెదకుచుఁ బదసంధులు చెడ  
నమకుచు వెడకవిత చెప్పనతఁడుం గవియే.

క. కమలహితుఁ డున్న నక్ష

త్రము మొదలుగ నేమదోషశమములు నడుమన్  
ప్రమదప్రదములు పండ్రెం  
డమరఁగ నశుభములు తొమ్మి దగుఁ బద్యాదిన్.

## పిల్లలమఱ్ఱి పినవీరన్న.

—

పిల్లలమఱ్ఱి పినవీరన్న యనెడియొకవి నియోగి బ్రాహ్మణుడు; గాద  
యామాత్యునకును నాగాంబకును పుత్రుడు; పెదవీరన్నతమ్ముడు;  
భారతీరీధులశిష్యుడు; నిరుపమాన మైనకవిత్వధార గలవాడు.  
ఇతడు తాను రచించినజై మినిభారతాశ్వమేధపర్వమునకు సాళువ  
గుండన్మసింహన్మపాలుని నాయకునిగాఁ జేసెను. అతడు కృష్ణ  
దేవరాయలపూర్వు లయినబుక్కరాజుదులనంతతివాఁ డయినట్టును  
బళ్ళారిమండలములోని యానేగొందినంస్థానమును పాలించుచుండిన  
ప్పుడు తెలియవచ్చుచున్నది. సాళువగుండరాజుకఁడు హూణశకము  
౧౩౯౦ వ సంవత్సరము మొదలుకొని ౧౩౯౭ వ సంవత్సరమువఱకును  
రాజ్యపాలనము చేసినట్టును, రెండవసాలువగుండరాజు ౧౪౨౧ వ  
సంవత్సరము మొదలుకొని ౧౪౨౮ వ సంవత్సరమువఱకును రాజ్యము  
చేసినట్టును బళ్ళారిమండలచరిత్రసంగ్రహమువలనఁ దెలియవచ్చు  
చున్నది. ఈకడపటఁ జెప్పఁబడిన సాళువగుండరాజునకు జై మినిభార  
తము కృతి నందిననరసింహభూపాలుఁడు పుత్రుఁ డైనట్టు కానఁబడు  
చున్నది గనుక, పిల్లలమఱ్ఱి పినవీరన్న ౧౪౨౮ వ సంవత్సరమునకుఁ  
దరువాతనే యున్నట్టు స్పష్ట మగుచున్నది. సాళువగుండనరసింహరాజు  
౧౪౬౫ మొదలుకొని ౧౪౭౮ వ సంవత్సరము వఱకును రాజ్యము  
చేసినవిరూపాక్షరాయనిసేనానాయకుఁడుగా నుండి ౧౪౭౮ వ సంవ  
త్సరమునం దాతనిరాజ్యము నాక్రమించుకొని ౧౪౮౭ వ సంవత్సరము.

వఱకు ౧౮౯౩ వ సంవత్సరమువఱకు న్వతంత్రముగా రాజ్యముచేసెనని చరిత్రకారులు చెప్పుచున్నారు. ౧౮౮౭ వ సంవత్సరము మొదలు కొని తుళువనరసింగరాయనిశాసనములు కనఁబడుచున్నందున నప్పటితోనే యీతనిరాజ్యసమాప్తి యయి యుండును. సాళువనరసింహరాజుపూర్వులు సహితము బుక్కరాజాదికర్ణాటాధీశ్వరులదండనాథులయి యుండి ప్రభుదత్తసంస్థానపరిపాలకు లయి యుండిరి. పిల్లలమఱ్ఱి పినవీరన్న ౧౮౮౦ వ సంవత్సరప్రాంతమున జై మినిభారతము నీతని కంకితము చేసి యుండును. వరాహపురాణమునందలియవతారికను బట్టి సాళువగుండనరసింహునికాలము స్పష్టముగాఁ జెలియవచ్చుచున్నది. కృష్ణదేవరాయలతాత యైనయీశ్వరరాజీనరసింహస్వపాలునియొద్ద దండనాథుఁడుగా నున్న ట్లాపురాణపీఠికయందుఁజెప్పఁబడినందున, సాళువగుండ నరసింహరాజును తదాస్థానకవీశ్వరుఁ డయినపిల్లలమఱ్ఱి పినవీరభద్రుఁడును గ్రీస్తుశకము ౧౮౫౦-౮౦ వ సంవత్సరప్రాంతములయందున్న ట్లేర్పడుచున్నది. ఈకవికాలమును నిర్ణయించుట కొక విధ మైనయాధార మింకొకటి కానఁబడుచున్నది. శ్రీనాథుఁడు రాజమహేంద్రపురెడ్లయాస్థానములోఁ జేరకమునుపు సాంపరాయని కుమారుఁ డయినతెలుఁగురాయనివద్దకుఁ జొరఁగి కస్తూరి వేడిన ట్లి క్రిందివద్యము తెలుపుచున్నదిగదా?

శా. అక్షయ్యంబుగ సాంపరాయని తెలుంగాధీశ కస్తూరికా  
భిక్షాదానము చేయురా నుకవిరాడ్బృందారకస్వామికిన్  
దాక్షారామపురీవిహారవరగంధర్వాప్సరోభామినీ  
వక్షోజద్వయకుంభికుంభములపై వాసించుఁ దద్వాసనల్.

ఈ తెలుఁగురాయనితండ్రి యగుసాంపరాయనికి జై మినిభారతకృతిపతి యగుస్వసింహరాజయొక్కముత్తాత యగుసాళువమంగరాజు రాజ్య

ప్రతిష్ఠాపనము చేసినట్లు జైమినిభారతములో నీక్రిందిపద్యమునఁ,  
జెప్పఁబడినది—

సీ. దురములో దక్షిణసురతాను నెదిరించి

కొనివచ్చి సాంపరాయనికి నిచ్చి

సామ్రాజ్యమున నిచ్చి సాంపరాయస్థాప

నాచార్యబిరుదవిఖ్యాతి గాంచె

శ్రీరంగవిభుఁ బ్రతిష్ఠించి యర్పదివేల

మూడ లద్దేవు నుమ్మడికి నొనఁగె

మధురానురత్రాణు మడియించి పరపక్షి

సాళువబిరుదంబు జగతి నెరపె

గల్భితనమునఁ దేజి మొగంబు గట్టి

తటిమి నగరంపుగవఁకులు విలుగఁద్రోలి

తాను ప్రేసినగౌరు నుద్దవిడిఁ దెచ్చె

సాహసంబున నుప్పొంగుసాశ్వమంగు.

ఈసాశ్వమంగు వీరబుక్కరాయనిపుత్రుఁ డైనకంపరాయఁడు తండ్రి  
యాజ్ఞానుసారముగా ౧౩౬౭ వ సంవత్సరప్రాంతమున దక్షిణదిగ్విజయ  
యాత్ర వెడలినప్పుడు సేనానాయకుఁడుగా నుండెను. నృసింహరాజు  
యొక్క ముత్తాతచే రాజ్యమున నిలువఁబడినసాంపరాయఁడు నృసిం  
హరాజుతాతకాలములోఁగూడ రాజ్య మేలియుండును. అప్పు డాతని  
పుత్రుఁ డగుతెలుగుఁరాయఁ డీనృసింహరాజయొక్కతండ్రితాతల  
కాలములో నుండి యుండుటకు సందేహ ముండదు. యావనదశలోఁ  
దెలుఁగురాయనివద్దకుఁ బోయి కవిత్వము చెప్పి యాతనిని మెప్పించిన  
శ్రీనాథుఁడు నృసింహరాజయొక్కతండ్రికాలములోనే కాక కొంతవఱ  
సీనృసింహరాజయొక్కరాజ్యకాలములోఁ గూడ నుండి యుండును.

శాఁబట్టి కృతిభర్త యైనయీసాళువనృసింహరాజును కృతిభర్త యైన  
పినవీరన్నయు శ్రీనాథునియంత్యకాలములోను తదనంతరకాలములోను  
జీవించియుండినట్లందువలన దేలుచున్నది. ఈమహాకవి ౧౪౮౦ వ  
సంవత్సరప్రాంతమువఱకును జీవించియుండవచ్చును గనుక, శ్రీనాథ  
కవి వార్ధకదశలో నున్నప్పు డితఁడు యశావనదశయందుండియుండును.  
దానినిబట్టి చూడఁగా శ్రీనాథుఁడు తా నాంధ్రీకరించిననైషధమును  
గొనిపోయి యిప్పుడు జనులనుకొనునట్లు కవిజనాగ్రగణ్యుఁడని  
యభినవముగాఁ బేర్కొందుమండి. మహావిహ్వలముఁడయినపినవీరనకుఁ  
జూపియుండును. పినవీరభద్రుని తిరకాలములోనే శ్రీనాథుఁడతనికిఁ  
బూర్వకవియైనందున శృంగారశాకుంతలకృతిపతియైన వెన్న  
మంత్రి “సీ. శ్రీనాథభట్టభాషావిగుంభంబుల పరిమళంబులఁగూడఁ  
బఱవ నేర్చు” నని పినవీరనకచిత్వమును శాఘించెను. ఈవీరభద్రకవి  
యాకాలమునందు మిక్కిలి సుపరిస్థితుఁడయినట్లు నరసింహరాజునో  
నాతనియాస్థానమునందలిపండితులన్నట్లు జైమినిభారతమునందుఁ జెప్పఁ  
బడినయీక్రిందిపద్యమువలనఁ దెలియవచ్చుచున్నది—

క. తాతయుఁ దండ్రియు నగ్ర

బ్రాతయునుం దాను భువనభాసురకృతిని

ర్భాతలు పిల్లలమఱివి

ఖ్యాతునిఁ బినవీరుఁ బోలఁగలరే సుకప్తల్.

సీ. అమృతాంశుమండలం బాలవాలము గాఁగ

మొలచె నొక్కటి జగన్మోహనముగఁ

జిగురించె విలయసింధుగత్తై తవడింభ

శయనీయవరపలాశములతోడఁ



చిత్తదేవతలకు నందితనత్రకాలయై  
 చెట్టు గట్టను గయాక్షేత్రసీమ  
 నిలువ నీ డయ్యె నిందీవరప్రియకళా  
 కోటిరునకు భోగికుండలునకు

మట్టిమాత్రంబె పిల్లలమట్టి పేరు  
 పేరువలెఁ గాదు శారదాపీఠకంబు  
 వారిలోపలఁ బినవీరువాక్యసరణి  
 నరసులకు నెల్లఁ గర్ణరసాయనంబు.

శ్రీనాథాదులకుఁ దరువాతికాలములో నుండినవెల్లంకితాతంభ ట్టను  
 లాక్షణికుఁడు తనకవిలోకచింతామణియందుఁ బినవీరనపద్యముల  
 నుదాహరించుట కూడ నీమహాకవి యించుమించుగా శ్రీనాథాదుల  
 కాలమువాఁ డనుటను స్థాపించుచున్నది. కాఁబట్టి యిప్పటి కిఠఁడు  
 నాలుగువందలనలువదినంవత్సరములక్రిందట నున్నవాఁ డని చెప్ప  
 వచ్చును. ఈకవిమహిమలనుగూర్చి కొన్నికథలు చెప్పుదురు. ఈతని  
 యన్న నిష్ఠాపరుఁ డయి జపతపములయందుఁ గాలక్షేపము చేయు  
 చుండఁగా నితఁడు స్నానసంధ్యాదులు లేక నోట మెతుకులు పడుట  
 యే తడవుగాఁ బోయి వేశ్యలయింటఁ గూరుచుండుచు వచ్చెననియు,  
 అన్నగారు జపసమయమునందు దనభార్యకాభరణములు చేయించుట  
 కాలోచించుచుండఁగా తమ్ముఁ డదిగ్రహించి యాతనికోసర మెవ్వరో  
 వచ్చి మీయన్నగా రేమి చేయుచున్నా రని యడిగినప్పుడు మీయన్న  
 గారు భార్య కాభరణములు చేయించుట కయి యాలోచించు  
 చున్నాఁడని యుత్తర మిచ్చె ననియుఁ జెప్పుదురు. అంతేకాక రాజా  
 జైమినిభారతమును జేయుటకై పినవీరభద్రున కాజ్ఞయిచ్చి పంపునప్పు  
 డితఁడు గదుపులోపల సావకాశముగాఁ బుస్తకము రచియింపక యు

శేషు చేసి యహారాత్రములు భోగభామినులయింట కాలక్షేపము చేయుచు వచ్చె ననియు, మితిదినమునాటికి గ్రంథమును జేసి సమర్పించి యెడల రాజుచేత మాటవచ్చు నని యన్నగా రెన్నివిధముల హితోపదేశము చేసినను లక్ష్యముచేయక యాతనిమాటలు పెడచెవులఁ జెట్టి యభేష్టముగాఁ దిరుగుచు వచ్చె ననియు, పుస్తకము ముగింపవలసిన దినము తే పనఁగా నాటిరాత్రి తనగది యలికించి లోపల దీపము పెట్టించి పెందలకడ భోజనము చేసి గదిలోఁ బ్రవేశించి తలుపు లోపల వేసికొనఁగానే పదిమంది చేరి లోపల పుస్తకము వ్రాయుచున్నట్లు గంటముచప్పుడు వినఁబడె ననియు, అద్భుతజనక మయిన యాచప్పుడు విని మనను పట్టలేక పెదవీరన్న తలుపునందునుండి తొంగి చూడఁగా సర్వాభరణభూషితురాలై దీపము వెలుతురున శరవేగమున వ్రాయుచున్న యొకస్త్రీ బావగారు చూచుచున్నారని చివాలున లేచి తొలఁగిపోయె ననియు, అటుపిమ్మటఁ బుస్తకమునఁ గొంచెము భాగము మిగులఁగాఁ దినవీరన్న దానిని పూర్తిచేసి మఱునాఁడు రాజసభకుఁ గొనిపోయె ననియు, అతఁడు “వాణి నారాణి” యని పంతుము పలుకఁగాఁ గొలుపులోనివారు సహింపక యాతని నిరాకరించినప్పుడు రాణి సహరత్నఖచితము లయిన కంకణములు గదల తనహస్తము తెరలో నుండి పయికిఁ జాఁపి చూపి యాతనిమాట సత్య మనియశరీరవాక్కునఁ బలికె ననియుఁ జెప్పుదురు. అతఁ డాశుధారగా కవిత్వము చెప్పఁగలవాఁడనియు, వాణి యతనికి వశ్య యనియు, చూపుటకై యీకథ కల్పింపఁబడినది. ఈకవి తనకు భారతీర్థగురుకృపావిశేషముచేతఁ గవిత్వము వచ్చినట్లు జై మినిభారతమునం దీపద్వయముచేతఁ జెప్పినాఁడు.—

సీ. పరగంగ మల్లమాంబాకుమారునకు సో  
 మకులాంబునిధిపూర్ణి మావిధునకు  
 భరతకీర్తికిఁ దులాపురుషాదిదానాంబు  
 జంబాలితాస్థానసౌధునకును  
 బరరాజభీకరధరణీవరాహున  
 కాత్రేయగోత్రపవిత్రునకును  
 గుండయనరసింహమండలేశ్వరునకు  
 నభ్యుదయపరంపరాభివృద్ధి

కరముగా భారతీతీర్థగురుకృపాన  
 మృద్ధసారస్వతుఁడు సత్కవీంద్రసఖుఁడు  
 కుకవిమల్లకజ్జోల్లసత్కులిశహస్త  
 పల్లవుఁడు చెప్పెఁ బినవీరభద్రసుకవి.

ఈకవి యనేక గ్రంథములను రచించెను గాని వానిలో నీజై మినిభార  
 తము గాక శృంగారశాకుంతల మొక్కటిమాత్రమే యిప్పుడు కానఁ  
 బడుచున్నది. కవి యావఱకుఁ జెప్పిన గ్రంథములు శృంగారశాకుంతల  
 ములోఁ గృతిపతి కవిని గూర్చి చెప్పినయీక్రిందిపద్యమునఁ బేర్కొనఁ  
 బడినవి—

సీ. రచియించినాఁడవు రమణీయవాగ్గీతి  
 నవతారదర్పణం బభినవముగఁ  
 బలికినాఁడవు తేటపడఁ జేసి నారదీ  
 యము సత్కవిశ్రేణి యాదరింపఁ  
 జెప్పినాఁడవు శేముషీవిశేషంబున  
 మాఖమాహాత్మ్యంబు మంజుషణితిఁ

గావించినాడవు ఘనబుద్ధి మానసో  
 ల్లానసారము నముల్లసితశయ్య  
 భారతీర్థయతిసార్వభౌమగురుకృ  
 పాతిశయలబ్ధకవితావిభూతి గలిగి  
 శౌరవము గాంచినాడవు కవులచేత  
 విపులచాటూ క్షిణిర్నిద్ర వీరభద్ర.

ఈపద్యమును జూచియే కాబోలును నిన్నుతేండ్రకుఁ దరు  
 వాత సీమంతినీకళ్యాణ మనుసోమవారప్రతకథను రచియించినయీ  
 తనివంశపువాఁ డగుసోమనామాత్యుఁడు పినవీరభద్రునిపుస్తకములను  
 గూర్చి తనకావ్యములో నీక్రిందిపద్యమును జెప్పెను—

సీ. అవతారదర్పణం బన్నకావ్యముఁ జేసె  
 నారూఢి నారదీయంబు పలికె  
 మహనీయ మగుమాఘమాహాత్మ్యము రచించె  
 శాకుంతలముఁ జెప్పె సరసఫణితి  
 నొక్కరాతిరియందు నొనరించె మధురవా  
 క్షౌఢిచే జై మినిభారతంబు  
 లలిత మామానసోల్లాససారం బన్న  
 కబ్బంబు భాషించె నబ్బురముగ  
 మఱియు బహుమాపకావ్యనిర్మాణనిపుణుఁ  
 డగుచు నుతి గాంచె సకలదిగంతరములఁ  
 గుకవిజనగర్వతిమిరనంకోచకృత్ప్ర  
 భాతరవి యైనపినవీరభద్రనుకవి.

ఇందులోనియొక్కరాత్రిలో జై మినిభారతము రచియించె ననుట  
 యొడలయినవి వాడుకలో నున్నకట్టుకథల ననుసరించి వ్రాయఁబడి

యుండును. ఈకవియే తనపుస్తకమునందుఁ బినవీరభద్రునితండ్రి యైన గాదిరాజు చిరకాలము సంతానము లేనివాఁడయి కడపట వీరభద్ర ప్రసాదమువలన నిరువురు కవలబిడ్డలను గాంచి వారికి వీరభద్రనామములు పెట్టెననియు, వారిలోఁ బెదవీరభద్రుఁడు కర్ణాటరాజుల మంత్రి యయ్యెననియుఁ బినవీరభద్రుఁడు కవి యయ్యెననియు, నీక్రిందిపద్యములలోఁ జెప్పెను—

క. ఆగాదిరాజువనిత మ

హాగుణవతి పరమసాధ్వీ యన విశ్రుత యా

నాగాంబ రూపలీలా

భోగాఢ్యులఁ గవలవారిఁ బుత్రులఁ గాంచెన్.

...

...

...

...

సీ. అతిలాలితాకారు లాకుమారులు పెద

వీరభద్రుఁడు పినవీరభద్రుఁ

డన్ననామములచే నధికప్రసిద్ధులై

యభివృద్ధి గాంచి రనంతరమునఁ

బెదవీరభద్రుఁడు వృద్ధి ధీనుతకార్య

దక్షుఁడై కర్ణాటధరణి కరిగి

పాసిగా రాయసింహాసనమున నుండి

యధికు లౌరాయదాయాదులకును

మఱియు డెబ్బదివేలసామంతులకును

దానె యధికారియై మహాస్థానులందు

సకలమంత్రివరేణ్యులు సన్నుతింప

భూనుతం బై నకీర్తివిస్ఫూర్తిఁ గనియె.

సీ. మహనీయపిల్లలమట్టివంశభవుండు  
 గాదిరాజసుతుండు ఘనయశుండు  
 వీరేశ్వరునియవతార మై యిలలోన  
 జను లెన్నఁ దగినసౌజన్యశాలి  
 పినవీరభద్రుఁడు పిన్నప్రాయమునంద  
 యఖిలశాస్త్రంబులు నభ్యసించి  
 కాళిదాసాదినత్కవులకు హెచ్చుగా  
 బహుకావ్యవిరచనప్రాధిఁ గాంచె  
 వాణి యిల్లాలుగాఁ గవిశ్రేణి కెల్లఁ  
 బృథుతరాశ్చర్యకర మైనబిరుదు పూనె  
 తుహినగిరిరాజరామనేతువులనడుమ  
 నితని కెన యైనకవివరుం డెందుఁ గలఁడు.

పూర్వోదాహృతపద్యములోఁ జెప్పఁబడినయవతారదర్పణము, నార  
 దీయము, మాఖమాహాత్మ్యము, మానసోల్లాససారము, అనునాలుగు  
 పుస్తకములును గాక పిల్లలమట్టిపినవీరభద్రకవి “పురుషార్థసుధానిధి”  
 యను వేటొకపుస్తకమును గూడ రచించిన ట్టాంధ్రసాహిత్యపరి  
 షత్తువారిపుస్తకభాండాగారములో నున్నయుదాహరణగ్రంథమునం  
 దుదాహరింపఁబడినయీ క్రిందిపద్యములవలనఁ దెలియవచ్చుచున్నది.

సీ. కాశకర్పూరనికాశగా భావింపఁ  
 గవితానియాధిప్తఖ్యాతి నెనఁగు  
 యావకారుణదేహయష్టిగాఁ జింతింప  
 మదకుంభియానల మరులు గొలుపు  
 నీలజమూతనన్నిభగా విలోకింప  
 సకలమాయాప్రపంచంబు నడచు

కనకచంపకదామగారిగా శీలింప

సంహస్సమూహంబు సంహరించు

శంభుదేవి విశాలాక్షి సదనుకంప

యోగిజనసేవ్య యోగవయోదశంప

శ్రీకరకటాక్షలేశరక్షితనిలింప

ముజ్జగంబును మొలపించుమహాబదుంప.

సీ. భర్గభట్టారకవర్యాయమూర్తికి

షాణ్మాతురునికూర్మిజనకునకును

మేషరాజము నెక్కుమేటిరొతున కమ

రాధీశుపారుగుదిశాధిపతికి

హరిణవాహనునినెయ్యపునంగడినికి

సామిధేనీప్రియస్వాంతునకును

యాయజూకులయిండ్లయనుఁగుఁజుట్టమునకు

స్వాహాన్వధాప్రాణవల్లభునకు

దండములు పెట్టెదము మోడ్చెదము కరములు

నేవ యొనరించెదము మమ్ముఁ గావు ప్రోవు

యాగవేదికి విచ్చేయు మారగింపఁ

బ్రథమజన్మలయింటికల్పద్రుమంబ.

శృంగారశాకుంతలము నెల్లూరుమండలములోనిబిట్రగుంటకు సమీపము

నం దున్నసోమరాజుపల్లినివానుఁడును భూస్వామియు ధనసంపన్నుఁడు

నై నచిల్లరవెన్నమంత్రి యనఁబడెడునియోగిప్రభువున కంకితముచేయఁ

బడెను. శాకుంతలములో సోమరాజుపల్లి యిట్లు వర్ణింపఁబడెను—

సీ. లవణాబ్ధివేల హేలాకాంచి యగునంద్ర  
 ధరణిమండలికి ముత్యాలజల్లి  
 సంగ్రామపార్థరాజన్యరాజశ్రీకిఁ  
 బెంపుమీఱినజగజంపువెల్లి  
 చాతలు సముదంచితప్రసూనములు గాఁ  
 గామితార్థము లిచ్చుకల్పవల్లి  
 యలువదినాల్లువిద్యలకు నపూర్వము  
 టాపథంబై నపట్టణమతల్లి  
 వంటన్మవకొస్తుభములకుఁ బాలవెల్లి  
 కదనజయలక్ష్మితొలుచూలు గన్నతల్లి  
 విపులభుజగర్వదర్పితవిమలరాజ  
 రాజహృద్భల్లి ధర సోమరాజువల్లి.

పై తామహం బై నసోమరాజువల్లియం దుండిన

సీ. సకలభూపాలకాస్థానసౌధంబుల  
 వర్ణింతు నేమంత్రివాగ్విభూతి  
 సంతానసురభేనుచింతామణులపెంపు  
 దట్టించు నేమంత్రిదానమహిమ  
 యాశాంతదంతిదంతాఘాటములమీఁద  
 విహరించు నేమంత్రివిమలకీర్తి  
 సుకవిగాయకబహుస్తుతిఘోషణంబున  
 నలరు నేమంత్రిగేహంగణంబు  
 వ్యాఘ్రు కొండిన్యగోత్రాభివర్ధనుండు  
 మదవదరిసె నంపజిహ్వానకుగనుగను



నాగయామాత్యతనయుండు నయవిశేష  
విజితసురమంత్రి చిల్లరవెన్నమంత్రి.  
కవిని గూర్చి

సీ. నన్నపాద్యుడు ప్రబంధప్రాథవాసనా  
నంపత్తిసొంపు పుట్టింప నేర్చు  
దిక్కనయజ్వవాగ్ధక్కికామోదంబు  
చెలుపు కర్ణముల వాసింప నేర్చు  
నాచిరాజునిసోమువాచామహత్త్వంబు  
సారథంబులు వెదచల్ల నేర్చు  
శ్రీనాథభట్టభాషానిగుంభంబుల  
పరిమళంబులఁ గూడఁ బఱవ నేర్చు  
మహితగుణకాలి పిల్లలమఱివీర  
నాద్యుఁ డాయింటఁ బై తామహం బగుచును  
వెలయుచున్నది నేఁడు కవిత్వలక్ష్మి  
యఖిలసత్కవినికరంబు లాదరింప.

అని విచారించి, కవిని బిలిపించి సంభోధించి

గీ. కలదు చాలంగఁ బ్రేమ నీవలన నాకు  
వేడ్క నడిగెదఁ గవులెల్ల వేడ్కపడఁగ  
షట్సహస్ర కులోద్భవనచివులందు  
సుకృతిగాఁ జేయు నాకొకసుకృతిఁ జేసి.

... ..

సీ. సరపువ్వులుగ మాలకరి పెక్కుతెఱఁగుల  
విరుల నెత్తులుగఁ గావించునట్లు  
కర్పూరకస్తూరికావస్తువిలసిచే  
శ్రీఖండచర్చ వాసించునట్లు

ఓడికంబుగా గందవొడికి నానామాన  
పరిమళంబులు గూడఁ బఱచినట్లు  
పరఘులు వివిధపుష్పమరందలవములు  
గొనివచ్చి తేనియఁ గూర్చినట్లు

భారతప్రౌక్త కథమూలకారణముగఁ  
గాలిదాసునినాటకక్రమము కొంత  
తావకోక్తికి నభినవశ్రీ వహింపఁ  
గూర్చిఁ గృతిచేయు నాకు శాకుంతలంబు.

అని ప్రార్థించెను. “వినుతశ్మశాలకామాత్యవేదండానీకమృగేంద్ర”  
అని ప్రథమాశ్వాసాంతపద్యమునను, “శీతశైలాబ్ధివేలామధ్యక్షితిపాల  
మంత్రి మకుటాలంకారహీరాంకురా” అనియు, “నదాస్వామికార్య  
ప్రియాచారనీతిక్రియా” అనియు, తృతీయాశ్వాసాంతపద్యములయం  
దును, కృతిపతి యైనవెన్నమంత్రి సమస్త రాజమంత్రులను మించినట్టును  
స్వామిహితకార్యతత్పరుఁ డైనట్టును కవి యెంతవర్ణించినను వెన్నయా  
మాత్యుఁ డేరాజున కమాత్యుఁడో యెక్కడను జెప్పలేదు. ఈకృతి  
పతినిబట్టి రెండవకృతిపతి యైనసాళువగుండనృసింహరాజును బట్టి తెలియ  
వచ్చినట్టు కవికాలనిర్ణయాదు లై నచరిత్రాంశము లేవియుఁ దెలియ  
రావు. ఈనరసింహరాజు కృతిభర్త యగుటయే కాక కృతికర్తసహిత  
మయి సంగీతమున రామాభ్యుదయమును, గ్రంథమును జేసెను.  
శ్రీనాథునికాలములో నుండినగౌడడిండిమకవిసార్వభౌమబిరుదాంకితుని  
కుమారుఁ డగురాజనాథుఁ డనుతృతీయడిండిమకవిసార్వభౌముఁ డీసాళువ  
గుండనరసింహుని నాయకునిగాఁజేసి సంగీతమున సాళువాభ్యుదయ  
మునుకావ్యమును జేసెను. ఈసాళువనరసింహరాజు మహాప్రసిద్ధుఁ

డగుటచేత నాతనిమీఁదఁ గవు లనేకులు వద్యములు చెప్పిరి. అట్టి వద్యములలో రెంటి నిం దుదాహరించెదను—

సీ. దినదినంబును నెల్లదివిజులఁ బోషించుఁ  
 గై రవబంధుఁ డేకార్యకాంక్ష?  
 అప్పటప్పటికి లోకాంధకారము మాన్పు  
 నినుఁ డేమిలాభంబు నిచ్చగించి?  
 సచరాచరం బైనజగతి యెల్ల భరించు  
 ఫణిపతి యేఫలప్రాప్తిఁ జూచి?  
 అదనున వర్షించి యఖిలజీవులఁ బ్రోచు  
 జలధరం బేప్రయోజనముఁ గోరి?  
 పరహితం బాత్మహిత మని పరమపుణ్య  
 లన్యు లొనరించుమీలు తా మానవడరు  
 సకలభాగ్యోదయ! కఠారిసాళువాంక  
 గుండభూపాలనరసింహమండలేంద్ర!

సీ. బంగారునకు సౌరభము జనించినయట్టు  
 కులజుఁ డుత్తమగుణకలితుఁ డేని  
 కస్తూరి నికరంపుఁగాంతిఁ జెందినయట్టు  
 లుత్తమోత్తముఁడు శ్రీ నొందెనేని  
 భావింపఁ జెఱకునఁ బండుపండినయట్టు  
 నెఱదాత ప్రియవచోనిరతుఁ డేని  
 అలరుగండపుష్పాన నలరు పూచినయట్టు  
 శ్రీమంతునకు గీర్తి చెందె నేని  
 భవ్యగుణసాంద్ర! సకలనై భవసురేంద్ర!  
 సహజదానశీలీంద్ర! భాషాఫణీంద్ర!

సాళువక్షోణిపతివంశజలధిచంద్ర!  
గుండభూపాలనరసింహమండలేంద్ర!

ఇతనికవిత్వ మనర్గళధారగాఁ బ్రవహించుచు, నాతికఠిన మయి రస పుష్టి కలిగి యుండును. కవిత్వశయ్యబోధపడుట కయి కొన్నిపద్యము లిం దుదాహరింపఁబడుచున్నవి.

౧. జై మినిభారతము.

ఉ. కాక నెదిర్చి సుగరముఖంబున హెచ్చినరాజవంశమున్  
గూఁకటివేళ్ళోఁ బెరికి గోత్రవధంబును జేసినట్టియా  
ప్రేకపుంగీడు గాక ప్రజ వేఁచఁ దలంచిన గోరుచుట్టుపై  
రోకటిపోటు చందముగ రోసి జను ల్నునుఁ జూచి తిట్టరే.

ఉ. క్రమ్మెచుచిమ్మచీకటులు కార్కొన మాకొనుచోఁ బరస్పరా  
స్యమ్ములు గానరాక విరనమ్ముగఁ గైకొనునట్టిసాంపరా  
యమ్మునఁ జెంగలించి లవుఁ డన్నకుఁ దో డయి దీప్తబాణజా  
లమ్ముల నంధకారపటల మ్మఖలమ్ము ఖలమ్ము చేయుచున్.

ఉ. పట్టినకార్య మీశ్వరుఁడు పట్టి పెనంగినఁ జేరనీక చే  
పట్టుట రాజధర్మ మని పల్కెడునీతిఁ దొఱంగి కీర్తికిం  
బట్టగుసాహసంబు నిజబాహుబలంబును వీటిఁబుచ్చి యీ  
పట్టినవాహముం దిరుగఁ బంపిన నవ్వరె తోడిభూపతుల్.

మ. నను నే మన్నఁ గొఱంత లేదు నభలోనం బుణ్యచారిత్ర మ  
జ్జననిం దప్పఁగ నాడి తీనికృతికిన్ సైరింపఁగా నేర నా  
వినయం బింతకుఁ దెచ్చఁ జాలుఁ బలుకు లేవయేల నేక్షత్రియుం  
డనొ వైశ్యుండనొ చూడుమంచు మగిడఁ సంగ్రామసంరంభియై.

## ౨. శకుంతలాపరిణయము.

మ. జననం బొందితి దుగ్ధవారినిధి నానర్వేశుజూటంబుపై  
జను లేప్రాన్దుఁ బ్రశంస సేయ నవతంసం బైతి నీప్రాభవం  
ఋనకుం బొంథదనాపకారి యగునాపూవిల్తునిం గూడి వా  
రనిదుష్కీర్తిగఁ దిట్టులం బడకు చంద్రా రోహిణీవల్లభా.

మ. నవలావణ్యపయోధిఁ జిత్త మనుమంథానాద్రికిం జంద్రికా  
పవనాశిం దరిత్రాడుగాఁ బెనఁచి యబ్జాతాననుం డేర్చినన్  
రవళిం గోకిలకీరము ల్గరువ నారత్నాకరంబందు ను  
ద్భవముం బొందినలక్ష్మి గావలయు నప్పద్మాక్షి వీక్షింపఁగన్.

చ. కొనకొని తావి మూర్ఖాననిక్రొవ్విరి యెయ్యెడ వజ్రసూచి రా  
యనిరతనంబు జిహ్వా చవియాననితేనియ గోరు మోపి గి  
ల్లనిచిగురాకు లాలితవిలాసనికేతన మాలతాంగి తా  
ననుభవకర్త యేఘనుఁ డొ యావిధి యత్న మెఱుంగ నయ్యెడున్.

ఉ. నాపయికూర్మి తన్గురుజనంబులపై నిడి మానికన్యకా  
స్థాపితవృత్తి బంధువనితాతతియందు ఘటించి యివ్వన  
ల్లాపములందు నిచ్చటఁ దలంపక నిచ్చటఁ బ్రాణనాథసే  
వాపరతంత్ర వై యెటులు వన్నియఁ దెచ్చెదొ నాకుఁ బుత్రికా!

## నందిమలయ్య, ఘంటసింగయ్య.

ఈయిరువురుకవులును కలిసియే గ్రంథములను జేయుచు వచ్చిరి. వీరు చేసిన గ్రంథములలో ప్రధానము లైనవి ప్రబోధచంద్రోదయమును వరాహపురాణమును. వీనిలో ప్రబోధచంద్రోదయము ననంతా మాత్యునిపుత్రుఁ డైన గంగయ్యమంత్రికిని, వరాహపురాణమును కృష్ణదేవరాయలతండ్రి యైననృసింహరాజునకును, వీరంకితము చేసిరి. ఈయిరువురుకవులలో మొదటివా డయిననందిమల్లయ్యకు రెండవకవి యైనఘంటసింగయ్య మేనల్లుఁడు. ఘంటసింగయ్యకు మలయమారుత కవి యని బిరుదాంకము గలదు. వీ రిరువురకును గలబంధుత్వాదులు ప్రబోధచంద్రోదయములోని యీ క్రిందిపద్యమువలనఁ దెలియ వచ్చుచున్నవి—

సీ. కలరు కాళికగోత్రకలశాంబురాళిమం

దారంబు సంగీతనంది నంది

సింగమంత్రికిఁ బుణ్యశీలపోతమ్మకు

నాత్మసంభవుఁడు మల్లయమనీషి

యతనిమేనల్లుఁ డంచితభరద్వాజగో

త్రామామైత్రోదయంబు ఘంట

నాగధీమణికిఁ బుణ్యచరిత్ర యమ్మలాం

బకుఁ గూర్మితనయుండు మలయమారు

తాహ్వాయుఁడు సింగనార్యుఁడు నమ్మతవాక్కు

లీశ్వరారాధకులు శాంతు లిలఁ బ్రసిద్ధు

లుభయభావల నేర్పరు లుపమరులు న  
మద్ధ లీకృతిరాజనిర్మాణమునకు.

వీరు తమయాశ్వాసాంతగద్యములలోఁగూడ నుభయనామములను  
జేర్చుకొని

“ ఇది శ్రీమదుమామ హేశ్వరవర ప్రసాదలబ్ధసారస్వతాభినందినంది  
సింగయామాత్యపుత్ర మల్లయమనీషితల్లజమలయమాదుతాభిధాన  
ఘంటనాగయ ప్రధానతనూభ వసింగయకవిపుంగవ ప్రణీతంబయిన”

అని వ్రాసికొని యున్నారు. వీ రిరువురును పట్నహస్తనియోగిబ్రా  
హ్మణులు. వీరిలో మొదటివాఁ డయిననందిమల్లయ్య కౌళికగోత్రుఁడు;  
ఆపస్తంబసూత్రుఁడు; దక్షిణామూర్తిగురుశిష్యుఁడు. రెండవవా  
డయినఘంటసింగయ్య భరద్వాజగోత్రుఁడు; ఆపస్తంబసూత్రుఁడు;  
అఘోరశివశిష్యుఁడు. ఈయంశములనే కవులు తమవరాహపురాణ  
మునం దిట్లు చెప్పుకొనిరి—

సీ. అవుడు నభావేదికాగ్రస్థితుల మైన  
మమ్ము వాగీశ్వరీమంత్రరాజ  
సిద్ధిపారగులఁ గౌళికభరద్వాజగో  
త్రుల మహాదేవాంఘ్రిజలజభక్తి  
పరతంత్రమతుల నాపస్తంబసూత్రుల  
గురుదక్షిణామూర్త్యఘోరశివుల  
శిష్యుల నతికాంతచిత్తులఁ దనకు నా  
శ్రితుల భాషాద్వయకృతినిరూఢ

శీముషీభూషణుల నందిసింగనార్య  
తనయుమల్లయకవికులోత్తముని ఘంట

నాగధీమణికూర్మినందనుని మలయ  
మాతృతాంకితు సింగయమంత్రిఁ జూచి.

ప్రబోధచంద్రోదయకృతిపతి యైనయనంతామాత్యగంగయ్య తమ్మ  
రాజపుత్రుఁ డయినవీరబసవన్యపాలుఁకు మంత్రి యయి మన్ననలఁ  
బొందిన ట్లీక్రిందిపద్యమునఁ జెప్పఁబడినది—

సీ. మాధవవర్మభూమండలేశ్వరవంశ

జలధికి నేరాజు చందమామ

యేరా జదయశైల మెలమి విభేదించె

గపటాహితమదాంధకార మడఁగ

గజపతిసురధాణిగడిదుర్గముల కెల్ల

నేరాజు వజ్రంపుబోరుతలుపు

మహిమచే నేరాజు మఱపించె నలభగీ

రథవృథుమాంధాత్మరఘురమణుల

సట్టిగుణశాలి తమ్మరాయనికుమార

వీరబసవక్షమాచక్రవిభునిచేత

మన్ననలఁ గాంచి మించిన మహిశుఁ డితఁడు

మనుజమాత్రుండె గంగయామాత్యవరుఁడు.

గంగయామాత్యునిప్రభు వయినబసవన్యపాలుఁడు కొండవీటిరాజ్య  
మును గజపతు లాక్రమించుకొన్నతరువాత వారిగడిదుర్గముల కధ్యక్షుఁ  
డయి పదునై దవశతాబ్దోత్తరభాగమున నుండినసామంతరాజు. బసవ  
మహిశునినచివుఁ డై నగంగయామాత్యుఁడు ప్రబోధచంద్రోదయము  
కృతినందకముందే దగ్గుపల్లిదుగ్గయ్యచేత రచియింపఁబడిన నాచికేతూ  
పాఖ్యానమును గృతి నందెను, ప్రబోధచంద్రోదయముయొక్క చతు



శ్వాశ్వాసాంతమునందలికృతిపతిసంబోధన మయినయీక్రిందిపద్యము  
వలన సీయంశము తేటపడుచున్నది—

క. ప్రఖ్యాతనాచికేతూ

పాఖ్యానమహాప్రబంధపరిమళితసుధీ

వ్యాఖ్యానశ్రవణోదిత

సౌఖ్యా! సంఘటితచిత్తశంకరసఖ్యా!

గరఁగు వ సంవత్సరస్రాంతమునందు శ్రీనాథునిముద్దుమఱఁది యైన  
దుగ్గనకవిచేత నాచికేతూపాఖ్యాన మీతని కంకితము చేయఁబడెను.  
అటుతరువాత గరఁగ-ఁగు సంవత్సరస్రాంతమున నీజంటకవులు ప్రబోధ  
చంద్రోదయము నీతని కంకిత మొనర్చిరి. పెనరుపాయాన్వయవంశాబ్ధి  
చంద్రుఁ డైన మనగంగయామాత్యుఁడు ముందు జై మినిభారతకృతిపతి  
యైనసాళువనృసింహనృపాలునినచివుఁ డై యుండినట్లు ప్రబోధచంద్రో  
దయద్వితీయాశ్వాసాదిపద్యమువలన నెఱుఁగ వచ్చును—

క. శ్రీకరవీక్షణ దాన

శ్రీకర నరసింహనృపవశీకర నయవి

ద్యాకరణ చతుర్దశవి

ద్యాకర ధీరంగమతి యనంతయగంగా.

అందుచేతఁ బ్రబోధచంద్రోదయకర్తలు కొంతకాలము పిల్లలమఱ్ఱి  
పినవీరభద్రకవిశిఖామణితో సమకాలీనులు. వీరు తమద్వితీయగ్రంథ  
మైనవరాహపురాణమును కృష్ణదేవరాయలతండ్రి యైనతుళువనరసింహ  
రాయని కంకిత మొనర్చిరి. ఈయీశ్వరనరసింహరా జప్పటికి రాజు  
గాక జై మినిభారతకృతిపతి యైనసాళువగుండనృసింహరాయనిదండ  
నాథుఁడుగా నుండెను. ఈశ్వరనరసింహరాయలు గరఁగ-ఁగు సంవత్స  
రమునందు కర్ణాటరాజ్యాధీశ్వరు డయ్యెను. అతఁడు రాజు కాక

ముందే వరాహపురాణ మతని కంకిత మొనర్పఁబడినందున గరహ వ  
వంశత్సరమువకుఁ బూర్వమునం దనఁగా గరహం-హ వంశత్సరప్రాంత  
ములయందు వరాహపురాణము రచియింపఁబడి యుండును. కవు  
లీక్రిందిసీసపద్య భాగమున శ్రీనాథునిఁ గూడఁ బూర్వకవులలోఁజేర్చి  
పొగడిరి—

గీ. వన్నపాచార్యునకు వందనంబు చేసి  
తిక్కయజ్ఞకు మ్రొక్కి కీర్తితము లైన  
శంభుదాసునివాగ్విలాసములు నెమ్మ  
నంబులోపల నిలిపి శ్రీనాథుఁ బొగడి.

కృతివతి యయిననరసింహరాయఁడు నిందుకొలు వుండి తమ్ముఁ జూచి  
వరాహపురాణమును తన కంకితము చేయుఁ దని కోరినట్లుగా కవు  
లీక్రిందిపద్యములలోఁ జెప్పియున్నారు—

సీ. అష్టభాషాకవిత్వాబ్జసంభవు లైన  
సుకవిపుంగవులు సంస్తుతులు చేయ  
సంకీర్ణ రాగరంజకు లైనగాణల  
గములు గీతప్రబంధములు పాడ  
కలకంకణకావ్యాణకరసరోరుహ లైన  
రమణులు వింజామరములు వీవ  
వరబలాధికు లైనశరణాగతారాతి  
సామంతు లుభయపార్శ్వములఁ గొలువ  
కూర్మితనయుఁడు నరసయ్య గుణనిధాన  
మంతికంబున సేవింప నలఁదికొన్న  
సురభికాశ్మీరగంధంబు సోడుముట్ట  
నుండఁ బేరోలగము నయనోత్సవముగ.

\* \* \* \*

క. మీ రిరువురు నెప్పుడును శ

రీర ప్రాణములక్రియఁ జరింతురు మిగులం  
గూరిమిఁ గృతిఁ బ్రతిపద్యముఁ  
జారుగతిం జెప్పఁగలరు చాటువు గాఁగఁ.

క. కావున మీరు దలంచిన

శ్రీవారాహంబు మంచికృతి మాపేరం  
గావింపుఁ డనుచు సుముఖుం  
డై విడ్యముఁ గప్పురంబు నర్పించుటయుఁ.

ఇందలిమొదటిసీనపద్యమువలన నరసింహరాయనికొడు కైన (వీర)  
నరసింహరాయఁ డప్పటికే పెద్దవాఁ డయి సభలో జనకునినమీపమున  
నుండినట్లు తెలియవచ్చుచున్నది.

ఈకవులు వరాహపురాణమునందు గృతిపతి యైననరసింహ  
రాయనిప్రభు వగుసాళువనృసింహరాజయొక్క వంశాభివర్ణనము చేయు  
చు, చంద్రవంశపురా జయినగుండరాజునకు సాళువమంగరాజును  
సాళువమంగరాజునకు గౌతరాజును గౌతరాజునకు గుండరాజును గుండ  
రాజునకు జై మినిభారతమును కృతి నందిననరసింహరాజును పుట్టినట్లును,  
ఆనృసింహరాజునవ్వు వరాహపురాణమునకుఁ గృతీశ్వరుఁ డైననరసింగ  
రాజుతండ్రి యైనయీశ్వరరాజు సేనానాయకుఁ డయియుండినట్లును,  
వీరిది తుళువాన్వయ మయినట్లును, చెప్పి యున్నారు. ఈనృసింహ  
రాజునే నరసింగరాయఁ డనియు పుస్తకములయందు వాడుదురు. ఈ  
యంశమును దెలుపుపద్యాదులలోఁ గొన్నిటిని వరాహపురాణమునుండి  
యిం దెత్తి చూపుచున్నాను—

సీ. తుహినాంశువంశపాథోరాశిమాణిక్య

మృష్టిగ్రాజభయంకరుంధు

కర్ణాటరాజ్యరక్షణదక్షబాహుసి  
 వరవసంతత్యాగవై భవుండు  
 శివరాత్రిసమయనంశీలతాగుణశాలి  
 ధరణీసుపర్వనిస్తారకుండు  
 విరచితాతులతులాపురుషదానవిభూతి  
 సమదరాయకటారిసాళివంబు  
 గుండవిభునాగసింహమండలేశ్వ  
 రుండు గణుతింప రాజమాత్రుండు గాఁడు  
 కిన్నరస్త్రీసమూహజేగీయమాన  
 వర్తనంబులు గలచక్రవర్తి గాని.

1. అట్టిసరసింగరాజరత్నంబుచేత మన్నన వడసి సైన్యనాయకపట్ట  
 భద్రత్వంబున నిర్మిద్రవిజయలక్ష్మీమహత్వంబున మదవదభియూతి  
 భయదసత్వంబున దీప్తాయురైశ్వర్యధుర్యుం డైన యీశ్వరనాయ  
 కునకుఁ బ్రియతనూభవుండు నరసవసుధాధ్యక్షుండు నిర్వంచితాను  
 గ్రహంబునం బరిగ్రహించినయిమ్మహాప్రబంధంబునకు శృంగార  
 విభూషణంబుగా తదీయవంశావతారంబు యిది.

ఉదయాద్రి భేదించె హుత్తరి నిర్జించె  
 గండికోటపురంబుఁ గదలఁ ద్రవ్వెఁ  
 బెనుగొండ సాధించె బెంగుళూరు హరించెఁ  
 గోవెల గుంటూరు గుంపుపటిచెఁ  
 గుండాణి విదళించె గొడుగు చింతజయించె  
 బాగుూరు పంచముపాడుచేసె

నరుగొండ పెకలించె నామూరు మర్దించె  
 సీరంగపట్నంబు బారిసమరె  
 రాయచౌహతి మల్లధరావరాహ  
 మోహనమురారి బర్బరబాహుసాశ్వ  
 నారసింహ ప్రతాపసన్నహనుఁ డగుచు  
 విశ్వహితకారి తిమ్మయయిశ్వరుండు.

గీ. ఇట్లు తుళువాన్వయాగ్రణి యిశ్వరుండు  
 పూర్వజన్మతపఃఫలంబునఁ గులంబు  
 ధన్యత వహింపఁ గన్నుపుత్రకులలోనఁ  
 బ్రభుత గైకొనె నరసింహపార్థివుండు.

సీ. చర్చించి చూచిన సర్వజ్ఞతాపటు  
 ప్రాధిమ మరువంబుపరిమళంబు  
 పరికించి చూచిన నిరుపమత్యాగల  
 క్షీవిలాసము దేవతావరంబు  
 భావించి చూచిన బహుమానసమృద్ధ  
 యావిశేషాక్తి శిలాక్షరంబు  
 తర్కించి చూచిన ధర్మనంపాదన  
 క్రీడావివేకంబు తోడునీడ  
 మర్మదారాతిహారణచాతుర్యధైర్య  
 వీర్యగాంధీర్యగుణములు వెన్నతోడఁ  
 బెట్టినవి సాటి చెప్పుట యెట్టు నృపుల  
 నీశ్వర, ప, భునరనవృత్తిశ్వరునకు.

పైని జెప్పఁబడినతిమ్మయ్యిశ్వరరాజు సాశ్వగుండనరసింహరాజునకు  
 సేనానాయకుఁ డగుటయే కాక దాయాదుఁడు కూడ నయి యుం  
 డుటచేత నుభయులయనంతరమునను నీశ్వరరాజపుత్రుఁడును సాశ్వ  
 గుండన్మసింహరాయనియప్పటిసేనాధిపతియు నై నబలవంతుఁ డగు  
 తుభువనరసింహరాయఁడు సంతానహీనుఁ డయి కాలధర్మము నొందిన  
 తన ప్రభువుయొక్క రాజ్యభారమును వహించినట్లు తోచుచున్నది.  
 వరాహపురాణమును కృతి నఁవిననరసింహరాయనికాలము మనకుఁ  
 దెలియును గనుక, ఇంచుమించుగా నీకవులకాలమును దెలియును.  
 కృష్ణదేవరాయలతండ్రి యైనయీనరసింహదేవరాయలు క్రీస్తుశకము  
 ౧౫౮౭ వ సంవత్సరము మొదలును ౧౫౯౮ వ సంవత్సరమువఱకును  
 రాజ్యపాలనము చేసినట్లు శిలాశాసనాదులవలనఁ దెలియవచ్చుచున్నది.  
 కంచిలో నున్న దేవాఱయములలో నొకదానిమీఁద శాలివాహన  
 శకము ౧౫౯౮ వ సంవత్సరమునం దనఁగా హూణశకము ౧౫౮౭ వ  
 సంవత్సరమునందు నరసింహదేవరాయలు భూదానము చేసిన ట్లాక  
 శిలాశాసనమువలనఁ దేటపడుచున్నది. ఇంతకుఁ బూర్వమునం దీతని  
 పేరు శిలాశాసనాదులలో నెక్కడను ఉదాహరింపఁబడి యున్నట్లు  
 కానఁబడదు. అందుచేత నితఁ డాసంవత్సరమునందే రాజ్యమునకు  
 వచ్చిన ట్లూహింపఁబడుచున్నది. అనంతపురమండలములో పెన్నేటి  
 యొడ్డున నున్న రామపురమునందలిరామేశ్వరస్వామియాలయపుగోడ  
 మీఁద నరసింహదేవరాయలు శాలివాహనశకము ౧౫౯౮ వ సంవత్స  
 రమునకు నరి యైన క్రీస్తుశకము ౧౫౮౭ వ సంవత్సరమునందు రాజ్య  
 ము చేయుచుండినట్లు శిలాదానశాసన మొక్కటియున్నది. ఈ ప్రకార  
 ముగా నీతనిదానశాసనములు ౧౫౯౮ వ సంవత్సరమువఱకును గానఁ  
 బడుచున్నవి. ఆమునుసటిసంవత్సరమునందు కృష్ణదేవరాయలరాజ్య

మారంభ మయినది. ఈనరసింహరాయనియనంతరమున నాతనిశ్యేష్ఠ పుత్రుఁడు వీరనరసింహరాయఁ డై దునంవత్సరములు రాజ్యముచేసి ౧౫౦౮ వ సంవత్సరమునందు మృతి నొందెననియు, అందుచేత కృష్ణ దేవరాయలతండ్రి నరసింహరాయలు ౧౫౦౩ వ సంవత్సరమువఱకే రాజ్యపాలనము చేసె ననియు, తండ్రి కొడుకులపేరు లొక్కటియే యగుటచేత శాసనపరిశోధకు లిద్దఱు నొక్కరే యని భ్రమపడి రనియు, కొందఱు చెప్పుచున్నారు. సత్య మిదే. కృష్ణదేవరాయలు జనకుని యనంతరమునఁ గాక యగ్రజుఁ డైనవీరనరసింహరాయనియనంతరముననే రాజ్యమునకు వచ్చినట్లు మానుచరిత్రములోని యీక్రిందిపద్యములు తెలుపుచున్నవి—

క. వీరస్మసింహుఁడు నిజభుజ

దారుణకరవాలపరుషధారాహతవీ

రారి యగుచు నేకాతప

వారణముగ నేలె ధర నవారణమహిమన్.

క. అవిభుననంతరంబ ధ

రావలయముఁ దాలెచ్చె గృష్ణరాయఁడు చిన్నా

దేవియు శుభమతి తిరుమల

దేవియునుం దనకుఁ గూర్చుదేవేరులుగన్.

కాఁబట్టి నరసింహదేవరాయలకాలములో నున్న యీకవులు హూణ శకము ౧౪౮౦ వ సంవత్సరమునకును ౧౪౮౫ వ సంవత్సరమునకును మధ్యకాలమునందు వరాహపురాణమును రచించి యున్నారు. ప్రశోధచంద్రోదయము నంతకు ముందే ౧౪౭౦-౭౫ ప్రాంతము లందు రచించిరి. వరాహపురాణము కృతి నందునాటి కింకను నరసింహరాయఁడు సాళువగుండనరసింహరాయని దండనాథుఁడుగానే

యుండినట్లు కృతినాయకుని సంబోధించినవగామాపురాణములోని యీ క్రిందియాశ్వాసాంతపద్యములు తెలుపుచున్నవి—

క. తుశ్వకులజలధికల్పక

సాశ్వశ్రీనారసింహజనపాలన్ప

ర్ధాల్విభకంతీరవ మణి

గాల్వతులాకోటిరుచివికస్వరచరణా.——

ఆ. ౪

క. బుధవినుత సాశ్వనరసిం

గధరాధవదండనాథ కాంతాపంచా

యుధ సుమనస్తరుసుమనో

మధురసమధురిమధురీణమంజులఫణితీ.——

ఆ. ౬.

క. ధరణినుత దేవకీపుర

వరనిలయశ్రీగిరీశవనసంపన్నే

శ్వరవిభుతనయా సాభువ

నరసింహస్మపాలదండనాయకతిలకా.——

ఆ. ౧౧.

ఈయిరువురుకవులును గ్రంథరచన చేసినట్లు చెప్పబడియున్నను వీరిలో మలయమారుతకవి యనఁబడెడుఘంటసింగన్నయే ప్రసిద్ధుడైన మంచి కవి యైనట్లు గ్రంథాంతరములవలనఁ దెలియవచ్చుచున్నది. ఈసింగన్న తండ్రిపేరు నాగయ్య, తల్లిపే రమ్మలాంబ. పారిజాతాపహరణమును రచియించిననందితిమ్మకవి యీమలయమారుతకవికి మేనల్లుఁడు. నంది మల్లయతండ్రిపేరు సింగన్న, తల్లిపేరు పోతమాంబ. సాధారణముగా ముక్కుతిమ్మన్న యనఁబడెడునందితిమ్మకవి యీమల్లయకవికి మనుమఁ డని చెప్పుదురు. కాని పారిజాతాపహరణమునందు కవి తనవంశమును జెప్పుచో నీ క్రిందిపద్యమునం దానంగతిచెప్పి యుండలేదు.——



నీ. కాళికగోత్రవిఘ్నాతుఁ డావస్తంబ  
 నూత్రుఁ డార్వేలపవిత్రకులుఁడు  
 నందిసింగామాత్యునకును దిమ్మాంబకుఁ  
 దనయుండు నకలవిద్యావివేక  
 చతురుండు మలయమారుతకపీంధ్రునకు మే  
 నల్లుఁడు కృష్ణరాయక్షీతీశ  
 కరుణానమాలబద్ధునచతురంతయా  
 నమహః గ్రహారసన్మానయుతుఁడు  
 తిమ్మయార్యుండు శివపరాధీనమతి య  
 ఘోరశివగురుశిష్యుండు పారిజాత  
 హరణ మనుకావ్య మొనరించె సంధ్రభాష  
 నాదివాకరతారానుధాకరముగ.

మల్లయసింగయకవులలో నెవ్వరికవిత్వ మేదో యుభయులరచనలకును  
 గలతారతమ్య మెట్టిదో నిర్ణయించుట కాధారము లేవియుఁగానరావు.  
 అక్కడక్కడఁ గొన్నియపూర్వప్రయోగములు గానఁబడుచున్నను  
 మొత్తముమీఁద కవనము రసవంతముగాను, నాతికఠినముగాను, శ్రావ్య  
 ముగాను ఉన్నది. కవిత్వరీతి తెలియుట కయి కొన్నిపద్యముల నిం  
 దుదాహరించుచున్నాను—

ప్రబోధచంద్రోయము.

మత్త కొకిల.

ఏను మున్నొకనాఁడు పద్మజునింటి కేగినఁ గొల్వులో  
 మాను లెల్లరు లేచి రప్పుడు మమ్ముఁ జూచి పితామహుం  
 డాన వెట్టి ప్రియంబు చెప్పుచు నంబుగోమయమార్జితం  
 బైనయట్టినిజోరుఫీణికయండు నిల్పఁడె నావుడుక.      ఆ ౨.

మత్తకోకిల.

ఓరిభిక్షుక చెప్పురా నిను నొక్కశాస్త్రరహస్య మే  
జేరి వేడెద నన్న బాధ్యుడు చిట్టముట్ట మటంచు నో  
రోరి జె నపిశాచ నగ్నుడ యోరి దుర్మలభాండ నీ  
కూరకేటికి శాస్త్రగర్వము లోరి కాలులు మానురా.

ఆ.3.

ఉ. మత్తనిదుప్పటంబులను మత్తినకస్తురికప్పురంబులన్  
ముత్తైపుఁజేరులన్ సురభిపూరితపుష్పములన్ వృథా వెలిన్  
హత్తిన వేడ్కఁజూతు రహహ మతిహీనులు లో నెఱుంగ కీ  
బిత్తటివారనాడు లనుపేటిదంగమనారకంబులన్.

ఆ.౪.

మ. ధన ముద్యన్నిధనంబు దేహము వివత్సంతానగేహంబు భా  
మ నితాంతంబు ననర్థసీమ విషయోన్మాదంబు భేదంబు గ  
న్గొన లోకంబున శోక మిట్టైఁగి నూల్కోలేరు ప్రాణ లక్టా  
యనవద్యాత్మనమేధమానసుఖసద్భ్యాహృద్యనంచారముల్.

ఆ.౫.

వరాహపురాణము.

ఉ. చూచె నృపాలునెమ్మొగము చూపు నరోజగతాళినన్నిభం  
బై చరియింపఁ జూచి హృదయంగమరూపవిభేదనార్థ మై  
చూచె నిజార్చితాంగజునిఁ జూపు మహీనిభు నేయ నిచ్చునా  
రాచముకై వడిన్ మెఱయ రాజకుమారిక ఘర్మవారి యై.

ఆ.3.

చ. అతివిశదప్రభావిలననాన్పద మైనపదాంగుళీనఖ  
ప్రతతి వెలుంగు నాహిమధరాధరపుత్రికిఁ బద్మనేత్రకున్  
గతజననంబునం దమకు గాదిలిసోదరి గాన భక్తితో  
సతతముఁ గొన్వి దక్షతనుజాతలు తారలు వచ్చెనో యునన్ ఆ ౬.

ఉ. కమ్మనితేనియల్ తఱుచు కాలువ లై ప్రవహింప మీఁద జం  
ఝుమ్మని మ్రోయుతుమ్మొదలజొంపము మళ్ళకు నీళ్ళు కట్టుచో

బమ్మినవేడ్కఁ బాడువనపాలకబాలకదంబకంబుచం  
దమ్మున నొప్పు నప్పురము నాలుగువంకలఁ బువ్వుతోఁటలఁ.ఆ.౮.

ఉ. ఆలనావతంసముల నమ్మునులం గని జాతరానల  
క్షేత్రభరంబు నేత్రములఁ జీకటి గొల్పఁగ నాట లేల యీ  
యాలతు లేటికిం జెవుల సంతకుపల్కులు పోవ నిన్నియుం  
జాలును నుఃఖితే మనసి సర్వ మనహ్యమటం టెఱుంగవే. ఆ.౧౨.

నందిమల్లన్న ఘంటసింగన్నకవులు మదనసేనము, షష్ఠస్కం  
ధము, భారతము, బలరామవిజయము, చేసి రని యొకడు వ్రాసియు  
న్నారు. మలయమారుతసింగన్నకవులషష్ఠములోని దని శ్రీమూన  
వల్లి రామకృష్ణకవిగారు కుమారసంభవటిప్పణములో నీక్రిందిపద్యము  
నుదాహరించి యున్నారు—

సీ. ....

పారిధిశయనుఁ జేమూరఁ బూజింపని  
ఖలుఁ బట్టి పెడకేలు గట్టి తెండు .  
హరిమందిరమున కత్యాశుఁ డై నడవని  
హీనాశ్ముఁ గాల్పట్టి యీడ్చి తెండు  
వలవదు భయంబు వా రెంతవార లై న  
నట్టివారలు మన కగ్గ మైనవారు  
వారు నిరయంబునకుఁ గాఁపు వచ్చువార  
లనుచు బుద్ధిగఁ జెప్పి మార్తాండనుతుఁడు.

## దూబగుంట నారాయణకవి.

ఇతఁడు పంచతంత్రమును పద్యకావ్యమునుగా రచించి  
తమ్మభూపాలునిపుత్రుఁ డైనబసవభూపాలుని కంకితము చేసెను.  
కృతిపతి పిలిపించి తన్నుఁ గూర్చి పలుకుట మొదలైనవిషయాలు  
లను పుస్తకములో కవి యిట్లు చెప్పుకొని యున్నాఁడు—

చ. హరిహరభక్తు నార్యనుతు నాంధ్రకవిత్వవిశారదు న్మహే  
శ్వరవరమానసీయుఁ గులవర్ధను శాంతుఁ బ్రబంధవాచికా  
భరణము నాగమాంబికకు బ్రహ్మయమంత్రకి నాత్మసంభవుఁ  
నరసుని దూబగుంటపురశాసను నారయనామధేయునిన్.

క. తలఁపించి హితులు చెప్పఁగఁ  
చిలిపించి కవిత్వగోష్ఠిఁ బ్రియ మెనఁగంగాఁ  
బలుకుచు నితాంతకాంతిం  
దభుకొత్తఁగ నంకురించుదరహాసమునన్.

క. తనముఖచంద్రమరీచులు  
జననయనచకోరములకు సాంద్రానందం  
బాసరింప వేడ్క నన్నుం  
గనుఁగొని యిట్లనియె వినయశౌరవ మెనఁగన్.

చ. సురచిర మైననీకవిత సూరిసభాంతరయోగ్యతామనో  
హరసరసార్ధగుంభనల నందము గావున నారనార్య సు  
స్థిరమతిఁ గీర్తి నన్నొరయఁ జేసి నమస్తజగత్ప్రసిద్ధి మైఁ  
బరఁగుచునుండ మా కొకప్రబంధ మొనర్పు ప్రియం బెలర్పఁగన్.

గీ. పంచతంత్ర యనఁగ నంచితగీర్వాణ  
భాష మున్ను చెప్పఁబడినయట్టి

కావ్యమాంధ్రభాషఁ గల్గఁజూపుతంబుగాఁ  
గూర్చవలయు నీనునేర్పు మెఱయ.

కృతిపతియింటిపే రేమో యేకాలమునం దుండినవాఁడో యీగ్రంథ  
మునుబట్టి తెలియ రాలేదు గాని యితరగ్రంథములనుబట్టి తెలియ  
వచ్చుచున్నది. కృతిపతి యయినబసవశ్రీతీర్థరుఁడు శ్రీగామునికు  
మారుఁ డగుకుశునివంశమువాఁ డగుమాధవవర్మసంతతివాఁ డయినట్లు  
చెప్పి, కవి మాధవవర్మ నిట్లు వర్ణించి యున్నాఁడు—

చ. మును బెజవాడదుర్గమున ముగ్ధులనంబున మెచ్చఁజేసెఁ బెం  
పున రథదంతివాజిధటభూగిబలంబులచేఁ గళింగభూ  
జనపతిఁ ద్రుంచి చేవఁ దనసంతతికై మహిఁ బాడి నిల్పి గ్ర  
మ్మునఁ జిరకీర్తులం గనినమాధవవర్మనిజాన్వయంబునక.

పూసపాటివాడుమొదలై నయీప్రాంతములయందలి శ్రుతియనంఘానా  
ధిపతు లందఱును దా మీమాధవవర్మసంతతివార మనియే చెప్పు  
కొనుచున్నారు. ఈమాధవవర్మవంశమునందు కొమ్మవనీశుఁడు  
పుట్టినట్టును, అతని కబ్బలదేవుఁ డుద్భవించినట్టును, అతనికి సింగభూ  
పాలుఁ డుదయించినట్టును, అతనికి వల్లభరాజు ప్రభవించినట్టును,  
అతనికి తమ్మరాజు కలిగినట్టును, అతనికిఁ గృతిపతి యైనబసవధరాధి  
నాథుఁడు జనియించినట్టును, చెప్పఁబడి

మ. మనుమార్గం డగుతమ్మభూపతికి దేమాజాంబకుం బుత్రుఁ డై  
జనియించెన్ బసవేంద్రుఁ డర్థిజనభాన్వత్కల్పభూజాత మై  
వనితామన్మథుఁ డై వివేకనిధి యై వారాళిగాంధీర్యుఁ డై  
యనతారాతిమహాంధకారపటలీహాంస ప్రతాపాధ్యుఁ డై.

నీ. రమణీయదానధారాప్రవాహంబులు

పాథోధి కతివిజృంభణము గాఁగ

నిరుపమాన ప్రభానిర్మలసీతకీర్తి  
 త్రిభువనసాంద్రచంద్రికలు గాఁగ  
 నతులవిక్రమబలోద్యత్ప్రతాపస్ఫూర్తి  
 పరులకు నుగ్రాతపంబు గాఁగ  
 సమధికశృంగారసౌందర్యరేఖ దాఁ  
 దరుణీలతావసంతంబు గాఁగ  
 రామరఘురంతినగరధర్మజఙ్గలీప  
 భోజనర్వజ్ఞసోమేశరాజనరణి  
 ధాత్రిఁ బాలించెఁ దమ్ముభూధవనుతుండు  
 శాశ్వతంబుగ బసవభూమిశ్వరుండు.

ఇత్యాదిపద్యములతో గ్రంథమునందుఁ గృతిపతి వర్ణింపఁబడెను. నెల్లూరిమండలములోని యుదయగిరియందు కుంటమరాజువల్లభయ్య కుమారుఁడు లమ్మరాజు గరఁజం ప సంవత్సరమున గోపాలకృష్ణదేవా లయము కట్టించిన ట్టాకశిలాశాసనమువలనఁ దెలియవచ్చుచున్నది. ఈ తమ్మరాజే మనకృతిపతితండ్రి యైనతమ్మరా జని తోఁచుచున్నది. అతఁడే యితఁ డయినపక్షమునఁ బసవన్మపాలునియింటిపేరు కుంటమ రాజువారనియు బసవన్మపాలునికాలము గరఁజం-౮౦ సంవత్సరస్థాత మనియు స్పష్ట మగుచున్నది. ఈబసవన్మపాలునిమంత్రి యనంతయ గంగామాత్యుఁడు

గీ. వసుధ నెగడినమాధవవర్మవంశ  
 వర్ధనుం డగుతమ్మభూవరునిబసవ  
 పార్థివున కాత్తుఁ డై కృపాపాత్రుఁ డగుచు  
 భునత మెఱసె ననంతయగంగవిభుఁడు.

అని డగ్గువల్లిదుగ్గునకవి రచియించి గంగనామాత్యున కంకితముచేసిన

నాచికేతూపాఖ్యానమునందుఁ జెప్పఁబడినది. ఈదుగ్గనకవి శ్రీనాథ మహాకవిమఱియగుటచేత నాచికేతూపాఖ్యానకర్తయు భర్తయు పదునై దవశతాబ్దియుత్తరార్థమున నుండి యుండవలెను. ఈయనంతయు గంగామాత్యునకే గరఁగం-ఁగం సంవత్సరప్రాంతమునం దుండిననరసింహ రాయనికి వరాహపురాణ మంకిత మొనర్చిన నందిమల్లనఘంటసింగన కవులు ప్రబోధచంద్రోదయము నంకితము చేసిరి. ప్రబోధచంద్రోదయమునందు

గీ. అట్టిగుణశాలి తమ్మరాయనికుమార  
వీరబనవక్షమాచక్రవిభునిచేత  
మన్ననలు గాంచి మించినమహితుఁ డితఁడు  
మనుజమాత్రుండె గంగయామాత్యవరుఁడు.

అని చెప్పఁబడినది. గరఁగం మొదలు గరఁగం వ సంవత్సరమువఱకు నుండిన యనంతయామాత్యుని కాప్తప్రభు వై నతమ్మయబనవభూపాలుఁడు గరఁగం-ఁగం సంవత్సరప్రాంతములయందు తప్పక యుండినవాఁడు. అందుచేత తమ్మయ బనవభూపాలునికి పంచతంత్రము నంకిత మొనర్చిన దూబగుంటనారాయణకవి గరఁగం-ఁగం వ సంవత్సరప్రాంతములయం దుండె ననుటకు సందేహము లేదు. నారాయణకవి దూబగుంటకరణము; అపస్తంబసూత్రుఁడు; మైత్రావరుణగోత్రుఁడు; బ్రహ్మయామాత్యపుత్రుఁడు; ఆఱువేలనియోగికులపవిత్రుఁడు. ఈతని పంచతంత్రము వేంకటనాథునిపంచతంత్రమంతటిరసపుష్టి కలది కాక పోయినను, నలక్షణ మయిన దయి చక్కనిలోకోక్తులతోను మృదువులయిన తెలుఁగుపదములతోను నిండి తేనె లాలుకు నది గా నున్నది. ఈతనిపంచతంత్రమునుండి కొన్ని పద్యముల నిం దుదాహరించు చున్నాను—

చ. శరనిధి దాట నావయును సంతమనం బడఁగింప దీపమున్  
వరకరిశిక్ష కంకుశము వాయువుఁ గూర్పఁగఁ దాళవృంతమున్  
వెరవునఁ జేసి బ్రహ్మ పదివేలవిధంబుల మూర్ఖచిత్త వి  
స్ఫురణ మడంప లేక తలపోయుచు నిప్పుడు నున్నవాఁ డొగిన్..

మిత్రభేదము.

చ. మిగులహితుండు నావలన మేలును బొందె నితండు నాయెడం  
దెగఁ డని ధూర్తు నమ్మి చెడుఁ దెల్లము నజ్ఞనశబ్ద మాత్ర మే  
నెగడును గాని యిప్పు డవనిన్ సుజనుం డనువానిఁ గాన ని  
మ్ముగ ధనలేశమాత్రమున మోహనిబద్ధము లోకమంతయున్.—  
సుహృల్లాభము.

చ. అతులితసత్త్వతాపమహిమాస్పను డై నవిరోధి దూరనం  
స్థితుఁ డగునేనిఁ దద్విపులతేజముఁ దా నడఁగించు నల్పుఁ డా  
యతశితశస్త్రహస్తఁ డయి యాదలదగ్గఱనుండె నేనియున్  
జతురుఁడు గాఁడు వై రిజనసంహరణంబునకు న్నిజంబుగన్.—  
సంధివిగ్రహము.

ఉ. గుండియ వుచ్చి పెట్టుకొని కొమ్మపయిం బదిలంబు చేసి నే  
నుండుదు నట్టిభారమున కోర్వక యెప్పుడు నేఁడు నే నభా  
గ్యుండను నీకు నక్కఱకుఁ గూర్చినసొమ్మని మున్నెటింగి తే  
కుండుటఁజేసి యేమని ప్రియోక్తులువల్కుదు నేమి చేయుదున్.—  
లబ్ధనాశనము.

ఉ. అక్కఱ లెల్లఁ దీఱవు నృపాగ్రణికిం బొడచూప కున్న నా  
కిక్కడ వెన్నపాపనికి నెవ్వరు కాఁ పిక వేళ దప్పెఁ బో  
నక్కడ నేప్రయోజనము లబ్బు మనంబున మానవుండు దా  
నొక్కటి చింత చేయ విధి యొక్కటి వేఱ తలంచు నక్కటా.—  
అనంప్రేక్ష్యకారిత్వము.



## వెన్నెలకంటి - సూరన్న.

ఈకవి విష్ణుపురాణమును తెనిగించెను. ఇతఁ డించుమించుగా పదునేనవశతాబ్దాంతమునం దుండిన్బు తోఁచుచున్నది. విక్రమార్క చరిత్రమును కృతినందినసిద్ధన్నమంత్రికి పెద్దతండ్రి యయినవెన్నెల కంటిసూరయ్య యనుకవి యొకఁడు వేమారెడ్డికాలములో నున్నట్లు విక్రమార్కచరిత్రములోనియీ క్రిందిపద్యమువలనఁ దెలియ వచ్చు చున్నది—

ఉ. వెన్నెలకంటిసూర్యుఁడు వివేకగుణాధ్యుఁడు వేదశాస్త్రుసం  
పన్నుఁడు రెడ్డివేమనరపాలకుచేత మహాగ్రహారముల్  
గొన్నకవీంద్రకుంజరుఁ డకుంతితతేజుఁడు పెద్దతండ్రిగా  
నన్నుతి గన్నసిద్ధనకు సంతతదానకళావినోదికిన్.

ఇందుఁ జెప్పఁబడినరెడ్డివేముఁడు ప్రోలయవేముఁడు. విష్ణుపురాణము నందు కవిచే నీకవిని గూర్చియే యీ క్రిందిపద్యమునందు వ్రాయఁబడి యున్నది—

ఉ. ఈనిఖలంబు మెచ్చ నమరేశ్వరదేవుఁడు చూడఁ గృష్ణవే  
ణీనది సాక్షిగా ననిక నిల్చినరావుతుఁ గేసభూవిభం  
గానకుఁ దోలి వెన్నడిచి కాచినవేమయయన్నపోతభూ  
జానికి వత్సబంధము లొసంగినవెన్నెలగంటివారిలోన్.

ఈరెండుపద్యములలోను వర్ణింపఁబడినవెన్నెలగంటియతఁ డొక్కఁడే యనుటకు సందేహము లేదు. యిదటిపద్యములో “వేమనరపాలకు



యున్నది. ఈకవి విష్ణుపురాణమునందు తన్నుఁ గూర్చి చెప్పుకొన్న పద్యము నిం దుదాహరించుచున్నాను—

సీ. భవ్యచరిత్ర నాపస్తంబమునిసూత్ర  
శుద్ధసారస్వతస్తోత్రపాత్ర  
హరితగోత్రపవిత్ర నాంధ్రభాషాకావ్య  
రచనాభినయవిశారదుఁ బ్రబంధ  
కర్తను వెన్నెలకంటిసూర్యునిమను  
మనిఁ జెఱుకూరియమరయమంత్రి  
నత్పుత్ర నాశువిస్తారవిచిత్రమా  
ధుర్యకవిత్వచాతుర్యశీలు  
నిజకులాచారమార్గైకనిపుణుఁ బరమ  
సాత్వికోదయహృదయు వైష్ణవపురాణ  
వేది సారస్యవిద్యాప్రవీణ సుకవి  
మానసీయుని సూరనామాత్యవరుని.

ఈవిష్ణుపురాణ మలసానిపెద్దన్న ప్రబంధరచనకు దారితీయుటకుఁ గొంత కాలము ముందుగా పదునై దవశతాబ్దాంతమునఁ జేయబడినది గా నున్నది. ఈకవి శ్రీనాథాదులను దసపుస్తకమునందుఁ బూర్వకపు లను గా స్తుతింపక

ఉ. మున్నిటికాళిదాసకవిముఖ్యులకుం బ్రణమిల్లి వారిలో  
నెన్నికగాఁ బ్రబంధపరమేశ్వరుఁ దిక్కనసోమయాజిని  
నన్నయభట్టు భాస్కరుని నాచనసోముని రంగనాథుని  
వెన్నెలగంటిసూర్యుఁ బదివేలవిధంబుల గొల్చి భక్తితోఁగ.

అని వెన్నెలగంటిసూర్యునికాలమువఱకు నున్నకవులను మాత్రమే





మహిమచేఁ గర్ణాటమండలాధిపుచేత  
 గడలేనిరాజ్యభాగములు గాంచెఁ  
 బ్రాధపౌరుషమున రాజిల్లి మెఱయఁగా  
 మలకవజీర్ణ కుమ్మలికఁ జేసెఁ  
 దెలుగాణభూములఁ గలమన్నెవారిచే  
 బలవఁతమునను గప్పములు గొనియెఁ  
 జాటుధాటీనిరాఘాట ఘోటకావ  
 లీఖురోగ్ధాతనిబిడఘాళీవిలిప్త  
 మండితాశాంగనాకుచమండలుండు  
 బాహుబలశాలి తమ్మయబసఁవిభుఁడు.

రాఘవరెడ్డి విష్ణుపురాణషష్ఠాశ్వాసాంతపద్యములలో నొకదానిలో  
 నిట్లు సంఖ్యాధింపఁబడెను—

ఉ. చాటుతరప్రబంధకవినన్నుత! సంగరపార్థ! ధీరతా  
 హాటకశైల! నిత్యవినయప్రతిభావిభవాధ్య! భూమిభృ  
 త్కూటగుహావహితృ నృపకుంజర! సంగడిరక్షక  
 ర్ణాటన రేంద్రదత్త సముదంచిత శాశ్వతరాజ్యవైభవా!

ఈరావూరిరాఘవరెడ్డికి గుడ్లూరు రాజధానిగా నుండిన ట్లీక్రింది  
 పద్యములోఁ జెప్పఁబడినది—

సీ. గారీసమేతుఁడై గరిమతో నేవీట  
 నేపాటు నీలకంఠేశ్వరుండు  
 వారాళికన్యతో వర్తించు నేవీట  
 గిరిభేదిసుతుఁడైన కేశవుండు  
 యోగినీసహితయై యుప్పారు నేవీటఁ  
 బసిఁడిపోలేరమ్మ భవునికొమ్మ

పాపవినాశ యై ప్రవహించు నేవీట  
మన్నేలు మిన్నేటిమార టగుచుఁ  
గుంజరములు వేయి కొలువంగ నేవీటఁ  
గొడగుచక్రవర్తి వుడమి యేలె  
నట్టిరాజధాని యై యొప్పుగుడ్లూరి  
నొనర నేలుచుండి యొక్కనాఁడు.

సీ. వేదాంతవిదు లై నవిద్వాంసు లొకవంక  
నుభయభాషాకవు లొక్కవంక  
నకలాప్తభాంధవసంబంధు లొకవంక  
నుదుటుమన్నెకొమారు లొక్కవంక  
నీతికోవిదు లై ననెఱుమంతు లొకవంక  
నుద్దండరణశూరు లొక్కవంక  
సంగీతసాహిత్యసర్వజ్ఞు లొకవంక  
జొక్కంపుభరతజ్ఞు లొక్కవంక  
రాజురాజులు వంచినరాయబారు  
లొక్కవంక విలాసిను లొక్కవంక  
బలసికొలువంగ నతులవై భవముతోడ  
రమణఁ గొలువుండి బసవయరాఘవుండు.

ఈపద్యములపయిగద్యమునందు రాఘవరెడ్డి “రావూరిపురాధీశ్వరుఁ”  
డని చెప్పఁబడినది. రావూరు గుంటూరునకును కొండవీటికిని మధ్యను  
గుంటూరుమండలమునం చున్నది. గుడ్లూరు నెల్లూరుమండలములో  
పాకనాటిసీమలోని కందుకూరుతాలూకాలో నున్నది.

కృతికర్త యైనవెన్నెలగంటిసూరన్నకవి యిండుమిండుగా  
గరళం. గం వ సంవత్సర ప్రాంతములయందు విష్ణుపురాణమును జేసెనని





రాఘవరెడ్డి బాల్యమున వృద్ధుఁ డైనతిరుమలతాతాచార్యునకును తదనంతరమునఁ దత్పౌత్రుఁ డైనసింగరాచార్యునకును గూడ శిష్యుఁడయి యుండ వచ్చును. ఇది యిట్లుండఁగాఁ గళాపూర్ణోదయమునందు సంద్యాలకృష్ణరాజును గూర్చి చెప్పఁబడినషష్ఠ్యంతపద్యములలో

క. విశ్రుతతిరుమలతాతా

ర్యశ్రేష్ఠాన్వయనుదర్శనాచార్యతనూ

జశ్రీనివాసగురుచర

ణాశ్రయణసమార్జితాఖిలాభ్యుదయునకుఁ.

అని సింగళసూరన్న ౧౫౬౦ వ సంవత్సరప్రాంతములయం దుండిన కృష్ణరాజునకు తిరుమలతాతాచార్యవంశజుఁ డయిననుదర్శనాచార్య పుత్రుఁ డగుశ్రీనివాసాచార్యుఁడు గురువయినట్లు చెప్పుటచేత సరిగా తిరుమలతాతాచార్యునకును నాతనిమనుమఁ డైనసింగరాచార్యునకును శిష్యుఁ డైనరాఘవరెడ్డి యంతకుఁ బూర్వము డెబ్బదియెనుఁబది సంవత్సరములు పూర్వుఁ డయి యుండవలెను. పయిని జెప్పఁబడినరెండు మూఁడుపేతువులను మొత్తముమీఁద విమర్శించి చూడఁగా విష్ణు పురాణకర్త యగువెన్నెలగంటిసూరన్న హూణశకము ౧౮౮౦-౯౦ సంవత్సరప్రాంతములం దున్నవాఁ డని నిరాక్షేపముగా నిరూపింప వచ్చును.

వెన్నెలగంటిసూరన్న నియోగిబ్రాహ్మణుఁడు; అమరమంత్రి కుమారుఁడు. ఈతనికవిత్వము మృదుమధురపదభూయిష్ట మయి ద్రాక్షాపాక మయి యనర్గళధారకలిగి ప్రవహించుచున్నది. ఇతనిది సలక్షణ మయినమంచికవిత్వము. ఈతనికవనధోరణిఁ జూపుట కయికొన్ని పద్యముల విష్ణుపురాణములోనివాని నిం దుదాహరించుచున్నాను—

- ఉ. ఆపద లెల్ల మాన్చి నుఖ మైనవదంబులఁ బూన్చి యాత్మనం  
తాపము లెల్లఁ బుచ్చి విదితం బగునంపద లిచ్చి భక్తులం  
దేవయుఁ బోలె దుఃఖజలధిం బడకుండఁగఁ దేల్చి ప్రోవ ల  
క్ష్మీపతి యున్నవాఁడు మదిఁ జింత దొఱంగుము పాకళాననా. ఆ. ౧.
- ఉ. అందనిపంటి కేమిటికి నజ్ఞు నిగిడ్చెను విష్ణుఁ డున్నయా  
కందువ చందమా మగుటకల్ వినుమీ పని కట్టిపెట్టి నా  
డెందములోనియుమ్మలిక డిందువడం జనుదెమ్ము పోద మిం  
పొంద నమస్తభోగములఁ బొందెమతంధ్రీకి వేడ్కచేయఁగన్. ఆ. ౨.
- చ. ఎనిమిదిమాసముల్ రవి మహివలయంబునఁ గల్లుతోయముల్  
తనకిరణంబులందుఁ గొని తక్కినమాసచతుష్టయంబునన్  
ఘనతరవృష్టిరూపములు గా జలము ల్గురియింప లోక మె  
ల్లను బరితృప్తిఁ బొందును జలంబును నన్నముఁ గల్గి పెంపుతోన్.
- మ. పరకాంత న్మదిలోన నైనఁ దలఁపం బాపంబు దుఃఖంబునున్  
బరివాదంబును నొంది ఘోరనరకప్రాప్తవ్యథల్ పెక్కువ  
త్సరముల్ చెందుదు రట్టియన్యవనితాసంభోగదోషంబు దా  
నరనాథోత్తమ యింత యంత యని యెన్న న్వచ్చునే యేరికిన్.
- ఉ. కారుమెఱుంగులో మెలపు గైకొన నేర్చినపైడిబొమ్మలో  
మారునిదీములో కలికిమాటలచంద్రికలో చెలంగుశృం  
గారరసాధిదేవతలొ కమ్మనిక్రొవ్విరితీఁగెలో యనన్  
వారిజపత్రలోచనలు వచ్చిరి మోహవిలాసమూర్తులై. ఆ. ౩.
- ఉ. కాయజుచేత గాసిపడి గౌతముభార్యకుఁ బోయి కొక్కొక్కో  
కో యని కోడికూఁత లొగిఁ గూసి మునీంద్రునిచేత శప్తుఁ డై  
పోయినవజ్ర మేటిదొరపోలె బృహస్పతిపత్ని కై ననున్  
రోయఁగ నాడ నేల తనరోతలు లోకమువాద నవ్వఁగన్. ఆ. ౪.

ఉ. ఈయవివేకపుంబనుల కెట్లు తొడంగితి వొప్ప దింత య  
 న్యాయము గాలిపోయెడుదురాగతముల్ విని పాపబుద్ధి న  
 య్యో యిటువంటిముద్దులసహోదరి ముందల పట్టి యీడ్చి కో  
 కో యని కూయఁగాఁ గుతిక కోసిన లోకమువారుతిట్టరే? ఆ. 2.

మ. మదిరాసానముచేత నొక్కసతి తా మత్తిల్లి వేఱొక్కతెన్  
 హృదయేశుం డని కౌఁగిలించె నది దానిం బ్రాణనాథుం డటం  
 చొదవక గమ్మని మోవి యిచ్చె నటు లనోన్మనస్కప్రవృత్తక్రియల్  
 ముదిత ల్కొందఱు చూచి నవ్వి సరసంబు ల్పల్కి రత్యంతమున్.

## ఫణిభట్టు.

ఈకవి పరతత్వరసాయన మనునై దాశ్వానములవేదాంతగ్రంథమును రచించెను. ఇందు ప్రథమాశ్వానమున కర్మయోగప్రకారము, ద్వితీయాశ్వానమున ననాత్మవివేకము, తృతీయాశ్వానమున నాత్మవివేకము, చతుర్థాశ్వానమున యోగత్రయలక్షణము, పంచమాశ్వానమున రాజయోగప్రకారము చెప్పబడినవి. శ్రీమహాభారతమునందు భీష్ముడు ధర్మరాజున కుపదేశించిన ట్లున్నహరసనత్కుమారసంవాదమునే తాను ప్రబంధరూపముగా రచించినట్లు కవి చెప్పెను గాని భారతమునందలి హరసనత్కుమారసంవాదములో నిందలియుపదేశములు గానరావు. ఈకవి సకలవేదాంతసిద్ధాంత మైనయద్యయబ్రహ్మవిద్యారహస్యమును తన కుపదేశించినసదానందయతి కీకావ్యము నంకితమొనర్చెను. సదానందయోగి తనగృహమునకు విచ్చేసి తనవలన నర్ఘ్యపాద్యాదినంపూజనముల నొంది తనకు వేదాంతోపదేశము చేసినట్లు కవి చెప్పుకొన్నాడు.

గీ. ఏమునీంద్రునికరుణామయేక్షణంబు  
లాశ్రితాఘాఘురోగరసాయనంబు  
లాతః డలరసదానందయతి యనంగ  
నవనిఁ బెం పొందు భువనత్రయంబుఁ బొగడ.

గీ. తనదునల్లాపరుచి పార్శ్వజనులశ్రుతుల  
దప్పి దీర్ఘంగ వేంచేసెఁ దగ మదీయ

మందిరంబున కలసదానందమౌని

విభుఁడు మత్వార్వభవపుణ్యవిభవమునను.

ఈకవి తనవంశము నిట్లు చెప్పుకొనెను—

క. శ్రీకరకవిత్వవిద్యా

సాకల్యం బఖిలశాస్త్రచతురము నిగమ

వ్యాకీర్ణ మీశ్వరాన్వయ

మాకల్పయశోభిరామ మై ధర వెలయుకొ.

ఈశ్రోత్రియవంశమునందు

సీ. సురుచిరావస్తంబసూత్రుఁ డీశ్వరవంశ

పాత్రుఁడు గార్గ్యసగోత్రుఁ డఖిల

వేదశాస్త్రపురాణవిఖ్యాతుఁ డభినవ

వ్యాసుండు సద్యశోభానురుండు

ఫణిపతిభట్టనఁ బ్రఖ్యాతుఁ డతనికి

లక్ష్మమ్మ యనుశుభలక్షణాంగి

పరమపాతివ్రత్యగరిమచే గిరిజాత

యన నుతి గన్నయయ్యతివ పత్ని

...

...

...

...

క. ఆదంపతులకుఁ బుట్టెను

మేదిని వెలుఁగొందువిబుధమిత్రుం డనఁగా

వేదవిదుం డీశ్వరభ

ట్టాదరమున సరణులందు నగ్నియ పోలెకొ.

గీ. విద్యలకు బ్రహ్మ ప్రావీణ్యవిభవమునకు

విష్ణుఁ డమలత కీశుండు వేదవిత్వ

మున కలవసిష్ఠుఁ డగు జ్ఞానమునకు గురుఁడు  
వక్తృత కహీశుఁ డీశ్వరభట్టు జగతి.

గీ. అతని కొనఁగెను దోర్ణాలచతురుఁ డనఘుఁ  
డమలవాఘాలగోత్ర తిరుమలభట్టుఁ  
డఖిలవినుఁ డలలక్ష్మమ్మయందుఁ గనిన  
కన్య రామమ్మ నధికసౌజన్య నెలమి.

క. ఆమిథునమునకుఁ బుట్టితి  
మేము త్రిమూర్తులును బోలె నిల మువ్వర ము  
ద్దామయశుఁడు కొండయ శో  
భామణి నారాయణయ్య ఫణిపతి నేనుకా.

పయిపద్యములయం దీశ్వరాన్వయమున నాపస్తంబసూత్రుఁడును  
గార్గ్యసగోత్రుఁడును నయినఫణిభట్టు పుట్టినట్టును, తద్వంశమున జనిం  
చినయీశ్వరభట్టునకును తత్పత్ని యైనరామమ్మకును తానును తన  
యన్న లై నకొండుభట్టును నారాయణభట్టును జనన మొందినట్టును కవి  
యైనఫణిభట్టు చెప్పుకొనెను. పుస్తకమునం దాశ్వాసాంతగద్య మి  
ట్లున్నది—

“ఇది శ్రీమదద్వయ బ్రహ్మవిద్యారహస్యావబోధననిపుణతాధురీణ  
సాక్షాన్మహేశ్వరశ్రీసదానందసద్గురురాయపట్టభద్రకరుణాతరంగిణీ  
రంగత్తుంగాభంగతరంగహేలాందోళిత హంసడింభాయమానేశ్వరా  
న్వయనంభూతేశ్వరభట్టతనూజఫణిభట్టప్రణీతం బై నపరతత్త్వరసా  
యనం బనుమహాకావ్యంబునందు...పంచమాశ్వాసము”

కృతికర్త పంకానువర్ణనమును బట్టిగాని కృతిభర్త వర్ణనమును బట్టిగాని  
కవికాలమును నిర్ణయించుటకు నా కాధార మేదియుఁ గానరాలేదు.

అందఱు నీతఁడు పూర్వకవి యచుచున్నారు గనుక కాఁ డనుటకుఁ దగినకారణ మేదియుఁ గనఁబడనందున నేనును నీతనిఁ బూర్వకవినిగానే పరిగణించెదను. శ్రీమానవల్లి రామకృష్ణకవిగారు ముద్రింపించి ప్రకటించిన పరతత్త్వరసాయనముయొక్కపీఠికలో వారు కవికాలనిర్ణయమును జేసి యుందు రన్న భ్రమతో నే నాపుస్తకమును సంపాదించుటకు బహుప్రయత్నములు చేసితిని గాని యితవఱకును నాకృషి సఫలము కాలేదు.\*

కవికాలనిర్ణయమునకు గ్రంథములోని యీకవిస్తుతిపద్యమే ముఖ్యాధార మని చెప్పుచున్నారు—

సీ. ప్రథమకవిత్వహేవాకిని వాల్మీకి

భారతాదికథావిభాసు హ్యానుఁ

గావ్యత్రయీప్రవికానుఁ గాలీదాను

హరికథాదళితమహాఘు మాఘు

వివిధప్రబంధవాగ్విశ్రాణు బాణుని

సారార్థవిజ్ఞానధీరుఁ జోరు

\* రామకృష్ణకవిగారు ౧౯౧౦ వ సంవత్సరము ఏప్రియల్ నెలలో ప్రకటించిన నీతిశాస్త్రముక్తావళియొక్కయాచ్ఛాదనపత్రముపైని దీనివెల మూ డణా లయినట్లు ప్రచురించిరి; ౧౯౧౨ వ సంవత్సరము జూలై నెలలో ప్రకటించిన శ్రీరంగమహత్వము తుదిపుస్తకప్రకటనములో పరతత్త్వరసాయనముయొక్కవెలను మూ డణాలనుండి పండ్రెం డణాలకు పెంపు చేసిరి; తరువాత ౧౯౧౪ వ సంవత్సరము ఆగష్టు నెలలో ప్రకటించిన నన్నచోడునికుమారసంభవము ద్వితీయభాగముయొక్క యాచ్ఛాదనపత్రముపైని దానివెల పండ్రెండణాల నట్టే యుంచిరి. పరతత్త్వరసాయన సంపాదకులుగాని, ముద్రాపకులు గాని, ముద్రితగ్రంథమును గొని తమ యొద్ద నుంచుకొన్నవారుగాని నాకొక ప్రతిని వీ-పీ-గాఁ బంపి నాకృతజ్ఞతకుఁ కాత్రు లగుదురుగాక !

సఖలవిద్యామనోహారు మయూరుని

సన్నతకవివర్యు సన్నపాద్యుఁ

దిక్కయజ్ఞాదిపూర్వ ప్రధితకవుల ను

తించి యేతత్కవీంద్రుల నెంచి భావి

కావ్యకరుల బహుక్రియాకలన నుంచి

పూని చేసెద నొకకృతి పుణ్యానియతి.

దీని నాథారము చేసికొని కవి సన్నయతిక్కనలను మాత్రమే స్తుతించి నందున మిక్కిలిప్రాచీనకవి యనియు, తిక్కయజ్ఞాదిపూర్వప్రధిత కవులనుటచేతఁ దిక్కనాదులకుఁ దరువాతఁ గొంతకాలమున కుండె ననియు చెప్పుచురు. కర్తృకాలమును నిర్ణయించుట కిట్టివే యాధారము లైనయెడల, తమపుస్తకములలోఁ గవిస్తుతులను జేయనివా రందఱును సన్నయాదులకే పూర్వ లని చెప్పవలసివచ్చును. ఫణిభట్టార కునికవిత్వము మొత్తముమీఁద రసవంత మయి పండితజనశ్లాఘాపాత్ర ముగా నున్నది. ఈతనిశైలి తెలియుట కయి పరతత్త్వరసాయనము లోనిపద్యములఁ గొన్నిటి నిందు క్రింద నుదాహరించుచున్నాను—

మ. చిర మై నిర్మల మై మహావిభవ మై చిన్మాత్ర మై సత్య మై  
పర మై సంతతనయమీశ్వరమనఃప్రత్యక్ష మై నిత్య మై  
దురితారణ్యదవార్చి యై మదిని భక్తుల్లోరునర్థంబు నై  
స్థిరభావంబునఁ దోచు బ్రహ్మము మదిన్ సేవింతుఁడత్పార్థివై.

చ. అవికలభక్తి నెవ్వని మహాత్ములు చిత్తములందుఁ జేర్చి బా  
హ్యవిరతిఁ బూని సత్కృతి సమర్పణ లొప్పఁగ నర్థిఁ జేయుచుం  
దవిలి సమాధియోగములఁ దత్పరు లై భజించి మృత్యుపా  
శవిరహు లై నుఖంతు రనిశంబును నాహరి కేను మ్రొక్కెదన్.



మత్త కోకిల.

పాయరాని యపాయమున్ బహుపంకపేయ మమేయదో  
మాయనంబు విషాదనంహిత మంతికస్థితమృత్యు వీ  
కాయ మేమినిజంబు నమ్మఁగఁ గాదు దీనిని జంచలం  
బేయెడన్ సత మంద్రు బుద్ధివిహీనచిత్తులు మూఢతన్—ఆ. ౨.

చ. మదమున దుర్జనుం డితరుమాన మెఱుంగక నిందనేయుఁ బెం  
పు దఱుఁగుకిల్బిషక్రియలఁ బూని యొన్నరును సాధుసేవకుం  
గుదురఁడు సద్గుణాళి మదిఁ గూర్పఁడు దుర్విషయాభిలాషలం  
బొదలెడిఁ గాని సద్గురునుబోధితమార్గము నంటఁ డెన్నఁడున్.—

ఉ. ఓమహితాత్మ నీకరుణ నుజ్జ్వల మైనవివేక మాత్మ్యమై  
మామకచిత్త నన్నిహితమంజుల మై మది గల్గు దేఱ లోఁ  
దామసవృత్తి మానె హరితత్పర మాచు మనంబు గోరెడిన్  
నీమహనీయవాక్సురభినిర్గతదేవమహత్త్వతత్త్వముల్.—ఆ. 3.

చ. అలయక నాసికాగ్రమున నంటఁగఁ జూపులు గూర్చి భానుమం  
డలగతచిత్ప్రకాశ మచటం గని చిత్తము తద్గతంబుగా  
నిలిపి నిరంకుశ క్రమవినిర్గతవాయునిరోధనంబునం  
దొలఁగక యోగి పొందుఁ బరితోషమహామృతవార్ధిమగ్నతన్—

మ. అతితేజోమహనీయు నాత్మహృదయాభ్యంతస్థు నీశున్ సుని  
శ్చితబుద్ధిం గురుబోధచే నెఱిఁగి పూజింపందగుం గానిచో  
హితబుద్ధిం దృఢలోహమృచ్ఛిలల నూహింపంగ నొంటన్ మనో  
హితమూర్తిన్ రచియించి పూజ లిడు పా నెన్నంగ నీశార్చనల్.

మ. పరమబ్రహ్మమై సద్గురుం డగుఁ జూచి భావింప నెట్లన్న దు  
స్తరమాయాంధులలో నొకం డెఱిఁగి తత్పాదాశ్రయుం డైనచోఁ

.గరుణ న్యానికి నొక్కయు క్తిన మహాకల్పంబులం బోనిదే  
హరతిం ద్రోసి భవంబుఁ ద్రుంచి ఘనమోహచ్ఛేదముం జేసిడిగ్.

చ. ఇది యది యిందు నం దవుడు నిప్పుడు నా నశలేక పట్టుటల్  
వదులుట లేమి లేక తనవర్తన లేరి కెఱుంగనీక పెం  
పొదవు వినోదలీలల మహోత్సవము ల్వలయించుచుండఁగా  
సదమలమూర్తి పూర్వభవసంచితపుణ్యసమాధిపూర్ణుఁ డై .-ఆ.౫.

చ. అనఘ యనేకజన్మనముపార్జిత మైనవివేకసంపదం  
గన నగుఁ గాని యీనెఱి వికల్పమతిం బహువేదశాస్త్రముల్  
పనివడి యారయన్ మదికిఁ బట్టగునే నుకరంపుఁదెల్పి దా  
దినకరుఁ బోలె సద్గురుఁడు తెల్పినఁ గాక యవిద్యఁ ద్రోయుచున్.

ఉ. నే ననునాకు నే నన ననిత్యశరీరము తోఁచు భ్రాంతిచే  
నే ననునేన నే ననిన నిర్మతనిత్యత గల్లు గావునన్  
నే ననుదాని కాది యగునే గద యా త్మన దానిఁ గన్గొనన్  
బూని యొనర్చుయోగమునఁ బొందఁగ వచ్చు సమాధిసౌఖ్యమున్.

## మనుమంచిభట్టు.

ఈకవి హయలక్షణసార మను నైదాశ్వాసములగ్రంథమును రచించి కుమారకంపభూపాలున కంకితము చేసెను. ఇతఁ డాశ్వాసముల కధికారము లని పేరు పెట్టెను. ఈగ్రంథమునందు గుఱ్ఱముల మంచి చెడుగులును, వాని రోగలక్షణములును, రోగచికిత్సలును, ఆవర్తవిశేషములును, గతిస్వరవివరణములును చెప్పఁబడినవి. ఇవియన్నియు శాలిహోత్రునిసంస్కృతహయలక్షణానుసారముగాఁ జెప్పఁబడినట్లు కవి యీక్రిందిపద్యమునఁ దెలిపియున్నాఁడు—

చ. అనఘుఁడు శాలిహోత్రుఁడు హయంబులకు నుమ్మను చెప్పినట్టియా  
యనుపమలక్షణంబులు వయఃపరిమాణము రోమజంబులున్  
దెనుఁగున నెల్లవారలకుఁ దేటపడన్ రచియింతు సత్కవుల్  
విని కొనియాడ దానగుణవిశ్రుత కంపయమేదిసీశ్వరా!

ఈగ్రంథము మూడధికారములును నాలవయధికారములోనిరువదియైదు పద్యములును గలతప్పులతడిక యొకటి ముద్రింపఁబడియున్నది. గ్రంథా దినుండి పంచమాశ్వాసమున ౧౦౭ పద్యములవఱకును గల ప్రతియొకటి చెన్నపురిలో దొరతనమువారి ప్రాచ్యలిఖితపుస్తకభాండాగారమునం దున్నది. ఈరెండుప్రతులలోను గూడ గ్రంథావతారిక లేదు. అందు చేతఁ గృతిఃకాలమునుగాని కృతికర్తకాలమునుగాని నిర్ణయించుటకుఁ గలయాధారములు గ్రంథములో నంతగాఁ గానరావు.

- క. క్రోడావ రతురంగము  
వేడుక నెక్కంగఁ గోరువెట్టికి నూలున్  
మూడుట నిక్కమ యని ము  
న్నాడిరి హయశాస్త్రవేదు లౌబళకంపా!

ఇత్యాదిపద్యములలోఁ గృతిపతి యాబళునిపుత్రుఁ డయినట్లు చెప్పఁ బడెను. కృతిపతి యైనకంపనరపాలుఁడు సాళువవంశజుఁడే యయినను గొన్నిస్థలములలో ‘చాళుక్యచూడామణి!’ అని చళుక్యవంశజుఁడయి నట్లు సంబోధింపఁబడెను. ఇతఁడు చళుక్యరాజులకడ దండనాథుఁడయి నందున ప్రభువంశముతో సంబోధింపఁబడెను. ఈకంపమహీపాలునకు సాళువవంశమువారికిఁ గలబిరుదము లన్నియు నున్నందునను చళుక్య వంశజులబిరుదము లంతగా లేనందునను కంపనపాలుఁడు సాళువవంశ జుఁడే యని నిశ్చయింపవలసియున్నది. జై మినిభారతమునందు

గీ. జౌర! మీనరగండకటారిసాళ్య  
పంచఘంటానినాదాదిభయదబిరుద  
కాహళారావసంపాతకంపితారి  
దీప్తజలసీరి సాళువతిప్పశౌరి.

అని సాళువతిప్పరాజును

క. ధరణివరాహునకు బ | ర్భరబాహునకు.....

క. ...భీకరచౌహత్తిమల్లబిరుదాంకునకున్.

క. మీనరగండనికిఁ గటా | రీసాళువమునకు...

అని సాళువగుండనరసింహరాజునకును, మీనరగండ, కటారిసాళ్య, ధరణివరాహ, బర్భరబాహ, చౌహత్తిమల్ల, మొదలైనవిరుదము

లువయోగింపఁబడినవి. ఈ క్రిందిపద్యములలో నించుమించుగా నీవిధ  
దములే కృతిపతి యైనకంపభూపతికిని ప్రయోగింపఁబడినవి—

గీ. ఇట్లు చెప్పినపాటిని నెల్ల సుళ్లు  
నిలిచె నేనియుఁ దమతముఫలము నిచ్చు  
నట్లు గాకుండు నం దల్ప మధిక మైనఁ  
జండభుజబల ! మీసరగండ ! కంప !

ఆ. ౨.

క. ఘోటంబుల ను ధ్లుండిన  
ఘోటంబులు పతుల మీటి కులము నడంచుకొ  
పాటించు చుండి నడచును  
పాటించిరి శాస్త్రవినులు బర్బరభాహా !—

ఆ. ౩.

గీ. అశ్వరత్నంబుమునుపల్లు హయమునడిమి  
పల్లు తురగముకడపటిపశ్చకడను  
క్రమముతో నవమాదివర్షములమూట  
హరిణ విలసిల్లు రాయచౌహత్యమల్ల !—

ఆ. ౩.

క. నిరుపమతేజోవిభవా  
కరమునఁ గడు నొప్పు మీఱుగంధర్వము దాఁ  
బరికింప నింద్రసత్వము  
ధరణీరమణీయభాహా ! ధరణివరాహా !—

ప్రభువులబిరుదములను దండనాథు లైనపాలకులును వహించుట  
యాచార మయినందుకు సాళువగుండరాజాదులబిరుదములను వారి  
దండనాథు లైనతుళువనరసింహరాజాదులు వహించినట్లుగా వర్ణింపఁ  
బడినవరాహపురాణములోని యీ క్రిందివాక్యములే సాక్ష్య మిచ్చు  
చున్నవి—

వ. చాళుక్యనారాయణుండును ..... బర్బరబాహుండును, నగు  
నరసవనుధాధీశ్వరుండు.

గీ. రాయచౌహత్తమల్ల ధరావరాహ  
మోహనమురారి బర్బరబాహు సాశ్వ  
నారసింహ ప్రతాపసన్నహనుఁ డగుచు  
విశ్వహితకారి తిమ్మయూర్విశ్వరుండు.

ఈకడపటివాక్యములోనిబిరుదములు సాశ్వనరసింహరాజువే యన్న  
ననవచ్చును. ఇందలిమోహనమురారిబిరుదము మూడవయధికారము  
నందు కంపభూపాలునివిషయమునను వాడఁబడినది—

... ..

కాన నండదోషంబులు గానవచ్చు  
హరుల నేలంగ వలదు మోహనమురారి.

ఈకంపనృపతి దండనాయకుఁ డై న ట్లీక్రింది పద్యమువలన దెలిసికో  
వచ్చును—

క. కకుదంబున నలికంబునఁ

ద్రికమున సంధులను నుళ్ళు తిర మై యున్న  
బ్రకటితదోషం బగు నిది

నకులాదులమతము దండనాయకతిలకా!

ఆ. ౧.

ఈకంపభూపాలుఁడు దక్షిణమధురాపురవిజయయాత్ర కయి ౧౩౬౯వ  
సంవత్సర ప్రాంతమునఁ బంపఁబడినట్లు మధురావిజయములోఁ జెప్పఁ  
బడినకంపభూపాలుఁడు కాఁడు. ఆకంపభూపాలునితండ్రి వీరబుక్క  
రాయలు; ఈకంపభూపాలునితండ్రి యాబళరాయఁడు. ఆకాలము  
నందు సాళువవంశమున నొబళభూపాలుఁ డొకఁ డుండెను. సాశ్వ  
ముంగ నృపాలున కగ్రభ్రాతయు గుండభూపాలునకు ద్వితీయపుత్రుఁ

దును వీరయాబళుఁ డయినట్లు జై మినిభారతములోనియీక్రింది  
పద్యము తెలుపుచున్నది—

మ. జననం బందిరి గుండభూవిభునకున్ సంధాకబంధారిగా  
తనయున్ శ్రీనిధి వీరయాబళుఁడు నుద్యత్కీర్తి మాదయ్యయున్  
ఘనతేజోనిధి గుండబమ్మఁడును సంగ్రామస్థలీపార్థన  
జనమందారులు సాశ్వమంగనృపుఁడున్ సావిత్రిమంగాంకుఁడున్.

కృతిపతి యైనకంపవృద్ధీపతి యీయాబళునికొడు కయినను కావ  
చ్చును; లేదా, మనుమనికొడు కయినను కావచ్చును. కొడుకే యైన  
పక్షమునఁ గృతిపతియుఁ గవియు పదునాల్గవశతాబ్దాంతమున నుందురు;  
కాకున్న యెడల పదునైదవశతాబ్దాంతమున నుందురు. ఇది యీ  
హయే కాని నిశ్చయ మని చెప్ప వలనుపడదు. మనుమంచిభట్టారకు  
నందఱును పూర్వకవులలోనివాఁ డనుచున్నారు. ఈకవి బ్రాహ్మ  
ణుఁడు; భైరవాచార్యునిపుత్రుఁడు. ఈతనియాశ్వాసాంతగద్య మి  
ట్లున్నది—

ఇది సకలసుకవిజనసంస్తూయమానకవితాచాతురీధురీణ నిఖిలభాషా  
ప్రవీణ భైరవాచార్యపుత్ర పరమపవిత్ర మనుమంచిభట్టప్రణీతం  
భైరవాయలక్షణవిలాసంబునందు యి.

ఈతనికవిత్వము చక్కఁగానే యున్నది కాని యేహేతువుచేతనో  
లక్షణవిరుద్ధము లయిన ప్రయోగము లనేకములు కానఁబడుచున్నవి.  
కవిత్వరీతిని దెలుపుట కయి హయలక్షణవిలాసములోనిపద్యములఁ  
గొన్నిటి నిం దుదాహరించుచున్నాను—

ఉ. దూరము పోవునప్పుడును దుర్దమశత్రునృపాలసైన్యముం  
బోడుల గెల్చునప్పుడును బొంకముగా మృగయావినోదవి

- . ద్వారతిఁ దేలునప్పుడు నరాధిపకోటికి వాజులట్ల పెం  
పార జయాదికారణము లారసి చూడఁగఁ గల్గ నేర్చునే. ఆ. ౧.
- చ. ఆరయఁగ నర్వలక్షణసమంచిత మైనతురంగరత్న మే  
నరునిగృహంబునం దొకదినంబుననుం దగురీతి నుండు నా  
పరమపవిత్ర గేహమునఁ బాయక నిల్చు రమావధూటి శ్రీ  
ధరునియురస్థలిం బలె ముదం బెనలారఁ బ్రసన్నచిత్త మై. ఆ. ౧.
- చ. తిరముగ రోచమానమును దేవమణిం దగఁ గూడి యున్నయ  
తురంగము పూర్వభాగకృతదోషము లన్నియుఁ ద్రెంచు నెంచఁగాఁ  
బరఁగినయట్టిమేఖలిక పశ్చిమభాగము దోషరాసులన్  
బారిఁబారిఁ ద్రుంచుమాడ్కి మఱిభూవరగర్వముఁ దక్క నన్నిటిన్.
- ఉ. తిన్ననికుక్రిమూలములఁ దేరినరంధ్రయుగంబుక్రిందటన్  
ప్రన్ననిదీప్తితోడ నుపరంధ్రము లుండు తురంగజాతికిన్  
బన్నుగ గండపార్శ్వములఁ బైకొని వన్నెలు నిల్చుఁ జూడఁగా  
నన్నుతచాళుకీతిలక సాళువకంపనృపాలమన్మథా!—ఆ. ౪.
- మ. హరిరత్నంబున కుత్తమాంగభుజమధ్యస్థానసంప్రాప్త మై  
కర మొప్పారును గ్రీవ గ్రీవకముపై గంఠంబుపై  
సరికేశాళిశిరంబునంధి వెనుకం జెన్నొందుఁ గేశాంతముల్  
సరసోదారకుమారకంపనృపతీ! చాళుక్యచూడామణి!—ఆ. 3.
- చ. కవ లగుచున్ హయంబులు తగన్ జనియించినవానియిల్లు దా  
నవనితలంబుమీఁదఁ జటులానలరోచులఁ జూచి చూచి వా  
చవి గొనుఁ గానఁ దక్కినవిచారము చేయక దేవతామహీ  
దివిజుల కిచ్చు టొప్పు నని ధీరులు చెప్పిరి శాస్త్రవద్ధతిన్. ఆ. ౪.
- శా. వేణుక్రౌంచమృదంగదుందుభిలసద్వేదండనాగోల్లస  
ద్వీణావారిదమంజునాదములకు నివ్యయ్యంబులై యొప్పుని



కావ్యణంబు ల్లలహాజి యిచ్చు బలికిం గల్గ్వాణముల్ కంపన  
క్షోణీపాలక సుప్రతాప శుభముల్ స్తోత్రైకపాత్రంబుగఁ. ఆ.ర.

చ. తులసియు వావిలాకు కరుదూపము శుంఠియుఁ దెల్ల నైన యా  
వలు వన యుప్పు మాగడియు వారక యొక్కటియున్ నమంబుగాఁ  
దుల నిడి యావుపంచితముతో మృదు వారఁగ వత్తిఁ జేసి వా  
జలగుదమూత్రరంధ్రములఁ జొన్నిన శూలలు మాను భూవరా.

## కేతనమంత్ర

ఇతఁడు బాణభట్టకృత మైనకాదంబరికావ్యమును తెనుఁగున రచియించెను. కేతనకృత మయినకాదంబరిలోని దని రంగరాడ్చంద మునం దీపద్య ముదాహరింపఁబడి యున్నది—

గీ. జనవరేణ్యఁ గాంచి సాష్టాంగ మెరఁగిన  
నావిభుండు వాని లేవ నెత్తి  
కొఁగిలించి వానిఁ గనుఁగొని కేయూర  
కా భిధాన మొనఁగెఁ గడుముదమున.

ఈ కేతనకవి దశకుమార చరిత్రమును రచియించిన కేతనకవి కాఁ డనియు, భాస్కరునికేతన యనియు కొట్టరుప్రకేతన యనియు శ్రీవేటూరిప్రభాకరశాస్త్రిగారును శ్రీమానవల్లిరామకృష్ణకవిగారును వ్రాయుచున్నారు. ఈపుస్తకము నాకు లభింపలేదు. ఇదియే నిజమయిన పక్షమున కేతనకవి తిక్కనసోమయాజికే బెదతండ్రి యయి యుండ వలెను. అప్పు డతనికాలము ౧౨౩౦—౫౦ ప్రాంతము లగును. కేతన ప్రెగడవిరచిత మైనకాదంబరిలోని దని యుదాహరణగ్రంథములో నీక్రిందిపద్య ముదాహరింపఁబడినది—

సీ. దీనిలోపలఁ గొన్నిదినము లుండిన నుష్ణ  
కరుఁ డైన నట శీతకరుఁడు గాఁడె  
దీనిపెం పెఱిఁగినఁ దా నంబురాశిలోఁ  
గాదని జలశాయి కావు రాఁడె  
దీనితియ్యనిసీరు దివిజులు త్రాగి చూ  
దినఁ దమయమృతంబు చేఁదు నాథె

దీనితోయము తలపై నల్కినంతన

పాపాత్ములును మోక్షవరులు గారె

యనుచుఁ గొలని యిట్టియతిశీతలత్వంబుఁ

బరవుఁ బెంపుఁ దీవుఁ బావనతయుఁ

గడుముదంబుఁ బెంపఁగా వాజి బడివాగె

త్రాటఁ దిగిచికొనుచుఁ దఱియఁ జొచ్చె.

ఈయుదాహృతగ్రంథములోనే కేతనప్రగడ కువలయాశ్వచరిత్రము  
లోని దని యీపద్యముదాహరింపఁబడినది—

ఉ. కోట తనర్చుఁ జూడ్కుల కగోచర మయ్యెను దేరిమీఁద బ  
ల్మాటున నేగు-చోటఁ దగులం బడమిన్ రవిమండలంబు నీ  
పాటిదయన్ తలంపునకుఁ బట్టగు చున్నది గాక దీనికిం  
బాటి యనంగ గు జ్జనఁగఁ బట్టవె యయ్యుదయాస్తై లముల్.

## క విభల్లటుఁడు ..

ఈకవి యొకలక్షణగ్రంథమును, విక్రమార్కచరిత్రమును, రచియించె నని చెప్పుచున్నాడు. ఈగ్రంథములు నాకు లభింపలేదు. ఈతఁడు సంస్కృతమున నిఘంటువులు రచియించెను. ఇతనిపదమం జరియం దీశ్లోకమున్నది—

శ్లో. లక్ష్మీద్భుద్ధన్వపాలేన | యం ప్రాప్తా కవిభల్లటమ్  
తేన కావ్యదృశాప్రోక్తాః సప్రాసా పదమంజరీ.

దీనినిబట్టి యితఁడు బుద్ధన్వపాలునికాలములో ననఁగా ౧౨30 వ సంవత్సరప్రాంతముల రంగనాథరామాయణకాలములో నుండినట్లు తెలియవచ్చుచున్నది.

“శ్రీమద్దాక్షారామభీమనాథవరప్రసాదలబ్ధనకలభాషాకవితాని  
ర్వాహకకవిభల్లటవిరచితాగణమంజరీనమాప్తా.”

అని యీతనిగణమంజరి కడపట నున్నందున నితఁడు గోదావరీమండలములోనివాఁ డనియు తనపుస్తకములను దాక్షారామభీమేశ్వరస్వామి కంకితము చేసె ననియు తెలిసికొనవచ్చును. ఈ క్రిందిపద్యము కవిభల్లటునివిక్రమార్కచరిత్రములోని డఁట—

గీ. చెప్పకున్న నీవు జీవంబు విడుతువు

జెప్పినపుడు తనకు జీవహాని

చెప్పి మున్న నీకు జీవంబు విడిచెద

నీవు చన్న వెనుక నిలువలేను.

( ఇతఁడును దాక్షరామనివాసుఁడే. ఇతఁడు కవిభల్లటునివలె  
నన్నయభట్టనకును తిక్కనసోమయాజికిని నడిమికాలమునందుండినవాఁడ  
ఇతఁడే వేములవాడభీమకవి యని కొందఱు అనిరి గాని యీతఁడతఁ  
గాక కవిరాక్షసీయమును రచించినవేతొకకవి యయియున్నాఁడు) ఈ  
కూర్చి యప్పకవి యీ క్రిందికథను వ్రాసెను—

ఉ. అదిని శబ్దశాసనమహాకవి చెప్పినభారతంబులో

నేది వచింపఁగాఁబడియె నెందును దానినె కాని సూత్రనం  
పాదనలేమిచేఁ దెలుఁగుఁబల్కు మఱొక్కటి కూర్చి చెప్పఁగా  
రా దని దాక్షవాటికవిరాక్షసుఁడే నియమంబు చేసినఁ.

క. అమూఢుపర్వములలో

నామాన్యుఁడు నుడువుతెనుఁగు లరసికొని కృతుల్  
తాము రచించిరి తిక్కను

ధీమణి మొదలై నతొంటితెలుఁగుకవీంద్రుల్.

కవిరాక్షసుని యాదినారాయణచరిత్రములోని దని యొకానొకలక్ష  
గ్రంథములో నీ క్రిందిపద్య ముదాహరింపఁబడినది—

ఉ. శ్రీయతగోచనోజ్జ్వలమరీచులు భానుమరీచివిస్ఫుర  
త్తోయజకాంతితోడ మలఁ దూఁగెడుపచ్చనిపట్టు గట్టియ  
త్యాయతశంఖచక్రరుచిరాసిగదాధరుఁ డేఁగుఁడెంచె నా  
రాయణుఁ డార ~~రక్షణకరాయణుఁ~~ డాకరిరాజపాలికిఁ.





